

معراج السعادة



آية الله احمد نراقی



علامہ میر محمود علی لائق



معراج کمپنی لاہور

بِسْمِ اللّٰهِ الرَّحْمٰنِ الرَّحِیْمِ

عرضِ ناشر

مکرمی و محترمی _____ السلام علیکم ورحمۃ اللہ

”معراج کمپنی“ دینی کتب کی اشاعت کے حوالہ سے ایک جانا پہچانا ادارہ ہے۔ ادارہ عرصہ دراز سے دینی کتب کی اشاعت میں اپنی خدمات انجام دے رہا ہے۔ ادارے کا مطبع نظر عوام تک بہتر اور سستے ترین انداز میں کتب کی ترسیل ہے۔ اللہ تعالیٰ ادارہ ہذا کو اس عظیم کام کی انجام دہی کیلئے بھرپور وسائل عطا فرمائے۔

زیر نظر کتاب ”معراج السعادة“ اخلاقیات، تعلیم و تربیت اور انسان سازی کی بابت تمام کتب ہائے اخلاقیات سے جامع ترین اور مستند ترین کتاب ہے۔ اس کتاب کے مصنف پیکر علم و عمل، حضرت آیۃ اللہ احمد زرقانی ہیں۔ آپ کی ذات گرامی علمی و دینی حلقوں میں معلم اخلاق کے طور پر مانی جاتی ہے۔ اس کا ترجمہ سرزمین ہند کی لائق ترین علمی شخصیت علامہ میر محمود علی لائق نے کیا تھا۔ چونکہ اس کا ترجمہ بہت قدیمی اور پرانا تھا، اس لئے ہم نے اس کی اصلاح کی ضرورت محسوس کرتے ہوئے ممتاز دانشور عابد عسکری، فاضل قم کی عالمانہ و فاضلانہ صلاحیتوں سے استفادہ کرتے ہوئے حتی الامکان اسے جدید لباس پہنانے کی کوشش کی ہے۔ تاہم بندہ بشر ہے اس سے غلطیاں سرزد ہوتی رہتی ہیں اس سلسلہ میں اگر ہمارے معزز قارئین میں سے کوئی ہمارا کرم فرما کوئی غلطی یا قابل اصلاح چیز دیکھے تو ہمیں ضرور مطلع فرمائیے۔ قارئین حضرات اس سے بھرپور استفادہ کریں۔

امید ہے آپ ادارہ ہذا کی اس کوشش کو بھی قدر کی نگاہ سے دیکھیں گے اور قرآن و عترت کی نصرت اور سید العلماء کی قدر دانی کا حق ادا کرنے میں بھی کوشاں رہیں گے۔ والسلام

معراج کمپنی لاہور

جملہ حقوق بحق ناشر محفوظ ہیں

نام کتاب _____ معراج السعادة
 مؤلف _____ آیۃ اللہ احمد زرقانی
 مترجم _____ میر محمود علی لائق
 تدوین _____ عابد عسکری
 ترتیب نو _____ قلب علی سیال
 کمپوزنگ _____ الحمد گرافکس لاہور (فضل عباس سیال)
 سال اشاعت _____ 2014ء
 ناشر _____ معراج کمپنی، لاہور
 قیمت _____

ملنے کا پتہ

معراج کمپنی

LG-3 بیسمنٹ میاں مارکیٹ غزنی سٹریٹ اردو بازار لاہور۔

فون 0321-4971214/0423-7361214

دیباچہ مترجم

حمود و سپاس بقیاس اسی یگانہ و بے ہمتا کیلئے سزاوار ہے جس کے لمعات انوار جلال و جمال قلوب اہل عرفان میں جلوہ گر ہیں۔ جس کے براہین ربوبیت عرش سے لے کر فرش ذرے ذرے میں اپنی تابش دکھا رہے ہیں۔ ہر وجود جس کی ایجاد پر گواہی کیلئے اور ہر شے میں جس کی ربوبیت کا فیض آشکار۔ عوالم ممکنات اس کے عشق کی زنجیروں میں وابستہ۔ ہر ذرے میں حرکت اسی کی تلاش میں سرگشتہ۔ ہر رنگ میں ظاہر بلکہ ظہور اسی کیلئے مخصوص۔ ہر ظہور میں غائب حتیٰ کہ غیب اسی کیلئے منصوص۔ دیدہ ظاہر اس کے ادراک سے عاجز اور چشم بصیرت درجہ ملاقات پر فائز۔ عقول ادراک کنہ حقیقت میں حیران مگر ہر عقل میں رنگ صفات درخشاں۔ ملائکہ کا خالق روح کا محدث۔ بس وہی قدیم سب حادث۔ العجب ثم العجب۔ حادثات سے قدیم کا تعلق مخلوق سے خالق کا ربط ممکن سے واجب کا رشتہ۔

پس ہزار ہزار درود و ہواں واسطہ علیا اور سرور کائنات، محبوب کبریا، پر جس نے فیوضات واجبی کو ممکنات پر تقسیم کیا۔ جو ممکنات کو ذات واجب کی طرف لے جانے کیلئے رہبر قرار پایا۔ جس نے ملائکہ کو تسبیح و تہلیل و تقدیس تعلیم کی اور جس نے گرفتاران طبیعت نفوس کو نجاسات مادیہ سے پاک و طاہر کر کے منزل حقیقت تک پہنچا دینے کی منادی کی۔

نیز بے شمار اس کی آل اطہار پر جو اس کے کمالات کے مالک اور اس کے خلق عظیم کے مجسمے قرار پائے۔ جو نورانیت میں شریک، طینت میں شریک، روح میں شریک، نفس میں شریک، صلوات اللہ علیہم اجمعین اور سلام اس کے اصحاب کبار رُفیع الدرجات پر جن کو حق تعالیٰ نے آیرضی اللہ عنہم و رضوانہ سے خطاب کیا۔

حمد و صلوات کے بعد واضح ہو کہ فی زمانہ اگرچہ علوم کی ترقی ہے لیکن اس کے ساتھ ہی یہ امر بھی عاقل کو تسلیم کرنا پڑے گا کہ انسان اخلاق روز بروز پستی کی طرف کھینچتے چلے جا رہے ہیں۔ ہمارے بلند پرواز روحانی اسفل السافلین کی منزل کی طرف مائل ہے اور طبیعت مادیات کے دام میں کچھ ایسی الجھی ہے کہ عارفانہ جذبات اگر ابھرتے بھی ہیں تو نذر تصاویر گلی ہو کر رہ جاتے ہیں۔

مادے کی رنگینیوں میں اس بلا کی کشش پیدا ہوگئی کہ قلوب ارباب مذاق کا جذب مجذوب مادیات ہو کر رہ گیا۔ کمال انسانیت مفقود اور ہر ناقص میں دعوے انسانیت موجود۔ خود پرستیوں کی آندھی میں استعداد عرفان اڑی جا رہی ہے اور خود نمائی کے ابر میں آفتاب قوت حق شناسی پوشیدہ ہے۔ دنیا میں اندھیرا ہے اور اس اندھیرے کو انسان روشنی سے تعبیر کر رہا ہے۔ زہے حلاوت مذاق! العجب ثم العجب!

اس حقیقت و واقعہ پر جہاں تک غور کیا جاتا ہے تو اس کی علت یہ سمجھ میں آتی ہے کہ اکثر انسان راہ شریعت کی عدم واقفیت اور نیز علم اخلاق جو خود شناسی اور خدا شناسی کا معلم ہے اس سے سبق حاصل نہ کرنے کے باعث میدان جہالت و نادانی میں سرگرداں ہیں۔ اس کے ساتھ ہی اس امر پر افسوس کرنا پڑتا ہے کہ علم الاخلاق کے ذخیرے عربی و فارسی میں موجود ہیں لیکن عوام کو ان زبانوں سے انس نہیں رہا۔

ان خیالات کو پیش نظر رکھ کر میں نے ارادہ کیا کہ اپنے عظیم محسن سلطان ابن سلطان، آصف جاہ، مظفر الملک، نظام الدولہ، ناثر الدر و الدر، نواب میر عثمان علی خان بہادر فتح جنگ، جی۔ سی۔ ایس، آئی، آصف جاہ ہفتم کے اس دور حکومت میں جن کی علمی قدردانیوں کا شہرہ تمام سرزمین ہند میں زبان زد خاص و عام ہے اس خدمت کو ابنائے جنس کیلئے انجام دوں۔

کتاب مستطاب ”معراج السعادة“ جو علامۃ العلماء و قدوة الفقہاء، اسوۃ المتکلمین و نخبۃ المجتہدین، مجمع الکمالات الصوریہ و جامع الصفات المعنویہ اکمل الافراد الحجازی و العراقی حاجی ملا احمد نرادقی اعلیٰ اللہ مقامہ و احلہ فی دار الکرامۃ کی تالیفات میں سے ایک جامع کتاب ہے اور یہ کسی زمانہ میں متداول تھی۔ دینی مدارس میں پڑھائی جاتی تھی۔ مگر افسوس! اب وہ زمانہ کہاں؟

اسی کتاب کا میں نے ترجمہ کیا اور اہل ایمان کے استفاد کیلئے انتہائی محنت کے بعد طبع کروا کے آپ کی خدمت میں پیش کر دیا۔

میر محمود علی

فہرست مضامین

29	پہلا باب
29	بعض مقدمات مفید
29	فصل نمبر ۱
29	فائدہ شناختِ نفس
31	فصل نمبر ۲
31	کیفیت شناختِ نفس
32	فصل نمبر ۳
32	آدمی کا نفس عالم جسمانیت سے نہیں ہے
34	فصل نمبر ۴
34	آدمی اپنی حقیقتِ نفس کے باعث تمام حیوانات پر ممتاز ہے
36	فصل نمبر ۵
36	آدمی بذریعہ نفس فرشتوں سے مناسبت رکھتا ہے اور فیوضات و انوار الہیہ۔۔۔
37	فصل نمبر ۶
37	نفس کی بھی لذت و الم صحت و بیماری حاصل ہے
38	فصل نمبر ۷
38	بیماری نفس کی خرابی اور اس کی صحت کا فائدہ
41	مثنوی مولانا رومؒ
42	فصل نمبر ۸
42	اعمال و افعال کی تکرار سے ملکہ نیک و بد حاصل ہوتا ہے
44	فصل نمبر ۹

44	بزرگی علم اخلاق و مراتب انسان
46	فصل نمبر ۱۰
46	فائدہ تہذیب اخلاق
48	دوسرا باب
48	سبب اخلاق بد و قوتِ نفس
48	فصل نمبر ۱
48	نفس مملکتِ بدن کا بادشاہ ہے اور یہ چار قوتیں عقل، شہوت، غضب۔۔۔۔۔۔
52	فصل نمبر ۲
52	لذتِ روحانی کا درجہ لذتِ جسمانی سے بڑھا ہوا ہے
52	قوتِ عاقلہ سے لذتِ روحانی اور باقی تین قوتوں سے لذتِ جسمانی حاصل ہوتی ہے
52	ان چاروں میں سے جو قوت غالب ہو جائے، آدمی اسی جنس میں محسوب ہو جاتا ہے۔
57	فصل نمبر ۳
57	تمام نیکیوں اور بُرائیوں کا مصدر یہی چار قوتیں ہیں جو مذکور ہوئیں۔۔۔۔۔
57	فصل نمبر ۴
57	ہر ایک چاروں قوتوں کی شان و تہذیب سے یہ چار فضیلتیں۔ حکمت، عدالت،۔۔
58	اوّل: حکمت
59	۲: حکمتِ عملی :
59	دوم: شجاعت
59	سوم: محققت :
59	چہارم: عدالت
60	فصل نمبر ۵
60	قوتِ عاملہ کی کارفرمائی کے باعث ہر ایک قوت سے ایک صفت حاصل ہوتی ہے۔

- 63 چار صفات مذکورہ کے تحت میں تمام فضائل ہیں جو وسط کا حکم رکھتے ہیں۔۔۔۔۔
- 66 فصل نمبر ۷
- 66 ہر صفت حسنہ کے مقابل میں صفاتِ رذیلہ کے دو جنس ہو کر تے ہیں ایک طرف۔۔۔۔۔
- 69 فصل نمبر ۸
- 69 صفاتِ رذیلہ و صفاتِ حسنہ کا رفعِ اشتباہ اور ان کا فرق
- 74 تیسرا باب
- 74 اخلاقِ حسنہ کی محافظت اور اخلاقِ رذیلہ کے مُعالجات کا کلیہ
- 74 فصل نمبر ۱
- 74 اخلاقِ حسنہ کے حصول کی ترتیب اور ابتداء میں کوئی صفت حاصل کی۔۔۔۔۔
- 76 فصل نمبر ۲
- 76 وہ امور کہ تہذیبِ اخلاق کے طالب کو جن کی رعایت لازم ہے۔
- 77 مثنوی مولانا رومؒ
- 80 فصل نمبر ۳
- 80 اخلاقِ رذیلہ کے مُعالجہ کا قاعدہ کلیہ
- 85 چوتھا باب
- 85 اقسامِ اخلاق کی تفصیل ہر ایک کے حصول کی کیفیت
- 85 رذائلِ فاسدہ کی شرح اور ہر ایک کا علاجِ مخصوص
- 86 پہلا مقام
- 86 قوتِ عاملہ کے متعلقات جنہیں عدالت کہتے ہیں!
- 86 فصل نمبر ۱
- 86 شرافتِ عدالت جس کے عام معنی تمام امور میں میانہ روی کے ہیں!
- 88 ۱۔ عادل اکبر:

- 88 ۲۔ عادل اوسط:
- 88 ۳۔ عادل اصغر:
- 89 فصل نمبر ۲
- 89 اقسامِ عدالت و حقوقِ برادرانِ دینی
- 93 فصل نمبر ۳
- 93 ہر شخص کو عدالت اور میانہ روی سے متصف ہونا چاہیے۔
- 95 فصل نمبر ۴
- 95 جو شخص عادل و میانہ رونہ ہو وہ دوسروں کی اصلاح کی قابلیت نہیں رکھتا۔
- 97 دوسرا مقام
- 97 اُن اخلاقِ ذمیرہ کے مُعالجہ میں جو
- 97 ثُوَّةِ عاقلہ سے متعلق ہیں!
- 97 پہلا مطلب
- 97 جربزہ جہلِ بسیط کا مُعالجہ اور اُن کے ضد کی تحصیل
- 98 دوسرا مطلب
- 98 جہلِ بسیط۔ یہ صفت قوتِ عاقلہ کی تفریط (کمی) سے تعلق رکھتی ہے۔
- 98 فصل نمبر ۱
- 98 شرافتِ علم و علماء
- 102 پہلا فائدہ
- 102 تعلیم و تعلیم کے آدابِ شرائط
- 107 علوم کے اقسام جو مدوح و مذموم ہیں اور جن کا بقدر عقائد و
- 107 ضرورت حاصل کرنا لازم ہے
- 107 پہلا۔ علمِ دُنیا

11	معراج السعادة
126	سوم : توحید تاثیر و ایجاد
126	پہلا درجہ : قشر قشر
126	دوسرا درجہ : قشر
126	تیسرا درجہ : لُب
127	چوتھا درجہ : لُب لُب
127	اشعار
128	فصل نمبر ۲
128	علامات ترقی مراتب توحید
129	جبر و اختیار
131	فصل نمبر ۳
131	ذراتِ عالم کا ہر ذرہ خدا کی تسبیح میں مشغول ہے۔
133	چوتھی صفت
133	اوہامِ نفسانیہ و وسوسہ شیطانیہ کی تفصیل اور اُس کا علاج اور اُس
133	فصل نمبر ۱
133	آدمی کا دل ہر وقت کسی نہ کسی فکر و خیال میں رہتا ہے!
134	افکار و خیالات کی اقسام
136	فصل نمبر ۲
136	تعریف الہام و وسوسہ اور اُس کے علامات و اسباب
139	فصل نمبر ۳
139	مذمت و سوائسِ شیطانیہ افکار باطلہ
140	فصل نمبر ۴
140	معالجہ و سوائس و امراضِ نفسانیہ

10	معراج السعادة
107	دوسری علمِ آخرت
116	دوسرا مطلب
116	پہلی صفت
116	جہل مرکب اور اس کا معالجہ
116	تعریف جہل مرکب
117	دوسری صفت
117	شک و حیرت اور اُس کا معالجہ
111	تعریف شک و حیرت
118	فصل نمبر ۱
118	تعریف یقین اور اُس کی شرافت اور علامات و مدارج
119	پہلی علامت یہ ہے کہ:
120	دوسری علامت یہ ہے کہ:
122	تیسری علامت یہ ہے کہ:
122	پہلا درجہ علمِ یقین
123	تیسرا درجہ حقِ یقین
125	تیسری صفت
125	شک اور اُس کے اقسام جن میں تین فصل نمبریں ہیں
125	تعریف شک اور اُس کے اقسام
125	فصل نمبر ۱
125	اقسام توحید اور اُن کے فوائد
126	اول : توحید ذاتی
126	دوم : توحید وجودی

167	عجائبات حیوانات
168	عجائبات عالم ہوا
168	عجائبات آسمان
170	اپنے اعمال و افعال میں فکر کرنا ضروری ہے!
172	حضرت ذوالجلال کے جمال و جلال میں فکر کرنا چاہیے
175	پانچویں صفت
175	مذمت مکرو حیلہ
175	معنی مکرو حیلہ
175	مذمت مکر
176	معالجہ
177	تیسرا مقام
177	اُن اخلاقِ ذمیرہ کے معالجہ میں جو تو ہر غضبیہ سے متعلق ہیں
177	معنی جبن و تہور
179	پہلی صفت
179	مذمت خوف
179	معنی خوف
179	اقسام خوف
179	(۱) خوف نیک :
179	(۲) خوف بد :
179	فصل نمبر (۱)
180	اقسام خوف مذموم اور اُن کا علاج، نیز خوف مرگ کا معالجہ
182	مثنوی مولانا روم

145	اقسام ذکر خدا
145	فائدہ دفع وساوس:
148	فصل نمبر ۵
148	شرافت افکارِ حسنہ و خواطرِ محمودہ اور اُن کے اقسام
151	عجائب صنع پروردگار میں فکر کرنا کی فضیلت
153	عجائب خلقتِ پشہ
154	عجائب خلقتِ زبور
154	عجائبات خلقتِ انسان
155	متعلق جنین
157	۱: انقباضی :-
157	۲: انبساطی :-
158	متعلق استخوانِ سر
159	متعلق چشم
159	متعلق حکمتِ گوش
160	متعلق چہرہ و پیشانی
161	متعلق معدہ انسان
163	متعلق دل
163	متعلق دست
164	متعلق پا
166	عجائبات زمین
167	متعلق گیاه
167	متعلق درخت

187	فصل نمبر (۲)
187	شرافت اطمینان قلب اور اس کے تحصیل کا طریقہ
188	دوسری صفت
188	عذابِ الہی سے بے فکر رہنا!
188	عذابِ الہی سے بے فکر رہنا کب کہا جاسکتا ہے؟
188	فصل نمبر (۱)
188	عذابِ الہی سے بے فکر ہونے کی مذمت اور اس کے اسباب
191	فصل نمبر (۲)
191	خوفِ خدا اور اس کے اقسام
193	فصل نمبر (۳)
193	مراتبِ خوف جن کی ایک دوسرے پر ترجیح ہے
195	فصل نمبر ۴
195	شرافتِ خوفِ خدا اور اس کی حد
201	فصل نمبر (۵)
201	طریقہ تحصیلِ خوفِ خدا
204	فصل نمبر (۶)
204	سوؤ خاتما اور اس کے اسباب اور اس سے خلاصی کا طریقہ
211	تیسری صفت
211	رحمتِ خدا سے ناامیدی کی مذمت جس میں تین فصلیں ہیں،
212	فصل نمبر (۱)
212	رحمتِ خدا سے اُمیدوار رہنے اور گمانِ نیک رکھنے کی شرافت اور-----
214	اخبارِ باعثِ اُمیدواری بخدا

223	فصل نمبر (۲)
223	کس شخص کو خوف بہتر ہے اور کس کو رجا
227	فصل نمبر (۳)
227	تحصیلِ رجا کا طریقہ
229	چوتھی صفت
229	ضعفِ نفس کی علامت اور اس کا علاج
229	فصل نمبر (۱)
229	قوتِ نفس کی شرافت اور اس کے تحصیل کا طریقہ۔
231	پانچویں صفت
231	پست ہمتی کی مذمت اور علو ہمتی کی فضیلت
232	چھٹی صفت
232	بے غیرتی و بے حمیت کی مذمت اور غیرت و حمیت کی شرافت
233	فصل نمبر (۱)
233	طریقہ غیرت متعلق دین و عیال و اولاد و مال
240	ساتویں صفت
240	مذمتِ عجلت و شتابِ کاری
242	فصل
242	تعریف و وقار
243	آٹھویں صفت
243	خدا اور خلق سے بدگمان اور بددلی کی مذمت
247	فصل نمبر (۱)
247	خدا و خلق سے گمانِ نیک رکھنے کی شرافت

17	معراج السعادة
276	چودھویں صفت
276	مذمتِ عجب و خود بینی
280	فصل نمبر (۱)
280	معالجے مرضِ عجب
293	فصل نمبر (۲)
293	اپنے کو ذلیل و حقیر سمجھنے کی شرافت
294	پندرھویں صفت
294	حقیقت تکبر اور اُس کا فساد
297	فصل نمبر (۱)
297	اقسام و مدارج تکبر
299	فصل نمبر (۲)
299	معالجہ تکبر
301	فصل نمبر (۳)
301	کبر و تواضع کے علامات
307	فصل نمبر (۴)
307	فضیلت تواضع و فروتنی
309	فائدہ: مذمتِ ذلت و خواری
311	سولہویں صفت
311	فخر و مباهات کی مذمت
332	سترہویں صفت
332	بغاوت و سرکشی کی مذمت
313	اٹھارھویں صفت

16	معراج السعادة
248	نویں صفت
248	اسباب غضب
250	فصل نمبر (۱)
250	مذمت زیادتی غضب
251	فصل نمبر (۲)
251	معالجہ غضب
254	فصل نمبر (۳)
254	حلم اور غصہ کے پینے کی شرافت
258	دسویں صفت
258	انتقام کی مذمت
260	فصل نمبر (۱)
260	فضیلتِ عفو و بخشش
262	گیارہویں صفت
262	سخنی و درشتی کی مذمت اور رفق و مدارا کی شرافت
264	بارہویں صفت
264	کج خلقی کی مذمت اور خوش خلقی کی شرافت اور اس کی تحصیل کا طریقہ
268	تیرہویں صفت
268	عداوت دشمنی اور اس کے اقسام اور معالجہ
269	معالجہ عداوت و دشمنی
270	فصل نمبر (۱)
270	لوازم عداوت
274	برادرانِ دینی کو دعائے پینے کے فوائد

313	خود ستائی کی مذمت
313	انیسویں صفت
313	طرفداری و عصیبت
315	بیسویں صفت
315	اختفائے حقوق کی مذمت
315	فصل نمبر (۱)
315	شرافتِ انصاف
317	اکیسویں صفت
317	تساوتِ قلب کی بُرائی اور نرم دلی کی تعریف
317	چوتھا مقام
318	پہلا مطلب
318	فصل نمبر (۱)
318	مذمتِ شرہ
321	نوادگرگی و کم خواری
322	مذمتِ کثرتِ جماع
325	معالجہ زیادتی شہوت
327	فصل نمبر ۲
327	مذمتِ نمود و فواہ اندکاح
328	آفاتِ نکاح
329	فصل نمبر (۳)
329	نواد عفت اور طریقتہ اعتدالِ اکل و جماع
331	پہلی صفت:

331	دُنیا کی محبت
331	فصل نمبر (۱)
331	دنیا کے مذموم کی حقیقت
335	فصل نمبر (۲)
335	دنیا کے مذموم اور غیر مذموم کا فرق
337	فصل نمبر (۳)
337	دنیا کی مذمت اور اُس کی بے قدری اور بے اعتباری اور زوال اور بے وفائی
338	اشعار مثنوی لقمہ شیریں من تصنیف مترجم
350	فصل نمبر (۴)
350	دنیا کی مثالیں اور تشبیہات
354	اشعار مثنوی لقمہ شیریں من تصنیف مترجم
357	فصل نمبر (۵)
357	وہ دُنیا جس سے آخرت کی اعانت ہوتی ہے
359	فصل نمبر (۶)
359	مال دُنیا کی ایک شاخ ہے
360	فصل نمبر (۷)
360	مذمتِ مال اور روز قیامت کا محاسبہ
360	اشعار مثنوی مذکور
366	فصل نمبر (۸)
366	خرابی مال اور اس کا فائدہ
368	فصل نمبر (۹)
368	مال کی خرابی سے نجات کا طریقہ

409	فصل نمبر (۱)
409	استغناء و بے طمع کی شرافت
411	پانچویں صفت
411	بخل کی مذمت
411	جس میں چار فضلیں ہیں!
414	فصل نمبر (۱)
414	سخاوت کی فضیلت اور اُس کے مراتب
417	فصل نمبر (۲)
417	مرضِ بخل کا معالجہ
419	فصل نمبر (۳)
419	حدِ وسطِ بخل و اسراف
420	فصل نمبر (۴)
420	فضیلت و اقسامِ عطائے واجبہ و مستحبہ اور ان کے آداب و نکتہ باطنیہ
420	پہلا زکوٰۃ
422	اسرارِ وجوبِ زکوٰۃ
424	آدابِ بخشش
430	فائدہ۔ آدابِ فقرا
431	دوسرا۔ خمس
432	تیسرا۔ فقہ اہل و عیال
435	اقسامِ عطائے مستحبہ
443	چھٹی صفت
443	مذمتِ مالِ حرام میں جس میں تین فضلیں ہیں

370	فصل نمبر (۱۰)
370	فضیلتِ زہد اور بعض زہدوں کی حکایتیں
376	فصل نمبر (۱۱)
376	مدارج و اقسام و علامتِ زہد
382	غنا و بے نیازی و اقسامِ غنا جس میں
382	چار فضلیں ہیں۔
383	فصل نمبر (۱)
383	اقسامِ فقر
386	فصل نمبر (۲)
386	شرافتِ فقر اور فقیروں کی فضیلت
391	فصل نمبر (۳)
391	فقیر صبر کے ساتھ اُس مالدار پر جو شکر کرتا ہو ترجیح رکھتا ہے۔
393	فصل نمبر (۴)
393	فقیر اور گدا کا فرق اور سوال کی برائی اور اُس کا جواز کا وقت
401	تیسری صفت
401	حرص اور اُس کی مذمت
402	فصل نمبر (۱)
402	قناعت اور اس کی فضیلت
404	فصل نمبر (۲)
404	مرضِ حرص کا معالجہ اور قناعت کی تحصیل کا طریقہ
407	چوتھی صفت
407	طع اور اس کی برائی میں

445	فصل نمبر (۱)
445	اقسام مال اور ہدیہ و رشوت کا فرق
448	فصل نمبر (۲)
448	مال حرام سے پرہیز کرنے کی فضیلت اور اس کے حصول کی شرافت
450	فصل نمبر (۳)
450	مال حلال و حرام کے اقسام
453	ساتویں صفت
453	خیانت و غدر کی مذمت
454	آٹھویں صفت
454	بیہودہ گفتگو کی مذمت اور اس کا علاج
455	نویں صفت
455	بے فائدہ باتوں کی مذمت اور اقسام و معالجہ
458	فصل نمبر (۱)
458	خاموشی
459	پانچواں مقام
459	پہلی صفت
459	حسد کا فساد اور اس کے مراتب جس میں تین فصلیں ہیں۔
464	فصل نمبر (۱)
464	اسباب حسد اور اس کے اقسام
468	فصل نمبر (۲)
468	معالجہ مرضِ حسد
471	فصل نمبر (۳)

471	ضد حسد جس کو نصیحت کہتے ہیں
473	دوسری صفت
473	بندگانِ خدا کی اہانت کی مذمت اور ان کی تعظیم کی فضیلت
476	تیسری صفت
476	مذمتِ ظلم و فسادِ ظالم کی اولاد سے خدا انتقام لیتا ہے۔ اعانتِ ظالم کی مذمت اور۔۔۔
482	مذمتِ اعانتِ ظلم، عدالت کی مدح و شرافت
487	فوائدِ نیویہ جو عدالت میں ہیں
489	فصل نمبر (۱)
489	علامات و لوازماتِ عدالت
496	فصل نمبر (۲)
496	معالجہ مرضِ ظلم
498	چوتھی صفت
498	مسلمانوں کی ترکِ اعانت کی مذمت
499	فصل نمبر (۱)
499	مسلمانوں کی ضروریات، بجالانے کی اور ان کو خوش کرنے کی شرافت
504	پانچویں صفت
504	امر معروف و نہی منکر میں کوتاہی کرنے کا فساد و ضرر
508	فصل نمبر (۱)
508	امر معروف و نہی منکر کا وجوب اور اس کی شرافت
516	فصل نمبر (۲)
516	امر معروف اور نہی منکر کے مراتب
518	فصل نمبر (۳)

518	محرمات و مکروہات اعمالِ ناشائستہ بطور اجمال
521	چھٹی صفت
521	برادرانِ دینی سے کنارہ کشی کی مذمت اور ان کے ساتھ محبت اور ملاقات رکھنے۔۔۔
523	فصل نمبر (۱)
523	برادرانِ دینی کے ساتھ محبت رکھنا
527	ساتویں صفت
527	مذمت قطع رحم اور صلہ ارحام کا وجوب اور اُس کا فائدہ
532	آٹھویں صفت
532	مذمت عقوق والدین اور ان کے ساتھ احسان کرنے کی فضیلت و آداب
540	فصل نمبر (۱)
540	حقوقِ ہمسایہ
543	نویں صفت
543	عیب جوئی کی مذمت اور عیب پوشی کی مدح
547	دسویں صفت
547	مذمت افشائے راز اور اُس کے اخفا کی مدح
549	گیارہویں صفت
549	مذمت سخن چینی و چغل خوری
554	بارہویں صفت
554	مذمت فساد اور اصلاح کی شرافت
55	تیرہویں صفت
555	مذمت ثنات
556	چودھویں صفت

556	لڑائی اور جھگڑے کی مذمت
561	پندرہویں صفت
561	استہزا کی مذمت
563	سولہویں صفت
563	ظرافت و شوخی اور ہنسی کس قدر جائز ہے۔ ان کی صراحت
565	سترہویں صفت
565	غیبت اُس کی حقیقت و معانی اور اُس کے گناہ اور فساد کا بیان اُس کے۔۔۔
565	فصل نمبر (۱)
565	حقیقتِ غیبت
570	فصل نمبر (۲)
570	وہ آیات و اخبار جو غیبت کی مذمت میں وارد ہوئے ہیں!
575	فصل نمبر (۳)
575	معالجہ مرضِ غیبت اور اُس کے اسباب و اقسام
575	معالجہ اجمالی یہ ہے کہ:
575	معالجہ تفصیلی یہ ہے کہ:
575	۱: غضب
576	۲: عداوت و کینہ
576	۳: حسد
576	۴: خوش طبعی
576	۵: استہزا
576	۶: فخر و مباہات
579	فصل نمبر (۴)

579	کن مقامات میں غیبت جائز ہے اور اس کا کیا کفارہ ہے۔
582	فصل نمبر (۵)
582	مسلمانوں کی تعریف کرنے کی شرافت
583	اٹھارہویں صفت
583	جھوٹ کہنے کی مذمت
588	فصل نمبر (۱)
588	جھوٹ کہنے کا معالجہ
589	فصل نمبر (۲)
589	سچائی اور راست گوئی کی فضیلت
592	زبان کی خرابیوں اور خاموشی کے فوائد
599	انیسویں صفت
599	محبت جاہ و شہرت و بزرگی و ریاست جس میں چار فضیلتیں ہیں
600	فصل نمبر (۱)
600	حب جاہ و شہرت و بزرگی کی برائی
602	فصل نمبر (۲)
602	حب جاہ و شہرت کے اقسام جو شرعاً نیک ہیں
605	فصل نمبر (۳)
605	معالجہ مرض حب جاہ و ریاست
611	فصل نمبر (۴)
611	محبت گمنامی و بے اعتباری کی شرافت اور اس کا فائدہ
615	بیسویں صفت
615	اپنی مدح و ثنا کی محبت اور اپنی مذمت کی کراہت

618	فصل نمبر (۱)
618	مرض حب مدح اور کراہت مذمت کا معالجہ
621	اکیسویں صفت
621	مذمت ریاجس میں پانچ فضیلتیں ہیں
626	فصل نمبر (۱)
626	اقسام ریاجس
628	فصل نمبر (۲)
628	وہ اقسام ریاجس سے عبادتیں باطل ہوتی ہیں
636	فصل نمبر (۳)
636	معالجہ مرض ریاجس
640	فصل نمبر (۴)
640	حقیقت اخلاص
643	فصل نمبر (۵)
643	اخلاص کا بلند مرتبہ اور اس کی شرافت
647	بانیسویں صفت
647	منافقانہ برتاؤ کی مذمت



بِسْمِ اللَّهِ الرَّحْمَنِ الرَّحِيمِ

بِسْمِ اللّٰهِ الرَّحْمٰنِ الرَّحِیْمِ

پہلا باب

بعض مقدمات مفید فصل نمبر ۱

فائدہ شناختِ نفس

جاننا چاہیے کہ اپنے نفس کا پہچانا دونوں جہان کی نیک بختی ہے۔ کیونکہ اپنے کو پہچانا اپنے پیدا کرنے والے کی معرفت پر اعانت کرتا ہے۔ جیسا کہ حق تعالیٰ فرماتا ہے:

سَأْتِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ
الْحَقُّ ۗ

”یعنی، ہم عنقریب ان کو اپنی نشانیاں آفاق عالم اور خود ان کے نفس میں دکھلائیں گے یہاں تک کہ ان پر یہ بات گھل جائے گی کہ یہ حق ہے۔“

حضرت رسولؐ سے منقول ہے کہ:

(مَنْ عَرَفَ نَفْسَهُ فَقَدْ عَرَفَ رَبَّهُ)

”جس نے اپنے نفس کو پہچانا، اس نے بہ تحقیق اپنے پروردگار کو پہچان لیا۔“

یہ ظاہر ہے کہ جو کوئی اپنے کو نہ پہچان سکے تو دوسرے کو کیونکر پہچان سکتا ہے کیونکہ کوئی چیز انسان سے اس کے نفس سے زیادہ نزدیک نہیں۔

تو کہ	در	علم	خود	زبوں	باشی
عارف	کرد	گار	چوں	باشی	

جب آدمی نے اپنے کو پہچانا تو اس کو تحصیلِ کمالات کا شوق ہوتا ہے وہ اخلاق کی تہذیب اور بُرے کاموں سے پرہیز کرتا ہے۔ کیونکہ آدمی کی حقیقت ایک جوہر ملکوتی ہے جو اس عالم جسمانی میں آیا ہوا ہے۔ ایسے جوہر شریف کو بے فائدہ اس عالم میں نہیں بھیجا گیا۔ اس گوہر قیمتی کو صندوقِ

بدن میں کھیل کے لیے نہیں رکھا ہے۔ پس معرفت پسند انسان فوایدِ نفس کے حاصل کرنے کی کوشش کرتا ہے۔ اپنے کو بتدریج اُس منزل پر جہاں پہچانا چاہیے پہنچاتا ہے۔ اگر آپ کہیں کہ میں اپنی حقیقت کو پہچانتا ہوں تو ہرگز ہرگز ایسا پہچانا نیک بختی کی دلیل نہیں ہے۔ آپ کی یہ شناسائی منزل پر نہیں پہنچاتی۔ آپ کے ساتھ باقی حیوانات بھی اپنے کو اسی طرح پہچانتے ہیں۔ کیونکہ آپ اپنے ظاہر سے سوائے سر، منہ، آنکھ، کان، گوشت پوست کے کچھ نہیں پہچانتے، اور باطنی حالت کی معرفت صرف اس قدر ہے کہ جب آپ کو بھوک ہوتی ہے تو غذا طلب کرتے ہیں، کسی پر غضب ناک ہوتے ہیں تو اُس سے انتقام لیتے ہیں۔ کوئی خواہشِ نفسانی ہوتی ہے تو اس کے حصول میں کوشش کرتے ہیں۔ ان افعال میں تمام حیوانات آپ کے برابر ہیں۔ اگر آپ کی حقیقت یہی ہے تو کس وجہ سے درندوں اور چارپایوں پر آپ فخر کرتے ہیں اور کس سبب سے اُن سے اپنے کو بہتر سمجھتے ہیں۔ کس لئے خداوند عالم نے تمام مخلوقات پر آپ کو ترجیح دی ہے، اور فرمایا ہے:

وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا

یعنی ”ہم نے فرزندِ آدم کو تمام مخلوقات پر فضیلت دی ہے۔“

اگر انہیں عوارض و صفات کی بدولت یہ فخر و مباہات ہے تو ان اوصاف میں تو بہت سے حیوانات آپ پر ترجیح رکھتے ہیں۔ لہذا لازم ہے، کہ آپ غور کریں کہ:

آپ کون ہیں؟

کہاں سے آئے ہیں؟

کہاں جائیں گے؟

اس چند روزہ مقام پر کس کام کو آئے ہیں؟

آپ کو کس واسطے پیدا کیا ہے؟

یہ اعضاء و جوارح کس وجہ سے عطا ہوئے ہیں؟

کس لیے قدرت اور اختیار کی لگام آپ کے ہاتھ میں دی گئی ہے؟

آپ کی سعادت کیا ہے؟

کس چیز سے ہے؟

آپ میں بعض صفات و ملکات بہائم کے۔ بعض درندوں کے۔ بعض شیاطین کے۔ بعض فرشتوں کے جمع ہیں۔ ان میں وہ کون سے صفات نیک آپ کے لائق ہیں جن کے حاصل کرنے سے آپ سعادت دارین کے مستحق ہو سکتے ہیں؟ وہ کون سے صفات خراب ہیں جن کے ترک کرنے کی کوشش کرنا چاہیے؟ پس طالب سعادت کو لازم ہے کہ اپنے پہچاننے میں کوشش کرے بغیر اس کے منزل مقصود پر نہیں پہنچ سکتا۔

فصل نمبر ۲

کیفیت شناخت نفس

واضح ہو کہ ہر انسان دو چیزوں سے پیدا کیا گیا ہے: پہلا بدن ظاہری جس کو ”جسم“ کہتے ہیں۔ جو گوشت پوست، استخوان، رگ و پے سے بنایا گیا ہے۔ جو حواس ظاہری سے اس عالم میں محسوس ہوتا ہے۔ اس کی اصل عناصر اربعہ یعنی مٹی، ہوا، پانی، آگ سے ہے جس کو ہم اپنی انہی ظاہری آنکھوں سے دیکھتے ہیں۔

دوسرا ”نفس“ جس کو روح، جان، عقل، دل بھی کہتے ہیں۔ یہ جو ہر عالم ملکوت ہے۔ اس کا تعلق جنس ملائکہ سے ہے۔ اس کی اصل پاک و پاکیزہ ہے۔ اسے خداوند عالم نے چند مصلحتوں کے لئے جس کا بیان کسی قدر ہدیہ ناظرین کیا جائے گا۔ اپنی قدرت کاملہ سے پیدا کیا۔ اس کا تعلق اس بدن ظاہری سے قرار دیا۔ اُس کو اس قید خانہ تن میں مقید و محبوس رکھا۔ جب موت آئے گی تو نفس بدن سے نکل کر اپنے عالم کی طرف رجوع کرے گا۔ اس نفس کو چشم ظاہری سے بجز بصیرت باطنہ کے نہیں دیکھ سکتے۔ جب کہ نفس یا جان یا روح یا دل یا عقل بیان کیا جائے تو اُن سے یہی نفس مراد ہے۔ بلکہ بعض اوقات انسان سے بھی یہی مراد لیتے ہیں۔ کیونکہ آدمی کی یہی حقیقت ہے۔ پس جسم نفس کے لیے ایک مکان ہے، جہاں اُسے اپنے فرائض مخصوصہ بجالانے کے لیے ایک زمانہ معین تک قیام رکھنا چاہیے

واضح ہو کہ حقیقت بدن کا پہچانا سہل و آسان ہے اس لیے کہ وہ جنس مادہ سے ہے اور

حقیقت مادہ کا پہچانا کوئی مشکل نہیں ہے۔ لیکن نفس قسم مجردات سے ہے اُس کی حقیقت کو پہچانا اس کے گنہ کو پہچانا اس عالم میں میسر نہیں۔ یہی وجہ تھی کہ:

حضرت رسول صلعم سے جب اس کی حقیقت دریافت کی گئی تو حضرت نے بیان فرمانے میں تامل فرمایا۔ پس خطاب ہوا کہ:

وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي.

”اور لوگ تم سے رُوح کی بابت سوال کرتے ہیں پس تم کہہ دو کہ ”رُوح میرے پروردگار کا حکم ہے۔“

اس کی کنہ بیان کرے کی اجازت نہیں ملی۔ بعد قطع تعلق بدن و حصول تجربہ کے اس کو پہچان سکتے ہیں بلکہ اس عالم میں بھی کوئی اپنے نفس کو حد کمال تک پہنچائے اور بدن سے علاقہ کم ہو تو تعجب نہیں ہے کہ پہچان سکے اور کسی قدر نفس کی معرفت حاصل ہو۔

فصل نمبر ۳

آدمی کا نفس عالم جسمانی سے نہیں ہے

عبارت مندرجہ بالا سے ظاہر ہوا کہ حقیقت انسان وہ جو ہر پاکیزہ ہے، جس کو نفس کہتے ہیں اگرچہ اس کا سمجھنا اور جاننا مشکل ہے۔

لیکن پہلا طریقہ معرفت نفس کا یہ ہے کہ اگر کوئی غور کرے تو یہ بھید کچھ نہ کچھ کھل سکتا ہے بشرطیکہ دل کا غبار جسمانیات سے پاک کرے۔ علائق شہوات حیوانیت کو کسی قدر دور کر ڈالے۔ آئینہ دل کو اس عالم کے رنگ و صورت سے مصفا کر دے۔ کبھی کبھی اغیار سے منہ پلانا کر دوست حقیقی سے خلوت رکھے۔ حضور قلب سے عالم انوار کی طرف متوجہ ہو۔ عجائب ملک و ملکوت، بادشاہ لایزال میں تفکر کرے۔ غرائب جلال و جبروت قادر ذوالجلال میں تامل سے کام لے تو البتہ اُس کو ایک حالت نورانی و بھجت عقلی حاصل ہوگی۔ وہ یقین کرے گا کہ اس کی ذات اس عالم جسمانی سے

نہیں ہے بلکہ وہ ایک دوسرے عالم سے ہے۔

دوسرا طریقہ جس کی وجہ سے معلوم کر سکتے ہیں کہ آدمی سوائے اس بدن کے دوسرا جزو نورانی بھی رکھتا ہے۔ وہ خواب ہے چونکہ خواب میں حواس بند ہو جاتے ہیں۔ جسم ایک جگہ بے حس پڑا رہتا ہے۔ باوجود اس کے آدمی اطراف عالم میں مشغول سیر ہوتا ہے بلکہ اگر نفس کو کسی قدر بھی صفائی حاصل ہو تو اُس وقت آدمی عالم ملکوت میں جاتا ہے۔ اُس جگہ آئندہ کاموں کو دیکھتا ہے اور پہچانتا ہے۔ امور غیب سے مطلع ہوتا ہے۔ جنہیں بیداری و ہوشیاری میں کبھی نہیں پاسکتا۔

ایک اور طریقہ یہ ہے کہ آدمی کو تمام علوم اور صنعتوں کے پہچاننے کی قوت ہے۔ اُس کے ذریعہ سے کوشش کرتا ہے کہ حقیقت اشیاء کو سمجھے۔ اب وہ چند امور جو اس عالم سے نہیں ہیں وہ اس کے دل میں کیونکر آئے اور انہیں اُس نے کیونکر سمجھا۔

بیشک کہنا پڑے گا کہ اسی جوہر باطنی کے ذریعہ سے سمجھا، جس کا نام نفس ہے۔

اس پر بھی غور کیجئے کہ قوت فکر یہ انسان کو ایک لحظہ میں مشرق سے مغرب اور زمین سے آسمان تک پہنچاتی ہے۔ حالانکہ اُس کا تن اس عالم خاک میں مجوس و قائم ہے۔ اس سے صریحی طور پر معلوم ہوا کہ وہ کوئی دوسری طاقت جو بجلی سے زیادہ سریع السیر ہے۔ یہی حقیقت انسان ہے، اور اسی کو نفس کہتے ہیں۔

حاصل کلام جب کوئی تھوڑا بھی غور کرے تو اس پر یہ امر پوشیدہ و مخفی نہیں رہ سکتا۔ کتاب خدا اور اخبار معصومیہ میں اکثر مقامات پر اس کی نسبت اشارہ ہوا ہے۔

حضرت سید رسل کو خطاب ہوا:

قُلِ الرَّوْحُ مِنْ أَمْرِ رَبِّي.

یعنی اُن کے جواب میں کہو جو حقیقت رُوح سے سوال کرتے ہیں کہ ”وہ عالم امر

سے ہے۔“

وَاللّٰهُ الْخَلْقُ وَالْاَمْرُ

”مالک عالم امر و عالم خلق خداوند عالم ہے۔“

واضح ہو کہ جو کچھ پیمائش و مقدر میں آئے اُس کو عالم خلق کہتے ہیں۔ اور جس کا تعلق

پیمائش و مقدر سے نہ ہو وہ عالم امر کہلاتا ہے۔ پس رُوح کا تعلق عالم امر سے ہے کیونکہ اس کی مساحت نہیں ہو سکتی۔ اُسی کی طرف رسول صلعم نے اشارہ فرما دیا کہ:

”تم عالم خلق میں رہ کر عالم امر کی اشیاء کی ماہیت نہیں سمجھ سکتے۔“

دوسرے مقام پر فرماتا ہے:

يَا أَيُّهَا النَّفْسُ الْمُطْمَئِنَّةُ ﴿٤٦﴾ ارْجِعِي إِلَىٰ رَبِّكِ رَاضِيَةً مَّرْضِيَّةً ﴿٤٧﴾
(سورہ فجر)

پھر فرماتا ہے:

وَنَفْسٍ وَمَا سَوَّاهَا ﴿٤٨﴾ فَأَلْهَمَهَا فُجُورَهَا وَتَقْوَاهَا ﴿٤٩﴾ قَدْ أَفْلَحَ مَن زَكَّاهَا ﴿٥٠﴾ (سورہ شمس)

حضرت امیر المومنین علیہ السلام سے مروی ہے۔

کہ فرمایا:

خَلَقَ الْإِنْسَانَ ذَا نَفْسٍ نَّاطِقَةٍ ۝

یعنی: ”انسان صاحبِ نفس خلق کیا گیا ہے اور اس کے معقولات کو معلوم کرتا ہے۔“

فصل نمبر ۴

آدمی اپنی حقیقت نفس کے باعث تمام حیوانات پر ممتاز ہے

واضح ہو کہ آدمی کو اسی نفس کے سبب سے تمام حیوانات پر ترجیح دی گئی ہے۔ یہ نفس جنس ملائکہ مقدسہ سے ہے۔ بدن نفس کے لیے ایک مرکب ہے وہ اُس پر سوار ہو کر عالم اصلی و وطن حقیقی سے اس عالم دینا میں آیا ہے کہ اپنے لیے کوئی تجارت کرے، فائدہ آخرت اٹھائے۔ یہ بدن حیوانات کو بھی دیا گیا ہے۔ جو ہاتھ، پاؤں، آنکھ، کان، سر، سینہ، تمام اعضاء سے بنایا گیا ہے۔ اس کی وجہ سے انسان حیوان پر کوئی فضیلت نہیں رکھتا۔ باعثِ فضیلت وہی نفسِ ناطقہ ہے جو حیوانات کو متیسر نہیں ہے۔

واضع ہو کہ بدن فانی و بے بقا ہے۔ بعد مرنے کے اُس کے اجزاء ایک دوسرے سے متفرق و خراب ہو جاتے ہیں۔ دوسرے وقت خداوند عالم کے حکم سے تمام اجزاء جمع ہو کر حساب و ثواب و عتاب کے واسطے زندہ ہوں گے لیکن نفس کو بقا ہے۔ اُس کو تن سے جدا ہونے کے بعد بھی فنا نہیں ہے۔ بدن کی خرابی اُس کی خرابی و فنا کا باعث نہیں ہو سکتی۔

اسی وجہ سے خداوند عالم نے فرمایا ہے:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿۱۶۹﴾

”جو لوگ راہِ خدا میں مارے گئے ہں اُن کو ہرگز مردہ خیال نہ کرو بلکہ یہ لوگ زندہ ہیں۔ اپنے رب کے پاس رزق پاتے ہیں۔“ (سورہ آل عمران)

دوسرے مقام پر فرماتے ہے:

إِذْ جِئْنَا إِلَىٰ رَبِّكَ

یعنی: ”اے نفس اپنے رب کی طرف رجوع و بازگشت کر جیسا کہ سابق میں اُس کے پاس سے آیا ہے۔“

پیشمر خدا جنگ بدر میں ندا فرماتے تھے:

هَلْ وَجَدْتُمْ مَا وَعَدَٰكُمْ رَبُّكُمْ حَقًّا

یعنی: اے شہدائے بدر جو کچھ پروردگار نے وعدہ فرمایا تم نے حق و درست پایا۔

پس بعض اصحاب نے اُس وقت عرض کیا کہ:

”یا رسول اللہ! یہ لوگ مر گئے ہیں۔ آپ اُن کو کیوں ندا فرماتے ہیں“

حضرت نے فرمایا:

إِنَّهُمْ أَسْمَعُ مِنْكُمْ۔

”یہ لوگ تم سے زیادہ سُننے والے ہیں۔ ان کا فہم و ادراک تم سے زیادہ ہے۔“

ظاہر ہے کہ اُس وقت اُن کا سُننا اُس بدن سے نہ تھا جو صحرائے بدر میں پڑا تھا۔ بلکہ وہ نفسِ پاک کے باقی رہنے سے سماعت کرتے تھے۔

فصل نمبر ۵

آدمی بذریعہ نفس فرشتوں سے مناسبت رکھتا ہے اور فیوضات و انوارِ الہیہ حاصل کر سکتا ہے

معلوم ہوا کہ انسا کے دو حصے ہیں:

پہلا حصہ روحانی:-

جس عالم ارواح و ملائکہ مقدسہ سے مناسبت ہے۔

دوسرا حصہ جسمانی:-

جس کو حیوانات و بہائم سے مشابہت ہے۔ اُس کے ذریعہ سے یہ جزو جسمانی چند روز کے لیے اس عالمِ جس میں زندگی و مقام کرتا ہے اور جزو روحانی کے واسطے سے عالمِ اعلیٰ کی طرف سفر کر کے وہاں کے باشندوں کے ساتھ مصاحبت کرتا ہے۔ بشرطیکہ دُنیا میں اس قدر ترقی کر چکا ہو کہ جزو روحانی، جزو جسمانی پر غالب ہو۔ کدورتِ عالم سے اپنے کو دور رکھا ہو۔ آثارِ روحانیت پیدا ہوئے ہوں۔ ایسا انسان دُنیا میں ہی اپنی مقاماتِ آخرت دیکھ لیتا ہے۔ باوجودیکہ وہ دُنیا میں ہے۔ مگر ہر لحظہ فیضِ الہی حاصل کرتا ہے۔ نورِ الہی سے اُس کا دل روشن رہتا ہے۔ اور جس قدر تعلق جسمانی کم ہوتا ہے، اُسی قدر دل کی روشنی و صفائی زیادہ ہوتی جاتی ہے۔ یہاں تک کہ دُنیا کی جدائی کا زمانہ پہنچتا ہے۔ تمام تاریک پردے آنکھوں کے آگے سے اُٹھائے جاتے ہیں۔ چہرہٴ نفس سے مادیات کا حجاب دور ہوتا ہے۔ اُس وقت تمام رنج و المِ دل سے محو ہوتے ہیں۔ تمام محنت و حسرت سے فارغ ہوتا ہے۔ خوشی و راحت دائمی حاصل ہوتی ہے۔ بعض وقت ایسا بھی ہوتا ہے کہ باوجود دُنیا میں رہنے کے علاقہٴ دُنیا سے دل اُٹھ جاتا ہے۔ عالم بقا کی طرف سفر کرنے سے پہلے ہی یہ حالت اس کو حاصل ہوتی ہے۔ مال دُنیا و اہل و عیال اُس پر وبال ہو جاتے ہیں مگر بقدرِ ضرورت۔ بلکہ تن بدن سے دل گیر ہوتا ہے۔ آخرت کا طالب رہتا ہے گو اُس کا بدن اس عالم میں ہے لیکن اس کا دل ساکنانِ عالمِ عقبی سے صحبت رکھتا ہے۔ سوائے خدا کے اس کو کسی کی تلاش نہیں رہتی۔ کوئی بات نہیں کہتا، سوائے خدا کوئی راستہ نہیں ڈھونڈتا۔ یہاں تک کہ وہ مصاحبِ عالمِ اعلیٰ و زیندہ محفلِ قربِ مولا

ہوتا ہے۔ اور ان چیزوں کو دیکھتا ہے۔ جو کسی آنکھ نے نہ دیکھی ہوں جنہیں کسی کان نے نہ سنا ہو جو کسی کے دل میں نہ گزری ہوں۔

اسی حالت کی طرف کتاب الہی میں اشارہ ہے:

فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ أَعْيُنٍ ۗ

یعنی: ”کوئی نفس ان چیزوں کا اندازہ نہیں کر سکتا جو اس کے لیے مہیا کی گئیں اور جن میں سے ایک ایک کا نظارہ آنکھوں کو تازگی بخشتا ہے۔“ (سجدة - 17)

فصل نمبر ۶

نفس کی بھی لذت و الم صحت و بیماری حاصل ہے

واضح ہو کہ آدمی کے دو جزو ہیں:

ایک بدن

دوسرے رُوح۔

ان میں سے ہر ایک جزو کے لیے غم، لذت، محنت، راحت مرض و صحت ہے تکلیف و محنت موجود ہے۔ جب بیماری بدن کو عارض ہوتی ہے تو اُسے لاغر کر دیتی ہے۔ اُس کو حصول لذت جسمانیہ سے باز رکھتی ہے۔ اگر اُس کے معالج میں سستی کی جائے تو بدن ہلاکت کی طرف رجوع ہوتا ہے۔ علم طب میں اُس کے امراض کا معالجہ درج ہے۔ اسی طرح سے رُوح کے لیے بھی آلام و اسقام مقرر ہیں اور رُوح کی بیماریاں وہ اخلاقِ ذمیہ اور اوصافِ رذیلہ ہیں جن سے رُوح ہلاک ہوتی ہے اور لذتِ روحانیہ و سعادتِ ابدیہ سے محروم رہ جاتی ہے۔ اور رُوح کی صحت و راحت وہ اوصافِ نیک اور وہ خصالِ ملکیہ ہیں جن کے باعث قرب حضرت باری و نجات و رستگاری حاصل ہوتی ہے۔ ان امراض اور معالجات کی تفصیل علم اخلاق میں ہے جو آئندہ بیان کی جائیں گی۔

فصل نمبر ۷

بیماری نفس کی خرابی اور اُس کی صحت کا فائدہ

واضح ہو کہ رُوح کی بیماری اور اخلاقِ ذمیہ کے فساد نیز ان کے معالجات کو ہرگز ہرگز سہل و آسان نہ سمجھنا چاہئے۔ رُوح کی صحت کو بدن کی صحت پر قیاس نہ کیا جائے۔ ایسا قیاس عقلمند کے نزدیک کیونکر جائز ہوگا۔

غور کیجئے کہ بدن کی صحت سے صرف یہ مطلوب ہے کہ اس دار فانی میں چند روزہ زندگی بسر کی جائے۔ اور اس کے مرض سے کوئی خرابی سوائے قلتِ خواہشات کے پیدا نہیں ہوتی۔

برخلاف اس کے رُوح کی بیماری لذت و سعادتِ ابدیہ و بادشاہیِ سرمدی سے محروم رکھتی ہے اور اخلاقِ ذمیہ جو امراضِ روحانیہ ہیں ان میں سے ہر ایک پردہِ ظلمت ہے۔ مانعِ انوارِ الہیہ ہے۔ ان کے معالجہ میں سستی کرنے سے آدمی ہلاکتِ دائمہ و شقاوتِ ابدیہ تک پہنچتا ہے اور رُوح کی صحت (اخلاقِ پسندیدہ) باعثِ زندگانیِ ابدی و حیاتِ حقیقی ہے۔ جب کہ آدمی اپنے نفس کو اخلاقِ ذمیہ سے پاک اور صفاتِ نیک سے موصوف کرتا ہے تو اُس کو رحمتِ غیر متناہیہ خداوندِ عالم کے قبول کرنے کی قوت حاصل ہو جاتی ہے بلکہ اس کی وجہ سے حجابِ دُور ہو جاتے ہیں۔ موجودات کی تمام صورتیں اُس کے آئینہ دل میں ظہور کرتی ہیں۔ اُس کا قامتِ خلعتِ الہیہ کا سزاوار اُس کا سرتاج سلطنتِ معنویہ کا اہل ہوتا ہے۔ ایسی خوشی و لذت حاصل ہوتی ہے۔ جسے نہ کسی آنکھ نے دیکھا۔ اور نہ کسی کے دل میں اُس کا گزر ہو اہو۔

حضرت رسول صلی اللہ علیہ وآلہ وسلم نے فرمایا کہ:

لَوْ لَا أَنَّ الشَّيْطَانَ طَبَّنَ يَحْمُومُونَ عَلَى قُلُوبِ بَنِي آدَمَ لَنَظَرُوا فِي مَلَكُوتِ السَّمَاوَاتِ وَالْأَرْضِ.

”اگر لشکرِ شیطان نے فرزندِ آدم کے دل کے اطراف کو گھیرا نہ ہوتا تو بالضرور حقیقتِ عوالمِ علویہ و سفلیہ کو مشاہدہ کرتے۔

آثارِ قدرتِ کاملہ حق سبحانہ، تعالیٰ سے مطلع ہوتے۔“

غرض آئینہ نفس جس قدر زنگِ کدورتِ عالم سے پاک ہوتا ہے اسی قدر موجوداتِ عالم اقدس کی صورتیں اُس میں جلوہ گر ہوتی ہیں۔ اُتنا ہی وہ رحمت پروردگار کا سزاوار ہوتا ہے۔

اسی وجہ سے رسولِ خدا نے فرمایا کہ:

”مجھ کو خداوند عالم کے ساتھ چند حالتیں ہیں کہ کسی ملکِ مقرب اور کسی پیغمبرِ مرسل کو اُس کی طاقت و توانائی نہیں ہے۔“

جو شخص مقامِ سلوک میں سعادت کا راستہ پاتا ہے۔ وہ اپنے احوال کا نگران رہتا ہے۔ اپنی سعادت و قابلیت کے موافق الطاف و فیوضاتِ الہی سے مستفید ہوتا ہے۔ اب وہ انسان جو اسرارِ ربوبیہ سے دُور ہے۔ انوارِ الہیہ سے مہجور ہے۔ تو اُس میں مبداءِ فیاض کی طرف بخل کی نسبت نہیں دی جاسکتی بلکہ اس کا سبب وہی پردہ ہائے ظلمانی ہیں جو انسان کو گھیرے ہوئے ہیں اور انسان اُن کے دُور کرنے پر متوجہ نہیں ہوتا۔ یہ خود اس کی کوتاہی ہے۔

واضح ہو کہ علمِ معرفت و اسرارِ آدمی کو صفائیِ نفس سے حاصل ہوتا ہے۔ یہ اُن علوم کے مانند نہیں ہے۔ جو مطالعہ کتب و دلیل عقلی سے سمجھ سکیں بلکہ یہ علم حقیقیہ نورانیہ ہے اور اس کا مبداءِ الہیاتی ربانیہ و انوارِ الہیہ ہیں۔ یہی وہ علم ہے جس کی نسبت حضرت نے فرمایا:

إِنَّمَا هُوَ نُورٌ يَقْظِدُ فِيهِ اللَّهُ فِي قَلْبٍ مَن يُرِيدُ.

یعنی: ”علم ایک نور ہے، جسے حق تعالیٰ طالبِ صادق کے دل میں ڈال دیتا ہے۔“

پس جب تک آپ اپنے صفحہ دل کو اخلاقِ ذمیرہ کے نقوش سے پاک نہ کریں گے تو اُس وقت تک یہ علمِ معرفت حاصل نہ ہوگا۔ کیونکہ یہ علوم و معارفِ باطنی ہیں۔ جس طرح نماز جو طاعتِ ظاہری ہے۔ تمام نجاساتِ ظاہریہ سے پاک ہوئے بغیر صحیح نہیں ہوتی، اُسی طرح جب تک باطن کے تمام نجاساتِ معنویہ جو اخلاقِ ذمیرہ ہیں دُور نہ کیے جائیں تو یہ نور علم آئینہ دُور میں ظاہر نہیں ہو سکتا۔ دلِ ناپاک علومِ حقہ کی منزل کیونکر ہو سکتا ہے۔ کیونکہ یہ علم بذریعہ ملائکہ مقدسہ لوح محفوظ سے دل پر نازل ہوتا ہے اور یہی فیضِ الہی کے ذرائع ہیں۔ لہذا جب تک قلب ظاہر نہ ہو۔ ملائکہ مقدسہ اس سے منتظر رہتے ہیں۔ حضرت رسول اللہ صلی اللہ علیہ وآلہ وسلم نے فرمایا ہے:

لَا يَدْخُلُ الْمَلَائِكَةُ بَيْتًا فِيهِ كَلْبٌ.

یعنی: ”جس مکان میں کتار پھتا ہو اُس مکان میں ملائکہ نہیں آتے۔“

پس جس خانہ دل میں صفاتِ رذیلہ کتوں کے مانند بھرے ہوں۔ کیونکر ہو سکتا ہے کہ ملائکہ جو حاملِ علومِ معرفت ہیں اُس دل میں داخل ہوں۔ اس سے صاف ظاہر ہے کہ جنھوں نے بطریقِ مجادلہ و استدلال علم حاصل کرنے میں اپنی عمر صاف کی ہے اور پاکیزگیِ نفس و صفاتِ ذمیرہ سے غافل ہیں۔ اُن کا دل دنیا سے ہی متعلق ہے اور اُن کا نفس قوتِ غضبیہ و شہویہ کا مطیع ہے۔ وہ حقیقتِ علم سے بے خبر ہیں۔ اُن کی کوشش بے فائدہ ہے جو کچھ حاصل کیا ہے اس کو علم سمجھتے ہیں۔ حالانکہ وہ علم نہیں ہے۔ کیونکہ علم حقیقی کے لیے ایک سرور و صفانور ہوتا ہے جس سے یہ اہلِ مجادلہ قطعاً محروم ہیں۔ حقیقتاً جس دل میں نورِ علم داخل ہو وہ غرقِ دریاے عظمت و مومناں ہوتا ہے۔ سوائے اس کے کسی طرف التفات نہیں کرتا برخلاف اس کے اکثر اہلِ جدل کی نیتِ حصولِ دنیا و منصب، جاہ و شہرت، تسخیرِ قلوب تک محدود رہتی ہے جب تک صفاتِ خبیثہ دُور نہ ہوں۔ عبادتِ ظاہری کا ان پر کوئی اثر نہیں ہو سکتا وہ طاعتِ بدنہ کا کوئی ثمرہ نہیں اٹھا سکتے۔ واقعاً وہ انسان کس قدر بد بخت ہے جس کا ظاہر آراستہ ہو اور باطن گندہ۔

خداوند عالم ارشاد فرماتا ہے:

إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ ط

یعنی: ”یقیناً نماز بے حیائی کی بات اور بدکاری سے نمازی کو دُور رکھتی

ہے۔“ (سورہ عنکبوت - ۴۵)

لیکن دیکھا جاتا ہے کہ اکثر آدمی نماز پنجگانہ ادا کرتے ہیں اور پھر ہر وقت قدرتِ خدا کے منکر ہوتے ہیں اور گناہ پر گناہ کرتے چلے جاتے ہیں۔ اس سے معلوم ہو کہ خبیثِ باطنی کے ساتھ عبادتِ ظاہری کا کوئی اثر مرتب نہیں ہوتا۔ حضرت نے ارشاد فرمایا:

الصَّلَاةُ وَمَعْرَاجُ الْمُؤْمِنِ.

یعنی: ”نماز مومن کی معراج ہے۔“

پس ہماری نماز اگر نماز ہوتی تو پھر ہماری حالت پستی میں کیوں رہتی۔

مثنوی مولانا رومؒ

گر نہ موش دزدور انبارِ ماست
گندمِ اعمالِ چلالہ کجا ست
اول ای جان دفع شر موش کن!
بعد ازان در جمع گند م جوش کن

جو لوگ عبادتِ جسمیہ کی عادت کرتے ہیں مگر صفائیِ دل و ظلمتِ نفس کی طرف التفات نہیں کرتے اُن کی مثال مانند اُس قبر کے ہے جس کا ظاہر تو آراستہ ہے مگر اُس میں بدبو پوشیدہ ہے۔ یا مثل اُس اندھیرے گھر کے ہے جس کے کوٹھے پر چراغ روشن ہو یا مانند اُس زراعت کرنے والے کے ہے جس نے تخم کو بویا ہوا اس امید پر کہ تخم ہرا ہو لیکن وہ گھاس جو زراعت کو تباہ کرتی ہے۔ اُس میں اُگتی ہو اور وہ زراعت کرنے والا صرف گھاس کو کائے مگر اُس کی جڑ سے غافل ہو یہاں تک کہ وہ جڑ قوت پکڑے اور زراعت کو خراب و خشک کر دے۔ جس نے عبادتِ ظاہری کی عادت مگر صفائی و ناپاکیِ دل پر متفت نہ ہو، تو وہ مثل اُس بیمار کے ہے جس کا بدن خارش میں مبتلا ہو حکیم اُس کو پینے کی دوا دے کہ اس کے بدن سے مادہ خارش کا نکل جائے نیز دوسری ایسی دوا بدن پر ملنے کیلئے دے کہ انہیں بیماری اثر بھی دفع ہو۔ وہ بیماری پینے کی دوا کو ترک کر دے جس پر ملنے کی دوا پر اکتفا کرے ملنے کی دوا سے ظاہر میں نفع ہو مگر اُس کا دو چند باطن میں بیماری کو بڑھائے یہاں تک کہ وہ ہلاک ہو جائے۔

پس معلوم ہوا کہ بیماری و صحتِ نفس کو بدن کی بیماری و سلامتی پر قیاس کرنا محض نادانی و غلطی ہے۔ لیکن اُن پر تعجب ہوتا ہے جو رات دن اپنی اوقات عزیز کو بدن فانی کی صحت حاصل کرنے میں صرف کرتے ہیں۔ امراضِ جسمانیہ کے دفع کرنے کی پوری کوشش کرتے ہیں۔

قولِ طیب فاسق: یعنی ڈاکٹر کی اطاعت جان کر دوائے ناگوار پیا کرتے ہیں۔ مگر اعمالِ بد کا برابر ارتکاب کرتے ہیں۔ اُس حکیم حقیقی کے حکم سے جو تحصیلِ سعادت و حیاتِ دائمی کا ذریعہ ہے انحراف کرتے ہیں۔ اپنے نفس کے معالجہ کو سہل اور آسان سمجھتے ہیں۔ جب غفلت کا پردہ اٹھا دیا جائے گا تو آپ اپنے نفس کی بیماری کا معائنہ کریں گے، اس وقت کسی دوا پر دسترس نہ ہوگا اور سوائے فریاد و حسرت کچھ ہاتھ نہ آئے گا۔

فصل نمبر ۸

اعمال و افعال کی تکرار سے ملکہ نیک و بد حاصل ہوتا ہے

واضح ہو کہ ہر نفس شروع پیدائش و عالمِ طفلی میں جمیع صفات سے خالی ہوتا ہے۔ وہ اُس صفحہ کے مانند ہے، جس پر کوئی نقش و نگار نہ ہو۔ پھر اعمال و افعال کے ارتکاب سے اُس میں اچھی یا بُری صفت پیدا ہوتی ہے۔ جب کوئی عمل پہلے پہل کیا جائے تو اُس کا تھوڑا سا اثر دل میں ہوتا ہے۔ دوسرے وقت کے ارتکاب سے اُس کے اثر میں زیادتی ہوتی ہے اور تکرارِ اعمال سے وہ اثر دل میں مستحکم و قائم ہو جاتا ہے۔ اُس کی قوت مضبوط ہوتی ہے۔

نفس کی مثال ایک کونلے کی سی ہے۔ جب کونلہ آگ کے نزدیک ہوتا ہے تو اُس میں حرارت تاثیر کرتی ہے اور گرمی ظاہر ہوتی ہے۔ اور جب اُسے آگ سے دور کر دیا جائے تو سرد ہو جاتا ہے۔ اگر اُسے آگ میں پڑا رہنے دیں تو گرمی کی تاثیر زیادہ ہوتی جاتی ہے۔ اُس میں آگ کا رنگ پیدا ہوتا ہے۔ وہ روشن ہوتا ہے یہاں تک کہ خود آگ ہو جاتا ہے۔ اور جو چیز اُس کے نزدیک ہو اُس کو جلا دیتا ہے اسی وجہ سے لڑکوں کو علم و ادب سکھانے میں سہولت ہوتی ہے۔ مشائخ اور پیروں کے اخلاق کے بدلنے میں دشواری پیش آتی ہے۔ اگر کوئی اپنی حالت پر کبھی غور کرے اپنے اعمال و افعال پر نظر ڈالے اپنے صفحہِ دل کو کھول کر دیدہ بصیرت سے تامل کرے تو اُن صفات کو معلوم کر سکتا ہے جو دل میں گھر کر چکی ہیں۔ اکثر آدمی بسبب گرفتاریِ علاقہ دنیویہ اُس کی طرف سے غافل ہیں۔ جب اس سرا سے عالم بقا کی طرف رحلت کریں گے تو دل مشاغلِ دنیویہ سے فارغ ہوگا ریشہ علاقہ منقطع ہوں گے۔ پردہ طبیعت دیدہ بصیرت سے اٹھایا جائے گا۔ اُس وقت اُن کی نظر لوحِ قلب اور صفحہِ نفس پر پڑے گی۔

چنانچہ حق سبحانہ و تعالیٰ فرماتا ہے:

وَإِذَا الصُّحُفُ نُشِرَتْ

دوسرے مقام پر فرماتا ہے:

فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ ﴿۳۷﴾

یعنی: ”جس روز تیرے آگے سے پردہ اٹھا دیا جائے گا۔ تو تو زیادہ دیکھنے والا ہو گا۔ اپنے تمام اعمال کو دیکھنے والا ہو گا۔ (سورہ ق)
اپنے تمام اعمال کو دیکھے گا۔ نتیجہ اعمال و افعال کو مشاہدہ کرے گا۔ جو کچھ قرآن مجید میں ہے اُس سے آگاہی ہوگی۔“

وَكُلُّ اِنْسَانٍ اِلٰنَا لَزَمْنَهُ طِرِدَةً فِى عُنُقِهِ ط وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا ﴿٣٩﴾ اِقْرَأْ كِتَابَكَ ط كَفَىٰ بِتَنفِيسِكَ الْيَوْمَ عَلٰىكَ حَسِيبًا ﴿٤٠﴾

یعنی: ”ہر انسان کا عمل ہم نے اُس کے گلے کا ہار کر دیا ہے اور قیامت کے دن اُس کے لیے ہم ایک نوشتہ نکالیں گے جس کو وہ صاف طور پر پائے گا۔ ہم اس کو حکم دیں گے کہ اپنا نوشتہ پڑھ لے۔ آج تو خود اپنے محاسبہ کے لئے کافی ہے۔“ (سورہ اسراء)

جو لوگ دنیا میں اپنے احوال سے غافل اور اپنی اوقات کو لہو و لعب و امورِ باطلہ میں صرف کر چکے ہیں۔ بے اختیار کہیں گے:

مَالٍ هٰذَا الَّذِى كُنْتُمْ لَا يُعَادِرُ صَغِيرَةً وَّ لَا كَبِيرَةً اِلَّا اٰخِصَهَا ؕ
(سورہ کہف۔ ۴۹)

یعنی: ”یہ کیسا نوشتہ ہے کہ اُس نے کسی اعمالِ صغیرہ و کبیرہ کو فرو گزاشت نہیں کیا۔ ہر چیز اس میں درج ہے۔“

فصل نمبر ۹

بزرگی علم اخلاق و مراتب انسان

جب آپ نے معلوم کیا کہ حیاتِ ابدی و سعادتِ سرمدی انسان کو اس وقت تک حاصل نہیں ہوتی جب تک کہ اخلاقِ ذمیرہ و اوصافِ رذیلہ دور اور صفاتِ نیک حاصل نہ ہوں اور یہ حالت اُس وقت تک میسر نہیں ہوتی، جب تک کہ صفاتِ رذیلہ و فضائلِ حسنہ کا علم نہ ہو۔ ان کی معرفت علم اخلاق سے حاصل ہوتی ہے۔ اسی سے معلوم ہوتا ہے کہ علم اخلاق کی بزرگی تمام علوم سے زیادہ ہے۔ اُس کے فوائد بے انتہا ہیں۔

ایک بدیہی مسکد ہے کہ ہر علم کی بزرگی اس کے موضوع کی بزرگی پر موقوف ہے اور علم اخلاق کا موضوع نفسِ ناطقہٗ انسانیہ ہے جو اشرفِ انواع کائنات و افضلِ طوائفِ ممکنات ہے لہذا اس علم کی بزرگی کے تسلیم کرنے میں کسی عاقل نے کلام نہیں کیا۔ اسی علم کے واسطے سے انسان رتبہٗ حیوان سے ہم رتبہٗ ملائکہ ہوتا ہے۔

واضح ہو کہ انسان کے لیے عجیب و غریب عوارض و مراتب ہیں۔ اس کی پستی کے مرتبہ پر جب نظر کیجئے تو یہ نظر آئے گا کہ:

اُولٰٓئِكَ كَانُوا لِنَعَامٍ بَلْ هُمْ اَضَلُّ ط (سورہ اعراف ۱۷۹)

یعنی: ”یہ لوگ چار پایوں کے مانند ہیں، بلکہ ان سے بھی گئے گزرے اور زیادہ گمراہ۔“

یہ مرتبہ کفار کا ہے۔ اسی پر نظر کرتے ہوئے انھیں کہنا پڑے گا:

يٰۤاَيُّهَا النَّبِيُّ كُنْتُ تَرَابًا

”اے کاش! میں خاک ہو جاتا۔“

اور مرتبہٗ آخری نوعِ انسان کا یہ ہے کہ وہ مقصودِ کائنات قرار پایا اور اسی مرتبہ والے

انسان کی شان میں آیا ہے:

لَوْلَاكَ لَمَّا خَلَقْتُ الْاَفْلَاكُ

یعنی: ”اگر تو مقصود نہ ہوتا تو میں کسی شے کو خلق نہ کرتا۔“

یہ مرتبہ ملائکہ کے مرتبہ سے بدرجہا افضل و اشرف ہے۔

اے نقدِ اصل و فرع ندانم چہ گوہری
کز آسمان تو برتر واز خاک کمتری

حضرت رسول صلعم نے فرمایا کہ:

إِنِّي وَزَنْتُ بِالْمَنْجِيِّ فَوَجَّحْتُ بِهِمْ

یعنی: ”میں اپنی تمام امت کے ساتھ موازنہ کیا گیا، اور میں سب پر سبقت لے گیا۔“

اس بیان سے ظاہر ہوا کہ یہ تفاوت و اختلاف نوع انسان میں جسم کی وجہ سے نہیں ہے کیونکہ تمام مخلوقات کو جسم عطا ہوا ہے بلکہ وجہ اختلاف اخلاق و صفات پسندیدہ ہیں۔ انہیں اخلاق و صفات کا حامل سردار کائنات ہے۔ پس اس علم سے بڑھ کر کون سا علم اشرف ہو سکتا ہے جو پست ترین موجودات کو تمام کائنات سے رتبہ بزرگی پر پہنچا دے۔ اسی وجہ سے سابق کے علماء اس علم کو علم اخلاق حقیقیہ کہتے ہیں۔ اس کا نام اکسیر اعظم رکھا ہے۔ اپنے شاگردوں کو اسی کی تعلیم دیتے ہیں اور جب تک شاگردوں کے قلوب میں اخلاقِ حسنہ راسخ نہ ہو جائیں اس وقت تک دوسرے علوم کی تعلیم ان کے نزدیک عبث اور بیکار بلکہ موجب شر و فساد ہے۔ کیونکہ جس بدن میں مادہ فاسد جمع ہو اُسے کثرتِ غذا سے سوائے فساد و اختلاط و زیادتی مرض کے کوئی فائدہ حاصل نہیں ہوتا۔ ویسا ہی جس نفس میں اخلاقِ ذمیرہ جمع ہوں اُسے تحصیلِ علوم سے بجز شر و فساد کے کوئی نفع حاصل نہیں ہو سکتا۔

یہی سبب ہے کہ اکثر اشخاص علماء کے لباس میں ہیں اپنے کو زمرہ اہل علم سے گنتے ہیں مگر ان کا حال عوام سے خراب ہے۔ اُن کا دل سیاہ ہے۔ رات دن مال خواہ حرام ہو یا حلال جمع کرتے ہیں۔ حصولِ جاہ و منصب میں کوشش کرتے ہیں اُس کو رواجِ دین و مذہب جانتے ہیں۔ اپنے ہم رتبہ والوں سے جھگڑتے ہیں۔ تاکہ عوام پر اپنی فضیلت ظاہر ہو۔ اُن کا اعتقاد دست ہے۔ اُن کے اصول عقائد نادرست ہیں۔ رسومِ شرع و ملت کو دور کر کے چند بدعتوں کو اپنے واسطے مقرر کر لیا ہے۔ اُن کا نام مقنضائے حکمت رکھتے ہیں۔ کیا وہ نہیں جانتے ہیں کہ علم بدنِ عمل کے گمراہی و ذلالت پیدا کرتا ہے۔

کیا قول پیغمبر نہیں سنا:

أَلْبَلَاهَةُ أَدْنَىٰ إِلَىٰ الْخَلَاصِ مِنْ فَطَانَةِ بَنِي آدَمَ.

یعنی: ”بہ نسبت عقل ناقص کے نادانی و سفاهت نجات سے بہت نزدیک ہے۔“

نیز حضرت رسول صلی اللہ علیہ وآلہ وسلم نے فرمایا کہ:

”دو شخصوں نے میرے کمر توڑ دی۔ ایک وہ عالم جو مطابق شرع کے عمل نہیں کرتا ہے۔

دوسرا وہ جاہل جو آدابِ عبادت کو نہ جان کر عبادت کرتا ہے۔“

فصل نمبر ۱۰

فائدہ تہذیب اخلاق

واضح ہو کہ نفس کو صفاتِ رذیلہ سے پاک کرنے اور صفاتِ نیک سے آراستہ کرنے کو تہذیبِ اخلاق کہتے ہیں۔ تہذیبِ اخلاق سے نیکی اور سعادت دارین حاصل ہوتی ہے۔ جاننا چاہیے کہ سعادت اُس وقت تک حاصل نہیں ہوتی جب تک کہ اپنے صفحہ بدل کو اخلاقِ ذمیرہ سے پاک نہ کریں اور نیک صفتوں سے آراستہ نہ کریں۔ جیسے کہ صحتِ بدن کی تمام امراض کے دور کرنے سے میسر ہوتی ہے۔

پس نیک بخت وہ ہے جو تمام صفات اور اپنے افعال کی بہتری کو لازم قرار دے۔ ہر وقت ثابت قدم رہے۔ کبھی انقلابِ زمانہ و تغیرِ حالت سے متردد و پریشان نہ ہو۔ کہیں برقِ مصائب و بلا خرمین صبر کو نہ جلائے۔ سیلابِ محنت سے شکرگزاری میں کوئی رخنہ نہ واقع ہو۔ شبہ کا ہاتھ دامن اعتقاد تک نہ پہنچے۔ کسی کا بدی کرنا اُس کے ساتھ نیکی کرنے کے مانع نہ ہو۔ کسی کا دشمنی کرنا نفس کو جادہ دوستی سے الگ نہ کر دے۔ حاصلِ کلام ثابت قدمی و وثوق اخلاق و قوتِ نفس و بزرگی ذات و حُسن صفات اُس مرتبے کو پہنچاتی ہے جو حضرت ایوبؑ پیغمبر کو حاصل ہوا ایسے شخص کے احوال میں کوئی تغیر نہیں ہوتا۔ اگر اُس پر بلائیں نازل ہوں تو اُس کے اعمال تبدیل نہیں ہوتے۔ اس میدان میں جو شخص گوئے سعادت لے گیا اس کو سعادت واقعی نصیب ہوئی حقیقتاً وہ گروہِ مجرّدات میں داخل ہوتا ہے۔ عالمِ جسمانیات سے اس قدر بلندی پر پہنچتا ہے، کہ دستِ افلاک کا تصرف اُس کے دامن تک

نہیں پہنچ سکتا۔ تاثیر ثوابت و سیار کی گرداس کے چہرے پر نہیں جم سکتی۔ اُس پرستاروں کی نجاست و سعادت کا اثر نہیں پڑ سکتا۔

صاحبانِ نفوسِ قویہ کو سعد و نحسِ فلک سے کیا ڈر ہے، بلکہ انسان قوتِ نفس و تجرّہ میں اُس مرتبہ پر پہنچتا ہے کہ افلاک میں بلکہ تمام کائنات میں تصرف کر سکے۔ چنانچہ واقعہ شق القمر سید انبیاء کا اور قضہ ردّ بنحس سرور اوصیاء کا شہادت دے رہا ہے۔

دوسرا باب

سبب اخلاقِ بد و قوتِ نفس فصل نمبر ۱

نفسِ مملکتِ بدن کا بادشاہ ہے اور یہ چار قوتیں عقل، شہوت، غضب، وہم اس مملک کے عمال و حکام ہیں اور باقی اعضاء و قوی لشکر و خادم ان چاروں کو لذت و الم فطری حاصل ہے

واضح ہو کہ بدن انسان کا مثل ایک مملکت کے ہے جسے خداوند عالم نے رُوح کے لیے مقرر فرمایا ہے۔ اس مملکت میں رُوح کے لیے اعضاء و جوارح و حواس و تمام توائے ظاہری و باطنی مانند فوج و لشکر کے ہیں کہ جس کا حمہ بیان کیا جائے گا۔

وَمَا يَعْلَمُ جُنُودَ رَبِّكَ إِلَّا هُوَ ط (سورہ مدثر۔ ۲۹)

یعنی: ”تھہرے پروردگار کے لشکروں کو سوائے اُس کے کوئی نہیں جانتا۔“

ان میں سے ہر ایک کو ایک ایک خدمت سپرد کی گئی ہے۔ ان میں حسبِ مندرجہ ذیل چار قوی سردارِ لشکر و عمالِ مملکت ہیں:

۱: عقل

۲: شہوت

۳: غضب

۴: وہم

باقی تمام قوی ان کے زیرِ دست و فرماں بردار ہیں اور عقل کا کام حقیقتِ امور کو معلوم کرنا۔ نیکی و بدی کی تمیز کرنا اور افعالِ نیک کا حکم اور بُرے صفات سے منع کرنا ہے۔ قوتِ شہوت کا فائدہ یہ ہے کہ بدن کو قائم رکھتی ہے۔ یہ کمالِ نفس کے تحصیل کا ذریعہ ہے۔ اس سے انتظامِ بدن درست رہتا

ہے، اور بقائے نسل اسی پر موقوف ہے۔

قوت غضب کا شغل یہ ہے کہ نقصانات خارجیہ بدن سے دُور کرتی ہے نیز اگر قوت شہوت یا دوسری قوتیں خود دوسری کا ارادہ کر کے جادۂ اطاعتِ عقل سے قدم باہر رکھے تو یہی قوت غضبیہ انہیں سیدھے راستہ پر لاتی اور ماتحتِ عقل کر دیتی ہے۔

قوت دہم سے باریک اور مشکل کام سمجھ میں آتے ہیں۔ یہ قوت مقصدِ صحیح پر پہنچاتی ہے، تحت اقتدار و تسلطِ عقل رکھتی ہے۔

واضح ہو کہ ان چاروں قوتوں میں سے ہر ایک سرکشی بھی کر سکتی ہے۔ محکوم ہو کر حاکم بننے کی تمنا کرتی ہے۔ باقی قوتوں کی یہ کیفیت نہیں۔ بلکہ ان چاروں میں سے جو قوت بھی حاکم بن جائے وہ اسی کی خادم بن جاتی ہے۔

اب ان چاروں قوتوں میں سے عقل مرتبہ وزارت رکھتی ہے۔ اس کی تدبیر یہ ہے کہ سلطانِ رُوح راہِ صواب سے الگ نہ ہونے پائے۔ تدبیر نیک اسبابِ سفر میں سہل و آسانی ہو۔

دوسری قوت شہوت۔ یہ مثلِ عاملِ خراج کے ہے۔ یہ عاملِ لالچی اور جھوٹا ہے، جو کچھ وزیرِ عقل حکم دیتا ہے اُس کے خلاف کرنا چاہتا ہے۔ ہمیشہ اس امر کا طالب رہتا ہے کہ سلطانِ رُوح اُس کے حکم کو محکوم رہے۔ چار پایوں کے مانند غرقِ دریائے شہوت ہو جائے ہمیشہ ماکولات و مشروبات و منکوحات میں مبتلا رہے اور ایسا مبتلا ہو کہ وزیرِ با تدبیر سے مشورہ لینے کی مہلت ہی نہ ملے۔ بھلائی اور بُرائی کو سمجھنے کی طرف متوجہ ہی نہ ہو۔

تیسرا غضب۔ یہ کو تو الِ شہرِ بدن ہے جو تیز و تند و بے خوف و شہیر ہے ہمیشہ ظلم و ایذا و عداوت و بغض کو پسند کرتا ہے۔ اس امر کی کوشش میں رہتا ہے کہ سلطانِ رُوح کو فریب دے اور ہمیشہ اُس کے اشاروں پر کار بند ہو۔ عقل کے ارشاد کی طرف اُس کا رخ نہ ہو اور ہمیشہ درندوں کے مانند بنی نوع انسان کی ایذا ہی میں مصروف رہے۔

چوتھا دہم۔ کہ اُس کا شغل مکر، حیلہ و خیانت و فتنہ ہے وہ چاہتا ہے کہ سلطانِ رُوح کو ایسا مطیع و فرمان بردار کرے کہ کبھی راہِ فتنہ و فساد و مکر سے تجاوز نہ کر سکے۔ ان چاروں قوتوں میں ہمیشہ جھگڑا رہتا ہے۔ اس لیے انسان میں کبھی فرشتوں اور قدسیوں کے آثار پائے جاتے ہیں۔ کبھی بھائم کے، کبھی وہ درندگی کے لباس میں نظر آتا ہے، کبھی شیطان کے بھیس میں۔ یہ تنازعہ برپا رہتا ہے یہاں

تک کہ کسی ایک قوت کو غلبہ حاصل ہو۔

پس جس قوت کا غلبہ ہوتا ہے۔ انسان اُسی کے زمرے میں داخل ہو جاتا ہے اور اُسی کے آثار بطورِ کمال اُس میں ظاہر ہوتے ہیں۔ اگر بدن کی سلطنت و زیرِ عقل پر قائم رہی تو نفس کی مملکت میں آثارِ ملائکہ ظاہر ہوتے ہیں۔ انتظامِ مملکت بند اچھی طرح رہتا ہے۔ انسان داخلِ گروہِ ملائکہ ہوتا ہے۔ اگر دوسرے قوی کا غلبہ ہو تو اُس کے آثار ویسے ہی پیدا ہوتے ہیں۔ مملکتِ بدن خراب اور ویران ہوتی ہے انسان جانوروں یا درندوں یا شیاطین کے گروہ میں شامل ہو جاتا ہے۔

نَعُوذُ بِاللّٰهِ مِنْ ذٰلِكَ۔

واضح ہو کہ مملکتِ نفس میں یہ لڑائی عقل کے سبب سے ہوتی ہے کیونکہ عقل ان قوائے سہ گانہ کو اعتدال کے دائرے میں قائم رکھنا چاہتی ہے۔ ان کی سرکشی کو روکتی ہے اور نفس کو ان کا فرماں بردار بن جانے سے منع کرتی ہے، اور باقی تینوں قوتیں آپس میں جنگ و جدل نہیں کرتیں۔ یہ ممانعت صرف عقل کے اشارے پر منحصر ہے۔ ہاں یہ ممکن ہے کہ ان قوتوں میں سے کسی قوت کو بہ سبب عوارضِ خارجیہ پر غلبہ و قوت حاصل ہو۔ لیکن یہ غلبہ دشمنی اور عداوت کے سبب سے نہیں ہے۔

یہی سبب ہے کہ نفوسِ حیوانات میں جو قوتِ عاقلہ سے خالی ہیں یہ تنازعہ نہیں پایا جاتا۔ اگرچہ وہ سب اس قوت (شہویہ) میں مراتب مختلف رکھتے ہیں جو ان پر مسلط ہے۔

اسی طرح گروہِ درندگان و فرقہ شیطان کو سمجھیے۔ جن میں سے اوّل الذکر پر قوتِ غضبیہ کا تسلط ہے اور آخر الذکر پر قوتِ واہمہ کا۔ یہی حال نفوسِ ملائکہ کا ہے۔ ان میں بھی تنازعہ نہیں۔ اسی لیے ان کی قوت صرف عقل پر منحصر ہے۔ باقی قوتیں ان میں نہیں ہیں۔

یہاں سے معلوم ہوا کہ جامع تمام عوامل و محلّ جمع آثار انسان ہے۔ جو تمام مخلوقات میں قوائے متخالفہ اور صفات متقابلہ کے ساتھ مخصوص کیا گیا ہے۔ اسی وجہ سے مظہریتِ اسماءِ الہیہ و مرتبہ قابلیتِ خلافتِ ربانیہ اُس سے متعلقہ ہوا۔ عالم ظاہری اور باطنی کی بزرگی کا تاج اُس کے سر پر رکھا اور سلطنتِ ملک ظاہری و باطنی کا خلعت اُس کے جسم پر آراستہ کیا گیا۔ گولملائکہ لذاتِ عقلیہ و انوارِ علمیہ سے مخصوص ہیں۔ رتبہ رُوحانیت پر سرفراز ہیں لیکن عالم جسمانی پر جو ایک عالم پروردگار ہے۔ اُن کو تسلط نہیں ہے۔ اجسامِ فلکیہ اگرچہ بنا بر قواعدِ حکماء صاحبِ نفوسِ مجردہ ہیں۔ مگر

اُن کو اوصاف متضاد و طبائع مختلفہ کی کوئی خبر نہیں ہے۔ نہ اُنھوں نے ہولناک منزلیں طے کی ہیں۔ نہ انقلاب صفات و احوال کا زہر جاگزا چکھتا ہے۔ برخلات انسان کہ تمام مراتب کو طے کر کے مختلف پہاڑوں کی سیر کرنے کے بعد عالم جماد و نبات و حیوان و ملائکہ کا احاطہ کیے ہوئے مرتبہ کمال پر فائز ہوا ہے۔ پس انسان تمام حقائق ملک و ملکوت کا ایک نسخہ جامعہ ہے۔

حضرت امیر المومنین علیہ السلام فرماتے ہیں کہ حق سبحانہ، تعالیٰ نے عقل سے ملائکہ کو مخصوص کیا۔ ان کو شہوت و غضب نہیں دیا۔ حیوانات کو شہوت و غضب عنایت کیے۔ مگر عقل سے بے نصیب رکھا۔ انسان کو ان تمام قوتوں سے مشرف کیا۔ اگر انسان شہوت و غضب کو عقل کا مطیع کرے تو ملائکہ سے بہتر ہے کیونکہ اپنے کو باوجود ان تمام قوتوں کے اس مرتبہ پر پہنچانے والا یقیناً مستحق مدح ہے۔

یہاں سے معلوم ہوا ہے کہ انسان اگر شہوت و غضب کا مطیع ہو تو حیوان سے رتبہ میں کم درجہ رکھتا ہے۔ اس لئے کہ باوجود اعانتِ عقل اُن کی اطاعت کی اور حیوانات کو عقل کی اعانت حاصل نہیں ہے۔

فصل نمبر ۲

لذتِ روحانی کا درجہ لذتِ جسمانی سے بڑھا ہوا ہے

قوتِ عاقلہ سے لذتِ روحانی اور باقی تین قوتوں سے لذتِ جسمانی حاصل ہوتی ہے

ان چاروں میں سے جو قوت غالب ہو جائے، آدمی اُسی جنس میں محسوب ہو جاتا ہے۔

آپ کو معلوم ہوا کہ یہ چاروں قوتیں سردار ہیں۔

۱: عقلیہ

۲: دہمیہ

۳: غضبیہ

۴: شہویہ

واضح ہو کہ ان میں سے ہر ایک کے لیے لذت و تکلیف موجود ہے یعنی جو چیز بلحاظ فطرت و جبلت اس قوت کے لیے موزوں ہے۔ اُس کا حصول لذت ہے اور اُس کا عدم تکلیف و الم۔ اب سمجھنا چاہیے کہ عقل کی خواہش فطری یہ ہے کہ حقیقتِ اشیاء کو پہچانے۔ لہذا معرفتِ حقائق، لذتِ عقلی ہے۔ اور جہل و حیرانی اذیت و تکلیفِ عقلی۔ اسی طرح مقتضائے غضب تہر و انتقام ہے۔ اسی کی لذت غلبہ و تسلط سے حاصل ہوتی ہے اور عجز اُس کے لئے تکلیف و زحمت۔ علیٰ ہذا قوتِ شہویہ کی خواہشاتِ فطریہ ماکولات و ملبوسات و منکوحات میں منحصر ہیں۔ ان کا حصول اس لیے لذت ہے اور عدم حصول موجب زحمت و الم۔ اسی پر قوت و ہمیہ کا قیاس کرنا چاہیے۔ اس مقام سے معلوم ہوا کہ ان چاروں قوتوں پر نظر کرتے ہوئے لذت و الم کی بھی چار قسمیں قرار پائیں گی:

۱	:	لذت عقلیہ
۲	:	لذت وہمیہ
۳	:	لذت غضبیہ
۴	:	لذت شہویہ

ان سب لذتوں میں لذت عقلیہ کا درجہ نہایت بلند ہے۔ جیسا کہ خود عقل کے لئے رفعت موجود ہے۔ تغیر و تبدل حالات سے اس لذت میں کوئی فرق نہیں آسکتا ہے۔ برخلاف دوسری لذتوں کے۔ ان میں سے کسی کے لیے بھی رنگ بقاء نہیں ہے۔ اسی لیے یہ لذتیں لذت عقلیہ کے مقابل میں نہایت حقیر و بے قدر ہیں۔ ابتداء میں انسان کا میل طبعی تمام لذتوں کی جانب ہوتا ہے۔ لیکن جس قدر غلبہ حیوانیت بڑھتا ہے اسی قدر لذت عقلیہ کی طرف توجہ نہیں ہوتی۔ کیونکہ اس کی طرف اسی وقت توجہ کامل ہو سکتی ہے جب نفس پاک و پاکیزہ ہو۔ اور انسان فضائل حسنہ کے زیوروں سے آراستہ ہو جائے۔ لیکن آدمی اس لذت کا ادراک کر لیتا ہے تو پھر اُس میں ترقی ہی ترقی نظر آتی ہے اور جس قدر قوت عقلیہ ترقی کرتی ہے۔ اسی قدر اُس کا تسلط دوسری قوتوں پر ہوتا جاتا ہے۔ یہ تسلط جس قدر بڑھتا ہے۔ اسی قدر لذت عقلیہ ترقی کرتی چلی جاتی ہے اور اسے نقص و زوال لاحق نہیں ہوتا۔ اُن لوگوں سے تعجب ہے جو کھانے پینے۔ نکاح جماع اور مثل ان کے اور لذتوں کو کمال انسانی سمجھتے ہیں۔ اُن کے حصول میں بہتری کا گمان کرتے ہیں۔ لذتِ آخرت و انتہائی مرتبہ انسانیت اُن کے نزدیک وصالِ حور و غلمان و سیر بہشت۔ کباب و شراب کے سوا اور کچھ نہیں۔ آگ میں جلنا، کچھوؤں کی اذیتِ رسانی، گرز آتشیں کی چوٹیں، آتشیں لباس، انھیں چیزوں میں اُن کے نزدیک آخرت کی تکلیف منحصر ہے۔ اُن کی عبادت و ریاضات کا مقصد یہی ہے کہ وصالِ حور یہ سے کامیاب ہوں اور گرز آتشیں سے نجات حاصل کریں۔ کیا وہ نہیں جانتے کہ ایسی عبادت مزدوروں اور غلاموں کی عبادت ہے۔

افسوس یہ لوگ اُن کی لذت سے بے خبر ہیں۔ جن سے سُرو حقیقی اور قرب پروردگار حاصل ہوتا ہے۔ اگر آتش دوزخ کے خوف سے گریہ و بکا ہے اگر شوق وصالِ حور میں شب بیداریاں ہو رہی ہیں۔ اگر فواکھاتِ خوش مزہ کی اُمید میں روزہ رکھا جاتا ہے تو سمجھ لیجئے کہ ایسا شخص اہل اللہ میں سے نہیں ہو سکتا۔ ایک پردہ غفلت ہے جو آنکھوں پر پڑا ہوا ہے۔

سید اولیاء علیہ التحیّتہ و الثناء فرماتے ہیں۔
 اَللّٰهُ مَا عَبَدْتُكَ خَوْفًا مِّنْ نَّارِكَ وَلَا طَمَعًا فِيْ جَنَّتِكَ وَلٰكِنْ
 وَجَدْتُكَ اَهْلًا لِّلْعِبَادَةِ فَعَبَدْتُكَ
 یعنی: ”اے خدائیں آتش دوزخ کے خوف سے یا بہشت کی طمع و شوق میں تیری

عبادت نہیں کرتا ہوں مگر تجھ کو سزاوار پرستش جان کر تیری بندگی کرتا ہوں“

ایسا ہی اہل بصیرت کی نظر میں لذتِ جسمانیہ کی کوئی قدر و منزلت نہیں ہے۔ کیونکہ ان لذتوں میں آدمی بہائم و حیوانات کے ساتھ شریک ہے۔ اہل عقل کے نزدیک وہ لذت کس کام کی ہو سکتی ہے جس کا حصول جس قدر ترقی کرتا جائے اسی قدر نفسِ ناطقہ قوتِ بہیمیہ کا خادم ہوتا چلا جائے۔

افسوس ہے اُن پر جو کھانے پینے، نکاح، حصولِ جاہ و منصب کو لطفِ زندگانی سمجھتے ہیں اور جو لوگ ان سے محروم ہیں اُن پر فخر کرتے ہیں۔ اُن کی بزرگی کو گھٹاتے ہیں اور جو لوگ ترکِ شہوات کر کے لذتِ دنیویہ پر لات مار چکے ہیں۔ ان کی تواضع و عاجزی سے فائدہ اٹھا کر اُن کو اپنے مقابلہ میں بدنصیب جانتے ہیں۔

واضح ہو کہ لذتِ جسمانیہ کا حصول ہرگز داخلِ کمالات نہیں۔ اس کی روشن دلیل یہ ہے کہ ان چیزوں سے ذاتِ باری کی تنزیہ اہل عقل کے نزدیک مسلم ہے اگر یہ چیز کمالات میں داخل ہوتیں تو ضرور خالقِ عالم کے لیے ثابت رہتیں۔ اس لئے کہ ذاتِ کامل و اکمل کا کسی کمال سے خالی رہنا محال ہے۔ لہذا معلوم ہوا کہ یہ چیز فی الحقیقت نقص میں داخل ہیں نہ کمالات میں۔

فطری دلیل یہ ہے کہ اگر کسی شخص کو پر خور کہا جائے یا مطبوع غضب سمجھا جائے یا مکار کا خطاب دیا جائے تو وہ یقیناً ناخوش ہوگا۔

یہیں سے معلوم ہوا کہ یہ صفیں نقائص میں سے ہیں۔ اگر ان کا شمار کمالات میں سے ہوتا تو کسی انسان کو انکی طرف منسوب ہونے سے ناخوشی لاحق نہ ہوتی۔ اس لئے کہ نفسِ انسان فطرتاً طالبِ کمال ہے۔ ہاں ان قوتوں کا کام صرف اتنا ہے کہ بدن پر جو تکالیف وارد ہوتی ہیں۔ وہ اُن کے ذریعہ سے دفع ہو جاتی ہیں اور بس۔

لذت دہی لذت ہے جس کا عقل سے تعلق ہے اور جس کے حصول سے انسان گروہ ملائکہ میں داخل ہوتا ہے اور باقی قوتیں انسان کو حیوانوں، درندوں اور شیاطین کے گروہ کی طرف کھینچنے والی ہیں۔ لہذا چشم بصیرت کھولے ہو شیار ہو جائے اور غور کیجئے کہ آپ کہاں سے کہاں پہنچے۔ اگر قوت شہویہ دوسری قوتوں پر مسلط ہو یہاں تک کہ آپ اشتیاق ماکول و مشروب میں ہی غرق ہوں۔ مہ وشوں کے جگھٹے میں ہی آپ کی زندگی گزر رہی ہو تو آپ انسان نہیں رہے۔ بہائم سے جا ملے۔ اگر آپ پر قوت غصیہ کا تسلط ہو اور ہمیشہ آپ اپنے کو حصول منصب و جاہ و برتری کی طرف مائل یا کسی کی تکلیف و فحش و دشنام دہی میں مصروف پائیں تو اپنے کو سگ گزندہ یا گرگ درندہ سمجھیے۔ اور انسان خیال نہ کیجئے۔ اگر ہمیشہ مکر و حیلہ کی فکر اور ان طریقوں کی تلاش ہو جو مقضائے غضب و شہوت ہیں تو اپنے کو شیطان خیال کیجئے۔ جس نے جسم انسانی میں حلول کیا ہے۔ اگر آپ پر عقل کا تسلط ہو اور ہمیشہ تحصیل معرفت الہیہ و عبادت پروردگار و طاعت رسول مجتار و طلب گار نیکی ہوں تو اپنے کو انسان حقیقی و ملائکہ مقدسہ سے بلند رتبہ والا جانئے۔

پس جس کو تھوڑا بھی ہوش ہو اور اپنے نفس کا دشمن نہ ہو۔ اس پر سعادت ابدیہ و صفات جمیلہ کے حصول میں اور اخلاقِ رذیلہ کے دفع میں کوشش کرنا لازم ہے۔ ہمیشہ خواہش نفسانیہ و لذت جسمانیہ میں مصروف نہ ہونا چاہیے۔ مگر اسی قدر جو صحت بدن و بقائے حیات کے لیے ضروری ہے انسان اپنی زندگی کو اچھے اچھے کھانوں کے حاصل کرنے میں ضائع و تلف نہ کرے۔ مگر مطابق ضرورت، جس سے اہل و عیال کے سامنے ذلیل نہ ہو۔ اس سے زیادہ وبال اور اس کا نتیجہ خرابی ہے۔ جامہ و لباس اس قدر کافی ہے کہ بدن کو پوشیدہ کر سکے اور گرمی و سردی دفع ہو نہ اس قدر متلاشی رہیے کہ ہر ایک کی نظر میں ذلیل و خوار بے اعتبار ہو جائے۔ مجامعت اس قدر کافی ہے جو بقائے نسل کے لیے ضروری ہو نہ اس درجہ کہ غرق در یائے شہوت نفسانیہ و گرفتارِ علاقہ دنیویہ ہو جائے۔ اسی سبب سے شقادت ابدیہ و ہلاکت مینسر ہوتی ہے۔ خدا کے لئے اپنے نفس پر رحم کیجئے اور ہوشیار رہیے کہ کہیں آپ پر راستے مسدود نہ ہوں۔ آپ عاجز نہ ہو جائیں۔ آپ غافل نہ ہوں۔ کیونکہ عمر تھوڑی اور مختصر سے اپنا علاج کیجئے کہ کہیں اخلاقِ رذیلہ مستحکم نہ ہوں اور لشکرِ شیطان مملکتِ دل تسخیر نہ کر لے۔ دل پر شیطان کا قابو نہ ہو۔ جب کہ جوانی میں شیطان نے آپ کے دل پر قابو کیا تھا۔ آپ کو قوت و توانائی حاصل تھی، اُس وقت شیطان سے آپ مقابلہ نہ کر سکتے تھے پھر کیونکر ہو سکتا ہے کہ

بڑھاپے میں مقابلہ کریں لیکن کسی حال میں رحمتِ خدا سے ناامید ہونا جائز نہیں ہے۔ ہر وقت قوت کے مطابق کوشش اور شیطان سے مقابلہ کرنا چاہئے۔

شیخ فاضل احمد ابن محمد ابن یعقوب جو علم اخلاق کا اُستاد ہے اور پہلے پہل جس نے اس فن میں تصنیف و تالیف کے لیے قلم اُٹھایا ہے اُس سے منقول ہے کہ:

”میں اُس وقت مستی طبعیت اور خراب غفلت سے ہوشیار ہوا جب عہدِ جوانی برباد ہو چکا تھا۔ عادات و رسوم مجھ میں مستحکم ہو رہے تھے۔ اوصافِ رذیلہ میرے نفس میں رسوخ کر چکے تھے۔ اُس وقت میں نے کمرِ اجتہاد باندھی اور مجاہدہ عظیمہ و ریاضتِ شاقہ سے اپنے نفس کو خواہشات سے باز رکھا۔ یہاں تک کہ خداوندِ عالم نے مجھ کو توفیقِ کرامت فرمائی اور مہلکات سے خلاصی حاصل ہوئی۔ لہذا مایوس نہ ہوں، دروازہ فیضِ الہی کشادہ ہے۔ ہر شخص کو امیدِ نجات رکھنی چاہیے۔ لیکن یہ خیال نہ کر لینا کہ وہ صفائی و نورانیتِ قلب جو گناہوں کی تیرگی سے زائل ہو چکی ہے اُس کا تدراک ممکن ہوگا اور نفس میں وہی جلا پیدا ہو جائے گی جو گناہ نہ کرنے کی حالت میں ہوتی ہے۔

یہ خیال باطل ہے۔ ہاں اس مقام میں منتہائے امر یہ ہے کہ آثارِ گناہ کو اعمالِ حسنہ کے ارتکاب سے محو کر دیا جائے۔ تو اس وقت البتہ نفس اُس حالتِ اولیٰ کے مشابہ ہو سکے گا اور اعمالِ حسنہ کے سبب سے ایک نورانیت حاصل ہوگی۔

آہ! اگر یہ شخص ان اعمالِ حسنہ کو اُسی وقت سے بجا لاتا جب کہ گناہ کی طرف قدم نہ بڑھایا تھا تو اُسے دُنیا میں ہر وہ عُمر و حاصل ہوتا جس کا اندازہ ممکن نہیں، اور آخرت میں وہ درجات حاصل ہوتے جو تصور سے باہر ہیں۔

اور اب موجودہ حالت میں اعمالِ حسنہ کا صرف اتنا فائدہ ہے کہ آثارِ ظلمت و معصیتِ محو ہو جائیں، اور بس یہ بھی سعادتِ عظمیٰ ہے!

کاش!

ہم اُسی کی طرف قدم بڑھائیں۔

فصل نمبر ۳

تمام نیکیوں اور بُرائیوں کا مصدر یہی چار قوتیں ہیں جو مذکور ہوئیں۔
باقی قوتیں ان کی فرماں بردار ہیں۔

بیان مذکور الصد سے معلوم ہوا کہ آدمی کے لیے اگر چہ قوی و جوارح بہت سے ہیں لیکن اُن میں سوائے چار حکام کے باقی سب مطیع و فرمانبردار ہیں اور وہ مملکتِ نفس کی حالت میں تغیر و تبدل نہیں کر سکتے۔

یہی چار قوی باعثِ نیک و بد و خیر و شر ہیں۔ انہی چاروں سے تمام اخلاقِ نیک و بد ظاہر ہوتے ہیں۔

منشاء صفاتِ خیر و شریہی ہیں لیکن قوتِ عاقلہ کے تسلط و غلبہ سے نیکیاں ظاہر ہوتی ہیں۔ اُس کی خرابی و عجز و بدی و شر ظاہر ہوتا ہے۔ باقی تینوں قوتیں اس کے برعکس ہیں۔ یعنی:

اُن کے تسلط و غلبہ کی حالت میں شرارتیں ظاہر ہوتی ہیں اور عجز اور انکساری کی صورت میں نیکیوں کا ظہور ہوتا ہے۔

فصل نمبر ۴

ہر ایک چاروں قوتوں کی شان و تہذیب سے یہ چار فضیلتیں۔
حکمت، عدالت، شجاعت و عفت حاصل ہوتی ہیں جو تمام فضائل کی
مبدأ ہیں۔

واضح ہو کہ قوتِ عقلیہ اور وہمیہ تمام امور کو معلوم کرتی ہے لیکن قوتِ عقلِ کلیات کو معلوم کرتی ہے اور قوتِ وہمیہ سے جزئیات کا تصور متعلق ہوتا ہے جو فعلِ بدن سے صادر ہوتا ہے وہ فعل

جزئی کہلاتا ہے۔

پس افعالِ جزئی کے وقت وہمیہ غور و فکر کے ساتھ مبدأ تحریریک بدن ہوتی ہے۔ اسی وجہ سے اُس کو قوتِ عاملہ و عقلِ عملی کہتے ہیں اور قوتِ عقلیہ کو عقلِ نظری و قوتِ عاقلہ، قوتِ غضبیہ امور غیر ملائمہ کو بدن سے دفع کرنے کے لئے اور قوتِ شہویہ امور ملائمہ کے حصول میں ابتدا تحریریک کرتی ہے۔ اگر قوتِ عاقلہ دوسری قوتوں پر غالب ہو جائے تو تمام قوتوں کو اپنا مقہور و مطیع کرتی ہے۔ اُس وقت تمام قوتوں کے تصرفات و افعال حسبِ صلاح و صواب واقع ہوتے ہیں۔ انتظامِ مملکت ٹھیک رہتا ہے۔ آثارِ انسانیت ظاہر ہوتے ہیں۔ ہر ایک قوت کی تہذیب ہوتی ہے اور اسے وہ فضیلت حاصل ہو جاتی ہے جو اُس کے لیے مخصوص ہے۔ قوتِ عاقلہ کی تہذیب سے صفتِ حکمت پیدا ہوتی ہے۔

قوتِ غضبیہ کی تہذیب سے شجاعت حاصل ہوتی ہے اور قوتِ شہویہ کی تہذیب سے صفتِ خلق و عفت کا ظہور ہوتا ہے۔ تمام اخلاق میں یہ چاروں افضل ہیں اور باقی صفاتِ نیک انہی چاروں کے ماتحت ہیں۔ یعنی انہی صفاتوں سے پیدا ہوتے ہیں۔ یہ چاروں تمام صفات کے مصدر ہیں۔ اس کی تفصیل یہ ہے کہ صفتِ حکمت، مصدرِ فطنت، فراستِ حسن تدبیر، توحید و غیرہ ہے، اور شجاعت منشاءِ صبر، علوِ ہمت، حلم و وقار، عفت سببِ سخاوت و حیا۔ امانت و کشادہ روی وغیرہ ہے۔ تمام اخلاقِ حسنہ کے اصولِ اولیہ یہی فضائلِ اربعہ ہیں۔

اول: حکمت

حکمت کی تعریف یہ ہے کہ اُس طریقہ پر حقیقتِ موجودات کا پہچانا جیسا کہ حقیقتاً موجود ہیں یعنی ماہیتِ اشیاء تک بقدر امکانِ رسائی حاصل کرنا۔

اس کی دو قسمیں ہیں:

۱: حکمتِ نظری: یعنی اُن موجودات کی حقیقت کا جاننا جن کا وجود ہمارے

قدرت و اختیار میں نہیں ہے۔

مثلاً: افعالِ الہیہ

۲: حکمت عملی :

یعنی اُن موجودات کی حقیقت کا جاننا جن کا وجود ہمارے اختیار میں ہے۔ مثلاً : ہمارے افعال۔

دوم : شجاعت

اس کی اصلیت یہ ہے کہ قوتِ عاقلہ قوتِ غضبیہ کو اپنا فرماں بردار بنا لے تاکہ آدمی ہلاکت میں نہ پڑے اور کسی وقت بھی اطاعتِ عقل سے باہر نہ ہو۔

سوم : عفت :

اس کی تعریف یہ ہے کہ قوتِ عاقلہ قوتِ شہویہ کو اس طرح مطیع کر لے کہ وہ کسی امر و نہی میں سرکشی نہ کر سکے اور انسان ہوا و ہوس میں گرفتار نہ ہو۔

چہارم : عدالت

عدالت کی تعریف یہ ہے کہ قوتِ عاملہ قوتِ عاقلہ کے ماتحت رہ کر مملکتِ بدن میں تصرف کرتی رہے۔

بعض کے نزدیک عدالت اُس ملکہ کا نام ہے جو تمام قوتوں کو عقل و شرع کے ماتحت کر دینے سے انسان کو حاصل ہوتا ہے اور بعض اہل علم کا بیان ہے کہ عدالت وہ ملکہ ہے جو تمام قوتوں کو قوتِ عاقلہ کے ماتحت کر دینے سے پیدا ہوتا ہے۔ اس حیثیت سے کہ کوئی قوتِ امر و نہی قوتِ عاقلہ سے مخالفت نہ کر سکے۔ ان تمام اقوال کا مقصد ایک ہی ہے۔

فصل نمبر ۵

قوتِ عاملہ کی کارفرمائی کے باعث ہر ایک قوت سے ایک صفت حاصل ہوتی ہے۔

جب یہ معلوم ہو چکا کہ قوائے اربع (عاقلہ و غضبیہ و شہویہ و عاملہ) کی تہذیب اور درستی سے چار فضیلتیں (حکمت و شجاعت و عفت و عدالت) حاصل ہوتی ہیں۔ اور باقی فضائل و اخلاق انہی کے ماتحت ہیں تو اب جاننا چاہیے کہ اکثر علمائے اخلاق نے انہی چار فضیلتوں کو بجائے جنس قرار دے کر ان میں سے ہر ایک کے ماتحت انواعِ متعدّدہ کا ذکر کیا ہے۔

لیکن صاحبِ جامع السعادات کا بیان ہے کہ اس تقسیم اور تشریح کی صحت میں کلام ہے۔ اس لیے کہ جب معلوم ہو چکا کہ عدالت اس وقت حاصل ہوتی ہے جب قوتِ عاملہ قوتِ عاقلہ کی مطیع و منقاد ہو جائے، اور پھر خود قوتِ غضبیہ و قوتِ شہویہ کے افعال بھی اس کی وساطت سے ظاہر ہوں۔ پس یہاں سے معلوم ہوا کہ ان تینوں قوتوں کے فضائل و اخلاق قوتِ عاملہ کے ذریعہ ظاہر ہوتے ہیں۔ لہذا ہر ایک صفتِ حُسن انہی تینوں قوتوں میں سے کسی ایک کی طرف منسوب ہو سکے گی۔ ہاں اس کا حصول، اس میں شک نہیں کہ بواسطہ قوتِ عاملہ ہوگا۔ لیکن محض واسطہ قرار پانے سے کوئی صفت اُس کی طرف منسوب نہیں کی جاسکتی۔ اس کا مصدر حقیقی وہی قوت ہے جس سے کہ وہ صادر ہوئی ہے۔ اسی واسطے جب قوتِ عاملہ قوتِ عاقلہ کی مطیع نہ ہو تو باقی قوائے ثلاثہ (عاقلہ و غضبیہ و شہویہ) کے رذائل اس سے منسوب نہیں کیے جاتے۔

پس اب سوائے اطاعتِ قوتِ عاقلہ قوتِ عاملہ کے لئے کوئی بات باقی نہیں رہتی۔ اس میں شک نہیں کہ قوتِ عاملہ فی نفسہ ایک فضیلتِ کامل ہے۔ اور اس کا عدم سرِ قدر رذائل۔ لیکن یہ خود کسی ایسی فضیلت کا سبب نہیں ہے جو باقی قوائے ثلاثہ سے تعلق نہ رکھتی ہو۔ اسی طرح اس کا عدم بھی کوئی ایسی خرابی پیدا نہیں کر سکتا جسے ان قوی سے الگ کر سکیں۔

پس ہر ایک صفت خواہ وہ فضائل میں سے ہو یا رذائل میں سے بواسطتِ قوتِ عاملہ قوتِ عاقلہ و غضبیہ و شہویہ سے متعلق ہوتی ہے۔ اب اگر اس وساطت کے سبب سے کسی صفت کو اس سے

منسوب کیا جاسکتا ہے تو پھر لازم ہے کہ تمام صفات کو اسی سے نسبت دی جائے اور تمام فضائل صفتِ عدالت کے ماتحت رکھے جائیں اور اندریں صورت یہ کہنا کبھی صحیح نہیں ہو سکتا کہ بعض فضائل عدالت سے متعلق ہیں اور بعض نہیں ہیں۔ لہذا مقتضائے نظر صحیح یہی ہے کہ تمام فضائل عدالت سے متعلق ہیں اور بعض نہیں ہیں۔ لہذا مقتضائے نظر صحیح یہی ہے کہ تمام فضائل و رذائل حکمت و شجاعت و عفت کے ماتحت ہیں۔ (عدالت خود ایک فضیلت ضرور ہے لیکن اس کے ماتحت کوئی اور فضیلت نہیں ہے)۔

علیٰ ہذا ان کے اضداد کا تعلق بھی قوتِ عاقلہ و غضبیہ و شہویہ سے ہی ہے قوتِ عاملہ سے کوئی تعلق نہیں۔ ہاں اس کے توسط سے تمام صفات کا ظہور ضرور ہوتا ہے۔ اب اس تعلق کی شان یہ ہے کہ بعض صفت کا ایک ہی قوت سے تعلق ہے، بعض کا دو سے اور بعض کا تینوں قوتوں سے۔

مثال نمبر ۱

علم و جہل، ان کا تعلق فقط قوتِ عاقلہ سے ہے۔
غضب و حلم، یہ صرف قوتِ غضبیہ سے متعلق ہیں۔
حرص و قناعت، یہ محض قوتِ شہویہ سے منسوب ہیں۔

مثال نمبر ۲:

حُبّ جاہ! اگر اس سے مقصود یہ ہو کہ دوسروں پر اپنا نفوق و تسلط قائم کیا جائے تو اس حالت میں اس کا تعلق قوتِ غضبیہ سے ہوگا، اور اگر اکل و شرب وغیرہ کی محبت سے حُبّ جاہ پر آمادہ کیا ہے تو اسے قوتِ شہویہ سے نسبت دی جائے گی۔ اسی طرح حسد اگر نہ سببِ عداوت پیدا ہو اسے تو ذمائم قوتِ شہویہ کے حوالے کر دیا جائے گا۔

مدغلیت بالا شتراک یہ بھی دیکھا جاتا ہے کہ ایک صفت میں قوائے مختلفہ کی جھلک ہوتی ہے۔ مثلاً اس حسد کو دیکھیے جس کی پیدائش کی علت عداوت بھی ہو اور حصولِ نعمت بعد زوالِ نعمت محسوس بھی۔ اندریں صورت اس کا تعلق قوتِ غضبیہ سے بھی ہے اور شہویہ سے بھی اسی طرح مثلاً غرور۔ چنانچہ جب آدمی کسی ایسی چیز کا بہتر سمجھے تو اب اگر یہ شے مقتضیاتِ قوتِ شہویہ میں سے ہوگی تو اس صفتِ رذیلہ (غرور) کا تعلق قوتِ عاقلہ و قوتِ غضبیہ سے ہوگا اور اگر اس شے کا تعلق

مقتضیاتِ غضبیہ و شہویہ (ہردو) سے ہوگا تو اس سے حاصل شدہ صفت (غرور) کا تعلق قوتِ عاقلہ و غضبیہ و شہویہ (ہر سہ) سے ہو جائے گا۔

توضیح جب کوئی صفت قوائے متعدّدہ سے متعلق ہو تو اس تعلق کے معنی یہ ہیں کہ اس صفت کے ظہور میں ہر ایک قوت کا اثر موجود ہے اور یہ اثر ویسا ہی ہوتا ہے جیسا کہ علتِ فاعلی کا اثر۔ گویا صفتِ حاصل شدہ معلول ہے اور قوتِ اس کی علتِ فاعلی۔ علتِ فاعلی کی قید اس لیے لگائی جاتی ہے کہ اگر کوئی قوت کسی صفت کے لیے محض ”باعث“ اور ”سبب“ ہو جائے۔ حالانکہ ظہور اس کا دوسری قوت سے تو اس باعشیت اور سببیت کا کوئی لحاظ نہ ہوگا۔

بلکہ وہ صفت اسی دوسری قوت کے ماتحت رہے گی۔

مثلاً:

کوئی ایسی شے تلف اور ضائع ہوگی جو قوتِ شہویہ کی محبوب تھی اور اس تلف ہونے سے غضب کا ظہور ہو تو اندریں صورت غضب کا تعلق قوتِ غضبیہ سے ہی رہے گا۔ اگرچہ باعث اس کا قوتِ شہویہ ہے۔ پس جب یہ معلوم ہو چکا کہ تمام فضائل و رذائل انہی قوائے ثلاثہ (عقلیہ و غضبیہ و شہویہ) سے متعلق ہیں۔ خواہ یہ تعلق فرداً فرداً ہو یا بالاشتراك۔

تو اب ہم حسبِ تحریر جامع السعادات اول اوصافِ حسنہ و رذائلِ قوتِ عاقلہ کو بیان کرتے ہیں۔ اس کے بعد فضائل و رذائلِ قوتِ غضبیہ کا بیان ہوگا اور بعد ازاں اسی طرح قوتِ شہویہ کے افعال، نیک و بد کی تشریح کی جائے گی۔

فصل نمبر ۶

چار صفات مذکورہ کے تحت میں تمام فضائل ہیں جو وسط کا حکم رکھتے ہیں اور تمام اخلاقِ رذیلہ افراطِ با تفریط کی طرف واقع ہیں۔ اس میں کوئی شک نہیں کہ نیکی کی ضد بدی ہے تو اب جس قدر نیکیاں ہوں گی اسی قدر بُرائیوں کی بھی تعداد ہوگی۔

مثلاً : آپ معلوم کر چکے ہیں کہ ارکانِ فضائل چار ہیں تو اب اُن کے مقابلہ میں اجناسِ رذائل بھی چار قرار پائیں گے۔ دیکھئے نقشہ مندرجہ ذیل:

ارکانِ فضائل	اصولِ رذائل جو ضدِ ارکانِ فضائل ہیں
حکمت	جہل
شجاعت	جبن (بزدلی)
عدالت	جور

بیان مندرجہ بالا ضرور صحیح ہے لیکن نظر ظاہری پر مبنی ہے۔ لہذا تحقیق مطلب کے لیے مندرجہ ذیل بیان کو غور سے پڑھیے۔

یہاں ایک دائرہ بنانا ہے صفحہ ۷۲

اول ایک دائرہ فرض کیجئے۔ اُس دائرے میں ایک نقطہ مرکز نظر آ رہا ہے۔ اس نقطہ کا فاصلہ چاروں طرف سے برابر ہے۔ اور یہ نقطہ عین وسطِ دائرہ میں واقع ہے۔ یہ حدِ متوسطہ یا نقطہ مرکز مقامِ فضیلت ہے۔ جو اپنی جگہ پر مضبوط اور معین ہے۔ اب اس نقطہ کے علاوہ باقی جس قدر بے شمار نقطے دائرے میں پھیلے ہوئے ہیں خواہ وہ طرفِ افراط (زیادتی) میں ہیں یا جانبِ تفریط (کم) وہ سب کے سب نقطہ ہائے رذائل ہیں۔

اس سے معلوم ہوا کہ فضیلت کے مقابلہ میں بے شمار رذائلِ خصلتیں موجود ہیں اور نقطہ مرکزی سے انحراف کرنا خواہ کسی طرف ہو رذائل میں داخل ہے۔ اور اس نقطہ پر باقی رہنا حقیقت

فضیلت۔

نیز بالفاظِ دیگر یوں سمجھنا چاہیے کہ انسان اوصافِ حمیدہ حاصل کرنے کے لیے جب قدم بڑھاتا ہے تو لازمی ہے کہ خطِ مستقیم اختیار کرے۔ اسی خطِ مستقیم کا نام فضیلت ہے اور اس خط سے انحراف کرنا ارتکابِ رذائل میں داخل ہے۔

واضح ہو کہ خطِ مستقیم جو دو نقطوں کے درمیان ہوتا ہے وہ ہمیشہ ایک ہی ہوتا ہے۔ نیز اُس کی مسافت بھی سب خطوں سے کم ہوتی ہے۔ برخلاف اس کے خطوطِ منحني بے شمار ہوا کرتے ہیں جیسا کہ نقشہ ذیل سے واضح ہوگا:

یہاں ایک دائرہ بنانا ہے صفحہ ۷۳

یہاں سے معلوم ہوا کہ طریقہ مستقیم صرف ایک ہے اور اُس کو اختیار کرنے سے اوصافِ حمیدہ مل سکتے ہیں۔ برخلاف اس کے طریقہ ہائے انحراف بے شمار ہیں۔

یہی سبب ہے کہ اسبابِ خبر کی نسبت شر و بدی کے اسباب بہت زیادہ بلکہ بے شمار ہیں۔ اب فرض انسان یہ ہے کہ ان بے شمار نقطوں میں سے نقطہ عدل کی تلاش کرے یا ان لاتعداد خطوطِ منحني میں سے خطِ مستقیم کا متلاشی ہو۔ یہ امر آسان نہیں ہے مشکل ہے اور مشکل تر۔ پھر اس پر استقامت کرنا اور زیادہ دشوار بلکہ دشوار تر۔

اسی واسطے جب سورہ ہود کا یہ حکم نازل ہوا:

فَاسْتَقِمْ كَمَا أُمِرْتَ

”استقامت اختیار کرو۔ مستقیم رہو جیسا کہ حکم جاری ہو چکا ہے۔“ (سورہ

ہود۔ ۱۱۲)

تو آنحضرت صلی اللہ علیہ وآلہ وسلم نے ارشاد فرمایا:

سَيَبْتَغِي سُورَةَ هُودٍ

یعنی: ”مجھے سورہ ہود نے بوڑھا کر دیا۔“

لیکن ان تمام دشواریوں کے یہ معنی نہیں ہیں کہ انسان مایوس ہو کر بیٹھ جائے۔ تحصیلِ سعادت کا شائق کبھی تھک نہیں سکتا۔ وہ ہمیشہ نقطہ عدل کا متلاشی ہوگا۔ لیکن اس تلاش سے پیشتر

عدل کے اقسام سمجھنے ضروری ہیں اور اس سے ارشادِ پیغمبر کی بھی تشریح ہو جائے گی۔ طالبِ سعادت کو سمجھنا چاہیے

کہ عدل کی دو قسمیں ہیں:

اول : عدل حقیقی۔

دوم : عدلِ اضافی۔

عدل حقیقی کی تعریف یہ ہے کہ:

طرفین سے اس کی نسبت برابر ہو۔

مثلاً:

دائرے کا نقطہ مرکزی سب طرف سے برابر نسبت رکھتا ہے یا تعداد میں چار ۴، دو ۲ اور

چھ ۶ سے یکساں مناسبت ہے۔

یعنی:

یہ عدد دو ۲ اور چھ ۶ کے وسط حقیقی میں واقع ہے۔

یہ ہے عدل حقیقی اور یہاں تک رسائی ممکن نہیں [۱]۔ اس لیے عدلِ اضافی معتبر سمجھا جاتا ہے۔

اور اُس کے معنی یہ ہیں کہ:

عدل حقیقی سے عرفاً نزدیک ہو۔

یا یوں کہیے کہ:

”عدلِ اضافی وہ نقطہ ہے جو عدل حقیقی سے نزدیک تر ہو اور نوعِ انسان یا کسی انسان کے

لیے اس کا حصول ممکن ہو۔“

غرض علمِ اخلاق میں عدلِ اضافی کا ہی اعتبار کیا جاتا ہے۔ اور چونکہ طبیعتوں اور حیثیتوں کا

لحاظ کرتے ہوئے اس میں اختلاف ممکن ہے۔

اس لیے:

اشخاص و اوقات و حالات کے لحاظ سے اخلاقِ حمیدہ بھی مختلف ہوتے ہیں اور مراتبِ عدل

اضافی میں سے ایک ہی مرتبہ ایک شخص کے لیے صفتِ حمیدہ کہلاتا ہے۔

اور

دوسرے کے لیے وہی مرتبہ صفتِ رذیلہ بن جاتا ہے۔ [۲]

فصل نمبر ۷

ہر صفتِ حسنہ کے مقابل میں صفاتِ رذیلہ کے دو جنس ہوا کرتے ہیں

ایک طرف افراط دوسری طرف تفریط

بیانِ صدر سے آپ کو معلوم ہوا کہ ہر صفت کے مقابلہ میں افراط و تفریط سے اخلاقِ رذیلہ

بجہ ہیں۔ لیکن ہر ایک کا نام معین و علیحدہ نہیں ہے بلکہ تمام کا سمجھنا ممکن نہیں۔ اُن کی گنتی علمِ اخلاق کا

فرض نہیں ہاں ایک قاعدہ کلیہ مقرر ہے۔ جو تمام پر حاوی ہے۔ وہ یہ ہے کہ اوصافِ حمیدہ و صفتِ حکم

رکھتے ہیں ان میں سے ہر ایک کا افراط و تفریط کی طرف مائل ہو جانا اخلاقِ رذیلہ میں داخل ہے پس

اس بناء پر ایک فضیلت کے مقابلہ میں دو رذیلہ پائے جائیں گے اور اصولِ فضائل چار ہیں۔

توان کے مقابلہ میں رذائل کی حسبِ ذیل آٹھ قسمیں ہوں گی۔

ارکانِ فضائل و اوصافِ حمیدہ

اجناسِ رذائل و اخلاقِ ذمیرہ

افراط

تفریط

۱: حکمت

۱: جربزہ

۲: بلاہت

۲: شجاعت

۲: تہور

۳: جبن

۳: عفت

۱: شرہ

۲: نمود

۴: عدالت

۱: ظلم

۲: تمکین

ضدِ حکمت میں سے ایک جربزہ ہے یعنی فضول و بیکار ضرورت سے زیادہ فکر کرنا اور فکر کا

جائے معین میں نہ ہونا یہ حدِ افراط ہے۔ دوسرا بلاہت وہ ہے کہ قوتِ فکر کا ضرورت کے وقت بالکل

[۲] حسنات الابرار سنن ابی یوسف ۱۲۔

[۱] یہ مقام الوہیت ہے اور باعتبار مظہر یہ مقام نبی و امام۔ ۱۲

عاجز رہنا یہ حد تفریط ہے۔ اس کو کبھی نقطہ اول سے اور کبھی جہل بسیط سے بھی تعبیر کرتے ہیں۔
ضد شجاعت میں سے ایک تہو رہے۔ یعنی ایسے امور کی طرف متوجہ ہونا جن سے عقل پرہیز کرنے کا حکم کرے۔ یہ حد افراط ہے۔ دوسرا جبن وہ یہ ہے کہ اُن چیزوں سے مُٹھ پھیر لینا۔ جن سے مُٹھ پھیرنا نہ چاہیے۔ یہ حد تفریط ہے۔

ضد عفت میں سے ایک شرہ ہے۔ یعنی حصول لذات جسمانیہ میں بلا لحاظ شریعت یا خلاف حکم عقل مشغول رہنا، یہ حد افراط ہے۔ دوسرا نمود یعنی قوت شہویہ کا اس قدر ترک کرنا جو حفاظتِ بدن یا بقائے نسل کے لیے ضرور ہے۔ یہ تفریط ہے

اسی طرح مقابلہ میں عدالت کے دو اضداد ہیں:

ایک ظلم : یعنی بغیر حق کے حقوق و اموالِ مردم میں تصرف کرنا۔ یہ افراط ہے۔

دوسرا تمکین : وہ یہ کہ ظالم کے ظلم کو اپنے پر بطور ذلت و خواری کے سہنا اور باوجود قدرت کے دفع نہ کرنا۔ عدالت کے متعلق یہ جو کچھ بیان ہوا، اس کی بناء اُس اصطلاح کی بناء پر ہے جو اکثر لوگوں نے اختیار کی ہے لیکن اس سے پہلے جو عدالت کی تفسیر بیان کی گئی ہے یعنی قوتِ عملیہ کا قوتِ عاقلہ کے ماتحت رہ کر باقی تمام قوتوں کو اپنا مطیع رکھنا تو اس تفسیر کی بناء پر عدالت کی ضد صرف ایک ہی ہوگی جس کا نام ظلم و جور ہے اور تمام صفاتِ رذیلہ اسی ظلم کے ماتحت قرار پائیں گے

یعنی :

جس طرح کہ عدالتِ صحیحہ صفاتِ کمال کی جامع ہے۔ اسی طرح اُس کی ضد جو ظلم ہے تمام اوصافِ رذیلہ پر حاوی ہوگی۔

واضح ہو کہ :

اخلاقِ ذمیہ جن کا اوپر ذکر کیا گیا اُس کی دو قسمیں ہیں :-

۱: افراط

۲: تفریط

اسی طرح فضائل کی بھی چار قسمیں ہیں۔

پس جس طرح کہ فضائل کی ہر قسم کے ماتحت بہت سی قسمیں ہیں۔ اُسی طرح رذائل کے

متعلق بھی بہت سی شاخیں ہیں۔

جیسا کہ مندرجہ ذیل بیان سے واضح ہوگا

اجناسِ رذائل اقسامِ رذائل

جزبہ (فضول اشیاء میں فکر کرنا) سے نکرا۔ [۱] مکر۔ حیلہ۔

بلاہت (امورِ دنیوی میں کم عقل ہونا) سے حمق۔ جہل مرگب۔

تہوڑ (افراطِ غضبیہ) سے تکبر زیادہ گوئی۔ گردن کشی، غرور۔

جبن (بزدلی) سے سوء ظن یعنی بدگمانی۔ بے صبری

پست ہمتی یا کمینگی۔

شرہ (حریص ہونا) سے حرص۔ بے شرمی، بخل، اسراف، ریا۔ حسد۔

خمود (سرد ہونا) سے قطع نسل اور اس کے مانند

ظلم و جور سے بغیر حق کے کسی کے حق اور مال میں تصرف کرنا

تمکین سے ذلت و خواری سہنا۔ باوجود قدرت کے ظالم کو دفع نہ کرنا۔

ان چیزوں کے متعلق علماء اخلاق نے بہت کچھ بیان کیا ہے اور ہم بھی اس کتاب میں ہدیہ

ناظرین کریں گے

واضح ہو کہ :

یہ رذائل جو بیان ہوئے قوتِ عاقلہ سے متعلق ہیں۔

بعض قوتِ غضبیہ سے۔

بعض کا تعلق قوتِ شہویہ سے ہے

اور بعض دو قوتوں یا تین قوتوں سے مرگب ہیں۔

ان تمام کا بیان چار مقام پر کیا جائے گا۔

فصل نمبر ۸

صفاتِ رذیلہ و صفاتِ حسنہ کا رُفَعِ اشتباہ اور اُن کا فرق

واضح ہو کہ اکثر اوقات انسان سے ایسے افعال ظہور میں آتے ہیں جو ظاہر میں نیک ہوتے ہیں اور وہ صاحبِ اخلاق سمجھا جاتا ہے۔ حالانکہ اُس کو اخلاق سے کوئی تعلق نہیں ہوتا۔

پس فضائل اور مشابہ بہ فضائل میں جو فرق ہے اُس کا جاننا واجب اور لازم ہے تاکہ عاقل پر کوئی امر مشتبہ نہ رہے اور وہ گمراہی میں نہ پڑے کیونکہ جو اپنے نفس کے عیوب کو پہچانے گا تو وہ فریب نہ کھائے گا۔ اپنے کو صاحبِ اخلاق نہ سمجھے گا اور معانی اخلاق کے حاصل کرنے سے باز نہ رہے گا۔ مثلاً حکمت کی تعریف یہ ہے کہ:

حقائق موجودات کا مکاحقہ، علم حاصل ہو۔

پس جو صاحبِ حکمت ہوگا ضروری ہے کہ اُسے اطمینانِ نفس حاصل ہو اور وہ صاحبِ علم الیقین ہو۔ کیونکہ یقین اور اطمینانِ نفس لازمہ حکمت ہے۔ اب اگر کسی شخص کو یہ بات حاصل نہ ہو اُس کے پاس علم الیقین ہو، اور نہ اعتقادِ جازم تو اُس شخص کو حکیم نہیں کہہ سکتے بلکہ ایسا شخص ایک طفل کے مانند ہے جو اپنے کو مردوں کا شبہ بہ بنائے اور اُن کی سی باتیں کرے یا اُس حیوان کے مثل ہے جس نے انسان کی بعض باتیں سیکھ لی ہوں یا بعض افعالِ انسانی سیکھ لیے ہوں اور انہیں بجالائے۔

علیٰ ہذا آپ معلوم کر چکے کہ قوتِ شہویہ کا عقل کے محکوم رہنے کو عفت کہتے ہیں۔ یعنی اُس کے تمام تصرّفات موافقِ امر و نہی قوتِ عاقلہ ہوں جو امورِ مصالحِ دنیا و عقبی پر شامل ہوں اُن کی طرف قدم بڑھائے جو باعثِ فساد ہوں اُن سے دُوری اور کنارہ کرے۔ ہرگز صوابدیدِ عقل کی مخالفت پر آمادہ نہ ہو اور اُس کی فرماں برداری و اطاعت کا سبب کمالِ نفس و تحصیلِ سعادتِ دنیا و آخرت ہو۔

نہ یہ کہ لوگوں کو فریب دینے کے لیے یہ رنگ اختیار کرے۔

اور نہ یہ کہ حفاظتِ آبرو یا کسی کے خوف نے اُسے ان امور پر مجبور کیا ہو۔ کیونکہ بہت سے اشخاص ایسے ہیں جو دنیا کے لیے ترکِ دنیا کرتے ہیں اور دنیا کی بعض لذتوں کے ترک کر دینے سے

اُن کا مطلب یہ ہوتا ہے کہ اُس سے اعلیٰ درجہ کی نعمتیں حاصل ہوں۔ ایسے اشخاص صاحبِ فضیلت و عفت نہیں ہیں

ایسا ہی وہ شخص جس نے بے اختیاری و بے چارگی سے یا بسببِ دسترسی نہ ہونے کے یا دوسروں کی نفرت کے خوف سے یا اشتیاقِ شہرت اور خوفِ ملامت سے ترکِ دنیا پر کمر باندھی ہے تو ایسے شخص کو پرہیزگار نہیں کہہ سکتے۔ اور بہت سے ایسے اشخاص ہیں کہ بعض لذت کو اس لیے ترک کرتے ہیں کہ اُن سے واقف ہی نہیں۔

ایسا ہی بہت سے جنگل اور پہاڑ کے بیٹھے والے ہیں۔ یہ بھی پرہیزگاری کی صفت نہیں ہے بلکہ صاحبِ عقل وہ ہے جو باوجودِ صحتِ قوی و قدرتِ اور علمِ کیفیتِ لذت و تہیہٴ اسبابِ لذت و عدمِ مرض و وقت و پریشانی و بغیرِ امر مانعِ حصولِ لذتِ دنیویہٴ اطاعتِ عقل و شرع سے قدم باہر نہ رکھے۔ اسی طرح صفتِ شجاعت یہ ہے کہ قوتِ غضبیہٴ فرماں بردارِ مطیعِ عقل ہو۔ جس امر کے کرنے کا عقل حکم کرے اُسے بجالائے اور جس کو منع کرے اُس سے پرہیز کرے اور اُس کی غرضِ بغیرِ حصولِ کمال و سعادت اور کچھ نہ ہو۔ کیونکہ اگر کوئی بہ سببِ تحصیلِ مال و جاہ یا بشوقِ جمالِ معشوقہ یا بخوفِ امیر و سردار اور بادشاہ یا بخیاںِ فخر و شہرت اپنے کو ہونا ک کاموں میں ڈالے۔ لشکر سے تہا بے خوف مقابلہ کرے۔ مارنے اور مار کھانے اور مارے جانے، اور بے دست و پا ہونے کی پرواہ نہ کرے تو ایسے شخص کو شجاع نہیں کہہ سکتے۔ وہ شجاعت سے بے نصیب ہے بلکہ ان امور کے صادر ہونے کا منشاء شہوت کی زیادتی یا جبین ہے۔

پس جو کوئی ان امور سے کسی ایک امر مہلک میں اپنے کو ڈالے تو وہ زیادہ تر حریص و خائف ہے۔ وہ فضیلتِ شجاعت سے بہت دُور ہے۔ ایسا ہی وہ لوگ جو تعصب (حمایت) جماعت و اہلِ قرابت و قبیلہ کے سبب سے امورِ مہلکہ میں داخل ہوتے ہیں۔

بسا اوقات ایسا بھی ہوتا ہے کہ ایک شخص امورِ مہلکہ میں داخل ہوا، اُسے غلبہ بھی حاصل ہو اور کسی قسم کا خوف باقی نہ رہا۔ لیکن اب بھی وہ قتل و غارت سے باز نہیں رہتا۔ ایسا شخص ہرگز شجاع نہیں۔ بلکہ اس کی طبیعت کو غالب رہنے کی عادت پڑ گئی ہے۔ ایسا شخص اُن حیواناتِ درندہ کے مانند ہے جو بغیرِ عجز و خوفِ آدمی سے یا اپنے جنس سے مقابلہ کرتے ہی رہتے ہیں اس لیے وہ قوتِ عاقلہ سے بے نصیب ہیں۔ صرف قوتِ غضبیہٴ اُن پر مسلط ہوتی ہے۔ اُن کا حملہ ملکہ شجاعت کے سبب

سے نہیں ہوتا۔

حاصل کلام واقعی شجاع و ہشخص ہے کہ جس کے افعال اشارہ عقل پر صادر ہوں اور اُس میں کوئی سبب و نیوی نہ ہو۔ بعض مقامات ایسے بھی ہوتے ہیں کہ عقل اُن سے پرہیز کرنے کا حکم دیتی ہے۔

پس ایسے مقامات سے فرار کرنا منافی شجاعت نہیں۔ بلکہ ایسی جگہ کھڑے رہنا حماقت ہے۔ مثلاً کوئی شخص صاعقہ و زلزلہ شدید سے خوف نہیں کرتا تو یہ شجاعت نہیں، جنون کی علامت ہے۔ وہ جانوروں کے زمرہ میں شریک ہے اور عقل سے بے نصیب۔

جاننا چاہیے کہ شجاع حقیقی کے نزدیک حفاظت ننگ و نام زندگی چند روزہ سے زیادہ محبوب ہے۔ وہ رُسوائی و عیب کو ہرگز روا نہیں رکھتا، بلکہ موت اور ہلاکت کو پسند کرتا ہے۔ ہاں مردان شجاعت بلا مصیبت کے ساغر بے پروائی سے پیٹے ہیں۔ عیب و بدنامی کا جامہ نہیں پہنتے اور نیک نامی کے ساتھ مرنا زندگی جانتے ہیں اور ذکر نیک کو حیات ابدی مانتے ہیں۔ یہی سبب تھا کہ مردان میدان دین نے حفاظت شریعت میں خنجر و تیر و شمشیر خونریز سے مُٹھ نہیں پلٹایا۔ یہی وجہ تھی کہ سوارانِ معرکہ مذہب و آئین حمایت مذہب میں گزر گراں و تیغ بڑاں کو اپنے سر پر پسند کر چکے ہیں۔ جس شخص نے صفحہ روزگار میں نام نیک رکھنے کو اور عوض اعمال آخرت میں ملنے کو اور حقیقت عمر ناپائیدار کو معلوم کیا تو وہ باقی کوفانی پر اختیار کرتا ہے۔ حمایت دین و شریعت میں اپنے سینہ کو پُہر کرتا ہے۔ تیغ ملامت ابنائے روزگار سے نہیں ڈرتا۔ وہ طریقہ مردان شیردل جانتا ہے کہ دین کے لیے خون میں تڑپنا سعادت ابدیہ کو پہنچاتا ہے۔ وہ دنیائے دوروزہ میں ذلیل خوار رہنا (زندگی بسر کرنا) اور مرتبہ شہادت سے دُور رہنا پسند نہیں کرتا۔

اسی وجہ سے شیر پیشہ شجاعت، بادشاہت و ولایت اپنے اصحاب سے فرمایا کرتے تھے۔
 أَيُّهَا النَّاسُ إِنَّكُمْ إِنْ لَمْ تُقَاتِلُوا تَمُوتُوا وَالَّذِي نَفْسُ ابْنِ أَبِي
 طَالِبٍ بِبَيْدِهِ لَأَلْفُ صَدَابَةِ بِالسَّيْفِ عَلَى الرَّأْسِ أَهْوَنُ مِنْ
 مَيْتَةٍ عَلَى الْفَرَّاشِ فِي غَيْرِ طَاعَةِ اللَّهِ۔

یعنی: ”اگر تم نہ مارے جاؤ گے تو اک دن ضرور مرو گے۔ قسم ہے اُس خدا کی

جس کے ہاتھ میں پسر ابو طالب کی جان ہے کہ ہزار ضرب شمشیر اُس کے سر پر زادہ آسان اور گوارا ہے۔ اُس موت سے جو بستر پر واقع ہو۔“ اور س میں اللہ کی اطاعت نہ ہو۔

صاحب شجاعت سے جس وقت جو عمل ظاہر ہوتا ہے موافق طریقہ عقل و مناسب وقت ہوتا ہے۔ نہ اس کو مصیبت و عذاب کا کھینچنا اور نہ زہر رنج و الم کا پکھننا گوارا ہوتا ہے۔ نہ وہ حادثاتِ زمانہ سے بیقرار ہوتا ہے۔ جو امر دوسروں پر گراں ہے اُس کے آگے سہل و آسان ہے۔ جو اوروں پر سخت و دشوار ہے۔ اُس کے نزدیک نرم و ہموار ہے۔ اگر غصہ ہو تو عقل کے حکم سے باہر نہیں ہوتا۔ اگر نجیدہ ہو تو شرع کے راستہ کو نہیں کھوتا۔ یہی حال عدالت کا ہے۔ یعنی قوتِ عالمہ قوتِ عاقلہ کی اس طرح فرماں بردار ہو کہ انسان سے کوئی عمل متعصائے عقل کے خلاف واقع نہ ہو۔ یہ ملکہ نفس انسان میں اُس وقت پیدا ہوتا ہے جب اُس کے تمام افعال طریقہ اعتدال پر ہوں اور کوئی غرض دنیاوی نہ نظر نہ ہو۔ اگر کوئی شخص ریاکاری کے ساتھ اپنے آپ کو اہل عدل کے مشابہ بنائے اور اُس کی غرض یہ ہو کہ لوگوں کے قلوب مسخر ہوں۔ اُن سے مال و متاع حاصل ہو یا کوئی منصب و جاگیر ملے۔ اور بادشاہ یا وزیر کا ترقب حاصل ہو تو ایسا شخص ہرگز عادل نہیں خیال کیا جاتا۔ اُسے مرتبہ عدالت سے کوئی تعلق نہیں ہوتا۔ یہی کیفیت اُن تمام صفاتِ فاضلہ کی ہے جو ان فضائل کے ماتحت ہیں۔ جن کی تفصیل بیان کی جائے گی۔ مثلاً: سخاوت اُس کو کہتے ہیں کہ بغیر کسی غرض کے مستحقین کو مال عطا کرے۔ اگر بخشش و عطا کی غرض یہ ہو کہ اس ذریعہ سے اور زیادہ مال حاصل ہو یا مصرتوں کا دفعیہ مد نظر ہو یا مناصبِ دنیویہ کا حصول غرض اصلی ہو یا لذات حیوانیہ حاصل کرنا چاہتا ہو یا شہرت نیک نام منظور ہو یا فخر و افتخار کا خواہاں ہو تو اُس کا نام سخاوت نہیں ہے۔ بخشش غیر مستحق و زیادتی خرچ کی کوئی فضیلت نہیں۔ جو شخص بے اندازہ و بیجا خرچ کرے۔ وہ قدرِ مال سے جاہل ہے۔ وہ نہیں جانتا کہ مال سے حفاظتِ اہل و عیال بمرتبہ کمال ہوتی ہے اور مال و ثروت کو اجرائے احکام و شریعت میں اور اعلانِ فضائل و حکمت میں بہت زیادہ دخل ہے۔ ایسی وجہ سے صحیفہ سلیمانہ میں وارد ہوا ہے:

إِنَّ الْحِكْمَةَ مَعَ الْكُرْوَةِ يَفْطَانُ وَمَعَ الْفَقْرِ تَائِبٌ

یعنی: ”علم و حکمت مال و ثروت کے ساتھ بیدار ہے اور فقر و تہی دستی کے ساتھ حکمت سو جاتی ہے۔“

اور اکثر وہی لوگ اسراف سے کام لیتے ہیں جو نہیں جانتے کہ مال حلال کس مشکل سے حاصل ہوتا ہے۔ یا وہ لوگ جنہیں بغیر زحمت کے مال ملا ہے۔ کسی کی میراث پائی ہے یا کسی اور طریقہ سے مفت آ گیا ہے وہ بے اندازہ و بے جا خرچ کرتے ہیں۔ کیونکہ مال حلال کے حاصل کرنے میں زحمت نہیں اٹھائی۔ کوئی تکلیف نہیں ہوئی۔ وہ نہیں جانتے کہ حصول مال حلال مشکل ہے اور اکتساب مال حلال کے طریقے نہایت کم ہیں اور بزرگوں کے لیے ہر ایک پیشہ جائز و ناجائز میں مشغول ہونا مشکل ہے اسی لئے صاحبان دل کا حصہ دُنیا میں بہت کم ہے اور وہ ہمیشہ فقر و فاقہ میں بسر کرتے ہیں۔ بخلاف دوسروں کے جو تحصیل مال میں بے پرواہ ہیں نہ فکر حلال ہے، نہ ذکر حرام، نہ خوف عذاب۔ مال جہاں سے بھی ملے، لے لیتے ہیں۔ ہر ایک مقام پر صرف کرتے ہیں۔ بعض حکماء نے کہا ہے کہ:

”مال کا حاصل کرنا اس طرح ہے کہ پتھر کو پہاڑ کی چوٹی پر لے جائیں اور اُس کا خرچ مثل اس کے ہے کہ پہاڑ کی بلندی سے اُس پتھر کو چھوڑ دیں۔“

تیسرا باب

اخلاقِ حسنہ کی محافظت اور اخلاقِ رذیلہ کے مُعالجات

کا کلیہ فصل نمبر ۱

اخلاقِ حسنہ کے حصول کی ترتیب اور ابتداء میں کونسی صفت حاصل کی جائے اور بعد میں کون سی۔

واضح ہو کہ فضائل و صفاتِ حسنہ حاصل کرنے کے لیے ایک ترتیب مقرر ہے۔ جس سے تجاؤز کرنا سزاوار نہیں۔
توضیح اس کی یہ ہے کہ:

جو شے ایک درجہ سے دوسرے درجہ میں منتقل ہوتی ہے وہ لامحالہ درجہ اولیٰ سے درجہ ثانیہ تک بذریعہ حرکات و افعال ترقی کرتی ہے اور یہی حرکات و افعال نقص سے کمال تک پہنچاتے ہیں۔ اب یہ حرکت یا تو ہمارے اختیار سے باہر ہے۔ اور یا تو ہمارے اختیار میں ہے۔

پس وہ حرکت جو ہمارے اختیار سے باہر ہے اُسے حرکتِ طبعیہ کہتے ہیں۔ مثلاً نطفہ رحم میں جس وقت قرار پکڑتا ہے تو مختلف صورتوں میں حرکت کرتا ہے یہاں تک کہ مرتبہ حیوانیت پر فائز ہوتا ہے۔ اب رہی وہ حرکت جو ہمارے اختیار میں ہے مثلاً ایک سُکھی لکڑی کو تراش کر اُس سے مختلف چیزیں بنا لینا۔ اس حرکت کا نام حرکتِ صناعیہ ہے۔

اب یہ بھی معلوم کیجئے کہ حرکتِ طبعیہ کا عالمِ اعلیٰ سے تعلق ہونا ہے۔ لہذا اُس کی ہر ایک شان حکمت و مصلحت کی تصویر ہے۔ بالفاظِ دیگر یہ کہ قانونِ فطری جس انتظام اور تدریج کے ساتھ اپنا عمل کر رہا ہے۔ اُس میں حُسن ہی حُسن ہے۔

پس اب ہمارا فرض ہے کہ اکتسابِ فضائل اور تہذیبِ اخلاق کی کوشش کے وقت ہم اُسی

قانون کو مد نظر رکھیں۔

دیکھئے پہلی شے جس کی ضرورت بچہ کو پڑتی ہے وہ غذا ہے اور پہلی خواہش بچہ کی طبیعت میں یہی پیدا ہوتی ہے۔ چنانچہ رحم مادر میں بذریعہ ناف غذا حاصل کرتا ہے یہاں تک کہ پیدا ہوتا ہے اور یہ قوت بھی طاقت پکڑتی جاتی ہے۔

پس پہلی شے جس کا ظہور بچہ کے لئے ہوتا ہے وہ قوت شہویہ ہے۔ جب یہ قوت اُس میں کامل ہو جاتی ہے تو قوت غضبیہ کا ظہور ہوتا ہے اور اُس میں خواہش پیدا ہوتی ہے کہ اپنے سے تکلیفات کو دور کرے اگرچہ ماں باپ یا دوسروں کی مدد سے ہو۔ اس کے بعد قوت ادراک و تمیز ظاہر ہوتی ہے۔ مُو کرتی ہے یہاں تک کہ وہ تعلیم و تعلم کے قابل ہوتا ہے۔ اُس وقت قوت صنّاعی کی ابتداء ہوتی ہے۔ اب اگر اس قوت کو آدمی درجہ کمال تک پہنچائے تو انسان کمال حقیقی کو حاصل نہیں کر سکتا۔ کیوں کہ تمام انسان صاحب نفس متقدّمہ نہیں پیدا کیے گئے ہیں۔ ہاں استعداد ہر انسان کی مختلف ہوتی ہے۔ اب تہذیب اخلاق کے لیے ضروری ہے کہ اسی ترتیب کے موافق اُس میں کوشش کی جائے یعنی اول قوت شہویہ کے فضائل میں سے ہے بعد قوت غضبیہ کو درست کرے اور ملکہ شجاعت کو جو اس کا کمال ہے حاصل کرے۔ پھر قوت عاقلہ کی تکمیل میں اجتہاد کرے۔ فضیلت حکمت کو اختیار میں لے۔ اس ترتیب سے آدمی اگر اخلاق نیک کے حصول میں کوشش کرے گا تو سہولت و آسانی سے مُراد پر پہنچے گا۔

کوئی شک نہیں کہ ابتداء میں قوت شہویہ پر قابو پانا سہل ہے، اور اس سے قوت عاقلہ کو بھی مدد مل جاتی ہے اور قوت غضبیہ کا سبب بھی کسی قدر کم ہو جاتا ہے اور ان دونوں قوتوں پر قابو پانے کے بعد حکمت کا ملکہ حاصل کرنا جوان دونوں سے زیادہ مشکل ہے۔ آسانی سے ممکن ہوتا ہے۔ جو شخص اس ترتیب کو ہاتھ سے کھوتا ہے تو اسے اپنی تکمیل اور تہذیب اخلاق میں نہایت مشکل پیش آتی ہے۔

پس طالب سعادت کو چاہیے کہ کسی حالت میں طلب سے ہاتھ نہ اٹھائے رحمت خداوند متعال سے مایوس نہ ہو۔ دامن ہمت نہ چھوڑے۔ توفیق و تائید پروردگار کا امیدوار ہو۔

واضح ہو کہ جو کوئی صفات کمال نہیں رکھتا تو اُسے لازم ہے کہ اُس کے حاصل کرنے اور اُس کے اضداد کو دفع کرنے میں کوشش کرے۔ اگر کوئی صفات کمالیہ رکھتا ہے تو اُن کے

بقا و ثبات میں کوشش سے کام لے۔ مثلاً اگر کسی کو کوئی مرض ہو تو اُس کے دفع کرنے میں اور صحت کے حاصل کرنے میں کوشش کرنا چاہیے۔ اگر صحیح و تندرست ہو تو حفاظتِ صحت و تندرستی کی رعایت ضرور ہے۔ اسی وجہ سے فن طب کو دو قسموں، ایک حفاظتِ صحت دوسرے مرض کے دور کرنے پر تقسیم کیا گیا ہے۔

چونکہ علم اخلاق بھی مانند علم طب کے ہے بلکہ طب حقیقی یہی ہے۔ اس لئے علم اخلاق کی بھی دو قسم پر تقسیم ہوتی ہے۔

ایک فضائل میں

دوسرا دفعِ رذائل میں۔

بوجہ مشابہت اس علم کو طب روحانی کہتے ہیں اور طب معرُوف کو طب جسمانی۔

یہی وجہ تھی کہ جالینوس طبیب نے جو نامہ خدمتِ حضرت مسیح علی نبینا وعلیہ السلام میں بھیجا اُس میں لکھا تھا کہ:

مِنْ طَبِيبِ الْاَبْدَانِ اِلَى طَبِيبِ الثُّغْوَانِ

یعنی: ”یہ نامہ طبیب بدن کی جانب سے طبیب ارواح کی طرف ہے۔“

فصل نمبر ۲

وہ امور کہ تہذیب اخلاق کے طالب کو جن کی رعایت لازم ہے۔

واضح ہو کہ اوصافِ رذیلہ سے نفس پاک کرنے والے کو اور صفاتِ جمیلہ سے آرائش کرنے والے کو چند امور لازم ہیں۔

پہلا یہ کہ :-

بُری صحبت سے اجتناب کرے۔ بُروں سے دُور رہنا واجب جانے اُن کے قصہ و حکایت سُنے سے پرہیز کرے۔ نیکیوں کی صحبت میں بیٹھے۔ اُن کی معاشرت اختیار کرے۔ دل کو بزرگانِ دین و مذہب کی راہ نیک سے ایما کرے۔ ہمیشہ اُن کی کیفیت کو سنا کرے۔ کیونکہ ہر کسی کی صحبت

بڑی دخل رکھتی ہے۔

مثنوی مولانا رومؒ

صحبت	صالح	ترا	صالح	کند
صحبت	طالح	ترا	طالح	کند

انسان کی طبیعت چور ہے جو کچھ دوسرے کی طبیعت سے مکرر دیکھتا ہے اخذ کرتا ہے کیونکہ انسان کے نفس میں چند قوتیں ہیں کہ بعض خیر و فضائل پر مائل، بعض شر و فساد کی مقتضی ہیں۔ ہمیشہ یہ قوی ایک دوسرے سے مخالفت کرتے ہیں۔ اگر ان میں سے ایک کو تھوڑی سی قوت حاصل ہوئی اور کچھ اعانت پہنچی تو وہ دوسرے پر اسی قدر غلبہ حاصل کرتا ہے۔ نفس کو اپنی طرف مائل کرتا ہے۔

کوئی شک نہیں کہ کسی صاحب صفت کی صحبت رکھنا، اس کی حکایت کا سُننا۔ اُس کے افعال کو دیکھنا اُس میں اثر کرتا ہے۔ جو لوگ ہمیشہ ایک جگہ ایک صحبت رکھتے ہیں۔ اُن کے اخلاق و اوصاف قریب قریب ایک درجہ کے ہوتے ہیں۔ اور جب کبھی انسانی قوی اخلاق رذیلہ کے طالب ہوتے ہیں تو آدمی بہت جلد شرکی طرف مائل ہوتا ہے۔ اُس کی خواہش صفت بد کی طرف بہ نسبت صفت نیک کے زیادہ آسان ہے۔ اسی وجہ سے کہا گیا ہے، کہ حصول صفت نیک بمنزلہ اس کے ہے کہ پستی سے بلندی پر جائیں۔ خواہش صفت بد کی ایسی ہے کہ بلندی سے نیچے آئیں۔

جیسا کہ حضرت رسول صلعم نے فرمایا ہے کہ:

حَقَّقَتِ الْجَنَّةُ بِالْمَكَارِئِ وَحَقَّقَتِ النَّارُ بِالشَّهَوَاتِ۔

یعنی: ”جنت مکروہات سے گھری ہوئی ہے اور دوزخ شہوات و خواہشات سے۔“

دوسرا یہ کہ:

ہمیشہ ایک ہی عمل نیک جاری رکھنے سے اُس صفتِ حسنہ کا اثر پیدا ہوتا ہے۔ نفس کو ایک ہی فعل کی عادت ہوتی ہے۔ اس کے طلب کرنے والے یا اُس کے بقا و حفاظت کے درپے ہونے والے کا مقتضی یہی ہے۔

مثلاً: کوئی شخص سخاوت و جود کی محافظت کا ملکہ یا اُن کو حاصل کرنا چاہتا ہے تو ضروری ہے کہ ہمیشہ اپنے مال کو موافق طریقہ عقل و شرع مستحقین کو بخشش کرے۔ جس وقت اپنی خواہش بخل کی طرف مائل دیکھے تو اپنے نفس پر عتاب کرے۔ جو شخص صفتِ شجاعت کی حفاظت یا شجاع ہونے کا عادی ہونا چاہتا ہے۔ تو چاہیے کہ ہمیشہ اُن امور ہولناک اور خطرناک میں جن کو عقل و شرع نے منع نہ کیا ہو قدم رکھے۔ جب اپنے میں آثارِ جن پائے تو قہر و جنگ میں ڈالے۔ یہ مقابلہ ریاضتِ بدن ہے جو دفعِ مرضِ بدن یا حفاظت کے لیے کام میں لاتے ہیں۔

تیسرا یہ کہ:

ہمیشہ اپنی حالت پر غور کرے۔ اپنے اعمال و افعال پر متوجہ رہے جو عمل کرنا چاہتا ہے۔ اُس کے شروع کرنے سے قبل تاہل اور فکر کرے کہ خلافِ مقتضائے خلقِ حسن اُس سے ظاہر نہ ہو۔ اگر احیاً اُس سے کوئی امر ظہور میں آیا جو موافق صفت پسندیدہ نہیں ہے تو اپنے نفس کو تادیب کرے اپنے کوسرزنش و ملامت کرے پھر اُن امور کو برداشت کرنے کی کوشش کرے جو اُس پر شاق گزرتے ہیں۔

مثلاً بھوک برداشت نہیں کر سکتا تو اس کا علاج یہ ہے کہ روزہ رکھنے کی عادت ڈالے۔ اسی طرح اگر اُس سے کوئی بے جا غضب سرزد ہو تو پھر دوسرا مقام جو اُس سے بھی زیادہ سخت ہے اختیار کر کے صبر سے کام لے اور اس طرح نفس کو تعذیر کرے، یا نفس کو ایسے مقاماتِ اہانت میں قائم کرے جنہیں وہ مکروہ سمجھتا ہو یا تصدق و نذورات سے اس غضب بے جا کی تلافی کرے۔ غرض کسی حال میں ہرگز غافل نہ ہو۔ حصولِ صفت نیک یا حفاظتِ صفتِ حسنہ میں برابر کوشش کرتا رہے۔ اگر چہ مرتبہ اعلیٰ کو پہنچ چکا ہو۔ کیونکہ غفلت کے سبب سستی پیدا ہوتی ہے۔ اور سستی کی وجہ سے فیوضِ عالمِ قدس قطع ہوتے ہیں۔ فیض کے دروازے بند ہو جاتے ہیں اور کوشش سے روز بروز نفس میں صفائی پیدا ہوتی ہے۔ اور لحظہ بہ لحظہ کمالات میں ترقی ہوتی ہے۔ جب اس مرتبہ پر پہنچتا ہے تو دیدہ بصیرت سے حجاب اٹھ جاتے ہیں۔ رفتہ رفتہ جائے اسرارِ ملک و ملکوت بلکہ خلوتِ جبروت کا محرم ہوتا ہے۔ ایسا شخص دُنیا کے امور و تعلقات میں ضرورت سے زیادہ سعی نہیں کرتا۔ حد لازم سے زیادہ ملتفت نہیں ہوتا۔ علاقہ دنیویہ سے الگ ہوتا ہے اور اپنے کو ہمیشہ کی خرابی میں گرفتار نہیں کرتا۔ کس قدر بد بخت ہے وہ شخص جو ٹھیکریوں کے بدلے عالمِ قدس کے جواہر بے بہا کو اس ظلمتِ کدہ

دُنیا میں برباد کر ڈالے۔

چوتھا یہ کہ:

جن اسباب سے قوتِ شہویہ یا غضبیہ کی تحریک ہوتی ہے، اُن سے پرہیز کرے۔ جن امور سے غفلت یا شہوت کی زیادتی ہوتی ہے، اُن کو نہ دیکھے نہ سُنے۔ اور اُن کا تصور و خیال دل میں نہ لائے۔ کیونکہ تصور و خیال سے آتشِ شوق و شعلہٴ غضب تیز ہوتا ہے۔ ہاں صرف دیکھنا اور سُننا بغیر رغبتِ دل کے زیادہ اثر نہیں کرتا۔ جو شخص کہ ان دو قوتوں کی حفاظت نہ کرے مثل اس کے ہے کہ:

شیرِ درندہ یا دیوانے گتے یا سرکش گھوڑے کو چھوڑ دے اُس کے بعد اپنے کو اُس سے بچانا چاہے۔

پانچواں یہ کہ:

اپنے نفس کا فریب نہ کھائے۔ اپنے اعمال و افعال کو صحیح نہ سمجھے۔

پس طالبِ سعادت و سالکِ رہ نجات کو لازم ہے کہ اپنے دوستوں کو اپنے عیب کے ڈھونڈنے کے واسطے مقرر کرے اور اُن پر لازم ہے، کہ عیب سے مطلع کریں۔

بہتر یہ ہے کہ:

عیب کا اظہار کرنے والا دوست کم ہوتا ہے۔ کیونکہ اُس کی نظر دوستی کی نظر ہے۔ اُسے کبھی عیب نظر نہیں آتے۔ پس عقلمند وہ ہے کہ:

جب دشمن کوئی عیب ظاہر کرے تو اُس کی شکر گزاری کرے اور اس کے علاج کی طرف متوجہ ہو۔ اور بہتر یہ ہے کہ دُوسروں کے افعال پر نظر کرے۔ اور جو فعل اُن کا بڑا معلوم ہو اُسے اپنے نفس سے دُور کرنے میں سعی و کوشش کرتا رہے اور جو بات اچھی نظر آئے اُس کے حصول میں کوشاں ہو۔ پھر رات دن اپنے افعال پر غور و فکر کرے۔ اگر کوئی بدی اُس سے ظاہر نہ ہو تو خداوند عالم کا شکر بجالائے۔ اگر مرتکب بڑے کام کا ہو تو اپنے نفس پر عتاب و ملامت کرے تو بہ اور انا بت سے کام لے۔

فصل نمبر ۳

اخلاقِ رذیلہ کے مُعالجہ کا قاعدہ کلیہ

علمِ اخلاق ایک طبِ روحانی ہے اور امراضِ خواہ جسمانی ہوں یا روحانی، ان کے علاج کا قاعدہ کلیہ یہ ہے کہ ابتداء میں مرض تشخیص کیا جاتا ہے۔ پھر مرض کے پیدا ہونے کا سبب تلاش کرتے ہیں اور اُس مرضِ معین کے علاج کے درپے ہوتے ہیں اور معالجہ کلیہ اُس کو کہتے ہیں جو کسی خاص مرض سے مخصوص نہیں ہوتا۔ بلکہ تمام امراض پر مشتمل ہوتا ہے۔ اور معالجہ جزئیہ وہ ہے جو کسی خاص مرض سے متعلق ہو لہذا حکیم ارواح اور معالجِ نفس کو لازم ہے کہ قانونِ کلی پر اس کی نظر قائم ہو، اور تشخیصِ امراضِ نفسانیہ کے وقت اُسے ملحوظ رکھنا چاہئے کہ اخلاق کا حدِ اعتدال سے منحرف ہو جانا ہی مرض کہلاتا ہے اور یہ بھی معلوم ہو کہ تو اُنے انسانیہ جن سے اخلاق و صفات متعلق ہیں۔ تین قسم پر ہیں:

۱ : قوتِ تمیز و ادراک۔

۲ : قوتِ غضب کہ اس کو قوتِ دفع بھی کہتے ہیں۔

۳ : قوتِ شہویہ کہ اس کو قوتِ جذب بھی کہتے ہیں۔

ان میں سے ہر ایک کے مرض کی حالت یہ ہے کہ ان میں سے ہر ایک یا تو اپنی اصلی مقدار سے تجاوز کر جائے یہ کہ اصل کیفیت ہی جاتی رہے، اور نابود ہو جائے۔ مقدار سے تجاوز کر جانے کی دو حالتیں ہیں:-

۱ : یا تو حد سے بڑھ جائے

۲ : یا نقطہٴ اعتدال سے تفریط یعنی کمی کی طرف مائل ہو۔

ان کی مثالیں امراضِ جسمانیہ میں موجود ہیں جیسا کہ آدمی کا مزاج حالتِ صحت میں غذا کی خواہش رکھتا ہے۔ مگر بعض وقت زیادتی میں حد سے تجاوز کرتا ہے۔ یہ بھوک کی بیماری ہے یعنی اعتدال سے زیادہ غذا کی خواہش کرے بلکہ وہ جس قدر کھائے سیر نہ ہو اور کبھی کمی کی طرف تجاوز کرتا ہے یعنی اس کی بھوک بند ہو جاتی ہے۔ طبیعتِ غذا کی طرف مائل نہیں ہوتی۔ یہ دو مثالیں

مقدار کی ہیں۔

اب دوسری حالت دیکھو کہ اُس کی بھوک توجہ اعتدال پر ہے لیکن طبیعت اُن چیزوں کی طرف میل رکھتی ہے جن کو صحیح مزاج والے پسند نہیں کرتے، مثلاً کونکہ، خاک، جلاہو، گوشت وغیرہ۔ یہاں سے معلوم ہوا کہ قوائے نفسانیہ مذکورہ کے امراض تین قسم کے ہوتے ہیں:-

۱ : افراط یعنی زیادتی

۲ : تفریط یعنی کمی

۳ : اصل کیفیت کا ردی ہو جانا۔

اب قوتِ ادراک کی حد افراط ملاحظہ ہو:-

۱ : حدِ اعتدال سے زائد فکر و نظر کرنا۔ ہر مسئلہ میں بسبب شہادت و اہیہ توقف کرنا۔ اُن امور میں فکر کرنا جس کے سمجھنے کی اُس میں طاقت نہیں۔ صرف وہم و تصور سے مجزوات (یعنی ارواح و ملائک) پر حکم لگانا۔

۲ : کمئی کیفیتِ ادراک یعنی : امور دنیوی میں اور امورِ ضروری کے سمجھنے میں کم عقل و نادان رہنا۔ احکام کا مجزوات پر جاری کرنا۔

۳ : خرابی کیفیتِ ادراک یعنی ان علوم کو جس سے نفس کو کوئی کمال حاصل نہیں ہوتا۔ ان کا جاننا۔ مثلاً علمِ خیرِ غیب و فال و شعبہ وغیرہ یا اسی طرح طریقہ لڑائی اور مناظرہ کا ضرورت سے زیادہ حاصل کرنا۔

اب قوتِ غضبیہ کی زیادتی ملاحظہ ہو۔

۱ : اس قدر غصہ کرنا درندوں کی شباہت پیدا ہو جائے اور بدلہ لینے میں حد سے تجاوز کرنا۔

۲ : کمی قوتِ غضبیہ کی، مثلاً ہرگز غیرت و حمیت نہ ہو ہر شخص سے ذلت و حقارت کو برداشت کرے

اور اپنے اعمال و افعال میں لڑکوں اور عورتوں کا شبیہ بنائے۔

۳ : خرابی قوتِ غضبیہ کی۔ مثلاً جمادات اور حیوانات پر غصہ کرنا یا اپنے برتن

اور اشیاء کو توڑ ڈالنا یا اپنے کو مار لینا یا اپنے کپڑے پھاڑ لینا۔

اسی طرح قوتِ شہویہ کی زیادتی۔ مثلاً :

۱ : ضرورت سے زیادہ مباشرت کرنا باوجود گمانِ مرضِ جماع سے پرہیز نہ کرنا۔ بغیر رغبت کے طعام کھانا۔

۲ : کمی قوتِ شہویہ کی۔ مثلاً قوتِ ضروری کے حاصل کرنے میں کوتاہی کرنا

اور اہل و عیال کو خراب

چھوڑ دینا یا ازدواج کو ترک کر کے اپنی نسل کو منقطع کرنا۔

۳ : خرابی قوتِ شہویہ کی۔ مثلاً لڑکوں سے مقاربت کی خواہش رکھنا۔ روزی

حرام و مشتبہ سے پرہیز نہ کرنا

واضح ہو کہ امراضِ نفسانیہ کے اسباب اور اُن کا حدِ اعتدال سے۔۔۔۔۔ انحراف کرنا تین قسم پر ہے:-

۱ : نفسانی

۲ : خارجی

۳ : جسمانی

اسبابِ نفسانیہ وہ ہیں جو آدمی کو شروع پیدائش میں حاصل ہوتے ہیں مثلاً اُس کی قوتِ ادراک ضعیف ہو یا اُس میں قوتِ شہویہ کچھ بھی نہ ہو۔

اسبابِ خارجیہ وہ ہیں کہ بسببِ عارضہ خارجیہ کے حاصل ہوتے ہیں، مثلاً صحبتِ بد میں بیٹھا ہو یا اُن کی حکایتیں سنی ہوں اور اُن کی خواہش و شوق کی پیروی و متابعت کر کے اعمالِ ناشائستہ کا مرتکب ہوا ہو۔ یہاں تک کہ اُس کا ملکہ حاصل ہو جائے۔

اسبابِ جسمانیہ وہ ہیں کہ بسببِ ناخوشی و مرضِ جسم کے صفتِ بد حاصل ہوئی ہو۔ جیسا کہ بعض امراض کے سبب سے آدمی کج خلق ہو جاتا ہے یا قوتِ شہویہ میں صنعت و فتور پیدا ہوتا ہے۔

پس معالجہ امراضِ نفسانیہ کا طریقہ کلیہ یہ ہے کہ جب اُس کا سبب مرضِ جسمانی ہو تو معالجہ بدن میں کوشش کی جائے۔ اُس کو بدن سے دفع کریں اور جب سببِ نفسی یا خارجی ہو تو طریقہ معالجہ کلیہ مثل امراضِ جسمانیہ کے علاج کرنا چاہیے۔

طریقہ کلیہ علاجِ امراضِ جسمانیہ کا یہ ہے کہ ابتداً خلافِ طبعِ مرض غذاؤں سے علاج

کرتے ہیں۔ یعنی امراض گرم میں غذائے سردی جاتی ہے اور مرض سردی سے ہو تو غذائے گرم استعمال کراتے ہیں۔ اب اگر مرض خفیف ہو تو اُس سے دفع ہو جاتا ہے اور مرض سخت ہو تو غذائے دفع نہیں ہوتا۔ ایسی حالت میں دوا اور شربت ناگوار پلاتے ہیں۔ اگر دوا بھی فائدہ نہ دے تو زہر سے علاج کرتے ہیں۔ بعض مرض ایسا ہوتا ہے کہ زہر سے بھی کوئی فائدہ نہیں ہوتا۔ اُس کا علاج یہ ہے کہ داغ دیتے ہیں، جلاتے ہیں اور کبھی کسی عضو کو کاٹنا بھی پڑتا ہے۔

پس معالجہ مرضِ نفسانیہ اور دفعِ صفاتِ رذیلہ میں بھی یہی قاعدہ کلیہ مقرر ہے۔ یعنی جب آدمی حدِ اعتدال سے انحراف کرے اور صفاتِ بد اُس میں پائی جائیں تو چاہیے کہ اُن صفاتِ نیک کو بجالائے جو اُن صفاتِ بد کے مخالف ہیں۔ یہ طریقہ بطورِ غذائے خلاف مرض ہے۔ یعنی جیسا کہ غذائے سرد سے حرارتِ مزاج دفع ہوتی ہے۔ اسی طرح ہر صفتِ نیک صفتِ بد کو زائل کرتی ہے جو اس کے مخالف ہے۔ اگر اس عمل نے فائدہ نہ دیا تو اپنے نفس پر دل و زبان سے سرزنش و ملامت کرے۔ اُس صفت کی خرابی کا دل میں تصور کرے، اپنے پر عتاب اور اس طرح خطاب کرے کہ :

”اے نفسِ امارہ ! تُو نے مجھ کو اور اپنے کو ہلاک کیا۔ غضب پرودگار میں ڈالا، اور بادشاہی لازوال سے اپنے کو محروم رکھا۔ ایک چشمِ زون میں جب وقت مرنے کا آئے گا تو مجھ کو جہنم کی آگ میں ڈالیں گے۔ انواع و اقسام کے عذاب تجھ پر ہوں گے۔“

یہ سرزنش بجائے دوا و مخجون و شربت کے ہے۔ جب یہ بھی فائدہ نہ کرے اور پھر اُس صفتِ رذیلہ کا مرتکب ہو جو ضد اُس رذیلہ کی ہے مثلاً اپنے میں صفتِ بخل کی پائے اور کسی طرح اُس کا علاج نہ ہو تو اپنے مال کو خواہ مخواہ اندازہ سے زیادہ صرف کرے اور مسرف بننے کی کوشش کرے اگر صفتِ جبین (بزلی) کو مشاہدہ کرے تو اپنے کو جائے ہولناک میں ڈالے۔ مقامِ خوف و خطر سے پرہیز نہ کرے۔ اُس کے ساتھ ہی جب صفتِ بخل و جبین نزدیک بہ زوال ہو تو فوراً اپنے آپ کو روک لے۔ تاکہ اسراف یا تہو رکی صفت کہیں پیدا نہ ہو جائے۔ یہ علاج بہ منزلہ زہر ہے جو بیمار کو دیتے ہیں کبھی اُن اعمالِ نیک کا مرتکب ہونا پڑتا ہے جن کو صاحبانِ اخلاق پسند نہیں کرتے۔ لیکن جب کہ علاجِ بدن میں زہر مباح ہوتا ہے تو یہ عمل بھی معالجہ نفس میں جائز ہو جاتا ہے۔

مثلاً : دفعِ تکبر کے لیے ایسے امور بجالانا جو اُس کی شان کے لائق نہ ہوں، مثلاً پانی

باؤلی سے کھینچنا اور طعام بازار سے خرید کر کے گھر میں لانا یا اپنے کو نادان بنانا اور رفعِ رذیلہ عجب و غرور کے لیے جہل پر اقرار کرنا وغیرہ۔ اگر اس معالجے سے بھی کوئی نفع حاصل نہیں ہوا تو اُس وقت اپنے نفس کو تکلیف ناگوار اور ریاضتِ سخت و مشکل سے عذاب دے۔

پس قوتِ شہویہ کے اصلاح کے لیے آب و غذا اور آرام و خواب ترک کرے۔ الا یہ کہ جس قدر بقائے حیات کے لیے ضروری ہو۔ اسی طرح غضبیہ میں عمل کرے۔ یہ بطور قطع و داغ کے ہے۔

واضح ہو کہ جب صفاتِ رذیلہ مستحکم ہو جائیں اور ان کا دفعیہ انہیں اعمال پر موقوف ہو تو پھر ایسے شخص کو یہ اعمال بجالانا چاہیے۔ بشرطیکہ دائرہ شریعت کے باہر نہ ہو جو عمل کہ شرع میں صراحتاً منع کیا گیا ہے اُس کا مرتکب نہ ہو اور وہ کام نہ کرے جس کا فساد اُس صفتِ رذیلہ سے بھی بڑھ کر ہے۔ اسی لیے سالک راہِ سعادت کے لیے ایک ایسے استادِ حاذق کی ضرورت ہے جو ہر مرض کے علاج سے واقف اور اُس کے اندازے سے باخبر ہو اُن لوگوں پر افسوس ہے، جن کے نفس جانور اور درندوں کے اوصاف اور شیاطین کی خصالتیں گھیرے ہوئے ہیں۔ وہ رات دن مثل عورتوں کے بدن کی آراستگی میں، اور مثل چار پایوں کے کھانے اور پینے کی فکر میں ہیں۔ مسلمان اُن کی ایذا و ذیبت سے نالاں اور بندگانِ خدا اُن کے ظلم سے پریشان ہیں۔ نہ حرام جانتے ہیں نہ حلال۔ نہ اُن کے پاداش و نتیجہ سے ڈرتے ہیں۔ اور ایسے لوگوں کو جو اپنے نفس کے معالجہ کی طرف متوجہ ہوتے ہیں اُن پر زبانِ ملامت دراز کرتے ہیں۔ انہیں بیوقوف سمجھتے ہیں۔ حالانکہ خود بیوقوف ہیں۔

یہ معالجہ کلیہ کا بیان تھا۔ اب ہر مرض کا تفصیلی علاج بابِ آئندہ میں حوالہ قلم کیا جاتا ہے۔

چوتھا باب

اقسام اخلاق کی تفصیل ہر ایک کے حصول کی کیفیت
رذائلِ فاسدہ کی شرح اور ہر ایک کا علاج مخصوص

قبل اس کے معلوم ہو چکا ہے کہ قوائے انسانیہ صفات و اخلاق میں جو داخل ہیں وہ

چار ہیں :-

- | | |
|-----|-------|
| ۱ : | عاقلہ |
| ۲ : | عاملہ |
| ۳ : | غضبیہ |
| ۴ : | شہویہ |

اور یہ بھی معلوم ہوا کہ قوتِ عاملہ اعمالِ حسنہ بجالانے کے لیے تمام قوتوں پر حکمرانی کرے اور پھر قوتِ عاقلہ کی مطیع ہو جائے، تو اس کو عدالت کہتے ہیں۔

پس تمام قوتیں جب کامل ہوں گی تو عدالت حاصل ہوگی اور جس قدر ان میں نقص ہوگا اسی قدر عدالت ناقص رہے گی۔ اسی لیے عدالت ایک ایسی صفت ہے جو تمام صفاتِ کمالیہ کی جامع ہے اور اسی واسطے اکتسابِ عدالت کے لیے مخصوص کیفیت نہیں اور نہ اس کی ضد (جور) کے لیے کوئی علاج مخصوص ہے لیکن اس پر بھی عدالت چونکہ ایک ایسی صفت ہے جو جامع جمیع کمال ہے۔ اس لیے اس کا ذکر علیحدہ مقام پر اور باقی امور کا بیان چار مقامات میں ہدیہ ناظرین کیا جاتا ہے۔

پہلا مقام

قوتِ عاملہ کے متعلقات جنہیں عدالت کہتے ہیں!
فصل نمبر ۱

شرافتِ عدالت جس کے عام معنی تمام امور میں میانہ روی کے ہیں!

واضح ہو کہ عدالت جامع کمالات بلکہ عین کمالات ہے۔ اسی طرح اس کی ضد (جور) جامع رذائل بلکہ عین رذائل۔ یہی ایک ایسی کیفیت ہے جس سے انسان تمام افعال و صفات کی درستی پر قادر ہوتا ہے اور مخالفت و نزاع قوائے مختلفہ انسانیہ کو دور کر کے وسط میں قائم رہتا ہے اور اخلاقی فاضلہ و صفاتِ کاملہ عدالت ہی پر مرتب ہوتے ہیں۔

اسی سبب سے افلاطون الہی نے کہا ہے کہ صفتِ عدالت کے سبب سے تمام اجزائے نفس روشن و نورانی ہوتے ہیں۔ ایک جزو دوسرے جزو سے اکتسابِ ضیاء کرتا ہے۔ دیدہ نفس گھل جاتا ہے۔ افعال نیک کے بجالانے پر متوجہ ہوتا ہے۔ پروردگار عالم کے قرب کا لائق ہوتا ہے۔

عدالت کی صفتِ خاص یہ ہے کہ اس کے سبب سے امور مختلفہ میں نزاع نہیں ہونے پاتا۔ تمام چیزیں افراط و تفریط سے الگ رہ کر حدِ وسط پر قائم رہتی ہیں اور یہ حدِ وسط ایک ہی ہے۔ گویا وحدت کا پرتو لیے ہوئے ہے، برخلاف اس کے نقطہ ہائے مخالف بکثرت اور بے انتہا ہیں۔ یہ ایک بدیہی امر ہے کہ وحدت کا مرتبہ کثرت سے بہت بلند ہے۔ مختلف آوازیں متناسب ہو کر جب تک ایک خاص اتحاد پیدا نہ کر لیں۔ کوئی نغمہ موزوں اور دلربا نہیں ہو سکتا۔ اعضائے مختلفہ میں متناسب کے ساتھ جب تک جو ہر اتحادی پیدا نہ ہو اُس وقت تک دل کشا صورت کا ظہور نہیں ہوتا۔

پس یہ وحدت جس قدر مرتبہ کمال میں ہوگی اسی قدر شرافت کا پایہ بلند ہوگا۔

یہیں سے معلوم ہوا کہ اشرفِ موجودات واحدِ حقیقی ہے جس کا دامنِ جلالِ گردِ کثرت اور غبارِ ترکیب سے پاک ہے۔ اُس نے موجودات کو نورِ وحدت بقدر قابلیت عطا فرمایا ہے۔ ہر صاحبِ وجود پر اسی وحدت کا پرتو ہے، عالم امکان کی ہر ذات اُس کی وحدانیت کا سایہ ہے اور امور

مختلفہ میں ہر اتحاد اُس کی یکتائی کے باعث حاصل ہے۔

اے ہر دو جہان محو خود آرائی تو
کس راجہ و ملک بہ زیبائی تو
یکتا تو باعث جمعیت ما
جمعیت ما شاہد یکتائی تو

ہمارے اعتدال پر پروردگار تعالیٰ کا نہ ہوتا تو ہم وجود میں نہ آتے۔ اگر طریقہ اتحاد عناصر اربعہ میں نہ ہوتا تو موادِ ثلاثہ (یعنی نباتات، جمادات، حیوانات) ان سے پیدا نہ ہوتے۔ اگر اعتدال مزاجی آدمی کے جسم کو حاصل نہ ہوتا تو رُوح ربّانی و نفس پاک اُس کے ساتھ تعلق نہ رکھتا۔ اسی وجہ سے جس کا مزاج اعتدال سے باہر ہو تو اس کا نفس قطع تعلق کرتا ہے اور نظر تحقیق دیکھ رہی ہے کہ ہر ایک حُسن اعتدال اور وحدت کے ہی ذریعہ سے حاصل ہوتا ہے اور بلحاظ اختلاف مقام اس کے نام مختلف ہوتے ہیں۔ عناصر میں اس کو اعتدال مزاجی کہتے ہیں۔ اعضائے انسانیہ میں حُسن و جمال، حرکات میں ناز و غیرہ، نگاہ میں عشوہ رُوح افزاء، آواز میں نغمہ دربا، گفتار میں فصاحت اور ملکاتِ نفسانیہ میں عدالت۔ غرض ہر جا اُس کا جلوہ اور ہر جگہ اُس کا ایک علیحدہ نام۔ جس مظہر میں ظاہر ہو مطلوب ہے اور جس صورت میں جلوہ گر ہو محبوب جس لباس میں اپنے کو آراستہ کرے نفس اُس کا عاشق زار ہے اور جس جگہ سے برآمد ہو رُوح اس کی گرفتار۔ یہ وحدت اگرچہ بالعرض ہو (جیسی کہ ممکنات میں) لیکن پھر بھی یہ ایک ہوا ہے کہ دوست کے پیرا ہن کی بولاتی ہے۔ یہ ایک خاک ہے جس میں محبوب کے قدم کا نشان موجود ہے۔

مجلس گفتیم نہ کر دم زان بیان
ورنہ ہم این ہا بسوزد ہم زبان

الغرض امور مختلفہ میں مساوات پیدا کرنا اور افراط و تفریط سے بچ کر حد وسط اور میانہ روی پر باقی رہنا عدالت ہے۔

اس سے واجب ہوا کہ اخلاق و افعال و تقسیم اموال و عطا و بخشش و حکمرانی و سیاست میں عدالت کا لحاظ رکھا جائے، اور عادل وہ ہے، جو افراط یا تفریط کی طرف میل جائز نہ رکھے۔ افراط و تفریط نہ کرے بلکہ مساوات میں سعی کرے۔ ہر ایک کام کو حد وسط اور افراط و تفریط کا جاننا لازم

ہے مگر نہایت مشکل۔ یہ کام ہر کسی کا نہیں ہے بلکہ ایک ترازو کے عدل کی ضرورت ہے جس کے ذریعہ سے زیادتی و نقصان معلوم کیا جائے۔

پس ہر امر کے حد وسط کو جاننے کے لیے ترازو کے عدل شریعتِ حقّہ الہیہ و طریقہ سنتِ نبویہ ہے۔ وہ ایک میزان عدل ہے جو تمام مراہیت حکمتِ عملیہ کی منتقل ہے۔ لہذا عادل واقعی کو واجب ہے کہ حکیم ہو اور قوا عدل شریعتِ الہیہ کا عالم ہو۔ واضح ہو کہ علمائے اخلاق نے عادل کی تین قسمیں بیان کی ہیں:-

۱۔ عادل اکبر:

وہ شریعتِ الہیہ ہے جو حق سبحانہ تعالیٰ نے صادر فرمائی ہے جو بندوں کے درمیان مساوات کی محافظت کرتی ہے۔

۲۔ عادل اوسط:

وہ بادشاہ عادل ہے جو شریعتِ مصطفویٰ کا تابع ہو وہ خلیفہ مذہب و جانشین شریعت ہے۔

۳۔ عادل اصغر:

وہ سونا اور چاندی ہے کہ معاملات میں مساوات کی حفاظت کرتی ہے۔ کتابِ الہی میں ان تینوں عادل کی طرف اشارہ ہوا ہے۔

اور فرماتا ہے۔

وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ
وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ

یعنی: ”ہم نے اُن کے ساتھ کتاب اور میزان نازل کی تاکہ لوگ عدالت پر قائم ہو جائیں اور ہم نے لوہا نازل کیا۔ جس میں سخت خوف بھی ہے اور لوگوں کے لیے نفع بھی۔“ (سورہ حدید۔ ۲۵)

پس قرآن سے شریعت پروردگار مراد ہے۔ میزان سے درہم و دینار کی طرف اشارہ ہے اور لوہے سے شمشیر سلطانِ عادل مراد ہے جو آدمیوں کو سیدھے راستہ پر رکھتی ہے۔ تہدید و سختی

سے تمام امور میں حفاظت کرتی ہے عادل کی ضد جابر ہے۔ اس کی بھی تین قسمیں ہیں :

۱ : جابر اعظم وہ ہے جو شریعت کے حکم سے باہر ہو۔ شرع کی متابعت نہ کرے۔ اُس کو کافر کہتے ہیں۔

۲ : جابر اوسط وہ ہے کہ اطاعت احکام بادشاہ عادل کا منحرف ہو اُس کو باغی و طاغی کہتے ہیں۔

۳ : جابر اصغر وہ ہے جو دینار و درہم کے معاملہ میں مساوات کی رعایت نہ کرے۔ اپنے حق سے زیادہ لینے کی کوشش کرے اور دوسروں کو اُس کے حق سے کم دے اُس کو دزد و خائن کہتے ہیں۔

فصل نمبر ۲

اقسام عدالت و حقوق برادرانِ دینی

واضح ہو کہ عدالت تین قسم پر ہے :-
پہلی عدالت وہ ہے :

جو خالق اور بندوں کے درمیان ہوتی ہے۔ اس کا بیان یہ ہے، کہ بقدر امکان عمل مساوات کا نام عدالت ہے۔ اب دیکھو کہ حق سبحانہ، تعالیٰ نے مخلوق کو حیات بخشی اور وہ تمام کمالات عطا کیے جن کی ہر ایک جاندار کو ضرورت ہے۔ اپنے خوانِ نعمت سے ہر ایک کی روزی مقرر کی ہے جو کچھ نعمتیں ہر ایک ساعت میں پہنچ رہی ہیں۔ اُن کی تعداد سے زبان عاجز ہے۔ ہر لحظہ جو کچھ عطا ہو رہا ہے اُس کا حصر نہیں ہو سکتا۔ وہ درجاتِ اعلیٰ و سرور و بہجت و عیش و راحت جو علمِ آخرت میں مہیا کیے گئے ہیں۔ ایسے ہیں کہ ان کا مثل و نظیر نہ کسی آنکھ نے دیکھا نہ کسی کان نے سنا اور کسی کے دل میں گزرا۔

پس البتہ ایک حق خداوند عالم کا بندوں پر واجب و ثابت ہے، اور ضرور ہے کہ انسان اس معاملے میں عدالت سے کام لے۔ کیونکہ اگر کسی سے کوئی فیض یا نعمت دوسرے کو حاصل ہو اور وہ اُس کے عوض میں کوئی عمل بجا نہ لائے۔ تو البتہ ظالم و جابر ٹھہرے گا۔ یہ عوض بھی مختلف ہو کرتے

ہیں۔ چنانچہ احسانِ پادشاہی کا عوض دعائے بقائے دولت و شکرِ نعمت و کسرِ بستگی اطاعت و خدمت ہے۔ لیکن درگاہِ کبریائی حضرت آفریدگار کو ہماری اعانت و سعی کی احتیاج نہیں ہے۔ اُس کا عرصہ جلال ہمارے اعمال و افعال کی ضرورت سے پاک ہے۔

پس بندوں پر اُس کی معرفت کی تحصیل اُس کے پیغمبروں کی اطاعت میں کوشش کرنا اور احکامِ شریعت و آدابِ دین و مذہب کی فرماں برداری کرنا واجب ہے۔ ہر چند کہ یہ توفیق بھی اُس کی نعمت ہے۔ لیکن چونکہ بندہ کو گناہ سے باز رہنے اور اطاعت پر عمل پیرا ہونے کا اختیار دیا گیا ہے۔ اس لیے وہ جب اختیار کو مناسب موقع پر خرچ کرتا ہے تو جو رِ مطلق سے خارج ہو جاتا ہے۔ اگرچہ اصل قدرت اختیار اُسی کا عطیہ ہے، بلکہ وجود و حیات اُسی کا فیض ہے۔

دوسری وہ عدالت کہ:

انسانوں کو آپس میں ایک دوسرے کے مقابل میں بجالانا واجب ہے۔ مثلاً :

- ☆ حقوق کا ادا کرنا۔
- ☆ امانت کا واپس کرنا۔
- ☆ معاملات و تعظیم و احترام بزرگان۔
- ☆ فریادری و دستگیری کرنا۔

اس عدالت کا مقتضایہ ہے کہ آدمی اپنے حقوق پر راضی ہو اور اپنے پر ایک حد تک ظلم روا نہ رکھے۔ جس قدر استطاعت و امکان ہو، اپنے برادرِ دینی کے حقوق بجالائے۔ ہر ایک کو اپنا بھائی جانے اور جو مرتبہ کہ اُس کے لائق ہے اُسے بلا تکلف دے دے اور خدا کی طرف سے جو حق ہر ایک کو عطا ہوا ہے اُس کو ادا کرے۔

حدیثِ نبویؐ میں وارد ہے کہ برادرانِ مومن کے حقوق جو ایک دوسرے پر ہیں وہ حسب ذیل ہیں :-

۱ : اگر کسی کے حق میں کسی برادرِ مومن سے کوئی گناہ سرزد ہو یا کوئی تفسیرِ صادر ہو تو معاف کرے۔

۲ : اگر غریب ہو تو اُس کی دلداری اور اُس کے ساتھ مہربانی کرے۔

- ۳: جب دوسرے کے عیب پر واقف ہو تو اُس کو پوشیدہ کرے۔
- ۴: اگر کوئی لغزش ظاہر ہو تو اُس سے چشم پوشی کرے۔
- ۵: اگر کوئی عذر کرے تو اُس کا عذر قبول کرے۔
- ۶: اگر برادر مومن کی کوئی غیبت کرے تو اُس کو منع کرے۔
- ۷: جو بات اس کے حق میں بہتر سمجھے اُسے ظاہر کر دے اور پسند و نصیحت سے اغماض نہ کرے۔
- ۸: اُس کی دوستی قائم رکھے اور دوستی کے شرائط بجالائے۔
- ۹: اُس کے حقوق کو منظور کرے۔
- ۱۰: اگر مریض ہو تو اُس کی عیادت کرے۔
- ۱۱: اُس کے جنازہ میں حاضر ہو۔
- ۱۲: جس وقت وہ بلائے اُس کے یہاں جائے
- ۱۳: اگر ہدیہ بھیجے تو قبول کرے۔
- ۱۴: اگر وہ کوئی نیکی کرے تو نیکی سے اُس کا عوض کرے۔
- ۱۵: اگر اُس کے ذریعہ سے کوئی نعمت حاصل ہو تو اُس کا شکر یہ بجالائے۔
- ۱۶: اُس کی مددگاری کرے۔
- ۱۷: اس کے اہل و عیال کی حفاظت کرے۔
- ۱۸: اُس کی حاجت کو پورا کرے۔
- ۱۹: وہ جو سوال کرے اُس کو رد نہ کرے۔
- ۲۰: وہ عطرہ کرے تو تسمیہ کرے۔
- ۲۱: بھولے ہوئے کو راستہ بتائے۔
- ۲۲: اُس کے سلام کا جواب دے
- ۲۳: اُس کے ساتھ گفتگوئے نیک سے تکلم کرے۔
- ۲۴: جو نعمت اُس سے ملے اُس کو نیک سمجھے۔

- ۲۵: اس کے بخششوں کی تصدیق کرے۔
- ۲۶: اس کے ساتھ دوستی کرے اور اُس کے دشمنوں سے پرہیز کرے۔
- ۲۷: جب وہ مظلوم ہو تو اُس کی مددگاری کرے اور ظالم ہو تو ظالم سے باز رکھے۔
- ۲۸: جو چیز اپنے لیے پسند نہ کرتا ہو وہ دُوسروں کے لیے پسند نہ کرے۔
- تیسری وہ عدالت ہے :
- جو زندوں اور مُردوں کے درمیان ہوتی ہے، مثلاً :
- ☆ مرے ہوؤں کا قرض ادا کرے۔
- ☆ اُن کی وصیتوں کو بجالائے۔
- ☆ اُن کو نیکی و دعا سے یاد کرے۔

فصل نمبر ۳

ہر شخص کو عدالت اور میانہ روی سے متصف ہونا چاہیے۔

بیان مذکور الصدر سے معلوم ہوا کہ ہر شخص کو عدالت و میانہ روی کی صفت سے آراستہ ہونا لازم ہے۔ یہی کمال و سعادت ہے اور دنیا و آخرت میں سوائے وسط پر قائم رہنے کے نجات حاصل نہیں ہوتی۔ لہذا سعادت کی طلب میں کوشش کیجئے کہ آپ کو تمام کمالات حاصل ہوں اور تمام امور مختلفہ میں وسط اور میانہ روی کو اپنا شعار قرار دیجیے، اور پہلے علم و عمل میں متوسط رہنے کی کوشش کیجئے۔ بقدر استطاعت و امکان ان ہر دو کو جمع کیجئے۔ کسی ایک پر اکتفا نہ کیجئے جو شخص ایک پر اکتفا کرتا ہے۔ وہ پیغمبروں کی پشت توڑنے والا ہے۔ جیسا کہ سابق کی حدیث میں گزرا۔

واضح ہو کہ علم بغیر عمل کے بے فائدہ اور خرابی کا سبب ہے۔ جاہل کی ستر لغزشوں سے چشم پوشی کی جائے گی قبل اس کے کہ عالم کی ایک لغزش سے درگزر کریں۔ اسی طرح بے علم کا عمل بھی تکلیف بے فائدہ ہے کیونکہ عمل وہ ہے کہ علم و معرفت سے صادر ہو اور ظاہر و باطن میں عمل کے متوسط رہنا چاہیے نہ یہ کہ اپنے کو ظاہراً پاکیزہ بنائے۔ عبادت و اطاعت سے آراستہ کرے اور طرح طرح کی خباثت سے باطن بھرا ہوا ہو۔ اُس بوڑھی عورت کے مانند نہ بنے جو باوجود بد صورتی و بدنمائی کے اپنے کو خواہ لباسِ عروسانِ حُروش سے زینت دیتی ہے اور طرح طرح کے لباس سے آراستہ ہوتی ہے، اور نہ یہی رنگ ہو کہ باطن کو نیک کرنے میں کوشش کرے اور ایک دم ظاہر سے غافل ہو جائے۔ ذرا بھی کثافاتِ ظاہریہ سے اپنے کو نہ بچائے اور اس دُرِ شہوار کے مانند ہو جائے جو طرح طرح کی نجاستوں میں آلودہ ہو۔ بلکہ ظاہر کا آئینہ ہونا چاہیے اور باطن تمام خباثت و کثافت سے پاک۔

غرض تمام صفاتِ باطنیہ و افعالِ ظاہریہ متوسط درجہ پر یعنی افراط و تفریط کے درمیان ہونی چاہئیں۔ علومِ باطنیہ عقلیہ اور علومِ ظاہریہ شرعیہ میں حد و وسط کا لحاظ رکھے۔ اُن لوگوں میں سے نہ ہو جو ظاہر آیات و اخبار پر اقتضار کرتے ہیں۔ ترجمہ احادیث و آثار پر قائم رہتے ہیں۔ اور حقیقتِ قرآن و سنت سے بے خبر ہیں۔ وہ محض تقلید کے بندے ہیں مذمت، علماء میں اُن کی زبان دراز

ہے۔ اور ایک دوسرے کے ساتھ لعن و طعن میں ہم آواز۔ کبھی اُن کو الحاد و کفر سے نامزد کرتے ہیں۔ کبھی اُن کو زندیق و تارکِ شریعت کہتے ہیں۔ بغیر اس کے کہ اُن کے کلام پر غور کریں، اُن کے مطلب کو سمجھیں۔ اُن کے طریقوں سے آگاہ ہوں۔ اور اُن کے اعتقاد کی تفتیش کریں۔

ہاں اُن لوگوں میں سے بھی نہ بن جائے جو اپنی عُمرِ معلوم عقلیہ میں فضول صرف کر کے یونیوں کو راضی رکھتے ہیں۔ اپنی عقل کو تباہ کر دینے میں دلہل و رہبر جانتے ہیں۔ جو کچھ اُن کی عقل ناقص میں نہ آئے، اُسے پس پشت پھینکتے ہیں۔ تاویلات بے جا سے کام لیتے ہیں۔ آیات و اخبار کو اپنی عقل کے سانچے میں ڈھالتے ہیں۔ احکامِ شریعتِ نبویہ کو چھوڑتے ہیں۔ آیات و اخبار کی بیرونی سے دُور ہیں۔ علمائے شریعت کی مذمت و بدگویی کرتے ہیں۔ اُن کو بے فہمی و نادانی سے نسبت دیتے ہیں۔ انبیاء کے ورثا کو جاہل و نادان گنتے ہیں اور بایں نادانی اپنے عقل بغیر رہنمائی شرع کے کوئی قدم نہیں اٹھا سکتی۔

پس اگر آپ جامعِ عقلیات و نقلیات ہونا چاہتے ہیں۔ تو وہ ہر دو کے وسط اور میانہ روی کو اختیار کیجئے۔ عقلیات میں صرف تعصب و تقلید سے کسی ایک طریقہ کی پیروی نہ کی جائے نہ متکلم محض بننا چاہیے کہ وہ بغیر بحث و جدال کے اور کسی چیز کو نہ پہچانتا۔ نہ مشائی محض ہونا چاہیے کہ دین اور شریعت اس کے نزدیک بے کار ہے۔ نہ صوفی بننا زیبا ہے کشف و مشاہدہ کے دعوے بے ثبوت کی بناء پر تمام علوم سے ہاتھ اٹھالیا جائے،

بلکہ چاہیے کہ تمام مراتب کو جمع کر کے سب کی حد و وسط کو اختیار کرے لہذا طالب علم پر لازم ہے کہ ابتداء میں صاحبِ شرع و دین کو اپنا رہبر بنائے اور اپنی عقل کو اُس کے نقشِ قدم پر لگائے۔ استدلال کے عصا کو ہاتھ میں لے۔ نفس کو عبادت و طاعت و مجاہدہ و ریاضت سے تصفیہ کر کے قابلِ قبولِ صورِ علمانیہ بنائے۔

اب یہ استدلال و اقلیہ جس طرف لے جائیں وہی طریقہ اختیار کرے خواہ موافق طریقہ حکماء و متکلمین کے ہو خواہ مطابق قاعدہ مشائین یا اشتراقین۔ خواہ اقوال عرفا کے موافق ہو خواہ متصوفین کے مطابق۔

اسی طرح علومِ شریعت میں محض تقلید کی بناء پر کوئی طریقہ اختیار نہ کیا جائے، نہ اُن اخبارِ بین میں سے ہو جو قواعدِ اصولیین میں سے ہو کہ احکامِ شریعت کے اخذ کرنے میں قواعدِ اہل خلاف کا

کام میں لاتے ہیں، اپنی رائے و گمان کو حجتِ قاطع سمجھتے ہیں۔ ترجیح احکام میں گمان پر اعتبار کرتے ہیں۔ قیاسات عامہ سے متمسک ہوتے ہیں۔ بلکہ تمام طریقوں کو جمع کرے اور عقل صریح و نقل صحیح جس طرح کھینچے وہی طریقہ اختیار کرنا چاہئے تاکہ دنیا اور آخرت کا کام پورا ہوا اور سعادتِ ابدیہ حاصل ہو۔

فصل نمبر ۴

جو شخص عادل و میانہ رو نہ ہو وہ دوسروں کی اصلاح کی قابلیت نہیں رکھتا۔

جاننا چاہیے کہ حقیقت عدالت اور اُس کا لازمہ یہی ہے کہ عقل جو خلیفہ خدا ہے تمام قوتوں پر غالب ہوتا کہ ہر قوت کا فعل حالتِ اعتدال میں رہے اور مملکتِ انسانی کا انتظام خراب نہ ہو۔ پس ہر انسان پر واجب ہے کہ کوشش اور مجاہدہ کرے کہ عقل جو خدا کی طرف سے حاکم عادل و خلیفہ ہے تمام قوتوں پر حاوی ہو۔ اُن کے اختلاف کو دُور کرے۔ خواہشِ نفسانی کو چھوڑ دے اور سب کو راہِ راست پر قائم رکھے۔

جب کسی نے اپنی قوی و صفات کو درست نہ کیا اور اپنی مملکتِ بدن میں عدالت کو قائم نہ کیا تو دوسروں کی اصلاح کی اور دوسروں پر اجرائے حکم عدالت کی، نیز اپنی منزلِ دستی کی قابلیت نہیں رکھتا۔ نہ وہ لائقِ سیاست و شہریاری ہے نہ سروری مملکتِ آرائی کا سزاوار ہے۔ جو شخص اپنے نفس کی اصلاح سے عاجز ہو۔ کیونکہ دوسروں کی اصلاح کر سکتا ہے۔ جو چراغ اپنے قریب کو روشن نہ کرے اُس کی روشنی دور تک کیوں کر جاسکتی ہے۔ اسی سبب سے عمدہ ترین اقسامِ عدالت و افضل ترین انواعِ سیاست پادشاہ کی عدالت ہے۔ بلکہ ہر عدالت اُسی کی عدالت سے نسبت رکھتی ہے۔ خیر و نیکی اس کی خیریت سے وابستہ ہے۔ اگر بادشاہ کی عدالت نہ ہو تو کوئی شخص بھی احکامِ عدالت کا اجراء نہیں کر سکتا۔ اس لیے کہ تحصیلِ معارف اور کسبِ علوم و تہذیبِ اخلاق و تدبیرِ خانہ داری و تربیتِ عیال و فراغتِ اولاد و اطمینانِ خاطر و انتظامِ احوال اسی پر موقوف ہے۔

بادشاہ کے ظلم و جور سے رعیت پریشان اور غمگین و نالاں رہتی ہے۔ ہر طرف فتنہ برپا رہتا ہے۔ ہر جگہ تکلیف کا سامنا ہوتا ہے۔ دل مُردہ اور افسردہ ہوتے ہیں۔ ہر گوشہ سے موانع پیدا ہوتے

ہیں۔ طالبِ کمال اور سعادت صحرا و بیابان میں حیران و سرگرداں او صاحبانِ علوم و دانش گمنام و پناہاں رہتے ہیں۔

تحصیلِ سعادت میں خاطرِ جمعی اور انتظامِ معاش جو انسان کی زندگی کے لیے ضروری ہے بہم نہیں ہو سکتا۔ تمام مقاصدِ تحصیلِ کمالات و حصولِ مراتبِ سعادت و کسبِ معارف و علوم و کلمہ دین کا اجراء احکامِ شریعتِ سید المرسلین کی ترویج یہ تمام امور بادشاہ کی عدالت سے وابستہ ہیں۔

اسی وجہ سے اخبار میں وارد ہے کہ ہر ایک عبادت کے ثواب میں جو رعیت سے صادر ہو بادشاہ عادل شریک ہے اور ایسی طرح ہر ایک گناہ میں جو رعایا سے سرزد ہو بادشاہ ظالم حصہ دار ہے۔

سید انبیاء سے مروی ہے کہ :

”قیامت میں خدا کے نزدیک مقرب ترین مردم بادشاہ عادل ہے اور خدا کی رحمت سے بادشاہ ظالم بہت دُور ہے۔“

پھر اُسی بزرگوار سے مروی ہے کہ:

عَدْلٌ سَاعَةٌ خَيْرٌ مِنْ عِبَادَةِ سَبْعِينَ سَنَةً.

یعنی : ”ستتر سال کی عبادت سے ایک ساعت کی عدالت بہتر ہے۔“

اس کا مطلب یہ ہے کہ ایک ساعت کے عدل کا اثر تمام مملکت پر ہوتا ہے۔ ایک بزرگ کا قول ہے کہ اگر میری دعا مستجاب ہوتی تو بادشاہ کے نیک ہونے کی دعا کرتا تاکہ دعا کا نفع عام ہو۔

اس کا فائدہ تمام اشخاص کو ملے۔ یہ بھی آیا کہ پادشاہ عادل کا بدن قبر میں خراب نہیں ہوتا۔

یہ بیان عدالت کے عام معنی کا لحاظ کرتے ہوئے کیا گیا۔ لیکن عدالت بمعنی خاص جو ظلم کی ضد ہے اور سلاطین و حکام کے ذکر میں وہی عدالت ملحوظ ہوتی ہے اُس کا بیان مقامِ چہارم میں ہدیہ ناظرین کیا جائے گا۔

دوسرا مقام

ان اخلاقِ ذمیمہ کے مُعالجہ میں جو

قوّۃ عاقلہ سے متعلق ہیں!

آپ معلوم کر چکے ہیں کہ جتنے رذائل ہیں وہ افراط و تفریط سے تعلق رکھتے ہیں اور ان دونوں پہلوؤں کے ماتحت بہت سی قسمیں ہیں۔ لیکن ہم اڈا انھیں دونوں پہلوؤں کو معاً ان کی ضد (حدِ وسط) کے بیان کریں گے۔ پھر ان کے اقسام کا ذکر ہوگا۔ اس مقام پر دو مطلب ہیں:

پہلا مطلب

جر بزه جہل بسیط کا مُعالجہ اور ان کے ضد کی تحصیل

رذائل قوّۃ، عاقلہ میں سے وہ جنس جس کا تعلق حدِ افراط سے ہے۔ اس کا پہلا نام جر بزه ہے۔ یعنی حدِ اعتدال سے زیادہ فکر کرنا۔ یہ صفتِ بدذہن کو ایک حالت پر قائم رہنے نہیں دیتی۔ بلکہ ذہن ہمیشہ شبہات میں گرفتار رہتا ہے۔ امورِ دقیقہ کے استخراج میں غیر مطابق واقعہ عمل کرتا ہے۔ حد سے زیادہ متجاوز ہوتا ہے۔ حق پر برقرار نہیں رہتا اور بسا اوقات مسائلِ عقلیہ و علومِ الہیہ میں دینِ حق سے برگشتہ ہو کر کفر و فسادِ عقیدہ کی طرف مائل ہوتا ہے۔ بلکہ سؤفسطائیوں کی طرح تمام اشیاء کے انکار کی جرأت کرتا ہے اور علومِ شرعیہ اور مسائل، عملیہ میں وسوسا کا نشانہ بنتا ہے۔

اس کا علاج یہ ہے کہ اڈا انسان معلوم کرے کہ یہ صفتِ بد انسان کو مرادِ علم و عمل اور بعض معارف سے محروم رکھتی ہے۔ اور انسان کو ہلاک کر دیتی ہے۔ اس کے بعد ان علماء کے استدلال کی طرف متوجہ ہو جو استقامت سلیقہ و رسائی ذہن میں مشہور و معروف تھے۔ انھیں کے دلائل کہ پابندی لازم کر لے اور سمجھ لے کہ ان عقلائے زمانہ کے خلاف شکوک پیدا کرنا اپنے ہی ذہن کی کجی ہے۔ پس اپنے نفس کو جبراً ان کے طریقہ پر رکھے یہاں تک کہ قیام و اطمینان کی عادت ہو۔

دوسرا مطلب

جہل بسیط۔ یہ صفت قوّتِ عاقلہ کی تفریط (کمی) سے تعلق رکھتی ہے۔

جہل بسیط کے معنی یہ ہیں، کہ نفسِ انسان علم سے خالی اور جہل سے متصف ہو۔ مگر شرط یہ ہے کہ باوجود نادانی و جہالت علم کا مدعی نہ ہو، ورنہ جہل مرگب ہو جائے گا۔ یعنی اپنی نادانی پر مطلع ہو۔ شروع میں یہ صفت مذموم نہیں ہے بلکہ بہتر ہے۔ کیونکہ آدمی جب تک اپنے جہل کو معلوم نہ کرے۔ تحصیلِ علم نہیں کر سکتا۔ لیکن اُس مقام پر باقی اور جہل پر قائم و ثابت رہنا رذائلِ عظیمہ سے ہے جس کا رفع کرنا لازم اور باقی رکھنا ہلاکت ہے۔

اُس صفت کے زائل کرنے میں کوشش اور خرابیِ جہل پر محکم عقل غور کرنا چاہیے کہ فی الحقیقت جاہل انسان انسان ہی نہیں۔ وہ صرف انسانوں سے مشابہت ظاہری رکھتا ہے۔ کیونکہ انسان جسم، غضب، شہوت، بصر، سمع اور صورت میں حیوانات کے ساتھ شریک ہے۔ صرف علم و دانش سے اسے حیوانات پر فضیلت حاصل ہے۔ اب اگر یہی چیز اُس کے پاس نہ ہو تو اُسے سیدھے قامت کا حیوان کہیں گے اور بس۔ جہل و نادانی کی مذمت میں بکثرت احادیث وارد ہیں۔

چنانچہ بعض احادیث میں فرمایا ہے کہ:

جاہل و نادان جہنم میں داخل ہوگا۔

حضرت رسول صلعم سے مروی ہے کہ:

چھ گروہ بسبب چھ چیز کے بے حساب داخل جہنم ہوں گے۔ مگر اُن کے وہ لوگ جو جنگل میں بیٹھے ہیں اور اُن قریوں میں رہتے ہیں، جہاں اہل علم نہیں ہیں۔ بسبب جہل و نادانی کے دوزخ میں جائیں گے۔

فصل نمبر ۱

شرافتِ علم و علماء

ہر دو جنس مذکورہ الصدر یعنی جر بزه اور جہل بسیط کی ضد یعنی حدِ اعتدال قوّتِ عاقلہ کا نام

حکمت ہے اور علم حقائق اشیاء کو حکمت کہتے ہیں۔ کوئی شک نہیں کہ صفتِ علم افضلِ اوصافِ کمال و اشرفِ نعمتِ جمالِ نفسِ انسانی ہے۔ بلکہ صفاتِ ربوبیت سے بالاتر ہے۔ علم کے ذریعہ سے انسان کو قربِ خداوندِ عالم حاصل ہوتا ہے۔ اسی کی وجہ سے ملائکہ مقررین میں داخل ہوتا ہے۔ اس سے انسان کی حیاتِ ابدی و سعادتِ سرمدی وابستہ ہے۔ بغیر معرفت و علم کے محرمِ حرمِ انس پروردگارِ عالم نہیں ہو سکتا۔ بساطِ قربِ حضرتِ آفریدگار پر قدم نہیں رکھ سکتا۔ حکمتِ حقہ میں ظاہر کر دیا گیا ہے کہ علم و تجرّد ایک دوسرے کی گردن میں ہاتھ ڈالے ہوئے ہیں۔ نفس میں صفتِ علم جس قدر زیادہ ہوتی ہے اسی قدر تجرّد کیا گیا ہے۔ کیونکہ تجرّد بہت بلند مرتبہ ہے۔ جو انسان کے لیے تصور کیا گیا ہے کیونکہ تجرّد کے ذریعہ سے انسان اہلِ عالمِ ملکوت و سکانِ قدسِ جبروت سے موافقت کرتا ہے۔ منجملہ علوم و معرفتِ خداوندِ عال ہے اور یہی معرفتِ سببِ ایجادِ عالمِ علوی و سفلی ہے۔ جیسا کہ حدیثِ قدسی میں وارد ہے:

كُنْتُ كُنْزًا خَفِيًّا فَأَحْبَبْتُ أَنْ أُعْرَفَ فَخَلَقْتُ الْخَلْقَ لِكَيْ أُعْرَفَ.
یعنی: ”میں ایک خزانہ پوشیدہ تھا۔ میں نے چاہا کہ پہچانا جاؤں۔ پس مخلوقات کو خلق کیا تاکہ مجھ کو پہچانیں۔“

علاوہ اس کے خود علم فی نفسہ لذیذ و محبوب ہے۔ جو لذتِ اہلِ علم کو حاصل ہے ہرگز جاہل کو میسر نہیں۔ مساہلِ علمیہ میں سے کسی مسئلہ کے سمجھنے میں جو خوشی حاصل ہوتی ہے وہ ہرگز لذتِ جسمانیہ سے حاصل نہیں ہوتی۔ دنیا میں علم کے فائدے ظاہر ہیں۔ اہلِ علم اختیار و اشرار کے نزدیک قابلِ عزت و اعتبار ہیں۔ سلاطین کی گردنیں علماء کے سامنے خم ہیں۔ حکیم مطلق جلّ شانہ، نے اپنی حکمتِ کاملہ سے خاص و عام کی طبیعت کو اہلِ علم کی تعظیم و اطاعت اور فرماں برداری پر پیدا کیا ہے بلکہ تمام حیوانات اور درندے ان انسانوں کے مطیع و مسخر ہیں۔ جو قوائے ادراک و تمیز سے مخصوص کیے گئے ہیں۔ اگر بنظرِ تحقیق غور کرے تو معلوم ہوگا جو شخص دوسرے پر بزرگی و زیادتی جاہ و منصب کے لئے کرتے ہیں۔ اگر بنظرِ تحقیق غور کرے تو معلوم ہوگا جو شخص دوسرے پر بزرگی و زیادتی جاہ و منصب و مال اور دولت میں تفوق رکھتا ہے وہ زیادتی ادراک و تمیز کی ہی وجہ سے ہے اگرچہ مکر و حیلہ و شیطنت سے ہو۔ علم کی شرافت و فضیلت میں آیات و احادیث بکثرت ہیں۔ بمناسبتِ مقام ان میں سے کسی قدر ذکر کیے جاتے ہیں۔

پروردگارِ جلّ شانہ، فرماتا ہے۔
إِنَّمَا يَخْشَى اللَّهَ مِنْ عِبَادِهِ الْعُلَمَاءُ ط
یعنی: ”تمام بندگانِ خدا میں سے علماء ہی خدا سے ڈرتے ہیں۔“ (سورہ فاطر۔ ۲۸)

پھر دوسری جگہ فرماتا ہے:-
قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ط
یعنی: ”جو کوئی عالم ہے اور جو عالم نہیں ہے۔ یہ دونوں مرتبہ میں مساوی نہیں ہو سکتے۔“ (سورہ زمر۔ ۹)

پھر فرماتا ہے
وَتِلْكَ الْأَمْثَالُ لِنَصْرِهَا لِنَأْسٍ ۚ وَمَا يَعْقِلُهَا إِلَّا الْعُلَمَاءُ ط
یعنی یہ مثالیں ہم تو توکل آدمیوں کے لیے بیان کرتے ہیں ان کو سوائے عالم کے اور کوئی نہیں سمجھتا۔“ (سورہ عنکبوت)

پھر ارشاد ہوا:
وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ط
یعنی: ”جس کو حکمت دی گئی اسے بہت کچھ خیر و برکت عطا کی گئی۔“ (سورہ بقرہ ۲۶۹)

حضرت رسول اللہ صلعم فرماتے ہیں کہ:
”علماء ورثۃ انبیاء ہیں۔“
دوسری حدیث میں ہے کہ
”خداوند! میرے خلفاء پر رحمت کر۔“
بعض نے عرض کیا کہ:
”یا رسول اللہ! آپ کے خلفاء کون ہیں؟“

فرمایا:

”وہ لوگ ہیں جو بعد میرے آئیں، میری حدیث و آداب کو روایت کریں اور دوسروں کو پہنچائیں۔“

نیز انھیں حضرت رسول صلعم سے مروی ہے کہ فرمایا:

”ابا ذر ایک ساعت اُس مجلس میں بیٹھنا جس میں گفتگوئے علم ہوتی ہو۔ خدا کے نزدیک بیداری ہزار شب سے جس میں ہر رات ہزار رکعت نماز پڑھی گئی ہو۔ نیز راہِ خدا سے ہزار وقت جہاد کرنے سے اور بارہ ہزار ختم قرآن سے، اور اس عبادت یکسالہ سے کہ جس میں ہر روز روزہ رکھا گیا ہو اور ہر رات کو شب بیداری کی گئی ہو بہتر و محبوب تر ہے۔“

جو کوئی کسی مسئلہ کی دریافت میں گھر سے باہر نکلے تو ہر قدم پر خداوند عالم ثواب پیغمبر اور ثواب ہزار شہید کا شہدائے جنگ میں سے لکھتا ہے جو ایک حرف عالم سے سُنے یا لکھے ایک شہر بہشت میں اس کو عطا فرماتا ہے۔ طالب علم کو خدا دوست رکھتا ہے۔ اُس کو ملائکہ و پیغمبروں دوست رکھتے ہیں۔ علم اہل سعادت کا محبوب ہے۔ طالبان علم کس قدر خوش نصیب ہیں۔ جو کوئی عالم کو دوست رکھتا ہے۔ بہشت اس پر واجب ہے۔ اُس کی زندگی خوشنودی خدا میں گزرتی ہے۔ وہ دنیا سے نہیں جاتا۔ جب تک کہ شراب، کوثر نہ چلکھے۔ اس کے بدن کو قبر میں کیڑے نہیں کھاتے۔ وہ بہشت میں خضر کا رفیق ہوتا ہے۔

حضرت امیر المومنین علیہ السلام سے مروی ہے کہ فرمایا:

”اگر مومن مر جائے اور اُس سے کوئی ورق جس میں مسئلہ علمیہ لکھا ہو باقی رہے تو وہ ورق اُس کے اور آتشِ جہنم کے درمیان حجاب ہوگا۔ ہر حرف کے عوض میں جو اُس پر لکھا ہو، خداوند عالم ایک شہر عطا کرے گا وہ دُنیا سے سات حصّہ بڑا ہوگا“

حضرت سید الساجدین علیہ السلام نے فرمایا کہ:

”اگر تم آدمی طالب علم کے فوائد سے واقف ہوتے تو ہر آئینہ طلب علم کرتے اگرچہ اُن کے خون اور بدن ضائع ہوتے۔“

حضرت امام محمد باقر علیہ السلام سے مروی ہے کہ فرمایا:

”اگر آدمی فضیلتِ معرفتِ خدا کو جانتا تو متاع و نعمت دنیا پر ہرگز نظر نہ کرتا۔ تمام دنیا اس کے آگے حقیر ہوتی۔ وہ معرفتِ الہی میں وہی لطف حاصل کرتا گویا کہ وہ اولیاء اللہ کے ساتھ بہشت میں جاگزیں ہے۔“

حقیقتاً معرفتِ خدا ہر وحشت میں انیس ہے۔ ہر تنہائی کی رفیق ہے۔ ہر اندھیرے کا نور ہے۔ ہر ضعیف کی قوت اور ہر دوا کی شفا ہے۔

حضرت امام رضا علیہ السلام سے روایت ہے۔ وہ حضرت اپنے پدر بزرگوار سے روایت فرماتے ہیں کہ ہر مسلمان پر علم کا طلب کرنا واجب ہے۔ پس علم کو طلب کرو اُس جگہ سے جہاں شبہ حاصل کرنے کا ہو حقیقتاً عند اللہ علم کا حاصل کرنا نیک ہے۔ اُس کا طلب کرنا عبادت ہے۔ مذاکرہ تسبیح پروردگار ہے۔ اُس پر عمل کرنا راہِ خدا میں جہاد کرنا ہے۔ جو کوئی نہ جانتا ہو اُس کو یاد دلانا تصدیق ہے۔ علم کا اہل علم تک پہنچانا تقربِ خدا ہے۔ کیونکہ علم سے ہی مسائلِ حلال پہچانے جاتے ہیں۔ اُس سے بہشت کا راستہ ظاہر اور روشن ہوتا ہے۔ علم ہر حالت میں رہنما ہے۔ ہر دشمن کے مقابلہ میں سلاح ہے۔ دوستوں کے نزدیک زینت ہے۔ بوجہ علم خدا کا مرتبہ قوم کو بلند کرتا ہے۔ اُن کی نیکی کی طرف رہنمائی کرتا ہے تاکہ تمام آدمی اُن کی متابعت کریں۔ ان کے افعال و اعمال کی پیروی کریں۔ ملائکہ ان کی دوستی و محبت میں رغبت کرتے ہیں۔ اُن پر اپنے پروں کا سایہ کرتے ہیں۔ حقیقتاً علم سے منزلِ اخیر اور مجالس ابرار میں درجات بلند پر پہنچاتا ہے۔ دنیا و آخرت میں ذکر علم کا ثواب روزہ کے برابر ہے اور سبق پڑھانا رات کی عبادت کے برابر ہے۔ علم سے اطاعت و عبادت پروردگار حاصل ہوتی ہے۔ انسان علم سے ہی صلہ رحم بجلا سکتا ہے۔ علم سے ہی حلال و حرام پہچانے جاتے ہیں۔ علم پیشرو امام ہے۔ عمل، علم کا تابع ہے۔ خداوند عالم اہل سعادت کو علم کا الہام کرتا ہے۔ اہل شقاوت کو اُس سے محروم نہیں کیا۔

واضح ہو کہ اس مقام پر دو فوائد ہیں۔ جن کا بیان کرنا ضروری ہے۔

پہلا فائدہ

تعلیم و تعلیم کے آداب شرائط

جاننا چاہیے کہ تعلیم و تعلیم کے لیے کئی شرائط و آداب ہیں، اور آدابِ تعلیم میں چند چیزیں ضروری ہیں:-

پہلا یہ کہ :

طالب علم بیرونی شہواتِ نفسانیہ و خواہشِ جسمانیہ و موافقتِ اہل دنیا اور مصاحبتِ صاحبانِ ہوا و ہوس سے پرہیز کرے۔ جیسا کہ چشمِ ظاہر جس وقت ناپینا ہو روشنی خورشید سے محروم رہتی ہے۔ ویسا ہی دیدہ باطن، جب کہ متابعتِ ہوس و ہوا و مصاحبتِ اہل دُنیا میں مُبتلا ہو انوارِ قدسیہ سے بے نصیب رہتا ہے۔

دوسرا یہ کہ :

تعلیم کی غرض صرف یہ ہو کہ انسان تقربِ خداوندی حاصل کرے، اور مرتبہ بہائم سے ترقی کر کے عالمِ انسانیّت میں داخل ہو جائے۔ اُس کا مقصود خود نمائی و جدال یا حصولِ منصب و مال و افتخار نہ ہو۔

حضرت امام جعفر صادق علیہ السلام سے مروی ہے کہ طالبِ علموں کی تین قسمیں ہیں :-

۱ : پہلی قسم کے لوگ دوسروں کو خفیف و استہزا و جدال کے واسطے طلبِ علم

کرتے ہیں۔ یہ طریقہ جہالت ہے۔

۲ : دوسری قسم یہ ہے کہ فخر و مکر کرنے کے لیے علم طالب کرتے ہیں۔

۳ : تیسری قسم وہ ہے کہ دین میں بصیرت حاصل کرنے اور تکمیلِ عقل اور تحصیلِ

یقین کے واسطے علم کے طالب ہوتے ہیں۔

پہلی قسم والوں کی علامت یہ ہے کہ وہ اپنے برابر والوں سے جھگڑتے ہیں۔ ان کی ایذا و غلبہ کے درپے ہوتے ہیں۔ سرجلسِ تعرض کرتے ہیں۔ تاکہ اپنی بزرگی ظاہر ہو اور مجلسوں میں ذکرِ علم و صفتِ حلم اور خضوع و خشوع کا اظہار کرتے ہیں۔ کبھی سرجھکائے ہوئے آہ سرد کھینچی جا رہی ہے۔ سر اور ہاتھ سے عجیب عجیب حرکتیں ظاہر ہوتی ہیں۔ چلتے وقت کمر جھکائی جاتی ہے۔ ان کا دل پرہیز گاری سے اور ان کا باطن تقویٰ سے خالی ہے۔ خداوند عالم ان کو ذلیل خوار کرتا ہے۔ خاک پر اُن کی ناک رگڑواتا ہے۔ اُن کو ضائع و ہلاک کرتا ہے۔

دوسری قسم والوں کی علامت یہ ہے کہ وہ صاحبِ مکر و حیلہ ہوتے ہیں۔ اپنے برابر والوں

سے تکبر کرتے ہیں۔ تو انکراںِ پست مرتبہ سے تواضع و فروتنی کے ساتھ پیش آتے ہیں۔ ان کے لقمہ ترکھا کھا کر اُن کے اور اپنے دین کو ضائع کرتے ہیں۔ خدا اُن کے نام کو دفترِ علماء سے مٹاتا ہے۔

تیسری قسم والوں کی علامت یہ ہے کہ وہ ہمیشہ محزون و غمگین رہتے ہیں اور شب بیداری کو اپنا شعار بنا کر جامہ عبادت پہن کر اندھیری راتوں میں عند اللہ پروردگار کی پوشیدہ عبادت کرتے ہیں۔ اپنی تقصیر سے خائف اور ترساں اور ہمیشہ اپنے اعمال سے مضطرب و لرزاں رہتے ہیں۔ وہ خدا کو پکارتے ہیں اور ڈرتے ہیں کہ اُنکی شنوائی ہوتی ہے۔ یا نہیں اور ہمیشہ اپنے نفس کی اصلاح میں متوجہ رہتے ہیں۔ خداوند عالم ان کے اعضاء و جوارح کو عمل کے لیے مضبوط کرتا ہے ان کو امان و آراکش روزِ قیامت عطا کرتا ہے۔

تیسرا یہ کہ :

جو کچھ سمجھا اور معلوم کیا اُس پر عمل کرے۔ جو شخص اپنے علم پر عمل نہ کرے تو وہ جو کچھ جانتا ہے بھول جاتا ہے۔ اور جس نے اپنے علم پر عمل کیا تو اُس علم سے جس کو وہ نہیں جانتا ہے خدا اُس کو کرامت فرماتا ہے۔

حضرت امام زین العابدین علیہ السلام سے مروی ہے کہ :

جس علم کے ساتھ عمل نہ ہو اس سے سوائے کفر و دُوریٰ خدا و پیغمبر کے اور کچھ حاصل نہیں

ہوتا۔“

حضرت پیغمبر نے فرمایا ہے کہ :

”جس عالم نے اپنے علم پر عمل نہ کیا ہو۔ اُس کی بُوسے اہلِ دوزخ ایذا پاتے ہیں۔“

نیز فرمایا ہے کہ :

”سب سے زیادہ حسرت و پشیمانی اُس شخص کی بڑھی ہوئی ہے۔ جس نے دوسرے کو خدا کی

طرف دعوت دی اُس نے اُس دعوت کو قبول کیا اور داخلِ بہشت ہو گیا۔ مگر خود اسی داعی نے اپنے علم

پر عمل نہ کیا اور مستوجبِ دوزخ ہوا۔“

چوتھا یہ کہ:

اپنے اُستاد کے حقوق کو پہچانے۔ اُس کا ادب کرے۔ فروتنی و تواضع سے پیش آئے۔ اُس کی کوئی بات رد نہ کرے۔ اُس کو دل سے دوست رکھے۔ اگر اس کی بدی مذکور ہو تو رد کرے۔ اگر رد نہیں کر سکتا تو وہاں سے اُٹھ جائے۔ اس کے حقوق کو فراموش نہ کرے، کیونکہ وہ اُس کا پدرِ معنوی و روحانی ہے۔ اُس کے حقوق کو فراموش نہ کرے۔ اُس کے حقوق اصل باب سے زیادہ ہیں۔ ایسا ہی دوسرے علماء کا ادب اور احترام کرے، خصوصاً جن سے فائدہ اٹھایا ہے یا ان کا علم جس ذریعے سے پہنچا ہے۔ وہ بھی پدرِ بالواسطہ ہیں۔ جب کوئی مطلب فوراً فہم ناقص میں نہ آئے تو اُن پر زبانِ اعتراض و طعن نہ کھولے۔ ان کو غلطی سے نسبت نہ دے اگر بعد کوشش کے بھی اُس کا کوئی مطلب اس کی نظر میں صحیح نہ معلوم ہو اور اعتراض کرنا چاہتا ہو تو طریقہ نیک، اور نرمی سے دریافت کرے۔

پانچواں یہ کہ:

اپنے نفس کو اخلاقِ رذیلہ و اوصافِ ذمیرہ سے پاک کرے۔ کیونکہ جب تک کہ لوحِ نفس نقوشِ باطلہ سے پاک نہ ہو تو علوم اُس پر نہیں چمکتا۔ جب تک کہ آئینہ دل صفاتِ رذیلہ کے زنگ سے صاف نہ ہو صورتِ علم اُس میں ظاہر نہیں ہوتی۔ اسی طرح آدابِ تعلیم میں بھی چند امور ہیں:-

پہلا یہ ہے کہ:

استادِ تعلیم میں خوشنودیِ خدا کا قصد رکھتا ہو۔ اس کی غرض درس دینے میں حصولِ مرتبہ بزرگی و شہرت و خودنمائی نہ ہو۔ یا وظیفہ سلطان یا دوسروں کے مال کی طمع نہ رکھتا ہو بلکہ سوائے نظرِ ثواب کے کوئی دوسری چیز اُس کو منظور نہ ہو۔ کوئی شک نہیں کہ جو کوئی کسی کو تعلیم دے وہ ثواب میں اس کے شریک ہوگا جس کو اُس نے تعلیم دی ہے۔ ایسا ہی بوجہ ایک تعلیم کے ثواب بے انتہا حاصل ہوتا ہے۔

دوسرا یہ کہ:

شاگرد پر استاد مہربان ہو۔ اس کو نصیحتِ مثل دوستوں کے کرے سبق دینے میں بقدر اُس کی سمجھ کے اکتفا کرے۔ نرمی و کشادہ روی سے بات کرے، سختی سے پیش نہ آئے

تیسرا یہ کہ:

جب کسی کو علم کے لائق جانے تو اُس سے مضائقہ نہ کرے۔ سبق دینے میں بدگمانی و بغل سے کام نہ لے اور جب کسی کو کسی مطلب کا قابل نہ جانے تو اُس سے وہ مطلب بیان نہ کرے۔

چوتھا یہ کہ:

خلافِ واقعہ مطلب طالب علم سے بیان نہ کرے، بلکہ جس مطلب کو نہیں جانتا یا خود کسی مسئلہ میں شبہ رکھتا ہے تو ایسے مقام پر سکوت کرے اور ٹھہر جائے۔ یہاں تک کہ جواب صحیح حاصل ہو۔ یہ جواب صحیح طالب علم کے سامنے بیان کرے۔ تعلیم میں یہی شرط اہم ہے۔ کیونکہ اگر شاگرد کے ذہن میں خلاف واقعہ امور نقش کر دیے جائیں تو پھر اُسے عادت پڑ جاتی ہے۔ اُس کی طبیعت کچی اختیار کرتی ہے۔ وہ ترقیاتِ علمیہ سے محروم رہ جاتا ہے۔

یہ چند شرائطِ تعلیم و تعلم بطورِ کلیہ بیان ہوئے۔ باقی دوسرے آدابِ جزئی احادیث و علمِ اخلاق میں تلاش کرنے سے معلوم ہوتے ہیں۔ لیکن افسوس اس زمانہ میں آدابِ تعلیم و تعلم دوسرے اوصافِ کمالیہ کے مانند نابود ہیں۔ اُستاد اور شاگرد دونوں شرائط سے واقف نہیں ہیں۔ اسی نااہلی سے زمانہ خراب ہو رہا ہے۔ ہدایت کی کساد بازاری ہے۔ نہ استاد کی نیتِ خالص ہے، نہ شاگرد کی۔ یہی وجہ ہے کہ ہزار میں سے ایک کو بھی مرتبہ کمال حاصل نہیں ہوتا۔ باوجودیکہ عمر کا زیادہ حصہ درس و تدریس میں بسر ہوتا ہے۔ اُس پر بھی جہالت سے ایک قدم آگے نہیں بڑھتا۔

دوسرا فائدہ

علوم کے اقسام جو مدوح و مذموم ہیں اور جن کا بقدر

عقائد

ضرورت حاصل کرنا لازم ہے

واضح ہو کہ تمام علوم سے اگر چہ رُوح کو کمال اور نفس کو جمال حاصل ہوتا ہے۔ لیکن بلحاظ شرافت و وجوب تحصیل اُن میں فرق مراتب موجود ہے۔ کیونکہ علوم دو طرح کے ہیں:-

پہلا۔ علم دُنیا

یعنی وہ علوم جن میں دنیا کا فائدہ ہے۔ مثلاً علم طب و ہندسہ و نجوم و عروض و موسیقی و ہیئت و حساب۔ ان علوم سے کوئی خوشی و سعادتِ عقبیٰ حاصل نہیں ہوتی۔ اس لئے ان کا حاصل کرنا واجب نہیں ہے۔ ہاں بعض مسائل کی تحصیل میں بعض علوم واجب کفائی ہیں

دوسرا۔ علم آخرت

کہ اس کا نتیجہ اصلی حصول سعادتِ اُخرویہ ہے۔ یہ تین علم ہیں۔ جن کو علم دین کہتے ہیں:

- ۱: علم الہی جس سے اصول دین یعنی معرفت مبداء و معاد کا تعلق ہے۔ یہ تمام علوم سے اشرف و افضل ہے۔

- ۲: علم اخلاق جس سے تحصیل راہ سعادت ہوتی ہے اور مہلکاتِ نفسیہ پہچانے جاتے

ہیں۔ علم الہی کے بعد اس علم سے کوئی علم افضل و اشرف نہیں ہے۔

- ۳: علم فقہ جس سے عبادت و معاملہ و حلال و حرام و آداب و کیفیت احکام سمجھ میں آتی ہے۔

ان تینوں علموں کا حاصل کرنا واجب و لازم ہے۔ ایسا ہی وہ علوم جن سے تحصیلِ علوم

مذکورہ کی استعداد ہوتی ہے۔ مثلاً علم لغتِ عرب و تفسیر وغیرہ لیکن ان علوم (لغت وغیرہ) کا وجوب من باب المقدمہ ہے۔

اب رہا علم الہی یعنی علم اصول عقائد اس کا جاننا ہر شخص پر واجب ہے۔ اور عذرِ جہالت اس مقام پر مسموع نہیں۔ لیکن اس سے یہ مطلب نہیں ہے کہ اس علم کے تمام مسائل حکمیہ کا سیکھنا ہر شخص پر واجب ہے۔ بلکہ اس کی مقدار واجب جس پر کہ امتِ مرحومہ کا اجماع ہے یہ کہ انسان اس امر کا یقین کر لے کہ عالم کا پیدا کرنے والا موجود واجب الوجود ہے۔ اُلُوہیت میں اس کا کوئی شریک نہیں وہ اجزاء ترکیب و جسمیت و عوارض سے پاک ہے اُس کا وجود و عین ذات اور اُس کی ذات عین صفات ہے۔ زمان و زمانیات، مکان و مکانیات پر مقدم اور اُن سے بالاتر ہے۔ نہ کسی زمانہ نے اُس پر احاطہ کیا ہے۔ نہ کوئی مکان اُس کے لیے ہے نہ دستِ تصرفِ زمان و زمانیات اس کے دامن کبریائی سے کوتاہ ہے۔ وہ زندہ و قدیم و ازلی ہے۔ اُس کے وجود کی کوئی ابتداء نہیں ہے۔ وہ ہمیشہ سے ہے جس کی انتہا نہیں ہے۔ ہر چیز پر وہ قادر اور ہر امر پر توانا ہے۔ جو کچھ کرتا ہے اختیار اور ارادے سے کرتا ہے۔ جس کو چاہتا ہے پیدا کرتا ہے جو کام چاہتا ہے کرتا ہے۔ ہر کام اُس کے ارادے و مشیت سے عدم سے وجود میں آتا ہے۔ قبل اس کے کہ ایجاد کرے تمام اشیاء پر اُس کے علم نے احاطہ کیا ہے۔ اُس کا حکم عدل اور اس کا وعدہ سچا ہے۔ اُس کا مثل و مانند کوئی نہیں ہے۔ وہ تمام صفاتِ کمالیہ کا جامع ہے۔ حضرت محمد مصطفیٰ صلی اللہ علیہ وآلہ وسلم اُس کے رسول ہیں۔ قرآن اُس کا کلام ہے جو کچھ پیغمبر لائے ہیں۔ مثلاً تعینِ ائمہ معصومین و احکام شریعت وین و کیفیت نشانیِ آخرت مثلاً بہشت و دوزخ و ثواب و عقاب و حساب و صراط و میزان و نامہ اعمال و شفاعت تمام حق و ثبات ہیں۔ حصولِ نجات و سعادت کے لیے اسی قدر جاننا کافی ہے۔

اب رہی اس کے صفات کی کیفیت کہ قدیم ہے یا حادث یا دیگر کیفیاتِ آخرت اُن سے بحث کرنا لازم نہیں بلکہ بعضی حدیث میں اُن کی بحث سے منع کیا گیا ہے بلکہ اسی قدر اعتقاد رکھنا کافی ہے کہ واجب تعالیٰ شانہ، تمام صفاتِ کمالیہ سے متصف اور تمام صفاتِ نقائص سے پاک ہے گو اُس کی وجہ کو نہ سمجھیں، اس کی حقیقت کو نہ جانیں، نیز اعتقاد رکھے کہ جو پیغمبر نے فرمایا ہے سچ اور مطابق واقعہ ہے گو اُس ارشاد کی تفصیل و حقیقت سمجھ میں نہ آتی ہو، ہر مکلف پر واجب ہے کہ وہ امور مذکورہ الصدر پر اعتقادِ مضبوط اور اطمینانِ کامل رکھتا ہو۔ صرف زبانی تصدیق بغیر اطمینانِ قلب کے آخرت

میں نجات اور وصولِ مراتبِ سعادت حقیقہ کے لیے کفایت نہیں کرتی۔ ہاں حفاظتِ قتل و مال و حکمِ طہارت میں اور اُن کے مثل احکامِ دنیویہ میں کافی ہے، اور نجاتِ آخروی اطمینانِ قلب پر منحصر ہے۔ اگرچہ اس کا اعتقاد و اطمینانِ دلائلِ حکمیہ و براہینِ کلامیہ سے نہ ہو۔ کیونکہ اعتقاداتِ مذکورہ کی تصدیق سے زیادہ تکلیف شرعاً ثابت نہیں۔

پس اگر کسی شخص کو صرف اس بات سے اطمینان حاصل ہو جائے کہ تمام انبیاء و حکماء و علماء امرِ خلاف واقعہ پر جمع نہیں ہو سکتے تو اُس کے لیے کافی ہے۔ اسی طرح یہ اطمینان بعض شخصوں کو ایسے امور کی وجہ سے ہوتا ہے جو اُس پر وارد ہوتے ہیں مثلاً قبولیتِ دعا و نجات از خطرات وغیرہ اور بعض اشخاص ایسے بھی ہیں کہ اُن کو امورِ مذکورہ بالا میں اطمینان حاصل ہوتا ہے لیکن وہ اُس کے دلائل سے آگاہ نہیں۔ یہ اُن کی فطرت ہے جو خدا نے عطا کی ہے، اور وہ اس پر قائم ہیں۔ جیسا کہ حدیث میں وارد ہے۔

بلکہ ظاہر ہے کہ انسان کو جہالت کی طرفداری اور ماں باپ کی پیروی فطرت سے علیحدہ نہیں کرتی۔ اُس کی فطرت وجود مانع پر حاکم ہے۔ اگرچہ اس کو کوئی دلیل منظور نہ ہو۔ کیونکہ ہر مخلوق کے لیے خالق کی اور ہر حادث کے لیے موجد کی احتیاج ایک فطری امر ہے۔ ہر شخص اُس سے واقف ہے۔ اگرچہ وہ ابھی صاحبِ تیز و ادراک نہ ہو۔

مثلاً : اگر سببِ طفلِ خورد سال کے پاس رکھتا ہوا اور اس کو کوئی اٹھالے تو وہ سوال کرتا ہے کہ سبب کس نے اٹھایا۔ گویا اُس کی فطرت نے حکم لگا دیا کہ سبب خود بخود غائب نہیں ہو سکتا۔ بلکہ اس کے لیے ایک اٹھانے والے کی ضرورت ہے۔

انسان تو انسان، حیوانات کی جبلت اسی مطلب پر حاکم ہے۔ مثلاً اگر مکان میں جہاں حیوان ہو کوئی آواز کرے یا کوئی پتھر پھینکے، تو وہ حیوان التفات کرتا ہے۔ ہر طرف نگاہ دوڑاتا ہے کہ آواز کرنے والے اور پتھر پھینکنے والے کو دیکھے کیونکہ اُس کی جبلت حکم کرتی ہے کہ ہر آواز کے لیے ایک آواز کرنے والا اور پتھر کے لیے ایک پتھر پھینکنے والا ضروری ہے۔

پس صنایع کے اثبات میں ہر شخص کی فطرت کفایت کرتی ہے اور جس وقت انسان ہر فطرت کے ساتھ بعض مقدماتِ عقلیہ بدیہیہ کو ملا کر گناہوں سے پرہیز کرتا ہے اور اطاعت و عبادات کی حتی الامکان دعوات کرتا ہے، تو لشکرِ شیطین کا ہجوم قلب پر سے ہٹ جاتا ہے اور تمام

امور شرعیہ میں اُسے اطمینانی حالت میسر آ جاتی ہے۔ طاعت و عبادات کے قبل اگر اُس کو صرف مظنہ حاصل تھا تو یہ مظنہ اب یقین سے بدل جاتا ہے۔ اگرچہ وہ اُس یقین کے متعلق طریقہ استدلال سے واقف نہ ہو۔

یہی وجہ تھی کہ حضرت رسول اللہ صلعم صرف اظہارِ اسلام کو کافی سمجھتے تھے۔ اگرچہ جانتے تھے کہ خوف و بیم یا طمع و امید سے اسلام قبول کیا گیا ہے۔ کیونکہ حضرت کو علم تھا کہ گناہوں کے پرہیز سے اطاعت کی عادت سے رفتہ رفتہ اُن کی فطرت جو ظلمتِ گُفر سے سیاہ ہو چکی ہے، حالتِ اصلی پر عود کرے گی۔ اُن میں نورِ اطاعت کا تاثیر کرے گا۔ اُن کو مرتبہ تصدیقِ قلبی اور اعتقادِ قطعی پر پہنچائے گا۔

لیکن برخلاف اس کے اگر نفسِ پاک نہ ہو اور عبادات اور اطاعت کی عادت نہ ہو تو صرف دلائل و برہان سے ہرگز اطمینانِ قلب و سکونِ نفس حاصل نہیں ہوتا بلکہ اکثر اوقات یہ دلائل و برہان زیادتیِ شبہیہ و شک کا سبب ہو جاتے ہیں۔ محقق طوسی خواجہ نصیر الدین نے اپنے بعض فوائد میں بیان فرمایا ہے کہ:

”ہر مکلف پر اس قدر واجب ہے کہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی تصدیق کرے۔“

جب تصدیقِ رسول کو ادا کیا تو اُس کے بعد صفاتِ خدا و احوالِ روز جزا و تعینِ ائمہ ہدی سے جو کچھ خبر دی گئی ہے۔ اُن کی اسی طرح تصدیق کرے جیسکہ قرآن مجید میں ہے۔ اس کی ضرورت نہیں ہے کہ اُس میں کچھ زیادتی کرے یا کسی دوسری دلیل کا محتاج ہو۔ خدا عالم کے صفات میں اعتقاد رکھے کہ خدا ہی قادر، عالم، مرید مستکلم ہے۔ کوئی چیز اُس کے مثل نہیں ہے۔ وہ سننے والا اور دیکھنے والا ہے۔

اسی طرح احوالِ آخرت مثلاً بہشت و دوزخ اور صراط و میزان اور حساب و شفاعت پر ایمان لائے۔ حقیقتِ صفاتِ خدا پر بحث کرنا واجب نہیں، بلکہ اُس کا تصور بھی نہ کرے اور دل میں نہ لائے اور اسی حال میں مرجائے تو با ایمان مرا ہے۔ اگر کسی وقت کوئی شبہ و شک اُس کو عارض ہو تو ایسے کلام سے اسے دفع کرے جو اس کی فہم سے فریب ہو۔ اگرچہ کلام صاحبانِ جدل و مناظرہ مستکلمین کے نزدیک ناکافی ہو۔

واضح ہو کہ دلائل اجمالیہ یا برہانیہ یا شواہد عقلیہ و قرآنی خارجیہ سے اگرچہ یقین کے بعض مراتب حاصل ہو جاتے ہیں۔ لیکن اگر کوئی شخص نورانیت یقین و معلومات عقائد کا طالب ہو کر نور معارف ربانیہ و روشنی علوم حقیقیہ سے اپنا دل روشن کرنا اور یقین کامل کے مرتبہ کو پہنچنا چاہتا ہے۔ تو یہ مرتبہ ہرگز دلیل و برہان و جدال و کلام سے حاصل نہیں ہوتا۔ بلکہ یہ مرتبہ اس طرح حاصل ہوتا ہے کہ انسان پرہیزگار بنے۔ نفس کو ہوا و ہوس سے باز رکھے۔ صفات ذمیہ سے بچائے۔ درگاہ الہی میں تضرع و زاری کرے۔ اسی سے امداد کا طالب ہوتا کہ نور الہی دل میں روشن ہو۔ آنکھوں کے آگے سے حجاب اٹھا دیا جائے

وَلَلَّذِينَ جَاهَدُوا فِينَا لَنَهْدِيَنَّهُمْ سُبُلَنَا

”جو لوگ ہمارے دین کے بارے میں کوشش کریں گے ہم ضرور بالضرر و ران کو اپنا راستہ دکھلائیں گے۔“

لَيْسَ الْعِلْمُ بِكثرةِ التَّعَلُّمِ اِنَّما هُوَ نُورٌ يَقْدِرُ اللهُ فِي قَلْبِ مَنْ يَشَاءُ

”زیادہ سبق پڑھنے سے علم حاصل نہیں ہوتا ہے۔ بلکہ وہ ایک نور ہے کہ خداوند عالم جس کے دل میں چاہتا ہے ڈال دیتا ہے۔“

واضح ہو کہ بعض مراتب یقین کا حاصل کرنا جیسا کہ گزرادلیل و برہان سے ممکن ہے اور وصول مرتبہ انکشاف و ظہور تمام مجاہدہ و ریاضت و تصفیہ نفس پر موقوف ہے۔ لیکن یقین کے کچھ اور بھی مراتب ہیں جو مرتبہ اول سے بالاتر ہیں۔ اُن سے بھی دل کو اطمینان و سکون حاصل ہوتا ہے اور اضطراب قلبی و متزلزل سے شبہات پیدا نہیں ہوتے، یہ مرتبہ بھی دلائل کلامیہ و عقلیہ سے میسر نہیں ہوتا۔ اگرچہ ریاضت و مجاہدہ کثیر کی بھی ضرورت نہیں ہے بلکہ اس بات کی ضرورت ہے کہ تعلیم یا دلائل سے عقائد معلوم کرنے کے بعد انسان اطاعت و عبادت میں مشغول ہو۔ گناہوں سے پرہیز کرے۔ ذکر حدیث و آیات کا عادی ہو۔ صاحبان مذاہب فاسد و ارباب ہوا و ہوس کی صحبت سے دور رہے۔

بیان مذکورہ الصدر سے معلوم ہوا کہ کیفیت تصدیق و ایمان میں آدمی مختلف ہیں۔ بعض

کمال یقین و ظہور عقائد میں روشنی خورشید کے مانند ہیں کہ اگر پردہ اٹھا دیا جائے تو اُن کے یقین میں کوئی کمی نہ ہوگی۔ بعض ان سے کم درجہ پر ہیں۔ لیکن ان کو اطمینان و سکون حاصل ہے۔ ان کو کوئی اضطراب اور ان کے دل میں کوئی شبہ نہیں ہوتا۔ بعض دوسرے اس گروہ سے بھی پست ہیں۔ لیکن اگر اُن کے دل میں کوئی شبہ و سبب اضطراب پیدا ہوتا ہے تو اُس کو دلیل و برہان سے دفع کر دیتے ہیں یا اُس پر کچھ التفات نہیں کرتے۔ بعض صرف تصدیق ظنی یا تقلیدی پر اکتفا کرتے ہیں اور ہر ایک شبہ سے متزلزل ہو جاتے ہیں۔

چنانچہ حضرت امام جعفر صادق علیہ السلام نے اس اختلاف کی طرف اشارہ فرمایا ہے کہ ایمان کے چند حالات درجات و طبقات و منازل ہیں۔ بعض اُن میں کامل جو انتہائے کمال کو پہنچے ہیں۔ بعض ناقص ہیں کہ اُن کا نقصان واضح ہے۔ بعض راجح ہیں کہ ان کا رجحان ظاہر ہے۔ کوئی شک نہیں کہ یقین کا حاصل کرنا واجب ہے۔ صرف تصدیق ظنی کہ مرتبہ آخر ہے۔ کافی نہیں ہے۔

معلوم ہوا کہ ابتدائے تمیز و ادراک میں طفل کو عقائد مذکورہ کی تعلیم دینا ضروری ہے کہ اُن کو حفظ کرے اور صفحہ دل پر نقش کر لے۔ تھوڑا تھوڑا اُن کے معنی کی تعلیم دے اور سمجھائے۔ نشوونما کے سبب سے اس کے دل میں پیدا ہو کر اعتقاد حاصل ہو جاتا ہے۔ اگرچہ کوئی دلیل و برہان اُس کے پاس نہ ہو۔ یہ خداوند عالم کی مہربانی ہے کہ آدمی کے دل کو ابتداء ترقی میں بغیر دلیل و برہان کے ایمان کی منزل بنا دیتا ہے۔ لیکن یہ اعتقاد ابتداء میں ضعف دستگی سے خالی نہیں۔ ممکن ہے کہ شبہات سے زائل ہو جائے۔

پس بچوں اور عوام کے دل میں اس طرح ان عقائد کو مضبوط کرنا چاہیے کہ پھر اُن میں سے کوئی خلل واقع نہ ہو اور اس کا طریقہ یہ نہیں ہے کہ جدل و مناظرہ سے اُس کو تعلیم و مطالعہ کتب کلامیہ و حکمیہ میں مشغول کریں۔ بلکہ تاویلات قرآن و تفسیر و احادیث کے پڑھنے اور اُس کے معانی کے سمجھنے میں توجہ دلائیں۔ عبادت و خجگانہ و اطاعت کی عادت کرائیں۔ اُس کی وجہ سے روز بروز اُس کا اعتقاد زیادہ مضبوط ہوتا ہے۔ دلائل قرآنیہ اور جہتہائے معصومیہ کو سنتا ہے تو اُس کے ذریعہ سے نیز عبادت سے اُس کے دل پر رفتہ رفتہ ایک نور چمکتا ہے۔ صاحبان مذہب فاسد و صاحب رائے باطلہ و مناظرہ و جدال و صاحبان شک و شبہ اور ہوا و ہوس و اہل دنیا کی صحبت سے پرہیز لازم ہے۔ صالحین و صاحب تقویٰ و یقین کی صحبت میں بٹھائیں تاکہ طفل اُن کے طریقہ و رفتار کو دیکھے۔

واضح ہو کہ ابتداء میں عقائد کی تعلیم دینا زمین سینہ میں مثل تخم بونے کے ہے اور باقی امور مثل پانی دینے اور پرورش کرنے کے ہیں تاکہ اُسے نشوونما ہو اور قوت پکڑے اور ایسا درخت بن جائے جس کا میوہ قرب پرودگار احد و سعادت ابد ہے۔ جدل و کلام و شبہات باطلہ متکلمین کے سننے سے حفاظت کرنا چاہیے، کیونکہ مجادلہ و مناظرہ کا فساد اصلاح سے بہت زیادہ ہے۔

چنانچہ اکثر دیکھا جاتا ہے کہ عوام الناس میں سے جو صاحبانِ تقویٰ اور اصلاح ہیں۔ اُن کے اعتقاد پہاڑ کے مانند ہیں جنہیں ہرگز جنبش نہیں ہوتی۔ وہ اہلِ جدل کے شُبہ و شک کی طرف توجہ ہی نہیں کرتے، نہ اُن کے سننے سے کوئی اضطراب انہیں لاحق ہوتا ہے۔ برخلاف اس کے اُن کا اعتقاد جو اپنی عمر کو علمِ کلام و حکمت میں صرف کر کے رات دن مجادلہ و مباحثہ کلامیہ میں بسر کرتے ہیں۔ اُس رسی کے مانند ہے جو ہوا میں لٹکی ہوئی ہو اور شب و روز تھرک رہے۔ وہ معمولی امور میں متماثل اور مشتبہ ہو جاتے ہیں اور اگر اُن کا اعتقاد قوی بھی ہے تو اُسی تعلیم کی وجہ سے ہے جو علمِ طفولیت میں حاصل کر چکے ہیں۔ جب ان عقائد پر طفل کی نشوونما ہو اور وہ جوان ہو کر دنیا میں منہمک اور تحصیلِ کمال و سعادت سے باز رہ جائے۔ تو اُس نے اگرچہ کوئی ترقی حاصل نہیں کی۔ لیکن اگر وہ اُن اعتقادات پر مرجائے تو مومن مرا ہے۔ اگر توفیقِ خداوندِ عالم شامل حال ہو۔ عبادت و تقویٰ میں مشغول رہے۔ نفس کی ہوا ہوس سے حفاظت کرے۔ مجاہدہ و ریاضت کا متحمل ہو اور قلب کو کدورت سے پاک کرے تو اُس پر ہدایت کا دروازہ کھولا جاتا ہے۔ ان عقائد کی حقیقت اس کو معلوم ہوتی ہے۔

ذَالِكَ فَضْلُ اللَّهِ يُؤْتِيهِ مَن يَشَاءُ

”یہ فضلِ خدا ہے جس کو چاہے عطا فرمائے۔“

واضح ہو کہ علمِ اخلاق جس سے کمالات و آفاتِ نفس معلوم ہوتے ہیں۔ اسکی تحصیل بھی ہر شخص پر بقدر استعداد واجب عینی ہے۔ کیونکہ اُس کے ترک میں انسان کی ہلاکت ہے اور اُس کی تہذیب میں نجاتِ آخرت۔

قَدْ أَفْلَحَ مَن زَكَّهَا وَقَدْ خَابَ مَن دَسَّهَا

”بلکہ غرض کلی بعثت نبی کی اس علم کے سیکھنے پر مبنی ہے۔“

چنانچہ فرمایا ہے:

إِنِّي بَعِثْتُ لِكُلِّ مَكْرَهٍ الْأَخْلَاقِ

یعنی: ”میں اس لیے مبعوث ہوا ہوں کہ اخلاقی حسنہ کو انجام تک پہنچاؤں۔“

پس ہر کسی پر لازم ہے کہ تھوڑا یا بہت وقت عیوب و کمالاتِ نفس کے پہچاننے اور اُن کے طریقہ معالجہ میں صرف کرے۔ کُتُبِ اخلاق و حدیث کو دیکھے یا اس کے صاحبِ فن سے سُنے اور طریقہ معالجہ کو کچھ اخبار و آثار و طریقہ علماء سے معلوم ہو اس کا پابند ہو۔ اُن طریقوں سے دُور رہے جنہیں صاحبانِ بدعت و ہوا ہوس نے مقرر کیا ہے۔

اسی طرح علمِ فقہ بھی ہر شخص کو عبادت و معاملات کے لیے بقدر حاجت اور ضرورت حاصل کرنا واجب عینی ہے اور اس سے زیادہ حاصل کرنا واجب کفائی ہے۔ تاکہ دوسروں کی احتیاجِ رفع ہو سکے۔ یہ علمِ فقہ یا تو ماخذ شرعیہ سے استنباط و اجتہاد کی بنا پر حاصل ہوتا ہے یا مجتہد کی تقلید سے اور اگرچہ ان دونوں طریقوں سے مسائل کا علم حاصل ہوتا ہے اور اُس پر عمل کرنے والا مطیع و متمثل شمار ہوتا ہے۔ لیکن جو نو رائیت و تاثر طریقہ اجتہاد میں ہے وہ تقلید میں ہرگز نہیں پائی جاسکتی۔ عملِ مجتہد سے جو تکمیل حاصل ہوتی ہے، وہ کسی طرح مقلد نہیں ہوتی۔

اب جو کوئی چاہتا ہے کہ اپنے اجتہاد سے مسائل کو سمجھے تو اُس کو اولاً اپنی صحتِ نفس کا علم کرنا چاہئے۔ شیطان کا فریب نہ کھائے صرف چند مسائل کے معلوم ہونے پر اپنے کو مجتہد نہ سمجھے اور جو کوئی تقلید سے معلوم کرنا چاہتا ہے تو اُسے مجتہد کو سمجھنا چاہیے اُس کی صفتِ عدالت کو جو علمِ اُصول میں ہے معلوم کرے۔

اے بسا ابلیس آدم رہی ہست

پس بہر دستے نشاید داد دست

جاننا چاہیے کہ علمِ فقہ اور اُس کے مقدمات مثل لغت و صرف و نحو وغیرہ مقصود بالذات نہیں ہیں۔ بلکہ ان سے غرض عبادت و بندگی ہے۔

پس اُن میں مشغول و منہمک ہو کر اصل مقصد کو فوت کرنا زیبا نہیں۔ بلکہ بقدر ضرورت اکتفا کرنا چاہیے۔

بہت سے لوگ ایسے ہیں کہ مسائل صرف و نحو و معانی و بیان میں اپنی عمر صرف کر دیتے

ہیں۔ اور مسائل شرعیہ سے بے خبر رہتے ہیں۔ حالانکہ کسی قوم کے طرز کلام۔ ترکیب الفاظ اور محسنات عبادت کو سمجھنے سے نہ دنیا کا فائدہ ہے نہ دین کا۔

اسی طرح وہ لوگ ہیں کہ اپنی اوقات احتمالات عبارت کے سمجھنے میں صرف کرتے ہیں۔ عمل و عبادت بلکہ استنباط مسائل سے باز رہتے ہیں، اور انھیں وجوہات و احتمالات کے متعلق صفحے کے صفحے سیاہ کرتے ہیں۔ حالانکہ اُس عبارت کا صحت مسئلہ سے بھی کوئی تعلق نہیں ہوتا اور بسا اوقات قواعد فاسدہ علمائے عامہ مثل قیاسی و استحسان کے متعلق عبارات کی توجیہات میں وقت برباد ہوتا ہے۔

یہ بھی دیکھا گیا ہے کہ مسئلہ کا ماخذ واضح ہے۔ دلیل اس کی روشن ہے۔ ترجیح اس کی ظاہر ہے۔ لیکن ایک دلیل ضعیف یا کوئی حدیث عامی سامنے آگئی۔ بس اُس کے پیچھے ہو لیے اور عمر کا ایک حصہ اُسی کی توجیہات میں برباد ہو گیا۔ یا ایسے مسائل کے استخراج میں عمر صرف کی دی جن کی عدم احتیاج کا یقین یا ظن قوی ہے۔

پس طالب کمال و سعادت کو چاہیے کہ وہ ان مہملات سے دُور رہے۔ اس سے یہ مطلب نہیں کہ بالکل اُس طرف متوجہ نہ ہو۔ کیونکہ حصولِ ملکہ اجتہاد اور فہم آیات و احادیث و کلماتِ علمائے ابرار جہت ذہن پر موقوف ہے۔ بلکہ مقصود یہ ہے کہ اُن امور میں بقدرِ ضرورت متوجہ ہو۔ اور بعد حصولِ ملکہ اجتہاد و حصولِ مرتبہ فہم اولہ و استنباط اُن امور میں چنداں منہک نہ ہو اور فہم احکام واجبہ و ادائے عبادت سے باز نہ رہے۔ اس لئے کہ اگر صرف تشخیز ذہن اور تقویت قوت نظر ہی مقصود ہے تو اُس کی تو کوئی حد نہیں۔ پھر کیا آدمی تمام عمر اُسی میں صرف کرتا رہے گا۔

دوسرا مطلب

اُن تمام رذائل کا معالجہ جو قوتِ عاقلہ کی دونوں جنسوں یعنی جرہزہ اور جہلِ بسیط سے متعلق ہے۔ اور اُن میں پانچ صفتیں ہیں۔

پہلی صفت

جہلِ مرکب اور اس کا معالجہ

تعریف جہلِ مرکب

واضح ہو کہ جہلِ مرکب کی تعریف یہ ہے کہ کوئی شخص کسی چیز کو نہ جانے یا خلاف واقعہ جانے مگر اُس پر دعویٰ کرے کہ میں جانتا ہوں۔ یہ بدترین رذائل ہے۔ اس کا دُور کرنا نہایت مشکل ہے۔ جیسا کہ طالب علموں کا حال دیکھا جاتا ہے۔ جس طرح طبیبِ بدن معالجہٴ امراض مزمنہ سے عاجز ہے۔ اسی طرح اطباء نے روحانی اس فرضِ رُوحی کے دور کرنے سے عاجز ہیں۔

اسی لیے حضرت عیسیٰ علی نبینا وعلیہ السلام نے فرمایا کہ میں معالجہٴ کورِ مادر زاد و برص سے عاجز نہیں ہوں مگر معالجہٴ اعمق سے عاجز ہوں۔

اس کی وجہ یہ ہے کہ آدمی اپنے کو جاہل و ناقص نہیں سمجھتا۔ اس لیے تحصیلِ علم کے درپے ہی نہیں ہوتا اور ضلالت و گمراہی میں رہتا ہے۔ اس ہلاک کرنے والی صفت کی علامت اور اُس کی شناخت یہ ہے کہ آدمی اپنے مطالب اور اپنی دلیلوں کو ایسے لوگوں کے سامنے بیان کرے، جو مستقیم الذہن اور تعصب و تقلید سے بری ہوں۔ اگر یہ لوگ اُس مطلب کو صائب سمجھیں اور غلطی نہ بتلائیں تو یہ آدمی جہلِ مرکب سے بری اور دُور ہے۔ اور اگر وہ غلطی بتلائیں اور یہ خود اُس غلطی کا یقین نہ کر لے تو جان لیجئے کہ مرض میں مبتلا ہے۔

ہاں یہ بھی معلوم رہے کہ صرف ایک آدھ استدلال سے یہ مرض شناخت نہیں ہو سکتا۔

واضح ہو کہ اس مرض کا سبب طبیعت اور ذہن کی کچی ہو کر تھی ہے اور اس کا معالجہ بہترین یہ ہے کہ وہ علومِ ریاضی ہندسہ و حساب پڑھے۔ کیونکہ اُن سے ذہن قائم ہوتا ہے یا اگر وہ استدلال

میں خطا کرتا ہو، تو اُس وقت اُسے آمادہ کریں کہ استدلالِ اہل تحقیق علماء و معروضین پر اپنے استدلال کو موازنہ کرے اور قواعدِ منطقیہ سے اپنے استدلال کو جانچے اور اگر محض تقلید سے وہ مطلبِ حق کو سمجھنے کی کوشش نہیں کرتا تو اس کا علاج یہ ہے کہ اُس سبب کا اِزالہ کیا جائے۔ جس کا ذکر ہدیہ ناظرین کیا جائے گا۔

دوسری صفت

شک و حیرت اور اُس کا مُعالجہ

تعریفِ شک و حیرت

واضح ہو کہ تحقیقِ حق و ردِّ مطالبِ باطل میں عاجز رہنے کو شک و حیرت کہتے ہیں۔ اس کی علامت ظاہر ہے اور غالباً منشاء اس کا تعارضِ اولہ ہو ا کرتا ہے کوئی شک نہیں کہ مطالبِ ایمان میں شک و حیرت کرنا نفس کی ہلاکت و فساد کا باعث ہے۔ بلکہ اخبار سے پایا جاتا ہے کہ دنیا سے بحالتِ شک سفر کرنا کفر ہے۔ اس کے زائل کرنے کی کوشش کرنا واجب ہے۔

اس کا علاج یہ ہے کہ اڈل غور کرے کہ ان دونوں مطالبوں میں سے لامحالہ ایک صحیح ہے، ایک باطل۔ یہ ناممکن ہے کہ دونوں صحیح یا دونوں باطل ہوں۔ اُس کے بعد دلائلِ مناسب کے ساتھ سعی و اجتہاد میں مشغول ہو۔ حتیٰ کہ ایک طرف کی حقیقت کا یقین حاصل ہو جائے اور اگر کسی دلیل کے سمجھنے یا اُن کے حاصل کرنے پر قادر نہ ہو تو اطاعت و عبادت و قرأتِ قرآن کی ہمیشہ عادت کرے، تتبعِ حدیث اور اُس کی سماعت میں اوقات صرف کرے۔ صاحبِ تقویٰ و یقین کا ہم نشین ہو۔ درگاہِ باری میں گریہ و زاری کرے۔ جس کی وجہ سے ظلمتِ شک برطرف و مرتبہ یقین حاصل ہو۔ اگر شک اُن مطالب میں ہو جو ایمان سے متعلق نہیں ہیں تو اگرچہ یہ شک سببِ کفر اور اس کا دُور کرنا واجب نہیں۔ لیکن ہر ایک چیز میں کمالِ نفسِ یقین کے متعلق ہے لہذا اُس کے زائل کرنے میں بھی حتی الامکان اگر کوئی مشکل درپیش نہ ہو کوشش کرنا بہتر ہے۔

فصل نمبر ۱

تعریفِ یقین اور اُس کی شرافت اور علامات و مدارج

ان دو صفاتِ رذائلِ جہلِ مرکب و حیرت کے مقابلہ میں یقین ہے۔ اور اقلین مراتب یقین و اعتقادِ جازم ہے جو مطابق واقع ہو۔ اگر کوئی اعتقاد مطابق واقع نہ ہو تو وہ یقین نہیں کہلاتا۔ اگرچہ وہ خود اُس اعتقاد کو مطابق واقعہ سمجھے بلکہ جہلِ مرکب کہلائے گا۔

معلوم ہوا کہ یقین حیرت و شک کی ضد ہے۔ اس حیثیت سے کہ اس میں جزم و اعتقاد شرط ہے اور حیرت و شک میں یہی اعتقاد مفقود ہوتا ہے۔ اور اس جزم و اعتقاد کے ساتھ جب مطابق واقعہ کی شرط بڑھادی جائے تو یقین جہلِ مرکب کی ضد ہو جاتا ہے۔

اب اس یقین کی دو حالتیں ہیں:

۱: یعنی یا تو اُس کا تعلق اجزائے ایمانیہ سے ہوگا مانند وجودِ واجب و مباحثِ نبوت و امامت و معاد وغیرہ۔

۲: یا اس کا تعلق اُن امور سے ہوگا۔ جن کو ایمان و عدمِ ایمان سے کوئی تعلق نہیں، مثلاً حقائقِ امور۔

ان دونوں حالتوں میں علم و یقینِ نفسِ انسانی کا زیور ہے۔ ہاں مباحثِ الہیہ اور مطالبِ دینیہ میں یقین رکھنا تکمیلِ نفوسِ انسانیہ اور تحصیلِ سعادتِ اُخریہ کے لیے نہایت ضروری اور واجب و لازم ہے۔ اس کے بغیر نجات ممکن نہیں اور جو شخص ان امور میں یقین نہیں رکھتا اسے ایمان سے کوئی تعلق نہیں۔ وہ زمرہٴ کفار میں داخل ہے۔ الغرض یقین اشرفِ فضائل اور افضلِ کمالات میں سے ہے۔ یہ کیمیائے سعادت ہے۔ معراجِ کرامت ہے یہ ایک خلعت ہے کہ جس کے جسم پر آراستہ ہو وہ محرمِ خلوت اُنس ہوتا ہے۔ ایک تاج ہے کہ جس بندے کے سر پر رکھا گیا۔ وہ حرمِ قدس میں قدم رکھتا ہے۔

اسی وجہ سے سیدِ رسل فرماتے ہیں کہ:

”جس کے نصیب میں یقین و صبر عطا کیا گیا ہے اُسکے دن کے روزوں اور رات کی عبادت

کے فوت ہونے کا غم نہیں۔“

پھر فرمایا

الْيَقِينُ الْإِيْمَانُ كُلُّهُ

یعنی: ”یقین تمامی ایمان ہے۔“

نیز انھیں حضرت سے مروی ہے کہ:

”کوئی آدمی نہیں جس سے بے حد گناہ سرزد نہ ہوں۔

لیکن جس کی عقل کامل ہے اور یقین محکم و استوار۔ تو اُسے گناہوں کی کثرت نقصان نہیں پہنچاتی، کیونکہ جس وقت وہ گناہ کرتا ہے تو پشیمان ہوتا ہے اور استغفار کرتا ہے۔ پس اُس کے گناہ بخشے جاتے ہیں، اُس کی فضیلت باقی رہتی ہے۔ اور وہ داخل بہشت ہوتا ہے۔“

حضرت امام جعفر صادق علیہ السلام فرماتے ہیں کہ:

”تھوڑا سا عمل دوام و یقین ہو وہ خدا کے نزدیک اُس عمل کثیر سے بہتر ہے جس میں یقین

نہ ہو۔“

واضح ہو کہ اکثر اوقات شیطان انسان کو فریب دیتا ہے اور اسے باور کراتا ہے کہ وہ صاحب یقین ہے اور یہ مرتبہ عظیم اُسے حاصل ہے۔ حالانکہ وہ ایسا نہیں ہوتا۔ پس صاحب یقین کی چند علامتیں ہیں۔

جس سے مرتبہ یقین کی شناخت ہوتی ہے:

پہلی علامت یہ ہے کہ:

اپنے امور میں بغیر پروردگار کے کسی دوسرے کی طرف ملتفت نہ ہو۔ دوسرے سے مطلب و مقصد نہ رکھے۔ بجز حول و قوت خداوند عالم کے ہر حول و قوت سے بیزار رہے۔ بجز قدرت آفریدگار کے صاحب یقین کی نظر میں ہر قدر بے اعتبار و نوار ہے۔ وہ نہ کوئی کام اپنے سے دیکھتا ہے نہ اپنے یا دوسرے کو کسی امر کا منشا جانتا ہے۔ بلکہ اپنے تمام امور اُسی ذات مقدس سے مستمد اور اپنا احوال اُسی کے وجود اقدس سے منسوب سمجھتا ہے۔

نیز وہ جانتا ہے کہ جو کچھ اس کے لیے مقدر کیا گیا ہے اس کو ضرور ملے گا۔ فقر۔ ثروت۔

مرض۔ صحت۔ عزت۔ ذلت۔ مدح۔ ذم۔ برتری۔ پستی۔ دولت۔ تہی دستی۔ ان چیزوں میں اُس کی نظر کوئی تقادد نہیں دیکھتی۔ ع

ہرچہ از دوست می رسد نیکوست

وہ تمام ذرائع سے آنکھ پوشیدہ کر کے اپنے تمام احوال کو اُسی سرچشمہ فیض و حکیم مطابق کے

سُہر دکر دیتا ہے۔ حضرت امام جعفر صادق علیہ السلام سے مروی ہے کہ:

”جس کا یقین سُست اور اعتقاد ضعیف ہو وہی دوسرے اسباب اور وسیلوں سے متوسل ہوتا

ہے۔ رسوم و عادات کی پیروی کرتا ہے۔ اس عاریت سرا میں آرائش و زور کے جمع کرنے کی کوشش کرتا ہے۔ گوزبان سے اقرار کرتا ہے کہ ہر عطا خدا کی طرف سے بندے کو پہنچتی ہے۔ وہی دینے والا ہے اور وہی روکنے والا۔ لیکن اس کا فعل اس کے قول کے خلاف ہے زبان سے اقرار کرتا ہے اور دل سے انکار۔“

نیز انھیں حضرت سے مروی ہے کہ:

”کوئی چیز نہیں جس کے لیے کوئی حد نہ ہو۔“

بعض نے عرض کیا کہ:

”تو کلن کی حد کیا ہے؟“

فرمایا کہ

”یقین۔“

پھر عرض کیا گیا کہ:

”حد یقین کیا ہے؟“

تو ارشاد ہوا کہ:

”سوائے خدا کے کسی چیز سے نہ ڈرے۔“

دوسری علامت یہ ہے کہ:

نہایت ذلت و انکساری سے رات دن اُس کی اطاعت میں مشغول رہے۔ ظاہر و پوشیدہ

ازردے شریعت اُس کی بندگی و اطاعت کرے۔ اُس کے تمام نواہی سے پرہیز کرے۔ دل میں

غیر کی یاد نہ آنے دے۔ دل کو اس کی محبت کا خزانہ بنائے۔ کیونکہ صاحب یقین اپنے کو حضرت حق کے سامنے ہمیشہ حاضر اور اُس کو تمام افعال و اعمال پر مطلع اور ناظر جانتا ہے۔ ہمیشہ عرقِ نجالت و شرمندگی میں غرق رہتا ہے۔ سوائے اس کے جس میں رضائے خدا ہو اور کوئی کام نہیں کرتا۔ اپنے تمام اعمال و افعال پر خداوندِ عالم کا آگاہ ہونا یقین کرتا ہے۔ اپنے کو ہمیشہ مقامِ اطاعت و فرماں برداری میں رکھتا ہے۔ حق سبحانہ، و تعالیٰ نے جو نعمتیں ظاہریہ باطنیہ عطا فرمائی ہیں اُن کا یقین کرتا ہے۔ ہمیشہ اس سے شرمسار اور شکرگزار رہتا ہے۔ جو نعمتیں آئندہ مرنے کے بعد عطا فرمائے گا اُن پر یقین رکھ کر ہمیشہ مقامِ طمع و امیدواری میں رہتا ہے اور یقین کرتا ہے کہ ہر امر کا اختیار اُس کے قبضہ قدرت میں ہے اور اُس سے جو کچھ صادر ہوتا ہے۔ موافق عنایت و مطابق حکمت کے ہوتا ہے۔ حیاتِ دنیوی میں حوادثِ زمانہ اُس کے حالات کو متغیر نہیں کر سکتے اور مرنے کے بعد جو زحمت و عذاب ہے اس کے خیال سے ہمیشہ ملول غمگین رہے گا۔ دنیائے فانی و متاعِ دنیوی اُس کی نظر میں خوار و بے اعتبار ہوگی، حضرت امام جعفر صادق علیہ السلام نے فرمایا کہ:

”حضرت خضر نے حضرت موسیٰؑ کو جس خزانہ کی خبر دی وہ ایک تختی تھی۔ اس میں لکھا ہوا تھا کہ میں تعجب کرتا ہوں اس شخص سے جو موت کا یقین رکھتا ہے اور فرحناک ہوتا ہے؟ میں تعجب کرتا ہوں اس شخص سے جو قضا و قدر الہی پر یقین رکھتا ہے اور پھر غمناک ہوتا ہے۔ میں تعجب کرتا ہوں اس شخص سے جو بے وفائی دنیا کا یقین رکھتا ہے اور پھر اس کو محبوب بناتا ہے اور اس کی طرف سے مطمئن ہوتا ہے۔“

صاحب یقین عظمت و قدرتِ خداوندی سے ہمیشہ دہشت اور اضطرابِ کندہ و خائف ہوگا۔ اسی لیے سید کائنات علیہ افضل التحیات کا خشوع و خوف اس درجہ تھا کہ جو کوئی حضرت کو رستہ چلتے دیکھتا تو یہ گمان کرتا کہ منہ کے بل گرتے ہیں۔

صاحبان یقین اور انبیائے مرسلین و اولیائے کاملین کی حکایات خوف و شوق اور جو تغیر و تزلزل و اضطراب و پریشانی و خوشی حالتِ نماز میں یا دوسری حالتوں میں اُن پر طاری ہوتی تھی۔ کتب تواریخ میں درج ہیں۔

سید اولیاء کا وقتِ مناجات بے ہوش ہونا اور نماز کے وقت بے خود ہو جانا تمام اہل اسلام پر ظاہر ہے۔

واقعی جو شخص خداوندِ متعال اور اس کی عظمت و جلال پر یقین رکھتا ہے اس کو اپنے احوال و اعمال پوشیدہ سے مطلع اور آگاہ جانتا ہے وہ کیوں کر اس کا گناہ کر سکتا ہے۔ اور کیوں کر اُس کو عبادت کے وقت اس کے سامنے کھڑے رہنے میں دہشت و خوف و شرمندگی نہیں ہوتی۔ حالانکہ دیکھا جاتا ہے کہ جب کوئی ایسے صاحبِ دولت کے سامنے جو تھوڑی سی شوکتِ دینی رکھتا ہو کھڑا رہے تو اس طرح کی دہشت ہوتی ہے کہ اپنے سے غافل ہو جاتا ہے اور تمام حواس اس کی طرف متوجہ کر دیتا ہے۔

تیسری علامت یہ ہے کہ:

وہ مستجاب الدعوات بلکہ صاحب کرامات ہوگا۔ کیونکہ جس کا یقین جس قدر زیادہ ہو اسی قدر اس کا حصہ تجرّد غالب ہوتا ہے۔ اسی وجہ سے اُسے تمام کائنات میں قوتِ تصرف جو شانِ مجزبات ہے حاصل ہوتی ہے۔ حضرت امام جعفر صادق علیہ السلام سے مروی ہے کہ بندے کو یقین مرتبہ بلند و مقامِ ارجمند پر پہنچاتا ہے جیسا کہ رسولِ خدا نے شانِ یقین سے خبر دی ہے کہ جس وقت حضرت کی خدمت میں ذکر کیا گیا کہ عیسیٰ بن مریم پانی پر چلتے تھے۔

آپ نے فرمایا کہ:

”اُن کا یقین اگر اس سے زیادہ ہوتا تو ہوا پر بھی چل سکتے“

اس حدیث سے معلوم ہوتا ہے کہ جس کا یقین زیادہ ہو، اس کی قدرت کرامات پر زیادہ ہوگی۔

اس سے ظاہر ہوا کہ یقین جامع تمام فضائل اور حاوی تمام خصائل نیک کا ہے۔

معلوم ہو کہ اس کے تین درجے ہیں:-

پہلا درجہ علم الیقین

یہ پہلا درجہ یقین کا ہے۔ اور اس سے یہ مراد ہے کہ مطابق واقعہ یقین حاصل ہو۔ یہ یقین

ترتیبِ مقدمات و استدلال سے حاصل ہو جاتا ہے۔ مثلاً:

کسی جگہ پر دھواں دیکھ کر آگ کے وجود کا یقین کریں۔

دُوسرا درجہ یقین

وہ یہ کہ چشم بصیرت و دیدہ باطن سے مطلوب کا نظارہ کیا جائے۔ یہ دیدہ باطن چشم ظاہر سے بہت زیادہ روشن ہے۔ جو کچھ اس سے مشاہدہ کیا جائے تو پوری طرح دکھائی دیتا ہے۔

سید اولیا سے دغلبِ یمانی نے پوچھا کہ:

هَلْ رَأَيْتَ رَبَّكَ

”کیا آپ نے اپنے پروردگار کو دیکھا؟“

فرمایا کہ:

لَمْ أَعْبُدْ رَبًّا لَمْ أَرَهُ

یعنی: ”میں اس خدا کی عبادت نہیں کرتا، جسے میں نے نہیں دیکھا۔“

اس ارشاد سے حضرت کی مراد رویت قلبی ہے۔ تصنیفِ نفس کی ریاضت سے یہ درجہ حاصل ہوتا ہے۔ یہاں تک کہ پورا تجرّد حاصل ہو۔

اس کی مثال یہ ہے کہ:

انسان آگ کو دیکھ کر آگ کے وجود کا یقین کرے۔

تیسرا درجہ حق الیقین

اس سے مراد یہ لی گئی ہے کہ درمیان عاقل و معقول و جدتِ مغویہ اور ربطِ حقیقی حاصل ہو۔ اس طرح کی عاقل اپنی ذات کو محاسب فیض معقول کا ایک رشحہ سمجھتا ہو۔ ہر گھڑی اُس کی روشنی انوار کو اپنے میں مشاہدہ کرے۔ اس کی مثال ایسی ہے کہ جیسے کوئی شخص آگ میں داخل ہو کر وجود آتش کا یقین کرے۔

اس درجہ کا حاصل ہونا مجاہدات، ریاضاتِ سخت، ترکِ رسوم و عادات، قطعِ شہوت، ادہامِ نفسانیہ و افکارِ رویہ شیطانیہ کو دل سے اور کثافتِ عالم کو اپنی طبیعت سے پاک کرنے اور علائق و آرائش دنیائے غدا کی دوری پر موقوف ہے۔

در رہ منزل لیلی کہ خطر پاست بسی

شرطِ اوّل قدمِ آنست کہ مجنون باشی

بلکہ یقین حقیقی نورانی جو ظلمت و ہم و آمیزشِ شک سے پاک ہو۔ اگرچہ وہ مرتبہ اوّل میں

ہو۔ صرف فکر و استدلال سے حاصل نہیں ہوتا۔ بلکہ کدورتِ اخلاق ذمیرہ و ریاضت و مجاہدہ سے تصنیفِ نفس کرنا ضروری ہے۔ جب تک آئینہ دل کو زنگِ عالم و عادت و غبارِ طبیعت سے صیقل نہ کیا جائے۔ حقائقِ اشیاء کی صورتوں کو قبول نہیں کر سکتا اور قلب جب تک عقلِ فعال کے مقابل نہ آجائے۔ اور حجاب و موانع درمیان سے نہ اٹھ جائیں تو ان صورتوں کا عکس چمک نہیں سکتا جو عقلِ فعال میں موجود ہیں۔ اگر زنگِ کدورتِ گناہ اور اخلاقِ ذمیرہ سے آئینہ نفس سیاہ نہ ہوتا۔ موانع و علائق و عادات اُس کے اور عالمِ انوار کے بیچ میں حائل نہ ہوتے تو ہر ایک نفس موافقِ فطرت قابلِ معرفت حقائقِ ملک و ملکوت ہوتا۔ اسی وجہ سے خداوند عالم نے اس کو تمام مخلوقات سے پسند کیا ہے۔ اس کو اپنی امانت کا محل قرار دیا ہے۔ جس کے برداشت کرنے سے زمین و آسمان نے انکار کیا۔

آسمان بارِ امانت توانست کشید

قرعہ فال بنام من دیوانہ زدند

چنانچہ سیدِ رسل نے اخلاقِ ذمیرہ کی طرف اس طرح اشارہ فرمایا ہے:

لَوْ لَا أَنَّ الشَّيَاطِينَ يَجُومُونَ عَلَى قُلُوبِ بَنِي آدَمَ لَنَظَرُوا فِي

مَلَكُوتِ السَّمَاوَاتِ وَالْأَرْضِ۔

”اگر بنی آدم کے قلوب کو لشکرِ شیطان احاطہ نہ کرتا تو وہ ضرور حقائقِ ملکوت

آسمان و زمین کو مشاہدہ کرتے۔

اور موانع و علائق و عادات کی طرف یوں اشارہ فرماتے ہیں۔

كُلُّ مَوْلُودٍ يُكَلِّدُ عَلَى الْفِطْرَةِ وَأَبَاؤُهُ يُكْفُو ذَانَهُ وَيَمْجِسَانِهِ

وَيَنْصُرَانِهِ۔

یعنی: ”ہر شخص فطرتِ سلیم پر پیدا ہوتا ہے لیکن ماں باپ اس کی فطرت کو

متغیر کرتے ہیں اور وہ اُن کی پیروی سے غیر مستقیم طریقوں پر چل دیتا ہے۔“

واضح ہو کہ:

جس قدر نفس کو تزکیہ و صفا ہو اسی قدر علم حقائق و اسرار و درکِ عظمتِ حضرت آفریدگار و

معرفتِ جلال و جمال پروردگار حاصل ہوتی ہے اور اسی قدر اس کو آخرت میں سعادت، بہجت۔ لذت اور نعمت ملتی ہے۔ جس قدر اس کی معرفت ہوگی، اسی قدر وسعت کا اس کو بہشت عطا کیا جائے گا۔

تیسری صفت

شُرک اور اُس کے اقسام جن میں تین فصل نمبریں ہیں

تعریف شرک اور اُس کے اقسام

شرک وہ ہے کہ سوائے خدا کے دوسرے کو بھی مصدرِ امر و منشاء اثر جانے۔ یعنی علاوہ پروردگار کے اور بھی کوئی کام نکالتا ہے۔ اسی کو شرک کہتے ہیں اور اس عقیدے کے ساتھ اگر غیر کی بندگی اور عبادت کرے تو اس کو شرکِ عبادت کہتے ہیں اور اگر اس کی عبادت نہ کرے لیکن اُس کی اطاعت اُس چیز میں کرے جس میں خدا کی خوشنودی نہ ہو تو اس کو شرکِ اطاعت کہتے ہیں۔

پہلی صورت کا نام شرکِ جلی ہے۔

اور دوسری حالت کا نام شرکِ خفی ہے۔

اسی شرکِ خفی کی طرف خدائے تعالیٰ ارشاد فرماتا ہے۔

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ

یعنی: ”ان میں سے بیشتر حصہ ایسا ہوتا ہے جن کا ایمان شرآلود ہے۔“

کوئی شک نہیں کہ یہ صفت شرکِ اعظم اسبابِ بلاک اور دُخولِ عذاب و دردناک و زمرہ کفار ہے۔

فصل نمبر ۱

اقسام توحید اور اُن کے فوائد

صفت شرک کی ضد توحید ہے۔ اُس کے کئی اقسام ہیں:-

اول: توحید ذاتی

یعنی ذاتِ خدا کو ترکیبِ خارجی و عقلی سے پاک اور اس کی صفات کو عین ذات جاننا۔

دوم: توحید وجودی

یعنی خدا کو واجب الوجود جاننا۔ اور صفتِ وجود میں کسی دوسرے کو اس کا شریک نہ کرنا۔ واضح ہو کہ علمِ اخلاق میں توحید کی ان دو قسموں سے بحث نہیں ہوتی۔

سوم: توحید تاثیر و ایجاد

یعنی سوائے پروردگار کے اور کوئی موثر فی الوجود اور فاعل نہیں ہے۔ توحید کی اسی قسم سے اس مقام پر بحث کی جاتی ہے۔

اس توحید کے چار درجے ہیں۔

پہلا درجہ: قشر قشر

وہ یہ کہ آدمی کلمہ توحید کو زبان پر جاری کرتا ہے لیکن اس کے معنی کو نہیں جانتا۔ بلکہ اس کے معنی کا منکر ہے۔ مثلاً توحید منافقین اس سے کوئی فائدہ مرتب نہیں ہوتا۔ مگر یہ کہ دنیا میں ایسا شخص شمشیر شریعت سے محفوظ رہتا ہے۔

دوسرا درجہ: قشر

وہ یہ کہ آدمی کلمہ توحید کے معنی پر بھی اعتقادِ قلبی رکھتا ہو۔ اور اُس کلمہ کی تکذیب نہ کرے جیسا کہ اکثر عام مسلمانوں کی زبان پر ہے ایسی توحید اگرچہ صفاً قلب و کشادگی سینہ کا باعث نہیں ہوتی۔ لیکن وہ آخرت کے عذاب سے محفوظ رہتا ہے۔ ضعفِ اعتقاد کے سبب گناہ گار نہیں ہوتا۔

تیسرا درجہ: لب

وہ یہ ہے کہ حق سبحانہ، و تعالیٰ کی طرف سے جو نور اس پر متخلی ہوتا ہے۔ اُس نور کے ذریعہ سے معنی توحید اُس پر منکشف ہو جاتے ہیں۔ ایسا شخص اگرچہ عالم میں بہت سے اشیاء کا

مشاہدہ کرتا ہے۔ لیکن سب کو ایک ہی مصدر سے صادر اور ذات حق سے مستند پاتا ہے۔ یہ مرتبہ و مقام مقررین ہے۔

چوتھا درجہ: لب لب

وہ یہ ہے کہ بغیر ایک کے اور کسی کو موجود نہ دیکھے اور وجود میں کسی کو اُس کا شریک قرار نہ دے۔ حتیٰ کہ اپنے وجود کی قطعاً نفی کر جائے۔ اس درجہ کو اہل معرفت فنا فی اللہ اور فنا فی اللہ حید کہتے ہیں۔ کیونکہ ایسا شخص اپنے کو فانی جانتا ہے۔ یہ درجہ انتہائے مراتب توحید ہے۔

یہ خیال نہ کرنا چاہئے کہ اس درجہ کا حاصل ہونا ممکن نہیں، اور باوجود ملاحظہ آسمان و زمین و تمام مخلوقات متکثرہ صرف ایک ہی کو دیکھنا عقل میں نہیں آتا۔ اس لیے جب دل دریائے عظمت و جلال واحد حق میں مستغرق ہو۔ انوار جمال و کمال وجود مطلق غالب ہوں شعاع روشنی نور واجب الوجود اسے احاطہ کرے۔ محبت و انس کی آگ دل میں روشن ہو تو اس کی نظر سے تمام موجودات غائب ہوتے ہیں۔ سوائے اس کے دوسرے کے وجود سے غافل ہو جاتا ہے۔

اشعار

نگویم	درآن	کس	بجو	یارنے
ولی	غیر	اوکس	پدیدار	نے
درآن	پر	تو	یکے	نور
کہ	ازغیرآن	دیدہ	ہا	کور

چنانچہ جب کوئی کسی پادشاہ سے کلام کرتا ہے تو اس کی سطوت کو دیکھ کر محو اور اکثر غیر کے مشاہدے سے غافل ہو جاتا ہے۔ اور عاشق جو مجہول معشوق ہو وہ سوائے اُس کے کسی کو نہیں دیکھتا۔ ایسا ہی ستارے دن میں موجود ہیں۔ ان کا نور نور خورشید کے مقابل کم اور مدہم ہے۔ اس لیے نظر نہیں آتے۔ اس سے ظاہر ہے کہ جو شخص سوائے ایک وجود کے کثرت کا مشاہدہ کرے تو وہ درجہ توحید میں ناقص ہے، اور نور و جود صرف اس کے قلب پر تابنا نہیں ہوا۔

فصل نمبر ۲

علامات ترقی مراتب توحید

واضح ہو کہ پہلے اور دوسرے مرتبہ توحید سے تیسرے مرتبہ پر پہنچنے کی علامات یہ ہیں کہ آدمی اپنے تمام امور میں خدا پر توکل کرے۔ اپنے کاموں کو اُس پر چھوڑ دے۔ تمام وسیلوں سے آنکھ بند کر لے۔ کیونکہ جب اس پر روشن ہو گیا کہ بغیر خدا کے اور کوئی منشاء امور نہیں۔ وہی ہر وجود کا مبدأ ہے۔ خلق، رزق، عطا، نفع، غنا، فقر، مرض، صحت، ذلت، عزت، حیات، موت سب اُسی کی طرف سے ہیں۔ ان تمام امور میں وہی جلوہ گر ہے اور اُس کا کوئی شریک کسی چیز میں نہیں ہے۔ اس کے بغیر کوئی امر ظاہر نہیں ہو سکتا۔

اب ایسے شخص کو خوف اگر ہوگا تو صرف خدا کا ہوگا اور اس کا وثوق اور اعتماد اُسی سے وابستہ رہے گا۔ جس کو یہ مرتبہ میسر نہیں ہو اس کا دل شرک سے خالی نہیں ہے۔ بوجہ وسوسہ شیطانیہ کے وسیلہ ظاہر یہ پر ملتفت ہوتا ہے۔ چنانچہ بارش کے ہونے کی اعتماد پر زراعت کرتا ہے۔ ہوائے موافق پر سلامتی کشتی کا دار و مدار رکھتا ہے۔ کواکب کی نحوست و سعادت سے اس کے دل میں امید و ہم پیدا ہوتی ہے۔ بعض مخلوقات کے قہر و لطف کو دیکھ کر ان کے قہر سے خوف کرتا ہے، اور ان کے لطف سے امید رکھی جاتی ہے۔ لیکن جس پر معرفت کا دروازہ کھل گیا۔ عالم کے تمام کام اس پر مکمل طور پر ہو جاتے ہیں۔ وہ جانتا ہے کہ آسمان، خورشید، ستارے، اب، باد و باران، حیوان، انسان تمام مخلوقات اسی پادشاہ لاشریک کی اطاعت میں ہیں۔ اسی کے قبضہ قدرت میں مسخر و اسیر ہیں۔

اگر زراعت خراب ہو جانے والی ہے تو بارش کیا نفع پہنچائے گی؟ اگر کشتی کا دریا میں غرق ہونا اسے پسند ہے تو ہوا سے موافق کیا کرے گی؟ وہ جس سر کو خاک پر گرائے کون اُس کو اٹھا سکتا ہے؟ اگر وہ تجھ کو سلامتی سے کنارہ پر پہنچانا چاہتا ہے تو ہوائے مخالف بھی مخالفت نہ کرے گی۔ اگر وہ تیرا خرمن آباد کرنا چاہتا ہے تو بغیر بارش کے بھی غلہ پیدا ہوگا۔

آن	کہ	اواز	آسمان	باران	دبد
ہم	تو	اندکوز	پر	رحمت	نان

آدمی کا بعض وسیلوں سے اپنی نجات و عزت و فنا کے لیے ملتفت و متوسل ہونا اُس کے مانند ہے جیسے کوئی بادشاہ پہلے مارڈالنے کا حکم صادر کرے من بعد اس کے قصور کو معاف کر کے برأت نامہ لکھ بھیجے تو وہ مجرم رہا ہونے کے بعد مدح ثناء میں کاغذ یا قلم یا منشی کے زبان کھولے اور کہے کہ:

”اگر یہ نہ ہوتے تو مجھ کو نجات میسر نہ ہوتی۔“

اور جو شخص یہ سمجھتا ہے کہ کاغذ پر جو کچھ لکھا گیا قلم سے تھا۔ قلم ہاتھ میں منشی کے تھا اور منشی کو بغیر بادشاہ کے حکم کے برأت نامہ لکھ بھیجنے کا اختیار نہیں ہے۔ تو وہ سوائے بادشاہ کے کسی کا شکر نہ کرے گا بغیر اس کی ثناء کے دوسرے کی ثناء نہ کرے گا۔ دوسرے کا احسان مند نہ ہوگا اسی طرح تمام مخلوقات، ماہ و خورشید، آسمان، ستارے، باد و باران، نبات، حیوان یہ سب مثل قلم کے ہیں جو لکھنے والے کے ہاتھ میں ہے۔ اور لکھنے والا بادشاہ کا مسخر و مطیع۔

یہ ایک مثال ہے جو بیان کی گئی لیکن اگر غور سے دیکھیے تو کہاں کا قلم کیسا کاتب ہے؟

وَمَارَمَيْتَ إِذْ رَمَيْتَ وَلَكِنَّ اللَّهَ رَمَىٰ

چشم حق ہیں اور قلب حق شناس کہاں؟ اگر کوئی چوٹی اس کاغذ پر گزرے جو لکھنے والے کے ہاتھ میں ہے اور وہ لکھ رہا ہے، تو یہ غریب اپنی ضعف بصارت کے سبب سے اُن حروف کو جو نوک قلم سے نکل کر کاغذ پر جلوہ گر ہو رہے ہیں، یہی خیال کرے گی کہ:

”یہ تمام نقوش قلم کی ہی صنعت ہیں۔“

اس کی نگاہ ضعیف کاتب کے ہاتھ تک نہ پہنچے گی۔ لیکن اس کا یہ خیال کاتب کو معطل نہیں کر سکتا۔ بلکہ اُس کی کوتاہ نظری پر دلالت کرتا ہے۔

واضح ہو کہ جس نے مرتبہ توحید سے ترقی کی ہے، وہ جانتا ہے کہ تمام آثار و افعال خداوند متعال کی طرف سے ہیں۔ کوئی دوسرا ان افعال و آثار کا مبداء نہیں ہو سکتا۔

یہ امور جن کی طرف ہم اشارہ کر رہے ہیں۔ حرکات و افعال انسانی سے قطعاً لگ ہیں۔

جبر و اختیار

واضح ہو کہ خداوند عالم نے انسان کو بھی فی الجملہ اختیار عطا فرمایا ہے جو ایک بدیہی امر ہے اور آیات و اخبار و اجماع اس پر شاہد ہیں اور اس اختیار میں بہت سے مصالِح ہیں اور عطا کرنے والا

اُن مصلحتوں کو خوب جانتا ہے اور انہی اختیارات کے ساتھ خداوند عالم نے انسان کو اس عالم ابتلا میں بھیجا ہے۔

واضح ہو کہ انسان کے اختیارات کامل نہیں ہیں، بلکہ اس کے ساتھ مجبوریاں بھی ملی ہوئی ہیں۔ امور تکلیفیہ میں اور اکتساب خیر و شر میں اُس کو اختیار حاصل ہے۔ لیکن موت، حیات، ذلت، عزت، بیماری صحت، فقر، غنا، یہ ایسے امور ہیں جن میں انسان مجبور ہے، ممکن ہے اس حدیث مشہور:

لَا جَبْرَ وَلَا تَفْوِيضَ بَلِ الْأَمْرُ بَيْنَ الْأَمْرَيْنِ.

کے یہی معنی ہوں۔ یعنی:

”نہ جبر محض ہے نہ تفویض مطلق۔ بلکہ ایک ایسی حالت ہے جو دونوں حالتوں کے درمیان ہے۔“

دوسرے معنی اس حدیث کے یہ بھی ہو سکتے ہیں کہ:

”انسان کا وجود حالت امکانی سے تعلق رکھتا ہے۔ یعنی نہ وجود محض ہے نہ عدم محض۔“

پس اب وہ حالتیں جو ماتحت وجود میں اسی رنگ میں رنگی ہوئی ہوں گی۔ انسان کو اختیارات ضرور دیے گئے۔ نہ کہ وہ اختیارات جو واجب الوجود کی عین ذات ہیں۔ اور اسی ذات مقدس سے محض ہیں۔ جب یہ اختیارات انسان کے لیے پائے گئے تو بے اختیاری محض تو قطعاً اٹھ گئی۔ لہذا اب انسان کی یہ حالت ہوئی کہ نہ مختار مطلق ہے اور نہ مجبور مطلق

تیسرے معنی یا یوں کہیے کہ اختیارات انسان ایک دوسری قدرت سے وابستہ ہیں انسان اگر چہ مختار ہے لیکن یہ اختیار دوسرے کا عطیہ ہے اور وہ جس وقت چاہیے سلب کر سکتا ہے۔ یہ حالت اگر چہ اختیار مطلق سے پست ہے لیکن بے اختیاری محض سے بالاتر ہے۔ غرض ہر طرح سے انسان کے لیے حالت متوسط ثابت ہوگی۔

واضح ہو کہ انسان کے لیے ان اختیارات کے ثابت ہونے سے یہ لازم نہیں آتا کہ وہ خدائی اختیارات کی گرفت سے نکل گیا۔ نہیں، اختیارات خداوندی ہر حالت میں باقی و ثابت ہیں۔

يَهْدِي مَنْ يَشَاءُ وَيُضِلُّ مَنْ يَشَاءُ

یہاں سے معلوم ہوا کہ اگر انسان تمام افعال و احوال میں اسباب و وسائل سے چشم پوشی کر کے صاحب اختیار مطلق کی طرف رجوع کر جائے تو مضائقہ نہیں۔ اور اس کے یہ معنی نہیں کہ انسان قطعاً مجبور ہے۔ لیکن چونکہ اختیار خداوندی بیشتر اور اُس کی قدر کامل تر ہے۔ اس لیے اس کی طرف رجوع کر رہا ہے۔

پس ہر شخص پر لازم ہے کہ:

ان امور میں جن کا اختیار اُسے دیا گیا ہے بحکم شریعت مقدسہ فی الجملہ اپنے اختیار سے کام لے کر ان کے اہتمام کی توفیق کا خدا سے طالب ہو اور جو امور اس کے قبضہ قدرت سے باہر ہیں۔ ان میں لطف و کرم پروردگار پر بھروسہ رکھے

فصل نمبر ۳

ذراتِ عالم کا ہر ذرہ خدا کی تسبیح میں مشغول ہے۔

بعض عرفاء کا قول ہے کہ:

”خداوند عالم نے ہر ایک ذرہ کا خواہ وہ آسمان میں ہو یا زمین میں، اربابِ قلوب و اصحابِ مشاہدہ کے حق میں گویا کر رکھا ہے۔

یہ لوگ ذراتِ عالم کی تسبیح و تقدیس سنتے ہیں۔ جو زبانِ واقعی و ملکوتی سے بلند ہوتی ہے یہ زبان نہ عربی ہے۔ نہ فارسی، نہ آواز ہے نہ الفاظ و حروف سے اسے تعلق ہے۔ اس تسبیح کو صرف گوشِ ہوش اور سمعِ ملکوتی سے سُن سکتے ہیں۔

اس مکالمہ کا نام مناجات، برّ ہے۔

اور اس کی کوئی انتہا نہیں۔

کیونکہ اس کا منبع دریاے محیط کلامِ حق ہے۔ جس کی تہا نہیں ہے اور چونکہ اُن کی گفتگو اسرارِ ملک و ملکوت سے ہے۔ لہذا ہر شخص اُس کی حریمیت کا قابل نہیں۔ بلکہ اہلِ قلب کے سینے ہی قبوِ اسرار ہوا کرتے ہیں۔

یہ ذرات ہر شخص سے بات نہیں کرتے۔ بلکہ خاصانِ درگاہ اور محرمانِ بارگاہ سے اُن کی

گفتگو رہتی ہے۔ اور یہ خاصانِ بارگاہ جو کچھ سماعت کرتے ہیں، دوسروں سے بیان نہیں کرتے۔ اس لیے کہ:

جو کوئی کسی بادشاہ کا محرم اسرار ہو، وہ کوچہ و بازار میں ان اسرار کو بیان نہیں کرتا۔

اگر اس کا ظاہر کرنا جائز ہوتا تو وہ محرم اسرار آفریدگار یعنی رسولِ مختار صلی اللہ علیہ وآلہ وسلم قضا و قدر کے بھید کو ظاہر کرنے سے منع نہ فرماتے۔ حیدر کرار کو بعض اسرار سے مخصوص نہ فرماتے اور نہ کہتے:

لَوْ تَعْلَمُونَ مَا أَعْلَمَ لَضَحَكْتُمْ قَلِيلًا وَلَبَكَيْتُمْ كَثِيرًا

یعنی: ”جو کچھ میں جانتا ہوں اگر تم اُسے جان لو تو بہت کم ہنسو گے اور بہت زیادہ رُو گے۔“

الفاظِ ناسوتیہ و حروفِ صوتیہ اُس کے برداشت کی طاقت نہیں رکھتے ہیں۔

نہ وہ ان حروف کے قالب میں سما سکتے ہیں۔ یہ اسرار اسی شخص سے بیان ہو سکتے ہیں۔ جو

زبانِ ملکوتی سے آشنا ہو۔

چوتھی صفت

اوہامِ نفسانیہ و وسوسہ شیطانیہ کی تفصیل اور اُس کا علاج
اور اُس کی ضد جس میں پانچ فصل نمبریں ہیں!
فصل نمبر ۱

آدمی کا دل ہر وقت کسی نہ کسی فکر و خیال میں رہتا ہے!

واضح ہو کہ آدمی کا دل خیال و فکر سے ہرگز خالی نہیں ہوتا۔ بلکہ اُس پر اندیشہ و خیالات و افکار ہمیشہ وارد ہوتے رہتے ہیں۔ اور جو کچھ دل میں گزرتا ہے۔ بعض اوقات انسان اس کی طرف متوجہ بھی نہیں ہوتا۔ اس بارے میں دل اُس نشانہ کے مانند ہے جس پر اطراف و جوانب سے تیر برستے ہوں۔ یا ایک حوض ہے کہ بہت سی نہروں سے اُس میں پانی جاری ہو۔ یا ایک گھر ہے جو بہت سے دروازے رکھتا ہو اور اس میں مختلف اشخاص داخل ہوں۔ یا ایک آئینہ ہے جو کسی مکان میں نصب ہو اور بہت سی صورتیں اس کے سامنے سے گزریں۔

پس دل لطائف الہیہ میں سے ایک لطیفہ ہے۔ اس میں خیالات و افکار ہمیشہ نمودار ہوتے ہیں۔ اُس وقت تک کہ بدن سے نفس کا تعلق قطع ہو۔ اور ہر فکر و خیال کا ایک سبب و منشاء ضرور ہے۔ خیال و فکر باطل کا منشاء شیطان اور خاطر و فکر نیک کا باعث فرشتہ ہوتا ہے۔

اس لیے سیدِ رسل نے ارشاد فرمایا ہے:

فِي الْقَلْبِ لُتْمَانِ لُتْمَةٍ مِنَ الْمَلِكِ اِيْعَادٌ بِالْحَيْرِ وَتَصْدِيقٌ بِالْحَقِّ
وَلُتْمَةٌ مِنَ الشَّيْطَانِ اِيْعَادٌ بِالشَّرِّ وَتَكْذِيبٌ بِالْحَقِّ.

یعنی: ”آدمی کے دل میں افکار و خواطر دو قسم کے وارد ہوتے ہیں۔ ایک قسم ملک کی طرف سے ہے۔ وہ یہ ہے کہ انسان امورِ خیر کا ارادہ رکھتا ہو۔

امورِ حق کی تصدیق کرتا ہو۔ دوسری قسم شیطان کی طرف سے ہے وہ یہ ہے کہ دل میں وہ

ارادے پیدا ہوں، جن سے امورِ شر ظاہر ہوں، اور امورِ حقہ کی تکذیب پر کمر باندھی جائے۔“

افکار و خیالات کی اقسام

واضح ہو کہ آدمی کے دل میں جو کچھ گزرتا ہے اور جو فکر اُس کے دل کو مشغول کرتی ہے اُس کی دو قسمیں ہیں:

۱: وہ افکار ہیں جو آدمی کو عمل کی تحریک کرتے ہیں، اور انسان اُن کے سبب سے کسی عمل پر راغب ہوتا ہے۔ اسکی دو حالتیں ہوتی ہیں۔ کیونکہ وہ فعل جس کے لیے فکر انسان متحرک ہوتی ہے۔ وہ فعل نیک ہوگا یا بد۔

۲: وہ فکر ہے جو کسی فعل کی محرک اور کسی عمل کا مبداء نہیں ہوتی۔ بلکہ صرف خیال اور تصویر ہی دل میں گزرتا ہے۔ اگرچہ ان کے ذریعہ سے بھی نفس کو صفائی یا کدورت حاصل ہوتی ہے اور اُس کے سبب سے بھی بعض افعال نیک یا بد واقع ہو جاتے ہیں۔ اس کی بھی دو حالتیں ہیں:-

پہلی حالت:

خیالات نیک و افکار نافع سے متعلق ہے۔ جن کی تفصیل بیان کی جائے گی۔

دوسری حالت:

فکرِ فاسد و امیدِ کاذب ہے اور اس کے کئی اقسام ہیں۔

مثلاً: اُن چیزوں کی آرزو کرنا جن کا وجود نہیں ہے، اور انھیں تصور میں لانا مثلاً خیال کرنا کہ افسوس وہ کام نہ کیا ہوتا یا وہ کام کیا ہوتا؟ کاش میرا بچہ وہ زندہ ہوتا جو اس وقت بڑا ہو کر میرا معین و یاور ہوتا۔ کاش اس غلام کو خرید یا فروخت کرتا۔ نیز اُن حالتوں کا ذکر کرنا جو اُس کو حاصل ہوئی۔ یا فی الحال جو عزت اس کو حاصل ہے یا کوئی نعم جو اس کو کسی روز پہنچا تھا۔ یا بیماری جو موجود ہے۔ یا جو خرابی اُس کی معاش میں ہے۔ اسی صورت سے اموالِ نفسیہ کا تصور کرنا جو موجود ہیں۔ مثلاً: مکانات و سوار ی و جواہر وغیرہ اور اُن کے تصور سے لذت اٹھانا، یا ذکر کرنا اُن چیزوں کا جو حاصل نہیں ہیں اور اس پر غمگین ہونا۔ یا مثلاً حساب و کتاب اور خرید و فروخت کا تصور، یا دشمنوں کے جواب دینے اور انھیں بہ عذاب ہائے گونا گوں برطرف کر دینے کے خیالات۔ حالانکہ ان خیالات پر کوئی فائدہ یا نتیجہ

مرتب نہیں ہوتا۔ کبھی انسان ایسے امور کا تصور کرتا ہے جن کا متحقق ہونا ہرگز اس کی نگاہ میں نہیں ہوتا، اور خوب جانتا ہے کہ یہ امور ہرگز واقع نہیں ہو سکتے لیکن محض عالم خیالات میں محو ہو کر اس سے لذت اٹھاتا ہے۔ مثلاً نبوت اور پیغمبری کا خیال کرتا ہے۔ ذہن میں قواعد و احکام اختراع کرتا ہے۔ وصی و خلیفہ کا تعین کرتا ہے۔ یا مثلاً ایک گدگر بادشاہی سالہ پادشاہی کا تصور کرتا ہے۔ عالم خیال میں ربیع مسکون کو اپنا مسخر قرار دیتا ہے۔ امراء و حکام مقرر کرتا ہے وغیرہ۔

انہیں خیالات کی قسم قابل بد ہے جسے تطبیق بھی کہتے ہیں یعنی امور اتفاقیہ سے خوفزدہ ہو کر انہیں نئے نئے رنج و آلام کی علامت سمجھنا۔ بعض اوقات یہ حالت اس حد تک پہنچتی ہے کہ آدمی اپنے لیے بعض امور کو دلیل وقوع مکروہات قرار دیتا ہے اور ان کے صادر ہونے کے خیال سے نہایت درجہ مضطرب پریشان ہوتا ہے۔ اگرچہ وہ امور آدمیوں کی زبان پر کچھ بھی مشہور نہ ہوں اور بسا اوقات کہ قوہ و اہمہ میں خباثت و رداقت حاصل ہوتی ہے۔ اس لیے اکثر اوقات اپنے مکروہات اور نئے نئے رنج و الم کا واقع ہونا تصور کرتا ہے۔

مثلاً : اولاد و عیال کا مرنا، مال کا تلف ہونا، ہر قسم کی بیماری میں مبتلا ہونا۔ ذلت و خواری میں گرفتار ہونا۔ دشمنوں کا غالب ہونا۔ دُوسروں سے اس کو تکلیف پہنچنا۔ ایسے شخص کا ذہن کبھی فرح و مسرت کی طرف ملتفت نہیں ایسا ہوتا۔ کبھی ہوتا ہے کہ بغیر سبب اُن امور کے واقع ہونے کا اعتقاد کرتا ہے اور غم و اندوہ بھی اس کو پہنچتا ہے۔ یہ سب خلل دماغ کے نتائج ہیں۔

اسی سے عقائد میں بھی وسوسہ ہوتا ہے اور یہ وسوسہ اگر شک و شبہ تک پہنچ جائے تو انسان کو ایمان سے خارج کر دے گا۔

فصل نمبر ۲

تعریف الہام و وسوسہ اور اُس کے علامات و اسباب

بیان مذکورہ سے معلوم ہوا کہ خواطر نفسانیہ و خیالات قلبیہ کی چار قسمیں ہیں۔ ان میں دو قسمیں جو افکار محرک عمل خیر و خیالات نیک ہیں۔ ان کو الہام کہتے ہیں اور دوسری دو قسمیں جو افکار محرک محرک کے ساتھ تخصیص دیتے ہیں۔ بہر طور وسوساں کی دونوں قسمیں اثر شیطانی ہیں اور الہام کی دونوں قسمیں فیض ملائکہ کرام۔

واضح ہو کہ آدمی کا نفس ابتداء میں ہر دو اثر کی برابر قابلیت رکھتا ہے کسی ایک طرف ذرا بھی مائل نہیں ہوتا۔ بلکہ امور خارجیہ اور ہوا و ہوس کی متابعت سے یا زہد و تقویٰ کی ہمیشگی سے کسی ایک طرف کا اثر ظاہر ہوتا ہے۔

پس جبکہ آدمی خواہشِ شہوت یا غضب میں مبتلا ہو تو شیطان کے لشکر خانہ دل میں داخل ہوتے ہیں۔ اور وسوساں و افکارِ روئیہ قلب میں پیدا ہو جاتے ہیں اور جب کہ دل ذکر خدا کی طرف متوجہ اور نفس زہد و تقویٰ پر مائل ہو تو شیطان مملکتِ بدن سے باہر نکل جاتا ہے۔ لشکرِ ملائکہ اس میں آتے ہیں۔ اُن کے فیوضات الہامات و خیالات نیک اس میں پیدا ہوتے ہیں۔ ہمیشہ یہ دونوں لشکر آمد و شد و گیر و دار میں مصروف ہیں۔ کبھی میدانِ دل جائے اثرِ فرشتگان اور کبھی محلِ جولانِ گاہِ شیطان رہتا ہے۔ یہاں تک کہ امور خارجیہ کی امداد سے کسی ایک غلبہ و قوت حاصل ہو جائے۔ وہ مملکتِ نفس کو تسخیر کرے اور اُس کو اپنا وطن بنا کر مقیم ہو۔ اُس وقت دُوسرے کی آمد و شد نہیں رہتی اگر کبھی گزر بھی ہو تو یوں ہی رواروی، قیام میسر نہیں ہوتا۔

اب اگر ہوا و ہوس اور شہوت و غضب کی امداد پہنچ گئی تو لشکرِ شیطان غالب ہوتا ہے اور قلب کی ایک ایک رگ اس کی جولانِ گاہ بن جاتی ہے اور ساتھ ہی خیالات و خواہشات بد کی پیدائش شروع ہو جاتی ہے اور اگر قوہِ عاملہ امداد کرے۔ زہد و تقویٰ کی اعانت میسر آ جائے تو سپاہِ ملائکہ غالب ہو جاتی ہے۔ شہرِ دل کو گھیر لیتی ہے۔ اپنا مسکن بناتی ہے۔ ہر لحظہ نوریہ تازہ اور ہر گھڑی فیض بے اندازہ پہنچتا ہے۔ لیکن جس دل کو لشکرِ شیطان نے مسخر کر لیا اور مالک ہو گیا تو پھر جس طرح چاہتا ہے اس میں

تصرف کرتا ہے۔ اس کو دوسرے میں ڈالتا ہے۔

وجہ یہ ہے کہ قوہ واہمہ و غضبیہ و شہویہ کی خلقت کا غالب مادہ آگ ہے اور یہی قوتیں مملکتِ بدن کے سردار و حکام ہیں اور چونکہ شیطان لعین میں مناسبت مستحکم ہے۔

یہی وجہ ہے کہ یہ قربت لشکرِ شیطان کی خواہش مند ہیں۔ اس کی متابعت کے لیے بالکل راغب ہیں۔ بلحاظِ قربت و نسبت لشکرِ شیطان کو ہر طرف سے راستہ دیتی ہیں اور اس کی رہنمائی کرتی ہیں۔

اس لیے حضرت رسول صلی اللہ علیہ وآلہ وسلم نے فرمایا کہ:

”شیطان آدمی کے بدن میں مثل خون کے جاری ہے تمام راستوں سے داخل ہوتا ہے۔“

چونکہ شیطان آگ سے ہے اور جس جگہ آگ لگ جائے تو اپنی جگہ جلد پیدا کرتی ہے۔ تھوڑی دیر میں فوراً زیادہ ہو جاتی ہے۔ ہر طرف وہی آگ ہی آگ نظر آتی ہے۔ ایسا ہی جب لشکرِ شیطان کسی کے دل میں تھوڑا سا راستہ پا جائے تو اپنا مقام وسیع کرتا ہے اور متواتر و پے در پے زیادہ ہوتا جاتا ہے۔ اس کی نسل بے انتہا ترقی کرتی ہے۔ جیسا کہ ثابت ہے کہ جب آدمی ایک گناہ کا تصور کرے تو اسی ایک گناہ سے سینکڑوں گناہ کی شاخیں نکل آتی ہیں۔

واضح ہو کہ اخلاقِ فاضلہ و ملکاتِ حسنہ ملائکہ کے داخل ہونے کے دروازے ہیں اور

اوصافِ رذیلہ ابواب القیاطین۔

نیز یہ بھی معلوم ہو چکا ہے کہ اوصافِ حسنہ حکمِ وسط رکھتے ہیں۔ اور وسط یعنی وہ نقطہ جو دو یا کئی چیزوں کے درمیان ہوتا ہے۔ ایک ہی ہوا کرتا ہے۔ برخلاف اس کے اطراف و جوانب کے خطوطِ بیثبات ہوتے ہیں۔

اسی لیے شیطان کے آنے کی راہیں بے شمار ہیں اور جس کے لیے اتنے راستے کھلے ہوئے

ہوں۔ اسی کا غلبہ نہایت آسان ہے۔ برخلاف اس کے ملائکہ کے داخل ہونے کا صرف ایک راستہ ہے۔ قرآن مجید میں اس کی طرف اشارہ فرمایا ہے:

وَأَنَّ هَذَا صِرَاطٌ مُسْتَقِيمٌ فَاتَّبِعُوهُ ۖ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ۗ

یعنی : ”یہی میرا سیدھا راستہ ہے۔ اسی کی متابعت کرو اور بہت سے

راستوں کی پیروی نہ کرو۔ کیوں کہ وہ تمہیں راہِ حق سے جدا کر دیں گئے۔“ (سورہ انعام۔ ۱۵۳)

یہی وجہ ہے کہ خداوند سبحانہ شیطان لعین کے قول کو بیان کرتا ہے کہ:

لَا قُعْدَانَ لَهُمْ صِرَاطَكَ الْمُسْتَقِيمَ ﴿٥٦﴾ ثُمَّ لَا تِيَّتُهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ ۗ (سورہ اعراف۔ ۱۶)

یعنی ”البتہ میں ان کو تیری راہِ راست سے باز رکھوں گا۔ اُن کے آگے پیچھے دائیں بائیں سے حملہ کروں گا۔“

اسی لیے حضرت نبی صلی اللہ علیہ وآلہ وسلم نے ایک روز اصحاب کے لیے ایک خط کھینچ کر فرمایا کہ:

”یہ راستہ خدا کا ہے۔“

اس کے بعد بہت سے خطوط دائیں بائیں جانب کھینچے اور فرمایا کہ:

”ان راستوں پر شیطان بیٹھا ہے اور اپنی طرف بلاتا ہے۔“

پس اُس سیدھے راستے کا سمجھنا مشکل اور محتاجِ رہنمائی ہے۔ بخلاف راہِ باطل کے جو سب پر واضح اور روشن ہے۔ نفس کی خواہش باطل کی طرف سہل و آسان ہے اور حق کی فرما برداری مشکل۔ جو دروازہ فرشتوں کے داخل ہونے کا ہے وہ مسدود اور بند ہے۔ راستے شیطان کے کھلے ہوئے ہیں۔

پس غریبِ فرزندِ آدم کو چاہیے جو راستے کھلے ہوئے ہیں۔ ان کو بند کرے۔ ایک دروازہ پوشیدہ جو بند ہے اس کو کھولے۔ اسی بھروسہ پر شیطان نے کہا:

قَالَ فَبِعِزَّتِكَ لَا أُغْوِيَنَّهُمْ أَجْمَعِينَ ﴿٥٧﴾ إِلَّا عِبَادَكَ مِنْهُمْ الْمُخْلِصِينَ ﴿٥٨﴾

یعنی ”تیری عزت کی قسم ہے کہ تمام فرزندِ آدم کو سوائے بندگانِ خالص کے

گمراہ کروں گا۔“ (سورہ ص۔ ۸۳)

اور بسا اوقات یہ ملعون بذریعہ مکر حق کو باطل سے مشتبہ کرتا ہے اور اپنے لشکر کو فرشتہ کا لباس پہنا کر آدمی کو ہلاکت میں ڈالتا ہے، تاکہ ان سے کوئی خردار نہ ہو۔

فصل نمبر ۳

مذمت و وساوسِ شیطانیہ افکارِ باطلہ

واضح ہو کہ وسوسہ شیطانیہ اور افکارِ باطلہ کا ضرر نہایت ہی عظیم اور یہ حالت تمام مہلکاتِ عظیمہ و حالاتِ رذیل کے برابر ہے۔ اس سے دل تیرہ ہوتا ہے۔ نفس کو ظلمت لاحق ہوتی ہے۔ یہ چیز مانع حصولِ سعادت ہیں اور عمرِ عزیز کی برباد کر دینے والی۔

حقیقت یہ ہے کہ بندوں کا دل سرمایہ تحصیلِ نجاتِ عمر و سامانِ تجارت ہے۔ انسان جو وقت یا خدا سے غفلت میں گزارتا ہے۔ گویا وہ اپنے سرمایہ کو ضائع کرتا ہے۔ اور یہ افسوس تو اس صورت میں ہے، جب کہ امور جائز و مباح میں یہ وساوس پیدا ہوں۔ لیکن حالت تو یہ پہنچی ہے کہ مکر، حیلہ، فریب، شیطنت کے میدان میں فکریں جولانیاں کرتی ہیں جن سے دل سیاہ ہو جاتے ہیں اور دین و دنیا تباہ۔

واضح ہو کہ افکارِ رذیہ امورِ مباح میں یکساں طور پر دل کو تار یک کرنے والی ہیں۔ البتہ بلحاظِ گناہ اُن میں فرق ہے۔

پس امورِ مباح جو تفکر اور وسوسہ پیدا ہوتا ہے۔ اُس پر کوئی گناہ مترتب نہیں ہوتا اور امورِ غیر مشروع میں اگر بے اختیاری کے ساتھ کوئی خیالِ دل میں گزر جائے تو وہ بھی قابلِ مواخذہ نہیں۔ اس لیے کہ وہ امر جو حیظہ اقتدار سے خارج ہو اس کی تکلیف دینا جائز نہیں ہے۔ ہاں اگر بالقصد ایسا کرے، اور دل میں اس کے بجالانے کا مصمم ارادہ کر لے، یا یہ کہ تاسف کرے کہ فلاں معصیت جس پر مجھے قدرت حاصل تھی کیوں نہ بجالایا؟ تو ایسا شخص عاصی اور گناہ گار اور مستحقِ عذاب ہے۔

اگرچہ اس فعل کو کسی اتفاقی ممانعت کے سبب سے بچا نہ لایا ہو۔ ہاں اگر خوفِ خدا سے ترک کر دے تو اُس سے مواخذہ نہ ہوگا۔ بلکہ مستحقِ ثواب ہو جائے گا اور اس کے لیے نیکی لکھی جائے گی، اور اگر کسی ایسے فعلِ غیر مشروع کا تصور کرے جس کے کرنے کا قطعاً ارادہ نہیں رکھتا۔ بلکہ بعض

اوقات یہ بھی جانتا ہے کہ وہ اس کام کا مستحق نہ ہوگا۔ مثلاً :

خیالِ سلطنت و نہب و غارت وغیرہ۔

تو ظاہر یہ ہے کہ اس میں بھی معصیت نہیں۔

یہ تفصیل ان آیات و اخبارِ مختلفہ کو جمع کرنے سے حاصل ہوئی ہے جو خصوصاً قصدِ معصیت

کے بارے میں وارد ہوئی ہیں۔

فصل نمبر ۴

معالجاتِ وساوس و امراضِ نفسانیہ

جب اس صفتِ مہلکہ کی مضرت معلوم ہو چکی اور جان لیا کہ یہ عظیم مہلکات و سبب بدبختی و وبال و نکال ہے تو اب اس کا معالجہ کرنا اور اس کے پنجہ سے رہا ہونا لازم ہے۔ اگر کسی گناہ کا وسوسہ اور اس کا قصد ہو تو خاتمہ امور و عاقبت عصیاں دنیا و آخرت میں غور کیجئے۔ حقوق پروردگار کو یاد کیجئے نتیجہ اعمال کے ثواب و عقائد کو دیکھیے اور غور کیجئے کہ وسوسہ ابلیس سے اپنی رہائی اور صبر کرنا زیادہ آسان ہے۔ بہ نسبت عذابِ الہی اور اس کی آگ میں جلنے کے کہ اگر اس کی چنگاری زمین پر گرے تو تمام دنیا کو ایسی جلائے گی کہ نباتات و جمادات کا کوئی نشان باقی نہیں رہے گا۔ جب ان امور کو پیش نظر رکھے اور نورِ معرفت و ایمان سے اس کی حقیقت پر یقین کرے تو ممکن ہے کہ شیطان امور کو پیش نظر رکھے اور پھر وسوسہ نہ ہو۔ مگر صرف اسی طرح معالجہ نہیں ہوتا ہے۔ بلکہ ذکر و فکر و مجاہدہ ترک شہوات و ہوائے نفسانیہ سے اس کا معالجہ کرنا چاہیے اور اگر وہ خیالاتِ باعثِ گناہ اور قصدِ گناہ ہوں بلکہ فکرِ رویہ آسانی کا ذبیہ یعنی بغیر قصدِ فعل ہوں اور بے اختیاری سے دل میں گزرے ہوں تو اس سے پوری طرح خلاصی نہایت مشکل ہے۔ بلکہ اطباءِ نفسوس نے اقرار کیا ہے کہ یہ بیماری سخت ہے، اور اس کا دفعیہ بالکل دشوار ہے۔ بلکہ بعض نے اس کو معتدّر قرار دیا ہے۔ یہ سچ ہے کہ اس کا بالکل دفعیہ مشکل ہے لیکن ممکن ضرور ہے۔ حضرت رسول صلی اللہ علیہ وآلہ وسلم سے مروی ہے :

”جو شخص دو رکعت نماز پڑھے تو خواہر نفسانیہ اُس کے دل میں نہیں گزریں گے۔ اس کے

گناہانِ گزشتہ و آئندہ بخشے جائیں گے“

اس معالجہ کی صعوبت کا سبب یہ ہے کہ حسب ارشادات نبویہ:
”ہر شخص کے لیے ایک شیطان ہے۔“

چونکہ شیطان صرف آگ سے خلق کیا گیا ہے۔ وہ ایک لمحہ کے لیے بھی ساکن نہیں ہوتا۔ بلکہ ہمیشہ اس کا شعلہ تیز اور متحرک رہتا ہے اور یہ بھی آپ معلوم کر چکے ہیں کہ قوہ واہمہ و عجیبہ و شہویہ کا بھی غالب مادہ آگ ہے اس لیے اُن میں اور شیطان میں قرابت پائی جاتی ہے۔ اسی وجہ سے شیطان کو اُن پر تسلط حاصل ہے۔

یہ تینوں قوی اس کی متابعت و پیروی پر مائل ہیں اور بوجہ آتش مزاجی کے یہ تین قوتیں بھی ہمیشہ ہیجان و حرکت میں رہتی ہیں۔ اگرچہ ان کی حرکت کا سبب سے کہ بغیر آگ کے بھی خلق ہوئی ہیں۔ شیطان سے کمتر ہے۔ جیسا کہ حرکت شہویہ غضبیہ واہمہ سے کمتر ہے۔

پس شیطان بنی آدم کی رگوں میں ہمیشہ متحرک رہتا ہے اور اُن قوتوں کو وسوسہ سے حرکت میں لاتا ہے اور وہ ان شرارتوں سے باز نہیں رہ سکتا جب تک کہ آدمی کا مطیع و فرماں بردار ہو اور انسا ن کی اطاعت یہ ملعون کیوں کر کرے گا۔ درآں حالیکہ ابوالبشر کے سامنے سجدہ کرنے سے اس نے انکار کیا۔ خدا کے سامنے کلمات تکبر و غرور زبان سے نکالے اور تم کھا کر کہا کہ:
”میں ضرور بنی آدم کو گمراہ کروں گا۔“

ایسی حالت میں یہ اغوا سے کیونکر دست بردار ہو سکتا ہے۔ مگر ہاں وہ لوگ جو علائق دنیا کو قطع کر چکے ہیں۔ ان کا دل نور الہی کا مسکن ہے۔ اُن پر اس کا دست تصرف دراز نہیں ہو سکتا۔ جس کا خود اس ملعون نے اقرار کیا ہے:

إِلَّا عِبَادَكَ مِنْهُمْ الْمُخْلِصِينَ

”میں تیرے خالص بندوں کے سوا سب کو بہکاؤں گا۔“

پس ایسے دشمن کی طرف سے مطمئن نہ رہنا چاہیے۔ بلکہ یہ مانند خون انسان کے بدن میں جاری و ساری ہے۔ وہ اس طرح حاوی ہے جیسے پیالے پر ہوا۔ اگر ہم پیالے کو ہوا سے خالی کرنا چاہیں تو نہیں کر سکتے۔ جب تک کہ اس کو دوسری چیز سے نہ بھر دیا جائے۔ بلکہ جس قدر پانی سے بھر اجائے اسی قدر ہوا سے خالی ہوتا ہے۔

پس دل کا بھی پیالہ ایسا ہی ہے۔ اگر اس کو خدا کی یاد میں مشغول کر دیں اور امور دین کی کوئی فکر کریں تو ممکن ہے کہ شیطان کی آمد و شد کم ہو۔ ورنہ جس وقت یاد خدا سے دل غافل ہوتا ہے۔ اسی وقت شیطان اپنے وسوسہ کے ساتھ اُس میں داخل ہوتا ہے۔ چنانچہ خداوند متعال نے کتاب کریم میں اس کی تصریح فرمائی ہے کہ:

وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ ﴿۱۶﴾

یعنی ”جو کوئی خداوند رحمان کی یاد سے باز رہتا ہے تو ہم شیطان کو متوجہ کرتے ہیں کہ اس کا ہم نشین ہو۔“ (سورہ زحرف)

رسول خدا صلی اللہ علیہ وآلہ وسلم نے فرمایا:

إِنَّ اللَّهَ يَبْغُضُ الشَّابَّ الْفَارِغَ

یعنی ”خدا دشمن رکھتا ہے اُس جوان کو جو بیکار رہے۔“

کیونکہ جو کوئی کسی عمل مباح میں مشغول نہ ہو تو لامحالہ شیطان فرصت پا کر اس کے خانہ دل میں داخل ہوتا ہے۔ اس میں مسکن بناتا ہے۔ اپنی پیدائش و افزائش کرتا ہے۔ ایک نسل سے اتنی نسلیں پیدا ہوتی ہیں۔ جن کی انتہا نہیں ہے۔

پس دفعِ وسوسہ شیطانیہ و خواطر نفسانیہ کا کوئی علاج نہیں ہے۔ مگر یہ کہ تمام علائق ظاہریہ و باطنیہ سے قطع تعلق کریں۔ جاہ و مال اور اہل و عیال کو ترک کریں یا رو فیق و دست سے بھاگیں۔ گوشہ تنہائی میں بیٹھیں۔ آشنا و بیگانہ سے دوری اختیار کریں اور صرف یہی نہیں، بلکہ تا وقتیکہ آدمی کو بصیرت حاصل نہ ہو۔ آثارِ عجائب رب العالمین میں تفکر نہ کرے۔ ملکوت آسمان و زمین کی سیر باطنی نہیں کر سکتا اور جس کو یہ بصیرت و قوت حاصل نہ ہو تو اس کو چاہیے کہ بعد قطعِ علائق، اور گوشہ نشینی کے ذکر و مناجات پروردگار اور نماز و دعا اور عبادت و تلاوت قرآن میں حضور قلب سے اپنے کو مشغول رکھے۔ کیوں کہ ذکر ظاہری بغیر حضور قلب کے دل میں اثر نہیں کرتا۔

اس بیان سے ظاہر ہو کہ علاجِ وسوسہ اور خواطر کا گو ممکن ہے۔ مگر ایک دم اُن تین امور کو جو ذیل میں درج ہیں جب تک بجا نہ لائیں۔ اس وقت تک حاصل نہیں ہوتا۔

پہلا امر یہ کہ:

شیطان کے بڑے راستے جو صفاتِ ذمیمہ و ماکاتِ رذیلہ ہیں بند کر دے۔ مثلاً شہوت، غضب، حرص، حسد، عداوت، عجب، کبر، طمع، بخل، بزدلی، محبتِ دنیائے دنی، ہم فقر و فاقہ، ان میں سے ہر ایک شیطان کا راستہ ہے۔ جب اس کو گھلا ہوا دیکھتا ہے تو دل میں داخل ہوتا ہے اُسے وسوسہ میں مشغول کرتا ہے۔ اور جب ان کو بند کیا جائے تو اُسے کوئی راستہ نہ ملے گا۔ مگر کبھی کبھی بطور سیر و تفریح کے پوشیدہ راستوں سے داخل ہوگا۔

دوسرا امر یہ کہ:

اخلاقِ فاضلہ اور اوصافِ شریفہ و زہد و تقویٰ اور عبادت کی عادت کرنے سے فرشتوں کے آنے کا دروازہ کھل جاتا ہے۔ جو صفات مذکورہ بالا کی ضد ہے۔

تیسرا امر یہ کہ:

دل و زبان سے خداوندِ مٹان کے ذکر میں شیطان کے دروازے بند کر کے مشغول رہنا۔ اگر تصرفِ ظاہریہ سے مملکتِ دل کی حفاظت ہوتی ہے۔ مگر یہ ملعون پوشیدہ راستوں سے کبھی کبھی بطور سیر و تفریح گزر کرتا ہے۔ جب تک یادِ خدا سے اس کو دفع نہ کریں تو ممکن ہے کہ آہستہ آہستہ اپنے لیے کوئی راستہ وسیع پیدا کر لے۔ اور گوشہ دل کو اپنا مسکن قرار دے۔ اور اگر چہ دل کو ذکرِ خدا میں قائم رکھنا دفعِ خواطر اور وسوسہ کے لیے مجرب ہے۔ لیکن جب تک شیطان کا راستہ بند نہ ہو۔ اخلاقِ ذمیمہ اور علاقئِ دنیویہ کو دفع نہ کیا ہو تو اُس قدر فائدہ حاصل نہیں ہوتا ہے۔ بلکہ یادِ خدا سے جتنا کچھ زائل ہوتا ہے، اُس سے زیادہ داخل ہو جاتا ہے۔ اس کی مثال اُس حوض کی سی ہے جس میں ایک بڑی نہر سے بدبودار پانی آتا ہو اور ایک پیالے سے اس کا پانی باہر نکالیں۔ اب جس قدر پانی نکلے گا اس سے زیادہ پانی نہر سے آئے گا۔ یہاں تک کہ وہ بدبودار پانی حوض کو پُر کر دے گا۔

شیطان کی مثال سگِ گرسنہ کی سی ہے۔ صفاتِ ذمیمہ غذا کے مانند ہیں اور ذکرِ خدا سے اس کتے کو ڈر کیا جاتا ہے لیکن جب تک غذا باقی ہے یہ ملعون برابر تاک میں رہے گا۔ ہاتھ سے یا زبان سے ہانک دو گے تو قدم پیچھے ہٹے گا۔ پھر واپس چلا آئے گا۔ اسی طرح شیطان کی مثال مرض کی سی

ہے۔ صفاتِ ذمیمہ اخلاطِ فاسدہ کے مانند ہیں۔ اور ذکرِ خدا غذائے مقوی کا حکم رکھتا ہے۔ لیکن یہ غذائے مقوی اُسی حالت میں نفع بخش ہوگی جب کہ بدن اخلاطِ فاسدہ سے پاک ہو۔ اگر دل ہوا ہو اس سے پاک اور انوارِ زہد و تقویٰ سے نورانی نہ ہو تو ذکرِ خدا ہنگامی ہے۔ جیسا کہ خدا فرماتا ہے:

إِنَّ الَّذِينَ اتَّقَوْا إِذَا مَسَّهُمْ طَٰئِفٌ مِّنَ الشَّيْطٰنِ تَذٰكُرُوا فَاِذَا هُمْ مُبْصِرُونَ ﴿١٥﴾

یعنی ”جو لوگ متقی و پرہیزگار ہیں۔ ان کو جس وقت شیطان کا وسوسہ ہوتا ہے تو خدا کا تذکرہ کرتے ہیں۔ اُس کے ذریعہ سے دیدہ بصیرت پینا ہوتا ہے۔

وسوسہ سے نجات حاصل ہوتی ہے۔“ (سورہ اعراف)

واضح ہو کہ دفعِ وسوسہ شیطانیہ و مانعِ خواطرِ نفسانیہ وہ ذکر ہے۔ جو دل سے کیا جائے۔ دل کو یادِ خدا و تذکرہ قدرت و عظمت و تقدیس و جلال و جمال میں مشغول کریں۔ اس کے صنع و عجائب مخلوقاتِ آسمان و زمین اور باقی امور متعلقہ دین میں تفکر کریں۔ اور جب کہ اس کے ساتھ ذکرِ زبانی بھی شامل ہو تو دفعِ شیطان کے لیے اُس کا پورا فائدہ ہے۔ اور محض ذکرِ زبانی اگر چہ ثواب سے خالی نہیں۔ لیکن لشکرِ شیطان کا مقابلہ نہیں کر سکتا اور اس کے وساوس دفع نہیں ہو سکتے۔ اگر وسوسہ شیطان ذکرِ زبانی سے دفع ہو جاتا تو ہر شخص کی نماز حضورِ قلب سے ادا ہوتی اور خیالاتِ فاسدہ و وسوسہ باطلہ اس کے دل میں نہ آتے۔ کیوں کہ ہر ذکر اور عبادت کی انتہا نماز ہے۔ مگر ہر شخص کو اذکارِ رذیہ حالتِ نماز میں ہی زیادہ معلوم ہوتے ہیں۔ بلکہ فضولیات کا خیال نماز میں ہی آتا ہے۔ اکثر جو چیز بھول گئی ہے نماز میں یاد آتی ہے۔

اس کا راز یہ ہے کہ نماز وہ عبادت ہے جو سب عبادتوں سے بالاتر ہے اور سجدہ پر مشتمل ہے۔ اسی سجدہ کے ترک کرنے سے شیطان مردود ہوا ہے۔

پس اُسے دیکھ کر شیطان کی عداوت جوش میں آتی ہے۔ اس کا لشکر دل کیا اطراف کو گھیر لیتا ہے۔ طرح طرح کے خیالات کا القا کرتا ہے۔ کہ مبادا اس کا سجدہ قبول نہ ہو جائے، جو میرے لیے موجب لعن ہوا ہے۔

اقسام ذکر خدا

واضح ہو کہ ذکرِ زبانی بے نتیجہ نہیں ہے کہ ذکر کرنے والے کے لیے کوئی اثر نہ رکھتا ہو۔ بلکہ اس سے بھی ثواب حاصل ہوتا ہے۔ چنانچہ اہل ذکر نے کہا ہے کہ:

”ذکر کے حسبِ مندرجہ ذیل چار مرتبے ہیں۔ وہ سب نفع دینے والے ہیں۔ گو مقدار نفع کی مختلف ہے۔“

۱: ذکرِ محضِ زبانی

۲: ذکرِ زبانیِ قلبی۔ جو دل میں پوری طرح قرار نہ پکڑا ہو۔ بلکہ التفاتِ ذاکر پر اس کا قرار موقوف ہو۔ جب دل کو اس کے حال پر چھوڑ دیں تو ذکرِ خدا اس غافل اور وسوسہ پر مائل ہوتا ہو۔

۳: ذکرِ قلبی۔ جو دل میں قرار پکڑا ہو اور اُس پر غالب ہوا ہو۔ مثلاً: دل صرف ذاکر کے التفات کا محتاج نہ ہو۔ بلکہ جب اس کو اس کے حال پر چھوڑ دیا جائے تو بھی خدا کے ذکر میں مشغول ہو۔

۴: ذکرِ قلبی :

کہ سوائے خدا کے اور کچھ دل میں نہ ہو۔ بلکہ اُس ذکر سے بھی جو کر رہا ہے غافل ہو اس مرتبہ والا ذکر کو حجابِ مطلوب و مقصود جانتا ہے۔ یہ مرتبہ مقصود و مطلوبِ حقیقی ہے اور باقی مراتب بالعرضِ مطلوب ہیں۔

فائدہ دفع و سواس:

اگرچہ ابوابِ خواطر کا بند کرنا اور وسوسہ کا دفع کرنا نہایت مشکل ہے۔ لیکن اس کا مرتبہ بہت بڑا ہے۔ یہی مقارنہ خزانہ سعادات و بابِ مرادات ہے۔ کیونکہ دل ایک طرف کے مانند ہے۔ اس کا خالی رہنا مشکل ہے۔ لامحالہ جب وہ فکرِ فاس سے خالی ہوگا تو محفلِ ذکرِ خدا و لشکرِ ملک ہو جائے گا۔ اس کو یادِ خدا کی ہمیشہ محبت ہوگی۔ اس کے ذریعہ سے مرتبہ شوقِ لقا و محبت پیدا ہوگا۔ دروازے معرفت کے کھولے جائیں گے۔ فیوضاتِ اس عالم کے نازل ہوں گے۔ ظلماتِ شکوک و وہم سے

انسان باہر آئے گا اس وقت نفس کو مرتبہ اطمینان عقائد و معرفت میں حاصل ہوتا ہے۔

جیسا کہ خداوند عالم نے فرمایا ہے:

أَلَا يَذْكُرُ اللَّهُ تَطْمِينُ الْقُلُوبِ ۝

”یا خدا سے دلوں کو اطمینان ہوتا ہے۔“ (سورہ رعد)

لیکن ایسا اطمینان نفس کی خواطر و وسوسہ سے خلاصی پر صفاتِ رذائل کے تخلیہ پر۔ شرائفِ ملکات سے متصف ہونے پر اور ذکرِ خدا کی عادت کرنے پر موقوف ہے۔

اس کا مطلب یہ ہے کہا اوصافِ مذکور کے حاصل ہونے پر ہیبتِ ذکر سے نفس کو ایک طرح کی صفائی و خوشی حاصل ہوتی ہے۔ قوہ عاقلہ کو ایک قسم کی تقویت پہنچتی ہے۔ جس سے وہ تمام قوتوں پر مستولی و غالب ہو جاتی ہے۔ ان کی کش مکش اُس پر اثر نہیں کرتی۔ قوہ وادہمہ و متخیلہ کی باگ اس طرح ہاتھ میں لیتی ہے کہ بغیر امر و نہی قوہ عاقلہ کے اُن کے لیے کوئی تصرف ممکن نہ ہو۔ جب یہ حالت ثابت ہوگی اور ملکہ حاصل ہو تو ان دو قوتوں کو عاقلہ کی اطاعت اور فرماں برداری کا ملکہ حاصل ہو جاتا ہے۔ ہرزہ گردی و پریشانی سے باز رہتی ہیں۔ سوائے خواطرِ نیک کے خزانہِ غیب سے اور کچھ اُس کے دل میں نہیں گزرتا۔ نفس قوتِ عاقلہ کا مطیع ہوتا ہے۔ نزاعِ شیاطین بر طرف ہوتی ہے۔ بلکہ شیطان کے دروازے بند ہو جاتے ہیں اور لشکرِ ملک بغیر نزاع کے اُس میں قائم ہوتا ہے۔ نفس مقامِ اطمینان میں قرار لیتا ہے یا یوں سمجھیے کہ یادِ خدا سے جب نفس کو اطمینان ہو گیا تو وسوسوں کا سدِ باب ہو جاتا ہے۔

اُس وقت یہ لازم ہے کہ روشنی عالمِ قدس کی دل میں پرتو ڈالے۔ روشنیاں انوارِ الہیہ کی طاقِ ربوبیت سے اُس پر چمکیں۔ علم، معرفت میں بھی اطمینان حاصل ہو۔ خطاب کا مستحق ہو۔

يَأْتِيَهُمُ النَّفْسُ الْمُطْمَئِنَّةُ ۝ اذِجِجِ إِلَى رَبِّكَ رَاضِيَةً مَرْضِيَّةً ۝

یعنی: ”اے نفسِ مطمئنہ جیسا کہ عالمِ قدس سے اس عالم میں ابتداء آیا ہے ویسا ہی

پروردگار کی طرف سے راضی و خوشنود واپس جا۔“ (سورہ فجر)

برخلاف اس کے وہ نفس جو صفاتِ خبیثہ سے مملو و اخلاقی رذیلہ سے ملوث ہے۔ اُس میں ملائکہ کے راستے مسدود اور شیاطین کے دروازے کھلے ہوئے ہوتے ہیں۔ لشکرِ شیطان اُس جگہ

مسکن بناتا ہے۔ وہاں سے سیاہ دُھواں اُٹھتا ہے۔ جو دل کو اطراف و جوانب سے گھیر لیتا ہے۔ اُس سے نُورِ یقین نابود اور چراغِ ایمان خاموش ہوتا ہے۔ نیکی کا اُسے خیال بھی نہیں آتا بلکہ ہمیشہ وسوسہ شیطین میں گرفتار رہتا ہے۔ اگر وہ کبھی نیکی کی فکر بھی کرے تو غور سے دیکھنے پر معلوم ہوگا کہ اُس میں بھی شیطنت بھری ہوئی ہے ایسے قلب سے نیکی کی اُمید نہیں۔ اسکی علامت یہ ہے کہ اس پر وعظ و نصیحت کا اثر نہیں ہوتا۔ نیک بات اُس کی سمجھ میں نہیں آتی۔ اس کا دیدہ بصیرت اندھا اُس کا گوشِ ہوش بہرا ہوتا ہے بلکہ اکثر ایسے لوگ پند و نصیحت و وعظ کو فضول سمجھتے ہیں۔ آیات متعدّدہ میں خدائے تعالیٰ نے اس نفس کی طرف اشارہ فرمایا ہے۔

چنانہ ارشاد ہوا ہے:

أَرَأَيْتَ مَنِ اتَّخَذَ إِلَهَهُ هُوَهُ ۗ أَفَأَنْتَ تَكُونُ عَلَيْهِ وَكِيلًا ﴿٥٠﴾ (سورہ فرقان)

خلاصہ معنی یہ کہ: ”حضرت رسولؐ سے خطاب فرماتا ہے کہ جس نے اپنے ہوا و ہوس کو خدا قرار دیا یعنی اس کی اطاعت کی آیاتم اس کو اصلاح پر لا سکتے ہو۔ اس کے فساد کو دفع کر سکتے ہو؟“

پھر فرماتا ہے:

حَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ ۗ وَعَلَىٰ أَبْصَارِهِمْ غِشَاوَةٌ ۚ
یعنی: ”خدائے تعالیٰ نے پردہ غفلت کو اُن کے دل اور گوش و چشم پر مضبوط کیا ہے۔ پس وہ حق کو نہیں سمجھتے۔ نہیں سنتے دیکھتے۔“ (سورہ بقرہ۔ ۷)

دوسری جگہ فرماتا ہے:

إِنَّهُمْ إِلَّا كَالْأَنْعَامِ بَلْ هُمْ أَضَلُّ سَبِيلًا ﴿٥١﴾

یعنی ”ایسے لوگ چار پایوں کے مانند ہیں بلکہ بہت زیادہ گمراہ ہیں۔“

(سورہ فرقان)

دوسرے مقام پر فرماتا ہے:

سَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنذِرْهُمْ لَا يُؤْمِنُونَ ﴿٥٢﴾

(سورہ بقرہ)

خلاصہ معنی یہ ہے کہ:

”تیری نصیحت و تہدید اُن کو فائدہ نہیں دیتی خواہ تو اُن کو ڈرائے یا نہ ڈرائے۔ دونوں حالتیں مساوی ہیں۔ وہ ایمان نہیں لائیں گے۔“
ان دونوں کے علاوہ ایک اور نفس ہے نہ سعادت میں اول کے مانند ہے اور نہ شقاوت میں دوسرے کے مثل بلکہ ان دونوں کے درمیان متوسط ہے۔ وہ مراتب مختلف رکھتا ہے۔ اُس کا بیان طویل ہے۔ اکثر عام مسلمانوں کے نفوس اسی قسم کے ہیں۔

فصل نمبر ۵

شرافت افکارِ حسنہ و خواطرِ محمودہ اور اُن کے اقسام

واضح ہو کہ وسوسہ و خواطرِ رذیہ کے مقابل وہ خواطرِ نیک و افکارِ حسنہ ہیں جو شرعاً یا عقلاً نیک ہوں۔ وہ چھ قسم پر ہیں۔ اس لئے خیالاتِ حسنہ یا تو کسی فعلِ حُسن کا مبدأ ہوں گے اور انسان کو کسی نیک کام پر آمادہ کریں گے اور یا اُن کا تعلق افعال سے نہ ہوگا۔ یہ آخری صورت پانچ قسموں پر منقسم ہوتی ہے:-

- ۱- ذکرِ قلبی و یادِ خدا۔
 - ۲- مسائلِ علمیہ و معارفِ حقانیہ مثل مبدأ و معاد و احکام و اوامر اور نواہی و اعمالِ عباد و صفات و اخلاق و کیفیتِ حشر و نشر وغیرہ میں تفکر کرنا۔
 - ۳- دنیا کی بے وفائی کو پیش نظر رکھنا اور حالاتِ گزشتگان سے عبرت حاصل کرنا۔
 - ۴- عجائبِ صنع پروردگار و آثارِ قدرتِ کاملہ میں غور و فکر کرنا۔
 - ۵- جو اعمال و افعال اُس سے سرزد ہوئے ہوں اور جن کے سبب سے رحمتِ خدا سے نزدیک یا دُور ہو اہو اُن میں تدبیر کرنا اور شکر یا توبہ سے کام لینا۔
- افکارِ حسنہ کے یہ اقسام جو بیان ہوئے ان کے سوائے اور کوئی فکرِ فکرِ محمود نہیں کہلا سکتی۔

کیونکہ ان کے علاوہ افکار ہوں گے سب دُنیا کے متعلق ہوں گے اور افکارِ متعلق دُنیا سے سوائے اس کے کہ قلبِ مُردہ ہو اور کچھ حاصل نہیں ہوتا۔

واضح ہو کہ شرافتِ قسمِ اول یعنی قصدِ افعالِ حسنہ کی تفصیل بابِ میت میں کی جائے گی۔ قسم دوم یعنی ذکرِ قلبی کی فضیلت کا بیان اُسی کے باب میں کیا جائے گا۔ قسم سوم یعنی تدریسِ مسائل و معارف کا ذکر بیانِ علم میں ہو چکا۔ قسم چہارم کا بیان طولِ امل اور مذمتِ دنیا و بیانِ موت کے باب میں کیا جائے گا۔ اس مقام پر ضائعِ الہی میں تفکر اور خود اپنے اعمال پر غور کرنے کے متعلق تحریر کیا جاتا ہے۔

جاننا چاہیے کہ صنائعِ الہی میں غور کرنا ایک ایسا امر ہے کہ جس کی شرافت ہر شخص پر ظاہر ہے۔ اس لیے کہ تفکر اُسے کہتے ہیں کہ انسان حالاتِ آفاقہ و انفسیہ کی سیر کرے۔ اُنھیں دیکھ کر خالقِ کائنات کو پہچانے۔ اس کی عظمتِ کاملہ کو معلوم کرے۔ خلقتِ انسان سے یہی مقصود ہے اور اسی سے انسان کو کمالِ ترقی میسر آسکتا ہے۔ یہ خزانِ اسرارِ الہیہ کی کلید ہے۔ مشکوٰۃ انوارِ قدسیہ ہے۔ اسی کے سبب سے گوشِ ہوش شنوا و دیدہٴ عبرت بینا ہوتے ہیں۔ یہ ایک دام ہے کہ معارفِ حقہ کو بجز اس کے وسیلہ کے صید نہیں کر سکتے۔ یہ ایک کند ہے کہ حقیقت یقین کو بغیر اس کی مدد کے قید نہیں کر سکتے۔ مرغِ دل کا آشنا نہ قدس کی طرف پرواز کرنا سوائے اس بال و پر کے میسر نہیں اور روح کا وطنِ حقیقی کی طرف بغیر اس مرکب کے گزر نہیں۔ ظلمتِ نادانی زائل اور نورِ علم اُس سے حاصل۔ اسی وجہ سے آیات و اخبار اُس کی بزرگی میں وارد ہوئے ہیں۔

چنانچہ حق تعالیٰ فرماتا ہے:

أَوَلَمْ يَتَفَكَّرُوا فِي أَنْفُسِهِمْ مَا خَلَقَ اللَّهُ السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ

یعنی: ”کیا یہ لوگ غور نہیں کرتے کہ خدا نے زمین و آسمان کو اور جو کچھ ان میں ہے اس کو سراسر حق پیدا کیا ہے۔ بیکار اور فضول نہیں پیدا کیا“ (سورہ روم- ۸)

پھر فرماتا ہے:

فَاعْتَبِرُوا يَا أُولِيَ الْأَبْصَارِ ①

یعنی ”اے دیکھنے والو عبرت حاصل کرو۔“ (سورہ حشر)

پھر فرماتا ہے:

إِنَّ فِي خَلْقِ السَّمَوَاتِ وَالْأَرْضِ لَآيَاتٍ لِّأُولِي الْأَلْبَابِ

یعنی ”بہ تحقیق کہ آسمان اور زمینوں کے خلق کرنے میں جو علاماتِ قدرتِ کاملہ خالق کے ہیں اُن کو صاحبانِ ہوش و عقل جانتے ہیں۔

دوسری جگہ فرماتا ہے:

الَّذِينَ يَذْكُرُونَ اللَّهَ قِيَمًا وَقُوْدًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ ۗ

یعنی ”جو لوگ کھڑے ہوئے، بیٹھے ہوئے، لیٹے ہوئے، خدا کا ذکر کرتے ہیں۔ آسمانوں اور زمینوں کی خلقت میں فکر کرتے ہیں۔“ (سورہ ال عمران- ۱۹۱)

حضرت رسول صلعم سے مروی ہے کہ صاحبِ بصیرت قلب کی زندگی تفکر سے وابستہ ہے۔ نیز انھیں سے روایت ہے کہ:

”ایک ساعت فکر کرنا ایک سال کی عبادت سے بہتر ہے۔“

اور اس مرتبہ تفکر پر وہی فائز ہوتا ہے جو توحید و معرفتِ الہی سے مخصوص ہو چکا ہو۔ پھر اُس جناب سے مروی ہے کہ:

”خدا اور اس کی قدرت میں فکر کرنا بہترین عبادت ہے۔“

خدا میں فکر کرنے سے اُسکی عجب صنائع میں فکر کرنا مراد ہے۔ نہ کہ اس کی ذاتِ مقدس میں۔ کیونکہ ذات میں فکر کرنا ممنوع ہے۔ چنانچہ ذکر کیا جائے گا۔

سیّد اولیاء سے مروی ہے کہ:

”آدمی کو اس فکر سے نیکی کی اور اُس پر عمل کرنے کی خواہش ہوتی ہے۔“

دوسری حدیث میں فرماتے ہیں کہ:

”فکر سے اپنے دل کو آگاہ کرو۔“

”جولانی فکر سے نفع بخش رائے حاصل ہوتی ہے۔“

حضرت امام جعفر صادق علیہ السلام سے روایت ہے کہ:

”فکر نیکیوں کا آئینہ، گناہوں کا کفارہ۔ دلوں کی روشنی اور دین کی وسعت ہے۔ اس سے امورِ عقبی بطورِ احسن انجام پاتے ہیں۔ انجام امور پر اطلاع اور علم میں زیادتی ہوتی ہے۔ یہ ایک خصلت ہے کہ اس کے مثل کوئی عبادت نہیں۔“

حضرت امام رضا علیہ السلام سے مروی ہے کہ:

”نماز اور روزہ کی زیادتی عبادت نہیں، بلکہ امر پروردگار میں تفکر کرنا عبادت ہے۔“

عجائب صنع پروردگار میں فکر کر نیکی فضیلت

واضح ہو کہ موجودات میں سے ہر وجود میں عجائب صنع پروردگار اور مخلوقات میں سے ہر مخلوق میں فکر و اندیشہ کے ساتھ غرائبِ قدرت آفریدگار کا مشاہدہ کیا جاسکتا ہے۔ کیونکہ اقلیم وجود میں سوائے ذات پاک آفریدگار کے جو کچھ پایا جاتا ہے، اُس کے رشتہ و وجود میں سے ایک رشتہ ہے اور اُسی دریاے فیض و وجود بے پایاں کا ایک قطرہ۔ اگر بلندی عالم ملائکہ سے منزل مادیات کی پستی تک سیر کریں تو مجر اُس کی صنعت کے کچھ نظر نہیں آتا۔ اگر آسمان سے زمین تک نظر اٹھائیں تو بغیر آثارِ قدرتِ کاملہ کے کچھ پایا نہیں جاتا۔ مجز دات و مادّات اُسی کی صنعتِ عجیبہ ہیں۔

زمین، فلک، عنصر، مرکبات اُسی کے کمالاتِ غریبہ ہیں۔ ذراتِ عالم میں سے کوئی نہیں۔ جس میں عجائبِ حکمت و غرائبِ عظمت پروردگار نہ ہو۔ اگر تمام علماء و حکماء عالم پیدائش سے قیامت تک ان کو معلوم کرنے کی کوشش کریں تو دس حصہ میں سے کم از کم ایک حصہ بھی نہیں پاسکتے۔ پھر کیونکر تمام موجودات کے آثارِ قدرتِ کاملہ کو دل میں لاسکتے ہیں۔ جو موجوداتِ عدم سے وجود میں آئے ہیں۔ اُن میں بہت سے ایسے ہیں جن کو ہم نہیں پہچان سکتے، نہ اُن کو اجمالاً یا تفصیلاً جان سکتے ہیں، نہ اُن کا نام بنا ہے، نہ اُن کی علامت معلوم ہے۔ ہمارا دستِ تصرف وہم اُن سے کوتاہ ہے، نہ قدم اندیشہ کو وہاں تک راہ ہے۔ پس اُن میں فکر کرنا اور اُن کے عجائب و غرائب کا پانا ممکن نہیں ہے۔ بلکہ ہماری فکر اُنھیں پر منحصر ہے جن کے وجود کو محلاً ہم جانتے ہیں۔ اُن کی اصل کو پہچانتے ہیں۔ اُن کی دو قسمیں ہیں:

پہلی قسم وہ ہے جو دیکھی نہیں جاتی اور چھو نے میں نہیں آتی۔ اُن کو عالمِ ملکوت کہتے ہیں۔

مثلاً عالم عقول و نفوس و ملائکہ و جن و شیاطین۔ ان کی بیشتر قسمیں ہیں۔ سوائے خالق کے کوئی اُن کو نہ جان سکتا ہے، نہ پہچان سکتا ہے۔

دوسری قسم وہ ہے جو مشاہدہ و محسوس ہوتی ہے۔ اس کے تین طبقے ہیں۔

پہلا وہ جو عالمِ افلاک پر نظر آتے ہیں وہ ثوابت و سیارہ ہیں، جن کی گردشیں میل و نہار ہیں۔

دوسرا زمین پر مثلاً کوہ، بیاباں، دریا، صحرا، نہر، اشجار، نباتات، حیوانات، جمادات۔

تیسرا عالمِ ہوا میں۔ مثلاً رعد، برق، برف، باران، باد، ابر، صاعقہ وغیرہ۔

ان میں سے ہر ایک کے بے شمار انواع و اصناف ہیں اور ہر ایک کے لیے ایک صفت و اثر و ہیئت خاص ہے۔ اُس کی خاصیت ظاہری و باطنی اور حرکت و سکون پر بنائے حکمت و مصلحت ہے اور سوائے خداوندِ دانا کے اور کوئی اُس کی حقیقت تک رسائی نہیں پاسکتا۔ ان میں سے ہر شے محلی تفکر ہے اور دیدہ بصیرت و معرفت کے لیے روشنی بخش۔ کیونکہ یہ سب کے سب وحدانیتِ حکمت و کمالِ قدرت و عظمتِ خالق پر متفق اور گواہانِ عادل و صادق ہیں۔

برگ	درختان	سبز	در نظر	ہوشیار
ہرورقی	دفترت	معرفت	کردگار	

جب کوئی دیدہ بصیرت رکھتا ہو۔ قدم حقیقت سے عالم وجود میں متلاشی ہو تو اُس پر خداوندِ عالم کی قدرت ظاہر ہوتی ہے۔ ہر ذرہ مخلوقات میں عجائبِ حکمت و آثارِ قدرت اس قدر نظر آتے ہیں کہ اُس کی سمجھ حیران اور عقل دیوانی و سرگردان رہتی ہے اور کوئی شبہ نہیں ہے کہ طبقاتِ عوالم پروردگار شرافت و وسعت میں باہم متفاوت ہیں جو طبقہ کہ حالتِ پستی میں ہے۔ اُسے مافوق سے کوئی نسبت نہیں۔ پس عالمِ خاک کہ پست ترین عوالمِ خداوند پاک ہے۔ اُس کے لیے بمقابلہ عالمِ ہوا کچھ قدر نہیں ہے۔ اور عالمِ ہوا کی بلحاظ قیاس عالمِ سموات کوئی حقیقت نہیں۔ اسی طرح عالمِ سموات کو عالمِ مثال کو عالم سے اور عالمِ مثال ملکوت سے اور عالمِ ملکوت کو عالمِ جبروت سے کوئی نسبت نہیں ہے۔ اسی طرح موجوداتِ ارضیہ اصل زمین کے سامنے ہیج ہیں۔ الغرض اُن میں سے ہر ایک عالم کے متعلق افراد و انواع بے شمار ہیں۔ اور ان کے عجائب کا کوئی اندازہ نہیں ہو سکتا۔

علماء و حکماء نے عجائبِ صنائع و غریبِ بدائع کے بیان میں دفتر کے دفتر لکھے ہیں۔ لیکن حقائق

کا ایک شمعہ بھی ادا نہ ہو سکا۔ ہم اس جگہ حیواناتِ ضعیف میں سے پشہ (مچھر) و زنبور کے عجائبات کا ذکر کرتے ہیں اور اشرف حیوانات میں عجائبات انسانیہ کی طرف کسی قدر اشارہ کیا جاتا ہے۔ ایک صاحب فہم انھیں پر قیاس اور دیگر عوامل کی نسبت اپنی رائے قائم کر سکتا ہے۔

عجائب خلقتِ پشہ

مچھر میں غور کیجئے کہ وہ باوجود چھوٹا سا جسم رکھنے کے ہاتھی کی صورت پر خلق ہوا ہے جو تمام حیوانات سے بڑا ہے۔ اس کو ایک سونڈ ہاتھی کی سونڈ کے مثل عطا ہوئی ہے وہ تمام اعضاء جو ہاتھی کو ملے ہیں وہی اُس کو بھی۔ اور اس کے دو پرو اور دو شاخ ہاتھی سے زیادہ ہیں۔ اس جگہ ضعیف پر تمام اعضاء ظاہری و باطنی اس کے لیے موجود ہیں۔ دو ہاتھ، دو پاؤں، دو آنکھیں، دو کان، سر، شکم، معدہ وغیرہ۔ نیز وہ تمام قوتیں جو بدن کی محافظ ہیں یعنی غذایہ و دافعہ و ماسکہ و ہاضمہ و نامیہ اُس کو عطا ہوئی ہیں۔ پھر خون حیوانات کو اُس کی غذا مقرر فرمایا۔ اُس کو دو پردیے کہ غذا کے لیے پرواز کرے۔ ایک سونڈ بھی عطا کی جس سے خون کھینچے۔ اُس کی سونڈ کو باوجود نہایت باریک ہونے کے کھوکھلی بنایا کہ اس کے ذریعہ سے خون صاف اُوپر کھینچے۔ اپنی سونڈ کو حیوان کے جسم میں لے جائے اور خون چوسنے کا طریقہ سکھایا۔ انسان کی دشمنی سے مطلع کیا کہ جب انسان اپنے ہاتھ کو حرکت دے اور اُس کا قصد کرے تو بھاگ جائے۔ اُسے ایسی سماعت عطا کی کہ ہاتھ کی آواز کو دور سے سنتا ہے اور بھاگ جاتا ہے۔ پھر جب ہاتھ ٹھہرا دیا جائے تو واپس آ جاتا ہے۔ اُس کو دو آنکھیں کرامت فرمائیں۔ جس سے اپنی غذا کا مقام دیکھتا ہے۔ اس طرف پرواز کرتا ہے چونکہ اُس کو چھوٹی آنکھیں دی گئی ہیں۔ جن میں پلک کا مقام نہیں ہے کہ گرد و غبار سے آنکھوں کی حفاظت کر سکے۔ اس لیے تعلیم کی کہ اپنے دونوں ہاتھوں سے گرد و غبار کو آنکھوں سے دُور اور صاف کرے۔ یہی وجہ ہے کہ چھوٹے حیوانات مثلاً مکھی، مچھر اپنے ہاتھوں کو آنکھوں پر دم بدم مارتے ہیں کہ آنکھوں سے گرد و غبار کو صاف کریں۔ اس قدر قلیل صنعتِ خدا میں اگر تمام اڈلین و آخرین جمع ہو کر اس کے عجائبات ظاہریہ و باطنیہ کو معلوم کرنا چاہیں تو ممکن نہیں ہے۔

عجائب خلقتِ زنبور

زنبور میں غور کیجئے۔ خداوند حکیم نے اس کے آبِ دہن سے کیوں کر شہد موم پیدا کیا۔ ایک نور و ضیاء ہے دوسرا مرہم و شفا ہے۔

اس کو اپنی غذا پھول اور شگوفوں سے حاصل کرنے کی تعلیم کی۔ نجاست و کثافت سے پرہیز کرنے کی تہنیم دی۔ ان میں ایک کو بادشاہ مقرر کیا۔ اُس کی ہیبت کو دوسروں سے ممتاز و بہتر کیا۔ اس کو عدل و سیاست سکھایا۔ تمام کا خیر خواہ بنایا۔ سب کو اس کے امر و نہی کا مطیع و فرماں بردار کیا۔ اُس نے گھر کے دروازے پر نگہبان مقرر کیے کہ جو نجاست لے کر گھر میں داخل ہو اُس کو منع کرے، اور مار ڈالے۔ ان کو یہ ہوشیاری عطا کی کہ پہاڑ اور درختوں اور مکانوں کی بلندی پر موم کا گھر بنائیں کہ آفتوں سے محفوظ اور زندگی سے محفوظ رہیں۔ ان کے گھروں کو دیکھیے جو مسدس کی شکل پر بنائے جاتے ہیں۔ اگر مستدیر بننے تو باہر کا حصہ خراب اور پھیلا ہوا مہمل رہتا۔ اگر مربع بناتے تو اس کے اندر کے کونے خالی رہتے لہذا انھوں نے مسدس شکل کو اختیار کیا کہ باہر اور اندر کا کوئی مقام ضائع نہ ہو۔

عجائباتِ خلقتِ انسان

ظاہر ہے کہ آدمی اول آبِ نخس کا ایک قطرہ ہے جو تمام اجزاء بدن میں متفرق تھا۔ خداوند حکیم نے اپنی حکمت سے مرد و عورت میں ایک محبت دی اُن کو کند شہوت سے مجامعت کی طرف مائل کیا۔ یہاں تک کہ حرکتِ دافعہ سے نطفہ جائے متفرق سے خارج ہو اور آلہ رجولیت کو دفع کی قوت اور عورت کے رحم کو جذب کی طاقت عطا کی تاکہ مرد کے نطفہ کو اپنی طرف کھینچے۔ عورت کی منی کے ساتھ مل کر رحم میں قرار پکڑے۔ کبھی ایسا بھی ہوتا ہے کہ عورت کے مزاج کو پوری قوت قریب قوت ذکوریت حاصل ہوتی ہے اور اُس کے جگر کے مزاج کی حرارت کامل ہو ا کرتی ہے۔ ایسی صورت میں جو منی دائیں طرف کے گردے سے جدا ہوتی ہے۔ یہ نسبت بائیں طرف کے گردے کے اس میں حرارت زیادہ ہوتی ہے۔ اس میں آثارِ نطفہ مرد ظہور میں آتے ہیں اور وہ قائم مقام نطفہ مرد

ہو جاتی ہے اور جو بائیں طرف کے گردے سے نکلتی ہے وہ عورت کے نطفہ کی قائم مقام ہوتی ہے۔ اُس حالت میں اگر رحم کی قوت جذب و امساک بھی قوی ہو تو ممکن ہے کہ اگر کوئی قوت خارج سے اُسے پہنچ جائے تو صرف عورت کے ہی نطفہ سے بچہ متولد ہو۔ جیسا کہ رُوح القدس نے مریم بتول علیہا السلام کے پاس بشکل انسان ظہور کیا۔ ان کی امدادِ روحانی تمام قوتوں کو پہنچی اور حضرت عیسیٰ وجود میں آئے۔

متعلق جنین

حاصل کلام یہ کہ عورت کے رحم میں مرد کا نطفہ قرار پکڑنے کے بعد جیسا کہ تنور پر خمیر بستہ ہو جاتا ہے۔ جنین کی خلقت شروع ہوگئی اور خدائے تعالیٰ نے حیض کے خون کو دفع ہونے سے منع فرمایا۔ پھر نطفہ بے شعور کو قوت دی کہ خون کو اعماقِ بدن سے اپنی طرف کھینچے۔ یہاں تک کہ خون کے نطفے اُس میں ظاہر ہوئے اور اُس کی سُرخی اور بڑھی یہاں تک کہ خون بستہ ہو گیا۔ پھر ہوائے گرم کے بیجان سے مضغ کی صورت اختیار کی۔ اُس وقت خالق نے اپنی قدرتِ کاملہ سے اس میں نشانِ جوارح و اعضاء تقسیم کر دیا۔ مثلاً رگ و پے و استخوان و گوشت و چربی وغیرہ۔ اعضاء مختلف الاشکال ظاہر ہوئے۔ سر کو مستدیر بنایا۔ آنکھ، کان، مُنہ، ناک باقی تمام منافذ مقرر کیے۔ ہاتھ اور پاؤں لانے بنانے اور ہر ایک کو پانچ انگلیاں عطا کیں۔ اور ہر انگلی میں ناخن مقرر فرمایا۔ اُس میں دماغ، دل، جگر، شش، معدہ، رحم، مثانہ، انتڑی غرض تمام اعضاء ضرور یہ مع اُن کی خاص ہیئت و شکل مخصوص کے ایجاد فرمائے۔ ہر ایک کو ایک شغلِ معین و عملِ خاص میں مصروف کیا۔ ان تمام حالتوں میں جنین حجابِ ظلمتِ رحم میں قید ہے۔ دونوں ہتھیلیاں اپنے منہ کے دونوں طرف اور کہنیاں تہ گاہ پر زانو کو اپنے سینہ پر ٹھوڑی کو اپنے زانو پر رکھ کر اپنی ناف کی ناف سے ملا کر خونِ حیض کو بطور غذا کے چوستا ہے۔ لڑکے کا منہ پشتِ مادر کی طرف ہوتا ہے اور لڑکی کا منہ ماں کے منہ کی جانب۔ اُس جنین کو ان نادر نقوش کی جو اُس پر وارد ہوتے ہیں۔ کوئی خبر نہیں اور نہ باپ ماں کو کوئی اطلاع، نہ کوئی نقاش اندر پیدا ہے، نہ باہر کوئی مصوّر ہو سکتا ہے۔ اُس حالت میں یہ جنین گویا زبانِ حال سے کہہ رہا ہے۔

رُباعی

بالا تراز آئی کہ بگویم چون کن
خواہی جگرم بسوز و خواہی خوں کن
من صورتی و زخودندارم خبری
نقاش توتی، عیب مرا بیرون کن

اگر آپ کا دیدہ بصیرت بینا ہے تو عجائباتِ اعضاء پر نظر کیجیے۔ ان ہڈیوں کو ملا خطہ کیجئے۔ انھیں نطفہ سیال سے آب و خون کے اندر کیونکر سخت اور محکم پیدا کر دیا۔ انھیں ستونِ بدن قرار دیا۔ یہ سب مختلف الاشکال اور مختلف المقدار ہیں۔ بعض چھوٹی ہیں بعض جوف دار ہیں بعض ٹھوس، غرض حکمت اور مصلحت کا جو تقاضا تھا وہی ظہور میں آیا اور چونکہ انسان کبھی تمام بدن، کبھی جزِ بدن، کبھی بعض اعضاء کی حرکت کا محتاج ہوتا ہے۔ اس لیے اس کو ایک ہڈی سے خلق نہیں کیا۔ بلکہ اُس کو بہت سی ہڈیاں دیں۔ اُن میں جوڑ مقرر کیے تاکہ ہر طرح کی حرکت حاصل ہو جو ہڈی حرکت میں دوسرے کی محتاج نہیں۔ اُس کو ٹھوس پیدا کیا اور جو حرکت میں دوسرے کی محتاج ہے اس میں جوف کم رکھا اور جس کا ہلکا ہونا مطلوب ہے اس میں جوف زیادہ قرار دیا۔ ہر ایک استخوان کی غذا جو مغز ہے اس کے اندر مقرر کی ہڈیاں بسبب حرکت کے خشک نہ ہوں۔ ایک دوسرے سے رگڑ کھا کر ضائع نہ ہوں ہڈیوں کے جوڑوں کو ایک دوسرے سے وصل کر دیا۔ اس طرح کہ ایک ہڈی کا سرا بڑھا ہوا ہے اور دوسرے میں گڑھا ہے۔ یہ بڑھا ہوا سرا اُس گڑھے میں داخل ہو کر پیوست ہو جاتا ہے اور چونکہ ہڈی ایک جسم سخت ہے اور گوشت نرم اُن کا ایک دوسرے سے وصل ہونا ممکن نہ تھا لہذا گوشت اور ہڈی کے درمیان ایک دوسرا جسم ہڈی سے پیدا کیا جس کو (عضروف) کہتے ہیں تاکہ اس کے ساتھ گوشت متصل ہو جائے اور اُس کا اتصال ہڈی سے ہو۔

اب ذرا رگوں کے عجائبات کو ملا خطہ کیجئے کہ یہ رگیں دو قسم کی ہیں:

ایک وہ رگیں جو حرکت کرتی ہیں۔

دوسری وہ رگیں جو ساکن ہیں۔

پہلی کو شریاتیں، دوسری کو اور وہ کہتے ہیں۔

شرائین وہ رگیں ہیں جو دل سے نکل کر تمام اعضاء میں پھیلی ہوئی ہیں ان کا کام یہ ہے کہ دل جو سرچشمہ حیات و منبع روح حیوانی ہے۔ وہاں سے اس رُوح حیوانی کو تمام اعضاء و جوارح تک پہنچائیں۔ اُن بخاراتِ دخانیہ سے دل کی محافظت کریں جو معدے سے متصاعد ہوا کرتے ہیں، اور نسیم صاف کو خارج سے دل کے لیے جذب کریں۔
ان کی حرکت دو قسم کی ہے :-

۱: انقباضی :-

اس حرکت کے ذریعہ سے تمام بخاراتِ رویہ دل سے خارج ہوتے ہیں۔

۲: انبساطی :-

اس حرکت کے ذریعہ سے ہوائے صاف کو جذب کیا جاتا ہے۔
چونکہ ان رگوں کا ہمیشہ متحرک ہونا ضروری ہے اس لیے خداوند حکیم جل شانہ نے اُن کو دو پوست میں پیدا کیا کہ مضبوط رہیں اور حرکت سے شگافتہ نہ ہو جائیں اور چونکہ شش کی غذا دل سے پہنچنا ضروری ہے لہذا انھیں رگوں میں سے ایک کو اس خدمت پر مقرر کیا جس کو شریان وریدی کہتے ہیں۔ وہ اُسی کام پر مامور ہے اس کا ایک سرادل میں اور دوسرا شش میں گیا ہے اور اُس سرے پر اُس کی بہت سی شاخیں ہو گئی ہیں۔ تاکہ غذا کو دل سے لے کر تمام اجزائے شش میں پہنچائے۔ چونکہ شش نرم اور اس کا پوست نازک ہے۔ لہذا اس رگ پر ایک پوست پیدا کیا تاکہ اس کی سختی و حرکت سے ایذا نہ ہو۔
دوسری قسم کی رگیں یعنی اوردہ :

اُن کا کام یہ ہے کہ معدے سے جگر میں اور جگر سے تمام اعضاء میں غذا پہنچائیں۔ چونکہ وہ ساکن ہیں ان پر کوئی صدمہ وارد نہیں ہوتا۔ اس لیے انھیں ایک پوست سے خلق کیا۔ مگر ان میں سے ایک کو ورید شریانی کہتے ہیں کہ وہ جگر سے نکل کر دل میں داخل ہوئی ہے وہ غذائے شش کو جگر سے دل میں پہنچاتی ہے اور دل اُس کو شریان وریدی کے سپرد کر دیتا ہے۔ اس لیے اس کو دو پوست سے پیدا کیا کہ صدمہ سے حرکت دل کی خراب نہ ہو۔

اللہ اکبر کیا کیا حکمتیں ہیں؟
کیا کیا عجایب و غرائب ہیں؟
سُبْحَانَہُ مَا أَجَلُّ شَانِہُ، وَأَعْظَمَ بُرْہَانِہُ،

متعلق استخوانِ سر

اب آئیے، سر اور اس کے عجائباتِ خلقت میں غور کیجیے۔ اس کو مختلف اشکال کی ہڈیوں سے بنایا ہے۔ باطن کو تمام حواس کا مجمع کیا ہے۔ کاسہ سرچہ ہڈیوں سے بنا ہے۔ اُن میں سے دو ہڈیوں بجائے سقف کے چار بمنزلہ دیوار کے ہیں۔ یہ سب ایک دوسرے سے وصل ہیں، اور مقامِ اتصال جیسے شہون کہتے ہیں۔ اس میں بہت سی درزیں رکھی ہیں تاکہ جو بخاراتِ دماغ میں پہنچتے ہیں ان کے ذریعہ سے باہر نکلیں اور سر میں رہ کر بیماری کا سبب نہ ہوں۔ چونکہ ان ہڈیوں کو جو سر کے پیچھے واقع ہے دوسرے سے زیادہ مضبوط کی گئی۔ کیونکہ وہ پیچھے ہونے کی وجہ سے نظر سے پوشیدہ ہے۔ آنکھوں سے اُس کی حفاظت ممکن نہیں ہے۔ اس لیے اُس کو زیادہ مضبوطی عطا کی کہ ہر آفت سے محفوظ رہے۔ پھر دماغ کو چکنا اور نرم خلق کیا تاکہ جو رگیں اُس سے اُگیں وہ نرم ہوں اور ٹوٹنے نہ پائیں اور محسوسات کی صورتیں اس سے قائم رہیں۔ اُس کے مزاج کو سرد و تر گردانا۔ تاکہ حرارتِ فکریہ کے سبب سوختہ نہ ہو جائے۔ دماغ کے دو پردے مقرر کیے جو پردہ دماغ سے متصل ہے وہ نرم و نازک ہے اور اُس میں بہت سے سُوراخ ہیں جن سے دماغ کے فضلات باہر جاتے ہیں۔
اصل دماغ کو دو قسم پر تقسیم کیا۔

ایک بہت نرم بہ نسبت دوسرے کے ہے۔ اور بیچ میں اُن کے پردہ نازک پیدا کیا کہ نرم کو سخت سے کوئی تکلیف نہ پہنچے۔ دماغ کے نیچے پردہ غلیظ اور ہڈی کے درمیان ایک صفحہ فرش مشبک قرار دیا ہے۔ جو دل و جگر سے دماغ کی طرف صعود کرنے والی شریاتیں سے بنا ہے۔ وہ خون و رُوح جو دماغ کی غذا کے لیے دل و جگر کی طرف سے اُوپر چڑھتے ہیں وہ اُسی صفحہ مذکورہ میں ٹھہر کر نضح پاتے ہیں۔ اُن میں برودت پیدا ہوتی ہے۔ یہ خون تدریجی طور پر برودت حاصل کر کے دماغ کی غذا بنتا ہے۔ اگر ایسا نہ ہوتا تو خون جگر اور روح قلب دماغ کی غذا بننے کی صلاحیت نہ رکھتے۔

یہ بھی معلوم رہے کہ حس و حرکت کا منشا اور مبداء دماغ ہی ہے۔ باقی تمام اعضاء بذاتِ خود

کوئی حس نہیں رکھتے

پس خداوند عالم نے دماغ سے بہت سی رگیں پیدا کیں اور انھیں تمام اعضاء میں پھیلا دیا تاکہ دماغ کے احساس کا اثر تمام اعضاء میں پہنچ جائے اگر یہ رگیں سب کی سب دماغ سے پیدا ہوتیں تو ضروری تھا کہ سر سنگین اور اندازے سے بڑا ہوتا۔ لہذا اس خرابی کو رفع کرنے کے لیے خداوند عالم نے مادہ دماغ سے ایک سفید رگ خلق کی جسے نخاع کہتے ہیں، اور اس سُورخ میں سے جو کاسہ سر کے نیچے ہے۔ اُس رگ کو نکال کر استخوان کے اندر ہی اندر پیٹھ تک پہنچا دیا اور اُس رگ سے بہت سی رگیں پیدا کر کے تمام اعضاء میں دوڑائیں۔

پس دماغ بمنزل چشمہ ہے اور حرام مغز یعنی پیٹھ کے جھروں کا مغز (نخاع) بڑی نہر کی مانند ہے جو اُس چشمہ سے جاری ہے۔ باقی تمام رگیں چھوٹی چھوٹی نہروں کی مانند ہیں۔

متعلق چشم

آنکھ کی طرف ایک نظر دیکھیے کہ اس کو شکل نیک، ہیبت دلکش، رنگ مرغوب، طرز محبوب پر پیدا کیا۔ اس کے لیے سات طبقے مقرر کیے اور تین رٹو بتیں قرار دیں کہ اگر ان میں سے کوئی ایک بھی متغیر ہو تو نگاہ میں خلل واقع ہو جائے خیال کیجئے کہ آسمان بایں، ہیبت بزرگ اس پتلی میں سما جاتا ہے جو مسور کے دانے سے زیادہ نہیں۔ پھر ہر ایک آنکھ کو پوٹے عطا کیے تاکہ گرد و غبار اور دیگر اشیائے ایذا رساں سے آنکھ کی حفاظت کریں اور نیچے کا پوٹا چونکہ ساکن رہتا ہے اس لیے اُسے چھوٹا خلق کیا تاکہ حدقہ چشم کو ڈھانک نہ لے اور آنکھ کے فضلات اُس میں جمع نہ ہوں۔ ان پوٹوں کو مشرہ سے زینت دی۔ اس لیے کہ جب کھلی ہو تو موزیات کے ضرر کا خوف رہتا ہے، اُس وقت مغرہ اُس کی حفاظت کرتی ہے۔ چنانچہ جس وقت آندھی چلتی ہو اور آنکھ کھولنے میں گرد و غبار کا خوف ہو تو اُس وقت نیچے اور اوپر کی مشرہ کو ملا لیتے ہیں جو ایک قفس کے مانند بن جاتی ہے اور اُس قفس میں سے نظر دوڑائی جاتی ہے۔

متعلق حکمت گوش

گوش ہوش سے کان کی حکمتوں کا بھی ایک شہہ سُن لیجئے۔ کیونکہ خدائے تعالیٰ نے اُس کو

شگافتہ کیا اور اُس میں ایسی قوت قرار دی جو تمام مختلف آوازوں میں امتیاز کرے۔ آدمی دوسرے کے دل کی باتوں کو اُس کے ذریعہ سے معلوم کرتا ہے۔ دونوں کان کے سورخ پر ایک بلندی مثل سپی کے خلق فرمائی ہے تاکہ گرمی و سردی سے حفاظت ہو۔ کان کے سورخ میں بہت سی گردشیں مقرر کیں کہ اگر کوئی حیوان کان میں جانے کا ارادہ کرے تو آسانی سے داخل نہ ہو سکے۔ باوجود اس کے اُس جگہ بدبو دار اور تلخ میل پیدا کر دیا تاکہ حشرات الارض اور مُؤذی جانور اُس سے نفرت کریں اور کان میں داخل نہ ہوں۔

متعلق چہرہ و پیشانی

آدمی کی صورت پر غور کیجئے اور دیکھیے کہ پیدا کرنے والے نے اس کو کس قدر زینت دی ہے۔ اس کو پیشانی، بھنویں، آنکھ، ناک، مُنہ، ٹھوڑی۔ غرض ہر شے حسب حکمت و مصلحت عطا کی۔ داڑھی کو مرد کے لیے حُسن اور عورت کے لیے بدصورتی قرار دیا۔ ناک میں دو سُورخ رکھے۔ جن میں سوگھنے کی قوت دی کہ اس کے ذریعہ سے غذائے نیک و بد کا امتیاز کریں۔ اُن سُوراخوں سے ہوائے صاف کو دل میں جذب اور ہوائے گرم و بدبو کو دفع کیا جائے اور جو فضلات دماغ میں جمع ہوتے ہیں اُن سے دفع ہوں۔ چونکہ راستے کے بند ہونے کے باعث ہوا کا جذب ہونا اور فضلات کا دفع ہونا دشوار ہوتا ہے۔ اس لیے اس طرح قرار دیا کہ ہمیشہ اُن دو سُوراخوں سے ایک ہوا کے کھینچنے کے واسطے اور دوسرا دفع فضلات کے لیے ہو۔ اسی وجہ سے ان دو میں سے ایک کھلا ہوا اور دوسرا فی الجملہ بند رہتا ہے۔ مُنہ کشادہ رکھا اور اس میں زبان خلق فرمائی۔ جو دلی حالت کی ترجمان ہے اُسے لغات مختلفہ میں بات کرنے کی قوت عطا کی۔ ہر حرف کا مخرج بتلایا۔ مُنہ کو دو جڑوں سے خلق کیا۔ اور اُن میں اس طرح پیوند کر دیا کہ نیچے کا جڑ اچھی کے مانند گردش کرتا ہے۔ کھانے کو باریک کرتا ہے اور اوپر کا جڑ اساکن رہتا ہے بخلاف چھلی کے کہ اوپر کا پتھر گردش کرتا ہے۔ اس میں حکمت یہ ہے کہ کاسہ سر جو مقام دماغ و حواس ہے اوپر کے جڑے پر مقرر ہے۔ اگر وہ حرکت کرنے والا ہوتا تو حواس مضطرب و پریشان رہتے۔ ان دونوں جڑوں میں دانت نصب کیے، اور نہایت خوبصورتی کے ساتھ ان کی صفیں آراستہ کیں۔ اُن کی جڑیں محکم کر دیں۔ اُن کی صورت بہ مقتضائے مصلحت مختلف بنائی۔ بعض کو چوڑے بنایا۔ جیسے چھلی میں دندانے ہوتے ہیں۔ ان سے

غذا چبائی جاتی ہے اور بعض کو تیز خلق کیا تا کہ اگر ٹکڑے کرنے کی ضرورت ہو تو اُن سے ٹکڑے کریں۔ مثلاً آگے کے دانت جن کو رباعیات کہتے ہیں۔ بعض کو اُن میں سے متوسط خلق کیا اور چونکہ غذا کا چباناس امر پر موقوف ہے کہ وہ دانتوں کی گردش کے نیچے آئے پھر چبائی ہوئی غذا افضائے دہن میں پہنچے اور وہ غذا جو چبائی نہیں گئی ہے دانتوں کے نیچے آئے اس لیے زبان کو تعلیم کی کہ وہ غذا جو چبائی نہیں گئی ہے دانتوں کے نیچے آئے اس لیے زبان کو تعلیم کی کہ وہ غذا چبانے کے وقت منہ میں گردش کر کے اس فرض کو پورا کرے۔ پھر خلق میں یہ قوت رکھی کہ چبانے کے بعد غذا نیچے اتارے اور چونکہ اکثر غذا خشک ہوتی ہے اس کا اندر جانا ممکن نہ تھا۔ اس لیے زبان کے نیچے چشمہ جاری کیا کہ اس سے پانی بقدر ضرورت کے منہ میں آئے اور غذا اس میں خمیر ہو کر نیچے اترے۔ منہ کے آخری حصہ میں حجرہ خلق کیا اور اُسے تنگی اور کشادگی و ہمواری اور بلندی و کوتاہی میں مختلف بنایا۔ تاکہ مختلف آوازیں اس میں سے نکل سکیں، اور ایک دوسرے کے مشتبہ نہ ہوں۔

پھر گردن کو دراز قرار دے کر سر اُس کے اوپر رکھ دیا اور گردن کو سات مہروں سے مرگب کیا جو جوف ہیں اور ایک دوسرے پر منطبق۔ اور گردن کی منفعت زیادہ تر ہے کہ وہ ادھر ادھر حرکت کر سکے۔ لہذا اُس کے مہروں کے جوڑا ایسے خلق کیے جو ہر طرف حرکت کر سکیں اور انھیں بہت سے رگ و پے سے بستہ کر کے محکم کر دیا۔

متعلق معدہ انسان

اب نظر کیجیے کہ عجائبات معدہ اور اُن سامانوں پر جو ہضم و طبخ غذا کے لیے خلق ہوئے ہیں اور ملاحظہ کیجیے کہ مخلوق کے سرے پر کئی طبقے ہیں جو غذا اندر جانے کے وقت کشادہ ہوتے ہیں اور غذا اتر جانے کے بعد سکڑ جاتے ہیں۔ پھر معدہ کو دیگ کے مانند خلق کیا۔ اُس میں ایک قسم کی حرارت پیدا کی۔ اس حرارت سے نیز جگر طحال، پشت اور وہ چربی جو معدہ پر پٹی ہوئی ہے ان کی حرارت سے معدہ میں غذا پختہ ہوتی ہے اور کشکاب کے مانند غلیظ ہو جاتی ہے۔ اب ضرورت ہے کہ یہ کیلوس صاف ہو کر جگر میں پہنچے اور وہاں سے تمام اعضاء میں تقسیم ہو۔ لہذا خداوند عالم نے معدے کے سرے پر رگیں پیدا کیں۔ جن کو ماساریقا کہتے ہیں۔ یہ ماساریقا ایک دوسری رگ سے متصل ہے جو باب الکبد کہلاتی ہے اور اس کا ایک حصہ جگر میں نفوذ کیے ہوئے ہے۔ اس حصہ سے بہت سی

رگیں نکل کر تمام اجزائے جگر میں پھیلی ہوئی ہیں۔ ان کو عروقِ لینیہ کہتے ہیں۔

پس کیلوس کا خالص حصہ ماساریقا کے ذریعہ سے باب الکبد میں پہنچتا ہے اور وہاں سے متوسط عروقِ لینیہ تمام اجزائے جگر میں پہنچتا ہے جگر اُسے چوستا ہے اور یہاں غذا طبع ثانی حاصل کرتی ہے۔ اس طبع ثانی میں چار چیزیں پیدا ہوتی ہیں۔

ایک مانند کف۔ جسے صفر کہتے ہیں۔

دوسری دُر د کے مانند جو سودا ہے۔

تیسری سفیدی بیضہ کے مثل جو بلغم ہے۔

چوتھی چیز ان سب میں صاف و خالص ہے جو خون ہے اور جس میں ابھی بابت کا حصہ زیادہ ہوتا ہے۔ یہ خون بابتِ آمیز عروقِ لینیہ میں منتشر رہتا ہے۔

اب اگر یہ سودا و صفر و بلغم و بابتِ خون میں شامل رہیں تو اُس کا مزاج یقیناً فاسد ہو جائے۔ لہذا خداوند عالم نے دو گردے خلق کیے۔

ایک تلی

اور ایک پتہ

ان میں سے ہر ایک اپنی گردن جگر کی طرف دراز کیے ہوئے ہے۔ گردوں کی گردن رگ سے متصل ہے جو معدتِ جگر سے نکلی ہے۔ اس گردن کے ذریعہ سے گردے اُس رطوبت کو جو خون میں ملی ہوئی ہے جذب کرتے ہیں۔ اس رطوبت کے ساتھ کسی قدر خون بھی کھینچ آتا ہے۔ یہ خون تو گردے اپنی غذا کے لیے رکھ لیتے ہیں اور غذا بابتِ رطوبت کو مٹانے کے حوالے کرتے ہیں جو وہاں سے براہِ مخرج بول خارج ہو جاتی ہے۔ پتہ اور تلی کی گردن جگر میں داخل ہے۔ پتہ صفر کو جذب کرتا ہے۔ اور بوقتِ ضرورت انتڑیوں پر ڈالتا ہے۔ اُس کی حدت کی وجہ سے انتڑیوں میں خراش ہوتی ہے وہ افشرہ ہو کر حرکت کرتی ہیں اور جو دُر دی کیلوس معدہ میں رہ گئی تھی، وہ براہِ براز دفع ہوتی ہے۔ یہ صفر بھی اُس دُر دی کیلوس معدہ میں رہ گئی تھی، وہ براہِ براز دفع ہوتی ہے۔ یہ صفر بھی اُس دُر دی (تچھٹ) کے ساتھ دفع ہو جاتا ہے اسی سبب سے پاخانہ زرد ہوتا ہے۔ اب تلی گردن سے سودا کو کھینچتی ہے اور تلی میں پہنچ کر سودا میں تراشی و قہضی حاصل ہوتی ہے۔ تلی ہر روز اُس میں سے بقدر ضرورت معدہ میں پہنچاتی ہے تاکہ بھوک پیدا ہو۔ خواہش غذا حرکت میں آئے اس کے بعد یہ

بھی دُردی کیلوس کے ساتھ براہِ براز و دفع ہو جاتا ہے۔

اب رہا نون صاف یہ اُس رگ کے ذریعہ سے جو حد بڑھ کر سے نکلے ہے اور اس کی بہت سی شاخیں ہیں تمام اعضا میں پہنچتا ہے اور ہر ایک کے حصہ کے موافق تقسیم ہو جاتا ہے۔ اسی سے گوشت و استخوان اور تمام اعضا متکون ہوتے ہیں۔ لیکن بلغم جگر میں نضج پا کر خون بنتا ہے اور بلغم جس طرح جگر میں یہ کیلوس کے ساتھ جگر میں آتا ہے اس کا کچھ حصہ انٹریوں میں باقی رہتا ہے اور حدتِ صفر اُسے ہمراہ براز دفع کر دیتی ہے۔ کچھ حصہ آبِ دہن کے ساتھ دفع ہوتا ہے۔ کبھی سر سے معدہ میں آتا ہے اور براہِ سرفہ وغیرہ دفع ہوتا ہے۔

متعلق دل

اب قلب کے عجاہبات پر توجہ کیجئے کہ اس کا جسم صنوبری شکل میں پیدا کیا چونکہ قلب شہر چشمہ روح و حیات ہے اس لیے اس کو سخت خلق کیا کہ حادثات سے محفوظ رہے اور تھوڑی سی چیز سے ماؤف نہ ہو۔ اسی روح سے آدمی کی حیات قائم ہے اور جو عضو اس رُوح کے فیض سے محروم ہیں مثلاً ناخن، بال وغیرہ۔ وہ خلعتِ حیات سے بے نصیب ہیں اور جب کسی عضو کے لیے اس رُوح کے حاصل کرنے کا راستہ مسدود ہو تو جس و حرکت سے بیکار ہو جاتا ہے دل اس رُوح کو اُمنائے شراکین اور رگ ہائے غیر جہندہ کے سپرد کرتا ہے۔ شراکین اُسے دماغ میں پہنچاتی ہیں اور وہاں بہ سببِ برودتِ دماغ معتدل ہو کر تمام اعضائے متحرکہ میں تقسیم ہوتی ہے۔ اس کو رُوحِ نفسانی کہتے ہیں، اور رگ ہائے غیر جہندہ اس رُوح کو جگر میں پہنچاتی ہیں۔ جو مبداءِ اُتوائے نباتیہ ہے اور وہاں سے تمام اعضاء میں متفرق ہوتی ہے۔ اُس کو رُوحِ طبعی کہتے ہیں۔

متعلق دست

آدمی کے دونوں ہاتھوں کو دیکھیے کہ کس طرح خالق حکیم نے اُن کو لانے بنا یا ہے تاکہ جس مطلب کے واسطے چاہیے دراز کر سکے۔ ان کی ہتھیلیوں کو چوڑا بنایا۔ انھیں پانچ انگلیاں عطا فرمائیں۔ اور ہر انگلی کو تین حصوں پر تقسیم کیا۔ انگوٹھے کو ایک طرف اور چار انگلیوں کو دوسری طرف اس طرح مقرر کیا کہ انگوٹھا اُن پر احاطہ کر سکتا ہے۔ اگر اولین و آخرین عقلائے زمنہ متفق ہوں کہ

دوسری طرح سے انگلیوں کی واضح و درازی و کوتاہی میں فکر کریں جو بلحاظ زینت و مصلحت اس وضع سے بہت یا اُس کے مانند ہوں تو ہرگز ممکن نہیں ہے کیونکہ اس ترتیب موجود کے بموجب وہ ہر ایک کام کے لیے موؤذوں ہیں۔ اگر انگوٹھ پھیلانے تو ایک طبق ہے۔ اگر اُن کو بند کر کے مٹھی بنائیں تو ایک گرز گراں ہے۔ انگلیوں سے ہر چیز کی گرفت ہو سکتی ہے۔ انسان جو چاہے لے سکتا ہے اور جو چاہے دے سکتا ہے۔ ان سے کفچہ بنائے، صندوقچہ بنائے جو چاہے کام لے۔ انگوٹھے کو انگشتِ شہادت سے ملا کر ہر چیز کو توڑ سکتا ہے۔ انگشتِ شہادت سے ہر چیز کی طرف حسبِ دلخواہ اشارہ کر سکتا ہے۔ اگر دشمن کو پکڑنا چاہے تو پکڑ لے۔ غرض بے شمار فوائد ہیں۔ جن کا احصار دشوار ہے۔ پھر انگلیوں کو ناخن سے زینت دی تاکہ اُن کی حفاظت ہو۔ چھوٹی چھوٹی چیزوں کو جو انگلیوں سے نہ اُٹھ سکیں، ناخن سے چُن سکتے ہیں۔ بدن کھج سکتے ہیں۔ انسان کی کیا مجال جو ان منافع کا احاطہ کر سکے

متعلق پا

ہر شخص کو دو پاؤں دیے گئے جو ران، پنڈلی اور قدم بنے ہوئے ہیں۔ ہر ایک کو شکل و ترکیب خاص دی گئی ہے۔ اگر کوئی تغیر ترکیب یا شکل یا وضع میں اُن کے پیدا ہو تو انسان حرکت نہیں کر سکتا۔ اُن کو بدن کے ستون اور مرکب قرار دیا۔ جسم کو اُن پر سوار کیا۔ یہ تمام عجاہبات بدن انسانی اس قطرہ نطفہ میں ودیعت ہوئے ہیں جسے رحم کے پردہ تاریک میں خلق کیا ہے۔ یہ پردہ حائل نہ ہوتا تو ہم دیکھتے کہ خطوط و نقوش و رسوم و اعضاء ایک دوسرے کے بعد کس طرح اس میں ظاہر ہوتے ہیں۔ حالانکہ نہ کوئی نقش کرنے والا ہو یا نہ کوئی قلم پیدا۔

بودن نقش دل ہر ہوشمندے
کہ باشد نقش ہا نقش بندے

یہ ہے اُن حکمتوں کا شہدہ جو ظلمت کدہ رحم کے اندر نطفہ میں ظاہر ہوتی ہیں۔ جب اس کا جسم بزرگ ہوا اور جائے رحم کی جائے تنگ ہوئی تو دیکھو اُس کو راستہ بتلایا کہ وہ سرنگوں ہو کر رحم کی جائے تنگ سے دنیا میں قدم رکھے۔ چونکہ باہر آنے کے بعد ضرورت غذا کی تھی۔ اس کا جسم نرم، سست، غذائے ثقیل کا متحمل نہیں ہو سکتا تھا۔ اس لیے حیض کے خون کو جس کا رنگ سیاہ اور اعضائے خراب کے لیے مقرر تھا بند کر کے پستان کے راستہ سے بچے کی غذا کے واسطے سفید کر کے بھیجا۔

پستان کو ایک نوک طفل شیرخوار کے منہ کے مطابق عطا کی اور چونکہ طفل کو ایک وقت میں زیادہ پینے کی طاقت نہ تھی۔ اس لیے اُن میں باریک سُوراخ قرار دیے کہ دُودھ آہستہ آہستہ چُوسنے سے باہر آئے۔ کیونکہ اس طفل کو پستانِ مادر کے چُوسنے کی رہنمائی کی۔ دانت نکلنے کے لیے ایک مہلت مقرر کی کہ ماں کی پستان کو اُن سے کوئی نقصان نہ پہنچے۔ چونکہ دُودھ کے سبب سے اُس کے دماغ میں رطوبت بہت جمع ہوتی تھی۔ اس لیے گریہ کو مسلط فرمایا تاکہ وہ رطوبت دفع ہو۔ آنکھ یا دوسرے کسی اعضا پر نہ گرے۔ جب تھوڑا تھوڑا زمانہ گزرا۔ اُس کا گوشت مضبوط ہوا اور سخت غذا کے کھانے کی طاقت میسر ہوئی تو منہ میں دانت علی الترتیب پیدا ہونے شروع ہو گئے۔ چونکہ طفل خود اپنی تربیت نہیں کر سکتا ہے۔ اس لیے ماں باپ کو اس پر مہربان کیا کہ اپنے آرام اور خواب کو حرام کر کے اُسکی پرورش میں مشغول رہیں۔ اس کے بعد اس کو تھوڑی تھوڑی سمجھ۔ طاقت عقل کرامت فرمائی۔ اُس کے قوائے باطنہ و نفسِ مجردہ میں کچھ ایسے اسرار سپرد کیے کہ عقول حیران ہیں۔

قوہ خیال کو فکر کیجئے کہ وہ قابلِ قسمت نہیں ہے مگر ایک ہی وقت میں زمین و آسمان کی خبر لاتی ہے۔ قوہ واہمہ پر نظر ڈالیے کہ کیوں کر ایک لحظہ میں معانی مختلفہ کو جمع و ترتیب دے کر اُن میں سے جو کچھ موافق مصلحت کے ہو علیحدہ کر لیتی ہے۔ نفسِ مجردہ کو دیکھتے کہ باوجودیکہ آلائش مکان سے پاک ہے مگر تمام بدن کا احاطہ کیے ہوئے ہے۔ اس کی تدبیر میں مشغول ہوا ہے۔ حالانکہ اپنی شناخت سے عاجز ہے۔ مگر تحصیلِ علوم کرتا ہے۔ حقیقتِ اشیاء کو معلوم کرتا ہے۔ قوتِ عقل سے عالمِ ملک و ملکوت میں متصرف ہے۔ نطفہ گندیدہ کی حالت سے لے کر ملکوتِ اعلیٰ سے متصل اور حقائقِ اشیاء پر محیط ہونے تک تماشا کے مقام و سیرا طوار میں مصروف ہے۔ حالانکہ خود ایک عالم ہے۔ جس میں درندے، گزندے، شاطین، ملائکہ جمع ہیں۔ تمام موجودات، درندے اور پرندے وغیرہ اُس کی خدمت کے لیے کمر بستہ ہیں۔ یہ دیوا اور جن کو خدمت کے لیے پابہ زنجیر کرتا ہے۔ ستاروں اور ارواح کو تنخیر کرتا ہے۔ اپنی آواز اور نغمہ خوش سے عقلاء کو مدہوش کرتا ہے۔ حیوانات کو بیہوش کرتا ہے۔ اپنی طبیعت کو اس طرح موزوں کرتا ہے۔ ایک ساعت کے تاویل میں ہنرِ غریب ہو پیدا کرتا ہے۔ کبھی بدن تولانی اور میٹھی نیند میں پڑا رہتا ہے۔ اور یہ اطرافِ عالم میں سیرکننا، کبھی افلاک پر رواں، کبھی ارواح سے ملاتی، کبھی اسے ایسی قوت حاصل ہوتی ہے کہ اصل کائنات میں داخل ہو کر جس کو جس صورت میں چاہے دکھلائے، ہوا کو ابر بنائے، آسمان سے بارش برسائے۔ التفات سے

کسی قوم کی نجات ہو۔ دعا سے کسی کی وفات ہو۔ ملائکہ سے صحبت رکھے ایک ساعت میں اپنی کتنی صورتیں بنائے۔ کبھی حاکم دیار ہو، کبھی بادشاہِ قہار ہو۔ ربیع مسکون کو اپنا زیرِ نگین سمجھے۔ کبھی پیغمبر مرسل ہو۔ خاک سے افلاک تک تمام کو مطیع اور فرماں بردار کرے۔ خوابِ غفلت سے بیدار اور مستیِ طبیعت سے ہوشیار ہو کر دیدہ بصیرت کھولے۔ قدرت پروردگار کا تماشا کیجئے۔ اس نطفہ گندیدہ کو خالقِ برتر کہاں سے کہاں پہنچاتا ہے۔ یہ عجائبات جن کی طرف اشارہ کیا گیا۔ اگرچہ دریا کے مقابلہ میں قطرہ بھی نہیں ہیں۔ لیکن انسان تفکر و تامل سے کام لے تو اُس کی سعادت کے لیے کافی ہے۔

حضرت امام جعفر صادق علیہ السلام سے مروی ہے کہ:

”مخلوق میں سے صورتِ انسانی بزرگ ترین حجتِ خدا ہے وہ ایک کتاب ہے جو بد قدرت سے لکھی گئی ہے۔ ایک ہیکل ہے جیسے مقتضائے حکمت کے بموجب تیار فرمایا ہے۔ اُس کی صورت میں تمام موجوداتِ عالم ملک و ملکوت جمع ہیں۔ ایک نمونہ ہے۔ تمام علوم کا جو لوح محفوظ پر ثبت ہیں۔ وہ گواہ اور شاہد ہے اُن امور پر جو نظر سے پوشیدہ ہیں۔ وہ ہر منکرِ خالقِ منان کے لیے برہانِ قاطع ہے۔ انسانِ کامل کے لیے ایک سیدھا راستہ ہے جو ہر چیز پر پہنچاتا ہے۔ ایک صراط ہے جو بہشت اور دوزخ کے درمیان کھینچا ہوا ہے۔“

عجائباتِ زمین

عجائباتِ زمین، بلندی، پستی، پہاڑ، صحرا، دریا، شہر، جزیرے، معدن، جمادات، نباتات، حیوانات پر غور کیجئے۔

اگر آپ کا دیدہ بصیرت پینا ہوتا تو ان عجائبات کے اجزاء میں سے ہر ایک جزو میں اس قدر قدرت و حکمت مشاہدہ کرتے کہ والدِ حیران ہو جاتے اور عظمت و جلالِ خالقِ پر یقین حاصل ہو جاتا۔ پہاڑوں کی طرف نظر ڈالیے اور دیکھیے کہ خالقِ بیچون نے انھیں کس طرح قائم کیا ہے۔ اطرافِ زمین کو اُن کے سبب سے مستحکم فرمایا ہے۔ اُن کے نیچے صاف چشمے رواں ہیں۔ بہت سے جواہر قیمتی جن کی قیمت لگانے سے جو ہر عاجز ہیں اُن میں پنہاں ہیں۔ کس قدر معدن اُن میں پیدا کیے ہیں کہ اگر وہ نہ ہوتے تو معیشتِ انسان میں انتظام ہونا ممکن نہ تھا۔ اور جو جگہ آبادی کے قابل اور

اجتماع انسان میں انتظام ہونا ممکن نہ تھا اور جو جگہ آبادی کے قابل اور اجتماع انسانی کے لیے مناسب ہے۔ اُس کے قرب و جوار کو معدنیات سے خالی رکھا تاکہ اُن کے کاموں میں خلل واقع نہ ہو۔ جس چیز کی ضرورت اُن کو زیادہ تھی مثلاً نمک وغیرہ۔ وہ اُن کے قریب اور کثرت سے پیدا کیا۔

متعلق گیاہ

گیاہ کے اقسام پر غور کیجیے۔ اُن پر نظر ڈالیے کہ وہ بے حساب اور بے شمار ہیں جن کا حصر و شمار ہے۔ ہر ایک کے لیے خاص شکل، خاص رنگ، خاص مزہ، خاص بُو اور خاص منفعت و خاصیت۔ ایک بدن کی غذا دوسری بدن کی قوت ہے ایک زہر جاں گزا، دوسری تریاقِ راحت افزا۔ ایک سے نیند آتی ہے اور دوسری سے نیند غائب ہو جاتی ہے۔ ایک مفرح جان دوسری سبب اندوہ و حراماں۔ ایک سرد ہے، دوسری گرم۔ ایک خشک ہے دوسری تر۔ حالانکہ یہ سب ایک ہی زمین سے اُگی ہیں۔ ایک ہی چشمہ کا پانی پیتی ہیں۔

آپ ہرگز خیال نہ کیجئے کہ بوجہ اختلافِ تخم یہ اختلاف پایا جاتا ہے۔ استخوانِ خرمہ میں یہ نخل بلند و بزرگ کہاں تھا اور ایک دانہ گندم میں اتنے خوشے اور ہر خوشہ میں اس قدر دانے کس نے دیکھے تھے۔

متعلق درخت

اب درختوں پر ایک نظر ڈالیے۔ جب اُن کو پانی دیا جاتا ہے تو کیونکر ان کی حالت تروتازہ ہوتی ہے اور طراوت بے اندازہ آ جاتی ہے۔ پانی ایک طریقہ سے ہر ایک ریشہ، تنا، ڈالی، پتا، شگوفہ اور میوہ میں پہنچتا ہے۔ ان میں علی السو یہ تقسیم ہوتا ہے۔ اُن احمقوں کی عقل پر ہنسی آتی ہے جو اس حکمتِ ظاہرہ و مصلحتِ بیدہ کو ایسی چیز سے نسبت دیتے ہیں جو خود اپنے وجود اور اپنی ذات سے خبر نہیں رکھتی۔ نہ اپنے افعال کو پہچانتی ہے۔ اور نہ صفات کو۔

عجائباتِ حیوانات

اسی طرح حیوانات پر ایک لحظہ غور کیجئے کہ طیوہ روحش، چار پائے درندے، گزندے، حشرات الارض جن کی تعداد بجز خالق کے کوئی نہیں جانتا۔ ان میں سے کیونکر ہر ایک کو اپنا گھر بنانا

تفہیم کیا۔ اپنی قوت و آب و دانہ حاصل کرنا تعلیم کیا۔ نر اور مادہ کی موافقت اور تربیت نسل سکھائی۔ جن کی انسان کو ضرورت تھی۔ انھیں ان کا رام اور فرماں برادر بنایا اور جن کی انسان کو احتیاج نہیں ہے انھیں وحشی رکھا۔ ہر ایک کو اس قدر عجائب و مصلحت کے ساتھ پیدا کیا کہ عقل حیران رہتی ہے۔

مکڑی کو دیکھیے کہ وہ اپنا گھر مشیک بنا کر اس کو چھڑا اور مکھی کے لیے دام قرار دیتی ہے۔ ایک کونے میں تاک لگائے ہوئے بیٹھی رہتی ہے۔ جب کوئی جانور مثلاً مکھی یا چھڑا اُس جال میں اُلجھا تو اُس نے فوراً شکار کیا۔ مکھی کو دیکھیے کہ بہت دُور سے شیرینی کی بُو معلوم کر کے موجود ہو جاتی ہے کیونکہ خداوندِ عالم نے اُس کو قوتِ شامہ بہت تیز عطا کی ہے۔

دریا کی سیر کیجیے اور دیکھیے کہ وہاں بھی کس قدر عجائبات ہیں۔ جو حیوان خشکی میں ہے اس کے مانند دریا میں بھی پایا جاتا ہے۔ علاوہ اُن حیوانات کے جن کا مثل خشکی میں نہیں ہے دریا میں موجود ہیں۔ نیز دریا میں ایسے ایسے بڑے بڑے حیوانات ہیں۔ جو شہر اور جزیرہ کے مانند ہیں اور مسافران کو جزیرہ تصور کر کے کشتی وہاں لے جاتے ہیں۔

بعض علماء نے عجائباتِ دریا کے معلومات میں بہت سی کتابیں لکھی ہیں۔ لیکن اس کا ایک شمعہ بھی بیان نہ کر سکے۔

عجائباتِ عالمِ ہوا

اب عالمِ ہوا کی طرف آنکھ کھولیں۔ ابر، ہوا، بارش، برف، اولا، رعد، برق، صاعقہ کو دیکھیے اور غور کیجئے کہ ابرا اپنے پتلے جسم سے کیوں کروڑوں دار پانی اٹھاتا اور حفاظت کرتا ہے۔ شہروں اور جنگلوں پر گزرتا ہے۔ اس طرح پر کہ ایک قطرہ بھی نہیں گرتا۔ جس جگہ پر مامور ہوا ہے وہاں ٹھہر جاتا ہے۔ اس طرح قطرہ قطرہ متواتر پانی ڈالتا ہے کہ ایک دوسرے سے زمین پر پہنچنے تک نہیں ملتا۔ اگر آپ کو ہوش ہو تو دیکھیں کہ ہر قطرے پر قلم قدرت سے گویا لکھا ہوا ہے کہ یہ یہ فلاں حیوان اور انسان اور مکان کی روزی ہے۔

عجائباتِ آسمان

اب ذرا آسمان کی طرف نظر اٹھائیے۔ عجائباتِ عالمِ افلاک، صُورج، چاند ستاروں اور

سیاروں میں فکر کیجئے۔ ہر ایک کے لیے ایک وضع و ہیئت اور اثر و منفعتِ خاص ہے۔ یہ کبھی ایک جگہ جمع اور متصل ہوتے ہیں اور کبھی متفرق اور دور ہو جاتے ہیں۔ ہر ایک کی رفتار میں ایک خاص حرکت ہے۔ یہ طبعی فلک پر اس طرح چنے گئے ہیں کہ ان کی ترتیب سے حیوانات وغیرہ کی شکلیں پیدا ہو گئی ہیں۔ بلکہ زمین پر ایسی کم صورتیں ہوں گی جو آسمان پر نہ پائی جائیں۔ سورج کی رفتار پر غور کیجئے کہ وہ ایک سال میں آسمان کا دورہ تمام کرتا ہے اور اسی رفتار کے سبب سے کبھی وسط السماء کے نزدیک ہوتا ہے اور کبھی اس سے دور دوسری ایک رفتار ہے کہ جس کے سبب سے طلوع اور غروب ہوتا ہے یہ دورہ ایک رات دن میں طے کرتا ہے۔ اگر پہلی حرکت نہ ہوتی تو دنیا میں چار فصل نمبریں نہ ہوتیں۔ نباتات اور میووں کو نشوونما حاصل نہ ہوتا۔ اور اگر دوسری حرکت نہ ہوتی تو رات دن معلوم نہ ہوتے۔ معیشت و آرام کا وقت نہ پہچانا جاتا۔ سال، مہینے، گھنٹے، منٹ نہ ہوتے۔ حساب معاملات و نظم و نسق نہ ہو سکتا۔

یہ آسمان اور ستارے بغیر ستون کے قائم ہیں۔ دیکھیے کہ عوالم سفلیہ یعنی زمین اور دریا و عالم ہوا وغیرہ باوجود اس عظمت کے آسمانِ اول سے بہت کم ہیں۔ گویا دریائے محیط کے سامنے ایک قطرہ۔

رصد کے جاننے والے بیان کرتے ہیں کہ آفتاب زمین کے مقابلے میں ایک سو ساٹھ درجے بڑا ہے۔ باوجود اس کے پانچواں آسمان چوتھے آسمان سے معاً اُس کے وسط کے آسمان سے لے کر زمین تک تین حصے زیادہ ہے۔ چھوٹے سے چھوٹا ستارہ جو ہم آسمان پر دکھ رہے ہیں وہ گل زمین سے آٹھ گنا ہے۔ باوجود اس بزرگی و عظمت کے اس کی تیزی رفتار کو ملاحظہ کیجئے اور دیکھیے کہ آفتاب مشرق سے ایک پلک چھپکنے میں کس طرح طلوع کرتا ہے۔ اُس کی تیزی رفتار ایک طرفتہ العین میں بمقابلہ روئے زمین ایک سو ساٹھ درجے کی مسافت طے کرتی ہے۔

یہی وجہ تھی کہ جب سیدِ رسل نے روح الامیں سے پوچھا کہ:

”زوال کا وقت ہو؟“

انہوں نے کہا کہ:

”لا - نعم۔ یعنی ہاں، نہیں۔“

حضرت نے فرمایا کہ:

”یہ کیا جواب ہے؟“

عرض کیا:

”جب کہ میں نے کہا ”نہیں“ اس وقت آفتاب نے پانسو سال کی راہ کو طے کیا اور زوال ہو گیا۔“

پس خوابِ غفلت سے ہوشیار ہو جائیے۔ اس قادر کی قدرت کو ملاحظہ کیجئے کہ ایسے بزرگ آسمان کو آنکھ کی سیاہی میں جو مسور کی دال سے زیادہ نہیں ہے، جگہ دے دی، اور فکر کیجئے کہ کس نے ایسے جسم کو مسخر کیا ہے۔

اگر دیدہ بصیرت بینا ہوتا تو معلوم کرتے کہ یہ تمام خدمت گار ہیں اور اس کی خدمت میں مگر بستہ و تیار۔ ان کو خداوندِ عالم کے عشق نے دیوانہ اور سرگرداں کیا ہے۔ یہ پروردگار کے حکم پر قیامت تک اسی طرح کے کعبہ جلال کا طواف کریں گے۔

اپنے اعمال و افعال میں فکر کرنا ضروری ہے!

جاننا چاہیے کہ اپنے اعمال و افعال میں فکر کرنے کو مراقبہ و محاسبہ کہتے ہیں۔ اگرچہ توبہ کے بیان میں صراحتاً اس کا ذکر کیا جائیگا۔ لیکن یہاں بھی بطور اختصار حوالہ قلم کیا جاتا ہے۔ آدمی کو چاہیے کہ دن رات میں کسی نہ کسی وقت اپنے کام میں فکر کرے۔ اپنے اخلاقِ باطنہ و اعمالِ ظاہر یہ کو تلاش کرے۔ اپنے دل کی حالت پر نظر ڈالے۔ اپنے لوحِ دل کو سامنے رکھ کر ملاحظہ کرے۔ رات دن کے اپنے کاموں کو پیش نظر رکھ کر مطالعہ کرے۔ جب اپنے دل کو طریقہ راسخ و درستی اخلاقِ جمیلہ کا متصف اور اوصافِ رذیلہ سے خالی دیکھے۔ اپنے اعضاء و جوارح کو مشغول طاعت و عبادت اور گناہوں سے اجتناب کرنے والا پائے تو شکرِ الہی بجالائے۔ اس کے خلاف میں نظر آئے تو اس کے علاج کے درپے ہو۔ اگر معلوم ہو کہ اُس سے کوئی گناہ واقع ہو تو توبہ و استغفار کرے۔ اُس کا تدارک ہر بار کرے اس میں شک نہیں ہے کہ اس قسم کے تفکر کے لیے بہت بڑی گنجائش ہے۔ انسان عمر بھر اس میں مستغرق رہ سکتا ہے لیکن مقدارِ لازم یہ ہے کہ ہر شب روز میں انسان غور سے دیکھے کہ صفاتِ رذیلہ مثلاً بخل، کبر، عجب، ریا، حسد، بزدلی، غضب، حرص، طمع وغیرہ اپنے میں کہاں تک ہیں۔ دیدہ بصیرت کھول کر چراغِ فکر ہاتھ میں لے کر اپنے دل کے گوشوں میں ان صفات

مذکورہ کی تلاش کرے۔ جب معلوم ہو کہ اُس کا دل اس سے بڑی ہے تو اپنا امتحان کرے کہ کہیں شیطان نے نفس کو مشتبہ نہ کیا ہو۔

مثلاً : اگر گمان ہو کہ صفتِ تکبر اس میں موجود نہیں ہے تو کاروبار دنیا سے اپنا امتحان کرے۔

یعنی پانی کھینچنے یا بازار سے گٹھ لکڑیوں کا گھر میں لائے اور اگر اپنے کو غضب سے خالی سمجھے تو کسی سفیہ کے سامنے مقامِ اہانت میں کھڑا ہو۔ ایسا ہی نیکیوں کی بھی آزمائش کرے تاکہ اطمینان حاصل ہو۔ دیکھیے نفسِ امارہ مکار ہے۔ اور شیطان حیلہ گراور غدار۔

گر نماز و روزہ می فرماید	نفسِ مکارہ است فکری بیدت
نفسِ راہِ فصد سراسر و ہر سری	نفسِ از تری بگذشتہ تا تحت اثری

اگر اُن صفاتِ رزیلہ سے کوئی صفتِ دل میں پائے تو وعظ، نصیحت، سرزنش، ملامت، مصاحبتِ نیک، ریاضت اور مجاہدے سے اس کی خلاصی میں کوشش کرے اور نیز اس کا علاج مکرر کرنا ضروری ہے تاکہ وہ صفتِ دور ہو۔ اس کے بعد صفاتِ حسنہ میں فکر کرنا چاہیے۔ اگر اپنے گمان میں اپنے کو اُن سے متصف پائے تو آزمائش کی طرف مائل ہوتا کہ شیطان کے مکر و تلبیس سے اطمینان حاصل ہو۔ اگر اپنے کو اُن میں سے کسی ایک سے خالی پائے تو اس کے حاصل کرنے کی کوشش کرے۔ اس کے بعد اپنے ہر ایک اعضاء کی طرف متوجہ ہو اور اُن کے گناہان متعلقہ میں فکر کرے مثلاً کہیں اُس روز زبان سے کوئی غیبت یا جھوٹ یا لغو یا فحش یا خود ستائی یا سخن چینی تو صادر نہیں ہوئی ہے ایسا ہی کان، ہاتھ، پاؤں، پیٹ اور باقی تمام اعضاء پر نگاہ کرے۔

واجبات و مستحبات میں اُس اطاعت کے جو ہر ایک اعضاء سے متعلق ہے فکر کرے۔ اگر بعد تلاش کے کوئی معصیت نہ پائی جائے اور طاعت کا بجالانا معلوم ہو تو خدا و بند عالم کا شکر ادا کرے۔ اگر کوئی معصیت یا ترکِ طاعت واقع ہو تو پہلے اُس کا سبب و باعث تلاش کرے اُس کے دُور کرنے کے لیے درپے ہو۔ اس کا عوض تو بہ و ندامت سے کرے تاکہ دوبارہ یہ فعل صادر نہ ہو۔ ہر دین دار پر جو کہ اعتقادِ آخرت کا رکھتا ہو اپنی حالت پر اس قدر فکر کنارات دن میں لازم ہے۔

متقیانِ گزشتہ کا معمول تھا کہ صبح یا شام کے وقت اس عبادت کی طرف متوجہ ہوتے تھے۔ ان کے پاس ایک دفتر ہوتا تھا۔ اس میں نیک و بد صفات اور افعال لکھے جاتے تھے۔ رات دن اپنے احوال کا مقابلہ کرتے تھے۔ جب کسی صفتِ رزیلہ کے زائل یا کسی فضیلت سے متصف ہونے کا اطمینان ہوتا تو اس کو دفتر سے قلمز د کرتے۔ فکر سے ہاتھ اٹھاتے۔ باقی کی طرف متوجہ ہوتے۔ ایسا ہی عمل کرتے جاتے۔ یہاں تک کہ تمام قلمز د کرتے۔

بعض حضرات کا یہ طریقہ تھا کہ اگر اُن سے کوئی گناہ سرزد ہوتا۔ مثلاً اکلِ حرام یا شبہ یا جھوٹ یا غیبت یا امرِ معروف و نہی منکر میں تساہل کرنا وغیرہ تو فوراً اُس کو دفتر میں لکھتے تھے۔ ہر ایک کے دُور کرنے کی کوشش کرتے تھے۔

حاصل کلام صالحینِ گزشتہ یا یہی طریقہ و رویہ تھا۔ اس کو مجاہدہ روزِ قیامت اور لوازماتِ ایمان سے جانتے تھے۔ افسوس ہمارے حال پر کہ اس پیروی و متابعت سے ہم نے ہاتھ اٹھا رکھا ہے۔ پردہ غفلت آنکھوں پر پڑا ہوا ہے۔ فکرِ مجاہدہ روزِ حساب سے غافل ہیں۔ غفلت کی شراب سے مست اور بے ہوش ہیں۔ اگر وہ لوگ ہماری رفتار کو مشاہدہ کرتے تو ہمارے کفر کا حکم لگاتے۔ قیامت میں ہمارا کیا حال ہوگا۔ کیونکہ حقیقتاً ہمارے اعمال اُس کے عمل سے جو بہشت اور دوزخ پر ایمان رکھتا ہو، مطابقت نہیں رکھتے۔ ہمارے افعال اہلِ ایمان کے کسی فعل سے مشابہ نہیں۔ کیونکہ جو کوئی جس چیز سے ڈرتا ہے اس سے دُوری اختیار کرتا ہے اور جس کا شوق رکھتا ہے اس کی طلب میں نکلتا ہے۔ ہم جہنم سے ڈرنے کا دعویٰ رکھتے ہیں اور جانتے ہیں کہ ترکِ معاصی کے ساتھ اس سے فرار ہو سکتا ہے لیکن گناہوں کے دریا میں غرق ہیں۔

ہم شوقِ بہشت کا دعویٰ کرتے ہیں اور جانتے ہیں کہ وہاں تک پہنچنا اطاعت و فرماں برداری پر منحصر ہے۔ مگر اُس میں تقصیر کرتے ہیں۔ عمر ہو او ہوس میں خراب اور زندگی اُمیدِ بہشت میں بیکار صرف ہوتی ہے، اور وصلِ حُر کی طمع خام دل میں بسی ہوئی ہے۔

حضرت ذوالجلال کے جمال و جلال میں فکر کرنا چاہیے

واضح کہ علماء و صالحین کا یہ طریقہ فکر ہے جو مذکور ہوا۔ لیکن مقررین اور صدیقین کا فکر کرنا اس سے بہت بلند ہے۔ کیوں کہ ان کی شان اُن سے بزرگ ہے۔ وہ دریاے محبت پروردگار میں

غرق اور دل و جان سے عظمتِ جلالِ آفریدگار کی طرف متوجہ ہیں۔ جمال و جلالِ ایزد متعال کی فکر میں مدہوش رہتے ہیں۔ اپنے صفات و اعمال سے بھی بے خبر ہو جاتے ہیں۔

یہ اُس عاشق کے مانند ہیں جو معشوق کی صورت پر دیوانہ و حیران رہے۔ اس حالت کا حاصل ہونا بلکہ عظمت و جلالِ خدا سے لطف اٹھانے کا ادنیٰ مرتبہ ممکن نہیں ہوتا۔ جب تک میدانِ نفس کو تمام رذائل سے پاک نہ کریں۔ کیونکہ اخلاقِ بد سے متصف ہونے کی حالت میں جلال و جمالِ جمیل مطلق سے اگر کوئی لطف اٹھانا چاہے تو اس کا حال اس عاشق کے مانند ہے جو محبوب کے دیدارِ جمال کی حسرت و تمنّا کرے۔ لیکن اس کے پیراہن کے نیچے سانپ اور پتھو ہوں جو اس کو ایذا پہنچائیں اور دیدارِ محبوب سے باز رکھیں۔

جاننا چاہیے کہ ہر ایک صفتِ بد سانپ اور پتھو کا حکم رکھتی ہے۔ وہ لوگ جو علانیٰ طبیعت میں غرق ہیں انھیں ان کی ایذائیں محسوس نہیں ہوتیں۔ ہاں جب حجابِ طبیعت کا اٹھ جائے گا اس وقت مشاہدہ کریں گے کہ ان میں سے ہر ایک کی تکلیف سانپ اور پتھو سے بہت زیادہ ہے۔ پس خوابِ غفلت سے اُٹھیے۔ قیامت کے لیے کوئی فکر کیجیے قبل اس کے کہ اختیار آپ کے ہاتھ سے نکل جائے اور موت آجائے یقین کیجیے کہ ہر صفت و عمل کے لیے دنیا سے جانے کے وقت جزا ہے۔ جیسے قرآن میں صراحتاً اوحیدیت صحیح پہنچنے پر آخر الزماں میں موجود ہے۔

فرماتے ہیں کہ:

”جس کو چاہے دوست رکھ ایک دن اس سے جدائی ہوگی۔ جیسا کہ چاہے زندگی گزارا آخر کار ایک دن مرے گا جو کام کرنا چاہتا ہے کر اُس کا بدلہ تجھ کو ملے گا۔“

پس ایک ساعت اپنے اعمال میں فکر کیجیے۔ تھوڑا وقت عجایبِ صنعِ خداوندِ عالم میں غور فرمائے۔ دل کو سوسہ سے خالی کرنے کی کوشش اور اپنی فکر کو اقسامِ شش گانہ محمودہ پر منحصر کیجیے۔ کیونکہ اقسامِ مذکورہ کے علاوہ باقی تمام افکار و وساوسِ شیطانیہ ہیں۔ لہذا انسان کو چاہیے کہ مسائلِ علمیہ اخذ کرے۔ اعمالِ نیک بجالائے۔ دوسرے کی موت سے عبرت حاصل کرے۔

تقدیس و تسبیح پروردگار میں مصروف ہو۔ صنعتِ عجایبِ آفریدگار میں غور کرے اور اپنے اعمال و افعال کو جانچے۔ لیکن خدا کی ذات میں بلکہ اس کے بعض صفات میں فکر کرنا شرعاً غیر جائز ہے۔ کیونکہ عقل اس مقام پر عاجز ہے۔ جو کوئی اُس کی ذات یا صفات میں مرکبِ خیال کو دوڑاے

تو وہ اپنی حد سے بڑھاؤا ہے۔

مَا لِي لُتْرَابٍ وَ رَبِّ الْأَرْبَابِ

یعنی: ایک مشیتِ خاک کو خداوندِ پاک سے کیا تعلق۔

اس کی ذات بہت بلند ہے۔ اندیشہ کی کمند اس کے کنگرہ جلال پر نہیں پہنچ سکتی اور مرغِ فکر اس کے اطراف گز نہیں کر سکتا۔

پانچویں صفت

مذمت مکر و حیلہ

معنی مکر و حیلہ

واضح ہو کہ صفاتِ رذائلِ قوتِ عاقلہ میں سے یہ ہے کہ مطلوبیاتِ شہویہ و غضبیہ حاصل کرنے کے لیے مکر و حیلہ سے کام لیا جائے اور اس مقام پر اس سے مراد یہ ہے کہ لوگوں کو اذیت پہنچانے کے لئے پوشیدہ راہیں تلاش کی جائیں۔ اس طریقہ کو تلبیس و مکر و حیلہ کہتے ہیں اور مکر کے بہت سے مدارج و اقسام ہیں۔ بعض ان میں سے بالکل ظاہر ہیں۔ جن کو معمولی عقل والا انسان بھی معلوم کر سکتا ہے۔ لیکن بعض ایسے پوشیدہ ہیں کہ عقلمند بھی ان کو معلوم نہیں کر سکتے۔

مثلاً یہ صفت ایک شخص کو آمادہ کرتی ہے کہ دوسرے کے ساتھ انتہائی دوستی و محبت کا اظہار کرے اور اُس مسکین کو غافل کر کے ہلاک کر ڈالے۔ کبھی یہ صفت انسان کو ابھارتی ہے کہ چند روز اپنی امانت اور دیانت کا نقش دلوں پر بٹھائے اور جب بطور امانت یا شرکت کوئی مال اس کے سپرد ہو تو صاف ہضم کر جائے اور اس صفت والا انسان کبھی عدالت اور تقویٰ کا اظہار کرتا ہے تاکہ دوسروں کا امان و پیشوا قرار پائے۔ غرض اسی طرح کے ہزاروں مکر و فریب ہیں۔

مذمت مکر

واضح ہو کہ صفتِ مکر ایک ملکہ عظیم ہے۔ اس لیے کہ اعلیٰ ترین صفاتِ شیطانی اور بزرگ ترین لشکرِ شیطان یہی صفت ہے اس کا گناہ ظاہری ایذا رسانی کی بہ نسبت بہت بڑھا ہوا ہے کیونکہ ظاہری ایذا رسانی سے انسان مطلع ہو جاتا ہے احتیاط و حفاظت کرتا ہے بلکہ اکثر اوقات اُس اذیت کو دفع کر دیتا ہے۔ لیکن جو شخص غافل ہے وہ بیچارہ احتیاط نہیں کر سکتا۔ اس لیے کہ حیلہ باز مکر دوستی و صداقت کے لباس میں آراستہ ہو کر احسان و خیر خواہی جتلاتا ہے۔ وہ مسکین غافل اس سے شرمسار و خجل اُس کی خرابی باطن سے بے خبر یہاں تک کہ وہ بد بخت اُس سے ہلاک کرتا ہے۔ اسی وجہ سے حضرت رسول صلی اللہ علیہ وآلہ وسلم نے فرمایا کہ:

”جو شخص مسلمان سے مکر کرے وہ ہم میں سے نہیں ہے۔“

حضرت امیر المؤمنین علیہ السلام نے فرمایا کہ:

”اگر عاقبت مکر و حیلہ کی آتشِ جہنم نہ ہوتی تو میں سب سے بڑھ کر مکر کرنے والا ہوتا“

آپ مکر راہ سرد کھینچتے تھے اور فرماتے تھے کہ:

”افسوس مجھ سے مکر کرتے ہیں۔ حالانکہ جانتے ہیں کہ میں مکر کو سمجھتا ہوں ان کے مکر و حیلہ کے طریقوں کو پہچانتا ہوں۔ لیکن جانتا ہوں کہ مکر و حیلہ کا نتیجہ آتشِ جہنم ہے۔ اس لیے اُن کے مکر پر صبر کرتا ہوں۔ وہ مرتکبِ مکر ہوتے ہیں۔ میں مرتکب نہیں ہوتا۔“

معالجہ

اس صفتِ خراب کی خلاصی کا طریقہ یہ ہے کہ انسان موعظت اور اس کے انجامِ بد پر نظر کرے اور غور کرے کہ مکر آتشِ جہنم میں شیطان کا ہم نشین ہوگا۔ آیات و اخبار اس پر ناطق ہیں۔ اعتبار اور تجربے گواہِ صادق ہیں۔ مکر و حیلہ کا نتیجہ مکر کرنے والے کی طرف ہی رجوع کرتا ہے۔

مَنْ حَفَرَ بَغْرًا لِأَخِيهِ وَقَعَ فِيهِ

یعنی ”جو کوئی دوسرے کے لیے کنواں کھودتا ہے وہ خود اُس میں گرتا ہے۔“

وہ نیکیاں جو مکر و حیلہ کی ضد ہیں۔ مثلاً مسلمانوں کو خیر خواہی وغیرہ۔ ان کے محاسن پر غور کرے اس کے مقام پر حوالہ قلم کیا جائے گا اور جو کام کرنا چاہے پہلے اُس میں تامل کر لے۔ کہ حیلہ پر مبنی نہ ہو اور اگر اتفاقاً اس سے کوئی مکر صادر ہو جائے تو اپنے نفس پر عتاب کرے انشاء اللہ تعالیٰ یہ صفت صفحہٴ دل سے محو ہو جائے گی۔

تیسرا مقام

اُن اخلاقِ ذمیمہ کے معالجہ میں جو قوہ غضبیہ سے متعلق ہیں

معنی جبن و تہور اور اُن کا علاج جس میں اکتیس صفتیں ہیں۔

معنی جبن و تہور

جاننا چاہیے کہ صفاتِ رذیلہ قوہ غضبیہ افراط و تفریط کی بناء پر دو قسم پر ہیں اور اُن میں سے ہر ایک قسم کئی صفات پر مشتمل ہے۔

۱ : تہور۔ افراط (زیادتی) شجاعت کا نام ہے۔ یعنی ان چیزوں سے پرہیز نہ کرنا چاہیے۔ اور اپنے کو ایسے مقامِ ہلاکت میں ڈالنا جہاں از روئے عقل و شرع ممنوع ہو۔ کوئی شک نہیں کہ یہ صفت مہلکہ دنیویہ و آخرویہ ہے۔ آیات و اخبارِ حفاظت کے واجب ہونے پر حد و حصر سے باہر ہیں۔ مگر یہاں اسی قدر کافی ہے کہ حق سبحانہ تعالیٰ فرماتا ہے۔

یعنی: ”اپنے آپ کو جائے ہلاکت میں نہ ڈالو۔“

حق یہ ہے کہ اس صفت والا حکم عقل اپنی حفاظت کے لزوم کی خبر نہیں رکھتا۔ وہ مجنون و دیوانہ ہے اور حکمِ شریعت کے خلاف خود اپنے قتل کا باعث اور ہلاکتِ ابدیہ و شقاوتِ سرمدیہ میں گرفتار ہوتا ہے۔

پس اس صفت والے کے لیے ضروری ہے کہ ان خرابیوں کو نظر میں لائے جو دنیا و آخرت کو خراب کرنے والی ہیں۔ اس کے بعد جو کام کرے ابتداء میں تامل کر لے۔ اگر عقل و شرع اُس کا حکم دے تو اُس کا مرتکب ہو۔ ورنہ اس سے اجتناب کرے اور بسا اوقات اس مرض کا علاج اس طرح کیا جاتا ہے کہ اُن چیزوں سے پرہیز کرنے کی عادت ڈالے۔ جن سے پرہیز کرنا لازم نہیں یہاں تک کہ حدِ وسط پر قائم رہے۔

۲ : جبن (بزدلی) جو تفریط (کمی) کی طرف واقع ہے۔ وہ یہ ہے کہ جن چیزوں سے

پرہیز کرنا نہ چاہیے اُن سے پرہیز کرے۔ یہ صفت بھی نہایت درجہ بدارِ باعثِ ہلاکت ہے۔ آدمی اس کی وجہ سے ذلیل و خوار ہوتا ہے۔ اس کی زندگی تلخ و ناگوار ہوتی ہے۔ دوسرے آدمی اُس کے جان و مال کی طمع کرتے ہیں۔ ظالم اُس پر ہاتھ ڈالتا ہے۔ وہ مضطربے ثبات و کابل و راحت دوست ہوتا ہے۔ اس وجہ سے تمام نیکیوں سے باز رہتا ہے۔ ہر قسم کی بدنامی و رسوائی برداشت کرتا ہے۔ فحش اور دشنام کو اپنے لیے پسند کرتا ہے۔ نام و ننگ کو برباد کرتا ہے۔ اسی سبب سے سیدِ رسل صلی اللہ علیہ وآلہ وسلم نے فرمایا کہ:

”مومن کو بخل اور بزدلی سزاوار نہیں ہے۔“

پھر فرمایا کہ:

”اے پروردگارِ بخل اور بزدلی سے پناہ مانگتا ہوں۔“

کیفیتِ صفتِ خوف جو لوازمِ جبن ہے۔ اس سے پیدا ہوتی ہے۔ ان دونوں (تہور و جبن) کی ضد صفتِ شجاعت ہے۔ اس سے مراد یہ ہے کہ قوہ غضبیہ قوہ عاقلہ کی مطیع ہو یہاں تک کہ جس شے سے پرہیز لازم ہے اس سے پرہیز کرے اور جس شے سے ڈرنے کی ضرورت نہیں اس سے نہ ڈرنے۔ یہ صفت اشرفِ صفاتِ کمالیہ اور افضلِ ملکاتِ نفسانیہ ہے جو مردِ اس صفت سے خالی ہو حقیقت میں وہ عورت ہے۔ اس میں مردانگی نہیں ہے۔ اسی سبب سے حضرت امیر المومنین علیہ السلام نے مومن کے صف میں ارشاد فرمایا کہ:

”مومن کا دل ہتھر کے مانند سخت ہے۔“

حضرت امام جعفر صادق علیہ السلام سے مروی ہے کہ:

”وہ صفاتِ رذیلہ جو ہر دو جنس مذکورہ قوہ غضبیہ سے متعلق ہیں وہ بہت ہیں۔“

پہلی صفت

مذمت خوف

جس میں دو فصل نمبریں ہیں۔

معنی خوف

خوف کے معنی یہ ہیں کہ انسان کسی ایسے امر آئندہ کے سبب سے درد مند ہو۔ جس کا وقوع میں متحمل ہے یا کسی ایسے امر سے مشوش ہو جس کا پیش آنا یقینی ہے یا مظنون ہے۔ اگرچہ اس آخری کیفیت کو خوف نہیں کہتے۔ لیکن چونکہ یہ بھی ضعفِ نفس کی علامت اور موجبِ ہلاکت ہے اس لیے اسے بھی خوف میں شمار کرتے ہیں۔

اقسام خوف

خوف کی دو قسمیں ہیں:-

(۱) خوف نیک :

جیسا کسی کو خداوندِ عالم کی عظمت اور اپنے گناہوں سے خوف ہو اور یہ تدبیرِ خدا سے امن کی ضد ہے۔

(۲) خوف بد :

یہ قسم مہلکہ ہے اور جگہ یہی قسم مراد ہے۔ یہ قسم خوفِ صفتِ حُبیب کا نتیجہ ہے۔

فصل نمبر (۱)

واضح ہو کہ خوف کی چند قسمیں ہیں اور وہ سب کی سب خراب اور ازوئے عقل موثر و معتاد

و ملامت ہیں۔

اقسام خوف مذموم اور اُن کا علاج، نیز خوفِ مرگ کا مُعالجہ

۱: کسی ایسے امر سے خوف کرنا جو ضرور وقوع میں آئے گا اور اس کا دفع کرنا قوتِ بشری سے باہر ہے۔ کوئی شک نہیں کہ ایسا خوف باعثِ جہل و نادانی ہے۔ سوائے اس کے کہ انسان کا قلب تکلیفِ عاجل میں مشغول ہو کر دینا و آخرت سے باز رہے اور کوئی فائدہ اس سے حاصل نہیں ہوتا۔ عاقل اس قسم کے خیالات کو اپنے دل میں نہیں آنے دیتا۔ مقدراتِ المیۃ پر رضامند رہتا ہے تاکہ راحتِ حال اور سعادتِ مال حاصل ہو۔

۲: کسی ایسے امر کا خوف ہو جس کا وجود میں آنا مظنون ہے۔ ممکن ہے کہ واقع ہو اور ممکن ہے کہ نہ ہو۔ لیکن اس کا ہونا اور نہ ہونا اس کے امتیاز میں نہ ہو۔ یہ خوف بھی پہلے کے مانند خلافِ مقتضائے عقل اور باعثِ نادانی و جہل ہے بلکہ یہ پہلے سے بھی خراب ہے کیونکہ علاج تو دونوں کا آدمی کے اختیار میں نہیں ہے۔ مگر اس میں نہ ہونے کا گمان تو ہے۔ برخلاف اوّل کے کہ وہاں ہونے کا یقین ہے، ہاں ع

بہین تاچہ زاید شب آہستین است

ہر لحظہ فلک کی ایک نئی گردش ہے اور زمانہ کا ایک نیا رنگ، اور خداوندِ عالم کے الطافِ خفیہ

بے شمار ہیں۔

بلے	بنوددیں	رہ	نامیدی
سیاہی	رابود	روزی	سپیدی
زصد	در	میدت	بر نیاید
بنومیدی	جگر	خرردن	نشاہد

۳: اس امر کا خوف جس کا سبب اس کے اختیار میں ہو۔ لیکن ابھی وہ سبب ظاہر نہ ہو اہو

اور ڈرتا ہو کہ کہیں وہ سبب ظاہر نہ ہو اور اس سے فلاں اثر پیدا نہ ہو جائے۔ اس کا علاج یہ ہے کہ اپنے احوال کو دیکھتا رہے کہ وہ امر اس سے صادر نہ ہو اور اُس عمل کا مرتکب نہ ہو جس کے نتیجے سے ڈرتا ہے۔ ہر ایک طرف دیکھنے پر اکتفا نہ کرے۔ اگر اس فعل کے صادر ہونے کے بعد نتیجہ کی پریشانی سے ڈر رہا ہو تو وہ دوسری قسم میں داخل ہوگا۔

۴ : اُن چیزوں سے خوف کرنا کہ جن سے بے سبب طبیعت وحشت کرتی ہے۔ مثلاً جنات، میت وغیرہ۔ خصوصاً رات کے وقت حالت تنہائی میں خوف کھانا۔ اس خوف کا منشا غلبہ قوت و اہمہ و تصور عقل ہے جو ضعف نفس پر دلالت کرتا ہے۔ عقلمند پر لازم ہے کہ غور کرے کہ اُن امور سے کس لیے تشویش اور خوف کرتا ہے۔ حالت زندگی میں تو اُس سے خوف نہ کیا بلکہ اُس سے لڑائی سے بھی پرہیز نہ کیا۔ پھر بدن سے میت کے جوئیس و حرکت ہے کیوں خوف کرتا ہے۔ کہیں دیکھا یا سنا ہے کہ مُردے نے زندہ پر حملہ کیا اور غالب ہو گیا۔ اب رہے جنات ان کے وجود میں بھی بین العلماء اختلاف ہے۔ آپ کس دلیل پر ان کے وجود کا یقین کرتے ہیں اور اگر وہ موجود بھی ہو تو کیوں آپ کے سامنے آئے گا۔ وہ اگر آئے بھی تو کس بناء پر درپے آزار ہوگا اور اگر درپے آزار بھی ہو تو کونسی قوت کی بناء پر غالب ہوگا۔ آخر انسان بھی تو اشرف کائنات ایک ضعیف الوجود سے خائف ہے جس کی قوت ناقص اور فطرت پست ہو اس سے خوف کرتا ہے۔ ایسے شخص کو چاہیے کہ اندھیری راتوں میں تنہا خصوصاً مقام وحشت انگیز میں گزرے۔ اس جگہ ٹھہرے کہ بتدریج اس کا خوف دور ہو۔ اسی قسم میں خوف مرگ بھی داخل ہے۔ گو اس کا قسم اول سے بھی تعلق ہے۔ چونکہ موت سے اکثر لوگ بہت زیادہ خائف ہیں اور اس کا معالجہ بھی اہم ہے۔ لہذا خصوصیت سے اس کا بیان حوالہ قلم کیا جاتا ہے۔

خوف مرگ کے چند اسباب ہیں:-

پہلا یہ کہ

شاید انسان ایسا تصور کرتا ہے کہ موت سے فانی و معدوم ہو جائے گا دوسرے وقت ہرگز اس کا وجود کسی دوسرے عالم میں نہ ہوگا۔ منشاء اس خوف کو سستی اعتقاد اور نادانستگی آخرت ہے۔ ایسا شخص زمرہ کفار میں داخل اور دائرہ اسلام کے باہر ہے۔ اس کا علاج یہ ہے کہ اصول عقائد پر دلائل و برہان کے ساتھ قائم ہو۔ مجاہدات و عبادات بجالائے۔ یہاں تک کہ اس کو یہ یقین حاصل ہو کہ صرف جامہ بدن کو دور کرنے سے علاقہ قطع کرنے کو موت کہتے ہیں اور انسان خوشی اور نعمت یا عذاب میں ہمیشہ باقی رہے گا۔ عیاذ باللہ کہ موت کو عدم سے تعبیر کریں اور اگر عدم بھی مان لیں۔ جب بھی تشویش و خوف ایک مہمل چیز ہے۔ اس لیے کہ معدوم کے لیے الم کیسا وہ کسی چیز سے متاثر ہی نہیں ہو سکتا۔

اسی سبب سے بعض علماء کا قول ہے کہ اگر آگ روشن کر کے کہا جائے کہ جو کوئی اس میں داخل ہوگا معدوم ہو جائے گا تو اب مجھے خوف یہ ہے کہ وہاں تک پہنچنے سے پہلے مر جاؤں اور معدوم ہونے سے محروم رہوں۔

دوسرا یہ کہ:

ایسا گمان کرے کہ مرنا اُس کو کوئی نقصان پہنچاتا ہے۔ یہ بھی غفلت ہے یہ شخص حقیقت مرگ سے واقف نہیں اور خود انسان کی حقیقت سے بھی جاہل ہے۔ اگر واقف ہو تو معلوم کر لیتا کہ موت باعثِ رتبہ کمالِ انسانیت ہے آدمی جب تک نہ مرے ناقص اور ناتمام ہے۔ کیا آپ نے نہیں سنا ہے کہ جو شخص مر گیا کامل ہو گیا۔

مثنوی مولانا روم

ازجمادی	مردم	و	نامی	شد	م
مردم	ازنامی		زحیوان		سرزدم
مردم	ازحیوانی	و	آد	م	شدم
پس	چہ	ترسم	کی	زمردن	شدم
بار	دیگر	ہم	بمیرم		ازبشر
تا برآرم	ازملانکہ	بال	و		پر
بار	دیگر	ازملک	پدان		شوم
انچہ	دروہم	تو ناید	آن		شوم

پس انسان کامل ہمیشہ مشتاق مرگ اور مرنے کا طالب ہے۔ چنانچہ سید اوصیاء نے فرمایا ہے:

وَاللّٰهُ اَنَّ ابْنَ اَبِي طَالِبٍ اِنْسٌ بِالْمَوْتِ مِنَ الصَّبِيِّ بِشَدِي اُمَّه۔

یعنی : ”خدا کی قسم ہے کہ پسر ابوطالب کو موت سے اس طرح محبت ہے

جیسا کہ طفل کو پستانِ مادر سے

جس کی عقل کامل ہو وہ جانتا ہے کہ موت آدمی کو ظلمتِ سرائے طبیعت سے باہر نکالتی ہے۔

عالم خوشی و نور و نعمت و سرور میں پہنچاتی ہے۔ بذریعہ موت تنگی زندانِ دارِ محنت سے نجات ملتی ہے۔ الم، مرض، خوف، فقر، احتیاج سے فارغ ہو کر جائے راحت و صحت کا دامنِ مہیسا آتا ہے۔ منافقین اور اشار کی صحبت سے دوری ہوتی ہے۔ ساکنانِ عالمِ قدس اور محرمانِ خلوتِ انس سے قربت رہتی ہے۔ کونسا عقلمند ہے کہ سرورِ عقلیہ اور لذتِ حقیقہ و حیاتِ ابدی و بادشاہتِ سرمدی کو ہاتھ سے کھوئے اور اُس وحشت کے گھر میں جہاں مور و مار جمع ہوں اور طرح طرح کی مصیبت اور بلا و مرض اور رنج و عنقا کا سامنا ہوساکن ہونا پسند کرے۔ صاحبو!

خوابِ غفلت سے بیدار ہو کر ایک دوسرے کو نصیحت کرتے ہوئے کہو۔

من ملک بودم و فردوس برین جاہم بود
آدم اور دریں دیر خراب آبادم

اپنے وطنِ اصلی کو یاد فرمائے۔ ہرگز اپنے شہرِ حقیقی کو فراموش نہ کیجیے۔ آتشِ شوق کو روشن اور شعلہ اشتیاق کو حرکت میں لائیے۔ غبارِ کدورت اور عالمِ جسمانی کو دور کیجیے۔ اس قفسِ خاک کو توڑیے اور آشیانہٴ قدس کی طرف پرواز کیجیے۔ تنگی زندانِ ناسوت سے چھٹکارہ حاصل کر کے قضائے دلکش میں رکھیے۔ کب تک طبیعت گرفتارِ دام اور کب تک زندانِ رنج و آلام میں محبوس رہے گی۔ کسی وقت عالمِ پاک کے یاروں اور دستوں کی بھی یاد کیجیے اور اس شہر کے رفیقوں کا خیال بھی دل میں لائیے۔

تیسرا یہ کہ:

قطع تعلق اولاد و عیال و منصب و مال ظاہری بھی سببِ خوفِ مرگ ہوتا ہے، لیکن یہ خوفِ موت سے ہرگز نہیں ہے۔ بلکہ ذخیرہٴ فانیہ و لذتِ دنیائے دنیا کی جدائی کا غم ہے۔ اس خوف کا علاج یہ ہے کہ تامل کرے کہ جو چیزیں گذشتنی و گذشتنی ہیں، ان سے دل بستگی کہاں تک جائز ہے۔ اگر آپ انھیں ترک نہیں کر سکتے تو وہ آپ کو ترک کرنے پر آمادہ ہیں۔ غرض مفارقت ایک ضروری چیز ہے اور اس جدائی کا کوئی علاج نہیں۔ معمولی عقل والا بھی ان سے ہرگز اطمینان و محبت نہ رکھے گا۔

پس محبتِ دنیا سے کنارہ کیجیے اور اس خوفِ ورنج سے دل کو دور رکھیے۔

چوتھا یہ کہ:

اس امر کا خوف ہو کہ ہماری موت پر دشمن شامت کریں گے اور خوشحال ہوں گے اور اس لیے موت سے خوف کیا جائے تو یہ ایک مکر اور وسوسہٴ شیطانیہ ہے۔ کیونکہ ان کی خوشی اور سرزنش نہ دین کو ضرر پہنچاتی ہے نہ ایمان کو، نہ بدن کو کوئی الم حاصل ہوتا ہے نہ جان کو۔ جب آپ اس گھر سے چلے جائیں گے تو اس قسم کے خیالات دل میں آہی نہیں سکتے۔ علاوہ اس کے دشمنوں کی شامت اور اُن کی خوشی موت پر منحصر نہیں ہے۔ بلکہ ہر قسم کی بلا و نکتہ پر دشمن خوش ہوا کرتے ہیں۔ پس اس امر سے جو شخص خائف ہے تو اسے چاہیے کہ اپنے دشمنوں کے ساتھ ایسی دوستی کا برتاؤ رکھے جس کا ذکر آگے حوالہٴ قلم کیا جاتا ہے۔

پانچواں یہ کہ:

مرگ سے اس لیے خائف ہے کہ اس کے مرجانے کے بعد اہل و عیال ذلیل و خوار اور ضائع و پامال ہوں گے۔ اس کے دوست اور عزیز و اقارب ہلاک اور بد حال ہوں گے۔ یہ خیال بھی وسوسہٴ شیطانیہ اور خیالِ فاسدہ ہے۔ کیونکہ جو شخص ایسا خیال کرے تو معلوم ہوتا ہے کہ اپنے کو بھی منشاء کسی اثر کا جانتا ہے۔ دوسرے کی عزت اور ثروت و قوت میں اپنے وجود کی بھی مداخلت مانتا ہے۔ خداوندِ عالم کے قضا و قدر سے جاہل اور نادان ہے۔ ایک عقلمند کیونکر ایسا خیال دل میں لاسکتا ہے۔ درآں حالیکہ دیکھ رہا ہے کہ اُس کے فیضِ اقدس سے ایک ایک کو وہ فیض پہنچ رہا ہے جس کا وہ سزاوار ہے اور جس شے کو جس کے لیے خلق کیا ہے اسے حاصل کر رہا ہے۔ کسی مخلوق کے لیے تبدیل کو دخل نہیں۔ اپنی آنکھوں سے دیکھا گیا ہے کہ جس لڑکے کے نگہبان اور پرستار متعہ دتھے وہ ہلاک ہوئے ہیں۔ اور وہ لڑکے جو بے پدر و مادر تھے کوچہ سحر میں بیکس و تنہا زندہ رہے ہیں۔

کیا آپ نے نہیں دیکھا ہے کہ بہت سے علماء اور فضلاء نے اپنی اولاد کی تربیت میں کوشش کی۔ بہت کچھ سرزنش سے کام لیا۔ لیکن کوئی اثر نہ ہوا۔ کوئی قلمِ مہیسا نہ ہوا۔ صاحبانِ دولت و مال اپنے فرزندوں کے لیے کس قدر مال چھوڑ گئے۔ مگر تھوڑے ہی عرصہ میں وہ دولت ہاتھ سے نکل گئی۔ کوئی منفعت نہ ہوئی۔ بہت سے یتیموں کے لیے نہ کوئی مال تھا نہ کوئی تربیت کرنے والا، لیکن مربی ازل کے توسط سے صاحبِ کمال ہو کر مناصبِ جلیلہ پر فائز ہوئے اور اکثر یتیم جن کے باپ زمانہٴ طفولیت میں سر پر نہیں رہتے بہ نسبت اُن لڑکوں کے جو آغوشِ پدر میں پرورش پاتے ہیں۔ ترقی دنیا و آخرت میں سبقت لے جاتے ہیں۔

تجربہ ہوا ہے کہ جس شخص نے خاطر جمع و مطمئن ہو کر اپنی اولاد کے واسطے کوئی مال چھوڑا یا اپنی اولاد کو کسی کے سپرد کیا تو آخر کار اس کی اولاد فقرا و تپتی دستی میں گرفتار ہو کر ذلیل و خوار ہوئی۔ بلکہ اکثر ہوا ہے کہ وہ مال و دولت میں ہر روز زیادتی ہوتی ہے۔ اب جو شخص عاقل اور اپنی اہل کا خیر خواہ ہوگا وہ اپنی اولاد و عیال کا کاروبار خالق پر چھوڑ دے گا۔

چھٹا یہ کہ:

بہ سبب اُن معاصی اور گناہوں کے جو اس سے صادر ہوئے ہیں۔ موت اور عذاب الہی سے خائف ہو۔ یہ خوف بہت اچھا ہے اور بہت بہتر ہے۔ آیات و اخبار میں اس کی تعریف وارد ہوئی ہے جیسا کہ اس کے بعد حوالہ قلم کیا جائے گا۔ لیکن اس خوف پر باقی رہنا اور اس کا علاج تو بہ و انا بہ و ترکِ معصیت سے نہ کرنا جہل و غفلت ہے۔ اس خوف کی کیفیت اس کے بعد آئے گی۔ علاوہ اس کے یہ خوف حقیقتاً مرگ سے نہیں ہے بلکہ یہ خوف اُس حالت سے ہے جو مرنے کے بعد پیش ہوگی۔

یہ جو کچھ کہ اوپر بیان کیا گیا اس سے معلوم ہوا کہ موت کا خوف بہ سبب اُن وجوہات مذکورہ کی بناء پر بالکل بیکار ہے۔ عاقل کو چاہیے کہ اس کا خوف نہ کھائے اور تامل کر کے کہ موت ایسی شیرینی ہے جس کو ہر شخص چکھے گا۔ ایک ضربت ہے کہ ہر شخص کے سر پر آئے گی۔ بلکہ از روئے فن حکمت یہ امر مسلمہ و مثبت ہے کہ ہر مرکب بالضرور فاسد ہوتا ہے۔

پس بدن جو عناصر سے مرکب ہے اس کو چاہیے کہ فاسد ہو۔ پھر آرزوئے ہمیشگی حیات اور تمنائے بقائے بدن خیال غلط و محال ہے۔ عقلمند ایسی آرزو نہیں کرتا۔ بلکہ یقین کے ساتھ جانتا ہے کہ انتظامِ عالم بالکل خیر و صلاح پر مبنی ہے۔

پس جو کچھ ہوا یا ہوتا ہے۔ اس پر رضا مندی اور خوشنودی کا اظہار کرتا ہے۔ کسی رنج و کدورت کا دل میں خیال نہیں لاتا۔ اگر تمنا اور آرزو و طولِ عمر کی حصولِ لذت جسمانیہ کے لیے چاہتا ہے تو پیری ایک چیز ہے جس سے قوی و حواس میں فتور آنا لازم ہے۔ خصوصاً صحت جو عمدہ لذت ہے وہی زائل ہوگئی تو پھر کوئی دوسری لذت کیوں کر حاصل ہو سکتی ہے۔ روز بروز مخملِ قامتِ پستی کی طرف بھٹکے گا۔ یہاں تک کہ دوسرے بلکہ اپنے اہل و عیال خواری و بے قدری کی نگاہ سے دیکھیں گے۔

جیسا کہ کتابِ خدا میں ہے کہ:

وَمَنْ تُعْبِرْهُ نُتَكِّسْهُ فِي الْخَلْقِ۔

یعنی ”جس کو پیری اور عمر زیادہ دی گئی وہ آدمیوں میں سرنگوں اور خوار ہوا۔“

علاوہ اس کے طولِ عمر کے لیے لازمی ہے کہ احباب و اولاد کے داغ اٹھائے۔ قسم قسم کی بلاؤں میں مبتلا ہو۔ حقیقت یہ ہے کہ جو شخص زیادتی عمر سے فضائل و اخلاقِ حسنہ کے حاصل کرنے اور طاعت و عبادت کا مقصد ہو تو کوئی شک نہیں کہ زمانہ پیری میں ان کا حاصل کرنا نہایت دشوار اور مشکل ہے۔ اس کے لیے بھی زیادتی عمر لا حاصل ہے۔ کیونکہ جس نے جوانی میں بدی کو اپنے سے دور نہیں کیا۔ یہاں تک کہ زمانہ پیری آ گیا۔ اس کی جڑوں میں مضبوط ہونے کے بعد اس کا اکیڑ نارِ ریاضت اور مجاہدہ پر موقوف ہے اور زمانہ پیری میں کسی ریاضت و مجاہدہ کا تحمل ہونا ممکن نہیں۔ اسی سبب سے اخبار میں وارد ہوا ہے کہ جب آدمی کا سن چالیس برس کا ہو اور کوئی نیکی نہیں کی تو شیطان اس کے نزدیک آتا ہے اور اس کے مُنہ پر ہاتھ پھرتا ہے اور کہتا ہے کہ:

”میرا باپ تیرے مُنہ پر فدا ہو کہ ہرگز تیرا چھٹکارا نہیں ہے۔“

باوجود اس کے طالبِ سعادت کے لیے ضروری ہے کہ وہ ہر وقت صفاتِ بد کو دور کرنے کی کوشش کرتا رہے۔ اور یہ طولِ اہل (درازی آرزو) خود ایک صفتِ بد ہے۔ اس سے متنفر رہنا چاہیے اور ہمیشہ حتی المقدور زندانِ دنیا سے مکار سے خلاصی اور ترکِ لذت دنیا اور خواہشِ حیاتِ ابدیہ میں مشغول رہ کر دن رات خدا و بندِ عالم سے مناجات کرتا رہے۔ یہاں تک کہ نفسِ طبیعت سے خلاصی پا کر اوجِ عالم حقیقت کی طرف پرواز میسر آئے۔

ایسی صورت میں وہ موت کا مشتاق رہے گا۔ اسے موت کی پروا بھی نہ ہوگی۔ نہ اس کو اس ظلمتِ کدہ کی جو مسکنِ اشتیاق اور شیطین و اشرار ہے کوئی خواہش ہوگی۔ اور نہ اس کی نظر میں اس حیاتِ فانی کا کوئی اعتبار ہوگا بلکہ اس کا دل عالمِ اعلیٰ کی طرف لگا ہوا اور وہ مصاحبِ مجاورانِ حرمِ قدس کا شائق اور ہمیشہ بساطِ قربِ حق کا جو یار ہے گا۔

فصل نمبر (۲)

شرافتِ اطمینانِ قلب اور اس کے تحصیل کا طریقہ

واضح ہو کہ خوف کی ضد یہ ہے کہ امور مذکورہ میں اطمینانِ قلب حاصل ہو۔ یعنی ذرا بھی اُن امور سے مضطرب نہ ہو اور کوئی خوف اس کے دل میں نہ آئے۔

کوئی شک نہیں کہ یہی فضیلت مطلوب اور نہایت مرغوب ہے ایسا شخص ہر ایک کی نظر میں صاحبِ عزت اور صاحبانِ بصیرت کے نزدیک با وقعت ہے اور جس میں یہ صفت نہیں ہے۔ امور مذکورہ سے خائف اور ترساں ہے۔ تو اس کا مرد کہنا بیکار ہے۔ آدمیوں کی نظر میں بے وقعت و بے اعتبار ہے۔ ایک بچہ ہے کہ مرد کا جسم رکھتا ہے یا ایک مرد ہے جو عورتوں کی طبیعت رکھتا ہے۔

پس جو کوئی اپنے آپ کو مردوں کے زمرے میں داخل کرنا چاہتا ہے تو اس صفت کے حاصل کرنے کی کوشش کرے۔ قوتِ قلب کی عادت ڈالے۔ کمزور شاخ کی مانند ہوا سے لرزاں نہ ہو۔ صوکی گھاس کی طرح نسیم سے پریشان نہ ہو۔ بلکہ مانند کوہ اپنے مقام پر قائم رہے اور جان لے کہ صاحبانِ قلوب قویہ و نفوسِ مطمئنہ کی ایک خاص ہیبت دلوں پر طاری ہوتی ہے۔ بلکہ کسی شخص کے سامنے جب کوئی دوسرا شخص متزلزل اور مضطرب ہوتا ہے تو یہ اول الذکر کی قوتِ نفس کی وجہ سے ہے اور اکثر اوقات جس کا نفس قوی ہے وہ مباحثاتِ علمیہ اور مناصب و منازعہ کے وقت اس شخص کو زیر کر لے گا۔ جس کا نفس ضعیف ہے۔

اس صفت کے حاصل کرنے کا طریقہ یہ ہے کہ رفتہ رفتہ اپنے آپ کو جائے خوف و بیم میں ڈالے یہاں تک کہ ملکہ حاصل ہو اور دل میں قوت و اطمینانِ کامل ہو۔

دوسری صفت

عذابِ الہی سے بے فکر رہنا!

جس میں چھ فصل نمبریں ہیں۔

عذابِ الہی سے بے فکر رہنا کب کہا جاسکتا ہے؟

وہ یہ ہے کہ انسان تدبیر اور گرفتِ خداوندی سے اپنے آپ کو ایمن سمجھے۔ عذابِ الہی اور اس کے امتحانات سے بے فکر ہو بیٹھے۔ اس کی عظمت و جلال کا خیال اور اس کے مواخذے کا دل میں اندیشہ نہ رکھتا ہو۔

فصل نمبر (۱)

عذابِ الہی سے بے فکر ہونے کی مذمت اور اس کے اسباب

واضح ہو کہ سبب اس صفتِ رذیلہ کا عظمت پروردگار سے غفلت اور اس کی آزمائش و امتحانات سے ناواقفیت ہے یا روزِ قیامت کے حساب اور اعمالِ نیک و بد کی جزا پر اعتقاد نہیں رکھتا ہے، یا اسے رحمتِ واسعہ الہی پر اطمینان ہے یا اپنی طاعت و عبادت پر بھروسہ رکھتا ہے۔ غرض یہ صفت کسی سبب سے بھی پیدا ہو موجبِ خرابی و نقصانِ مال و سببِ ضلال ہے۔ کیونکہ اس کا سبب یا تو کفر ہے یا جہل یا غرور یا خود پسندی اور ان میں سے ہر شے انسان کو ہلاک کرنے والی ہے۔ اب اگر عظمتِ الہی سے غفلت ہو تو یہ جہل و نادانی ہے اور اگر اعتقاد نہ ہونے کی وجہ سے ہو تو اس کا منشا کفر و بے ایمانی ہے۔ اگر بھروسہ رحمتِ الہی کا ہو تو یہ غرور ہے جو صاحبِ عقل سے دور ہے اور اگر اپنے عمل پر اعتماد ہو تو خود پسندی ہے۔ بیجا تفاخر ہے۔ آیات و اخبارِ مکر خدا سے ایمن ہونے کی نسبت موجود ہیں۔

خداوند عالم کی کتاب میں وارد ہے:

فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ ﴿٩٩﴾

یعنی ”زیاں کاروں کی جماعت مگر خدا سے ایمن ہوتی ہے۔“ (سورہ اعراف) ثابت و محقق ہے کہ فرشتے اور پیغمبرانِ خدائی گرفت سے خائف اور ترسناک و گریاں و نالاں ہیں۔ جیسکے مروی ہے کہ ابلیس لعین اپنے کردار کی سزا پا چکا تو جبرائیل و میکائیل جو مقربانِ بارگاہِ ربِّ جلیل ہیں ایک جگہ بیٹھے ہوئے گریہ و زاری کرتے تھے۔ ان کا خطاب الہی ہوا کہ: ”کس لیے گریہ کرتے ہو۔“

عرض کیا کہ:

”اے پروردگار تیرے امتحان سے ڈرتے ہیں۔ تیری آزمائش سے خائف ہیں۔“ پس خداوندِ جلیل نے فرمایا کہ:

”میشہ اسی طرح ڈرتے رہو اور میرے مکر سے بے خوف نہ ہو“

مروی ہے کہ حضرت رسولؐ و جبرائیل امینؑ خدا کے خوف سے روئے تو خدا نے اُن پر وحی نازل کی کہ:

”کیوں روتے ہو۔ حالانکہ میں نے تم کو ایمن کیا ہے۔“

عرض کیا کہ:

”خداوند اکون ہے جو تیری آزمائش اور امتحان سے بے خوف رہے؟“

گویا اس ارشادِ الہی پر اس لیے بے خوف نہ ہوئے کہ مبادا یہ ارشاد ہی امتحان و آزمائش کے لیے ہو۔ اگر ان کے خوف کو تسکین ہوتی تو معلوم ہوتا کہ یہ بے خوف ہو گئے ہیں اور اپنے قول پر ثابت نہیں ہیں۔ جیسکے جب حضرت ابراہیمؑ خلیل کو گوجھن میں رکھا کہ آگ میں ڈالیں تو انھوں نے کہا:

حَسْبِيَ اللَّهُ

یعنی ”خدا مجھ کو ہر حال میں کافی ہے۔ کسی چیز کی میں پرواہ نہیں رکھتا ہوں۔“

چونکہ یہ بزرگی کا دعویٰ تھا اس لیے خداوند عالم نے آزمائش کی اور جبرائیل کو بھیجا۔ وہ ہوا میں ظاہر ہوئے اور ابراہیم خلیل سے انھوں نے پوچھا کہ:

”اگر کوئی حاجت ہے تو کہو کہ اسکو پورا کروں۔“

پھر جبرائیل نے کہا:

”جس سے حاجت رکھتے ہو اس سے طلب کرو“

تو کہا:

”عَلَّمَهُ بِحَالِي حَسْبِيَ عَنِ مَقَالِي“

یعنی ”جب اس کو میرا حال معلوم ہے تو میرے کہنے کی ضرورت نہیں۔“

ایسے بزرگوار پر آفریں ہے کہ ایسی حالت میں روح القدس کی طرف التفات نہیں کیا۔ وہ

امتحان میں پورے اُترے۔

اسی سبب سے خداوند عالم نے فرمایا ہے:

وَابْرَاهِيمَ الَّذِي وَفَّى

یعنی ”ابراہیمؑ نے جو کچھ کہا وہ وفا کیا۔ میرے سوا کسی دوسرے کی طرف

التفات و اعتنا نہیں کی۔“

لہذا بندہٴ مومن کو چاہئے کہ کسی حال میں خدا کے امتحان و آزمائش سے غافل نہ ہو جیسا کہ

ملائکہ و انبیاءِ امین (بے خوف) نہیں تھے۔ مواخذہ اور عذابِ الہی کو فراموش نہیں کیا۔

حضرت موسیٰ علیہ السلام سے جادوگروں کے مقابلہ میں جو خوفِ باطنی ظاہر ہوا وہ خوفِ فی

الحقیقہ امتحان و آزمائشِ خداوندی کے مقابلہ میں تھا جیسا کہ خدائے تعالیٰ نے خبر دی:

أَوْجَسَ فِي نَفْسِهِ خِيفَةً مُّوسَىٰ

موسیٰؑ نے اپنے اندر خوف محسوس کیا۔

علاج اس صفت کا علاوہ اس کے جو آگے بیان کیا جائیگا۔ وہی ہے جو عجب و غرور کا علاج

ہے۔ یعنی خوفِ خدا دل میں پیدا کرے جو اس صفت کی ضد ہے۔

فصل نمبر (۲)

خوفِ خدا اور اس کے اقسام

واضح ہو کہ خدا اس صفتِ مذموم (عذابِ الہی سے بے فکر رہنا) کی خوفِ خدا ہے۔ یہ تین قسم پر ہے:

۱: خوفِ بندہ کو عظمت و جلالِ کبریا سے ہو۔ صاحبانِ قلوب اسکو خشیت یا رہبت

کہتے ہیں۔

۲: خوف اُن گناہوں کا جو کیے ہیں اور اُن تقصرات جو اُس سے صادر ہوئی ہیں۔

۳: خوفِ جو ان دونوں قسمِ مذکورہ پر شامل ہو۔

کوئی شبہ نہیں کہ جس قدر بندہ معرفتِ عظمت و جلالِ آفریدگار کی رکھتا ہو اور اپنے عیوب اور گناہوں کا دیکھنے والا ہو اسی قدر اس کا ترس اور خوف زیادہ ہوگا۔ کیونکہ ادراکِ قدرت و عظمت پروردگارِ قوتِ قویہ و عزتِ شدیدہ ضرور باعثِ وحشت و اضطراب ہے اور کوئی شک نہیں کہ اس کی عظمت اور قدرت و صفات اور جلال و جمال کی شدت و قوت بے انتہا ہے۔ کوئی شخص اس کی صفاتِ مقدسہ کا احاطہ نہیں کر سکتا۔ کسی کو اس کا گنہ کا ادراک میسر نہیں ہے۔ ہاں بعض لوگ اپنی قابلیت و طاقت کے موافق بطورِ اجمال بعض صفات کو سمجھتے ہیں۔ لیکن وہ بھی حقیقتاً اس کی صفات نہیں ہیں۔ عقولِ قاصرہ انسانی کی وہی انتہا ہے۔ بلکہ نہایت مشکل ہے اور انسان اُسے کمال تصور کرتا ہے اگر خورشیدِ حقیقت کے نور کی ایک جھلک اربابِ عقولِ قویہ کے قلب پر پڑ جائے تو اُن کے وجودِ خس و خاشاک کی طرح جل اٹھیں اور عقولِ قویہ کے قلب پر پڑ جائے تو اُن کے وجودِ خس و خاشاک کی طرح جل اٹھیں اور عقولِ قدسیہ و نفوسِ عالیہ کا منتہائے فہم یہ ہے کہ وہ جان لیں کہ حقیقتِ صفاتِ جلال و جمال تک رسائی محال ہے اور اس مرتبہ کے سمجھنے میں عقولِ متفاوت ہیں۔ اب جس شخص کا ادراک زیادہ اور عقلِ کامل تر ہے اس کی حیرت اور سرگردانی بیشتر ہے۔ جو اس کی عظمت اور جلال کا زیادہ شناسا ہے۔ اس کا خوف اور دہشت زیادہ ہے۔

اسی وجہ سے پروردگارِ عالم فرماتا ہے۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ

یعنی ”خدا سے خوف اور دہشت سوائے بندگانِ خاص اور عالم و دانا کے کسی کو نہیں ہے۔“

سیدِ رسل نے فرمایا ہے:

أَنَا أَخَوْفَكُمُ مِنَ اللَّهِ

یعنی ”خدا سے میرا خوف بہ نسبت تمام کے زیادہ ہے۔“

یہ حالتِ خوف اولیاء و انبیاء کی ہے۔ کیا آپ نے نہیں سنا ہے کہ ہر شب امیر المؤمنینؑ کو پے درپے غش طاری ہوتے تھے۔ اس کا سبب کمالِ معرفتِ خدا ہے۔ کیونکہ جس کے دل میں معرفتِ کامل طور سے اثر کرتی ہے اس کا اضطراب بڑھتا ہے۔ سوزش زیادہ ہوتی ہے اور یہ اثر دل سے بدن میں سرایت کرتا ہے۔

پس جسمِ ضعیف اور لاغر رہتا ہے۔ چہرہ زرد اور آنکھیں گریاں۔ وہ لوگ گناہوں سے باز رہ کر طاعت و عبادت میں مشغول ہوتے ہیں۔

پس جو شخص ترکِ معاصی میں کوشش اور طاعت کی عادت نہ کرے اس کو کوئی مرتبہ خوف حاصل نہیں ہوتا۔ اسی وجہ سے کہا گیا ہے کہ وہ شخص خائف نہیں ہے کہ روئے بلکہ خائف وہ شخص ہے جو عاقبت سے ڈرے اور گناہ سے پرہیز کرے۔

ایک عارف کا قول ہے کہ:

”بندہ جس وقت خدا سے ڈرتا ہے تو گناہ سے اس طرح پرہیز کرتا ہے جیسکہ بیمار طولِ مرض کے اندیشہ سے غذائے ناموافق سے پرہیز اور خوف کرتا ہے۔“

اور یہ اثرِ خوف جب صفات و احوال سرایت کرتا ہے تو شہوت کی آگ کو کم کر دیتا ہے۔ اسے دنیا کی لذتیں مزہ نہیں دیتیں۔ اس کی طبیعت کو گناہ مکر وہ و ناگوار معلوم ہوتے ہیں۔ جیسکہ اُس شخص کو شہدنا گوار ہوتا ہے۔ جو یہ جانے کہ اس میں زہر ملا ہوا ہے۔ اس وقت میں اُس کا دل دنیا سے بیزار ہو جاتا ہے۔ اور اس کی لذتیں اس کے لیے بیکار ہو جاتی ہیں۔ صفاتِ خراب اس سے دُور ہوتے ہیں۔ وہ عظمتِ الہی کے سامنے ذلیل اور متواضع ہوتا ہے۔ اپنے احوال کے نتیجہ پر نظر رکھتا

ہے۔ اس کو سوائے مجاہدہ نفس اور شیطان و مراقبہ احوال و محاسبہ اعمال کے کوئی شغل نہیں ہوتا۔ اپنی ایک ایک گھڑی غنیمت سمجھتا ہے۔ اس کو بے فائدہ صرف نہیں کرتا۔ ایک بات بھی فضول نہیں کہتا ہے۔ جب کوئی خیال فضول اُس کے دل میں گزرے تو اپنے نفس پر مواخذہ و عتاب کرتا ہے۔ اپنے ظاہر و باطن کو اس شے کے علاج پر جس سے ڈرتا ہے مشغول کرتا ہے۔ اس کے دل میں امور مذکورہ کے سوا کوئی دوسری بات نہیں گزرتی۔ جس طرح کہ کوئی شخص شیر کے پنجے میں پھنس گیا وہ یا دریا کے طوفان میں آ گیا ہو وہ سوائے اپنی رہائی کے اور کسی بات کا خیال نہیں کر سکتا۔ اسی طرح یہ شخص بھی سوائے اپنی نجات کے دوسری طرف توجہ نہیں کرتا۔

صحابہ و تابعین و سلف صالحین اسی طریقہ پر کار بند تھے اور اقل درجہ یہ ہے کہ اس کا اثر اعمال میں ظاہر ہو اور آدمی محرمات سے باز رہے۔ اس وقت مرتبہ درجہ و رع حاصل ہوتا ہے اور جب اس مرتبہ سے ترقی کر کے ہمدن بارگاہ اقدس خداوندی میں حاضر ہو۔ فضولیات دنیا سے قطعاً الگ ہو جائے تو اس وقت زمرہ صدیقین میں داخل ہوگا۔

فصل نمبر (۳)

مراتب خوف جن کی ایک دوسرے پر ترجیح ہے

واضح ہو کہ کمروہات آئندہ کے تصور سے انسان کو خوف اور ترس لاحق ہوتا ہے۔ ان کے بہت درجے ہیں۔ کیونکہ یا تو انسان کو بساط قرب اور لذت دیدار پروردگار سے دور ہو جانے کا خوف ہوگا یہ درجہ خوف بہت بلند ہے اور صدیقین و مقربین کے واسطے یہ درجہ میسر ہوتا ہے۔ سید اولیاء اس مرتبہ کی طرف اشارہ فرماتے ہیں:

فَهَبْنِي يَا إِلَهِي وَسَيِّدِي وَمَوْلَايَ وَرَبِّي صَبَّحْتُ عَلَى عَذَابِكَ
فَكَيْفَ أَصْبِرُ عَلَى فِرَاقِكَ.

یعنی ”اے میرے معبود و آقا و مولا پروردگار میں نے فرض کیا کہ تیرے عذاب پر صبر کروں گا لیکن تیرے فراق پر کیوں کر صبر کر سکوں گا۔“

اس مرتبہ سے کم درجہ کا خوف عابد و زاہد کا ہے۔ اس کے بھی کئی اقسام ہیں۔ مثلاً جان کنی یا

اس کی سختی یا سوال منکر و تکبر یا عذاب قبر ہولناک و تنہائی کا یا میدان قیامت کے ہول کا یا پروردگار کے سامنے کھڑے رہنے کا یا اس کی ہیبت یا اپنے گناہوں کی حیا و خجالت کا، یا رسوائی محشر یا اس کی شرمساری کا، یا بازار قیامت کے محاسبہ سے عاجز رہنے کا یا حسرت و پشیمانی اور ندامت کے الم کا، یا روز محشر کی شفاعت سے محرومی کا، یا صراط سے گزرنے کا، یا دوزخ کے سانپ اور پتھر کی ایذا کا، یا محرومی بہشت یا حوران پاک شریعت سے دوری کا خوف ہوتا ہے اور اکثر اوقات اس امر کا خوف ہوتا ہے کہ مبادا مرنے سے پہلے توبہ نہ کر سکوں یا توبہ ٹوٹ جائے یا ادائے حقوق پروردگار میں تقصیر ہو، یا نفس اتارہ اور شیطان مگار غالب آجائے یا دنیا کے دنی فریب دے یا حقوق الناس ذمہ رہ جائیں یا نعمت و ثروت و عزت و صحت برباد ہو جائے یا طاعت و عبادت قبول نہ ہو لیکن نیکیوں اور منتفیوں کے دل پر زیادہ تر خوف نتیجہ خاتمہ کا ہوتا ہے۔ اسی سے عارفوں کا دل پارہ پارہ ہے اور ان سب اقسام سے بڑھا ہوا روز ازل کا خوف ہے۔

اسی سبب سے عبد اللہ انصاری کا قول ہے کہ آدمی روز آخر سے ڈرتے ہیں اور میں روز اول سے ڈرتا ہوں۔

حضرت رسولؐ نے ایک روز سیدھا دست مبارک بند کر کے فرمایا کہ تم لوگ جانتے ہو میرے ہاتھ میں کیا ہے؟

سب نے عرض کیا کہ:

”خدا اور رسولؐ زیادہ جاننے والے ہیں۔“

فرمایا کہ:

”اہل بہشت کے اور ان کے باپ اور ان کے قبیلوں کے نام ہیں۔ جو قیامت تک اہل

بہشت ہوں گے۔“

پھر فرمایا کہ حکم خدا ہے اور حکم خدا عدل پر مبنی ہے کہ:

فَرِيقٌ فِي الْجَنَّةِ وَفَرِيقٌ فِي السَّعِيرِ

یعنی ”ایک طائفہ بہشت میں ہے اور ایک طائفہ دوزخ میں۔“

دوسری حدیث میں وارد ہوا ہے کہ فرمایا۔ ہو سکتا ہے کہ نیک آدمی کو اشتیاق کے

راستہ سے لے جائیں تاکہ لوگ کہیں کہ یہ کس قدر اشدتاً سے مشابہ ہے بلکہ انھیں میں سے ہے۔ ناگاہ فوراً اس کو سعادت گھیر لے گی، اور وہ نیکیوں کے زمرہ میں داخل ہوگا۔ اسی طرح ممکن ہے کہ شقی کو اہل سعادت کے راستہ سے لے جائیں اور لوگ کہیں کہ یہ کس قدر نیکیوں کے مشابہ ہے بلکہ انھیں میں سے ہے۔ پس فوراً اس کو شقاوت پکڑ لے گی اور اہل شقاوت کے ساتھ خاتمہ ہوگا۔

فصل نمبر ۴

شرافتِ خوفِ خدا اور اُس کی حد

واضح ہو کہ خوفِ خدا رکھنے والے کا مرتبہ بہت بلند ہے۔ صفتِ خوفِ افضل فضائلِ نفسانیہ و اشرفِ اوصافِ حسنہ ہے۔ کیونکہ ہر صفت جس قدر تحصیلِ سعادت میں معین و مددگار ہوگی۔ اسی قدر اشرف گئی جائے گی اور کوئی سعادت میں معین و مددگار ہوگی اسی قدر اشرف گئی جائے گی اور کوئی سعادت ملاقات پروردگار اور اس کے مرتبہِ قرب سے بڑھ کر نہیں یہ مرتبہِ قرب سوائے محبتِ خدا کے حاصل نہیں ہو سکتا اور محبتِ معرفت پر موقوف ہے اور معرفتِ فکر و ذکر سے حاصل ہوتی ہے۔ ہمیشہ فکر و ذکر میں مشغول رہنا سوائے ترکِ شہوات کے اور کسی چیز سے متعلق نہیں ہوتا اور لذات و شہوات کو کوئی سوائے خوف کے نیست و نابود کرنے والی نہیں ہے۔

اسی وجہ سے فضیلت میں اس صفت کی آیات و اخبار متواتر آئے ہیں خدائے تعالیٰ نے اہل خوف کے لیے علم، ہدایت، رضوان، رحمت کو جو مقاماتِ اہل بہشت کا مجمع ہے جمع کیا ہے۔ اور فرمایا ہے:

إِنَّمَا يَخْشَى اللَّهَ مِنْ عِبَادِهِ الْعُلَمَاءُ ۗ

یعنی ”خوفِ خدا صرف اہل علم کے لیے ہے۔“ (سورہ فاطر - ۲۸)

اور فرمایا:

هُدًى وَرَحْمَةً لِّلَّذِينَ هُمْ لِرَبِّهِمْ يَرْتَدُّونَ ۝

یعنی ”ہدایت اور رحمت ان اشخاص کے لیے ہے جو اپنے پروردگار سے خائف و

ترساں ہیں۔“ (سورہ اعراف)

پھر فرمایا:

رَضِيَ اللَّهُ عَنْهُمْ وَرَضُوا عَنْهُ ۗ ذَٰلِكَ لِمَنْ خَشِيَ رَبَّهُ ۝

یعنی ”ان سے خدا راضی اور خوشنود ہے وہ خدا سے راضی و خوشنود ہیں۔“

(سورہ ہینتہ)

یہ مرتبہ اس کے لیے ہے جو اپنے پروردگار سے ڈرے۔ آیات متعددہ سے معلوم ہوتا ہے کہ خوفِ خدا لازمہٴ ایمان ہے جو شخص خدا کا خوف نہیں رکھتا۔ وہ ایمان میں پورا نہیں ہے۔

چنانچہ ارشاد ہوا ہے:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ

یعنی ”سوائے اس کے کوئی مومن نہیں ہے۔ جس کے سامنے خدا کا نام لیا جائے

اس کے دل پر خوف طاری ہو جائے۔“ (سورہ انفال - ۲)

اور فرمایا ہے:

وَخَافُونَ إِنْ كُنْتُمْ مُؤْمِنِينَ ۝

یعنی ”اگر صاحبِ ایمان ہو تو مجھ سے ڈرو۔“ (سورہ آل عمران)

خوف کرنے والوں کے واسطے بہشت کا وعدہ کیا گیا ہے۔:

وَأَمَّا مَنْ خَافَ مَقَامَ رَبِّهِ وَتَمَهَى النَّفْسَ عَنِ الْهَوَىٰ ۗ فَإِنَّ الْجَنَّةَ

هِيَ الْمَأْوَىٰ ۝

یعنی ”جو شخص اپنے پروردگار سے ڈرتا ہے اور ہوا و ہوس سے باز رہتا ہے تو بہشت اس

کا مسکن ہے۔“ (سورہ نازعات)

اور فرماتا ہے:

وَلِمَنْ خَافَ مَقَامَ رَبِّهِ جَنَّاتٌ ۝

یعنی ”جو شخص اپنے پروردگار سے خوف کرتا ہے۔ اس کے لیے بہشت

ہے۔“ (سورہ رحمن)

حدیث صحیح میں وارد ہوا ہے کہ میری عزت کی قسم ہے کہ بندہ کو دو خوف نہیں دیے جاتے اور نہ کسی بندہ کے لیے دو امن قرار دیے گئے ہیں۔ پس جو کوئی دنیا میں ایمن ہو تو قیامت میں اس کو ڈراؤں گا اور جو کوئی دنیا میں مجھ سے ڈرتا ہے اس کو قیامت میں بے خوف رکھوں گا۔

حضرت رسول صلعم سے مروی ہے کہ فرمایا:

”جو کوئی خدا سے ڈرتا ہے اس سے خدا سب کو ڈراتا ہے جو شخص خدا سے نہیں ڈرتا ہے اس کو خدا تمام چیزوں سے ڈراتا ہے۔“

ایک روز حضرتؑ نے ابن مسعود سے فرمایا کہ اگر تو قیامت میں مجھ سے ملاقات چاہتا ہے تو میرے بعد بھی خدا سے خائف رہنا۔

لیث ابن ابی سلیم سے منقول ہے کہ:

”میں نے ایک مرد انصاری سے سنا کہ ایک روز موسم گرما میں حضرت رسولؐ کی خدمت میں ایک درخت کے سایہ میں بیٹھا تھا کہ ایک مرد آیا اور لباس اتار کر ریگ گرم پر لوٹنے لگا کبھی اپنی پیٹھ کو اور کبھی اپنے پیٹ کو اور کبھی اپنے منہ کو داغ دیتا تھا اور کہتا تھا کہ اس ریگ گرم کی حرارت چکھ۔ کیونکہ جو کچھ میں نے اپنے ساتھ کیا ہے اس کے لیے عذاب خدا شدید ہے۔ حضرت رسول صلعم اس کو ملاحظہ فرماتے تھے۔ جب اس نے لباس پہن لیا، حضرتؑ نے دست مبارک سے اشارہ فرما کر اس کو بلایا اور فرمایا:

”اے بندہ خدا تجھ سے کونسا امر صادر ہوا؟“

اس نے عرض کیا کہ:

”خوف خدا سے میری یہ حالت ہے۔“

حضرتؑ نے فرمایا کہ:

”بے شک تُو حق بجالا۔ خدا اہل آسمان کے سامنے تیری تعریف کرتا ہے۔“

پھر حضرتؑ اصحاب کی طرف متوجہ ہوئے اور فرمایا کہ اس کے پاس جاؤ تا کہ تمہارے واسطے دعا کرے

نیز حضرت رسولؐ سے مروی ہے کہ:

کوئی بندہ مومن نہیں ہے کہ جس کی آنکھ سے خوف خدا میں آنسو باہر آئے۔ اگرچہ وہ کبھی

کے سر کے برابر ہو۔ مگر خدا آتش جہنم کو اس پر حرام کرتا ہے۔“

پھر فرمایا کہ:

”جب مومن کا دل خوف خدا سے کانپے تو اس کے گناہ مثل درخت کے پتوں کے

جھڑتے ہیں۔“

پھر فرمایا کہ:

”جو شخص خدا کے خوف سے گریہ کرتا ہے وہ داخل جہنم نہیں ہوتا۔“

حضرت امام محمد باقر علیہ السلام سے مروی ہے کہ:

”جس زمانہ میں حضرت امیر المؤمنین علیہ السلام عراق میں تشریف فرما تھے، ایک روز نماز

صبح کی جماعت سے فارغ ہو کر وعظ فرمایا۔ خود گریہ کیا، حاضرین کو رُلا یا اور ارشاد کیا خدا کی قسم ہے کہ زمانہ رسولؐ میں ایک قوم کو میں نے دیکھا کہ اُن کے بال پریشان تھے۔ بدن غبار آلود تھے۔ بھوکے رہتے تھے اور صبح و شام گریہ کرتے تھے۔ کثرتِ سجدہ سے ان کی پیشانی پر گٹے پڑ گئے تھے۔ تمام رات قیام و سجدہ میں بسر کرتے تھے۔ کبھی ایک پاؤں پر کھڑے رہ کر عبادت کرتے تھے۔ کبھی سجدے میں جا کر اپنے پروردگار سے مناجات کرتے تھے۔ آتش جہنم سے خلاصی چاہتے تھے۔ باوجود اس کے خائف و ترساں رہتے تھے۔ گویا آتش جہنم کی آواز اُن کے کانوں میں آتی تھی۔ جب ان کے سامنے خدا کا نام لیا جاتا تو بید کے مانند کانپتے تھے۔

حضرت امام محمد باقر علیہ السلام نے فرمایا کہ کسی نے حضرت کو خدا نہیں دیکھا۔ یہاں

تک کہ دنیا سے مفارقت فرمائی۔ نیز حضرتؑ سے مروی ہے کہ مومن ہمیشہ دو خوف کے درمیان ہے۔

ایک خوف اُن گناہوں کا جو کیے ہیں اور نہیں جانتا ہے کہ خدا اس کے ساتھ کیا سلوک کرے گا۔ دوسرا

زمانہ آئندہ کا خوف کہ اس میں کیا کیا گناہ سرزد ہوں گے۔ پس کوئی صبح ایسی نہیں جس میں وہ خائف

و ترساں نہ اٹھے۔

پھر انھیں حضرتؑ سے مروی ہے کہ خدا سے اس طرح ڈر گویا تو اس کو دیکھتا ہے۔ اگر تو اس

کو نہیں دیکھتا ہے تو وہ تجھ کو دیکھتا ہے اور پھر اس کا گناہ کرتا ہے تو شاید وہ تیری نظر میں تمام دیکھنے

والوں سے کم ہے۔ کیونکہ دوسروں کے خیال سے تو ضرور گناہوں سے پرہیز کرتا ہے۔ غرض خوف

اور اس کی فضیلت میں بے شمار احادیث ہیں۔ ان کا بیان کیا جائے تو ایک علیحدہ کتاب ہو جائے اور

جو کچھ حدیثیں زہد و تقویٰ اور گریہ و رجا کی فضیلت میں وارد ہوئی ہیں وہ تمام فضیلتِ خوف پر دلالت کرتی ہیں۔ ان میں سے بعض سببِ خوف ہیں۔ بعض خوف کی پیدا کرنے والی ہیں اور بعض لوازمِ خوف میں سے ہیں۔

واضح ہو کہ جو کچھ فضیلت و مدحِ خوف میں مذکورہ ہو اس سے یہ مراد ہے کہ کسی وقت میں حدِ شائستہ سے تجاوز نہ کیا جائے ورنہ مذموم ہو جائے گا صراحت اس کی یہ ہے کہ خدا کا خوف تازیا نہ کا حکم رکھتا ہے جو بندوں کو علم و عمل اور طاعت و عبادت پر متوجہ کرتا ہے تاکہ اس کے ذریعہ سے قرب الہی پر فائز ہوں اور لذتِ محبتِ خدا حاصل ہو۔ جیسکہ اطفال کو تازیا نہ سے تادیب کی یا گھوڑے کو چلانے کی ایک حد معین ہے۔ اگر اُس سے کم ہو تو تادیبِ طفل اور مرکب چلانے میں کوئی نفع نہیں ہوتا۔ اگر اس سے تجاوز کیا جائے تو طفل یا مرکب کی ہلاکت ہے۔

پس ایسا ہی خوف تازیا نہ خدا ہے جس کی حد معین یہ ہے وہ آدمی کو مقصدِ مذکورہ پر پہنچا دے۔ اگر اس حد سے کم ہو تو فائدہ بہت کم بلکہ بے اثر ہے۔ مثلاً باریک لکڑی مرکب قوی کو ماریں جس سے کچھ بھی اثر نہ ہو۔ یہ خوف مانند رقتِ قلب کے ہے کہ مستوراتِ بھڑ دسنے بیان دردناک کے گریہ کرتی ہیں۔ جب وہ بیان موقوف کیا جائے تو حالتِ اوّل پر قائم ہو جاتی ہیں یا اس آدمی کے خوف کے مانند ہے کہ جس وقت خبر وحشت سُنے تو اس کا اثر نفس میں مشاہد کرے اور جب نظر سے غائب ہو تو فوراً دل غافل ہو جائے یہ خوف بھی بے فائدہ ہے۔

اس کی علامت یہ ہے کہ کبھی اگر حدیثِ مرگ و دوزخ سُنے تو کچھ دل میں اثر ہوتا ہے۔ مگر اعضاء و جوارح اس اثر سے خالی ہیں۔ طاعت پر متوجہ نہیں ہوتے اور آدمی گناہوں سے باز نہیں رہتا۔ ایسے خوف کو خوفِ نہیں کہتے ہیں۔ بلکہ یہ حدیثِ نفس و حرکتِ خواطر ہے جس کا وجود و عدم برابر ہے اور اگر حد سے تجاوز کرے تو اکثر ایسا ہوتا ہے کہ انسان رحمتِ خدا سے ناامید اور مایوس ہو جاتا ہے جو یہ حدِ ظلال و کفر ہے۔

لَا يَأْتِيَنَّكَ مِنْ رَوْحِ اللَّهِ إِلَّا الْقَوْمُ الْكَافِرُونَ ﴿٥٠﴾ (سورہ یوسف)

کوئی شک نہیں کہ جب خوفِ حدِ یاس پر پہنچ جائے تو وہ آدمی کو عمل و طاعت سے باز رکھتا ہے۔ کیونکہ جب امید ہی نہ ہو تو دل کو اطاعت کی طرف توجہ کیوں کر ہو سکتی ہے اور کوئی خوشی و شوق

کس طرح حاصل ہو سکتا ہے۔ جب خوشی و شوق نہ ہو تو کابلی و سستی آ جاتی ہے اور عمل سے باز رکھتی ہے ایسا خوف از روئے عقل و شرع مذموم ہے۔ اس کی مثال یہ ہے کہ کسی لڑکے کو اس قدر تادیب کی جائے کہ وہ مرجائے یا اس کا کوئی عضو جاتا رہے۔

پس اصل خوف یہ ہے کہ وہ آدمی کو گناہوں سے باز رکھے اور تحصیلِ فضائل کا ذریعہ ہو جائے۔

فصل نمبر (۵)

طریقہ تحصیلِ خوفِ خدا

واضح ہو کہ جب آپ نے فضیلتِ خوف کو معلوم کیا تو اس کے حاصل کرنے کے درپے ہونا اور اپنے کو اُس صفت سے آراستہ کرنا چاہیے۔ واضح ہو کہ خوفِ خدا کی کمی کی تین صورتیں ہیں۔ پہلی صورت یہ ہے کہ انسان عظمت و جلالِ خداوندی سے بے خبر ہو موآخذہ قیامت سے بے پروا ہو۔ مثلاً ایک شیر کہیں بیٹھا ہے۔ لیکن انسان اس کے موجود ہونے کی خبر نہیں رکھتا یا اگر خبر بھی رکھتا ہے تو اس کی خاصیتِ درندگی سے خبردار نہیں ہے۔ پس ایسا شخص بے خوف اس کی طرف چلا جائے گا۔

دوسری صورت یہ ہے کہ انسان محاسبہٴ روزِ قیامت سے غفلت و فراموشی اختیار کرے اور اس کی دہشت کی طرف متوجہ نہ ہو۔ جیسکہ کوئی شخص شیر کی خاصیتِ درندگی سے مطلع ہو لیکن طولِ وقتِ زمانہ سے اس کی طرف ملتفت نہ ہو۔

تیسری صورت یہ ہے کہ انسان رحمتِ خدا پر مطمئن ہو کر بے خوف ہو جائے یا اپنے اعمال پر مغرور ہو۔ جیسکہ کوئی شخص اپنی طاقت پر بھروسہ کرتے ہوئے شیر کے سامنے چلا جائے۔ اب انسان کو لازم ہے کہ تحصیلِ خوف کے لیے اُن اسباب کو ترک کرے جو قلتِ خوف کا سبب ہوتے ہیں۔ اور ان کی توضیح و تشریح مندرجہ ذیل ہے۔

پہلا یہ کہ:

انسان کا ایمان قوی ہو۔ روزِ اجزا بہشت، دوزخ، حساب اور عتاب کے بارے میں یقین حاصل کرنے کی کوشش کرے۔ جب ان کا یقین ہو تو دوزخ سے خائف رہے اور بہشت کا امیدوار ہو۔ بدیں وجودِ دنیا کی مشقت و زحمت پر صبر کرے۔ ذکرِ خدا اور طاعت و عبادت پر آمادہ ہو۔ ذکر و فکر کی وجہ سے پروردگار سے مانوس ہو اور اس کی معرفت حاصل کرے محبتِ خدا اور مقدراتِ الہی پر راضی رہے۔

دوسرا یہ کہ:

احوالِ روزِ حساب کا متفکر اور انواعِ عذاب کا ذکر کرنے والا رہ کر موت کو پیش نظر رکھے۔ عالمِ برزخ کی سختی کا تصور کرے۔ موآخذہٴ روزِ قیامت کو یاد کرتا رہے۔ عرصہٴ محشر کی دہشت اور گناہ گاروں کی سزائے اخبار و آثار جو روزِ حساب کے بیان میں آئے ہیں ان کا ملاحظہ کرے۔

تیسرا یہ کہ:

خدا سے خوف کرنے والوں کے حالات دیکھے۔ انبیاء و اولیاء کے حکایات کو کہ ان کا خوف پروردگار سے کس حد تک تھا ملاحظہ کرے اور اپنے کام کی مطرف متوجہ ہو۔

حضرت رسول صلعم فرماتے ہیں کہ کوئی وقت جبرائیل میرے نزدیک نہیں آئے مگر یہ کہ پروردگار کے خوف سے لرزاں تھے۔ ایک روز حضرت نے حضرت جبرائیل سے سوال کیا کہ:

”میکائیل کو میں کس وقت خنداں نہیں دیکھتا ہوں؟“

عرض کیا کہ:

”جس روز سے آتشِ جہنم خلق ہوئی ہے۔ میکائیل خنداں نہیں ہوئے مروی ہے کہ ابراہیم خلیل اللہ باوجود اس کے کہ اس کی محبت کا خلعت جسم میں اور تاجِ کرامت سر پر رکھتے تھے لیکن جب وہ نماز میں کھڑا ہوتے تو ان کے دل کے دھڑکنے کی صدا کافی فاصلہ سے سنی جاتی تھی۔“

حضرت داؤد پیغمبرؑ سے جب ترکِ اولیٰ صادر ہو، تو جب تک وہ زندہ رہے نوحر کرتے تھے اور ہمیشہ گریہ و زاری میں مصروف تھے۔ ایک روز اپنی خطا کا تذکرہ کر کے بے اختیار فریاد کی اور اپنی جگہ سے اٹھ کر سر پر ہاتھ رکھے ہوئے جنگل و صحرا کی طرف چلے جاتے تھے اور نوحر و گریہ کرتے تھے۔ یہاں تک کہ چوپائے اور درندے ان کے راستے میں جمع ہوئے تو کہا واپس چلے جاؤ۔ میں تم کو نہیں چاہتا۔ میں ان کی خواہش کرتا ہوں جو اپنے گناہ پر روتے ہیں۔ تمام آدمی کہتے تھے کہ آپ کب تک گریہ کریں گے اور اپنے کو رنجیدہ رکھیں گے تو کہتے تھے کہ چھوڑ دو کہ گریہ کروں قبل اس کے کہ گریہ کرنے کا دن آئے۔ میری ہڈیاں گل جائیں۔ آگ کا شعلہ میرے جسم کو جلائے اور ملائکہ کو میرے پکڑنے کا حکم دیں

حضرت یحییٰؑ معصوم جب نماز میں کھڑے رہتے تو اس قدر گریہ کرتے کہ ان کے گریہ سے درخت وغیرہ گریہ کرتے تھے۔ ان کے پدر بزرگوار حضرت زکریاؑ ان کے حالِ راز پر اس قدر گریہ کرتے کہ بے ہوش ہو جاتے۔ حضرت یحییٰؑ خوفِ خدا سے ہمیشہ اس قدر گریاں رہتے تھے کہ

رخسارِ مبارک کا گوشت آنسوؤں سے گل گیا تھا۔ یہاں تک کہ دانت نمایاں ہو گئے تھے۔ ان کی ماں نے دو ٹکڑے روٹی کے دونوں رخساروں پر رکھ دیے تھے کہ آنسوؤں سے جراحت پر تکلیف نہ ہو۔ جب وہ نماز میں کھڑے ہوتے تو اس قدر گریہ کرتے کہ وہ روٹی کے ٹکڑے ان کے آنسوؤں سے تر ہو جاتے ان کی ماں ان کو نچوڑتی۔ جب حضرت یحییٰؑ اس امر کو ملاحظہ کرتے تو ایک آہ کھینچتے اور کہتے تھے۔ اے خدا یہ میرے آنسو ہیں اور یہ میری ماں ہے اور میں تیرا بندہ ہوں اور تو ارحم الراحمین ہے۔

خاتمِ انبیاء کو خوفِ خدا اس قدر تھا کہ اُن کا قدم مبارک خم ہو گیا تھا جب حضرت راستہ چلتے تو آدمی گمان کرتے کہ آگے گرتے ہیں۔

آپ نے سنا ہوگا کہ سید اولیا ایک رات میں ستر مرتبہ خوفِ خدا سے بے ہوش ہوتے تھے۔ اس بزرگوار کی مناجات کے فقرات کو ملاحظہ کیجئے۔ سید الساجدین کی دعا کو سُنئے۔ ان کے مرتبہ خوف کو جانے ان کا خوف باوجود مرتبہ عصمت کے اس حد پر تھا۔ پھر ہمارا خوف کس درجہ پر ہونا چاہیے۔

چوتھا یہ کہ:

انسان تا مل کرے کہ قضاء و قدر الہی کی حقیقت کا سمجھنا اور امور خدا کی کنہ کا ادراک حاصل کرنا مجالِ قوتِ بشر نہیں ہے۔ جو کچھ پردے کے اندر ہے کسی کو اُس کی خبر نہیں ہے۔ انسان کے پاس گمان ہی گمان ہے جس کی صحت کا اطمینان نہیں ہو سکتا۔ اپنی طاعت اور ایمان پر خوش ہونے کا مقام نہیں ہے۔ مگر یہ کہ اپنی بے وقوفی اور بے خبری پر انسان خوش ہو بلکہ اگر کسی کو تمام نیکیاں حاصل ہوں اور اس نے دُنیا کو یک لخت چھوڑ دیا ہو۔ خداوند عالم کی خدمت میں کامل طور سے مشغول ہو تو بھی اپنے خاتمہ کو کیا جان سکتا ہے اور اپنے نتیجہ سے کیا خبر رکھتا ہے وہ کیوں کر مطمئن ہو سکتا ہے کہ اس کا دفتر حال نہ پلٹے گا اور اس کی حالت نہ بدل جائیگی۔ حالاں کہ کہا گیا ہے کہ آدمی کے دل کی گردش جوش کرنے والے پانی کی گردش سے شدید تر ہے۔

پروردگار مقلب القلوب فرماتا ہے۔

إِنَّ عَذَابَ رَبِّهِمْ غَيْرُ مَا تُؤْمِنُونَ ﴿۵۸﴾ (سورہ معارج)

خلاصہ معنی یہ ہے کہ: کوئی شخص عذابِ خدا سے ایمن نہیں ہے۔“ پس انسان بے چارہ کہاں اور اطمینانِ خاطر کیسی اور جائے امن کیوں کر اور مقامِ خاطر جمعی کجا۔

پس اپنے پر گریہ اور اپنے احوال پر نوحہ کرنا چاہیے۔

فصل نمبر (۶)

سوءِ خاتمہ اور اس کے اسباب اور اس سے خلاصی کا طریقہ

سوءِ خاتمہ کے تین اسباب ہیں:

پہلا یہ کہ:

سکراتِ موت کے وقت ظاہر ہو۔ یہ سب سے بدتر ہے اس وقت انسان کے عقائد میں خلل ہوتا ہے۔ جو اس کے اور خدا کے درمیان حجاب ہو جاتا ہے جس کے باعث ہمیشہ کے لیے جہنم نصیب ہوتا ہے۔ یہ بھی ممکن ہے کہ انسان کسی امر خلاف واقعہ کا معتقد ہو، اور مرنے کے وقت یہ غلطی اس پر ظاہر ہو جائے اور اس کے سبب سے وہ سمجھنے لگے کہ میرے تمام عقائد ایسے ہی ہوں گے اور تمام عقائد صحیح کی طرف سے شک کرنے لگے۔

جیسا کہ منقول ہے کہ فخر رازی ایک روز روتے تھے۔ اس کی وجہ دریافت کی گئی تو انھوں نے کہا کہ میں ستر سال سے جس مسئلہ کا اعتقاد رکھتا تھا۔ آج اس کی غلطی معلوم ہوئی۔ ممکن ہے کہ میرے تمام اعتقاد ایسے ہی ہوں۔

حاصلِ کلام یہ کہ اگر عیاذُ باللہ کوئی ایسے خطرے میں رہے اور شک رفع ہونے سے پہلے مر جائے تو کافر مرتا ہے۔ اور جو لوگ کہ خدا اور رسول اور روزِ حساب پر بطریقِ اجمال ایمان رکھتے ہیں اور ان کے دل میں ایمانِ راسخ ہو چکا ہے وہ اس خطرے سے دور ہیں۔

اسی وجہ سے وارد ہوا ہے کہ اکثر اہل بہشت کم عقل ہوں گے۔ اسی لیے شریعتِ مقدسہ میں صفاتِ خدا میں غور و بحث کرنے سے ممانعت کی گئی ہے۔

اس کاراز یہ ہے کہ کم عقل والے جو کچھ شروع میں ہے اس پر اعتقاد رکھتے ہیں اور اس پر

قائم ہیں اور چونکہ ان کا ذہن شک و شبہات کے پیدا کرنے اور ان کی تردید کرنے کی عادت ہی نہیں رکھتا۔ اس لیے ان کے دل میں شک و شبہ سے خلیان نہیں ہوتا۔ بخلاف اُن اشخاص کے جو فکر اور بحث میں مشغول رہ کر اپنے عقائد کو عقل کو تاہ فکر کو تاہ و فکر سست سے اخذ کرتے ہیں۔ وہ کسی اعتقاد میں ثابت قدم نہیں رہتے۔ کیونکہ عقول ناقصہ اکثر عقائد دینیہ کے سمجھنے سے عاجز اور دلائل کی ترتیب میں مضطرب اور مغائر ہوتے ہیں بحث و فکر سے شک و شبہ کے دروازے کھل جاتے ہیں ان لوگوں کا ذہن ہمیشہ شکوک و شبہات کا جولا نگاہ ہے۔ انہیں کسی عقیدے پر بھی اطمینان حاصل نہیں ہوتا۔ یہ ہمیشہ مضطرب رہتے ہیں۔

پس اگر یہ حالت موت کے وقت بھی لاحق رہے تو بعید نہیں ہے۔ ان لوگوں کی حالت اُن مسافروں کی سی ہے جو کشتی میں بیٹھے ہوں۔ طوفان آ رہا ہو۔ موجیں اُٹھ رہی ہوں۔ اس حالت میں کشتی ڈوبنے کا گمان غالب ہے۔

نصیر الدین چلی جو عظیم متکلمین تھے۔ اُن سے منقول ہے کہ میں نے ستر سال علوم عقلیہ میں فکر کی۔ بہت سی کتابیں اس فن میں تصنیف کیں۔ لیکن اس سے زیادہ معلوم نہ ہوا کہ مخلوقات کا کوئی خالق ہے اور اس یقین میں بعض قبیلہ مجھ سے بالاتر ہے۔

پس صحیح طریقہ یہی ہے کہ تمام اشخاص اپنے عقائد کو صاحب وحی سے اخذ کریں۔ اپنے باطن کو صفات ذمیرہ و اخلاق خبیثہ و اخلاق خبیثہ سے پاک کریں۔ عمل نیک اور طاعت میں مشغول ہوں اور اُس امر میں جو ان کی طاقت سے باہر ہے فکر نہ کریں تاکہ الطاف ربانیہ کے مستحق ہوں۔

دوسرا سبب سوء خاتمہ کا یہ ہے کہ:

آدمی کا ایمان ضعیف ہو تو اُس ضعف ایمان کے سبب سے خدا کی دوستی اس کے دل میں کم ہوتی ہے۔ محبت دنیا و اہل و عیال و منصب و مال محبت خدا پر غالب ہوتی ہے۔ ایسے شخص پر دنیا کی محبت رفتہ رفتہ اس درجہ ترقی کرتی ہے کہ محبت خدا نہایت کم ہو جاتی ہے۔ اب وہ نفس اتارہ اور شیطان کی مخالفت نہیں کر سکتا۔ اس وجہ سے اس کا دل تاریک و سیاہ ہو جاتا ہے۔ پڑمردگی و افسردگی اُسے حاصل ہوتی ہے بدی اس کو گھیر لیتی ہے۔ گناہوں کی سیاہی پھیلتی جاتی ہے۔ یہاں تک کہ نور ایمان بالکل برطرف ہو جاتا ہے۔ جب عالم سکرات آتا ہے تو اس وقت اس کو معلوم ہوتا ہے کہ دنیا سے جدائی ہوگی۔ جو کچھ مال و فرزند اور دوست رکھتا تھا۔ ان کو ترک کرنا ہوگا۔ لہذا وہ تھوڑی سی محبت

خدا جو باقی رہ گئی تھی وہ بھی برطرف ہو جاتی ہے بلکہ خدا کی طرف سے اُس کے دل میں دشمنی پیدا ہو جاتی ہے۔ اس لیے وہ سمجھتا ہے کہ موت خدا کی طرف سے ہے اور خدا نے ہی مجھے میری محبوب چیزوں سے الگ کر دیا گو یا وہ خدا کے اس فعل کو ظلم سے تعبیر کرتا ہے جیسا کہ کوئی شخص جو اپنے کسی بچے کی محبت کم رکھتا ہو اور وہ بچہ کوئی قیمتی مال ضائع کر دے تو اُس مال کے ضائع کرنے سے وہ شخص اُس بچہ کا دشمن ہو جاتا ہے۔ یہی حالت اُس شخص کی خدا کے ساتھ ہوتی ہے۔

پس ایسا شخص اگر اسی حالت انکار و بغض میں دنیا سے چلا جائے تو سوء خاتمہ پر مبرا ہے۔ وہ خدا کے نزدیک مثل اُس بند کے لایا جائے گا جو اپنے مالک سے ناراض ہو کر بھاگا ہو اور اسے گرفتار کر کے مالک کے پاس لائیں۔ لہذا ہر شخص پر لازم ہے کہ کوشش کرے کہ دوستی خدا اس پر غالب ہو۔ حق سبحانہ تعالیٰ نے اس قسم کے سوء خاتمہ کی طرف قرآن مجید میں اشارہ فرمایا ہے:

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ۝۶

یعنی ”اے پیغمبر گھو ان سے کہ اگر تمہارے باپ، فرزند، بھائی، عورتیں، خویش و اقارب اور تمہارا وہ مال جو تم نے جمع کیا ہے اور وہ تجارت جس کی کساد بازاری سے تم ڈرتے ہو اور وہ مکانات جنہیں تم پسند کرتے ہو یہ تمام چیزیں تمہارے نزدیک خدا اور رسول اور راہِ خدا میں جہاد سے زیادہ محبوب ہیں تو امر خدا کے منتظر رہو۔“ (سورہ توبہ۔ ۲۴)

یعنی جس وقت نزع کا عالم شروع ہوگا۔ موت کی بے ہوشی گھیر لے گی اس وقت افراط محبت دنیا اور قلبِ دوستی خدا اور رسول کا ضرر معلوم ہوگا۔

تیسرا سبب سوء خاتمہ کا کثرتِ عصیاں و پیرویِ خواہشاتِ نفسانی ہے اس لیے کہ کثرتِ گناہ کا منشاء یہی ہے کہ انسان پر خواہشاتِ نفسانیہ غلبہ کر چکے ہیں۔ یہ عادتیں اس میں راسخ ہو چکی ہیں اور جو عادت پختہ ہو جائے عموماً مرنے کے وقت وہی دل میں جاگزیں ہوتی ہے۔ اگر

اطاعت و عبادت کی طرف زیادہ توجہ رہی ہے تو دنیا سے جانے کے وقت اطاعت میں مشغول ہوتا ہے۔ اگر اسکی ہمت گناہوں پر منحصر رہی ہو تو مرنے کے وقت وہی حاضر ہوتے ہیں۔ جس کا مشغل زیادہ مسخرہ پن و استہرا ہو تو اُس وقت اس میں مشغول ہوتا ہے۔ غرض انسان اُن تمام اشغال و اعمال میں وقتِ آخر مصروف ہوتا ہے۔ جن میں مدتِ العمر مشغول رہا ہو۔ جس شخص نے زندگی ہمیشہ گناہ و معصیت میں گزاری ہو تو مرنے کے وقت یہی خواہش اس پر غلبہ کرتی ہے اور اسی حالت میں اس کی روح قبض ہوتی ہے۔ اور یہ حالت اس کے اور پروردگار کے درمیان حجاب ہو جاتی ہے۔ اب وہ لوگ جن کے دل شہوات پر مائل اور سینات اُن پر غالب ہیں سب اسی خطرہ میں ہیں۔ ایسی حالت سے خدا بچائے اور راز اس میں یہ ہے کہ وہ بے ہوشی جو موت سے قبل لاحق ہوتی ہے وہ خواب کے مانند ہے۔

پس خواب میں انسان اکثر اوقات وہی چیزیں دیکھتا ہے جو اُس کی محبوب ہیں۔ یا جن کے دیکھنے کی عادت ہے۔ اور وہ چیزیں جو حالتِ بیداری میں کبھی نہیں دیکھیں انھیں ہرگز نہیں دیکھتا۔ جیسا کہ اندھے کو خواب میں الوان مختلفہ نظر نہیں آتے۔ یا ایک بچہ جو جد بلوغ تک نہیں پہنچا۔ حالتِ مجامعت کا خواب میں نظارہ نہیں کرتا۔ بس یہی حالتِ سکراتِ مرگ کی ہے۔ اُسے وہی چیزیں اس بے ہوشی میں نظر آتی ہیں جن کی عادت کر چکا ہے۔ اگر بدی کی عادت پڑ چکی ہے تو وہی چیزیں متشکل ہو ہو کر اُس کے سامنے آتی ہیں اور وہ انھیں کے تصور میں دنیا سے چلا جاتا ہے۔ اب جو کوئی چاہتا ہے کہ مرنے کے وقت اس کا دل گناہوں سے محفوظ رہے اس کو چاہیے کہ تمام عمر مجاہدے میں بسر کرے۔ اپنے نفس کو گناہوں سے باز رکھے، خواہشات کو دل سے باز رکھے، خواہشات کو دل سے نکالے۔ علم و عمل کی عادت کرے اپنے باطن کو مشاغلِ دنیویہ کی فکر سے دُور رکھے۔ اپنے دل کو محبتِ خدا کی منزل بنائے۔ اس کو اپنے مرنے کے وقت کا ذخیرہ قرار دے۔ کیونکہ جس نے جس حالت میں زندگی کی تو اسی حالت میں مرتا ہے اور جس حالت میں مرتا ہے، اسی حالت میں مشور ہوتا ہے۔ تجربہ کیا گیا اور مکرر دیکھا گیا ہے کہ انسان مرنے کے وقت اسی فکر میں مشغول تھا جس میں اُس کی عمر گزری تھی۔ یہی وجہ ہے کہ اہل معرفت کو سوئے خاتمہ کا سخت خوف ہوتا ہے وہ ڈرتے ہیں کہ مرنے کے وقت افکارِ ردیہ اور خواطرِ خراب اُن کے دل میں نہ گزریں اسی حالت میں نہ مر جائیں۔ اور یہی حجاب کہیں ان کے اور پروردگار کے درمیان حائل نہ ہو۔ کیونکہ سوئے کے دور کرنے میں

انسان کو پورا قابو نہیں ہوتا۔ یہی وجہ ہے کہ اگر کوئی چاہے بغیر انبیاء و ائمہ کے کسی کو خواب میں نہ دیکھے اور سوائے عبادت و اطاعت کے عالم رویا میں ملاحظہ نہ کرے تو یہ امر میسر نہیں آتا۔ صلاح و طاعت کی عادت کرنا اس بارے میں بے اثر نہیں ہے۔ غرض اس سے معلوم ہوتا ہے کہ اگر آدمی آخر وقت میں جب کہ اُس کی رُوح باہر نکلتی ہے صحیح و سالم نہ ہو تو اس کے تمام اعمال نیک ضائع و بیکار ہیں۔ اور جب کہ قلب عمر افکارِ ردیہ کا جو لانگھا رہا ہے تو حالت میں سالم رہنا بہت مشکل ہے۔

اسی وجہ سے حضرت رسول صلعم نے فرمایا کہ ایک شخص پچاس سال عبادت و اعمالِ صاحبانِ بہشت کرتا ہے۔ یہاں تک کہ اس کے اور بہشت کے درمیان اسی قدر فاصلہ رہ جاتا ہے جتنا کہ ایک وقت سے دوسرے وقت اونٹ کا دودھ دینے کے درمیان۔ لیکن خاتمہ اس کا اسی امر پر ہوتا ہے جو اُس کے لیے مقدر ہے۔

اس سے ظاہر ہے کہ عالم سکرات میں اور تو کوئی ایسا عمل سرزد نہیں ہوتا جو باعثِ شقاوت ہو۔ البتہ افکارِ ردیہ ہی ہوتے ہیں جو مثلِ برقی خاطر دل میں گزرتے ہیں اسی وجہ سے کہا گیا ہے کہ ان لوگوں سے تعجب نہیں جو دنیا میں ہلاک ہوئے۔ ہاں تعجب ان لوگوں پر ہے جو دنیا سے نجات پا گئے۔

حدیث میں آیا ہے کہ جب بندہ مومن کی رُوح کو خیر و اسلام پر لے جاتے ہیں تو ملائکہ تعجب سے کہتے ہیں کہ کیوں کر اس نے دنیا سے نجات پائی کیوں کہ ہمارے نیک اس مقام میں ہلاک ہو گئے۔ اسی مقام سے حضرت کے اس ارشاد کا راز معلوم ہوتا ہے کہ تمام آدمی صاحبانِ ہلاکت ہیں مگر علماء اور تمام علماء صاحبانِ ہلاکت ہیں۔ مگر علم پر عمل کرنے والے اور تمام عمل کرنے والے صاحبانِ ہلاکت ہیں سوائے مخلصین کے۔ اور تمام مخلصین قطرِ عظیم و مقامِ تشویش و بیم میں ہیں۔ اسی خطرِ عظیم و تشویش و بیم کی وجہ سے انھیں مرتبہ شہادتِ راہِ خدا مطلوب ہوتا ہے اور مرگِ مفاجات ناگوار۔ اس لیے کہ مرگِ مفاجات بسا اوقات ایسے وقت آتی ہے۔ جب کہ آدمی کا دل افکارِ ردیہ کی طرف مائل ہوتا ہے۔ لیکن شہادتِ راہِ خدا میں قبضِ روح اس وقت ہوتی ہے جب کہ دل میں سوائے محبتِ خدا کے اور کوئی امر باقی نہیں رہتا۔ اور جو شخص خدا اور رسول کے حکم پر لڑائی میں آتا ہے گویا اس نے خدا اور رسول کے لیے موت اختیار کی ہے۔

یہاں سے یہ بھی معلوم ہوتا ہے کہ جو شخص شہادتِ مذکورہ کے سبب سے مقتول نہ ہو تو ایسا قتل

ہونا سببِ اطمینان نہیں ہو سکتا۔ اگرچہ وہ ظلم سے یا جہاد میں مارا گیا ہو۔ لیکن اس کا مقصد خدا اور رسول کی رضائے ہو۔

پس ہر شخص پر لازم ہے کہ اس خطرِ عظیم سے نجات پانے کے لیے کوشش کرے تاکہ اس کا خاتمہ بخیر اور اس کی عاقبت نیک ہو، اور اس کا دل مرنے کے وقت خدا کی طرف متوجہ ہو اور اسی کی محبت اس کے قلب میں جاگزیں ہو اور یہ امر کثرتِ مجاہدہ پر موقوف ہے کہ نفس کو خواہشاتِ دنیویہ سے باز رکھے فوراً محبتِ دنیا کو دل سے باہر کرے۔ گناہوں اور گناہگاروں کے احوال اور ان کے تصور و فکر سے نہایت درجِ اجتناب کرے اہل معصیت کی داستانِ سننے سے پرہیز کرے بلکہ سوائے خدا کے کسی چیز کی محبت نہ رکھے۔ خانہ دل میں سوائے خدا کے کچھ نہ ہو۔ یادِ خدا کا اس کو ملکہ حاصل ہو جائے بغیر اس اطمینان کے اس کا خاتمہ بخیر نہیں ہو سکتا۔ جب آپ نے معلوم کیا کہ مرنے کے وقت جو بے ہوشی طاری ہوتی ہے وہ خواب کا حکم رکھتی ہے۔

اب ملاحظہ کیجئے، اپنی حالت کو کہ خواب میں کسی وقت بھی محبتِ خدا کا اثر نہیں دیکھا جاتا اور کبھی دل میں نہیں گزرتا کہ کوئی خالق صفاتِ کمال سے آراستہ ہے۔ بلکہ امورِ باطلہ و خیالاتِ فاسدہ جن کی محبت دل میں ہے وہی خواب میں نظر آتے ہیں۔ اگر خدا نخواستہ اس وقت قبضِ روح ہو جب کہ آپ کا دل امورِ دنیویہ میں مشغول ہو اور معرفتِ خدا اور اس کی محبت میں ملتفت نہ تو مرنے کے بعد ہمیشہ وہی حالت طاری رہے گی۔ گناہ گاری و بدکاری دائمی نصیب ہوگی۔

لہذا خوابِ غفلت سے بیدار اور مستیِ طبیعت سے ہوشیار ہو کر محبتِ دنیائے دنی دل سے باہر اور دل کو محبتِ خدا سے باہر کیجئے۔ دنیائے مستعار پر بقدرِ ضرورت اکتفا کر کے اُس منزل کی فکر لازم ہے جہاں ہمیشہ رہنا ہے اور اس منزل میں جیسے ایک دن ترک کرنا ہے۔ اسی قدر غذا کافی ہے جس سے حیات کی حفاظت ہو۔ کیونکہ آدمی کو زیادہ کھانا قربِ پروردگار سے دور کرتا ہے۔ اور اس قدر لباس کہ جس سے بدن پوشیدہ ہو سکے کافی ہے۔ اس سے زیادہ آدمی کو آخرت سے باز رکھتا ہے۔ ایسا مکان کہ جس سے بارش اور آفتاب کی حفاظت ہو۔ کفایت کرتا ہے۔ اس سے زیادہ اُس مکان کو خراب کرتا ہے۔ جہاں ہمیشہ کے لیے ہم کو رہنا ہے۔ اگر کوئی شخص اس حد سے تجاوز کرے تو اس کا کاروبار دنیا میں زیادہ رہتا ہے۔ ہر دمِ غم تازہ ہے اور ہر ساعتِ الم بے اندازہ۔ ان آلامِ دنیا سے اُسے کبھی فرصت نہ ہوگی۔

عقل مند وہی ہے جو اشغالِ دنیا سے الگ رہ کر ایک لحظہ بھی یادِ خدا سے غافل نہ ہو۔ اپنی فکر کو دوسری طرف مائل نہ ہونے دے اور مرتبِ بھجت دائمی و سعادتِ سرمدی پر فائز ہو جائے۔ لیکن افسوس صد افسوس ہم نے اس کوشش سے ہاتھ اٹھا لیا ہے۔ دنیا کی فضولیات و لغویات میں مشغول ہو گئے ہیں جن کو نہ بقا ہے نہ وفا۔ کسی نے اپنے نصیب سے زیادہ حاصل نہیں کیا۔ اور نہ یہاں سے کوئی چیز ساتھ لے گیا۔

تیسری صفت

رحمت خدا سے ناامیدی کی مذمت جس میں
تین فضلیں ہیں،

واضح ہو کہ رحمتِ الہی سے یاس و ناامیدی کی صفت مہلکاتِ عظیمہ میں سے ہے بلکہ گناہِ کبیرہ۔

قرآن میں اس کی بھی صراحت ہوئی ہے۔ چنانچہ فرماتا ہے۔

يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ
یعنی اے وہ بندو جنہوں نے اپنے نفس پر ظلم اور اسراف کیا ہے رحمت اللہ سے
ناامید نہ ہو۔ (سورہ زمر - ۵۳)

پھر فرماتا ہے:

قَالَ وَمَنْ يَقْنَطُ مِن رَّحْمَةِ رَبِّهِ إِلَّا الضَّالُّونَ ﴿۵۱﴾

یعنی سوائے گمراہ کے اور کون شخص رحمت خدا سے مایوس ہو سکتا ہے۔ (سورہ حجر)

بلکہ بعض آیات سے معلوم ہوتا ہے۔ کہ رحمت خدا سے مایوس ہونا موجب کفر

ہے۔ چنانچہ فرماتا ہے:

إِنَّهُ لَا يَأْتِيَنَّكَ مِنَ رَوْحِ اللَّهِ إِلَّا الْقَوْمَ الْكَافِرُونَ ﴿۱۵﴾

یعنی: رحمت خدا سے مایوس نہیں ہوتا ہے۔ مگر کافر۔ (سورہ یوسف)

مروی ہے۔ کہ ایک شخص کثرت گناہ سے اس قدر خائف تھا کہ بخشش خدا سے ناامید تھا۔

حضرت امیر المومنین علیہ السلام نے اس سے فرمایا کہ اے شخص رحمت خدا سے تیری

مایوسی ان گناہوں سے جو تو نے کیے ہیں بدتر ہے۔

ایک روز حضرت رسول صلعم نے فرمایا جو کچھ میں جانتا ہوں اگر تم اسے جان لو تو بہت کم

ہنسو گے اور بہت زیادہ روؤ گے۔ صحرا میں نکلو گے۔ سینوں پر ہاتھ مارو گے۔ خداوند عالم سے

پناہ مانگو گے۔

پس حضرت جبرائیل نازل ہوئے اور عرض کیا کہ پروردگار عالم فرماتا ہے۔ کہ میرے

بندوں کہ مجھ سے ناامید نہ کرو۔

مروی ہے۔ کہ بنی اسرائیل میں سے ایک مرد تھا جو آدمیوں کو رحمت خدا سے ناامید کرتا

تھا۔ ان کو بہت ڈراتا تھا۔

پس قیامت میں خدا اس سے فرمائے گا کہ آج میں تجھ کو اپنی رحمت سے مایوس کرتا ہوں

جیسا کہ میرے بندوں کہ تو نے مجھ سے ناامید کیا۔

پس اسی قدر مذمت صفت یاس میں کافی ہے۔ کہ آدمی کو دوستی خدا سے جو تمام فضائل

سے بالاتر ہے۔ باز رکھتی ہے۔ کیونکہ جب تک کوئی دوسرے سے امیدوار نہ ہو اس کہ دوست

نہیں رکھتا۔ ایسا ہی خدا سے ظن بدرکھنا جیسا کہ مذکور ہوگا اس صفت کی مذمت پر دلالت کرتا ہے۔

لہذا ہر کسی پر لازم ہے۔ کہ اس صفت سے پرہیز کرے۔ اس کا علاج اس کی ضد کی تحصیل میں جو

رحمت خدا سے رجا و امیدواری ہے ذکر کیا جاتا ہے۔

فصل نمبر (۱)

رحمت خدا سے اُمیدوار رہنے اور گمانِ نیک رکھنے کی شرافت اور اُس کے

حصول کے اسباب و حد کا ذکر

واضح ہو کہ یاس کی ضد امیدواری رحمتِ خدا ہے۔ اس صفت کو رجا کہتے ہیں۔ رجا اُس

خوشی و سرور دل سے مراد ہے۔ جو انتظار امر محبوب سے حاصل ہو۔ اس خوشی و سرور کو اس وقت میں

رجا امیدواری کہتے ہوں۔ یہ اس شخص کے مانند ہے۔ جو بے عیب تخم کی کاشت کرے۔ اچھی زمین

اس کے لیے انتخاب کرے اور وقتاً فوقتاً پانی دیتا رہے۔ لیکن بغیر فراہمی اسباب کے توقع رکھنے کو رجا

نہیں کہتے بلکہ اس کا نام غرور و حماقت ہے۔

اور اگر کوئی شخص ایسے اسباب فراہم کرے جن سے مطلوب کا حاصل ہونا یقینی نہ ہو بلکہ

مشکوک ہو۔ اور ایسی حالت میں حصول مطلوب کی توقع رکھے تو اس کا نام آرزو و تمنا ہے۔ جب اس

کو آپ نے معلوم کیا تو واضح ہو کہ دنیا کھیتی آخرت کی ہے۔ آدمی کا دل زمین کا حکم رکھتا ہے۔ ایمان مثل تخم اور طاعت مثل پانی کے ہے۔ کہ زمین کو اس سے سیراب کرنا چاہئے۔ گناہوں اور اخلاق ذمہ سے دل کا پاک کرنا کچرے اور پتھر اور گھاس سے جو زراعت کو خراب کرتا ہے۔ زمین کو پاک کرنے کے مانند ہے۔ اور روز قیامت کاٹنے کا دن ہے

پس بندے کو نمائش کی اس صاحبِ زراعت کے مانند امید رکھنا چاہئے کہ جس نے تخم کو زمین پاک میں ڈالا ہو۔ اس کو وقت پر پانی دیا ہو۔ پروردگار پر امید رکھ کر بیٹھا ہو اور امید غلہ کے گھر لے جانے کی رکھتا ہو۔ اس امید کو جا کہتے ہیں۔ عقلمندوں نے اس کو پسند کیا ہے اور اس کی تعریف کی ہے۔ جب کہ بندے نے زمین کو اخلاق ذمہ سے پاک کیا۔ ایمان کے تخم کو اس میں بویا۔ طاعت کو جو مثل پانی کے ہے اس میں جاری کیا تو پروردگار سے امید رکھ سکتا ہے کہ سوءِ خاتمہ سے نگاہ رکھے اور اس کو بخشے۔ ایسی امید واری درجا از روئے عقل و شرع نیک ہے مگر جو شخص زراعت سے غافل رہا۔ تمام عمر سستی و راحت میں بسر کی یا تخم کو اُس کھاری زمین میں جس میں پانی ٹھہرتا ہے بویا اور اُس پر غلہ کے کانٹے اور انبار کر کے گھر لے جانے کی توقع رکھتا ہے۔ تو اس کو حماقت و غرور کہتے ہیں یا اگر تخم یقین اور ایمان کو زمینِ دل میں نہ بویا اور بویا بھی تو دل کو صفاتِ رذائل پاک نہ کیا۔ طاعت کے پانی سے آبیاری نہ کی اور ایمان و مغفرت کی امید رکھی، تو ایسا شخص مغرور و احمق ہوگا۔

اس بیان سے معلوم ہوا کہ امید واری درجا اس وقت ہے۔ جب کہ آدمی امید کسی محبوب کی رکھتا ہو اور تمام وسائل و اسباب جو اس کے اختیار میں ہیں فراہم کیے ہوں کوئی چیز باقی نہ ہو مگر اس کے سوا جو اس کی قدرت سے باہر ہے۔ ایسا شخص فضل و کرم خدا سے امیدوار ہے کہ وہ اس کو سوءِ خاتمہ سے ایمان کو شیطان سے اور اس کے دل کو ہوا و ہوس سے محفوظ رکھے۔ احادیث و اخبار جو ترغیبِ رجا و امید واری و عفو و رحمتِ خدا میں آئے ہیں۔ ان لوگوں سے مخصوص ہیں۔ جو لوگ امید کے ساتھ عملِ خالص رکھتے ہیں اور دنیا و لذتِ دنیا میں مبتلا نہیں ہوتے۔

پس ہر صاحبِ عقل کو ہوشیار رہنا چاہیے کہ شیطان اس کو فریب نہ دے۔ طاعت و عبادت سے باز نہ رکھے۔ مبادا وقت آپہنچے اور تمام امور اختیار سے نکل جائیں۔ احوالِ انبیاء و مقربانِ بارگاہِ خدا کی عبادت پر نظر کرنا لازم ہے۔ انھوں نے کیوں کر اپنی عمر عبادتِ خدا میں صرف کی۔ رات دن

اپنے بدن کو رنج و تکلیف میں ڈالا۔ عبادت و اطاعت میں مشغول ہوئے لذتِ دنیویہ سے آنکھ بند کی۔ شربتِ محبت و بلا کو نوش کیا۔ باوجود اس کے ہمیشہ خوفِ خدا سے لرزاں اور ان کی آنکھیں گریاں تھیں۔ آیا وہ عفو و رحمتِ خدا کی امید نہیں رکھتے تھے یا اس کی وسعتِ کرم سے آگاہ نہیں تھے۔ خدا کی قسم اُن کی آگاہی مجھ سے اور آپ سے زیادہ اور اُن کی امید واری بہت بڑھی ہوئی تھی لیکن جانتے تھے۔

نابردہ رنج گنج میسر نمی شود
مزدان گرفت جان برادر کہ کارکرد

انھیں معلوم تھا کہ رحمت کی امید بغیر دستاویز طاعت و عبادت کے حماقت و نادانی ہے۔

اب ہم ابتداء میں بعض احادیث و آیات جو فضیلتِ رجا اور امید واری کے آئے ہیں۔ بیان کرتے ہیں اس کے بعد غرور و حماقت کی مذمت میں جو اخبار وارد ہیں۔ ان کا ذکر کیا جائے گا۔

اخبارِ باعثِ امید واری بخدا

واضح ہو کہ آیات و اخبار جو سببِ رجا و امید واری ہوتے ہیں۔ اور جن سے رجا و امید واری کی ترغیب ہوتی ہے۔ بہت سے ہیں اور چند قسم پر ہیں۔

پہلے وہ آیات و اخبار ہیں جن میں یاس و نومیدیِ رحمتِ خدا سے امتناع کیا گیا جیسا کہ مذکور ہووا۔

دوسرے وہ احادیث ہیں جو رجا و امید واری سے مخصوص ہیں۔ جیسا کہ مروی ہے کہ کوئی مرد حالتِ نزع میں تھا۔ حضرت امیر المؤمنین علیہ السلام اُس کے سر ہانے موجود تھے۔ عرض کیا کہ ”اپنے لوگنا ہوں سے ڈرنے والا اور رحمتِ پروردگار کا امیدوار پاتا ہوں۔“ حضرت نے فرمایا کہ:

”اس وقت خوف و امید بندہ کے دل میں جمع نہیں ہوتے۔ مگر یہ کہ خدا اس کی امید کے موافق پہنچاتا ہے اور جس چیز سے ڈرتا ہے اس سے بے خوف کرتا ہے۔“

حضرت رسول صلعم سے مروی ہے کہ:

خداوند عالم بندے سے قیامت میں فرمائے گا کہ کون امر مانع ہوا کہ تُو نے امر منکر کو دیکھا اور اُس سے منع نہیں کیا۔

اگر اس وقت یہ عذر پیش کرے کہ پروردگار میں تجھ سے اُمید رکھتا تھا۔ اور آدمیوں سے ڈرتا تھا۔

خدا فرمائے گا کہ:

”میں نے تیرے اُس گناہوں کو بخش دیا۔“

پھر انھیں حضرت سے منقول ہے کہ ایک مرد کو داخل جہنم کریں گے وہ ہزار سال عذاب میں رہے گا۔ ایک روز یاحنان و یامثان کہہ کر فریاد کرے گا تو خداوند عالم جبرائیل سے فرمائے گا کہ:

”جاؤ، اُس بندے کو میرے نزدیک لاؤ۔“

پس جبرائیل اس کو لا کر مقام عرض پروردگار پر کھڑا کریں گے۔

پس خطاب الہی پہنچے گا کہ:

”اپنے مقام کو تُو نے کیسا پایا؟“

وہ عرض کرے گا کہ:

”نہایت خراب مقام ہے۔“

خطاب ہوگا کہ:

”اس کو پھر اسی جگہ لے جاؤ۔“

جب وہ بندہ جہنم کا راستہ لے گا اور روانہ ہوگا، تو پیچھے پلٹ کر دیکھے گا اس وقت خدا تعالیٰ فرمائے گا کہ:

”پیچھے مڑ کر کیوں دیکھا۔“

وہ عرض کرے گا کہ:

”میں تجھ سے امید رکھتا تھا کہ جب مجھ کو جہنم سے نکالے تو پھر وہاں نہیں بھیجے گا۔“

اس وقت خطاب ہوگا کہ اس کو پلٹاؤ اور بہشت میں لے جاؤ۔

نیز حضرت رسول صلعم سے مروی ہے کہ خدا تعالیٰ فرماتا ہے کہ عبادت کرنے والے اپنی

عبادت پر مطمئن نہ ہوں۔ اگر وہ عبادت میں انتہائی کوشش سے کام لیں اور تمام عمر اپنے نفس کو میری بندگی کی زحمت میں ڈالیں۔ پھر بھی قاصر ہوں گے اور میری عبادت کا حق نہیں بجالا سکیں گے۔

ہاں اگر میری کرامات و نعم بہشت اور میرے جوار میں درجات عالیہ کے اُمیدوار ہیں تو چاہیے کہ میری رحمت پر ثابت قدم اور میرے فضل و کرم کے امیدوار رہیں مجھ سے گمان نیک رکھ کر مطمئن ہوں۔ میری رحمت اُن کو گھیر لے گی۔ میں اُن کو خوش کروں گا اور خلعتِ عفوان کو پہناؤں گا۔ بہ تحقیق

کہ میں خداوند رحمان و رحیم ہوں اور یہ میرے نام ہیں

حضرت امام محمد باقر علیہ السلام سے مروی ہے کہ:

کتاب علی ابن ابی طالب میں میں نے دیکھا کہ لکھا تھا کہ حضرت پیغمبر نے منبر پر فرمایا کہ اس خدا کی قسم ہے جس کے بغیر کوئی خدا نہیں ہے کہ بعض مومنین کو خدا سے گمان نیک رکھنے، اُس کے فضل و کرم کے امیدوار رہنے، جس خلق رکھنے اور غیبت مومن سے پرہیز کرنے کی وجہ سے دنیا و آخرت کی نیکی عطا ہوئی ہے اُس خدا کی قسم ہے کہ جس کے سوا کوئی خدا نہیں ہے کہ بندہ مومن کو توبہ و استغفار کے بعد خدا عذاب نہیں کرتا۔ مگر بسبب گمان بد اور کئی امیدواری خدا بد خلقی و غیبت مومن کے۔ نیز خدا کی قسم ہے کہ کوئی بندہ گمان نیک نہیں رکھتا ہے۔ مگر یہ کہ خدا اس کے ساتھ اس کے گمان کے موافق رفتار کرتا ہے۔ کیونکہ کریم ہے تمام نیکیاں اُس کے اختیار میں ہیں۔ وہ شرم کرتا ہے کہ جب بندہ مومن گمان نیک اس سے رکھتا ہو۔ اس کے گمان کے خلاف کرے۔ اُس کی امید نہ بر لائے۔ پس خدا پر گمان نیک رکھیے اور اُس کی طرف رغبت کیجیے۔

تیسرے: جو امور باعث امیدواری مومنین ہیں یہ ہیں کہ حسب تصریح آیات قرآنی و احادیث نبوی ملائکہ مقررین و انبیائے مرسلین مومنین کے واسطے طلب مغفرت کرتے ہیں۔ اور خدا سے اُن کی آمرزش طلب کرتے ہیں۔

پس انکی دعا ضرور مقبول درگاہ پروردگار ہے۔

چنانچہ خداوند عالم فرماتا ہے۔

الْمَلِئِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ فِي الْأَرْضِ ۗ

یعنی ”فرشتے اپنے پروردگار کی تسبیح کرتے ہیں۔ اُس سے طلب آمرزش کرتے

ہیں۔ اُن لوگوں کے واسطے جو دنیا میں ہیں۔“ (سورہ شوریٰ - ۵)

حضرت رسول صلعم فرماتے ہیں۔

”جس طرح میرا زمانہ حیات تمہارے لیے بہتر ہے اسی طرح زمانہ ممات بھی۔ کیونکہ زندگی میں تم سے احکام شریعت بیان کرتا ہوں۔ طریقہ اور آداب تم کو سکھاتا ہوں اور میرے مرنے کے بعد جو اعمال تم سے صادر ہوں مجھ سے عرض کیے جاتے ہیں۔ جب کہ دیکھتا ہوں کہ وہ نیک ہیں۔ تو شکرِ خدا کرتا ہوں۔ اور جب دیکھتا ہوں کہ بد ہیں تو خدا سے طلب آمرزش کرتا ہوں۔“

چوتھے: جب بندہ کوئی گناہ کرے تو ملائکہ اس کے لکھنے میں تاخیر کرتے ہیں۔ اس خیال سے کہ شاید پشیمان ہو اور استغفار کرے۔

حضرت امام محمد باقر علیہ السلام سے مروی ہے کہ جب بندہ سے کوئی گناہ صادر ہو تو صبح سے شام تک لکھنے میں صبر ہو تو صبح سے شام لکھنے میں تاخیر کی جاتی ہے۔ اگر توبہ کر لے تو نہیں لکھتے

حضرت امام جعفر صادق علیہ السلام سے منقول ہے کہ جو کوئی گناہ کرے تو اس کو سات گھنٹے کی مہلت دی جاتی ہے۔ اگر تین مرتبہ:

اَسْتَغْفِرُ اللّٰهَ الَّذِي لَا اِلٰهَ اِلَّا هُوَ الْحَيُّ الْقَيُّوْمُ۔

کہا جائے گا تو گناہ نہیں لکھا جاتا۔

پانچویں: وسیلہٴ نجاتِ مومنان و باعثِ امیدواری گناہ گاراں اور شفاعتِ شافعِ روزِ قیامت و عذرخواہی گناہ گاراں ہے۔ پیغمبرِ رُوف و رحیم ہے۔ اور اسی طرح آئمہ طاہرین جب عرصہ محشر برپا ہوگا تو پیغمبر اور ان کے اہل بیت طاہرین شفاعت پر کمر باندھیں گے۔ گناہ گاراں امت کی طرف سے عذرخواہی کریں گے۔ اُن کی تفصیلات کے عفو کے لیے بارگاہِ احدیت سے سوال کریں گے۔ انکی بخشائش خدا سے طلب کریں گے چنانچہ خداوند مہربان نے اُن برگزیدوں سے وعدہ فرمایا ہے کہ وہ ان کی شفاعت کو قبول فرمائے گا۔

وَلَسَوْفَ يُعْطِيكَ رَبُّكَ فَتَرْضَى۔

یعنی ”البتہ قریب ہے کہ تیرا پروردگار تجھ پر اس قدر بخشش و عطا کرے کہ تو راضی

و خوشنود ہو۔“

اس آیت کی تفسیر میں آیا ہے کہ جناب محمد مصطفیٰ صلعم اپنی امت کے ایک آدمی کو بھی جہنم میں داخل کرنا نہیں چاہیں گے۔

حضرت رسول صلعم سے مروی ہے کہ حضرت نے فرمایا کہ:

اِذْ خَرْتُ شَفَاعَتِي لِاَهْلِ الْكِبَايِرِ مِنْ اُمَّتِي۔

یعنی ”میں نے اپنی شفاعت کو اپنی امت کے صاحبانِ گناہوں کبیرہ کے لیے

ذخیرہ کیا ہے۔“

حقیقتاً یہ وہ خوشخبری ہے جس سے مومنوں کی آنکھیں روشن ہیں۔ اور ان کا دل اس سے شاد و خرم ہوتا ہے۔

چھٹے: دوستوں کے لیے یہ بشارتیں وارد ہوئی ہیں کہ وہ ہمیشہ جہنم میں نہ رہیں گے۔ ان کو پیغمبر اور اہل بیت کی دوستی عذاب سے نجات دے گی۔ خواہ انھوں نے کسی قدر گناہ کیے ہوں اور کیسی ہی محصیت اُن سے سرزد ہوئی ہو۔

ستاویں: خداوندِ عالم نے آتشِ جہنم کو کفار کے واسطے خلق کیا ہے۔ بغیر دشمنانِ خدا کے کوئی شخص داخل جہنم نہ ہوگا۔ خدا اپنے دوستوں کو اُس سے ڈراتا ہے اور فرماتا ہے:

ذٰلِكَ يَخْوِفُ اللّٰهُ بِهِ عِبَادَهُ ط

یعنی ”آتشِ جہنم سے خدا اپنے بندوں کو ڈراتا۔“ (سورہ زمر - ۱۶)

اور فرماتا ہے:

وَ اتَّقُوا النَّارَ الَّتِي أُعِدَّتْ لِلْكَافِرِيْنَ ﴿۱۶﴾

یعنی: ”اس آتشِ جہنم سے ڈرو جو کفار کے خلق اور مہیا کی گئی ہے۔“ (سورہ آل

عمران)

پھر فرماتا ہے:

لَا يَصْلٰهَا اِلَّا الْاَشْقٰى ﴿۱۷﴾ الَّذِي كَذَّبَ وَ تَوَلٰى ﴿۱۸﴾

یعنی: ”آتشِ جہنم میں نہیں ڈالا جاتا مگر وہی بد بخت جس نے جھٹلایا اور

روگردانی کی۔“ (سورہ لیل)

آٹھویں: خصوصی وسعتِ عفو و مغفرت و زیادتی رحمت کے لیے بہت سی آیات و احادیث وارد ہوئی ہیں۔

چنانچہ فرماتا ہے:

وَإِنَّ رَبَّكَ لَذُو مَغْفِرَةٍ لِّلنَّاسِ عَلَى ظُلْمِهِمْ ۗ

یعنی: ”بے شک تمہارا پروردگار کل آدمیوں کے لیے باوجود ان کی نافرمانی کے بڑا بخشنے والا ہے۔“ (سورہ رعد-۶)

مروی ہے کہ خداوندِ عالم نے حضرت پیغمبر صلعم پر وحی بھیجی کہ میں قیامت میں تیری امت کا محاسبہ تجھ پر چھوڑ دوں گا۔

حضرت نے عرض کیا کہ:

”تو ان کے لیے مجھ سے بہتر ہے۔ ان کا محاسبہ تجھ سے ہی متعلق رہے گا۔“

خطاب ہوا کہ:

”اس وقت میں بھی تجھ کو ان کے حق میں مخدول و منکوب نہ کروں گا۔“

مروی ہے کہ جس وقت بندہ کوئی گناہ کر کے استغفار کرتا ہے تو خدا تعالیٰ ملائکہ سے فرماتا ہے کہ میرے بندے کو دیکھو کہ گناہ اس سے صادر ہوا لیکن جانتا ہے کہ کوئی پروردگار ہے جو گناہوں کو معاف اور مواخذہ کرنے والا ہے۔ پس میں تم کو گواہ کرتا ہوں کہ میں نے اُس کو بخش دیا۔ حدیثِ قدسی میں وارد ہوا ہے کہ میں خلق کو پیدا کیا کہ مجھ سے نفع حاصل کریں اور ان کو اس لیے نہیں پیدا کیا کہ میں اُن سے فائدہ مند ہوں۔

مروی ہے کہ اگر بندے گناہ نہ کریں گے تو خدا دوسری خلق پیدا کرے گا جو گناہ کریں گے اور خدا ان کو بخشنے گا۔

حضرت پیغمبر صلعم نے فرمایا ہے وہ خدا جس کے قبضہ قدرت میں میری جان ہے کہ جس طرح ماں اپنے بچوں پر مہربان ہوتی ہے خدا اس سے زیادہ اپنے بندوں پر مہربان ہے۔

احادیث میں وارد ہوا ہے کہ خداوندِ عالم محشر میں اس قدر بخشنے گا جو کسی کے دل میں نہ گزرا ہو یہاں تک کہ شیطان کو بھی طمع ہوگی۔ آیات و اخبار اس معنی میں اس قدر ہیں کہ جس کا حد

و حصر نہیں۔

نویں: احادیث میں وارد ہوا ہے کہ دنیا میں جو بلا و ناخوشی و مرض مومن کو پہنچتا ہے یہاں تک کہ اس کا پاؤں کسی پتھر کے نیچے آئے تو وہ اس کے گناہوں کا کفارہ ہوتا ہے۔

حضرت پیغمبر صلعم نے فرمایا ہے کہ بخار آتشِ جہنم کی بو ہے۔ آتشِ جہنم میں سے مومنوں کا حصہ اسی قدر ہے۔

دسویں: اخبار میں وارد ہوا ہے کہ ایمان کے ہوتے ہوئے کوئی گناہ نقصان نہیں پہنچاتا۔ جیسا کہ کفر کے ساتھ کوئی عمل نفع نہیں بخشتا۔ اور کبھی ایسا بھی ہوتا ہے کہ خدا تعالیٰ بوجہ ذرہ ایمان کے یا کسی عمل نیک کے بندے کو بخش دیتا ہے اور داخل بہشت کرتا ہے۔

گیارہویں: خدا سے گمان رکھنے کی ترغیب میں وارد ہوا ہے کہ حضرت پیغمبر صلعم نے فرمایا کہ خدا تعالیٰ فرماتا ہے کہ میں اپنے بندے کے گمان کے ساتھ ہوں۔ اب وہ جیسا چاہے میرے ساتھ گمان رکھے۔ نیز آنحضرت سے مروی ہے کہ آدمی کی موت خدا سے گمان نیک پر ہونا چاہے۔ منقول ہے کہ ایک عالم کو خواب میں دیکھا اُن سے پوچھا گیا کہ:

”حق تعالیٰ نے آپ کے ساتھ کیا کیا؟“

انہوں نے کہا کہ:

”جب میری روح قبض کی گئی تو خطاب ہوا کہ:

يَا شَيْخَ السُّوءِ

یعنی ”اے شیخِ بد کردار تو نے کیا کیا؟“

پس اس درجہ مجھ پر خوف اور دہشت غالب ہوئی جس کی حد نہیں۔

میں نے عرض کیا کہ:

”اس طرح کی حدیث تیرے پیغمبر صلعم سے مجھ کو نہیں پہنچی۔“

حق تعالیٰ فرماتا ہے

”کس طرح پہنچی؟“

میں نے کہا کہ:

”تیرے پیغمبر صلعم نے کہا کہ جبرائیلؑ نے مجھ سے کہا ہے کہ حق سبحانہ تعالیٰ فرماتا ہے کہ میں اپنے بندے کے گمان کے ساتھ ہوں۔ جس طریقہ پر وہ گمان کرے اس سے سلوک کروں گا۔ پس میرا گمان یہ تھا کہ تو مجھ کو عذاب نہ کریگا۔“

اس وقت حق تعالیٰ نے فرمایا کہ:

”میرے پیغمبر نے اور جبرائیلؑ نے سچ کہا ہے۔ تو بھی سچ کہتا ہے۔ اے ملائکہ لے جاؤ

اس کو داخل بہشت کرو۔“

بارہویں: حدیث میں وارد ہوا ہے کہ قیامت کے دن کفار اور دشمنان اہل بیت رسالتؑ مؤمنین اور ان کے دوستوں کا فدیہ ہوں گے۔ اور ان کے دوستوں کے گناہوں کو ان کے پاؤں پر لکھ کر ان کے عوض انہیں جہنم میں لے جائیں گے جیسا کہ مروی ہے کہ حضرت پیغمبر صلعم نے فرمایا کہ میری امت اُمت مرحومہ ہے۔ آخرت میں ان کے لیے کوئی عذاب نہیں ہے۔ اور جس عذاب و عقاب کے وہ سزا دار ہیں وہ ان کو دنیا ہی میں مختلف بلیات و تکالیف کے ذریعہ سے پہنچ جائے گا اور جب قیامت کا دن ہوگا تو میری امت سے ہر ایک کے لیے ایک کافر اہل کتاب میں سے فرار دیا جائے گا اور کہا جائے گا کہ یہ تیرا فدیہ ہے۔

احادیث اہل بیتؑ میں وارد ہوا ہے کہ ہمارے دشمنوں کو بہ سبب اس ظلم کے جو انہوں نے ہمارے دوستوں پر کیا ہے۔ ہمارے دوستوں کا فدیہ قرار دیں گے۔

حضرت صادق علیہ السلام سے مروی ہے کہ قیامت میں ہمارا دوست جس نے ہماری دوستی کی محافظت کی ہے اور اپنے دین میں تقیہ کیا ہے اور اپنے برادر مومن کے حقوق کو بجالایا ہے لیکن اطاعت و عبادت میں کوتاہی کی ہے اس کے مقابلہ میں ایک سویا اس سے زیادہ نفلائیں گے اور کہیں گے کہ یہ تمام تیرے فدیہ ہیں۔ پس اُس مومن کو بہشت میں لے جائیں گے اور اُن دشمنوں کو داخل جہنم کریں گے۔ یہ جو کچھ بیان کیا گیا اس پر دلالت کرتا ہے کہ رجا و امید واری رحمت و مغفرت خدا پر بعد اطاعت و عبادت کے یقین رکھنا چاہئے۔ بغیر اس کے غرور و حماقت ہے۔ آیات و اخبار اس میں بحد و نہایت ہیں۔

چنانچہ حق سبحانہ تعالیٰ فرماتا ہے:

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ
أُولَٰئِكَ يَرْجُونَ رَحْمَتَ اللَّهِ

یعنی ”جو لوگ ایمان لائے ہیں اور جنہوں نے بوجہ متابعت رسولؐ اپنے وطن سے ہجرت کی ہے۔ راہ خدا میں کفار اور نفسِ امارہ کے ساتھ جہاد کیا ہے۔ یہی

لوگ رحمت پروردگار کے امیدوار ہیں (سورہ بقرہ ۲۱۸)

اور مذمت میں ایک گروہ کی فرماتا ہے۔

فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ عَرَضَ هَذَا
الَّذِي وَايَقُولُونَ سَبِغْفَرُ لَنَا (سورہ اعراف۔ ۱۶۹)

خلاصہ معنی یہ ہے کہ:

”گزششہ لوگوں کے بعد کچھ لوگ آئے انہیں کتاب خدا اپنے اسلاف سے پہنچی، مگر انہوں نے دنیا کے مال و متاع کو اختیار کیا اور پھر یہ کہتے ہیں کہ ہم عنقریب بخشے جائیں گے۔“

حضرت پیغمبر صلعم سے مروی ہے کہ احق وہ ہے کہ جو ہوا و ہوسِ نفسانی کی متابعت کرے اور خدا سے امید رکھے۔

حضرت امام جعفر صادق علیہ السلام کی خدمت میں ایک شخص نے عرض کیا کہ:

”کچھ لوگ گناہ کرتے ہیں اور کہتے ہیں کہ ہم رحمت خدا کے امیدوار ہیں وہ ہمیشہ اسی حالت میں ہیں یہاں تک کہ موت آجائے۔“

حضرت نے فرمایا کہ:

”یہ لوگ جھوٹے ہیں۔ ان کو رجا و امید سے کوئی تعلق نہیں۔ یہ تحقیق جب کوئی کسی سے امید رکھتا ہے تو اس کے حاصل کرنے کے درپے ہوتا ہے، اور جو کوئی کسی چیز سے درتا ہے اُس سے بھاگتا ہے۔“

کسی نے حضرت سے عرض کیا:

”ایک قوم آپ کے دوستوں میں سے معصیت کرتی ہے، اور کہتی ہے کہ ہم امید

رکھتے ہیں۔“

حضرت نے فرمایا کہ:

”جھوٹ کہتے ہیں۔ ہمارے دوست نہیں ہیں۔ یہ وہ قوم ہے کہ ان کی امیدیں مضطرب ہیں کیونکہ جو کوئی کسی چیز کی امید رکھتا ہے۔ تو اس کے لیے عمل بھی کرتا ہے۔“

پھر انھیں حضرت سے مروی ہے کہ مومن مومن نہیں ہے جب تک کہ خوف و امید نہ رکھتا ہے۔ مگر اس وقت میں جبکہ اس چیز کے لیے عمل کرے جس سے ڈرتا ہے اور جس کی امید رکھتا ہے۔

فصل نمبر (۲)

کس شخص کو خوف بہتر ہے اور کس کو رجا

خوف و رجا صفات و اخلاقی فاضلہ ہیں اور ان کی فضیلت اس لیے ہے کہ انسان ان کے سبب سے طاعت و عبادت پر ثابت قدم رہتا ہے اور یہی باعثِ علاجِ دلِ رنجور ہوتے ہیں۔ لیکن خوف و رجا کے بارے میں لوگوں کی حالتیں مختلف ہیں۔ کوئی ایسا ہے کہ بہ نسبت طمع و امید کے ترس و خوف سے اس کا کام نکلتا ہے۔ ایسے شخص کے لیے صفتِ خوف ہی اصلح ہے دوسرا شخص جو اس کے برعکس ہے اس کا علم بھی اس کے خلاف ہے۔۔

پس جس پر صفتِ امن عذابِ خدا سے غالب ہو اور وہ مکر اللہ سے ایمن ہو تو صفتِ خوف کے حاصل کرنے سے اس کی درستی ہوتی ہے۔ جس پر رحمتِ خدا سے یاس کا غلبہ ہو تو صفتِ رجا کے حاصل کرنے سے اس کی اصلاح ہوتی ہے۔ جو کوئی دریاے معصیت میں غرق، اور دامِ شہواتِ دنیویہ میں گرفتار ہوا ہو اس کو چاہیے کہ خوف کے حاصل کرنے کے درپے ہو اور جس نے معاصیٰ ظاہریہ و باطنیہ کو ترک کیا ہو تو ترس و امید مساوی ہونے پر اس کی درستی ہوگی۔

خلاصہ مطلب یہ کہ آدمی کو جو شے بیشتر منزل مقصود تک پہنچانے والی ہو اس کا حاصل کرنا ضروری ہے اور اگر دونوں صفتوں کو اعتدال کے ساتھ مساوی طور پر حاصل کرنا چاہیے۔

جیسا کہ خدا تعالیٰ ایک جماعت کے وصف میں فرماتا ہے:

يَدْعُونَ رَبَّهُمْ خَوْفًا وَطَمَعًا

یعنی ”وہ ترس و امید کے ساتھ اپنے پروردگار کو یاد کرتے ہیں۔“

(سورہ سجدہ - ۱۶)

حضرت امیر المومنین علیہ السلام نے اپنے ایک فرزند سے فرمایا کہ اے فرزند! خدا سے اس درجہ خوف کر کہ اگر تمام اہل زمین کی بھی اطاعت رکھتا ہے تو قبول نہ کرے گا اور اس طرح خدا سے امیدوار ہو کہ اگر تو نے تمام اہل زمین کے گناہوں کے برابر کیا ہے تو تجھ کو بخشے گا۔

حارث بن مغیرہ کہتا ہے۔ حضرت صادق علیہ السلام سے میں نے عرض کیا کہ:

”لقمان کی وصیتیں کیا تھیں؟“

فرمایا:

”اُن میں عجائبات ہیں۔ تمام سے زیادہ عجیب امر یہ ہے کہ اپنے پسر کو وصیت کی تھی کہ اس طرح خدا سے ڈر کہ اگر طاعتِ ثقلین کو اپنے ساتھ لے جائے تو ایسا سمجھ کہ تجھ پر رحم نہ کرے گا۔“

اس کے بعد حضرت نے فرمایا کہ:

میرے باپ کہتے تھے کہ کوئی بندہ مومن نہیں ہے مگر اس کے دل میں دو نور ہیں۔ ایک نور خوف، دوسرا نور امید۔ جس کسی کو بھی وزن کیا جائے تو دوسرے سے زیادہ نہ ہوگا۔

اس بیان سے معلوم ہوا کہ تین شخصوں کے واسطے صفتِ رجا، صفتِ خوف سے افضل و بہتر ہے۔

۱: وہ شخص کہ واجبات کو بجالائے اور محرمات سے اجتناب کرے لیکن اس کا نفس مستحبات کے بجالانے اور اپنی عمر کو اطاعت میں صرف کرنے سے کاہلی کرے۔ ایسے شخص کو چاہیے کہ خداوندِ عالم نے جو مقربین سے درجاتِ علیین کا وعدہ فرمایا ہے اس کی امید رکھے تاکہ ایک طرح کی خوشی اس کے دل کو حاصل ہو اور اُس کو تمام اعمالِ نیک پر قائم رکھے۔

۲: وہ شخص نے اپنی عمر گناہوں میں صرف کی ہو اور اپنا نامہ اعمال سیاہ کرنے سے اپنی نجات سے مایوس ہو اور جب توبہ و پشیمانی کا خیال اُس کے دل میں گزرے تو اس کو شیطان ناامیدی کی راہ دکھائے اور کہے کہ تیری توبہ کہاں قبول ہوتی ہے۔ تیرے توبہ کرنے سے کیا فائدہ حاصل ہوتا

ہے اور وہ اس وجہ سے توبہ و عبادت نہ کرے پس ایسے شخص کو چاہیے کہ صفتِ رجا حاصل کرے۔ اہلبیس کا فریب نہ کھائے اور جانے کہ پروردگارِ عالم کا دریا فیض و رحمت بے پایاں ہے گناہان ہفتاد سالہ کو بخش دیتا ہے

۳ : وہ شخص کہ جس پر اس قدر خوف غالب ہو کہ ہلاکت پر آمادہ ہو اور کثرتِ خوف سے

اُس کے بدن پر نقصان کا گمان ہو۔

ان تینوں شخصوں کے علاوہ وہ شخص جو صاحبِ معصیت نہ تو اس کے لیے خوف و رجا کو مساوی طور پر حاصل کرنا چاہیے۔ لیکن جو شخص فریبِ شیطان سے مغرور اور رات دن لہو و لعب و سرور میں مشغول اور طاعت و عبادت میں کاہل ہو۔ گناہوں پر دلیر اور شجاع ہو۔ نہ حرام و حلال کی فکر ہو اور نہ عقاب و عذاب کا اندیشہ۔ جیسا کہ اس زمانہ کے اکثر ابنائے روزگار ہیں۔

پس ان کو صفتِ رجا کی دوا دیتا ستم قاتل ہے۔ کیونکہ زیادتی رحمت کے سُننے سے انسان کو گناہوں پر جرأت زیادہ ہوتی ہے۔ لہذا دوا اعظ و ضرور ہے کہ ہر کسی کے مرض کو پہچانے۔ اس کی علت اور مزاج کو جانے۔ جس سے مرض دور ہوتا اُس دوا سے علاج کرے۔ اور وہ دوا نہ دے جس سے اس کا مرض زیادہ ہو لہذا اس زمانہ میں اسبابِ خوف کے بیان میں کوشش کی جائے۔ آدمیوں کو عذاب سے ڈرائیں۔ نہ یہ کہ وعظ سے آدمیوں کی تالیفِ قلوب کی جائے اور ان سے آفرین و تحسین کی امید رکھے اسبابِ امید واری کے تذکرہ سے خود اور دوسروں کو ہلاکت میں نہ ڈالے۔ مگر جس مقام میں یہ شر و بدی نہ ہو اور گناہوں کی جرأت کا باعث نہ ہوتا ہو تو بندوں کو رحمتِ خدا کا امیدوار کرنا بہتر و افضل ہے۔ کیونکہ جو اطاعتِ امید سے کی جائے وہ اطاعتِ خوف سے بہتر ہے۔ مقرب ترین خدا وہ ہے جو اس کو زیادہ دوست رکھے اور دوستی طبع و امید سے حاصل ہوتی ہے نہ کہ ترس اور خوف سے۔ اسی وجہ سے خدا نے اُس قوم کو سرنش کی ہے جو خدا سے بدگمانی رکھتی تھی۔

اخبار میں آیا ہے کہ حضرت داؤد علیہ السلام پر خداوندِ عالم نے وحی کی کہ:

”مجھ کو دوست رکھو۔ کیوں کہ جو مجھ کو دوست رکھتا ہے۔ وہ دوسروں کو میرا دوست

کرتا ہے۔“

عرض کیا کہ:

”اے پروردگار کیونکر آدمیوں کو تیرا دوست کروں۔“

فرمایا کہ

”میری نیکیاں ان سے ذکر کرو۔ میرے احسانات و انعام کو ان سے بیان

کرو اور ان کو یاد دلاؤ۔“

ایک بزرگ دین ہمیشہ آدمیوں سے امید واری خدا کا ذکر کرتا تھا۔ جب وہ دنیا سے گزر گیا

تو اس کو کسی نے خواب میں دیکھا۔

اس بزرگ نے کہا کہ مجھ کو مقامِ خطاب پروردگار پر کھڑا کیا گیا اور خطاب ہوا کہ:

”کس سبب سے ہمیشہ تو آدمیوں کو طمع و امید واری کی دعوت دیتا تھا؟“

اس نے عرض کیا کہ:

”اُن کے دل میں تیری دوستی قائم کرنا چاہتا تھا۔“

خدا تعالیٰ نے فرمایا

”میں نے تجھ کو بخش دیا۔“

پس کیونکر صفتِ رجا خوف سے افضل نہ ہو کہ صفتِ رجا دریاے رحمت کی اور صفتِ خوف

دریاے رحمت کی اور صفتِ خوف دریاے غضب کی نہر ہے۔ جو شخص صفاتِ لطف و رحمت کو ملا خطہ

کرتا ہے اس پر محبت غالب ہوتی ہے اور کوئی مقامِ محبتِ الہی سے بالاتر نہیں ہے۔ لیکن خوف چونکہ

صفتِ غضب پر موقوف ہے۔ اس سے اس قدر محبت حاصل نہیں ہوتی لیکن اس زمانہ کی مخلوق چونکہ

گناہ گار و مغرور ہے لہذا ان کی اصلاح خوف سے کرنی چاہیے۔ جس قدر ممکن ہو ان کی طاعت پر

رکھیں۔ خواہشاتِ دُنیا کو ان پر تلخ اور ان کے دل سے غرور دور کریں۔ ان کے دل کو علائقِ عالم سے

سرد کریں۔ یہ علاج زمانہ مرگ سے قبل کیا جائے اور مرنے کے وقت ہر شخص کے لیے صفتِ رجا کا

غلبہِ صالح ہے۔ کیونکہ خوف تا زمانہ عمل ہے اور اب چونکہ عمل کا وقت گزر چکا۔ اس لیے ممکن ہے کہ

صفتِ خوف کے باعث دوستی خدا میں کمی واقع ہو۔ درآنحالیکہ ہر شخص کو محبتِ خدا کے ساتھ دنیا سے

جانا چاہیے تاکہ اس کی لقا کا شوق غالب ہو۔ ایسا شخص دنیا سے خوش و خرم جاتا ہے۔ کیونکہ کوئی

مسترت اور خوشی ملاقاتِ محبوب سے زیادہ نہیں ہے۔ اور کوئی رنجِ فراقِ محبوب سے بڑھ کر نہیں۔

پس مسکین و بے چارہ وہ ہے کہ وہ وقت مرگ فرزند، عیال، جاہ و مال کی دوستی اس کے دل پر غالب ہو۔ تمام دوست اس کے دنیا میں ہوں اور دنیا اس کے لیے بہشت ہو۔ کیونکہ بہشت وہ مقام ہے جہاں آدمی کی محبوب اشیاء موجود ہوں۔ پس ایسا شخص گویا موت کے باعث بہشت سے باہر جاتا ہے۔

اہل دنیا کے لیے یہ پہلا الم ہے جو مرنے کے وقت پہنچتا ہے۔ باقی آلام اس کے علاوہ ہیں اور جس شخص کو دنیا سے کوئی علاقہ نہیں تو دنیا اس کے لیے نفس و زنداں ہے۔ موت اُسے زنداں سے رہا کرتی ہے۔ یہ پہلی خوشی ہے جو موت سے اس کو حاصل ہوتی ہے علاوہ اُن مسرتوں کے جو اس کے لیے آخرت میں موجود ہیں۔

فصل نمبر (۳)

تحصیل رجا کا طریقہ

جب آپ نے فضیلتِ رجا کو اور اس کے موقع کو معلوم کر لیا تو اب اس صفت کے حاصل کرنے کا طریقہ یہ ہے کہ ابتداء میں جیسا کہ کہا گیا۔ اسبابِ امیدواری میں غور کرے۔ اُن کو اپنے دل میں نقش کرے۔ مکرر اُن کا خیال کرے ہمیشہ اُن کو ذکر کرتا رہے۔

پس جو نعمتیں اور کرامتیں بے شمار بندوں کو دی گئی ہیں اُن کو ملا خطہ کرے اور دیکھے کہ عنایتِ الہیہ نے اسبابِ دنیویہ میں جس شے کی ضرورت تھی کسی میں بھی کوتاہی نہیں کی ہے۔ حالانکہ یہ دنیا خانہ بلا و محنت ہے۔ مقامِ سرور و راحت نہیں ہے۔ پس ایسے مقام پر جب زینت و جمال کی جملہ اشیاء پیدا کی ہیں تو خانہ آخرت میں جو جائے فیض و نعمت و احسان و راحت ہے کیونکر بندوں کو مہمل و معطل رکھے گا۔

خود ارشاد فرماتا ہے۔

سَبَقْتُ رَحْمَتِي غَضَبِي

یعنی ”میری رحمت میرے غضب پر سبقت لے گئی ہے۔“

وہ دنیا کے باوجود اشتغال گناہ و لہو و لعب انسان کو نعمت سے سرفراز کر رہا ہے تو کیوں کر

آخرت میں جہاں انسان کے لیے بجز اس کی درگاہ کے کوئی پناہ نہیں اُسے چھوڑ دے گا۔ اور سب سے زیادہ باعثِ امیدواریِ بندگانِ یہ امر ہے کہ خداوندِ عالم خیر محض ہے۔ اُس میں کوئی شر نہیں ہے۔ وہ فیاض علی الاطلاق و بخشندہ مطلق ہے۔ اس نے خلق کو پیدا کیا تاکہ اُن پر جو دو احسان کرے۔ اپنے فضل و کرم کو ظاہر کرے۔ البتہ وہ اشخاص جو اُس کی وحدانیت کے قائل ہیں اور اس کے پیغمبر صلعم کی تصدیق کرتے ہیں اُن پر رحم کرے گا ان کو ہمیشہ عذاب میں نہیں رکھے گا۔

چوتھی صفت

ضعف نفس کی علامت اور اُس کا علاج

واضح ہو کہ ضعف نفس کی علامتِ خبیثہ یہ ہے کہ آدمی نزول بلا اور حوادث کے وقت عجز و زبونی و اضطراب ظاہر کرے اور ہر معمولی سے معمولی حادثہ کے وقت بھی متزلزل و اضطراب ظاہر کرے اور ہر معمولی سے معمولی حادثہ کے وقت بھی متزلزل ہو جائے۔ یہ صفت نہایت خبیثہ ہے۔ ایسا شخص عقلا کی نظر میں ذلیل و خوار ہے۔ اُس کا لازمہ ذلت و خوف ہے۔ اموراتِ مہمہ کو یہ شخص انجام نہیں دے سکتا۔ امر بالمعروف و نہی منکر سے کنارہ کش ہوتا ہے۔ تھوڑی سی بلا سے مضطرب و خائف ہو جاتا ہے۔ اس صفت والا مرتبہ بلند و منصب ارجمند سے محروم و مجبور اور ہر دو عالم کی بزرگی اور عزت سے دُور ہے۔ اس کا دل ہمیشہ مضطرب و لرزاں ہے۔ ہمیشہ حادثہٴ دنیا سے خائف و ترساں ہے۔ ہر ساعت تشویش و غم میں ہر لحظہ بیم و الم میں گرفتار ہے۔ اس کی طبیعت لڑکوں کی طبیعت کے مانند ہے اور جہلتِ عورتوں سے مشابہ۔

اخبار میں وارد ہوا ہے کہ مومن کو ہر کام میں اختیار دیا ہے لیکن یہ اجازت نہیں دی ہے کہ اپنے کو ذلیل و بے قدر کرے۔ خدا نے جو فرمایا ہے آیا اس کو نہیں سنا ہے۔

وَلِلّٰهِ الْعِزَّةُ وَلِرَسُولِهِ وَلِلْمُؤْمِنِيْنَ

یعنی ”عزتِ خدا و پیغمبر و مومنین کے لیے ہے۔“ (سورہ منافقون - ۸)

پس مومن کو چاہیے کہ اپنے کو عزیز و رکھے، ذلیل نہ کرے اور نیز پہاڑ سے زیادہ مضبوط ہو۔ پہاڑ کو تیشہ سے ٹکڑے کر سکتے ہیں۔ مگر مومن کے دین میں سے کوئی چیز نہیں توڑی جاسکتی۔ علاج اس صفتِ بدکا جیسا کہ جن و خوف میں گزرا اس کے ضد میں حاصل کرنا ہے

فصل نمبر (۱)

قوتِ نفس کی شرافت اور اس کے تحصیل کا طریقہ۔

واضح ہو کہ ضد صفتِ مذکورہ کی بزرگی نفس اور مضبوطی قلب ہے اس کی علامت یہ ہے کہ جو

کچھ اس پر وارد ہو۔ اُسے برداشت کرے۔ مانند گھاس کے ہوا سے نہ ہلے۔ مثل ہوش و روباہ کے ادھر ادھر متحرک نہ ہو۔ بلکہ مانند پہاڑ کے ایک جا قائم رہے ہوائے مختلف پر التفات نہ کرے مثل شیر قوی پنجہ کے دلیروں کے حملہ سے مُنہ نہ پھیرے۔

حدیث میں وارد ہوا ہے کہ مومن صاحبِ صلابت و مہابت و عزت ہے۔ یہ تمام بزرگی نفس و قوت کی جڑیں ہیں۔

حضرت امام محمد باقر علیہ السلام سے مروی ہے کہ مومن کو خدا نے تین خلعت کرامت

فرمائے ہیں

۱: دنیا و آخرت میں عزت۔

۲: دنیا و آخرت میں ظفر و رستگاری۔

۳: اہل ظلم و معصیت کے قلب میں اس کی مہابت۔

یہ صفت حقیقتاً سرآمدِ صفات ہے۔ اس صفت والے کی نگاہ میں خواری و عزت اور مفلسی و ثروت یکساں ہے۔ نہ اہل روزگار کی دوستی سے اسے خوشی نہ اُن کی دشمنی سے کوئی خوف، نہ انکی تعریف سے شاد، نہ ان کی مذمت سے غمگین۔ چنانچہ حضرت امیر المومنین علیہ السلام نے فرمایا ہے کہ اگر تمام عالم تلوار کھینچ کر اگر وہ مجھ پر حملہ کریں تو کوئی فرق میرے حال میں نہ ہوگا بلکہ جس شخص کو یہ صفت عنایت ہوئی ہو اس کو مرض و صحت بلکہ حیات و موت میں کوئی تفاوت معلوم نہ ہوگا۔ گردشِ روزگار و انقلابِ لیل و نہار کا اُس پر مطلق اثر نہیں ہوتا۔ یہ صفت فاضلہ ایسی نہیں ہے کہ ہر شخص کو حاصل ہو۔ یہ وہ چشمہ نہیں ہے کہ ہر بے سرو پا اس سے پانی پئے۔ یہ وہ سراپردہ نہیں ہے کہ ہر شخص اس کے اطراف گردش کرے۔ سوائے سوارِ معرکہ میدان کوئی یہاں گھوڑا نہیں دوڑا سکتا۔ یہ وہ راستہ ہے کہ سوائے نامدارانِ شیردل کے کوئی قدم اس جگہ نہیں رکھ سکتا۔ اس صفت کی تحصیل کا طریقہ وہی ہے جو حصولِ صفتِ شجاعت و دفعِ خوف مذموم میں بیان کیا گیا۔

پانچویں صفت

پست ہمتی کی مذمت اور علو ہمتی کی فضیلت

واضح ہو کہ کارہائے بزرگ و امورِ عظیمیہ کی تحصیل میں قاصر رہنا اور شغلیہ پست و اعمالِ جزئیہ پر قناعت کرنا۔ یہ خراب صفت نتیجہ کم دلی و ضعفِ نفس ہے اس صفت کی ضد علو ہمتی ہے یعنی مراتب و مناصب عالیہ کی تحصیل میں کوشش کرنا۔ جس شخص کی ہمت بلند ہو وہ امورِ جزئیہ کی طرف متوجہ نہیں ہوتا اور منافعِ حسیہ دنیویہ کی طمع میں اپنے آپ کو آلودہ نہیں کرتا اور نقصان کے خوف سے مطلوب سے ہاتھ نہیں اٹھاتا بلکہ دنیا و مافیہا اس کی نظر میں خوار اور لذتِ جسمانیہ اس کے آگے بے اعتبار ہیں نہ وہ دنیا کے حاصل ہونے سے شاد و فرحناک ہوتا ہے نہ اس کے عدم حصول سے محزون و غمناک، بلکہ اس صفت والا راہِ طلب میں قدم رکھتا ہے اور حصولِ مقصود کے درپے ہوتا ہے تو اس کو نہ جان کا خوف ہے نہ سر کی پروا، نہ شمشیر سے ڈرتا ہے نہ خنجر سے،

دست از طلب ندارم تا کام من برآید
یا جان رسد بجایان یا جان زتن برآید

جب یہ صفت مرتبہ کمال کو پہنچے تو اس صفت والا مقصدِ اعلیٰ کا طالب ہوتا ہے اور حقیقتِ ایمان اس کو حاصل ہوتی ہے وہ معرفت کا مشتاق ہوتا ہے بلکہ جیسا کہ اخبار میں وارد ہوا ہے کہ موت سے بہتر اور کوئی تحفہ اس کے نزدیک محبوب نہیں ہوتا۔ یہ صفت بالاترین فضائلِ نفسانیہ و اعظمِ مراتبِ انسانیت ہے۔ اس لیے جو شخص مراتبِ عالیہ پر فائز ہو وہ اسی صفت کے ذریعہ سے ہوا ہے۔ اس صفت والا ہرگز مرتبہ پست پر راضی اور امورِ جزئیہ دنیہ پر متوجہ نہیں ہوتا ہے۔ جس کام کو طلب کرتا ہے اس میں کوشش و اجتہاد کرتا ہے اور مطلوب کو حاصل کرتا ہے۔

وَالَّذِينَ جَاهَلُوا فِينَا لَمْ يَهْدِيَهُمْ سُبُلَنَا

یعنی ”جو لوگ ہمارے دین کے بارے میں کوشش کریں گے

ہم ضرور بالضرر و ران کو اپنا راستہ دکھلائیں گے۔“

مَنْ طَلَبَ شَيْئًا وَجَدَّ وَجَدَ

یعنی ”جو کوئی کسی چیز کو طلب کرے اور کمرِ اجتہاد باندھے البتہ اس کو وہ پاتا ہے۔“

واضح ہو کہ شہامت جو ایک صفتِ نیک ہے وہ نتیجہ بلند ہمتی ہے اور اس سے مراد یہ ہے کہ آدمی امورِ عظیمہ کو انجام دینے پر حریص ہوتا کہ صفحہ روزگار میں اس کا نام باقی رہے۔

چھٹی صفت

بے غیرتی و بے حمیت کی مذمت اور

غیرت و حمیت کی شرافت

واضح ہو کہ بے عزتی و بے حمیت یہ ہے کہ جن چیزوں کی مثلاً دین اور ناموس و اولاد و اموال کی حفاظت و نگہبانی کرنا لازم ہے۔ اس میں کوتاہی بے پروائی کی جائے، یہ مرض مہلکاتِ عظیمہ و صفاتِ خبیثہ میں سے ہے۔ اکثر ہوتا ہے کہ یہ دیوثی کی طرف منحرف ہو جاتا ہے۔

حضرت پیغمبر صلعم نے فرمایا ہے کہ:

”مرد بے غیرت کا دل اٹا ہوتا ہے۔“

اور فرمایا ہے کہ:

”اگر کوئی مرد اپنے اہل خانہ سے کوئی ایسا امر دیکھے جو منافی غیرت ہو اور اسے غیرت نہ آئے تو خداوندِ عالم ایک مرغ بھیجتا ہے جس کو قنڈر کہتے ہیں۔ وہ اس کے گھر پر چالیس روز بیٹھتا ہے اور فریاد کرتا ہے کہ خدا غیور ہے اور صاحبِ غیرت کو دوست رکھتا ہے۔ اگر اس مرد کو غیرت آئی اور جو کچھ منافی غیرت کو دوست رکھتا ہے۔ اگر اس مرد کو غیرت آئی اور جو کچھ منافی غیرت ہے اپنے سے دور کیا تو فیہما۔ ورنہ وہ پرواز کرتا ہے۔ اس کے سر پر بیٹھتا ہے اور اپنے پروں کو اس کی آنکھوں پر مارتا ہے اور اڑ جاتا ہے۔ اس کے بعد اس کی روح ایمان مفارقت کرتی ہے اور ملائکہ اس کو بیٹھتے کہتے ہیں۔“

حضرت امیر المؤمنین علیہ السلام جب کہ عراق میں تشریف رکھتے تھے تو آپ نے فرمایا

کہ:

”اے اہل عراق سنتا ہوں کہ تمہاری عورتیں مردوں سے شانہ بشانہ ہو کر چلتی ہیں۔ آیا تم لوگ حیا نہیں کرتے۔ تمہیں غیرت نہیں آتی کہ تمہاری عورتیں بازار کو جاتی ہیں اور کافروں کے کاندھے سے کاندھا ملاتی ہیں کہ راستہ ملے۔“

اس صفت کی ضد غیرت و حمیت ہے جو نتیجہ شجاعت و قوتِ نفس اور اشرفِ ملکات و صفاتِ فضائل ہے۔ جو کوئی یہ صفت نہیں رکھتا وہ مردوں کے زمرے سے خارج ہے اور اس کو مرد نہیں کہتے۔

حضرت امام جعفر صادق علیہ السلام سے مروی ہے کہ خداوند تبارک و تعالیٰ غیور ہے اور غیرت کی صفت کو دوست رکھتا ہے اور یہ اس کی غیرت ہے کہ اس نے تمام اعمالِ ناشائستہ ظاہریہ اور باطنیہ کو حرام کیا ہے۔

فصل نمبر (۱)

طریقہ غیرت متعلق دین و عیال و اولاد و مال

جب آپ کو معلوم ہوا کہ حمیت و غیرت یہ ہے کہ آدمی اپنے دین اور ناموس و اولاد و اموال کی نگہبانی کرے تو ان کی محافظت اور نگہبانی کا ایک طریقہ ہے کہ صاحبِ غیرت و حمیت کو اُس سے تجاویز کرنا زیبا نہیں۔ اب غیرت و حمیت دینی یہ ہے کہ بدعت کے دور کرنے میں کوشش کرے اور دین کے باطل کرنے والے دعویٰ کو دفع اور شبہ منکرین کو رد کرے اور رواجِ احکامِ دین میں لازمہ جدوجہد کو عمل میں لائے۔ مسائلِ حلال و حرام کے ظاہر کرنے میں نہایت مبالغہ کرے اور امرِ معروف اور نہی منکر میں دلیری سے کام لے۔ جو لوگ کہ ظاہرِ امعصیت کرتے ہیں اُن سے دوستی نہ کرے اور بقدرِ ضرورت مخفی طور پر غضبناک ہو۔

ناموس و حرم میں غیرت یہ ہے کہ اپنے اہل خانہ سے غافل نہ ہو اور ابتداء میں ایسے امر میں بے پروائی نہ کرے۔ جس کا نتیجہ فساد کی طرف منجر ہو۔

پس دیکھنے سے نامحرموں کے اپنی عورتوں کی حفاظت کرے۔ اُن کو کوچہ و بازار میں جانے

سے روکے۔

حضرت رسول صلعم نے حضرت فاطمہ علیہا السلام نے فرمایا کہ:

”عورتوں کے واسطے کیا بہتر ہے؟“

عرض کیا کہ:

”وہ کسی مرد کو نہ دیکھے اور کوئی مرد بھی اس کو نہ دیکھے۔“

پس حضرت نے فاطمہ علیہا السلام کو اپنے سینے سے لگا لیا۔ اصحابِ پیغمبر نے مکان کے سوراخ کو بند کر لیا تھا کہ ان کی عورتیں غیر مردوں کو نہ دیکھیں۔ ایک روز حضرت پیغمبر صلعم نے فرمایا کہ:

”جو کوئی اپنی عورت کو حمام و عروسی اور عید گاہ و مجالس میں جانے اور باریک لباس پہننے کی اجازت دے یا اُن امور پر راضی ہو تو خدا تعالیٰ اس کو جہنم میں اُلٹا لٹکا دے گا۔“

حضرت پیغمبر کے زمانے میں عورتیں مسجد میں حاضر ہوتی تھیں اور مخصوص اس زمانے کی عورتوں کو حضرت نے اجازت دی تھی۔ کیونکہ حضرت کو اس زمانے کی عورتوں کے احوال کا علم تھا اور جانتے تھے کہ ان سے کوئی برائی صادر نہ ہوگی۔ اس زمانہ کی عورتوں کو مسجد و قبرستان میں بغرض فاتحہ و زیارت جانے سے منع کرنا لازم و واجب ہے تو کوچہ و بازار اور حمام و مجمعِ لبو و لعب کا کیا ذکر۔ کیونکہ عورتوں کا مکہ حد سے زیادہ گزر گیا ہے اسی وجہ سے حضرت پیغمبر کے بعد صحابہ نے یہ رفتار مقرر کی اور فرمایا کہ اگر اس زمانہ کی عورتوں کے احوال سے پیغمبر مطلع ہوتے تو فرماتے کہ گھر کے باہر نہ جائیں

حضرت صادق علیہ السلام سے پوچھا گیا کہ:

”عید اور جمعہ کی نماز کو گھر کے باہر جاسکتی ہیں؟“

فرمایا کہ:

”نہیں، مگر وہ عورتیں جو بوڑھی ہوں۔“

الغرض جو کوئی اس زمانہ کی عورتوں کے حالات سے واقف ہو اور کسی قدر رگِ مردی و صفتِ غیرت و حمیت اُس میں ہو تو عورتوں کو وہ ضرور ان امور سے منع کرے گا جن سے احتمالِ فساد و ناخوشی ہو۔ مثلاً نامحرموں کو دیکھنا اور اُن کی آواز سننا۔ جب تک ضرورتِ شرعیہ نہ ہو۔ علیٰ ہذا غنا و خاندگی کا

سُننا بلکہ گھر کے باہر جانے سے اور غیر کے گھر کی آمد و رفت سے اور حمام و مسجد اور کسی محفل یا مجلس میں جہاں تعزیہ سید الشہداء ہو اور زیارت مستحبہ کے سفر کرنے سے جب کہ اندیشہ فساد ہونے سے منع کرے گا۔ اس لیے کہ غالب اوقات یہ امور فساد سے خالی نہیں ہیں اور اگر کچھ بھی نہ ہو تو بھی ان کی نظر نامحرموں پر پڑتی ہے جو طریقہ عقبت کے منافی اور شیوہ غیرت سے دُور ہے۔

پس اس زمانہ کے مرد صاحب غیرت پر لازم ہے کہ اپنے اہل خانہ و حرم کی حفاظت میں حتی المقدور کوشش کرے۔ اُن کو گھر کے باہر جانے سے روکے مگر سوائے اُن صورتوں کے جواز روئے شرع واجب ہوں۔ مثلاً سفر حج واجب یا کسی عالم خدا ترس کے گھر میں مسائل واجبہ کے معلوم کرنے کے لیے جانا۔ جب کہ مرد مسائل معلوم کر کے عورت کو نہ پہنچا سکتا ہو۔ اسی طرح زیارت آئمہ یا عورتوں کے تعزیہ خانہ میں ان کے مثل جہاں فساد کا اندیشہ نہ ہو شریعت کی اجازت دینا ان کو جائز ہے۔ ایسا ہی بوڑھی عورتوں کا جانا ان مقامات پر کوئی ضرر نہیں رکھتا۔ نیز مقتضائے غیرت یہ ہے کہ عورتوں کو حکایات شہوت انگیز و سخنانِ عشرت آمیز کے سُننے سے اور اُس بوڑھی عورت کی مساجت سے جو مردوں کے پاس آمد و رفت رکھتی ہونے سے منع کرے۔ اسی وجہ سے احادیث میں عورتوں کو سورہ یوسف کے پڑھنے اور سُننے سے منع کیا گیا ہے۔

حضرت امیر المومنین علیہ السلام نے فرمایا کہ:

”سورہ یوسف عورتوں کو تعلیم نہ دو اور اُن کو نہ سناؤ۔ سورہ نوراں کو یاد دلاؤ کیونکہ

اس میں وعظ و نصیحت ہے۔“

اور فرمایا کہ:

”عورتوں کو زین پر سوار نہ کرو۔“

حضرت پیغمبر صلعم نے فرمایا ہے کہ:

”عورتوں کو برآمدوں میں نہ بیٹھنے دو اور لکھنا سکھاؤ اور انکو رُوئی کا تنا سکھاؤ اور

سورہ نور یاد دلاؤ۔“

مرد صاحب غیرت کو سزاوار یہ ہے کہ اپنے کو عورت کی نظر میں باوقعت رکھے کہ اس سے ہمیشہ عورت ڈرتی رہے اور اپنی ہوا و ہوس کی پیروی نہ کرے۔ کسی وقت عورت کو بے کار نہ بیٹھنے

دے۔ بلکہ ہمیشہ کسی کام میں گھر کے یا کسی کسب میں مشغول رکھے۔ کیونکہ بحالت بیکاری شیطان فکر باطل میں ڈالے گا۔ باہر نکلنے اور سیر و خود آرائی و خود نمائی کی خواہش ہوگی۔ لہو و لعب اور ہنسی اور کھیل کی رغبت ہوگی۔ آخر کار وہ خرابی پیدا کرے گی۔ نیز مرد صاحب غیرت کو چاہیے کہ تمام ضروریات خوراک و پوشاک اور تمام اشیائے ضروری خانہ داری مہیا رکھے تاکہ اپنی ضروریات کے سبب سے مضطر ہو کر اعمال و اقوال ناشائستہ کی مرتکب نہ ہو۔

جاننا چاہیے کہ صفت غیرت کی اگرچہ بہتر اور زور و شرع اور عقل متحسن و مرغوب ہے۔ مگر اس میں زیادتی نہ کرے اور آدمی کو نہ چاہیے کہ بے سبب اپنے اہل خانہ سے بدگمان رہے۔ سختی سے کام لے اور پوشیدہ طور پر اس کی نگرانی کرے۔ کیونکہ ایسا ہی حدیث میں وارد ہوا ہے کہ عورت مانند ٹیڑھی ہڈی کے ہے۔ اگر اس کو سیدھا کرنا چاہتا ہے تو ٹوٹ جائے گی۔

حضرت پیغمبر صلعم سے مروی ہے کہ:

بعض قسم کی غیرت کہے کہ خدا و رسول اس کو دشمن رکھتے ہیں وہ یہ ہے کہ مرد بغیر وجہ کے اپنے اہل خانہ سے غیرت کرتا ہے۔

حاصل کلام یہ کہ مخفی طور پر اپنے اہل خانہ کے احوال کے دریافت کرنے میں زیادتی کرنا نازیبا ہے اور طریقہ شریعت کے موافق نہیں ہے کیونکہ اس وقت میں مرد بدگمانی رکھے گا جو شرعاً مذموم ہے چنانچہ مذکور ہوگا۔

اب اولاد کے متعلق مقتضائے غیرت یہ ہے کہ ابتداء میں ان کا خبر گیریاں رہے اور ان کی پرورش کیلئے دایہ صاحب عفت و نیک کو معین کرے غذائے حلال ان کیلئے مہیا کرے۔ کیونکہ جو طفل غذائے حرام سے پرورش پاتے ہیں ان کی طبیعت خبیث ہوتی ہے۔ ان کی طینت خباث سے خمیر کی جاتی ہے۔ جب کسی قدر تمیز پیدا ہو تو ان کو آداب نیک اور آداب مجلس سکھانے چاہئیں۔ ان کو سیدھے ہاتھ سے کھانا اور شروع کھانے میں بسم اللہ کہنا تعلیم دے۔ اپنے کھانے سے لقمہ اٹھائے اور دوسرے کے کھانے پر ہاتھ دراز نہ کرے اور نگاہ نہ رکھے۔ جلدی سے غذا نہ کھانے لقمہ اچھی طرح چبائے۔ لباس کو غذا سے آلودہ نہ کرے۔ زیادہ کھانے کی عادت نہ کرے۔ لڑکوں سے زیادہ کھانے کی مذمت کرنی چاہیے۔ قناعت اور کم خواری کی تعریف کرے۔ ایک ہی غذا کی عادت نہ ہو بلکہ جو کچھ ہمدست ہو اس پر قناعت کرے۔ ان کو خود آرائی و زینت سے منع کرے۔ اس کی

برائی ظاہر کے کہ زینت و خود آرائی طریقہ عورتوں کا ہے مراد اس کو برجانے ہیں اور ہم نشینی سے ان لڑکوں کی جونا زونعت سے پرورش پائے ہیں حفاظت کرے اور طریقہ بیٹھنے، راستہ چلنے، اٹھنے، سونے کا ان کو تعلیم دے۔ بیٹھنے اور کھڑے رہنے میں پیٹھ دوسروں کی طرف نہ ہو۔ آدمیوں کے سامنے نہ تھو کے اور انگلی ناک مین نہ کرے اور نہ چھینکے اگر ضرورت ہو تو پوشیدہ طور سے ناک کو پاک کرے۔ آدمیوں کے سامنے جمائی نہ لے۔ پاؤں پر پاؤں نہ ڈالے۔ ہاتھ تھوڑی کے نیچے نہ رکھے۔ ہر طرف نہ دیکھے سر کھلانہ رکھے۔ ہم نشینوں سے تواضع اور فروتنی کے ساتھ پیش آئے۔ کشادہ روئی و خوش کلامی کو اپنا شعار قرار دے۔ بزرگوں کی اطاعت اور ان کی تعظیم کرے۔ ان کے سامنے نہ کھیلے۔ جھوٹ بولنے اور قسم کھانے سے روکے۔ اگر چہ وہ راست ہو۔ فحش و دشنام و لغو اور مسخرہ پن سے منع کرے۔ اس کوچھ کہنے اور سوچ کر بات کرنے اور سننے کی عادت ڈالے۔ دوزانوں بیٹھنے اور دوسرے کو جگہ دینے اور بائعت اور خودداری کی حرکات سکھائے، بری صحبت سے حفاظت کرے کہ اصل ادب یہی ہے۔ کسی سے کوئی چیز مانگنے سے ڈرائے اور سمجھائے کہ عطا اور بخشش میں بزرگی اور مانگنے میں ذلت و خواری ہے۔ کتوں کی عادت ہے کہ غذا کے انتظار میں اپنی دم ہلاتے ہیں اور خوشامد کرتے ہیں۔ کسی استاد دیانت دار کے سپرد کرے کہ اس کو قرآن پڑھائے۔ نیکوں کی حکایات اس سے بیان کرے اور فضول باتوں سے اس کو منع کرے اور اس کو تعلیم کرے کہ جب استاد مارے تو صبر کرے۔ دوسروں سے متوسل نہ ہو۔ اس کو کہے کہ یہ طریقہ جو ان مردوں کا ہے۔ اس وقت میں مثل عورتوں اور غلاموں کے فریاد نہ کرے۔ ضرور ہے کہ جب مدرسہ سے فارغ ہو تو اس کو کھیلنے اور سیر کرنے کی اجازت دے تاکہ اس کا دل پڑمردہ نہ ہو۔ جب اس کو کسی قدر تمیز ہو تو اخلاق نیک سکھانا اور صفات رذائل سے دور رکھنا چاہیے۔ صفات نیک مثلاً صبر و شکر، توکل، رضا، شجاعت، سخا، صدق، صفائے بتلائے۔ ان اوصاف والوں کی اس سے تعریف کرے۔ اخلاق رذیلہ مثلاً حسد، عداوت، دزدی، خیانت کی اس سے برائی ظاہر کرے۔ ان اخلاق والوں کو برا کہے۔ اس کو طہارت و نماز سکھائے۔ ماہ رمضان المبارک کے روزے رکھنے کی تاکید کرے۔ اصول عقائد و آداب شریعت اس کو تعلیم کرے۔ اور آدمیوں کے سامنے اس کو اچھا کہے اور اس پر احسان کرے۔ اگر کوئی برافضل اس سے ظاہر ہو تو پہلی دفعہ دیکھ کر انجان ہو جائے اور اس سے بیان نہ کرے اور ایسا ظاہر کرے کہ کبھی اس کام کے کرنے کی پھر اس کو جرأت نہ پیدا ہو۔ اگر دوسرے

وقت وہ کام اس سے سرزد ہو تو پوشیدہ طور پر عتاب و خطاب کرے اور ظاہر کرے کہ اگر اس سے یہ فعل ظاہر ہوگا تو آدمیوں میں رسوا ہوگا۔ زیادہ تر اس پر غصہ نہ کرنا چاہیے۔ باپ کو چاہیے کہ اپنا وقار قائم رکھے اپنے کو لڑکے کی آنکھ سے نہ گرا دے۔ ماں کو ضرور ہے کہ باپ کو خوف دلائے۔ اس کو اعمال ناشائستہ سے منع کرے۔ جب زیادہ تمیز پیدا ہو تو عبادت کرنے کی تاکید کرے۔ اس کی نظر میں دنیا کو ذلیل کرے۔ اس کو پروردگار سے امید وار بنائے۔ اس کے سامنے آخرت کی تعریف کرے۔ بزرگی خدا کو اس سے ذکر کرے۔ جب اس طرح عمل کرے تو یہ اخلاق لڑکے کے دل میں مضبوط ہوتے ہیں۔ بالغ ہونے کے بعد وہ زمرہ انخیا میں داخل اور باپ کیلئے باقیات صالحات ہوگا۔ اگر اس کے برخلاف اس کی تادیب میں بے پروائی برتی گئی تو وہ لڑکا بہودگئی میں پرورش پاتا ہے۔ اس بے شرمی و فحش و شکم پرستی کی عادت ہوتی ہے۔ و خبیث النفس ہوا ہے۔ ماں باپ کیلئے ناگوار بلکہ باعث رسوائی ہوتا ہے۔ اور خود دنیا میں سختی و افلاس اور عقبیٰ میں عذاب میں مبتلا ہوتا ہے۔ پس مہربان باپ کو لازم ہے کہ تادیب فرزند میں سعی کرے اور جانے کہ یہ امانت منجانب خدا اس کو ملی ہے اس کا دل پاک اور اس کا جوہر صاف ہے۔ جو قابلیت ہر نیک و بد کی رکھتا ہے۔ جیسی تعلیم دی جائے اس میں ترقی کرتا ہے۔ اس کا باپ اس کے ثواب میں شریک ہے۔ پس اس کو ضائع و مہمل نہ چھوڑے۔ اسے غافل نہ ہو۔ لڑکی کو بھی لڑکے کے مانند تربیت کرے۔ مگر اکثر امور میں تفاوت ہے۔ اس کو پردہ نشینی و حجاب و حیا اور ان کے مثل تعلیم دے۔ لڑکے کو ان آداب کی تعلیم کرنے کے بعد جس علم و صنعت کی قابلیت و استعداد رکھتا ہو اس کی تعلیم دے کسی دوسرے امر میں جس کی استعداد نہ ہو مشغول نہ کرے کہ اس کی عمر ضائع ہو۔

مال کی غیرت یہ ہے کہ جانے ہر شخص کو جب تک کہ دنیا میں ہے مال کی احتیاج ہے اور اس پر حصول آخرت موقوف ہے کیونکہ معرفت و طاعت بقائے بدن و حیات پر اور ان کی بقا غذا و قوت پر منحصر ہے۔ پس عقلمند کو چاہیے جو مال حلال سے پیدا کرے اس کی حفاظت میں کوشش کرے اس طریقہ پر کہ بغیر ضرورت کے صرف نہ کرے جس میں فائدہ دنیا و آخرت نہ ہو اس میں ہرگز خرچ نہ کرے اور بغیر مستحق کے نہ دے۔ خود نمائی و جود فروشی میں خرچ نہ کرے۔ چورا اور خیانت کرنے والے سے حفاظت کرے۔ جہاں تک ممکن ہو ظالموں کو اس پر مسلط نہ کرے اور ان کو مال پر قابو نہ دے بلکہ مقتضائے غیرت مال یہ ہے کہ جب تک آپ زندہ ہیں اپنا مال صرف کرے تاکہ اس

کا فائدہ اپنے کو حاصل ہو۔ وارث کیلئے نہ چھوڑے مگر سوائے اس صورت کے جب کہ لڑکا صاحب خلق ہو۔ جس کا وجود بمنزلہ اپنے وجود کے ہوتا کہ اس کے ثواب میں آپ شریک ہو سکے۔ صاحب غیرت و حمیت کیونکر راضی ہوگا کہ جس مال کے حاصل کرنے کیلئے رات دن تکلیف اٹھائی ہو اور اس کے جمع کرنے میں اپنی اوقات ضائع کی ہو جس کا عرصہ محشر میں حساب دینا ہو گا وہ اپنی عورت کے مرد کے لئے چھوڑ جائے وہ اس کو کھا کر قوت پکڑے اور اس عورت سے ہم صحبت ہو۔ حقیقت یہ کہ وہ محنت ہے اور اپنے کو بے غیرت اور دیوث بناتا ہے۔ ایسا ہی وہ لوگ بھی صاحب غیرت و حمیت نہیں جو ان وارثوں کیلئے مال چھوڑ جاتے ہیں۔ جو حق میت بیچارہ کو نہ جانیں۔ اس کو کبھی یاد نہ کریں۔ بدگہر لڑکے، داماد، بھائی، بھتیجے، پچا وغیرہ۔ اگرچہ عورت کے شوہر کی طرح نہیں ہیں لیکن جب کہ یہ صاحبان اخلاق حسنہ نہ ہوں تو ان کیلئے مال چھوڑنا سوائے فحش و دشنام حاصل ہونے کے اور کوئی فائدہ نہیں رکھتا ہے۔ جیسا کہ اس زمنہ میں دیکھا جاتا ہے۔

ساتویں صفت

مذمت عجلت و شتاب کاری

واضح ہو کہ عجلت کے معنی یہ ہے کہ بجز داس کے کہ کوئی امر آدمی کے دل میں گزرتے ہی بغیر نتیجے کے سوچنے کے اس کے کرنے پر آمادہ ہو جائے یہ صنعت کم دل و ضعف نفس کا سبب ہے۔ اس صفت میں بنی آدمی ہلاک ہوتے ہیں۔

حضرت پیغمبر صلعم سے مروی ہے کہ فرمایا کہ جلدی شیطان کی طرف سے اور دیری خدا کی جانب سے ہے۔

روایت میں وارد ہے کہ جب عیسیٰ ابن مریم پیدا ہوئے تو شیاطین ابلیس کے آگے جو سب کا سردار ہے آئے اور کہا کہ:

آج تمام بت سرنگوں ہوئے ہیں۔

ابلیس نے کہا کہ:

کوئی حادثہ ضرور واقع ہوا ہے۔ ٹھہر جاؤ میں جا کر دریافت کروں۔

پس وہ مشرق و مغرب میں تلاش کرتا ہوا پھرا۔ یہاں تک کہ عیسیٰ کے مقام تولد پر آیا۔ ملائکہ ان کے اطراف کو گھیرے ہوئے تھے۔ یہ دیکھ کر واپس ہوا۔ اپنے لشکر سے کہا کہ:

آج کی رات ایک پیغمبر دنیا میں آیا ہے۔ امید نہ رکھو کہ آئندہ کوئی بت پرستی کرے گا۔ لیکن فرزند ان بنی آدم کو جلدی و تیزی کرنے پر آمادہ کرو۔

اس صفت کی مذمت میں اخبار بہت ہیں۔ اس مذمت کا اصل مطلب یہ ہے کہ ہر کسی کا فعل غور و فکر سے ہونا چاہیے کہ اس کے نتیجہ کو دیکھے جو تامل اور غور پر موقوف ہے اور یہ صفت عجلت مانع تامل ہے۔ مگر تجربہ کیا گیا ہے کہ جو کلام بغیر تامل کے کیا جائے وہ باعث خرابی و نقصان ہوتا ہے اس کا کرنے والا نادام و پشیمان ہوتا۔ اس صفت کی مذمت میں یہی بس ہے۔ جلدی کرنے والا ہر ایک کی نظر میں خوار و بے اعتبار ہے۔ کوئی شخص ذرا غور کرے تو سمجھ سکتا ہے کہ دین کو دنیا کے ساتھ بیچنے اور بہشت آخرت و باشاہی ابد کو اس عاریت سرا کے فضولیات سے معاوضہ کرنے کا سبب جلدی

وشتاب کاری ہے کیونکہ نفس انسان عالم امر سے متعلق ہے اور سلسلہ ایجاد میں یہ تمامی مخلوقات کی بہ نسبت حضرت آفریدگار سے قرب رکھتا ہے۔

پس بالاترین لذات انسان کیلئے لذت غلبہ و سردری و سرداری ہے جو صفات کمالیہ پروردگار میں سے ہے اور ہر شخص اسی کا طالب ہے۔ یہ طلب اور آرزو مذموم بھی نہیں بلکہ ہر بندے کو چاہیے کہ بادشاہی لازوال کا جو یا ہو۔ اسی سعادت کا طالب ہو جس کی انتہا نہیں۔ ایسی بقا کا خواہاں ہو جس میں شائبہ فنا نہ ہو۔ اسی عزت کا متلاشی ہو جس کا انجام زیست پر منتہی نہ ہو۔ اسی غنا کی تحصیل میں سعی کرے جس میں فقر کی آمیزش نہیں اور اسی کمال کو ڈھونڈے جس میں نقص کی آمیزش نہ ہو کیونکہ یہ تمام صفات خداوندی ہیں اور ان کا طالب علو و کمال کا طالب ہے جو مدوح ہے۔ اب طلب ریاست و علو کی جو مذمت وارد ہوئی ہے وہ اس لئے ہے کہ انسان نے معنی ریاست کے سمجھنے میں غلطی کھائی اور شیطان نے اسے فریب دے دیا۔

توضیح اس کی یہ کہ جب شیطان ملعون سجدہ نہ کرنے کے سبب سے مطرود اور مردود ہوا تو حسد نے اسے اس بات پر آمادہ کیا کہ فرزند آدم کو فریب دے اور انہیں قرب الہی سے دور کر دے۔

پس بنی آدم کو اس نے عجب وشتاب کاری کے ساتھ فریب دیا اور ان کی نظر میں ریاست عاجلہ فانیہ و سردری و بزرگی چند روزہ کو جلوہ گر کیا اور سلطنت ابدی بادشاہی مخلص سے محروم کر دیا۔ بے چارہ انسان چونکہ عجول وشتاب کار خلق ہوا تھا اور اسی راہ سے شیطان فریب دینے کیلئے آیا لہذا اس کے فریب میں آکر طلب دنیا میں مشغول ہوا اور سلطنت و بادشاہی ابدی سے ہاتھ دھو بیٹھا۔ حیات دوروزہ پر مغرور ہو گیا اور انجام کی خبر نہ رکھی۔ لیکن جو لوگ کہ باطن امور سے آگاہ ہیں اور توفیق ربانی ان کے شامل حال ہے وہ اس ملعون کے ساتھ کنویں میں نہیں گرتے اور اس کی پیروی نہیں کرتے اور چونکہ اس ملعون نے تمام انسانوں کیلئے یہ جال بچھایا ہے۔ لہذا خداوند عالم نے پیغمبروں کو بھیجا تا کہ لوگوں کو اس کے مکر سے خبردار کریں۔ ان کے قلوب کو اس خانہ مجازی سے الگ کر کے مملکت حقیقی اور وطن اصلی کی دعوت دیں۔

پس یہ برگزیدہ نفوس آئے اور انہوں نے کمر ہمت باندھ کر تمام دنیا میں یہ صدا بلند کی کہ اے لوگو! جب تمہیں راہ خدا میں خرچ کرنے کو کہا جاتا ہے۔ تو تم زمیں گیر ہو جاتے ہو۔ کیا تم حیات

دنیا پر راضی ہو گئے۔ یہ حیات دنیا تو بہت ہی قلیل ہے۔

پس ان مقدس نفوس نے دنیا و اہل دنیا کی مذمت میں زبان کھولی اور لوگوں کے سامنے وعدہ و وعید بیان کیے اور غرض کلی ان کی بعثت کی یہی تھی کہ لوگوں کو مملکت بے پایاں کی دعوت دیں تا کہ تخت بادشاہی حقیقی پر جلوہ گر ہوں۔ اب شیطان انسانوں کو عجلت اورشتاب کاری کی دعوت دیتا ہے۔ سرداری دنیا کی طرف بلاتا ہے۔ اس لئے کہ جانتا ہے کہ اس کو بقا نہیں اور جو کچھ ہے بھی وہ بھی قسم قسم کے آلام و اسقام سے مملو ہے اور غرض اصلی اس کی یہی ہے کہ یہ لوگ آخرت سے غافل ہو کر بندہ شہوت و غضب ہو جائیں۔ شکم و فرج کی پرستش کریں۔ یہ چار پائے بن جائیں تا کہ وہ جس حیلہ میں چاہے انہیں لے جائے۔ اس بیان سے معلوم ہو سکے گا کہ خسران دنیا اور آخر عجب وشتاب کاری کا نتیجہ ہے۔ اس صفت بدکا علاج یہ ہے کہ اس کے فساد انجام پر نظر ڈالی جائے اور خیال کرے کہ اس سے کس قدر وحشت اور سبکی لوگوں کی نظر میں حاصل ہوتی ہے اور اس صفت کی ضد کی شرافت پر نظر ڈالے جو وقار ہے اور جو اولیاء و انبیاء کی صفت ہے۔ پس انسان کو اپنے اوپر لازم کر لینا چاہیے کہ کوئی کام بغیر تامل کے نہ کرے اور ظاہر و باطن تمام اقوال و افعال میں وقار و سکون کو اپنا شعار قرار دے تا کہ یہ صفت خبیث رافع ہو اور وقار و طمانیت حاصل ہو جائے۔

فصل

تعریف وقار

واضح ہوا کہ صفت عجلت کی ضد وقار ہے۔ اس سے مراد یہ ہے کہ تمام گفتار و کردار اور حرکت و سکوناً طمینان نفس و سکون قلب کے ساتھ ہو اور ہر ایک کام فکر و تدبیر کے موافق پورا ہو۔ واضح ہو کہ کسی کام کے شروع کرنے سے قبل ٹھہر جانے کو توقف کہتے ہیں اور اس کے بعد تامل کرنے کا نام تانی و اناست ہے۔

پس وقاران دونوں کو شامل ہے اور قوت نفس و پردلی کا نتیجہ۔ یہ صفت اشرف صفات فضائل ہے۔ بلکہ اخلاق حصہ میں سے بہت ہی کم صفات ہیں جو اس کی شرافت کو پہنچتے ہیں۔ اسی وجہ سے انبیاء اصفیاء و برگزیدگان خدا کی مدح اس کے ساتھ کی جاتی ہے۔

سردار پیغمبروں کو صاحب الوقار والسکینہ کہتے ہیں۔ اخبار میں وارد ہے کہ مومن بالضر ورفعت وقار سے متصف ہوتا ہے۔ لوگوں کی نظر میں انسان کو کوئی صفت اس سے زیادہ عزیز و محترم نہیں کرتی۔

پس مومن کو سزاوار ہے کہ ہمیشہ اس صفت کی بزرگی و نیکی نظر میں رکھے اپنے اعمال و افعال و اقوال اس صفت کے موافق بجالائے تاکہ اس کی عادت و ملکہ حاصل ہو۔

آٹھویں صفت

خدا اور خلق سے بدگمان اور بددلی کی مذمت

واضح ہو کہ یہ صفت رذیلہ نتیجہ بزدلی اور ضعف نفس ہے کیونکہ جب کسی بزدل ضعیف النفس کے دل میں کوئی فکر فاسد گزرتی ہے تو اس کی قوت اہمہ اسے گرفت کر لیتی ہے اور وہ اسی وہم کی پیروی کرتا ہے۔ یہ صفت بد مہلکہ عظیمہ ہے۔

خداوند عالم فرماتا ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ

یعنی اے مومنین ظن کثیر سے پرہیز کرو بہ تحقیق کہ بعض گمان گناہ ہے۔

(سورہ حجرات - ۱۲)

دوسرے مقام پر فرماتا ہے:

وَلَقَدْ ظَنَّنَا سَوَاءً وَكُنْتُمْ قَوْمًا بُرًّا ﴿۱۴﴾

یعنی تم نے گمان بد کیا اور تم ہلاک ہو گئے۔ (سورہ فتح)

برادر مومن کے کسی کام کو بہترین محال پر حمل کرنا چاہیے اور جو بات کسی برادر مومن سے سرزد ہو جب تک کہ محمل نیک اس کے واسطے ملے گمان بد نہ کرنا چاہیے۔

مروی ہے کہ خداوند عالم نے ہر مسلم کے خون کو اس کے مال و آبرو کو اور اس کے ساتھ گمان بد کرنے کو حرام قرار دیا ہے۔

پس گمان بد کی مذمت میں یہی کافی ہے کہ مسلم کے کشت و خون اور اس کی عزت و آبرو میں دست اندازی کے ساتھ ساتھ اس کا ذکر کیا ہے اور کوئی شک نہیں ہے کہ جو کوئی دوسروں پر گمان بد کرتا ہے تو اس کو شر و فساد سے نسبت دیتا ہے۔ ظاہر احقارت کی نظر سے اس کو دیکھتا ہے حتی الامکان اس کی تعظیم بجا نہیں لاتا اس کے حقوق میں کوتاہی کرتا ہے بلکہ غیبت اور اس گمان بد کے اظہار میں دریغ نہیں کرتا۔ یہ تمام امور اس کی ہلاکت کے باعث ہوتے ہیں کوئی شبہ نہیں ہے کہ جو کوئی گمان بد مسلمان پر کرتا ہے وہ خبیث النفس و بد باطن ہے وہ ہر کسی کو اپنے مانند جانتا ہے۔ اس کے باطن کی خرابی اس کے ظاہر میں اثر کرتی ہے مومن کا دل پاک طینت اور تمام علاق سے پاک و صاف ہوتا ہے۔ وہ بدگمانی کسی پر نہیں کرتا ہاں کوزے سے وہی طراوت باہر آتی ہے جو اس میں ہے۔ مطلب یہ ہے کہ گمان بد آدمیوں پر کرنا علامت خباثت نفس ہے شارع نے اس سے منع فرمایا ہے۔ کیونکہ سوائے خداوند عالم الغیوب کے کوئی دوسرا باطن سے آگاہ نہیں اور کسی کے دل کو دوسرے کے دل سے راہ نہیں۔

پس کیونکہ ہو سکتا ہے کہ کوئی شخص کسی چیز کو نہ جان کر اپنی آنکھ سے مشاہدہ نہ کر کے اپنے کان سے نہ سن کر غیر کے حق میں اعتقاد کرے۔ پس آدمی کسی پر جو گمان بد کرتا ہے۔ یہ شیطان اس کے دل میں ڈالتا ہے جو ہر بدکار سے زیادہ بدکار ہے

خداوند عالم فرماتا ہے:

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوْا

یعنی اگر کوئی بدکار خبر دے تو اعتبار نہ کرو۔ (سورہ حجرات - ۶)

پس صاحب ایمان کو جائز نہیں کہ شیطان لعین کو سچا سمجھے۔ اگر بعض ذرائع خارجیہ سے یقین کی حد تک پہنچے۔

پس جس وقت کسی کو ظالم امیر کے گھر میں دیکھیں تو شیطان گمان ڈالتا ہے کہ وہ بسبب طمع کے اس مقام پر گیا ہے آپ کو چاہیے کہ ایسا خیال نہ کریں کیونکہ شاید فریادری کو گیا ہو۔ اگر کسی مسلمان کے منہ سے بے شراب آتی ہو تو اس پر شراب پینے کا گمان نہ کریں کیونکہ ممکن ہے کہ اس نے کلی کی ہو یا اس پر ڈالی گئی ہو یا اس کو پینے پر مجبور ہوا ہو یا تجویز سے حکیم حاذق کی بطور دوا کی

پیا ہو۔ یا حکیم جاذق کی تجویز سے طور دو

حاصل کلام افعال و اموال مسلمین پر بغیر شہادت دو گواہ عادل کے حکم نہ کرنا چاہیے۔ اگر کوئی عادل کسی مسلم کی بدی کی شہادت دے تو توقف کرنا ضرور ہے۔ نہ تکذیب اس عادل کی کی جائے کہ دروغ گوئی و تہمت یا عداوت یا حسد کا اس پر گمان ہو۔ نہ اس کی تصدیق کریں کہ شاید اس مسلمان پر گمان بد عاید ہو سکے۔ چنانچہ خیال ہو سکتا ہے کہ اس عادل نے سہو کیا ہو یا اس پر مشتبہ ہوا ہو۔

واضح ہو کہ گمان بد کرنے سے مراد جو شرعاً مذموم ہے جس کی نسبت منع کیا گیا ہے یہ ہے کہ اپنے دل میں اس کا خیال کرے اور اپنے نفس کو اس کی طرف مائل کرے اور بدی کی طرف رجحان ہو یا اس کا اظہار کرے۔ لیکن بجز دل میں گزرنے کے یا بغیر ترجیح کے کوئی شک ہو تو گمان بد نہیں ہے گمان بد اور دل میں صرف گزرنے کا امتیاز یہ ہے کہ جس کا تصور کیا گیا ہے۔ آپ کے دل میں کوئی تغیر اس شخص کی نسبت واقع ہو۔ مثلاً کوئی کراہت یا نفرت اس وجہ سے آپ کو حاصل ہوئی یا آپ کی خواہش اس سے کم ہوئی ہو یا آپ کی رفتار میں اس سے بہ نسبت سابق کے کوئی فرق ہو جس پر گمان بد کیا ہے۔ اس کا دور کرنا لازم ہے اگر کچھ بھی فرق واقع نہ ہو اور صرف دل میں گزرا ہو تو اس پر کوئی مواخذہ نہیں ہے۔

واضح ہو کہ گمان بد سبب ہلاکت ابدیہ ہے اسی وجہ سے شارع نے منع فرمایا ہے کہ جو امور باعث تہمت ہوتے ہیں اور ان کے سبب سے دوسرے بد گمان ہوتے ہیں، ان سے پرہیز کیا جائے جیسا کہ حضرت رسول صلعم نے فرمایا ہے کہ:

اَتَّقُوا مَوَاقِعَ التُّهْمِ

یعنی مقام بدگمانی سے پرہیز کرو۔

حضرت امیر المؤمنین علیہ السلام نے فرمایا ہے کہ جو کئی اپنے کو مقام ملامت میں ڈالتا ہے۔ اگر کوئی اس سے بدگمان ہو تو وہ اس کی ملامت نہیں کر سکتا۔

حضرت امام زین العابدین علیہ السلام سے مروی ہے کہ:

صفیہ بنت حمی بن اخطب حرم محترم حضرت رسول صلعم نے حکایت کی کہ ایک وقت حضرت

رسول صلعم مسجد میں تشریف فرما تھے۔ میں آں جناب کے دیکھنے کو گئی اور سر شام اپنے گھر کو واپس ہو رہی تھی۔ آں جناب بھی تھوڑی دور کے فاصلہ پر میرے ہمراہ تشریف لاتے تھے اور تکلم کرتے تھے۔ اس وقت ایک انصاری اس طرح سے گزرے تو آنحضرت صلعم نے ان کو آواز دی اور فرمایا کہ:

یہ میری عورت صفیہ ہے۔

اس نے عرض کیا کہ:

اس اظہار کا کیا موقع تھا۔ میں نے آپ سے بدگمانی نہیں کیا۔

حضرت نے فرمایا:

چونکہ شیطان انسان کے رگ و خون میں موجود ہے۔ کہیں ایسا نہ ہو کہ تمہاری بدگمان باعث ہلاکت ہو۔

یہ فعل وار شاد حضرت پیغمبر کا امت کیلئے ہے۔ ایک یہ کہ گمان بد سے نہایت پرہیز کرے۔ دوسرے یہ کہ کوئی شخص اگر چہ کہ وہ مثل پیغمبر کے ہو اپنے کو مقام تہمت سے دور رکھے۔ اگر کوئی تمام عالم میں بہتری و دیانت میں پرہیزگار مشہور ہو تو بھی مغرور نہ ہو کہ کوئی مجھ پر گمان بد نہیں کرتا اور اس وجہ سے مقام تہمت سے اپنی حفاظت نہ کرے۔ کیونکہ جو کوئی زیادہ تر متقی اور پرہیزگار و عالم ہو تمام اشخاص اس کو ایک نظر سے نہیں دیکھتے ہیں۔ بلکہ بعض لوگ ظاہر و باطن کو جانتے ہیں اور تمام افعال کو بہتر سمجھتے ہیں اور بعض ایسے اشخاص ہیں کہ اس کے عیب تلاش کرتے ہیں اور اس پر اعتقاد نہیں رکھتے۔ یہ لوگ ضرور کوئی نہ کوئی تہمت اس پر کرتے ہیں۔ دوستی کی آنکھ ہر ایک عیب کو پوشیدہ کرتی ہے لیکن عداوت اور دشمنی کی آنکھ بدی کو ظاہر کرتی ہے۔ ہر دشمن دشمنی کی آنکھ سے دیکھتا ہے اور بہتری کو پوشیدہ کرتا ہے اور بدی کی تلاش میں رہتا ہے بالضرور دوسروں پر گمان بد کرتا ہے۔ ان کو اپنے مانند سمجھتا ہے اور رسوا کرتا ہے اس کے عیبوں کو دوسروں پر ظاہر کرتا ہے کہ آدمی اس کی عزت اور اس کی تعریف نہ کریں۔

پس ہر مومن کو لازم ہے کہ اپنے کو مقام تہمت سے دور رکھے کہ بندگان خدا گمان بد اس پر نہ کریں اور گناہ گار نہ ہوں ورنہ یہ شخص بھی ان کے گناہ میں شریک ہوگا کیونکہ جو شخص دوسرے کے

گناہ کا سبب ہوتا ہے وہ بھی اس کے گناہ میں شریک ہے۔ اسی وجہ سے خداوند عالم نے فرمایا ہے کہ ان اشخاص کو جو سوائے خدا کے دوسرے کی پرستش کرتے ہیں۔ ان کو دشنام نہ دو ورنہ وہ خدا کو دشنام دیں گے۔

حضرت پیغمبرؐ نے فرمایا کہ جو کوئی دوسرے کے ماں باپ کو دشنام دے اور وہ دوسرا بھی اس کے ماں باپ کو دشنام دے تو گویا اس نے خود اپنے ماں باپ کو دشنام دیا ہے۔

خدا وخلق کی بدگمانی کا طریقہ معالہ یہ ہے کہ اس کی خرابی جو بیان کی گئی اور اس کی ضد گمان نیک کی جو شرافت ہے اس کو ملاحظہ کرے۔ جس وقت کسی کی طرف سے گمان بد آپ کے دل میں گزرے تو اس پر اعتنا نہ کریں۔ اپنے دل کو اس سے برانہ کریں اپنی رفتار کو نہ بدلیں تعظیم و تکریم جس طرح ہمیشہ کرتے ہیں اس میں کمی نہ کریں۔ بلکہ بہتر یہ ہے کہ تعظیم و دوستی آس سے بڑھائیں۔ خلوت میں اس کی نسبت دعا کریں کہ اس سبب سے شیطان کو غیظ آئے اور خوف سے زیادتی احترام و دعا کرے دوسرے وقت گمان بد آپ کے دل میں نہ ڈالے۔ اگر کوئی خطا و لغزش اس سے معلوم ہو تو خلوت میں اس کو نصیحت کریں۔ ابتدا میں اس کی غیبت و بدگوئی نہ کریں۔ اسی خطا سے اس طرح محزون ہونا چاہیے۔ جیسا کہ اپنی خطا پر محزون ہوتے ہیں۔ آپ کی غرض اس کو نصیحت کرنے سے یہ ہو کہ وہ ہلاکت سے خاصی پائے۔ جب آپ اس طریقہ کو اختیار کریں۔ گے تو تین قسم کے ثواب آپ کو حاصل ہوں گے

۱۔ دوسروں کی خطا پر غمگین ہونے کا۔

۲۔ نصیحت کرنے کا۔

۳۔ اس کی نجات کا۔

فصل نمبر (۱)

خدا وخلق سے گمان نیک رکھنے کی شرافت

واضح ہو کہ بدگمانی کی ضد گمان نیک ہے۔ اس کے فوائد بہت ہیں گمان نیک خدا سے رکھنے کی فضیلت جو اس کے قبل مذکور ہوئی کہ وہ باعث نجات ہے عبادت کرنے میں اس سے مسرت

ہوتی ہے اور محبت الہی کا مقام اعلیٰ اس سے میسر ہوتا ہے۔ لہذا ہر بندے پر لازم ہے کہ خدا کو ماں باپ سے ہزار مرتبہ زیادہ اپنے پر مہربان سمجھے۔

ایسا ہی لازم ہے کہ کسی مسلمان پر کسی طرح کا گمان بدنہ کرے۔ اس کے اقوال و افعال کو بدی پر محمول نہ کرے۔ بلکہ جو عمل جس کسی سے دیکھے اور جو بات جس کسی سے سنے تو اس پر بہتری کا خیال کرے اس کی تکذیب نہ کرے۔ اگر اس کے دل میں گمان بد گزرے تو اپنے کو خطا کا رستہ اور اسی قائم رہے۔ جب اس طرح چند روز گزریں تو اس صفت کا ملکہ حاصل ہوتا ہے۔ اس کے دل سے بدگمانی مرتفع ہو جاتی ہے۔ ہاں اگر کسی کی نسبت گمان بد کیا جائے کہ اس گمان کے سچا ہونے کی حالت میں کوئی ضرر دینی یا دنیوی لاحق ہوگا تو لازم ہے کہ حزم و احتیاط سے کام لیں اور اپنے امور دین و دنیا کو اس پر چھوڑیں تاکہ ضرر و نقصان سے محفوظ رہیں۔

نویں صفت

اسباب غضب

واضح ہو کہ غضب وہ حالت نفسانیہ ہے جو غلبہ و انتقام کیلئے اندر سے باہر کی طرف باعث حرکت حیوانی ہوتی ہے جب اس کی زیادتی ہو تو وہ زیادتی باعث حرکت شدید ہوتی ہے جس سے حرارت مفرط پیدا ہوتی ہے اور اس حرارت کے باعث سیاہ دھواں اٹھتا ہے جو دماغ اور رگوں پر چھا جاتا ہے اور عقل کی روشنی کو پوشیدہ اور قوت عاقلہ کے اثر کو ضعیف کرتا ہے۔ اسی وجہ سے غصہ والے کو کوئی نصیحت اثر نہیں کرتی۔ بلکہ وعظ و نصیحت سے اس کی سختی و شدت اور حرکت قوت غضبیہ زیادہ ہوتی ہے یا بسبب کسی ایسی امر کے دفعیہ کیلئے جو ابھی وقوع میں نہیں آیا ہے بلکہ واقع ہونے احتمال ہے شعلہ غضب جوش میں آتا ہے یا بسبب ایسے امر کے جو جو واقع ہوا ہو تو یہ حرکت انتقام کیلئے ہوتی ہے۔ اگر انتقام ممکن ہو اور اس پر قدرت رکھا ہو تو غصہ کی حالت میں خون باطن سے ظاہر کی طرف میل کرتا ہے اور رنگ سرخ ہو جاتا ہے اور اگر انتقام لینا ممکن نہ ہو اور مایوس ہو تو خون باطن کی طرف میل کرتا ہے، اس وجہ سے رنگ آدمی کاررز ہوتا ہے۔

واضح ہو کہ غصہ والے آدمی تین قسم پر ہیں:

۱۔ بعض کو غصہ کی اس قدر زیادتی ہوتی ہے کہ ان کو کوئی فکرو ہوش باقی نہیں رہتا یہاں تک کہ عقل و شرع کے حکم سے باہر ہو جاتے ہیں۔

۲۔ بعض کو بالکل غصہ نہیں ہوتا۔ جس جگہ عقلاً و شرعاً غضب کرنا لازم ہے وہاں بھی بالکل غصہ نہیں ہوتا۔

۳۔ بعض کا غصہ حد اعتدال پر ہوتا ہے کہ ان کا غضب موقع پاور ان کی سختی بجا ہوتی ہے۔ غصہ کی حالت میں شرع و عقل کی حد سے تجاوز نہیں کرتے۔

کوئی شک نہیں ہے کہ یہ حد اعتدال مرغوب و مورد مطلوب ہے یہ حقیقت میں غضب نہیں ہے بلکہ شجاعت و قوت نفس ہے اور کسی غضب اگر چہ غضب نہیں ہے لیکن وہ نتیجہ ہے اور نتیجہ بزدلی و خواری ہے بلکہ اکثر ایسا ہوتا ہے کہ غضب حد اعتدال پر ہونے سے صاحب تدبیر سمجھتا جاتا ہے کیونکہ جس کسی کو غصہ نہیں ہوتا وہ بے غیرت ہے اور صاحت حمیت نہیں ہے اس وجہ سے کہتے ہیں کہ جو شخص غضب کے وقت غضب میں نہیں آتا وہ گزر ہے۔

حضرت امیر المومنین علیہ السلام سے مروی ہے کہ:

حضرت پیغمبر صلی اللہ علیہ وسلم دنیا کے واسطے ہرگز غضب میں نہیں آتے تھے لیکن جس وقت حق کیلئے غضب ناک ہوتے تھے کسی کو نہیں پہچانتے تھے۔ حضرت کا غضب دور نہیں ہوتا تھا جب تک کہ حق کی یاری نہیں کرتے تھے۔

بہر حال بیان مذکورہ سے معلوم ہوا کہ غضب مذموم وہ ہے کہ حد سے زیادہ ہو۔ کیونکہ اس کا اعتدال ممدوح ہے اور اس کی کمی غضب نہیں ہے اگرچہ وہ صفت خبیثہ ہے۔

فصل نمبر (۱)

مذمت زیادتی غضب

واضح ہو کہ زیادتی غضب مہلکہ عظیمہ و آفت جسمیہ ہے اور اکثر اوقات غضب باعث ہلاکت و شقاوت ابدیہ ہوتا ہے مثل قتل نفس یا قطع عضو کے اس وجہ سے کہتے ہیں کہ غضب جنون ہے اور اکثر اوقات زیادتی غضب باعث مرگ مفاجات ہوتی ہے۔

بعض حکماء نے کہا ہے کہ وہ کشتی جو گرداب میں ہو بڑی بڑی موجیں اس کو اطراف سے گھیرے ہوں۔ ہوائے سخت اس کو ہر طرف پھینکتی ہو۔ اس کی خلاصی و نجات آسان ہے۔ بہ نسبت اس کے جس کا شعلہ غضب تیز ہو۔ اخبار و آثار خصوصاً غضب کی مذمت میں بیحد وار ہوتے ہیں۔

حضرت رسول نے فرمایا:

غضب ایمان کو اس طرح فاسد کرتا ہے جیسا کہ سرکہ شہد کو۔

حضرت امام محمد باقر علیہ السلام سے مروی ہے کہ غضب ایک شعلہ شیطانی ہے جو فرزند آدم کے باطن میں ہے جب کوئی شخص غضب ناک ہوتا ہے تو اس کی آنکھیں سرخ ہوتی ہیں۔ رگیں پھول جاتی ہیں اور شیطان اس میں داخل ہوتا ہے۔

حضرت امام جعفر صادق علیہ السلام سے مروی ہے کہ غضب ہر بدی اور شرکی کنجی ہے۔

پھر انہیں حضرت سے مروی ہے کہ غضب عقلمند کے دل کو ہلاک کرتا ہے، جو کوئی اپنے اپنے قوت غضب کا مالک نہیں ہے۔ وہ اپنی عقل کا بھی مالک نہیں ہے۔

واضح ہوا کہ غضب علاوہ اسکے کہ صفات مہلکہ و اوصاف خبیثہ میں سے ہے۔ اس پر چند لوازم و آثار بھی مترتب ہوتے ہیں۔ جو تمام مہلک اور قبیح ہیں۔ مثلاً دشنام، فحش اظہار، بدی و شامت و اظہار راز و عیوب مسلمانان و مسخرگی۔ سوائے ان کے دوسرے امور جو عقلمند سے صادر نہیں ہوتے نیز لوازم غضب سے یہ ہے کہ غضب کے دور ہونے کے بعد آدمی بالضرور پشیمان، افسردہ خاطر و غمناک و شکستہ دل ہوتا ہے۔ دوستوں کی دشمنی، دشمنوں کی شامت و خوشی رزائل و اوباش کی مسخرگی و غمگینی دل و تغیر مزاج کا سبب ہوتا ہے۔

تعب یہ ہے کہ بعض ایسا خیال کرتے ہیں کہ زیادتی غضب جو امر دلی ہے باوجود اس کے جو افعال غصہ والے سے ظاہر ہوتے ہیں۔ وہ افعال بچے اور دیوانوں کے ہوتے ہیں۔ ایسے افعال عقلمند اور جوانمردوں کے نہیں ہوتے جیسا کہ دیکھا جاتا ہے کہ جس کو غضب زیادہ ہو۔ حرکات خراب اور افعال ناشائستہ دشنام و ہرزہ گوئی اور ہلکی باتیں اس سے ظاہر ہوتی ہے۔ اکثر ہوتا ہے کہ ماہ و خورشید اور ابرو باد و باران وغیرہ کو دشنام دیتا ہے۔ اپنی اشیاء کو توڑتا ہے۔ جب کسی جگہ دستری نہ ہو تو اپنے جامہ کو پھاڑتا ہے۔ اپنے سرو و صورت پر مارتا ہے۔ اپنے ماں باپ کو دشنام دیتا ہے کبھی مانند مستوں اور مدہوشوں کے ہر طرف دوڑتا ہے۔

اکثر ہوتا ہے کہ بہوش ہو کر زمین پر گر جاتا ہے کیوں کر ایسے افعال جو امر دلی کی علامت ہو سکتے ہیں۔ حالانکہ پیغمبر خدا نے فرمایا کہ شجاع وہ شخص ہے جو کوئی حالت غضب میں اپنے کو سنبھالے۔

فصل نمبر (۲)

معالجہ غضب

خرابی غضب کا علاج چند چیزوں پر موقوف ہے:

پہلا یہ کہ وہ اسباب جن سے ہیجان غضب ہوتا ہے۔ ان کے زائل کرنے میں کوشش کرے۔ مثلاً فخر، کبر، عجب، غرور، استہزا، حرص، دشمنی، حب جاہ و مال۔ یہ تمام اخلاق ردیہ و صفات مہملکہ ہیں۔ ان کے موجود رہنے پر غضب سے خلاصی ممکن نہیں ہے۔ پس ابتداً ان کو زائل کیجئے تاکہ غضب کا زائل کرنا سہل و آسان ہو۔

دوسرا ان اخبار و آثار کو ملاحظہ کیجئے جو مذمت میں غضب کے ہیں جیسا کہ بیان کیا گیا۔

تیسرا وہ اخبار و حدیث جو مدح واثواب میں غضب نہ کرنے کے وارد ہوئے ہیں اور ان کے فوائد کو نظر میں رکھے۔ جیسا کہ حضرت پیغمبر صلعم سے مروی ہے کہ جو شخص آدمیوں پر غصہ نہ کرے خدا روز قیامت عذاب اس پر نہ کرے گا۔

حضرت امام محمد باقر علیہ السلام سے مروی ہے کہ تو ریت میں حضرت موسیٰؑ پر جو احکام نازل

ہوئے ان کے من جملہ یہ بھی کلمہ تھا کہ:

اپنے غصہ کو سنبھالو میں نے تم کو صاحب اختیار کیا ہے تاکہ میں بھی اپنا غضب تم پر نہ کروں۔

حضرت جعفر صادق علیہ السلام نے فرمایا کہ اپنے پیغمبروں پر خدا نے وحی بھیجی کہ اے فرزند آدم جس وقت تو غصہ میں آئے تو مجھ کو یاد کرتا کہ میں بھی تجھ کو غصہ کے وقت یاد کروں اور تجھ کو ہلاک نہ کروں۔

پھر انہیں حضرت سے مروی ہے کہ ایک مرد صحرا نشین نے خدمت حضرت پیغمبر میں حاضر ہو کر عرض کیا کہ:

میں جنگل میں بیٹھتا ہوں۔ مجھ کو کوئی ایسی بات تعلیم کیجئے جو دنیا اور آخرت میں کام دینے والی ہو۔

آنحضرت نے فرمایا کہ:

ہرگز غضب نہ کر۔

تین مرتبہ اس اعرابی نے اسی طرح عرض کیا تو حضرت نے یہی جواب فرمایا۔ انہیں بزرگوار سے روایت ہے کہ جو شخص اپنے غضب کو روکتا ہے۔ خدا اس کے عیوب کو ہر کسی سے پوشیدہ کرتا ہے۔ اس خصوص میں اخبار بے حد اور نہایت ہیں۔

چوتھا: ضد غضب جو حلم ہے اس کے فوائد کو اور جو مدح اس خصوص میں وارد ہوئی ہے۔ اس کو ملاحظہ کیجئے۔ پس اپنے کو اسی طرح بنائے میں کوشش کیجئے اور حلم و بردباری کو اپنا شعار قرار دیکھئے۔ غصہ کو ظاہر نہ کیجئے اگرچہ دل میں غصہ ہو۔ اگر کوئی شخص تھوڑی مدت اس طرح کرے تو بتدریج عادت ہوتی ہے اور اس کو حسن خلق حاصل ہوتا ہے۔

پانچواں: جو قول و فعل آپ سے ظاہر ہوا بتدائسے اس میں فکر کیجئے۔ آثار غضب کے صادر ہونے سے اپنی حفاظت کیجئے۔

چھٹا: جو لوگ صاحب غضب ہیں اور حلم نہیں رکھتے، ہمیشہ انتقام کے درپے رہتے ہیں۔ اسی کو مردی و شجاعت جانتے ہیں کسی کی سختی کے متحمل نہیں ہوتے اور صبر نہیں کرتے۔ ان کی مصاحبت سے پرہیز کیجئے۔ بلکہ صاحب حلم و وقار کی صحبت کو اختیار کیجئے۔

ساتواں: تامل کیجئے اور جانتے کہ جو کچھ عالم میں واقع ہوتا ہے۔ بحکم قضا و قدر الہی ہے۔ تمام موجودات اس کے قبضہ قدرت میں ہیں جو کچھ بندے کیلئے خدا نے مقدر کیا ہے۔ اس میں بالضرور خیر و صلاح ہے۔ اکثر ہوتا ہے کہ اس کی مصلحت گرسنگی و بیماری یا فقر و احتیاج یا ذلت و خواری یا قتل میں ہے۔ جانا چاہیے کہ دوسرے پر غضب کرنا کوئی فائدہ نہیں رکھتا۔ کیونکہ ہر ایک امر منجانب پروردگار ہے جو نیکی ہی نیکی چاہتا ہے۔

آٹھواں: بیماری دل و نقصان عمل سے غضب وقوع میں آتا ہے جو باعث ضعف نفس ہے شجاعت و قوت نفس نہیں ہے۔ اس وجہ سے دیوانہ بہ نسبت عقلمند کے اور مریض بہ نسبت تندرست کے بوڑھے ضعیف المزاج بہ نسبت جوانا صحیح المزاج کے اور بد اخلاق بہ نسبت صاحبان نیک اخلاق کے بہت جلد غصہ میں آتے ہیں۔

جیسا کہ دیکھا جاتا ہے کہ رزیل ایک لقمہ سے اور خییل ایک پیسہ کے نقصان سے غضب میں آتے ہیں لیکن صاحب نفس قویہ کا رتبہ ان سے بہت بلند ہے۔ اگر کوئی شک ہو تو آدمیوں کے صفات اور اخلاق ملیں نظر کیجئے۔ کتب سیر و تاریخ کو دیکھیے کہ حلم و بردبار اور غصہ کے وقت اپنے کو سنبھالنا انبیاء و اولیاء و عقلاء و حکماء و بادشاہان ذوالاقتدار کا طریقہ ہے اور رزیل و واباش و نادان و جہال جلد غصہ میں آتے ہیں۔

نواں: جس شخص پر انسان غصہ کر رہا ہے تو اسے غور کرنا چاہیے کہ اس ضعیف و ناتوان پر جو قدرت اسے حاصل ہے۔ اس سے بہت زیادہ خداوند قہار کا اس پر تسلط ہے اور جس طرح یہ ضعیف اس کی قدرت کے ماتحت ہے۔ اس سے بہت بڑھ کر یہ قدرت خداوندی کے سامنے حقیر اور ناتواں ہے۔ پس حالت غضب میں اتنا خیال کر لینا چاہیے کہ خداوند قہار کہیں اسی طرح اپنا غضب جاری نہ کرے۔

بنی اسرائیل میں جو بادشاہ ہوتا تھا اس کے پاس ایک حکیم دانشمند رہتا تھا۔ جس کے پاس ایک کتاب ہوتی تھی جس میں لکھا تھا کہ زبردستوں پر رحم کرو۔ موت سے ڈرو۔ اور روز جزا کو نہ بھولو۔ جس وقت بادشاہ غضب ناک ہوتا ہے تو وہ حکیم اس کتاب کو بتلانا۔ اس کا غضب دور ہوتا۔

دسواں: خیال کرے کہ اگر زمانہ اس ضعیف کی جس پر آپ غضب کرتے ہیں موافقت کرے اور اس کے سبب کام راست آئیں اور آپ کا وہ بالا دست ہو جائے تو وہ انتقام لے گا۔

گیارہواں: یہ کہ حلیم و بردبار غالب و قاہر تمام کی نظر میں عزیز و محترم ہوتا ہے اور صاحب غضب ہمیشہ پریشان حال و مغلوب اور ہر ایک کی نظر میں بے وقعت رہتا ہے۔

بارہواں: یہ کہ تصور کیجئے کہ غصہ کے وقت آپ کی کس قسم کی بری صورت اور آپ کے اعضاء کس طرح متحرک و مضطرب اور آپ کے افعال کس قدر بے ڈھنگے اور آپ کی گفتگو کس قدر بے جا ہوتی ہے منجملہ معالجات غضب کے ایک یہ ہے کہ زیادتی غصہ کے وقت شر شیطان سے پناہ لی جائے اور

أَعُوذُ بِاللَّهِ مِنَ الشَّيْطَانِ الرَّجِيمِ

کہے۔ اگر کھڑا ہو تو بیٹھ جائے۔ اگر بیٹھا ہو تو سو جائے۔ آب سرد سے وضو کرنا اور غسل کرنا غصہ کی حالت میں مفید ہے۔ اس سے غصہ فرو ہوتا ہے ایسا ہی اخبار میں وارد ہوا ہے کہ اگر کسی ایسے شخص پر غصہ آئے جس سے قرابت رحم رکھتا ہو تو اس کے بدن پر ہاتھ رکھنے سے غصہ فرو ہوتا ہے۔

فصل نمبر (۳)

حلم اور غصہ کے پینے کی شرافت

واضح ہو کہ ضد غضب حلم ہے اور حلم عبارت ہے اطمینان نفس سے کہ قوۃ غضب باسانی اسے حرکت میں نہ لاسکے اور کمروہات دنیا جلدی سے اس کو مضطرب نہ کریں۔ کظم غیظ یعنی غصہ کو پینا اور حالت غیظ میں اپنے کو نگاہ رکھنا اگرچہ حلم نہیں ہے۔ لیکن یہ بھی ضد غضب ہے جس سے اثر غضب کا ظاہر نہیں ہوتا۔

پس یہ دو صفت نیک غضب کی ضد ہیں۔ یہ دونوں اخلاق حصہ اور صفات فاضلہ ہیں لیکن صفت حلم بد صفت علم کے اشرف کمالات نفسانیہ ہے بلکہ علم بغیر حلم کے کوئی فائدہ نہیں رکھتا ہے۔ اسی وجہ سے جس وقت تعریف علم کی جاتی ہے حلم کا بھی ذکر کیا جاتا ہے۔

حضرت رسول صلعم نے فرمایا کہ خداوند مجھ کو علم سے بے نیاز کر اور صفت حلم سے مجھ سے زینت دے۔

پھر انہیں حضرت نے فرمایا کہ پانچ چیزیں طریقہ پیغمبروں میں ہیں۔ ان کے منجملہ ایک صفت حلم ہے۔

پھر فرمایا کہ:

مرتبہ بلند کو طلب کرو۔

عرض کیا گیا کہ:

کس چیز سے حاصل ہونا ہے؟

فرمایا کہ:

جو کوئی تیری دوستی کو قطع کرے تو اس کے ساتھ دوستی کر۔ جو کوئی اپنی نیکی سے تجھ محروم کرے تو اس کے ساتھ نیکی و احسان کر۔ جو کوئی تیرے ساتھ طریقہ نادانی اختیار کرے تو حلم سے پیش آ۔ بندہ مسلمان حلم کے ذریعہ سے اس شخص کے مرتبہ پر پہنچا ہے جس نے دن کو روزہ اور رات کو عبادت میں بسر کیا ہو۔

اور فرمایا کہ:

خدا حلیم کو دوست رکھتا ہے اور فحش کہنے والے کو دشمن۔

فرمایا کہ:

تین چیزیں ہیں جو کوئی ان میں سے کوئی چیز نہ رکھتا ہو اس کا کوئی عمل فائدہ نہیں بخشتا۔

ایک تقویٰ جو گناہوں سے باز رکھے۔

دوسرا حلم جو نادانوں کی زبان درازی سے بچائے

تیسرا خلق نیک جس کے ساتھ لوگوں میں زندگانی بسر کرے۔

انہیں رسول خدا سے مروی ہے کہ جب قیامت میں خلایق جمع ہوگی تو ندا کی جائے گی کہ

اہل فضل کہاں ہیں؟

پس ایک گروہ اٹھے گا اور بہشت کی طرف جلدی سے روانہ ہوگا۔ ملائکہ ان سے بہشت میں

جانے کا سبب دریافت کریں گے تو وہ کہیں گے کہ:

اہم اہل فضل ہیں۔

پوچھیں گے کہ:

کیا فضل و رعایت تم نے کیا ہے؟

کہیں گے کہ:

جس وقت کوئی ظلم ہم پر ہوا تو ہم نے صبر کیا۔ جس نے ہمارے ساتھ بدی کی ہم نے اس

کو عفو کیا۔ جو کوئی ہمارے ساتھ نادانی سے پیش آیا۔ ہم نے اس کے ساتھ حلم اختیار کیا۔

ملائکہ کہیں گے کہ:

بیشک تم اہل فضل ہو۔ بہشت میں داخل ہو جاؤ۔

پھر انہیں حضرت فرمایا کہ کسی کو خدا نے جہل و نادانی کے سبب سے ہرگز عزیز نہیں کیا اور کسی

کو حلم و بردباری کے سبب ذلیل نہیں کیا۔

حضرت امیر المؤمنین علیہ السلام سے مروی ہے کہ کسی خیر و خوبی مال و اولاد کی زیادتی سے نہیں

ہے۔ بلکہ زیادتی عمل و علم کی وجہ سے خیر و خوبی ہے۔

حضرت امام جعفر صادق علیہ السلام سے مروی ہے کہ علم ہر شخص کا ناصرو یا ور ہے۔ اگر علم نہیں رکھتا

ہے تو علم اختیار کرے۔

انہیں حضرت نے فرمایا کہ جب دو آدمیوں میں کوئی جھگڑا واقع ہو تو فرشتے نازل ہوتے

ہیں جو کوئی بے وقوفی و نادانی کرتا ہے تو کہتے ہیں کہ جو کچھ تو نے دوسروں کو نسبت کہا خود اسی کا سزاوار

ہے اور تجھ کو اس کا عوض ملے گا اور اگر ان میں سے ایک نے حلم اختیار کیا تو کہتے ہیں کہ تو نے حلم

اختیار کیا اور صبر کیا تجھ کو خدا جلد بخشتے گا۔

ایک روز انہیں حضرت نے ایک غلام کو کسی کام کیلئے روانہ فرمایا: اس غلام نے دیر کی تو اس

کے عقب میں حضرت خود روانہ ہوئے اور ملاحظہ فرمایا کہ کسی مقام پر سو گیا ہے۔ حضرت نے اس

کے سر ہانے تشریف فرمایا ہو کر اس کو بیدار کیا۔ جب وہ بیدار ہوا تو فرمایا کہ:

اے غلام! خدا کی قسم ہے کہ اس قدر تو اختیار نہیں رکھتا ہے کہ رات دن سوئے۔ رات

تیری ہے اور دن میرا ہے۔

اب رہا (کظم غیظ) یعنی غصہ کا پینا۔ اگرچہ اس کی فضیلت و شرافت بقدر حلم کے نہیں

ہے لیکن جب کوئی شخص اس کی عادت کرنا چاہیے تو عادت ہو جاتی ہے اور اس کی صفت حلم حاصل

ہوتی ہے۔

اسی وجہ سے حضرت پیغمبر صلعم نے فرمایا ہے کہ علم تعلیم سے اور حلم تحمل یعنی غیظ کو پینے سے حاصل ہوتا ہے۔

خداوند عالم نے اپنی کتاب میں جو لوگ اپنے غیظ کو پیتے ہیں ان کی مدح فرمائی ہے۔ اس کی بزرگی میں احادیث وارد ہیں اور اس کے اجر و ثواب بے انتہا ہیں حضرت پیغمبرؐ سے مروی ہے کہ:

کوئی اپنے غصہ کو پئے تو خداوند عالم قیامت میں اس کا دل خوشنودی و رضا سے بھر دے گا۔

انہیں حضرتؐ نے فرمایا ہے کہ کوئی بندہ ایسا گھونٹ سوائے غیظ کے نہیں پیتا ہے کہ جس کا اجر زیادہ ہو۔

حضرت امام محمد باقر علیہ السلام نے فرمایا کہ کوئی بند اپنے غصہ کو برداشت نہیں کرتا۔ مگر یہ کہ خدا دنیا اور آخرت میں اس کی غیرت کو زیادہ کرتا ہے۔

مروی ہے کہ:

جس نے تیرے حق میں خدا کی معصیت کی ہو تو اس کی مکافات اس سے بڑھ کر کوئی نہیں ہے کہ تو اس کے حق میں خدا تعالیٰ کی اطاعت بجالائے۔

دسویں صفت

انتقام کی مذمت

واضح ہو کہ انتقام لینا یعنی جو کوئی کسی کے ساتھ بدی کرے، تو وہ اس کے مانند یا اس سے بڑھ کر بدی کرنے پر آمادہ ہو۔ اگرچہ وہ شرعاً حرام ہو۔ مثلاً غیبت کا غیبت سے فحش کا فحش سے، بہتان کا بہتان سے علیٰ ہذا دیگر افعال محرّمہ کا ایسا ہی افعال سے بدلہ لینا شرعاً حرام ہے اور کوئی شک اس کی حرمت میں نہیں ہے۔

رسول خدا صلعم نے فرمایا کہ اگر کوئی تجھ کو اس بدی کے سبب سے سرزنش کرے جو تجھ میں موجود ہے تو تو اس کو اس عیب کے سبب سے سرزنش نہ کر جو اس میں ہے۔ فرمایا کہ:

جب دو آدمی ایک دوسرے کو دشنام دیں تو گو یا دو شیطان ہیں کہ ایک دوسرے کو نوچتے ہیں۔

ایک روز مجلس رسولؐ میں ایک شخص نے کسی صحابی کو دشنام دی۔ دوسرے نے تھوڑی دیر ساکت رہ کر اس کے عوض میں دشنام دینا شروع کیا حضرتؐ اٹھے اور فرمایا کہ جس وقت تو ساکت تھا فرشتہ تیری طرف سے جواب دیتا تھا۔ جب خود تو نے دشنام دینا شروع کیا تو فرشتے چلا گیا، شیطان آگیا اور جس مجلس میں شیطان ہوئیں وہاں نہیں بیٹھتا۔

لہذا مرد دیندار کو لازم ہے کہ جس وقت کسی سے کوئی ظلم صادر ہو اگر از روئے شرع اس کی جزا و انتقام مقرر ہو تو اس پر اکتفا کرے۔ اس پر سختی نہ کرے اور بہتر یہ ہے کہ اس سے چشم پوشی کرے۔ اس کو عفو کرے۔ اگر شرعاً کوئی جزا معین نہ ہو تو دائر شرع سے قدم باہر نہ رکھے۔ اگر کوئی بات جواب میں کہنا چاہے تو ایسی بات کہے جو حرام نہ ہو اور جن میں شرعاً کوئی مکافات نہ ہو۔ مثلاً اے بے حیا، اے بدخلق، اے بے آبرو، اے بے شرم۔ بشرطیکہ اس میں یہ صفات ہوں۔ یا کہے کہ خدا تجھ کو بدلہ دے یا خدا تجھ سے انتقام لے یا تو کون ہے کہ تیرا جواب دوں۔ یا اے جاہل یا اے احمق کیونکہ یہ دروغ نہیں ہے اور کوئی شخص جاہل و حق سے خالی نہیں۔

جیسا کہ مروی ہے کہ تمام آدمی ذات خدا کے پہچانے میں احق ہیں اور بہتر یہ ہے کہ زبان پر ایسے الفاظ بھی جاری نہ کرے اور اس کو رب الارباب کے حوالے کر دے کیونکہ جواب کے وقت اپنے کو نگاہ رکھنا مشکل ہے۔ اور اکثر آدمی غصہ کی حالت میں ضبط کرنے سے عاجز ہیں۔ اگر کسی مقام پر جاب نہ دیا جائے تو بے عزتی اور بے حمیت سمجھتے ہیں۔ پس از روئے شرح حلم و حوصلہ سے مکافات کرے۔

حضرت پیغمبرؐ سے مروی ہے کہ:

بنی آدم کئی قسم کے ہیں بعض دیر میں غصہ میں آتے ہیں ان کا غصہ جلد دور ہوتا ہے۔ بعض جلد غصہ میں آتے ہیں ان کا غصہ جلد فرو ہوتا ہے۔ بعض جلد غصہ میں آتے ہیں اور دیر میں غصہ جاتا ہے۔ بعض دیر میں غصہ کرے ہیں اور دیر میں خوشنود ہوتے ہیں۔ ان میں وہ اشخاص بہتر ہیں جو دیر میں غضب ناک ہوتے ہیں اور جلد خوشنود ہوتے ہیں اور بدتر وہ ہیں جو جلدی غضب میں آتے ہیں اور دیر میں راضی ہوتے ہیں۔

واضح ہوا کہ ترک انتقام کا علاج یہ ہے کہ اس کے نتیجے کی برائی پر تامل کرے۔ اگر انتقام کو پروردگار پر رکھا جائے تو بالضرور منتقم حقیقی اس سے بدلہ لے گا۔ جیسا کہ مکرر مشاہدہ کیا گیا ہے اخبار و آیات اس پر دلالت کرتے ہیں۔ علاوہ اس کے اگر اس میں جس نے بدکی ہے کسی قدر انسانیت ہے تو سکوت و مکافات نہ کرے سے اس کو زیادہ تنبیہ و تادیب ہوتی ہے اور اس کے الم و شرمساری و خجالت کا اثر زیادہ ہوتا ہے اور اگر انسانیت سے بے نصیب ہے تو بدلہ لینا بھی اس کو کچھ اثر پذیر نہ ہوگا بلکہ اس کی حالت میں کوئی تبدیلی نہ ہوگی۔ پھر اس کے مقابلہ و برابری سے اپنی بے وقعتی ہوگی۔ نیز فوائد عفو پر غور کرنا چاہیے جو ضد انتقام ہے جب مکر اس طرح کیا جائے تو اس کو ملکہ و عادت ہوتی ہے۔

فصل نمبر (۱)

فضیلت عفو و بخشش

واضح ہوا کہ انتقام کی ضد عفو و بخشش ہے آیات و اخبار اس کی تعریف میں بے حد و حصر ہیں۔

خداوند عالم فرماتا ہے:

خُذِ الْعَفْوَ وَأْمُرْ بِالْعُرْفِ

یعنی طریقہ عفو و بخشش کو نگاہ رکھو اور امر بالمعروف میں مصروف رہو۔

پھر فرماتا ہے:

وَلْيَعْفُوا وَلْيَصْفَحُوا

یعنی: عفو کرنا چاہیے۔

نیز فرمایا ہے کہ:

وَأَنْ تَعْفُوا أَقْرَبُ لِلتَّقْوَىٰ

یعنی: اگر عفو کریں تو تقویٰ و پرہیزگاری سے زیادہ قریب ہوتے ہیں۔

حضرت پیغمبرؐ نے فرمایا کہ اس خدا کی قسم ہے جس کے قبضہ قدرت میں میری جان ہے کہ

میں تین چیزوں کیلئے قسم کھا سکتا ہوں:

۱۔ یہ کہ صدقہ دینے سے مال کبھی کم نہیں ہوتا۔

۲۔ یہ کہ جس کسی پر ظلم ہوا ہو اور وہ عفو کرے تو خدا اس کی عزت روز قیامت زیادہ

کرتا ہے۔

۳۔ کوئی ایسا نہیں ہے کہ سوال کرے اور اس پر فقر و احتیاج کا دروازہ نہ کھولا جائے۔

نیز انہیں حضرتؐ سے مروی ہے کہ عزت عفو کو زیادہ کرتی ہے۔ پس عفو کرو کہ خدا تم

کو عزیز رکھے۔ حضرت نے عقبہ سے فرمایا تو چاہتا ہے کہ اہل دنیا و آخرت کے افضل اخلاق سے تجھ

خبر دوں۔ وہ یہ کہ اس سے نزدیکی کر جو تجھ سے دوری اختیار کرے۔ اس پر بخشش کر جو تجھ کو محروم

کرے اور اس کو عفو کر جو تجھ پر ظلم کرے۔

مروی ہے کہ موسیٰ علیہ السلام نے عرض کیا:
اے پروردگار! کون بندہ تیرا عزیز ہے؟
ارشاد ہوا:
جو کوئی باوجود قدرت و توانائی کے عفو کرے۔

حضرت سید الساجد علیہ السلام نے فرمایا کہ روز قیامت خدا تعالیٰ اولین و آخرین کو جمع کرے گا۔
منادی کی ندا ہوگی کہ کون اہل فضل ہیں۔ پس ایک گروہ اٹھے گا تو ملائکہ ان کا فضل دریا ت کریں گے
وہ کہیں گے کہ ہم اس سے توسل کرتے تھے جو ہم سے دوری کرتا تھا اس کو عطا کرتے تھے جو ہم
کو محروم کرتا تھا۔ جو ہم پر ظلم کرتا تھا ہم اس کو عفو کرتے تھے۔
ملائکہ کہیں گے کہ:

راست کہتے ہیں کہ یہ اہل فضل ہیں داخل بہشت ہوں۔

حضرت امام محمد باقر علیہ السلام نے فرمایا کہ عفو کرنے کی پشیمانی نہایت آسان ہے بہ نسبت اس
پشیمانی کے جو انتقام لینے سے ہوتی ہے۔ نیز فضل و شرافت عفو کے بیان میں یہی کافی ہے کہ وہ
صفات پروردگار سے ہے۔

حضرت امام زین العابدین علیہ السلام اپنی مناجات میں فرماتے ہیں:

أَنْتَ الَّذِي سَمَّيْتَنِي نَفْسًا بِالْعَفْوِ فَأَعْفُ عَنِّي
یعنی: تو نے اپنا نام عفو کرنے والا رکھا ہے پس مجھ کو عفو کر۔

گیارہویں صفت

سختی و درشتی کی مذمت اور رفق و مدارا کی شرافت

واضح ہوا کہ افعال و اقوال میں سختی کرنا۔ کوئی شک نہیں کہ یہ صفت خمیشت آدمیوں کی نفرت
کا باعث ہے۔ جس سے زندگانی میں خلل واقع ہوتا ہے۔ اسی وجہ سے آفریدگار عالم نے مقام
مہربانی میں اپنے پیغمبر صلعم کو ارشاد فرمایا:

وَلَوْ كُنْتَ فَظًّا غَلِيظَ الْقَلْبِ لَانْفَضُّوا

یعنی: اگر تو بد خصلت سخت دل ہوتا تو آدمی تجھ سے دوری و کنارہ کرتے۔ (سورہ

آل عمران۔ ۱۵۹)

بعض اخبار سے معلوم ہوتا ہے کہ سختی کی خصلت ایمان کو سلب کرتی ہے اور شیطان کے دخل
ہونے کا سبب ہوتی ہے۔ لہذا ہر عقلمند پر واجب ہے کہ اس سے نہایت پرہیز کرے۔ جو کام
یا جو بات کرنا چاہتا ہے کرے لیکن پہلے اس میں فکر کرے کہ کوئی سختی اور بد خوئی اس سے صادر نہ ہو۔
نرمی کی فضیلت کو یاد کرے اور اپنے کو اس پر قائم رکھے تاکہ ملکہ حاصل ہو۔ اس برصفت کی
ضد افعال و اقوال میں نرمی و ہمواری ہے۔ یہ صفات مومنوں اور نیکیوں کے ہیں۔ اس لئے سید رسل
نے فرمایا ہے کہ اگر نرمی کوئی دکھائی دینے والی چیز ہوتی تو دیکھتے کہ کوئی مخلوق اس سے زیادہ
خوبصورت نہیں ہے۔ نیز فرمایا کہ خدا مہربان و صاحب رفق ہے اور اس صفت والے کو دوست رکھتا
ہے۔ جو کچھ رفق و نرمی سے حاصل ہوتا ہے سختی سے حاصل نہیں ہوتا۔

پہلی انہی بزرگوار سے مروی ہے کہ نرمی و مہربانی مبارک ہے اور سختی منحوس ہے۔

دوسری روایت میں ہے کہ جوئی نرمی رکھتا ہے اس کا ارادہ پورا ہوتا ہے۔

نیز آنحضرتؐ سے مروی ہے کہ خدا جس خاندان کو دوست رکھتا ہے اس کو نرمی ہمواری

عطا فرماتا ہے۔

نیز آنحضرتؐ سے مروی ہے کہ جس کو نرمی دی گئی ہے اس کو دنیا اور آخرت کی نیکی عطا کی گئی

ہے اور جو نرمی سے محروم ہے وہ دنیا اور آخرت کی نیکی سے محروم ہے۔ نیز فرمایا کہ:

نرمی کرنے والے پر آتش جہنم حرام ہے۔

حضرت امام موسیٰ کاظم علیہ السلام نے فرمایا کہ: آدمی کا نصف عیش و زندگی نرمی ہے۔ تجربہ اور مکر ملاحظہ کیا گیا ہے کہ بہت سے امور نرمی و مدارات سے برآتے ہیں اور ہرگز سختی و درشتی سے انجام کو نہیں پہنچتے۔ جو بادشاہ اپنے لشکر و رعیت پر مہربانی اور نرمی کرتا ہے۔ اس کی بادشاہت کا انتظام درست اور اس کی بادشاہی ہمیشہ رہتی ہے۔ جو کوئی بادشاہ سختی ہے پیش آتا ہے اس کی بادشاہت میں خلل اور اس کی رعیت پریشان رہتی ہے۔ تھوڑے زمانے میں ملک و دولت اس کی برباد ہوتی ہے۔ تمام آدمی علماء و امراء و صاحبان معاملہ و صنعت اس کے ملک سے دوری اختیار کرتے ہیں۔ واضح ہو کہ: مدارات بھی نرمی کے قریب ہے، اور مدارات اس کو کہتے ہیں کہ جو کوئی تکلیف کسی سے پہنچے تو اس پر صبر کیا جائے اور اس سے ظاہر نہ کیا جائے یہ صفت تمام صفات سے بڑھ کر آدمی کو دنیا و آخرت میں بلند مرتبہ پر پہنچاتی ہے۔ جو اشخاص مرتبہ عظیم پر پہنچتے ہیں، اسی صفت نیک سے پہنچتے ہیں۔

اسی لیے حضرت رسول صلعم نے فرمایا کہ:

میرے پروردگار نے مجھے کو حکم دیا کہ آدمیوں سے مدارات کروں۔ جس طرح مجھ کو حکم دیا گیا ہے کہ واجبات کو بجا لاؤں۔

حضرت امام محمد باقر علیہ السلام سے مروی ہے کہ تو ریت میں جو احکام خدائے تعالیٰ نے حضرت موسیٰ علیہ السلام پر نازل فرمائے ان میں لکھا ہے کہ۔ اے موسیٰ! اپنے دل میں میرے اسرار کو پوشیدہ رکھو۔ اپنے ظاہر میں ان کو آشکار کرو۔ میرے اور اپنے دشمنوں سے میری طرف سے مدارا کرو۔

حضرت امام جعفر صادق علیہ السلام نے فرمایا کہ: ایک گروہ نے آدمیوں سے مدارات کم کیا تو ان کو خاندان قریش سے علیحدہ کر دیا گیا۔ باوجودیکہ وہ خاندان قریش سے تھے اور ان کے حسب و نسب میں کو عیب نہ تھا۔ وہ گروہ جو قریش سے نہ تھے اور آدمیوں سے مدارات کرتے تھے۔ ان کو خاندان قریش میں محسوب کر لیا گیا۔

پھر فرمایا کہ: جس نے اپنے ایک ہاتھ کو قابو میں رکھا تو بہت سے ہاتھ اس سے باز رکھے جاتے ہیں۔

بارہویں صفت

کج خلقی کی مذمت اور خوش خلقی کی شرافت اور اس کی تحصیل کا طریقہ

واضح ہو کہ وہ بھی سختی و بد خوئی کے قریب ہے ظاہر ہے کہ کج خلقی کا نتیجہ سختی ہے۔ ایسا ہی منہ چڑھانا اور دل تنگ ہونا اور بدکلامی کرنا بھی اس کا اثر ہے۔ یہ صفت توہ مغضبیہ کا نتیجہ اور آدمی کو خالق و خلق اللہ سے دور کرتی ہے آدمیوں کی نظر سے گراتی ہے۔ طبیعتوں کو اس سے نفرت ہوتی ہے۔ کج خلق انسان مضحکہ روزگار بنتا ہے اور وہ کسی لحظہ رنج و الم سے خالی نہیں رہتا ہے اس لئے حضرت امام جعفر صادق علیہ السلام نے فرمایا کہ:

جو کوئی بد خلقی کرتا ہے وہ اپنے کو عذاب میں ڈالتا ہے۔ اکثر ہوتا ہے کہ کج خلقی سے اس کو نقصان عظیم پہنچتا ہے اور بڑے بڑے فوائد سے محروم رہتا ہے اور انجام کار یہ صفت آدمی کو عذاب آخرت میں ڈالتی ہے

مروی ہے کہ ایک روز حضرت رسول خدا سے عرض کیا گیا کہ:

فلاں عورت دن کو روزے رکھتی ہے اور رات کو عبادت کرتی ہے لیکن وہ بد خلق ہے اور کج خلقی سے ہمسایہ کو آزار پہنچاتی ہے۔

حضرت نے فرمایا کہ: وہ اہل جہنم سے ہے۔

انہیں حضرت نے فرمایا کہ:

بندہ کو بد خلقی ساتویں طبقہ جہنم میں پہنچاتی ہے۔

پھر انہیں حضرت نے فرمایا کہ: بد خلقی کی توبہ قبول نہیں کی جاتی۔

اس کی وجہ سے دریافت کی گئی تو فرمایا کہ: ”جس وقت گناہ سے توبہ کرتا ہے تو گناہ میں

زیادہ پڑتا ہے۔“

اور فرمایا کہ: ”بد خلقی وہ گناہ ہے جو بخشا نہیں جاتا۔“

بعض بزرگوں نے کہا ہے کہ فاسق فاجر جو خوش خلق ہو تو میں اس کی مصاحبت و ہم نشینی کو یہ نسبت عابد کج خلق کے زیادہ دوست رکھتا ہوں۔ اس بری صفت کا معالجہ بھی مثل تمام صفات بد کے یہی ہے کہ ان کے مفاسد دنیا اور آخرت کا تذکرہ کر کے اور سوچے کہ یہ صفت خالق و خلاق کو اس کا دشمن کرتی ہے۔ پس اس صفت کو اپنے سے دور کرے۔ ہر قول و فعل میں لحاظ رکھے کہ کج خلقی اس سے صادر نہ ہو۔ ہمیشہ حسن خلق سے پیش آئے تاکہ ملکہ اور عادت ہو۔ جیسا کہ مذکور ہوا۔ اس صفت مہلکہ کی ضد حسن خلق ہے جو بزرگ ترین صفات ہے عقل و نقل اس کی مدح و خوبی پر دلالت کرتے ہیں۔

پیغمبر خدا نے فرمایا کہ قیامت میں میزان اعمال کے پلہ میں حسن خلق سے بہتر کوئی چیز نہیں ہے۔

ایک روز اپنے بنی اعمال سے فرمایا کہ اے فرزند ان عبدالمطلب اگر اس قدر قدرت نہیں رکھتے ہو کہ اپنا مال دوسروں پر خیرات کرو تو کم از کم ان کے ساتھ کشادہ پیشانی سے پیش آؤ۔ اور فرمایا کہ خدا نے اپنے لئے دین اسلام کو خاص کیا ہے اور سوائے سخاوت و حسن خلق کے اور کوئی چیز اس دین کی صلاحیت نہیں رکھتی۔ پس اس دین کو ان دونوں سے زینت دو۔

آنجناب سے عرض کیا گیا کہ: کس مومن کا ایمان افضل ہے؟

فرمایا: ”جو خوش خلق ہو۔“

پھر فرمایا کہ: ”مجھ کو زیادہ دوست رکھنے والا اور روز قیامت میں مجھ سے نزدیک کرنے والا خوش خلق ہے۔“

پھر فرمایا کہ: ”خلق حسن گناہوں کو اس طرح کم کرتا ہے، جیسے آفتاب برف کو پگھلاتا ہے۔“

انہیں بزرگوار سے مروی ہے کہ ممکن ہے کہ بندہ کم عبادت کرنے والا ہو اور حسن خلق کے ذریعہ سے آخرت میں درجات عظیم و بزرگی منازل پر پہنچے۔

انہیں حضرت نے اپنی زوجہ ام حبیبہ سے فرمایا کہ: ”خوش خلق دنیا و آخرت کی خوبی حاصل کرتا ہے۔“

انہیں حضرت سے مروی ہے کہ حسن خلق اپنے صاحب کو اس شخص کے درجہ پر پہنچاتا ہے

جو ہمیشہ دن کو روزہ رکھے اور رات کو عبادت میں مشغول ہو۔

نیز آنحضرت نے فرمایا کہ: ”جو نیک ہے وہ خوش خلق ہوتا ہے۔ لوگ اطراف و جوانب سے اس کے پاس جمع ہوتے ہیں۔ اس کی مصاحبت و محبت اختیار کرتے ہیں اور یہ بھی ان سے محبت کرتا ہے۔“

حضرت امام محمد باقر علیہ السلام سے مروی ہے کہ ایک مرد حضرت پیغمبر کی خدمت میں آیات اور عرض کیا: یا رسول اللہ! مجھ کو کوئی وصیت کیجئے۔ حضرت نے اس کو کوئی وصیتیں فرمائیں۔ مجملہ ان کے ایک یہ بھی تھی کہ برادر مومن کے ساتھ کشادہ روی سے ملاقات کرو۔

حضرت امام جعفر صادق علیہ السلام نے فرمایا کہ نیکی و خوشی خلق شہروں کو آباد اور عمر کو زیادہ کرتی ہے۔

پھر فرمایا کہ بہ تحقیق خدا تعالیٰ بندہ کو حسن خلق سے اس شخص کا ثواب عطا کرتا ہے۔ جو صبح و شام راہ خدا میں مشغول جہاد رہا ہو۔

نیز آنحضرت سے مروی ہے کہ آدمیوں سے نیکی و احسان اور خوشی روئی کرنا باعث دوستی ہے اور داخل بہشت کرتا ہے اور نخل و ترش روئی خدا سے دو راورد داخل جہنم کرتی ہے خوش خلقی کی صفت افضل صفات پیغمبراں و اشرف اخلاق برگزیدگان ہے۔ اسی وجہ سے خداوند عالم نے اپنے حبیب کی نسب مقام مدح و ثنا میں فرمایا ہے:

وَإِنَّكَ لَعَلَىٰ خُلُقِي عَظِيمٌ

یہ صفت فاصلہ سرور پیغمبراں و سیدانس و جاں میں بدرجہ کمال تھی۔ حتیٰ کہ وارد ہوا ہے کہ ایک روز وہ حضرت اصحاب کی جماعت کے ساتھ مسجد میں تشریف فرماتھے اور کچھ ارشاد فرما رہے تھے کہ ایک کنیز کسی انصار کی داخل مسجد ہوئی اور اپنے کو آن حضرت تک پہنچایا اور پوشیدہ طور پر سے حضرت کا گوشہ دامن پکڑا۔ جب حضرت کو اطلاع ہوئی تو اپنی جگہ سے اٹھے اور گمان کیا کہ کوئی کام ہوگا۔ لیکن اس کنیز نے کچھ نہ کہا اور حضرت نے بھی اسے کوئی بات نہ کی اپنی جگہ پر بیٹھ گئے۔ پھر وہ کنیز آئی اور حضرت کا گوشہ دامن پکڑا اور پھر حضرت اٹھے۔ یہاں تک کہ اس کنیز نے تین دفعہ اسی طرح عمل کیا اور حضرت کو ان کی جگہ سے اٹھایا۔ چوتھی دفعہ حضرت پیغمبر صلعم اٹھے تو کنیز نے حضرت

کا گوشہ دامن تھوڑا سا پھاڑ لیا اور روانہ ہو گئی۔

اصحاب نے کہا کہ: اے کنیز یہ کیا عمل تھا جو تو نے کیا۔ حضرت گو تین دفعہ اپنی جگہ سے اٹھایا اور کوئی بات نہ کی۔ آیا تیرا مطلب کیا تھا؟

اس وقت کنیز نے کہا کہ: گھر میں ایک شخص بیمار ہے۔ صاحب خانہ نے مجھ کو بھیجا ہے کہ حضرت کے جامہ کا ٹکڑا لے کر آؤں۔ اس بیمار کو وہ ٹکڑا باندھیں کہ شفا پائے، میں ہر مرتبہ چاہتی تھی کہ تھوڑا ٹکڑا آحضرت کے جامہ کا صل کروں وہ خیال فرماتے تھے کہ مجھ کو کوئی کام ہے اور میں حضرت سے تھوڑا ٹکڑا جامہ کا طلب کرنے کیلئے شرم کرتی تھی۔

تیرہویں صفت

عداوت دشمنی اور اس کے اقسام اور معالجہ

واضح ہو کہ عداوت اور دشمنی دو قسم پر ہے:

۱۔ جو کوئی کسی کی عداوت دل میں پوشیدہ رکھتا ہو اور موقع ڈھونڈتا ہو۔

۲۔ یا ظاہر کسی کی ایذا اور اذیت کے درے ہو اور اس کی عداوت کا اظہار کرتا ہو۔

پہلی قسم کو کینہ کہتے ہیں جو عداوت کو پوشیدہ رکھنے سے مراد لی گئی ہے اور دوسری قسم کا نام

عداوت ہے۔ یہ بھی پہلی قسم کا نتیجہ ہے کیونکہ جب کینہ قوت پکڑتا ہے تو سخت عداوت ہوتی ہے۔

خزانہ دل اس کی حفاظت سے عاجز ہوتا ہے اور پہلی قسم غضب کا نتیجہ ہے۔ کیونکہ جب آدمی

دوسرے پر غصہ ہوتا ہے اور بوجہ عاجزی انتقام یا کسی دوسری مصلحت کے اپنے غصہ کو ظاہر نہیں کرتا

بلکہ دل می پوشیدہ رکھتا ہے۔ تو اس سے کینہ حاصل ہوتا ہے۔ یہ دونوں قسمیں مخرب اخلاق ہیں۔

اخبار سے پتہ چلتا ہے کہ مومن میں کینہ نہیں ہوتا ہے۔ اکثر اوقات دوسرے صفات مہلکہ

بھی کینہ عداوت سے پیدا ہوتے ہیں۔ مثلاً: حسد، غیبت، دروغ، بہتان، شامت، اظہار عیب

، دوری، استہزاء، ایذا، سوائے ان کے دوسرے آفات و اعمال محرمہ جو آدمی کے دنیا و دین کو خراب

کرتے ہیں۔ اگر بالفرض کوئی بھی ان میں سے حاصل نہ ہو تو خود وہی بعض وعداوت ایک مرض ہے

۔ جس سے نفس پاک بیمار اور روح اس سے ہمیشہ غمگین و آزار میں رہتی ہے۔ آدمی کو بساط قرب الہی

سے دور اور رفاقت سا کنان عالم قدس سے مجبور کرتی ہے۔ شیوہ اہل ایمان و طریقہ اہل احسان سے

روکتی ہے۔ یہ صفت انسان اور بار یافتگان بزم تقرب کے درمیان پردہ ہو جاتی ہے۔ اسی وجہ سے

اخبار و آثار میں اس کی مذمت بے شمار وارد ہوتی ہے۔ یہاں تک کہ حضرت پیغمبر صلعم نے فرمایا کہ:

کسی وقت جبرائیل میرے پاس نہیں آئے مگر یہ کہ کہا، اے محمد صلعم عداوت و دشمنی سے

آدمیوں کی پرہیز کیجئے۔

اور فرمایا کہ: ”جبرائیل نے جس قدر آدمیوں کی عداوت سے پرہیز کرنے کی تاکید کی کسی

اور امر میں اس قدر تاکید نہیں کی۔

حضرت امام جعفر صادق عليه السلام نے فرمایا کہ جو شخص تم عداوت بوتا ہے وہی اس کا ثنا ہے یعنی حاصل کرتا ہے۔

معالجه عداوت و دشمنی

اس صفت خبیثہ کا معالجہ یہ ہے کہ پہلے غور کرے کہ دشمنی و عداوت ایک درخت ہے کہ بجز اندوہ و الم کے دنیا میں اس کا کوئی ثمرہ حاصل نہیں ہوتا ایک آگ ہے کہ بغیر دود و دھواں کے اس سے کچھ ظاہر نہیں ہوتا۔ دشمن مسکین ہمیشہ اندوہ و غصہ و رنج و محنت میں مبتلا رہتا ہے۔ عداوت کے سبب سے خاندان قدیم برباد ہوئے۔ بہت سی دولتیں عداوت کے سبب سے ضائع ہوئیں اور بہت سی عزتیں عداوت کی وجہ سے خراب ہو گئیں۔ بلکہ جو کچھ کتب توارخ و سیر سے حالت زمانہ کی معلوم ہوئی ہے۔ یہ ہے کہ کوئی دولت سوائے عداوت و دشمنی کے اور کسی چیز کے سبب سے برباد نہیں ہوئی اکثر ہوتا ہے کہ کینہ و عداوت سے اس شخص کو کوئی ضرر نہیں پہنچتا، جسے دشمن سمجھا جاتا ہے۔ پھر آخرت میں اس کا نتیجہ ملاحظہ کرنا چاہیے کہ آدمی کو عذاب سخت میں گرفتار کرتا ہے جب انسان ان امور پر غور کرے اور متنبہ ہو تو کوشش کرے کہ اس شخص سے جو عداوت و کینہ رکھتا ہے۔ طریقہ دوستانہ عمل میں لائے۔ اس سے مہربانی سے ملاقات کرے اس کی ضروریات کے بر لانے میں کوشش کرے۔ مجمع اور محفلوں میں اس کی نیکیوں کو بیان کرے بلکہ دوسروں سے زیادہ اس پر نیکی و احسان کرے تاکہ نفس کو سزا ملے اور شیطان کی ناک خاک پر رگڑی جائے۔ ہمیشہ اس طریقہ پر عمل کرے کہ آثار عداوت دل سے دور ہوں۔ اس صفت کی ضد نصیحت ہے جو دوسروں کی خیر خواہی و نیکی سے مراد لی گی ہے۔ وہ بھی دو قسم پر ہے:

۱۔ باطنی اس سے مراد یہ ہے کہ مسلمانوں کی خیر و خوبی طلب کرنے والا ہو۔

۲۔ ظاہری یہ ہے کہ ان کی خیر و نیکی کے امور بجالائے۔ اس صفت شرافت بہت زیادہ اور اس کی فضیلت بے شمار ہے جیسا کہ صفت حسد کے بیان میں ذکر کیا جائے گا۔

فصل نمبر (۱)

لوازم عداوت

واضح ہو کہ آثار و لوازم جو کینہ و عداوت پر مترتب ہوتے ہیں وہ ضرب اور فحش و لعن و طعن ہیں۔ اکثر ہوتا ہے کہ یہ صرف غضب سے بھی صادر ہوتے ہیں۔ او باش و ذرائع و بدکاراں و جہال جن کو بے ہودہ بکنے اور فحش بولنے کی عادت ہوتی ہے۔ ان کی مصاحبت سے یہ افعال صادر ہوتے ہیں جن کو فحش بکنے کی عادت ہو جاتی ہے ان کی زبان پر بغیر دشمنی و غصہ کے بھی فحش جاری ہوتا ہے۔ کوئی شک نہیں کہ یہ تمام امور مذموم و فبیح اور از روئے شرع سراحاً حرام ہیں جو اعمال کو ضائع اور برباد کرتے ہیں۔ صاحبان شرع و حکماء و عقلاء اس کی برائی پر متفق اور شرع و عقل اس کی حرمت پر دو گواہ صادق ہیں۔ لیکن ضرب جو ہاتھ یا لکڑی یا کسی اور ہتھیار کے ذریعہ مارے نے سے مراد لی گئی ہے۔ پس بغیر سبب شرع اس کی حرمت میں کوئی شک نہیں ہے۔ کسی فرقہ بنی آدم نے کسی کو بغیر سبب شرع کے مارنے کی تجویز نہیں کی۔

اخبار و آثار میں صاف طور پر سے منع کیا گیا ہے اور وارد ہوا ہے کہ جو کوئی کسی کو تازیانہ مارے تو خدائے تعالیٰ اس کو آگ کا تازیانہ مارے گا۔ لیکن فحش و دشنام و بے ہودہ گوئی و بدگوئی منشاء خباثت نفس و حرابی طبع ہے جس کی زبان فحش پر کھلی ہوئی ہے بالضرور وہ خبیث النفس ہے، اور وہ اراذل و او باش میں شمار کیا گیا ہے بلکہ بعض اخبار میں پایا جاتا ہے کہ رد ذیل مخصوص کیا گیا ہے۔ اس امر سے کہ کسی بات کے کہنے اور سننے میں پرواہ نہ کرے۔

حضرت پیغمبر صلعم نے فرمایا کہ جو کوئی طعن و لعن کرنے والا اور فحش و بے ہودہ بکنے والا ہو وہ مومن نہیں ہے۔ نیز فرمایا کہ فحش دینے والے پر بہشت حرام ہے۔

دوسری روایت میں انہیں حضرت سے مروی ہے کہ بے ہودہ بکنا اور بھیدوں کا کھولنا نفاق کی شاخیں ہیں۔

انہیں حضرت سے منقول ہے کہ چار اشخاص ہیں جن سے اہل دوزخ ایذا میں ہیں مجملہ ان کے ایک وہ مرد ہے جس نے دنیا میں فحش بکا ہے ہمیشہ اس کے منہ سے پیپ جاری ہوگی۔

نیز انہیں حضرت سے مروی ہے کہ اس پر بہشت حرام ہے۔ جو کوئی فحش و بے ہودہ بکنے والا اور کم حیا ہو کوئی بات کہنے اور سننے میں دریغ نہ کرے۔ اگر ایسے شخص کو دریافت کریں تو معلوم ہوگا کہ وہ ولد الزنا یا اس کے باپ کا نطفہ اور نطفہ شیطان دونوں کا مشترک ہیں یعنی اس کے باپ کے مجامعت کے وقت شیطان بھی شریک ہوا ہے۔

دوسری حدیث میں ہے کہ اگر کوئی مرد کسی بات کے کہنے اور سننے میں کوئی پراوہ نہیں کرتا تو جائیں کہ وہ ولد الزنا ہے یا شیطان کی اس میں شراکت ہے۔ نیز حضرت سے مروی ہے کہ وہ شخص بدوشیر ہے کہ بسبب فحش بکنے کے اس کی ہم نشینی سے لوگ کراہت رکھتے ہوں۔

انہیں حضرت سے مروی ہے کہ مومن کو دشنام دینا بدکاری ہے اس کا مار ڈالنا کفر ہے۔ اس کی غیبت معصیت ہے اور اس کے مال کی حرمت مثل اس کے خون کی حرمت کے ہے۔ اور فرمایا کہ بدترین مردم خدا کے نزدیک روز قیامت وہ شخص ہے کہ آدمی جس کے شر کے خوف سے اکرام و احترام کریں۔

حضرت امام جعفر صادق علیہ السلام نے فرمایا کہ نطفہ آدمی میں شراکت شیطان کی علامت کے منجملہ ایک یہ ہے کہ وہ آدمی فحش کہنے اور سننے میں کوئی خوف نہ کرے۔

نیز آنحضرت نے فرمایا کہ جس کی زبان سے آدمی ڈریں وہ آتش جہنم میں داخل ہوگا۔ دشمن ترین مخلوق خدا کے نزدیک وہ بندہ ہے کہ آدمی جس کی زبان سے پرہیز کریں۔

حضرت امام موسیٰ کاظم علیہ السلام سے ان دو اشخاص کا حال جو آپس میں ایک دوسرے کو دشنام دیتے ہیں دریافت کیا گیا تو فرمایا کہ جو کوئی شروع میں دشنام دیتا ہے وہ ظالم ہے اور دوسرے کا گناہ بھی اسی کے ذمہ ہے جب تک وہ دوسرا ظلم و زیادتی نہ کرے۔ واضح ہوا کہ امور قبیحہ کا بالفاظ صریح و الفاظ مجامعت و آلت جماع کے ساتھ ظاہر کرے کو فحش کہتے ہیں۔ صاحبان فساد اور بے شرم اس کا ذکر الفاظ مخصوصہ میں کرتے ہیں۔ اہل شرافت و صاحبان نفس پاک ان سے متعرض نہیں ہوتے بلکہ جب ضروری ہو تو کتنا یہ درمز میں بیان کرتے ہیں۔

بعض کا قول ہے کہ خداوند عالم نے جماع کا ذکر از روئے حیا کنائیہ بالفاظ لمس و لمس و مباشرت فرمایا ہے اور یہ بات کچھ جماع کیلئے نہیں ہے بلکہ ذکر بول و براز کوئی بالفظ کنائیہ مثل قضائے حاجت وغیرہ کہنا اولیٰ ہے۔

پس صاحبان حیا کو صراحتاً ایسے الفاظ جو عرفاً مکروہ و رکیک و مذموم ہوں زبان پر نہ لائے چاہئیں۔ جب اپنی یاد دوسرے کی عورت کی بات کو نقل کرنا چاہے تو میری عورت یا اس کی عورت نے ایسا کہا نہ کہے بلکہ میرے گھر کے پردہ کی بیٹھے والی یا اس کے گھر والی یا بچوں کی ماں نے ایسا کہا یا گھر میں کہتے تھے کہ بلکہ عورتوں کے نام لینے سے پرہیز کرے۔ کیونکہ اس زمانہ میں عرفاً برا سمجھا جاتا ہے اور یہ نہ دیکھیے کہ پیغمبرؐ اور ائمہ کے اہل خانہ کے نام لیے جاتے ہیں۔ کیونکہ زمانہ سابق میں معیوب نہ تھا اور موافق طریقہ سابق کے اس زمانہ میں بھی ان کے نام لینے میں کوئی قباحت نہیں ہے۔ جیسا کہ کتابوں میں لکھا جاتا ہے۔ اسی طرح کسی کے بدن میں کوئی عیب ہو اور اس کے اظہار سے شرم کرتا ہو تو اس کے ذکر کرنے کی ضرورت کے وقت تصریح نہ کرے کنائیہ کہے مثلاً اگر کوئی کوڑی یا گنجا ہو اس کا سبب یا وقت دریافت کرنا چاہے تو کسی وقت میں کوڑھ ہو یا تیرا سر سبب سے گنجا ہوانہ کہے بلکہ یہ عارضہ کس وجہ سے تجھ کو ہوا یا کس وقت یہ ناخوشی پیدا ہوئی کہے۔ کیونکہ یہ تمام تصریحات داخل فحش ہیں۔

واضح ہو کہ تمام الفاظ جو بے شرمی و فحش پر دلالت کرتے ہیں۔ وہ تمام مذموم و قبیح ہیں گو بعض زیادہ قبیح ہیں اور ان کی برائی زیادہ ہے۔ خواہ موقع دشنام و اذیت میں کہے جائیں یا شونجی اور ہنسی کے وقت چونکہ یہ الفاظ مختلف ہوتے ہیں لہذا بعض ان میں مکروہ اور بعض حرام ہیں اور بعض نے ان الفاظ کو جو مقام دشنام و اذیت میں زبان سے نکلیں حرمت کے ساتھ مخصوص کیا ہے اور مقام شونجی یا بے ہودہ گوئی کی حالت میں حرام نہیں سمجھا لیکن ممکن ہے کہ بعض الفاظ جو نہایت ہی فحش ہیں حرام ہوں اگر وہ مقام دشنام میں نہ ہوں۔ اسی طرح لعن جس کے معنی خدا سے دوری کے ہیں۔ اس کی برائی میں کوئی شک نہیں ہے۔ شرعاً کسی پر لعن کرنا جائز نہیں ہے مگر جب کہ وہ اس صفت کا متصف ہو اور بے نص شریعت اس پر لعن کرنا جائز ہو۔ اخبار میں خصوص لعن کی نسبت سخت برائی بتلائی گئی ہے۔

حضرت امام محمد باقر علیہ السلام سے مروی ہے کہ ایک روز حضرت پیغمبرؐ نے خطبہ میں بیان فرمایا کہ تم کو خبر دوں کہ کون اشخاص بد ہیں۔ عرض کیا گیا کہ ہاں یا رسول اللہ

فرمایا کہ جو شخص دوسرے کو عطا نہ کرے اور اپنے غلام کو مارے، تنہا سفر کرے۔

اس وقت لوگوں کو گمان ہوا کہ خدا نے ایسی مخلوق سے بدتر اور کوئی پیدا کیا ہے پھر حضرت

نے فرمایا کہ: ”چاہتے ہو کہ ان سے بھی بدتر اشخاص کو بتلاؤں۔ عرض کیا گیا: ہاں۔
فرمایا کہ جس کے سامنے مومن کا نام لیا جائے اور وہ اسے فحش دے اور لعن کرے
اور اگر اس کا نام بھی مومن کے سامنے لیں تو مومنین اس کو لعن کریں۔

حضرت امام محمد باقر علیہ السلام نے فرمایا کہ جب کسی کے منہ سے لعنت نکلے تو وہ اس کے اور اس
شخص کے درمیان جس پر لعنت کی گئی ہے تردد کرتی ہے۔ اگر وہ شخص مستحق لعن ہو اس کے ساتھ معلق
ہو جاتی ہے، ورنہ لعن کرنے والے کی طرف وہ لعنت عائد ہوتی ہے۔

اس حدیث سے پایا جاتا ہے کہ اگر لعنت کا مستحق نہ ہو تو وہ لعنت کرنے والے پر پلٹتی ہے۔
پس کسی پر سوائے ان لوگوں کے جواز روئے شریعت مستحق لعن تجویز کیے گئے ہیں لعنت کرنے سے
پرہیز کرنا چاہیے۔

کتاب جامع السعادات میں لکھا ہے کہ کافرین و ظالمین و فاسقین پر شریعت میں لعن تجویز
کیا گیا ہے۔ ایسا ہی قرآن میں وارد ہوا ہے۔ بطریقہ عام کوئی شک نہیں ہے کہ ان پر لعن جائز
ہو۔ اس طرح پر کہ لعنت اللہ علی الکافرین یا علی الفاسقین یا علی الظالمین کہے اور فرماتے ہیں کہ کسی شخص
معین پر جو ان میں سے کسی ایک صفت سے متصف ہو تو اس پر لعنت کر سکتے ہیں۔ رہا یہ تو ہم کہ وہ
شخص معین ممکن ہے کہ اس صفت سے توبہ کرے اور صاحب اسلام ہو جائے یا توبہ کرنے کے بعد
دنیا سے جائے تو اس وہم کا کوئی اعتبار نہیں ہے۔ کیونکہ قرآن و احادیث سے پایا جاتا ہے کہ کسی شخص
معین کو لعن کر سکتے ہیں۔ بلکہ اخبار سے معلوم ہوتا ہے کہ بعض اہل حج و عناد پر لعنت کرنا بہترین
عبادت ہے۔

خدا تعالیٰ حق میں کسی جماعت کے فرماتا ہے:

أُولَٰئِكَ عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ

حق میں دوسری جماعت کے فرماتا ہے:

أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ○

حضرت پیغمبر صلعم نے فرمایا کہ خدا نے جھوٹ کہنے والے پر لعنت کی ہے اگر یہ وہ جھوٹ

مذاق کہا جائے۔

حضرت امیر المومنین نے ایک جماعت پر لعنت کی ہے۔ مروی ہے کہ آپ نماز واجبہ کے
قنوت میں بعضوں پر لعن فرماتے تھے اور ان لعنت کرنا افضل عبادات جانتے تھے باوجود اس کے کہ
ان کا علم اور ان کی پرہیزگاری سب سے بڑھی ہوئی تھی۔ احادیث و اخبار میں روسائے اہل ضلال
پر جو مستحقین لعنت ہیں لعن کرنا پایا جاتا ہے اور اہل نظر جانتے ہیں کہ یہ طریقہ مستحق لعن نہ ہو اور یہ
جو حضرت امیر المومنین علیہ السلام سے مروی ہے کہ آپ اہل شام پر لعن کرنے سے منع فرماتے تھے اگر یہ
صحیح ہو تو شاید اس وجہ سے ہوگا کہ ان میں کوئی ایسا شخص ہو جو مستحق لعن نہ ہو یا ان میں سے کسی کے
اسلام لانے کی امید ہو۔ حاصل کلام یہ کہ روسائے ظلم و ضلالت اور کفر و فسق کا اعلانیہ اظہار کرنے
والے پر لعن کرنا جائز ہے بلکہ مستحب ہے اور سوائے ان کے حرام ہے۔ جب تک کہ کسی کی نسبت یہ
یقین نہ ہو جائے کہ یہ صفات مذکورہ میں سے کسی صفت سے متصف ہے اور محض گمان پر اکتفا نہیں
کر سکتے۔ واضح ہو کہ ان اشخاص پر جو مرگئے ہیں اور ان کا مستحق لعن ہونا ثابت نہیں ہے ان پر لعنت
کرنے کا وبال بہت زیادہ ہے۔

حضرت رسول صلعم نے فرمایا کہ مردوں کو دشنام نہ دو۔ ایسا ہی جمادات اور حیوانات پر لعن
کرنا خوب نہیں ہے۔ اگر کوئی شخص زمین پر لعنت کرتا ہے تو زمین کہتی ہے کہ:

لعنت ان پر جو گناہگار زیادہ ہیں۔

حضرت رسول نے انکار فرمایا اس عورت سے جس نے ناقہ پر لعنت کی اور اس مرد سے جس
نے شیر پر لعنت کی۔

برادران دینی کو دعائے عینے کے فوائد

واضح ہو کہ دعائے بد و نفرین کرنا مسلمانوں کے لئے مثل لعن کرنے مذموم ہے اور بہتر نہیں
ہے حتیٰ کہ اہل ظلم کیلئے بھی مگر اس صورت میں جب کہ ان کے شر و ضرر سے مضطر و لاچار ہو۔

حدیث میں ہے کہ: کبھی مظلوم ظالم پر اس قدر نفرین کرتا ہے کہ اس کے ظلم کا عوض ہونے
کے بعد زیادتی ہو جاتی ہے اور اس زیادتی کی نسبت قیامت میں ظالم اس کا مطالبہ کرتا ہے۔

اس کی ضد دعائے خیر ہے جو برادر مومن کیلئے ہو۔ یہ بہترین طاعت و فاضل ترین عبادت
ہے۔ اس کا فائدہ بے حد اور اس کا ثواب بے انتہا ہے۔ بلکہ حقیقت میں جو کوئی دوسرے کے واسطے

دعا کرتا ہے تو گویا خود اپنے واسطے کرتا ہے۔

حضرت رسول صلعم نے فرمایا کہ: جب کوئی اپنے برادر مومن کیلئے اس کی غیب میں دعا کرتا ہے تو فرشتہ ہوتا ہے کہ تیرے واسطے بھی اسی طرح دعا ہوگی۔

اور فرمایا کہ: جو دعا اپنے لیے مستجاب نہیں ہوتی وہ برادر مومن کے حق میں مستجاب ہو جاتی ہے۔

حضرت امام زین العابدین علیہ السلام سے مروی ہے کہ: جب بندہ مومن اپنے برادر مومن کیلئے دعا کرتا ہے تو ملائکہ کہتے ہیں کہ خوب بھائی ہے جو اپنے بھائی کیلئے دعائے خیر کرتا ہے اور اس کی نیکی سے یاد کرتا ہے۔ حالانکہ وہ موجود نہیں ہے۔ خدا نے تجھ کو عطا کیا۔ جو کچھ تو نے اس کیلئے خواہش کی اور تیری ثنا کی جو کچھ تو نے اس کی ثنا کی اور تجھ کو اس پر فضیلت ہے۔

اس خصوص میں اخبار بے حد ہیں۔ اس سے کون سی بزرگی بہتر ہو سکتی ہے کہ بدید دعا و طلب آمرزش اس برادر مومن کیلئے کی جائے جو خاک کے نیچے سویا ہے۔

غور کیجئے کہ:

اس کی روح کس قدر شاد ہوتی ہوگی کہ جس کے جو روپے مال اور اسباب کو تقسیم کرتے ہیں۔ اس کے مال سے خوشی مناتے ہیں۔ آپس کو یاد کرتے ہیں اور خدا سے اس کی بخشش طلب کرتے ہیں۔ اس کیلئے ہدیہ بھیجتے ہیں۔

پچنبہ خدا نے فرمایا کہ: قبر میں میت اس کے مثل ہے جو دریا میں غرق ہوتے ہوئے نجات کیلئے ہر چیز کا سہارا ڈھونڈتا ہے۔ اپنے خویش و اقارب بیٹے، باپ، بھائی کی دعا کا منتظر رہتا ہے۔ زندوں کی دعا سے پہاڑ کے مانند نور اموات کی قبروں میں داخل ہوتا ہے۔

یہ مثل اس ہدیہ کے ہے کہ: زندہ ایک دوسروں کو بھیجتا ہے۔ جب کوئی شخص کسی میت کیلئے استغفار یا دعا کرے تو فرشتہ اس کو اسے طبق میں رکھ کر اس میت کیلئے لے جاتا ہے اور کہتا ہے کہ: ”یہ ہدیہ تیرے فلاں بھائی نے یا تیرے فلاں خویش نے تیرے لئے بھیجا ہے۔“

وہ میت اس سے شاد و فرحناک ہوتی ہے۔

اور مسلمان پر طعن کرنا بھی اعمال ذمیرہ و افعال سیئہ میں سے ہے اور باعث ضرر دینوی

و عذاب اخروی ہے۔

حضرت امام محمد باقر علیہ السلام نے فرمایا کہ: ”کوئی شخص مومن پر طعن نہیں کرتا۔ مگر یہ وہ بری حالت سے مرتا ہے۔“

واضح ہوا کہ جو کچھ ذکر کیا گیا۔ اس کی ضد سکوت اور خاموشی ہے جس کی تفصیل آئندہ بیان کی جائے گی۔

چودھویں صفت

مذمتِ عجب و خود بینی

واضح ہو کہ صفتِ عجب متعلقِ قوہ غصنیہ ہے۔ اس سے مراد یہ ہے کہ آدمی کسی کمال کے باعث اپنے کو بزرگ سمجھتا ہو۔ خواہ وہ کمال اس کو حاصل ہو یا نہ ہو۔ نیز وہ صفت جس پر وہ نازاں ہے۔ فی الحقیقت کمال ہو یا نہ ہو۔ اور وہ بعضوں نے کہا ہے کہ معجب وہ ہے جس کو کوئی صفت یا نعمت حاصل ہو جسے بہت بڑا تصور کرے اور نعمت دینے والے کو بھول جائے عجب و کبر کے درمیان فرق یہ ہے کہ تکبر کرنے والا اپنے کو دوسروں سے بزرگ جانتا ہے اور اپنے مرتبہ کو زیادہ سمجھتا ہے اور عجب کرنے والے کو دوسرے سے تعلق نہیں ہوتا۔ بلکہ اپنے پر ناز کرتا ہے خوش ہوتا ہے۔ اپنے اُس کو صفت میں بہت بڑا آدمی جانتا ہے اور اُس صفت کے عطا کنندہ کو فراموش کرتا ہے۔

پس اگر کسی صفت پر اس راہ خوش ہوں کہ یہ نعمت منجانب خدا کرامت ہوئی ہے، جس وقت وہ چاہے لے سکتا ہے۔ اُس نے اپنے فیض و لطف سے عطا کیا ہے۔ ہم کوئی استحقاق نہیں رکھتے۔ جب تو یہ عجب نہ ہوگا اور اگر یہ خیال کرے کہ ہم خدا پر حق رکھتے ہیں اور اسی حق کی وجہ سے خدا نے یہ نعمت عطا فرمائی ہے اور خدا کے نزدیک ہمارا مرتبہ بزرگ ہے اور اس نعمت کا سلب ہونا اُس سے بہت بعید معلوم ہوتا ہے کیونکہ وہ اسے اپنا حق سمجھتا ہے۔ پس اس مفت کو غمزہ و ناز کہتے ہیں۔ یہ عجب سے بھی بدتر ہے۔ کیونکہ اس صفت والا عجب بھی رکھتا ہے اور اُس سے بالاتر بھی۔ اب عجب جس طرح کہ ایسی صفت کے سبب سے ہوتا ہے جس میں فی الحقیقت کوئی کمال نہ ہو۔ اسی طرح ایسے عمل کے سبب سے بھی ہوتا ہے جس پر کوئی فائدہ مترتب نہیں ہوتا اور وہ بے چارہ غلطی سے اُسے بہتر سمجھتا ہے۔ واضح ہو کہ تمام صفاتِ مہلکہ و اراذل ملکات سے بدتر یہ بری صفت ہے۔ حضرت رسول نے

فرمایا ہے کہ تین چیز مہلکہ ہیں

۱ : بخل

۲ : ہوا و ہوس

۳ : عجب

اور فرمایا جس وقت آدمی بخل سے کام لیں۔ اور اپنے ہوا و ہوس کی پیروی کریں اور اپنی رائے پر نازاں ہوں اُسے صواب سمجھیں تو اُن کی ہم نشینی سے پرہیز لازم ہے۔

انہیں حضرت سے وارد ہوا ہے۔ فرمایا اگر کوئی گناہ بھی تم سے صادر نہ ہو تو میں اُس چیز سے ڈرتا ہوں جو ہر گناہ سے بدتر ہے اور وہ عجب ہے۔ مروی ہے کہ حضرت موسیٰؑ کے پاس شیطان رنگ برنگ کا جامہ پشیمینہ پہنے ہوئے آیا اور سلام کیا۔

حضرت نے کہا: ”تو کون ہے؟“

اُس نے کہا: ”میں ابلیس ہوں۔ چونکہ خدا کے نزدیک آپ کا بڑا مرتبہ ہے اس لیے سلام کو حاضر ہوا ہوں۔“

حضرت نے اس جامہ پشیمینہ رنگ برنگ کی نسبت دریافت کیا تو اُس نے کہا کہ:

”اس کے ذریعہ سے فرزندانِ آدم کے دل کو اپنی طرف کھینچتا ہوں“

حضرت موسیٰؑ نے کہا کہ: آدمی کون سے گناہ کا مرتکب ہوتا ہے۔ جس کے باعث تو اس

پر غالب ہوتا ہے۔“

اُس نے کہا: ”جب آدمی عجب کرے جو طاعت اُس نے کی ہو اس کو با وقعت سمجھے اور اُس

کے گناہ اس کی نظر میں حقیر ہوں۔“

پروردگار عالم نے حضرت داؤدؑ بنیبر پر وحی فرمائی کہ گناہگاروں کو خوشخبری دو اور صدیقوں کو خوف دلاؤ۔

عرض کیا کہ کیونکر گناہگاروں کو خوشخبری دوں اور اطاعت کرنے والوں کو ڈراؤں۔

پس ارشاد ہوا کہ گناہگاروں کو خوشخبری دو کہ میں توبہ کو قبول کرتا ہوں اور گناہوں کو بخشتا

ہوں۔ صدیقوں کو ڈراؤ کہ اپنے اعمال پر عجب نہ کریں کہ کوئی بندہ نہیں ہے کہ جس میں محاسبہ کیا

جائے اور وہ ہلاک نہ ہو۔

حضرت باقرؑ نے فرمایا کہ دو آدمی داخل مسجد ہوئے۔ ایک عابد دُوسرا فاسق۔ جب یہ دونوں مسجد سے باہر نکلے تو فاسق زمرہ صدیقین میں اور عابد زمرہ فاسقین میں داخل ہوگا۔ اس کی وجہ یہ ہے کہ جب عابد مسجد میں آیا تو اُس نے اپنی عبادت پر ناز کیا اور فاسق اپنے گناہوں پر پشیمانی اور استغفار میں مصروف رہا۔

حضرت صادقؑ نے فرمایا کہ خدا جانتا تھا کہ مومن کا گناہ کرنا عجب کرنے سے بہتر ہے۔ اگر یہ وجہ نہ ہوتی تو کوئی مومن گناہ میں ہرگز مبتلا نہ ہوتا۔ اور فرمایا کہ جو کوئی گناہ کرتا ہے اور پشیمانی ہو کر عبادت کرتا ہے تو شاد و فرحناک ہوتا ہے۔ اسی وجہ سے پشیمانی کم ہوتی ہے اور گناہوں کو بھول جاتا ہے۔ اگر عبادت نہ کر کے اُسی حالتِ اوّل پر رہتا تو بہتر ہوتا۔

مروی ہے کہ ایک عالم عابد کے پاس آیا اور پوچھا کہ:

تیری نماز کیسی ہے؟“

عابد نے کہا: ”مجھ جیسے شخص کی نماز کے بارے میں پوچھتے ہو۔ میری عبادت ایسی ہے ایسی ہے۔“

عابد نے کہا: ”تیرا رونا کس طرح ہے؟“

اُس نے کہا: ”اس قدر روتا ہوں کہ میری آنکھوں سے آنسو جاری ہوتے ہیں۔“

عالم نے کہا: ”وہ ہنسی جس میں خوف شامل ہو تیرے اس رونے سے جس پر توناز کرتا

ہے بہتر ہے۔“

نیز مروی ہے کہ پہلی سزا جو صاحبِ عجب کو ملتی ہے یہ ہے کہ اسے اُس نعمت سے محروم کر دیا جاتا ہے جس پر وہ عجب کرتا تھا تا کہ وہ خود اپنی عاجزی و تہی دستی کی گواہی دے اور جنت پوری ہو جیسا کہ ابلیس سے کیا گیا اور عجب ایک گیاہ ہے جس کا تخم کفر جس کی زمین نفاق جس کا پانی فساد ہے جس کی ڈالیاں جہل و نادانی جس کے پتے گمراہی و ضلالت ہیں جس کا میوہ لعنت و آتش جہنم ہے۔ اب جس شخص نے غرور کا تخم بویا اور اُسے پرورش کیا تو بالضرور اس کا ثمرہ پائے گا۔

نیم مروی ہے کہ ملکوں کی سیاحت کرنا حضرت عیسیٰؑ کی شریعت میں داخل تھا۔ ایک مرتبہ آپ سفر کر رہے تھے اور ایک مرد کوتاہ قد آپ کے اصحاب میں سے آپ کے ساتھ تھا۔ عیسیٰؑ نے بسم اللہ کہا اور پانی پر روانہ ہوئے۔ جب اُس مرد کوتاہ قد نے یہ حال دیکھا تو اُس نے بھی بسم اللہ کہا

اور پانی پر روانہ ہوا۔ جب حضرت عیسیٰ تک پہنچا۔ اُس وقت دل میں عجب کیا اور کہا کہ عیسیٰ رُوح اللہ ہیں پانی پر چلتے ہیں۔ میں بھی پانی پر چلتا ہوں۔ پس اُن کی فضیلت مجھ پر کس وجہ سے ہے۔ جب اُس کے دل میں اس طرح خیال گزرا تو پانی ڈوبنے لگا۔ اور حضرت عیسیٰ سے استغاثہ شروع کیا۔ حضرت عیسیٰ نے اُس کا ہاتھ پکڑ کر پانی سے باہر نکالا اور کہا کہ تو نے کیا خیال کیا۔ اس نے جو کچھ دل میں گزرا تھا بیان کیا تو حضرت نے کہا کہ تُو اپنی حد سے بڑھ گیا تھا۔ اس لیے خدا نے تجھ پر غضب کیا۔ تو بہ کر۔ پس اُس نے توبہ کی تو اس کی حالت پہلے کی طرح ہو گئی۔

واضح ہو کہ عجب باوجود صفتِ خبیثہ ہونے کے دوسری آفات و صفات کا بھی منشا ہوتا ہے۔ مثلاً کبر۔ جیسا کہ آئندہ حوالہ قلم کیا جائے گا کہ ایک سبب کبر کا عجب ہے۔ مثلاً گناہوں کا بھول جانا۔ اُن کا خیال دل میں نہ لانا۔ اگر کبھی خیال بھی دل میں گزرے تو اُن کی کچھ وقعت نہ ہو۔ ان کے تدارک میں کوشش نہ کرے بلکہ یہ گمان کرے کہ خدا بالضرور اُس کو بخشے گا۔ اگر کوئی عبادت اُس سے ظاہر ہو تو اُس کو بہت بڑی سمجھے۔ اُس سے خوشحال ہو۔ خدا پر احسان رکھے۔ خدا کی مہربانیوں کو بھول جائے۔ اُس وقت اپنے اعمال کے بھی آفات اور عیوب سے غافل ہو کیونکہ اُن کی آفتوں کو وہ شخص سمجھتا ہے جو توجہ کرے اور جو متوجہ ہوتا ہے خائف و ترساں ہوتا ہے۔ عجب رکھنے والا مغرور اور مکر خدا سے بے فکر رہتا ہے اور سمجھتا ہے کہ کوئی اپنا مرتبہ خدا کے پاس ہے۔ اُس پر اپنا کوئی حق ہے۔ اکثر ہوتا ہے کہ آپ اپنی تعریف کرتا ہے اگر اپنی عقل و فکر و علم میں نازاں ہو تو دریافت کرنے سے باز رہتا ہے۔ مشورتِ تعلم میں کوتاہی کرتا ہے۔ کبھی اپنی غلطی پر اصرار کرتا ہے۔ کسی کی نصیحت نہیں سنتا، اسی وجہ سے اس کو نقصان پہنچتا ہے۔ یہاں تک کہ وہ رُسوا ہوتا ہے۔ پس بہتر طریقہ یہ ہے کہ جو کوئی اپنے نفس کو خطا دار جانے اور اس پر اتہام رکھے۔ اُس پر اعتماد اور وثوق نہ کرے تو عقلمندوں سے رجوع کرے اور اُن سے مدد چاہے۔

فصل نمبر (۱)

معالجے مرضِ عجب

واضح ہو کہ مرضِ عجب کے دو معالجہ ہیں:

۱ : اجمالی

۲ : تفصیلی

معالجہ اجمالی یہ ہے کہ اپنے پروردگار کو پہچانے اور اپنی معرفت حاصل کرے اور جانے کہ بزرگی و کمال و عزت و جلال سوائے اس کے کسی کو نہیں ہے کہ خود تمام ذلیلوں سے ذلیل اور تمام ضعیفوں سے ضعیف ہے ذلت و خاکساری اپنے لائق ہے۔ عجب و بزرگی سے کیا کام خود ایک ممکن شے ہے اور ممکن بحیثیت ممکن عدم محض ہے۔ پس یہ تمام کمال و آثار وجودیہ واجب الوجود تعالیٰ شانہ کے متعلق ہیں۔ وجود خداوند عالم سے تمام وجود مستند ہیں۔ تمام کمالات اُس کے کمالات اُس کے کمالات بے انتہا کا سایہ ہیں۔ تمام کائنات اس کی بندگی میں مصروف ہے۔ طوقِ ذلت و خواری سب کی گردن میں پڑا ہے۔ اگر کوئی فخر و مباہات کرنا چاہتا ہے تو اپنے پروردگار پر افتخار کرے اور اپنی ذات کو سب سے حقیر و سبک سمجھے۔ بلکہ عدم محض جانے۔ اس حالت میں تو تمام ممکنات اس کے شریک ہیں۔ لیکن وہ ذلت و خواری جو اس مسکین کے لیے مخصوص ہے۔ وہ حد سے متجاوز ہے۔

حقیقت یہ ہے کہ اس کی ابتدا نطفہ نجس ہے۔ اس کا انجام جثمہ گندیدہ ہے اور درمیان آغاز و انجام یعنی بحالتِ دینیوی جمالِ نجاسات ہے۔ ایک پیشاب گاہ سے دوسری پیشاب گاہ میں داخل ہوا اور پھر اسی پیشاب گاہ سے اسے باہر آنا پڑا۔ غرض تین مرتبہ اُسے پیشاب گاہ سے گزرنا پڑا۔ اگر کوئی بصیرت ہو تو قرآن کا ایک آیه اُس کو خوابِ عجب سے بیدار کرتا ہے۔ اور اُس کی ہمت کو توڑتا ہے۔

جیسا کہ فرماتا ہے:

قَتَلَ الْإِنْسَانَ مَا أَكْفَرَهُ ۗ ﴿٥٦﴾ مِنْ آيٍ شَيْءٍ خَلَقَهُ ۗ ﴿٥٧﴾ مِنْ نُطْفَةٍ ۖ خَلَقَهُ فَقَدَّرَهُ ۗ ﴿٥٨﴾ ثُمَّ السَّبِيلَ يَسَّرَهُ ۗ ﴿٥٩﴾ ثُمَّ أَمَاتَهُ فَأَقْبَرَهُ ۗ ﴿٦٠﴾

خلاصہ معنی یہ ہے کہ: ”انسان قتل ہو جائے کوئی چیز اُسے کفر پر ابھارتی ہے وہ نہیں جانتا ہے کہ اس کو کس چیز سے خدا نے پیدا کیا۔ اس کی پیدائش پانی کی بوند سے مقدر کی اس کے باہر آنے کا راستہ آسان کیا۔ اس کو جاندار کیا۔ پھر اس کو قبر میں بھیجا۔ (سورہ عبس)

اس آئیہ مبارک میں اشارہ فرمایا ہے کہ پہلے آدمی عدم میں تھا۔ کوئی چیز نہ تھا۔ اس کے بعد اس کو نجس و کم قدر چیز سے کہ نطفہ کہا جاتا ہے پیدا کیا۔ اس کے بعد اُس کو جسم بدبو دیا۔ اگر تھوڑا سا غور کریں تو جان سکتے ہیں کہ کیا چیز پست و رذیل ہے۔ اُس چیز سے جس کی ابتداء عدم اور جس کا مادہ پیدائش تمام چیزوں سے زیادہ نجس اور جس کا انجام تمام اشیاء سے زیادہ بدبو ہو۔ پھر وہ مسکین بے چارہ درمیان حیات دینی عاجز و ذلیل ہے نہ اس کو پورا اختیار ہے نہ اس کو کسی کام کی قدرت ہے۔ اس پر کیا واقع ہوگا۔ اس کی خبر نہیں رکھتا۔ زمانہ کل کے روز کیا کرے گا۔ نہ اس کی اطلاع ہے طرح طرح کی بری اور سخت بیماریاں اس کے لیے موجود ہیں۔ جس وقت کوئی ارادہ کرتا ہے تو کوئی نہ کوئی آفت کسی نے کسی طرف سے آجاتی ہے۔ اس کے جسم میں چار عناصر تنافض جمع ہیں۔ ہر ایک دوسرے کی ضد میں بدن کو ویران کرنے کے لیے تیار ہے وہ بے چارہ اپنے سے غافل ہے ہر گھڑی بدن میں کچھ نہ کچھ حادثہ ظاہر ہوتا ہے۔ اس کے اختیار میں نہ بھوک ہے نہ تشنگی نہ صحت نہ موت اس کے ارادہ میں ہے۔ نہ وہ اپنی زندگی اور نفع کا مالک ہے نہ اپنی شرمیلی پر اختیار رکھتا ہے۔ کسی امر کو جاننا چاہتا تو نہیں جان سکتا اور جب کسی چیز کو بھول جانا چاہتا ہے تو اُس کا خیال دل سے دُور نہیں ہوتا ہے۔ اس کی فکر ہر طرف جاتی ہے۔ اس کے روکنے کی قدرت نہیں رکھتا۔ جو غذا مار ڈالنے والی ہے اس کے کھانے میں بے اختیار ہے جس دوا سے حیات ہوتی ہے اس کو وہ ناگوار ہے۔ کوئی ساعت حادثہ زمانہ سے بے فکر نہیں ہے نہ کسی لحظہ آفت سے مطمئن ہے اگر ایک دم اس کی آنکھ اور کان لے لیے بیجاںیں تو ہاتھ اور پاؤں تک نہیں مار سکتا۔ اگر ایک طرفہ العین میں اس کے عقل و ہوش لے لیں تو وہ بالکل مجبور ہو جائے۔ اگر کارکنان عالم ایک گھڑی اس سے غافل ہوں تو اس کے تمام وجود کے اجزا ایک دوسرے سے جدا ہو جائیں۔ اگر نگاہانِ خطہ اعلیٰ اس کی خبر نہ رکھیں تو اس کا نشان تک باقی نہ رہے۔

صَبَرْتُ اللَّهُ مَثَلًا عَبْدًا مَمْلُوكًا لَا تَقْدِرُ عَلَيَّ شَيْئًا

پس آپ خود انصاف کیجئے کہ اس پست و ذلیل تر کون سی چیز ہے اور کہاں لائق ہے کہ وہ عجب و نام کرے جو کوئی باوجود غور کرنے کے پھر اپنے کو کچھ سمجھے تو عجب بے شرمی اور بے انصافی ہے۔ یہ انسان بے چارے کی حالت ہے۔ آخر اُس کو مرنا ہے۔ اس عاریت سراسے سے گزرنا ہے۔ اس کا بدن مُردار اور بدبو ہوتا ہے۔ اُس کے وجود کی کتاب کا شیرازہ پریشان ہو جاتا ہے۔ اس کی صورت زیبا متغیر و متبدل ہوتی ہے۔ اس کا بند بند ایک دوسرے سے جدا ہوتا ہے۔ اس کی ہڈیاں گل جاتی ہیں۔ اس کے بدن نازک کو کیڑے کھا جاتے ہیں۔ سانپ بچھو اُس کے بدن کے اطراف احاطہ کرتے ہیں۔

پس وہ جسم جس کی ناز و نعمت سے پرورش کی جاتی ہے۔ کیڑوں کی خوراک ہوتا ہے۔ اس صورت سے مٹی ہو جاتا ہے۔ کبھی اس کی مٹی کو کھود کر ایک جگہ سے دوسری جگہ ڈالتے ہیں۔ ہائے ہائے کیا بہتر ہوتا کہ اگر اُس خاک کو اسی حال پر چھوڑتے دُوسرے وقت اُس سے کوئی کام نہ لیتے۔ جب ایک زمانہ اُسی حالت سے گزر جائے تو پھر اس کو زندہ کرتے ہیں تاکہ شدید آفتوں کا مزا چکھائیں۔ اُس متفرق مٹی کو جمع کرے پھر اُس کو صورت اول پر بناتے ہیں۔ اس قبر سے نکال کر میدانِ قیامت ہولناک میں لاتے ہیں۔ آہ آہ اُس وقت میں کیا کیا رنج دیکھتا ہے۔ آسمان پھٹا ہوا۔ زمین گداخت۔ پہاڑ پراگندہ۔ ستارے سیاہ۔ آفتاب و مہتاب تاریک۔ دوزخ کی آگ روشن۔ اس وقت ہر طرح کے عذاب ہوں گے۔ دفتر اعمال کھولے جائیں گے۔ ایک طرف حساب لیا جائے گا۔ یکا یک اپنے کو معرضِ محاسبہ و مواخذہ میں دیکھے گا۔ ملائکہ عذاب کنندہ کھڑے ہوں گے۔ نامہ اعمال اُس کے دائیں بائیں ہاتھ میں دیں گے۔ جو کچھ اس نے دُنیا میں کیا ہے اُس میں لکھا ہوگا۔ اگر اس کی نافرمانی نیکیوں پر غالب ہوگی تو اُس کو مقامِ مواخذہ و عذاب میں لائیں گے تو اس وقت کتے اور سور کی حالت پر حسرت لے جائیں گے:

يَا لَيْتَنِي كُنْتُ تُرَابًا

کاش ہم خاک ہوتے اور یہ روزِ سیاہ نہ دیکھا جاتا

کوئی شک نہیں کہ بندہ گناہگار سے حال چار پایوں کا بہت بہتر ہوگا کیونکہ اُنھوں نے پروردگار کا کوئی گناہ نہیں کیا۔ وہ مقامِ مواخذہ و عقاب میں گرفتار نہیں ہوئے۔ آہ آہ کیا مواخذہ کیا

عذاب ہوگا۔ اگر اہل دنیا کسی عذاب شدہ کی حالت دیکھیں تو فریاد کھینچیں۔ اگر اس کی بدبو سونگھیں تو سب مرجائیں۔ پس تعجب ہے اُس شخص سے جو عجب و ناز کرے۔ اپنے حال سے غافل رہے اپنے انجام کو بھول جائے۔ اگر خدا کے عذاب سے نجات ہوئی، دوزخ کی آگ سے خلاصی ہوئی تو یقین کیجئے کہ یہ خداوند عالم کی بخشش ہے۔ کیوں کہ کوئی بندہ ایسا نہیں ہے جس نے گناہ نہیں کیا۔ ہر گناہگار مستحق عذاب ہے۔ اُس کو عذاب نہ کیا جائے تو خدا کی بخشش ہے اور یہ بخشش وہ چیز ہے جسے آدمی نہیں جانتا کہ اُس کو نصیب ہوگی یا نہیں۔ اس لیے اس کو ہمیشہ مخزون و ترساں رہنا چاہیے نہ یہ کہ عجب و بزرگی کرے۔

غور کیجئے کہ اگر کسی نے بادشاہ کی نافرمانی کی ہو تو وہ لائق سیاست ہوگا۔ اُس کو قید خانہ میں محبوس کریں گے کہ بادشاہ کے سامنے لے جا کر سیاست کریں۔ وہ نہیں جانتا ہے کہ جب اُس کو بادشاہ کے سامنے لے جائیں گے تو وہ اس کو عفو کرے گا یا نہیں۔ کیا ایسا شخص اُس حالت میں میں کوئی غرور و عجب کر سکتا ہے پس کوئی بندہ ایسا نہیں ہے جس نے کوئی گناہ نہ کیا ہو اور جو لائق سیاست پروردگار نہ ہو۔ وہ قید خانے دنیا میں اُس وقت تک محبوس ہے کہ اس کو مقام حساب پر لے جائیں۔ وہ نہیں جانتا کہ اُس کا کیا حال ہوگا۔ وہ کیوں کر عجب و بزرگی کر سکتا ہے۔ جو بیان کہ گزرا وہ عجب کا معالجہ جمالی تھا۔

معالجہ تفصیلی یہ ہے کہ جس سبب سے عجب کرتا ہے اُس کا اس طرح علاج کرے جیسا کہ بیان کیا جاتا ہے، یعنی، علم۔ معرفت۔ عبادت اور کمالات نفسانیہ مانند زہد۔ شجاعت۔ سخاوت۔ حسب نسب۔ جمال۔ مال۔ جاہ۔ عقل۔ سبب زیادتی عجب ہیں۔ علم میں عجب کرنا اُس کے دفع کا علاج یہ ہے کہ معلوم کرے کہ علم حقیقی وہ ہے کہ آدمی اُس سے پہچانا جائے اُس کو خطرہ و تشویش سے خاتمہ لے اور اُس کو عظمت و عزت و جلال خداوندی سے آگاہ کرے اور سمجھے کہ وہ سزاوار بزرگی کبریا ہے اور بس۔ سوائے اس کے جو کچھ ہیں وہ بیچ و ناؤد ہیں۔ کمال و صفات جلال اُس سے مفقود ہیں۔ کوئی شک نہیں کہ یہ علم خوف و مذلت و خواری کو زیادہ کرتا ہے۔ آدمی اپنے تصور و تقصیر کا اعتراف کرتا ہے۔

اسی وجہ سے کہتے ہیں کہ جس کا علم زیادہ ہے اس کا درد دل زیادہ ہے جو علوم آدمی کو اُس پر تنبیہ نہیں کرتے وہ علوم دنیویہ ہیں۔ وہ حقیقتاً علوم نہیں بلکہ حرف و صنائع ہیں یا ان کا جاننے والا خبیث

التفس و بد اخلاق ہے دل کو پاک کرنے اور خباثت کو زائل کرنے کے بغیر مشغول علم ہوتو گو یاد دل کی کھاری زمین میں اس درخت کو بو یا ہے پس سوائے میوہ بدی کے اس کو دوسرا کوئی ثمرہ نہیں دے گا۔ علم مانند بارش کے ہے کہ آسمان سے نیچے آتی ہے جو نہایت صاف و خوشگوار ہے۔ تمام درخت و گیاہ اُس سے سیراب ہوتے ہیں۔ پس وہ درخت جس کا میوہ شیریں ہے۔ اس کو وہ پانی ملا تو زیادہ شیریں ہوتا ہے۔ ایسا ہی علم بھی جب زمین دل پر متاثر ہو تو دل ناپاک اور خبیث زیادہ تر خبیث و سیاہ کرتا ہے اور دل پاک کی صفا و روشنی کو زیادہ کرتا ہے۔ جب آدمی کو علم حاصل ہو تو معلوم کرے گا کہ علم میں عجب کرنا حق و جہالت ہے۔ علم کا ثمرہ یہ ہے کہ معلوم کرے کہ جو کوئی عجب کرتا ہے اس کو خدا دشمن رکھتا ہے خدا کو ذلت و پستی و حقارت اچھی معلوم ہوتی ہے۔

حدیث قدسی میں وارد ہوا کہ خدا نے فرمایا کہ:

”جب تو اپنے کو بے قدر کرے گا تو میرے نزدیک تیرا قدر و مرتبہ بلند ہوگا اور جب تو اپنی قدر جانے گا تو میرے آگے تیری کوئی قدر نہ ہوگی۔“

پھر فرمایا کہ اپنے کو حقیر و سبک سمجھو تا کہ میں تم کو عظمت دوں۔

پس عالم کیلئے ضروری ہے کہ اپنا یہ رویہ اختیار کرے اور جانے کہ اس پر خدا کا حکم زیادہ شدید اور اس کی جنت زیادہ محکم ہے۔ جاہل سے جو کچھ درگزر کیا جاتا ہے۔ اُس کا دسواں حصہ بھی عالم سے درگزر نہیں کریں گے۔ کیوں کہ اگر عالم سے لغزش ہو تو ایک جماعت کثیر سے لغزش ہوتی ہے۔ جو کوئی علم و معرفت رکھنے کے بعد محصیت کرے تو معلوم ہو کہ اس کے باطن میں بالضرور زیادہ خباثت ہے۔

اسی وجہ سے حضرت پیغمبرؐ نے فرمایا کہ عالم کو قیمت میں لائیں گے اُس کو دوزخ کے اطراف پھرا کر جہنم میں اس طرح ڈالیں گے کہ اس کی انتزیاں جسم سے باہر آئیں گی جس کو تمام اہل جہنم مشاہدہ کریں گے جب اس کی وجہ دریافت کی جائے گی تو وہ کہے گا کہ میں آدمیوں کو بخوبی تعلیم دیتا تھا اور خود عمل نہیں کرتا تھا۔ سب کو بدی سے منع کرتا تھا اور خود اس کا مرتکب ہوتا تھا۔ خداوند عالم نے قرآن مجید میں عالم بہود بلعم ابن باعور کو کتے سے مثال دی ہے کیونکہ اس نے اپنے علم پر عمل نہیں کیا تھا۔

حضرت امام جعفر صادقؑ نے فرمایا کہ ستر گناہ جاہل کے بخشے جائیں گے قبل اس کے کہ عالم

کا ایک گناہ بخشا جائے۔ جو عالم آدمیوں کو فروتنی و انکساری کا حکم دے کبر و عُجب سے منع کرے اور خود تکبر و عُجب کرنے والا ہو تو البتہ وہ اُن علماء اور اُن اشخاص میں سے ہے۔ جنہوں نے اپنے علم پر عمل نہیں کیا اور یہ اُن صاحبانِ عذاب میں سے سمجھا جائے گا جن کی نسبت اخبار آئے ہیں۔ علاوہ اُن گناہوں کے جو اُس سے صادر ہوئے ہیں اس زمانہ میں کون عالم پایا جاتا ہے کہ جس نے اپنے علم پر عمل کیا اور حکم پروردگار کو ضائع نہ کیا ہو اپنے تمام اعمالِ ظاہرہ و صفاتِ باطنہ کی صحت کی ہو۔ لہذا اُس کی تشویش و تکلیف دوسروں سے زیادہ ہے۔

ایک روز حذیفہ نے نمازِ جماعت پڑھا کر کہا کہ دوسرا امام اپنے لیے تلاش کر دیا تب نماز پڑھا کرو۔ کیونکہ میرے دل میں گزرا ہے کہ تم لوگوں میں سوائے میرے کوئی بہتر نہیں ہے۔ جب ان کے مانند کسی نے شیطان سے خلاصی نہیں پائی تو کیونکر کم درجہ والے امت کے اُس کے مکر سے نجات پا سکتے ہیں۔ خصوصاً اس زمانہ میں کوئی عالمِ آخرت نہیں ہے۔ ہاں عالمِ آخرت کی علامت یہ ہے کہ وہ عالم اپنی حالت کو درست کر کے خدا کی عبادت میں مصروف رہ کر! بنائے روزگار اور دوستوں سے کنارہ کش ہو۔ دُنیا اور اُس کی نعمت سے دور رہے۔ دنیا کی عزت اُس کی نظر میں خوار و بے قدر ہو۔ اُس کو خدا کا خوف اندھیری راتوں میں بستر سے اٹھائے اطاعتِ خدا بجالانے میں کسی تکلیف و بلا کا شکوہ نہ کرے۔ کسی درد کی اُسے شکایت نہ ہو۔ اُسے فکر ہو تو اسی بات کی اور اُس کی زبان پر ذکر ہو تو اسی امر کا۔

افسوس اس زمانہ آخری میں ایسے لوگ کہاں

حریفان بادہ ہا خور دند و رفتند
تہی مخمانہ ہا کر دند و رفتند

بلکہ اس زمانہ میں ایسا عالم کم ہے جو سوائے صاحبِ دولت و اہلِ دُنیا کے کسی کے ساتھ فروتنی و تواضع سے پیش آئے۔ فقیروں اور غریبوں سے تکبر نہ کرے۔ اُس کا مطلب تحصیلِ علم سے قرب و رضائے خدا ہو۔ پس علماء کو ضروری ہے کہ اپنے کردار و گفتار میں تامل کریں۔ جب اُن سے سوال کیا جائے گا تو کیا نتیجہ ہوگا۔ اپنے نفس کی خرابی کو پہچانیں عُجب و تکبر نہ کریں۔ اب اگر عبادت اور طاعت کے سبب سے عُجب لاحق ہو تو جاننا چاہیے کہ عبادت کی غرض یہ ہے کہ نفسِ انسانی اظہارِ ذلتِ خواری کا ملکہ پیدا ہوتا کہ بندگی کے مدنی اور اُس کی حقیقت تک رسائی حاصل

ہو جائے۔ چونکہ عُجب اس کے منافی ہے اور عبادت کو باطل کرتا ہے۔ پس اس کے باطل ہونے کے بعد پھر اُس پر عُجب کرنا کیا معنی رکھتا ہے۔ بلکہ وہ عبادت جس پر عُجب کیا جائے اُس سے ترکِ عبادت بہتر ہے۔

گنہ گار اندیشہ ناک از خدائے
بسی بہتر از علیہ خود نمائے

علاوہ اس کے عبادت کے شرائط و آداب بہت ہیں اور بغیر کسی ایک کے بھی عبادت فاسدہ بے اعتبار ہوتی ہے اور وہ خرابیاں جن کے باعث عبادت ضائع ہوتی ہے بے شمار ہیں۔ لہذا اس عبادت کی شرط میں احتمالِ خلل یا کوئی آفتِ عارض ہو تو اُس سے فاسد ہونے کا احتمال باقی رہتا ہے پس ایسی عبادتِ مشکوک پر عاقل کیونکر عُجب کر سکتا ہے اور کون شخص دعویٰ کر سکتا ہے اور یقین رکھتا ہے کہ اس کی عبادت تمام شرائط و آداب کے موافق اور تمام خرابیوں سے مبرا ہے۔ بہت سے لوگ اس سے غافل ہیں اور اس کی حقیقت سے جاہل۔ علاوہ اس کے اگر تمام اہلِ عالم اپنی عمر کو طاقت و عبادت میں صرف کریں تو اُن کی عبادت درگاہِ خداوندی میں کوئی وقعت نہیں رکھتی۔ بالفرض اگر کوئی عبادت کسی خرابی سے پاک بھی ہو اور اُس کا انجام و عاقبت نیک بھی ہو مگر اپنے آخر وقت تک کیونکر کسی کو اطمینان ہو سکتا ہے۔ پس عبادت اور اطاعت میں اگر عُجب کیا جائے تو بے عبادت و اطاعت نہیں ہے بلکہ مُحق و جہالت ہے۔ اسی طرح زہد و تقویٰ۔ صبر و شکر۔ شجاعت و سخاوت اور سوائے ان کے دیگر صفاتِ کمالیہ نفسانیہ میں عُجب ہو تو اُس کا معالجہ یہ ہے کہ یہ صفات اس وقت نفع و مُوجبِ نجات ہو سکتے ہیں۔ جب عُجب نہ کیا جائے اور اگر عُجب کیا گیا تو صفاتِ مذکورہ ضائع و فاسد ہو جائیں گے۔ پس وہ کون عاقل ہے جو اس خراب صفت کی پیروی کرے جس سے تمام صفاتِ نیک ضائع ہوں اور کیونکر فروتنی و ذلت اختیار نہ کرے جس سے اس کی فضیلت زیادہ اور عاقبت نیک ہو۔ غور کرنا چاہیے کہ منجملہ صفاتِ مذکورہ کے جو صفتِ نیک بھی کسی میں ہے اُس میں اور بہت سے لوگ بھی اُس کے شریک ہیں۔ پس ایسی شے جس میں اکثر مردم شریک ہوں۔ کیونکر باعثِ عُجب و غرور ہو سکتی ہے۔ پس اس طرح غور کرنا باعثِ زوالِ عُجب ہوتا ہے۔

کہا جاتا ہے کہ ایک شجاع روزگار لڑائی کے وقت جب دشمن کے مقابل میں آتا تھا تو اُس کا رنگ زرد ہو جاتا ہے۔ اس کا دل پریشان ہوتا تھا اور اس کے ہاتھ پاؤں کانپتے تھے۔

اس سے دریافت کیا گیا کہ: ”باوجود شجاع نامدار ہونے کے پھر تیری کیا حالت ہے۔“ اُس نے جواب دیا کہ: ”میں نے اپنے دشمن کی آزمائش نہیں کی۔ شاید وہ مجھ سے زیادہ شجاع ہو۔“

علاوہ اس کے غلبہ و عاقبت نیک اس شخص کے لیے ہے جو اپنے کو ذلیل و خوار سمجھے نہ یہ کہ آپ اپنی قوت و شجاعت پر مغرور ہو۔

إِنَّ اللَّهَ عِنْدَ الْمُتَكَبِّرِ قَلْبٌ بِهْمُ
یعنی ”خدا شکستہ دلوں کے نزدیک ہے۔“

دوسرا علاج عُجْب کا یہ ہے کہ تامل کرے کہ یہ صفت جس پر عُجْب کرتا ہے کہاں سے حاصل ہوئی ہے۔ اس کے حصول کی توفیق کس کی جانب سے ہے۔ اگر ایسا جانے کہ تمام یہ نعمتیں خدا کی طرف سے ہیں تو اس کے جو دو کرم پر عُجْب کرنا اور اس کے فضل و توفیق پر شاد و فرحناک ہونا چاہیے جس نے بغیر استحقاق کے ایسی فضیلت اُسے کرامت فرمائی ہے اور اگر ایسا جانے کا بطور خود اپنی قوت سے یہ صفت حاصل کی ہے تو عُجْب و جہل اور نادانی ہے۔

بعض روایات میں وارد ہوا ہے کہ جس وقت حضرت ایوب پیغمبرؑ مبتلا ہوئے ایک زمانہ بعید طرح طرح کی محنت و بلا و رنج میں گزرا تو ایک روز عرض کیا کہ اے پروردگار تو نے مجھ کو اس بلا میں مبتلا کیا ہے اور کوئی امر میرے واسطے ظاہر نہیں ہوا لیکن ہر امر میں نے تیری رضا کو طلب کیا اور تیری خواہش کو اپنی خواہش پر مقدم سمجھا۔

پس ایک ٹکڑا البر کا اُن کے سر پر آیا اور اُس میں سے دس ہزار آوازیں نکلیں کہ اے ایوب یہ صفت تجھ کو کہاں سے حاصل ہوئی۔ پس ایوب نے تھوڑی سی خاک اپنے سر ڈالی اور کہا:

مِنْكَ يَا رَبِّ

اے پروردگار! یہ بھی تیری عنایت کی ہوئی ہے۔

اسی وجہ سے سیدِ رسلؐ نے فرمایا ہے کہ: کوئی ایسا نہیں کہ اس کا عمل و طاعت اُس کی نجات کا باعث ہو۔“

عرض کیا گیا کہ:

”آپ بھی اس طرح ہیں۔“

فرمایا: ”میں بھی ایسا ہوں۔ مگر یہ کہ خدا کی رحمت مجھ کو گھیرے ہوئے ہے۔“

اب حسب و نسب پر عُجْب کرنے کے علاج میں عند چیزوں کا جاننا ضروری ہے:

(۱) یہ کہ جانے دوسرے کے کمال پر فخر و بزرگی کرنا نادانی بے بیوقوفی ہے کیونکہ جو کوئی خود ناقص و بے کمال ہو۔ اس کو باپ دادا کا کمال کیا فائدہ بخشتا ہے۔ بلکہ اگر وہ زندہ ہوتے تو کہتے کہ یہ فضیلت ہماری ہے تجھ کو کیا فضیلت حاصل ہے۔ تیری حقیقت یہ ہے کہ اُن کے فضلہ کا ایک کیڑا ہے جو کیڑا آدمی کے فضلہ سے اور جو گدھے کے فضلہ سے پیدا ہو دونوں مساوی درجہ رکھتے ہیں۔ جس کے باپ دادا کو کوئی کمال حاصل ہو اس کو دوسرے پر جس کا باپ دادا کمال نہ رکھتا ہو کیا شرف حاصل ہو سکتا ہے۔ شرافت خود انسان میں ہونا چاہیے۔

اسی وجہ سے حضرت امیر المومنینؑ نے فرمایا ہے کہ میں بذات خود صفتِ فضیلت رکھتا ہوں اور میری کثرتِ میرا ادب ہے خواہ عجم سے ہوں یا عرب سے۔ بہ تحقیق کہ جو امر دوہ ہے کہ کہے کہ میں وہ شخص ہوں نہ کہ یہ کہے کہ میرا باپ ایسا یا ویسا تھا۔

مروی ہے کہ ایک روز حضرت رسول صلعم کی خدمت میں ابو ذرؓ نے کسی شخص سے کہا کہ: ”اے سیاہ زادہ۔“

حضرت نے فرمایا کہ: ”اے ابا ذر! سفید زادہ کو سیاہ زادہ پر کوئی فضیلت نہیں ہے۔“ ابا ذرؓ نے توضیح کی اور اُس مرد کے پاؤں چومے۔

جب بلالؓ حبشی نے فتحِ مکہ کے روز بامِ کعبہ پر اذان کہی۔ ایک جماعت نے کہا کہ اس حبشی نے اذان دی ہے۔

اس وقت یہ آیت نازل ہوا کہ:

إِنَّ أَكْرَمَكُمْ عِنْدَ اللَّهِ أَتْقَاكُمْ۔

یعنی خدا کے نزدیک زیادہ کریم و بہتر وہ ہے جو پرہیزگار زیادہ ہے۔“

ایک بزرگ یونان نے کسی غلام پر فخر کیا تو اُس غلام نے کہا کہ اگر تیرا فخر تیرے باپ دادا سے ہے تو یہ لوگ بہتر ہیں نہ کہ تو۔ اگر بسبب اُس لباس کے ہے جو تُو نے پہنا ہے تو شرافت تیرے

لباس کی ہے نہ کہ تیری۔ اگر اُس گھوڑے کی وجہ سے کی ہے جس پر تو سوار ہوا ہے تو فضیلت تیرے گھوڑے کی ہے تیری نہیں ہے پھر کس چیز پر تُو عُجْب و افتخار کرتا ہے۔

اسی وجہ سے صاحبِ مکارم اخلاقی و سید اہل آفاق نے فرمایا کہ اپنے حسب و نسب کو میرے پاس نہ لاؤ بلکہ اپنے اعمال کو لاؤ۔

(۲) یہ کہ تا مل کیجئے اگر آپ اپنے نسب پر فخر کرتے ہیں تو کس لیے اپنے نسب حقیقی کو فراموش کرتے ہیں۔ پد ریزد یکی آپ کا نطفہ خبیث ہے اور آپ کا جدِ اعلیٰ ذلیل سے پیدا کیا گیا ہے۔ خداوندِ عالم نے اصل نسب کو ہر کسی کے بیان فرمایا ہے کہ:

وَبَدَأَ خَلْقَ الْإِنْسَانِ مِنْ طِينٍ ۝ ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ ۝

خلاصہ معنی یہ کہ: ”خدا نے آدم کو مٹی سے پیدا کیا اور نطفہ اُسکی نسل کا آبِ خراب سے مقرر کیا۔ (سورہ سجدہ)

جس کا دادا ذلیل و حقیر اور جس کا باپ ہر چیز کو نجس کرنے والا ہو کیا مرتبہ و منزلت اس کو حاصل ہوگی۔

(۳) یہ کہ اُن بزرگوں پر نظر کیجئے جن پر عُجْب و افتخار کیا جاتا ہے اگر وہ نیک و صاحبِ مکارم اخلاق اور بزرگی و شرافت تھے تو کوئی شک نہیں کہ ان کا طریقہ ذلت و شکستہ نفسی ہوگا۔ پس اگر اُن میں یہ صفت نیک تھی تو کس واسطے آپ میں وہ صفت نہیں ہے اور ان کی پیروی نہیں کرتے اور اگر یہ صفت پسندیدہ اُن میں تھی تو پھر کس واسطے اُن پر افتخار کیا جاتا ہے جب کہ ان پر وہی طعنِ عُجْب عاید ہوتا ہے اور اگر وہ واقعی نیک تھے بلکہ یہی بزرگی ظاہری و شوکتِ مستعار ان کو بھی حاصل تھی۔ مثلاً بادشاہ و حکامِ ظالم اور امیر بے دیانت مثل صاحبانِ دینو تو اُن پر افسوس ہے جو ایسوں پر افتخار کرتے ہیں اور اُن پر وائے ہو کہ ایسے اشخاص کو باعثِ بزرگی خیال کرتے ہیں۔ کیونکہ یہ نسبت ان کی قرابت کے چار پایوں اور کتے اور سور کی قرابت بہتر ہے اور کیونکہ ایسا نہ ہو۔ در آنحالیکہ وہ خداوندِ عظیم سے دور اور عذاب میں ہیں۔ اگر ان کی صورتِ جہنم میں دیکھیں۔ اگر اُن کی خرابی کو ملاحظہ کریں تو ضرور اُن کی قرابت سے بیزاری اختیار کی جائے گی۔

اسی وجہ سے حضرت پیغمبرؐ نے فرمایا ہے کہ: ”جو قوم اپنے باپ دادا پر فخر کرتی ہے پس وہ اگر اہل جہنم ہیں اور خدا کی درگاہ سے دُور ہیں تو اُن کو ترک کرنا چاہیے۔“

مروی ہے کہ دو آدمی حضرت موسیٰؑ کے سامنے افتخار کرتے تھے۔ ہر ایک کہتا تھا کہ میں فلاں شخص کا بیٹا ہوں۔ یہاں تک کہ نو پشت تک ہر ایک کا نام بتلاتا تھا۔ خدا نے حضرت موسیٰؑ کو وحی کی کہا اُن سے کہے کہ وہ تمام اہل جہنم سے ہیں اور تم بھی۔

اب حُسن و جمال پر عُجْب کرنے کا علاج یہ ہے کہ سوچ لے کہ اس کو بہت جلد زوال ہوتا ہے۔ تھوڑی بیماری و علت میں جمالِ زائل اور حُسنِ باطل ہو جاتا ہے۔ کون عاقل ایسی چیز پر عُجْب کر سکتا ہے کہ جس کو ایک رات کا بخار زائل کرے یا ایک ذنب اور پھوڑا اُسے فاسد کر ڈالے اور اگر کوئی بیماری و مرض بھی زائل نے کرے تو کوئی شبہ نہیں ہے کہ جوانی کے جانے پر اور پیری کے آنے پر اس بہار حُسن و جمال پر بھی خزاں آجائے گی۔ وہ چاشنی موت جس کا ہر کسی کو چکھنا ضروری ہے اُس کو تباہ و برباد کرے گی۔

غور کیجئے جو صورتِ زیبا و قامتِ رعنا و بدنِ نازک ہے کہ کیونکر خاک میں خراب بدبو ہوگا۔ جس سے ہر ایک نفرت کرے گا۔ علاوہ اس کے اپنے حُسن و جمال پر نظر کیجئے کہ کونسی احلاطِ بدبو جمع ہو کر خون اور پیپ بن کر ایک شکل حاصل ہوئی ہے۔ جو کوئی اپنے حُسن و جمال پر ناز کرتا ہے عُجْب و غرور سے کام لیتا ہے۔ اگر وہ نظرِ عقل سے دیکھے تو غرور کو ترک کر دے گا۔ اول خود اپنے کو دیکھے کہ انسان کا کونسا عضو کثافت سے لبریز نہیں ہے۔ مُنہ ایک پانی کا چشمہ ہے اگر کوئی چیز اس میں آلودہ ہو تو خود آپ اس سے نفرت کرتے ہیں۔ آپ کی ناک کثافت سے بھری ہے۔ اگر ظاہر ہو تو خود شرمندہ ہوتے ہیں۔ اگر آپ کے جسم کے پوست کو کسی جائے سے شگافہ کریں یا کسی عضو کو کاٹیں تو خونِ نجس اور پیپ باہر آتی ہے۔ معدہ اور انتڑیوں میں فضلہ اور مٹانہ پیشاب سے بھرا ہوا ہے۔ پیٹ میں کیڑے اور پتے میں صَفرا اور باطن میں بلغم موجود ہے۔ روزانہ کم از کم دو وقت حاجتِ ضروری کی ضرورت ہوتی ہے۔ جو ہاتھ اپنے حُسن و جمال پر پھیرا جاتا ہے اسی ہاتھ سے نجاست کو پاک کرتے ہیں۔ جو کچھ باہر آتا ہے اُس کے دیکھنے سے نفرت کرتے ہیں حالانکہ اُس کو نہیں مَنگھ سکتے یا ہاتھ میں نہیں لے سکتے۔ اگر ایک روز متوجہ نہ ہوں اور اپنے کو پاک نہ کریں تو میل اور بدبو جسم سے آتی ہے اور لباس میں جوئیں پر جاتی ہیں۔ یہ حال درمیانی ہے۔ آپ کی ابتدائی

پیدائش تمام اشیائے کثیف اور نخس سے ہے، کیونکہ آپ کا مادہ خلقت منی و خون حیض ہے مقام گزرو قرار پیٹ اور عضو مخصوص ورم ہے۔ اگر اپنے آخر کو معلوم کرنا چاہتے ہیں تو مردار گندیدہ اور تمام نجاست سے مملو ہے جس کے حُسن و جمال کی حقیقت یہ ہواں کو عجب و غرور سے کیا کام ہے۔

اب مال میں رفع عجب کا علاج یہ ہے کہ مال کی خرابیوں کو نظر میں لائے اور فکر کیجئے کے مال کو زوال و فنا ہے بقائیں ہے۔ کبھی ظلم و ستم سے چھین لیا جاتا ہے۔ کبھی آگ میں جلنا ہے۔ کبھی پانی میں ڈوبتا ہے۔ کبھی چور لے جاتے ہیں۔ کبھی کوئی دھوکا دے کر کھا جاتا ہے۔ سوائے ان کے آفتِ سماوی وارضی سے مال غارت ہوتا ہے۔ کہا جاتا ہے کہ بہت سے یہود و ہنود مالدار ہیں۔ اس کی شرافت پر ٹھ ہے جن کے باعث یہود ہنود زیدہ مالدار ہوں۔ جس کو چور لے جائے مالدار کو مُفلس و ذلیل بنائے۔ علاوہ اس کے جو آیات و اخبار مذمتِ مال و حقارت میں مالداروں کے آئے ہیں۔ تم ان کی فضیلت میں جو فقر و عسرت کے سبب سے روزِ قیامت مستحقِ بہشت ہوں گے۔ ان کو ملاحظہ کیجئے۔ جیسا کہ اس کے بعد اُس کے مقام پر بیان کیا جائے گا۔ کیونکہ عاقل دیندار مال سے شاد و خوشحال ہو سکتا ہے اور اُس پر عجب کر سکتا ہے۔ درآنحالیکہ بہت سے حقوقِ منجانب پروردگار اُس کے متعلق ہیں اور اُن تمام سے عہدہ برآ ہونا نہایت دشوار و مشکل ہے۔ اُس کے حلال میں پستی مرتبہ روزِ قیامت و طولِ حساب ہے۔ اُس کے حرام میں مواخذہ و عذاب ہے بلکہ مالدار جمع و خرچ کی فکر میں ہمیشہ مشغول رہتے ہیں۔ حقیقتاً قیمتِ مرد کی کمال و ہنر سے ہے، سیم و زر سے نہیں ہے۔ بزرگی و شرفِ خداوندِ عالم کی بندگی سے ہے فوج و لشکر سے نہیں ہے۔

اسی طرح قوت و قدرت پر عجب کرنے کا علاج یہ ہے کہ خیال کیجئے کہ امراض و تکالیف کو خدا نے بدن پر مسلط کیا ہے اور ایک رات کے بخار میں آپ کی قوت ضعیف اور آپ کا بدن لاغر و نحیف ہوتا ہے۔ اگر بدن کی ایک رگ باہر آئے تو عاجز ہو جائیں گے۔ وہ شخص احمق ہے جو اپنی قوت و قدرت پر ناز کرے۔ حقیقت یہ ہے کہ اگر چیونٹی آپ کے کان میں داخل ہو تو رات دن فریاد کریں گے اگر کوئی کاٹنا آپ کے پاؤں میں چبھے تو عاجز ہوں گے۔ اگر کچھ خاک آپ کی آنکھ میں پڑ جائے تو آپ بے چین ہوں گے۔ آپ کو جو کچھ قوت دی گئی ہے۔ گدھے گائے، اونٹ سے زیادہ نہ ہوگی۔ کیا عجب و افتخار اس میں ہو سکتا ہے جس میں گدھے گائے آپ سے زائد و بہتر ہیں۔ علی ہذا جاہ و منصب و قرب بادشاہ و کثرت انصار و اولاد و خوشیشان و خدمِ حشم کے

باعث عجب کرنے کا علاج یہ ہے کہ یہ ایک مرض ہے کہ اہل دنیا اس میں مبتلا ہیں۔ اسی وجہ سے زیر دست و مساکین ان کے غرور سے تکلیف میں ہیں۔ وہ ماتحتوں کو نظرِ حقارت سے دیکھتے ہیں۔ ہر کسی سے امیدِ خوشامد و عاجزی رکھتے ہیں اس امر سے غافل ہیں کہ تمام ریاستِ دنیوی فنا و زائل ہونے والی ہے۔ جو شخص عقل سے کام لے تو معلوم ہوگا کہ یہ جاہ و منصب مانند سراب کے ہے۔ جو جنگل کے پیاسوں کو قریب دیتا ہے۔ ایک پلک مارنے میں تخت و تاج و جاہ و ریاست چھوٹ جائیں گے۔ خانہ گور میں تنہا و ذلیل خاک پر سونا ہوا۔ اس وقت کوئی فریاد نہ ہوگا۔ نہ مال نہ دولت نہ جاہ و حشم۔ فرزند و اقا و قرب تھوڑی دُور آ کر داخلِ قبر کر کے کیڑوں اور سانپ بچھو کے سپرد کر کے گھر کو واپس ہو جائیں گے۔ حالانکہ دنیا میں اُن کی خواہشات پورا کرنے میں کیسی کیسی تکالیف برداشت کی گئیں۔ روپے پیسے، جان و مال سے ان کی اعانت و یاری میں مصروف رہے جب آپ نے ان کو سا لہا سال تک نعمت سے سرفراز اور ان کی تمام ضروریات کو مہیا کیا تو خوشامد کرتے رہے اور جب کسی روز اُن کی خواہش پوری نہ کی تو آپ کی اطاعت سے منہ موڑا بلکہ دشمنی پر آمادہ ہو کر ہر ایک سے آپ کی عیب جوئی اور غیبت کرنی شروع کر دی۔ جیسا کہ اس زمانے میں دیکھا جاتا ہے پس ایسی چیزوں پر مغرور ہونا عاقل کا کام نہیں۔ ایسا ہی زیادتی، عقل پر عجب کرنا بھی علامتِ بے عقلی و بے وقوفی ہے۔ کیونکہ عاقل عجب نہیں کرتا۔ بلکہ اپنی عقل کو حقیر سمجھتا ہے۔ اگر کسی مقام میں اُس کی تدبیر نیک اور پوری ہوتی تو اس کو منجانب خدا سمجھتا ہے، شکر کرتا ہے۔ اپنی رائے اور تدبیر پر عجب کرنا بدترین اقسامِ عجب ہے۔ صاحبانِ عقل و ہوش کے نزدیک اگر وہ رائے غلط بھی ہو تو اُس کی نظر میں بلحاظِ جاہل مرکب ٹھیک اور صحیح دکھائی دیتی ہے۔ اس کا یہی سبب ہے کہ تمام اہل بدعت و ضلال اپنی گمراہی و ضلالت پر مصر ہیں اور اپنی رائے فاسدہ پر عجب و افتخار کرتے ہیں۔ اسی وجہ سے بہت سی اُمّتیں ہلاک ہوئی ہیں۔ اس لیے کہ ہر ایک نے اپنی رائے مختلف پیدا کی ہے اور ہر ایک عجب سے کام لیتا ہے:

كُلُّ حِزْبٍ بِمَا لَدَيْهِمْ قَرِحُونَ۔

ہر جماعت نے خردی ہے کہ اس قسم کا عجب اہل آخر اُزماں پر غالب ہوگا۔ اس کا علاج تمام اقسام سے زیادہ مشکل ہے۔ کیونکہ اس صفت والا اپنی غلطی سے غافل اور اپنی خطا سے جاہل ہوتا

ہے ورنہ وہ ہرگز اُسے اختیار نہ کرتا۔ اب کوئی اپنے مرض کو ہی نہ جانے تو کیونکر اپنا معالجہ کرے گا۔ پس یہ مغرور اور خود پسند دوسروں کی بات ہی نہیں سُننا۔ بلکہ ان پر تہمت رکھتا ہے۔ فی الجملہ علاج اس مرض کا یہ ہے کہ آدمی اپنے ذہن پر بہتان کرے۔ اُس پر مطمئن اور مغرور نہ ہو۔ جب تک کہ حجت قوی عقل و شرع کے ماتحت نہ رکھتا ہو اور دلائل قطعہ کو عقل و شرع سے اور مقامات سہو خطا کو براہین سے نہ پہچان سکتا ہو اور یہ پہچاننا ملاحظہ قرآن و حدیث مشاجرت اہل علم و عقل کامل پر موقوف ہے۔ لیکن باوجود اس کے بھی خطا و غلطی ہوتی ہے۔ پس بہتر یہ ہے کہ آدمی اپنی فکر و اہل مذہب فاسد کی متابعت نہ کرے اور طریقہ خاندان رسالت سے قدم باہر نہ رکھے۔

فصل نمبر (۲)

اپنے کو ذلیل و حقیر سمجھنے کی شرافت

واضح ہو کہ صفتِ عُجْب و خود نمائی کی ضد اپنے کو حقیر و ذلیل جاننا ہے۔ یہ صفت بہت بہتر ہے۔ اس کا فائدہ دنیا و آخرت میں بے حساب ہے۔ یہ صفت مرتبہ بلند پر پہنچاتی ہے۔ جس نے اپنے کو ذلیل سمجھا تو خدا نے اُس کو عزیز کیا۔ جس نے اپنے کو حقیر جانا تو خدا نے اس کو سرفراز کیا۔ خدا شکستہ دلوں میں ہے اور شکستہ دلوں کو دوست رکھتا ہے۔

حضرت پیغمبرؐ نے فرمایا کہ ہر شخص کے ساتھ دو ملک ہوتے ہیں۔ اگر کسی نے اپنے کو بزرگ سمجھا اور سراٹھایا تو وہ ملک کہتے ہیں کہ اے خدا! اس کو ذلیل کر۔ اور اپنے کو حقیر و ذلیل سمجھا تو کہتے ہیں کہ اے خدا! اس کو سرفراز و بلند کر۔

مروی ہے کہ خدا نے موسیٰ بن عمران کو وحی کی کہ اے موسیٰ تم کو کس واسطے برگزیدہ اور نطقم کے لیے انتخاب کیا۔ عرض کیا کہ تُو ہی بہتر جانتا ہے۔

ارشاد ہوا کہ میں تمام بندوں کے ظاہر و باطن کو جانتا ہوں۔ میں نے کسی کو اس لائق نہیں سمجھا۔ بہ تحقیق کہ ہر وقت تو میری نماز پڑھتا ہے اور اپنے مُنہ کو خاک پر رکھتا ہے۔

بعض روایات میں وارد ہوا ہے کہ جب خداوند عالم نے پہاڑوں پر وحی کی کہ میں نُوحؑ کی

کشتی کسی پہاڑ پر ساکن کر دوں گا تو تمام پہاڑوں نے کہا وہ کشتی مجھ پر ٹھہرے گی۔ پس وہ کشتی اُس پہاڑ پر ساکن ہوئی شکستہ نفسی کا بہت بڑا فائدہ یہ ہے کہ ایسا شخص تمام آدمیوں کے نزدیک بزرگ و محترم رہتا ہے۔ سب اُس کو دوست رکھتے ہیں۔ بخلاف اُس شخص کے جو اپنے کو بزرگ سمجھتا ہے بالضرور اُس سے تمام آدمی نفرت کرتے ہیں۔

پندرہویں صفت

حقیقت تکبر اور اُس کا فساد

واضح ہو کہ صفتِ تکبر تمام صفاتِ خبیثہ سے بری ہے۔ اس صفت والا اپنے کو دوسرے سے بلند مرتبہ والا اور بہتر سمجھتا ہے۔ تکبر و عُجْب کے درمیان فرق یہ ہے کہ صاحبِ عُجْب محض خود پسند ہوتا ہے۔ وہ دوسرے پر فوقیت کا خیال نہیں کرتا۔ لیکن صفتِ تکبر میں دوسرے پر فوقیت کا خیال ضرور ہوتا ہے اور وہ اپنے کو دوسروں سے بہتر اور بلند جانتا ہے۔ مثلاً دوسرے کو حقیر سمجھنا اپنے کو دوسرے پر بزرگ جاننا یا کسی کے ساتھ ہم نشینی نہ کرنا یا ایک جگہ نہ کھانا۔ کسی کے بازو نہ پٹھنا یا رفاقت نہ کرنا۔ دوسرے کے سلام کا منتظر رہنا۔ کسی کے آگے چلنے میں سبقت اور بات کرنے میں بے التفاتی کرنا یا حقارت سے بات کرنا۔ کسی کی نصیحت کو بے وقعت سمجھنا اور خراماں خراماں چلنا۔ یہ تمام علاماتِ تکبر ہیں۔ کبھی بعض افعالِ حسد و کینہ یا ریا بھی اس سے صادر ہوتے ہیں۔ اگرچہ اپنے کو آدمی بسبب بعض حالت کے بلند مرتبہ والا نہیں سمجھتا۔ واضح ہو کہ اس صفت کی خرابیاں بے حد ہیں۔ بہت سے خاص و عام اس کے ذریعہ سے ہلاک ہوئے ہیں۔ بہت سے بزرگانِ دہر اُس کے سبب سے دامِ شقاوت میں گرفتار ہو چکے ہیں۔ یہ ایک پردہ ہے کہ آدمی کو حصولِ فیض و مشاہدہ جمالِ سعادت سے باز رکھتا ہے۔ کیوں کہ یہ صفت اخلاقی حسنہ سے مانع ہوتی ہے۔ جب اس صفت کے ذریعہ آدمی اپنے کو بڑے رتبہ والا سمجھتا ہے تو تواضع و علم و قبولِ نصیحت و ترکِ حسد و غیبت سے باز رہتا ہے۔ اسی وجہ سے آیات و اخبار میں اس کی سجدہ مذمت کی گئی ہے۔ خدا تعالیٰ فرماتا ہے:

يَطْبَعُ اللَّهُ عَلَى كُلِّ قَلْبٍ مُتَكَبِّرٍ جَبَّارٍ ﴿۳۵﴾

خلاصہ معنی یہ ہے کہ: ”خدا تکبر کرنے والے کے دل پر مہر لگا دیتا ہے“

(سورہ غافر)

اور فرماتا ہے کہ:

إِنَّ اللَّهَ لَا يُحِبُّ الْمُتَكَبِّرِينَ
”خدا تکبر کرنے والوں کو دوست نہیں رکھتا ہے“

پھر فرماتا ہے:

سَاءَ صَرِفٌ عَنِ آيَاتِي الَّذِينَ يَتَكَبَّرُونَ
”ہم تکبر کرنے والوں کا منہ اپنے آیات سے جلد پھیر دیں گے۔“

پھر فرماتا ہے

أَذْخُلُوا أَبْوَابَ جَهَنَّمَ خَالِدِينَ فِيهَا فَبئسَ مَثْوًى الْمُتَكَبِّرِينَ
”جہنم کے دروازوں میں داخل ہو جاؤ ہمیشہ اس میں رہو بے شک تکبر کرنے

والوں کی جگہ بہت خراب ہے۔“

حضرت پیغمبرؐ نے فرمایا: ”وہ شخص جو اپنے کو بزرگ سمجھے اور راستہ چلنے میں تکبر کرے

یعنی اکر کر چلتے پورے گردگار اس پر غضبناک ہوگا۔“

خداوند عالم نے فرمایا کہ کبریائی و بزرگی و عظمت و برتری میرے لیے سزاوار ہے۔ ان میں سے کسی چیز میں بھی جو کوئی میرے ساتھ برابری کرے گا تو اس کو جہنم میں ڈالوں گا۔

فرمایا ہے کہ قیامت میں جہنم سے ایک فرشتہ باہر نکلے گا جس کی گردن آگ سے بنی ہوگی۔ جو دوکان، دو آنکھ، ایک زبان آگ کی رکھتا ہوگا اور کہے گا کہ میں تین طائفوں پر منوکل ہوں:

۱ : جو تکبر کرنے والے ہیں۔

۲ : وہ لوگ جو سوائے خدا کے دوسرے کی پرستش کرتے ہیں۔

۳ : وہ لوگ جو صورت کو نقش کرتے ہیں۔

فرمایا کہ تین آدمی ہیں خدا تعالیٰ قیامت میں جن کے ساتھ بات نہ کرے گا۔ ان کا عمل

پاک نہ کرے گا اور ان کے لیے عذاب سخت ہوگا۔

۱ : بوڑھا زنا کار

۲ : بادشاہ جبار و تکبر

۳ : تکبر کرنے والا

پھر انھیں حضرتؐ سے مروی ہے کہ وہ بندہ خراب ہے جو تکبر کرے اور خدائے تعالیٰ کو فراموش کرے۔ وہ بندہ خراب ہے جو ہولعب میں زندگی بسر کرے اور قبرستان کو اور بدن کے بوسیدہ ہونے کو بھول جائے۔

نیز آں جنابؐ سے روایت ہوئی ہے کہ میرے زیادہ دشمن آخرت میں اور مجھ سے زیادہ دُور رہنے والے فضول گو۔ نزاکت سے بات کرنے والے اور تکبر کرنے والے ہیں۔

نیز فرمایا کہ تکبر کرنے والے قیامت میں باریک چیونٹیوں کی صورت میں مشتور ہوں گے۔ اُن کو تمام آدمی پائمال کریں گے۔ کیوں کہ وہ خدا کے نزدیک نہایت ذلیل و بے قدر ہیں۔ پھر فرمایا کہ جہنم میں ایک وادی ہے اس کو ہسب کہتے ہیں۔ ہر جبار و تکبر کو اُس میں جگہ دی جائے گی۔

کلامِ عیسیٰ ابن مریمؑ میں ہے کہ زراعت زمین نرم میں اُگتی ہے۔ سخت پتھر پر نہیں اُگتی۔

ایسا ہی دانائی و حکمت صاحب توضع و فروتنی کے دل میں جگہ پکڑتی ہے اور تکبر کرنے والے کے دل میں نہیں پکڑتی۔ نہیں دیکھتے ہو کہ جو کوئی سراٹھاتا ہے اُس کے سر کو چھت لگتی ہے۔ اور جو کوئی اپنے سر کو نیچے جھکا تا ہے۔ اُس کے سر پر چھت سایہ کرتی ہے اور اُسے چھپالیتی ہے۔

جب حضرت نوحؑ کا وقت رحلت قریب آیا تو اپنے فرزندوں کو طلب کیا اور کہا کہ تم کو:

لَا إِلَهَ إِلَّا اللَّهُ وَبِحَبْلِ اللَّهِ وَاللَّهُ يَوْمَئِذٍ

کہنے کا حکم دیتا ہوں اور شرک بخدا اور تکبر سے منع کرتا ہوں۔

ایک روز حضرت سلیمان ابن داؤد نے مرغان و جن وانس کو حکم کیا کہ بساط پر بیٹھیں جن

کے ہمراہ ہزار نفر بنی آدم اور ہزار نفر جن تھے۔

ان کی بساط اس قدر بلند ہوئی کہ ملائکہ کی تسبیح کی صدا آسمانوں سے ان کے کان میں آتی

تھی۔ پھر اس قدر نیچے آیا کہ ان کے پاؤں دریا تک پہنچے پھر ایک صدا بلند ہوئی کہ اگر تم میں سے

کسی کے دل میں ذرہ برابر تکبر ہوتا تو بلند ہونے سے پہلے اُسے زمین میں غرق کر دیتا۔ حضرت امام محمد باقر سے مروی ہے کہ تکبر کرنے والوں کے لیے جہنم میں ایک وادی ہے جس کو سقر کہتے ہیں۔ اس نے زیادتی حرارت کی خدا سے شکایت کی اور اجازت چاہی کہ نفس لے۔ پس ایک سانس لیا۔ جس کے باعث جہنم جل گیا۔

پھر فرمایا کہ آسمان میں دو ملک ہیں جو بندوں پر منوکل ہیں جو کوئی تواضع کرتا ہے اس کا بلند مرتبہ کرتے ہیں۔ جو کوئی تکبر کرتا ہے۔ اُس کا مرتبہ پست کرتے ہیں۔

پھر فرمایا کہ وہ شخص جبار ملعون ہے جو خدا سے جاہل ہو اور آدمیوں کو حقیر سمجھتا ہو۔ فرمایا کہ کوئی بندہ نہیں ہے مگر یہ کہ اس کو حکمت و دانائی دی گئی ہے۔ ایک ملک اُس حکمت کا نگہبان ہے۔ اگر اس نے تکبر کیا تو وہ کہتا ہے کہ خدا تجھ کو ذلیل کرے۔ پس وہ اپنی نظر میں اپنے کو بزرگ سمجھتا ہے اور سب کی نظر میں حقیر ہوتا ہے۔ اور اگر کسی نے تواضع و فروتنی کی تو وہ فرشتہ کہتا ہے کہ خدا تیرا مرتبہ بلند کرے۔ پس جو اپنے کو سب سے حقیر سمجھتا ہے تو اس کا مرتبہ آدمیوں کی نظر میں سب سے زیادہ ہوتا ہے۔

فصل نمبر (۱)

اقسام و مدارج تکبر

واضح ہو کہ تکبر کی تین قسمیں ہیں :-

پہلا خدا سے تکبر کرنا:

جیسا کہ نمرود و فرعون نے کیا۔ یہ بدترین اقسام تکبر ہے۔ بلکہ اعظم ترین کفر ہے اس کا سبب جہل و نافرمانی ہے۔ اس قسم کی طرف خدائے تعالیٰ نے اشارہ فرمایا ہے:

إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذَا خَيْرٍ لَّنِ

”بہ تحقیق میری بندگی سے جو لوگ تکبر اور گردن کشی کرتے ہیں۔ وہ ذلت و خواری

کی حالت میں بہت جلد جہنم میں داخل ہوں گے۔“

دوسرے پیغمبران خدا سے تکبر کرنا: اپنے کو اُن سے بلند مرتبہ سمجھنا۔ اور اُن کی اطاعت سے

باز رہنا۔

مثلاً ابو جہل ایسے ہی اشخاص کہتے تھے:

أَهْنُوْا كِرَاءَ مَنْ لَلَّهِ عَلَيْهِمْ وَمَنْ بَيْنَنَا

”کیا یہ وہی لوگ ہم میں کے ہیں جن پر خدا نے احسان کیا ہے۔“

اور کہتے ہیں:

أَنْوُومِن لَيْسَتْ بَيْنِ مِثْلِنَا

”کیا ہم اپنے ہی جیسے آدمیوں پر ایمان لائیں۔“

یہ قسم بھی خدا سے تکبر کرنے کی ہے۔

تیسرے۔ بندگانِ خدا پر تکبر کرنا۔ اپنے کو اُن سے بزرگ سمجھنا اور اپنے مقابل اُن کو پست و حقیر جاننا۔ اگرچہ یہ قسم بُرائی میں پہلی قسم سے بہت کم ہے لیکن یہ بھی مہلکہ عظیمہ ہے۔ بلکہ اکثر ہوتا ہے کہ ایسا شخص خدا سے مخالفت کرنے پر آمادہ ہو جاتا ہے۔ کیونکہ اس صفت والا جب کبھی امرِ حق کو کسی سے سُنتا ہے تو اپنے کو اُس سے بزرگ سمجھ کر اُس کی پیروی سے عار و ننگ کرتا ہے۔ حالانکہ عظمت و تکبر و برتری و ناز و غرور ذاتِ پاک خداوندِ علیٰ کے واسطے منحصر ہے۔ پس متکبر گویا خدا سے منازعہ کرتا ہے اور اپنے کو اُس کا شریک گردانتا ہے اور جس طرح تکبر کی تین قسمیں ہیں اسی طرح اُس کے تین درجے بھی ہیں:

پہلا درجہ یہ ہے کہ:

یہ بُری صفت اس کے دل میں قائم ہو جائے۔ وہ اپنے کو دوسروں سے بہتر و بزرگ سمجھے اور اس کو اپنی گفتار و کردار میں ظاہر کرے۔ مثلاً مجلس میں مقامِ صدر پر بیٹھے اپنے کو دوسروں پر مقدم رکھے۔ اُن سے منہ پھرائے۔ خُرش روئی کرے۔ جو کوئی اس کی تعظیم میں کوتاہی کرے اُس سے ناراض ہو۔ فخر و مباہات سے کام لے۔ اُن پر مسائلِ علمیہ و افعالِ علمیہ میں غالب ہونے کی کوشش کرے۔ یہ درجہ بدترین درجات میں سے ہے۔ کیونکہ درختِ کبر کی جڑ اُس کے دل میں جگہ پکڑتی ہے۔ اُس کے شاخ و برگ بلند ہوتے ہیں۔ اور اس کے تمام اعضاء و جوارح گھیر لیتے ہیں۔

دوسرا درجہ یہ ہے کہ:

اس کے دل میں کبر ہو اور تکبر کرنے والوں کے افعال بھی اُس سے صادر ہوں لیکن وہ زبان پر نہ لائے۔ یہ ایک شاخ درخت بہ نسبت پہلے درجہ کے کم درجہ رکھتا ہے۔

تیسرا درجہ یہ ہے کہ:

دل میں اپنے کو بزرگ سمجھے۔ لیکن گفتار و کردار میں کچھ ظاہر نہ کرے اور تواضع و فروتنی میں نہایت کوشاں رہے۔ اس شخص نے درخت کبر سے شاخ و برگ کو قطع کیا ہے۔ مگر اس کی جڑ اس کے دل میں موجود ہے ایسا شخص بھی ممکن ہے کسی وقت برتری کی طرف میل کر جائے لیکن اگر مقام مجاہدہ میں ہو تو اس پر کوئی گناہ نہیں ہے۔ خدا نجات کی توفیق کرامت فرماتا ہے۔

فصل نمبر (۲)

آپ کو معلوم ہوا کہ کامل ترین مہلکات و مانع وصول سعادت کبر ہے۔

معالجه تکبر

اس کا سبب حمت و سفاہت و بے خبری و غفلت ہے۔ کیونکہ آسمانوں اور زمینوں اور جو اُنکے درمیان موجود ہے بمقابل مخلوقات کے بیچ و بے مقدار ہے ایسا ہی زمین بہ نسبت آسمان کے اور موجودات زمین بمقابل زمین کے اور حیوانات بمقابل اُن کے جو زمین پر ہیں اور انسان بہ نسبت حیوانات کے۔ پھر یہ غریب بے چارہ تکبر کرنے والا بمقابل افراد انسان کے کیا چیز ہے کہ اپنے کو بزرگ و برتر سمجھے۔ آپ اپنے قدر و مرتبہ کو پہچانیں اور دیکھیں کہ آپ کون ہیں؟ دوسروں پر کیا بزرگی رکھتے ہیں؟ انسان اپنی ہستی پر غور کرے تاکہ ظلم و تکبر سے خلاصی ہو۔ آپ کی طرح خدائی میں بہت سے جانور ہیں۔ اپنی ابتداء و آخر کو دیکھیے اپنے باطن میں مشاہدہ کیجئے۔ ایک قطرہ گندیدہ۔ ایک جسم نجس۔ ایک جانور متعفن ایک عاجز بے دست و پا جو ہزار ضرورتوں میں مبتلا ہے۔ آپ کہاں اور تکبر کہاں۔ ایک جُوں آپ کا خواب و آرام لے لیتی ہے۔ چُو با آپ کو اپنی جگہ سے اٹھا دیتا ہے۔ ایک گھڑی کی بھوک آپ کو بے قرار کر دیتی ہے۔ اکثر ہوتا ہے کہ اندھیری رات میں آپ اپنے سایہ سے ڈرتے ہیں۔ آپ کو تکبر کو نے کیا ضرورت ہے معالجه میں اس مرض کے کوشش کیجئے۔

واضح ہو کہ اس کا علاج مانند معالجه عجب کے ہے اس لیے کہ تکبر عجب کے معنی ہی رکھتا ہے

اور علاج مخصوص مرض تکبر کا یہ ہے کہ آدمی مذمت میں اس صفت کی نیز مدح و خوبی میں اس کی ضد کے جس کو تواضع کہتے ہیں جو آیت اخبار آئے ہیں اُن کو ملاحظہ کرے۔ علاوہ اس کے غور کرے کہ دوسرے سے اپنے کو بہتر سمجھنا نہایت جہل و نادانی ہے کیونکہ ممکن ہے کہ اخلاق کریمہ وہ بھی رکھتے ہوں اور آپ کو کیا معلوم کہ اُن کا مرتبہ خدا کے نزدیک بلند و بہتر ہو۔ صاحب بصیرت کیونکر جرأت کر سکتا ہے کہ اپنے کو دوسرے پر ترجیح دے۔ باوجود اس کے انجام سے مطلب ہے اور سوائے خدا کے کسی کا انجام کوئی نہیں جانتا۔ نیز تمام اشخاص ایک ہی کے پیدا کیے ہوئے ہیں۔ ایک ہی درگاہ کے بندے ہیں۔ دریاے وجود و کرم خداوند مجید کے تمام قطرے ہیں۔ پس لازم ہے کہ کسی کو نظر بد اور عداوت سے نہ دیکھے۔ بلکہ سب کو چشم خوبی و دوستی سے ملاحظہ کرے۔ اس سے یہ مطلب نہیں ہے کہ عالم پرہیزگار فاسق شراب خوار سے بہ ذلت و انکساری پیش آئے۔ اُس کو اپنے سے بہتر سمجھے باوجود اس کے کہ فسق و فجور میں ظاہر اُس کو مشغول دیکھے اور اُس کے زہد و تقویٰ کا یقین کرے یہ کیونکر جائز ہو سکتا ہے کہ مرد یا نیت دار کسی گمراہ یا کافر یا فاسق و فاجر کو دوست رکھے حالانکہ اُس کو خدا دشمن رکھتا ہے جس کی نسبت بغض عند اللہ میں احادیث متواتر آئے ہیں۔ کیونکہ تواضع و فروتنی اس کو نہیں کہتے کہ ہر مقام پر نہایت ذلت و انکساری سے کام لیا جائے۔ اور نہ تواضع کے یہ معنی ہیں کہ اپنے کو کسی امر میں بھی دوسرے پر فضیلت نہ دیں۔ کیونکہ یہ ممکن نہیں ہے کہ کوئی عاقل علم میں اپنے کو جاہل سے بہتر نہ سمجھے۔ بلکہ حقیقت تواضع یہ ہے کہ اپنے کو فی الواقع بہتر و خوب اور خدا کے نزدیک مقرب نہ جانے جس سے وہ دوسرے پر مستحق بہتری ہو اور اس سے تکبر کرنے والوں کے آثار ظاہر ہوں۔

کیونکہ مطلب حُسن انجام سے ہے اور کوئی شخص دوسرے کے انجام کو نہیں جان سکتا۔ شاید کافر ستر سال دنیا سے ایمان پر جائے اور عابد صد سالہ کا خاتمہ بخیر نہ ہو۔ حاصل کلام یہ کہ قرب خداوند تعالیٰ و حُسن انجام سعادت ہے نہ کہ وہ اُمور جو دنیا میں ظاہر ہوتے ہیں۔

اب رہا بغض اللہ۔ اس کی توضیح یہ ہے کہ ہر شخص کو اس حیثیت سے کہ وہ مخلوق خداوند عالم ہے دوست رکھنا چاہیے۔ لیکن اگر اُس سے فسق و فجور سرد ہو تو بوجہ فسق و فجور اُس سے دشمنی کرنا کچھ ضرور نہیں رکھتا۔ کیونکہ نہ غصہ اور دشمنی خدا کے لیے ہے نہ کہ اپنے واسطے اور اُسی کے ساتھ تکبر کیا جائے اور اسے اہل جہنم سے اور اپنے آپ کو اہل بہشت سے سمجھیں۔ بلکہ انسان کو سزاوار ہے کہ

اپنے پوشیدہ گناہوں پر نظر کر کے ان سے خوف زدہ ہے۔

بغضِ اللہ اس کی مثال یہ ہے کہ کسی بزرگ کے ایک بیٹا ہو ایک غلام۔ وہ غلام کو اپنے فرزند پر معین کرے کہ اس کو ادب سکھائے۔ جب قاعدہ کے خلاف کوئی بات اس سے ظاہر ہو تو اس کو تادیب کرے اور مارے۔ پس اگر وہ غلام خیر خواہ و فرماں بردار ہے تو جس وقت اُس فرزند سے کوئی امر نالائق سرزد ہوگا تو بوجہ اطاعت آقا اُس فرزند کو تادیب کرے گا اور اُس پر برتری و تفوق کا طالب نہ ہوگا۔ بلکہ تواضع و فروتنی سے پیش آئے گا اور اپنے مرتبہ کو بہ نسبت اُس فرزند کے مرتبہ کے بزرگ نہیں جائے گا۔

واضح ہو کہ مرضِ کبر کا علاج ایک یہ عمل بھی ہے جس کی عادت کرنا چاہیے۔ جو اس کی ضد تواضع ہے اختیار کرے۔ خدا و خلق اللہ سے فروتنی کرے۔ تواضع کرنے والوں کے اعمال کی پیروی کرے کہ تواضع کا ملکہ حاصل ہو اور اس کے دل سے درختِ کبر کی جڑ اُکھڑ جائے۔

فصل نمبر (۳)

کبر و تواضع کے علامات

انسان کو سزاوار ہے کہ شیطان کا فریب نہ کھائے۔ اپنے آپ کو متواضع اور مرضِ کبر سے مبرا نہ سمجھے۔ جب تک امتحان اور آزمائش میں مبتلا نہ ہو۔ کیونکہ اکثر ہوتا ہے کہ آدمی کبر نہ ہونے کا دعویٰ کرتا ہے۔ لیکن جب امتحان کا وقت آتا ہے تو معلوم ہوتا ہے کہ یہ مرض اس کے نفس میں پوشیدہ ہے۔ اگر نفس امارہ کے فریب میں آگیا۔ اپنے کو تکبر نہ سمجھا تو معالجہ و مجاہدہ سے دستبردار ہو جاتا ہے۔ واضح ہو کہ کبر و تواضع کے لیے چند علامات ہیں جو وقت امتحان معلوم ہو سکتے ہیں۔ پہلی علامت یہ کہ:

جب اپنے ہم مرتبہ والوں کے ساتھ مسائلِ علمیہ میں گفتگو کرے اگر اُن کی زبان پر حق جاری ہو جس کا اقرار کرنا اس کو ناگوار تھا اس کا اقرار اور اُن کی شکرگزاری کرے جنہوں نے حق سے آگاہ کیا ہے اور غفلت سے نکالا ہے پس یہ علامت تواضع کی ہے۔ اگر اُس کا قبول اور اقرار کرنا اُس پر گراں ہو تو معلوم ہوا کہ تکبر رکھتا ہے۔ اب اس کے نتیجے کی برائی اور اپنے نفس کی خرابی میں بغور

تامل کرنا اور اُس کے معالجہ کے درپے ہونا چاہیے۔ اپنی عاجزی و قصور کا قائل ہو۔ خداوندِ عالم سے دعا کرے کہ یہ صفت کبر اُس سے دور ہو اور جس نے آگاہ کیا ہے اس کا احسان مانے۔ اکثر ہوتا ہے کہ خلوت میں حق کو قبول کرتا ہے لیکن مجمع میں آدمیوں کے گراں ہوتا ہے تو اس وقت تکبر کرنے والا نہ سمجھا جائے گا لیکن مرضِ ریا میں مبتلا ہوگا۔ اس کا علاج اس طریقہ پر کرنا چاہیے جو کہ صفتِ ریا میں بیان کیا جائے گا۔

دوسری علامت یہ کہ:

جب محفل و مجمع میں آئے تو اُس کو گراں نہ ہو کہ اس کے ہم مرتبہ والے مقامِ صدر میں بیٹھیں۔ وہ ان سے نیچے بیٹھے۔ اُس کی حالت میں ہرگز تفاوت نہ ہو۔ ایسا ہی راستہ چلنے میں مصافقہ نہ کرے۔ سب کے پیچھے راستہ چلے۔ اگر ایسا کرے گا تو صفتِ کبر رکھنے والا نہ ہوگا۔ ورنہ تکبر کرنے والا ہوگا۔ اپنا علاج کرنا چاہیے۔ ہم مرتبہ والوں سے نیچے بیٹھے۔ اُن کے پیچھے راستہ چلے تاکہ اس مرض سے نجات حاصل ہو۔

حضرت صادق نے فرمایا کہ تواضع وہ ہے کہ آدمی دوسروں سے پست مقام پر بیٹھے۔ جس سے ملاقات ہو سلام کرے۔ اگر چہ وہ حق پر ہو لیکن مجادلہ نہ کرے اور اس امر کا خواہاں نہ ہو کہ تقویٰ و پرہیزگاری پر لوگ اس کی مدح کریں۔

بعض تکبر کرنے والے مقامِ صدر کے خواہاں رہتے ہیں اور عذر یہ پیش کرتے ہیں کہ مومن کونہ چاہیے کہ اپنے کو ذلیل کرے بعض شبہ ڈالنے والے اہل علم بیان کرتے ہیں کہ علم کو خوار نہ کرنا چاہیے۔ یہ شیطان کا فریب ہے کیونکہ اگر آپ مجلس میں اپنی ہم مرتبہ جماعت سے پست بیٹھ جائیں گے تو کوئی ذلت ہوگی اور علم کی کیا خواری۔ کیونکہ وہ بھی مثل آپ کے ہیں۔ ہاں یہ عذر اگر مسموع بھی ہو تو اس وقت ہو سکتا ہے کہ کوئی مومن مجمعِ اہل کفر میں یا کوئی عالم محفل میں بدکاروں اور ظالموں کے جائے علاوہ اس کے ایک مرتبہ پست مقام پر بیٹھ جانے سے اس قدر آپ کی حالت متغیر ہو جاتی ہے اور اُسے ذلت و خواری ایمان و علم سے تعبیر کیا جاتا ہے۔ لیکن ہزاروں مسلمان مومن اور اہل علم ذلت و خواری میں گرفتار ہیں۔ اُن کی اس حالت سے آپ کو کوئی صدمہ لاحق نہیں ہوتا۔ پس آپ کا عذر مذکورہ قابلِ سماعت نہیں ہے بلکہ یہ شائبہ شرک و جہل ہے۔ جو آپ کے باطن میں پوشیدہ ہے۔ بعض تکبر کرنے والے جب کسی مجمع میں آتے ہیں تو مقامِ صدر کی طرف رُح نہیں کرتے۔

صفِ نعال میں بیٹھتے ہیں اور اپنے اور مقامِ صدر کے درمیان جو جگہ خالی رہتی ہے وہاں کمینہ لوگوں کو بٹھا لیتے ہیں۔ مطلب یہ ہوتا ہے کہ مقامِ صدر سے علیحدگی ہو جائے اور خود ان کی جائے نشست صدر قرار پا جائے اسی طرح راہ چلتے ہوئے اگر تقدم میسر نہیں ہوتا تو سب لوگوں سے اس قدر پیچھے ہو جاتے ہیں کہ دونوں کے درمیان فاصلہ رہ جائے۔ یہ تمام باتیں نتیجہ خستِ نفس و تکبر و اطاعتِ شیطان ہیں۔ ایسا شخص اپنے اعمال کو خراب کرتا ہے۔ وہ ان اعمال سے اپنی عزت کا طالب ہوتا ہے اور عقلمندانِ اعمال سے اُس کی خرابی نفس کا اندازہ لگا لیتے ہیں۔

تیسری علامت یہ ہے کہ:

سلام میں سبقت کرنا اُس پر گراں نہ ہو۔ اگر اس میں کوتاہی کرے گا تو تکبر کرنے والا ہوگا اور تعجب یہ ہے کہ بعض لوگ اپنے کو اہل علم میں سے سمجھتے ہیں وہ کوچہ و بازار میں سوار ہو کر پھرتے ہیں۔ پیادوں اور بیٹھنے والوں سے سلام کے طالب ہوتے ہیں۔ حالانکہ سزاوار یہ ہے کہ کھڑے ہوئے بیٹھے ہوئے پر اور سوار پیادے پر سلام کرے۔ ٹُف ہے اُن لوگوں پر جو سنتِ پیغمبرِ آخر الزماں گوا اپنے تکبر کی علامت قرار دیتے ہیں۔

چوتھی علامت یہ ہے کہ:

جب کوئی فقیر و بینو ادعوت دے تو قبول کرے وہ مہمانی یا کسی ضرورت میں بلائے تو بلا تکلف جائے اور کاروبارِ رفقاء و احباب میں کوچہ و بازار میں آمد و رفت رکھے۔ اگر یہ امور اُس پر ناگوار ہوں تو تکبر کرنے والا ہوگا۔ ایسا ہی اپنے گھر کی ضروریات مثلاً پانی، لکڑی، گوشت، تزکاری وغیرہ بازار سے خرید کر کے خود گھر میں اٹھالائے۔ اگر یہ امور اس پر گراں نہ ہوں تو تواضع کرنے والا ورنہ وہ وہ متکبر سمجھا جائے گا اور اگر خلوت میں مضائقہ نہ کرے اور مجمع میں آدمیوں کے اُس پر یہ امور گراں ہوں تو وہ ریا کار ہوگا۔

حضرت امیر المومنینؑ نے فرمایا کہ ”اپنی عیال کے واسطے کسی چیز کا اٹھا کر گھر میں لانا مرد کے کمال کو کم نہیں کرتا۔“

ایک روز آپ ایک درم گوشت خرید کر کے گوشہ ردائے مبارک میں لپیٹ کر لے جا رہے تھے۔ بعض اصحاب نے عرض کیا کہ:

”یا امیر المومنین! مجھ کو عنایت کیجئے کہ میں لے چلوں۔“

فرمایا کہ:

”صاحبِ عیال کو سزاوار ہے کہ خود اٹھائے۔“

مروی ہے کہ حضرت امام جعفر صادقؑ نے کسی مرد اہل مدینہ کو ملاحظہ کیا کہ بازار سے خرید کر کے لے جانے میں حجاب کرتا ہے۔ حضرت نے اس سے فرمایا کہ اپنے عیال کے واسطے خرید کر کے اٹھایا ہے۔ خدا کی قسم اگر اہل مدینہ نہ ہوتے تو میں بھی اپنے عیال کے لیے خرید کرتا اور اٹھاتا۔

اس کا مطلب یہ ہے کہ اُس زمانہ میں اس بزرگ کے واسطے ایسا رواج نہ تھا۔ آدمی بُرا جانتے تھے اور اس کی غیبت و مذمت کرتے تھے۔ اسی وجہ سے اس سے حضرت نے اس طرح ارشاد فرمایا۔ اس سے یہ پایا جاتا ہے کہ جب کسی امر کا ارتکاب عرفاً قبیح ہو اور باعثِ غیبت ہو تو اُس کا ترک کرنا بہتر ہے۔ بلحاظ اہل شہر و زمانہ رواج مختلف ہوتے ہیں جس کا ہر شخص کو ملاحظہ کرنا چاہیے اور جس امر سے برائی و مذمت پیدا ہوتی ہے اسے اپنی نگاہ میں رکھے اور اس کے ذریعہ سے بتلائے تکبر نہ ہو۔

پانچویں علامت یہ ہے کہ:

اُس کو ہلکا، موٹا، پُرانا اور میلا لباس گراں نہ ہو۔ اگر کوئی شخص ملبوسِ نفیس اور جامہ فاخرہ پہننے میں حریص ہو اور اُس کو شرف و بزرگی جانے تو وہ متکبر ہوگا۔

حضرت پیغمبرؐ نے فرمایا کہ میں بندہ ہوں خاک پر بیٹھتا ہوں۔ جامہ پشمینہ پہنتا ہوں۔ اُونٹ کو باندھتا ہوں۔ بعد فراغتِ طعام اپنی انگلیوں کو چومتا ہوں۔ جب کوئی مومن دعوت دیتا ہے تو قبول کرتا ہوں۔ جس نے میرے طریقہ کو ترک کیا وہ مجھ سے نہیں ہے۔

مروی ہے کہ سید انبیاء جس لباس کو زیب جسم فرمائے ہوئے تھے وفات کے وقت معلوم ہوا کہ وہ بالوں کا تھا۔ اس میں بارہ بیوند تھے جس میں گوسفند کے بالوں کے چند بیوند تھے۔

سلیمان سے پوچھا گیا کہ:

”کس واسطے نیا جامہ نہیں پہنتے ہو۔“

اُس نے کہا کہ:

”میں بندہ ہوں۔ جس وقت آزاد ہو جاؤں گا اُس وقت نیا لباس پہن لوں گا۔“

حضرت رسولؐ نے فرمایا کہ: ”کم قیمت اور ہلکا لباس پہننا اہل ایمان کا طریقہ ہے۔“
سید اولیاء اپنے زمانہ خلافتِ ظاہریہ میں لباس کہنہ زیب جسم مبارک فرماتے تھے۔ بعض
اصحاب معترض ہوئے۔

حضرتؐ نے فرمایا کہ:

”اس میں چند فائدے ہیں ایک یہ کہ مومنین میری پیروی کریں۔ دوسرا یہ کہ یہ لباس دل کو
تواضع کرنے والا بناتا ہے اور کبر سے پاک کرتا ہے۔“

چھٹی علامت یہ ہے کہ:

اپنی کنیزوں اور غلاموں اور خدمت گاروں کے ساتھ ایک ہی دسترخوان پر غذا کھانا اس پر
ناگوار نہ ہو۔ ایسا شخص تواضع کرنے والا ہے ورنہ تکبر کرنے والا ہوگا۔
ایک شخص بلخی روایت کرتا ہے کہ میں سفر خراسان میں علی ابن موسیٰ رضاؑ کے ہمراہ تھا۔ جب
دسترخوان پر جمع فرمایا۔

عرض کیا کہ: ”آپ پر فدا ہوں اگر دوسرا دسترخوان ان کے واسطے قرار دیا جاتا تو بہتر
ہوتا۔“

فرمایا کہ: ”خاموش رہ بہ تحقیق کہ سب کا ایک خدا‘ سب کا ایک دین‘ سب کے ایک
ماں باپ ہیں۔ ہر کسی کے عمل کے مطابق جزا ملتی ہے۔“
واضح ہو کہ امتحان و آزمائش کبر و تواضع ان پر منحصر نہیں ہے بلکہ اس کے لیے بہت سے آثار
و اعمال ہیں۔ مثلاً یہ کہ کسی شخص کو اپنے آگے کھڑا کرے۔

حضرت امیر المومنینؑ نے فرمایا: ”جو کوئی چاہتا ہے کہ اہل جہنم سے واقف ہو تو اُس مرد کو
دیکھے جو بیٹھا ہوا ہے اور اس کے مقابل میں ایک جماعت کھڑی ہوئی ہے۔“

بعض اصحاب نے نقل کی ہے کہ اصحاب پیغمبرؐ کے نزدیک پیغمبرؐ سے زیادہ کوئی عزیز و محترم
نہ تھا لیکن جس وقت آپ تشریف فرما ہوتے تو کوئی بھی اپنی جگہ سے نہ اٹھتا تھا۔ اس لیے کہ جانتے
تھے کہ آنحضرتؐ اسے مکروہ سمجھتے ہیں۔ کبریہ ہے کہ انسان جب کوچہ و بازار کو جائے۔ تو دوسرا
اُس کے ہمراہ ہو۔ چنانچہ اگر کوئی ہمراہی نہ ملے تو بعض متکبرین سوار ہو کر پھرتے ہیں۔

مردی ہے کہ جس شخص کے پیچھے کوئی راہ چلنے والا ہو تو جب تک اس کا یہ عمل رہتا ہے اُسے

خدا سے دوری ہوتی ہے۔

حضرت پیغمبرؐ بعض وقت اصحاب کے ساتھ چلتے تو اصحاب کو آگے رکھتے اور خود ان
کے پیچ میں راستہ چلتے۔ نیز علامات کبر سے ایک یہ بھی علامت ہے کہ بعض کی ملاقات میں
مضائقہ کرے۔ اگر چہ اس کی ملاقات میں اس کا فائدہ بھی ہو۔ فقیروں اور مریموں کی ہم نشینی
سے کو تا ہی کرے۔

مردی ہے کہ ایک مرد کو آبلے نکلے تھے جن میں پیپ آگئی تھی۔ اس کا پوست نکل گیا تھا۔
حضرت پیغمبرؐ کی خدمت میں اس وقت آیا جب کے حضرت اصحاب کے ساتھ خاصہ نوش فرمانے
میں مشغول تھے وہ جس کسی کے بازو میں بیٹھتا تھا تو وہ اس کے نزدیک سے اُٹھ جاتا تھا۔ جب
حضرتؐ نے یہ دیکھا تو اپنے پہلو میں جگہ دی اس کیساتھ خاصہ نوش فرمایا۔

ایک روز حضرت اصحاب کے ساتھ خاصہ نوش فرماتے تھے ایک مرد جس کو خراب بیماری تھی
جس سے تمام آدمی نفرت کرتے تھے آیا تو حضرتؐ نے اس کو اپنے پہلو میں بٹھایا اور کھانے کا حکم
فرمایا: دوسری علامتیں کبر کی بہت سی ہیں جن سے کبر کی شناخت ہوتی ہے۔

سید انبیاء کا طریقہ جامع علامات تواضع اور کبر سے پاک تھا۔ پس امت کو سزاوار ہے کہ ان
کی پیروی کریں۔

ابوسعید خدری جو اصحاب پیغمبرؐ سے ہیں روایت کرتے ہیں کہ آں حضرتؐ خود اونٹ لگا کر
ڈالتے تھے۔ اونٹ کو باندھتے تھے۔ گھر میں جھاڑو دیتے تھے۔ بکریوں کا دودھ دوہتے تھے۔
نعلین کو سینتے تھے۔ اپنے جامے کو پوند لگاتے تھے۔ خدمت گاروں کے ساتھ خاصہ نوش فرماتے
تھے۔ جب خادم چکی چلانے سے خستہ ہوتا تو آپ خود چکی چلاتے۔ بازار سے آپ خود خرید فرما کر
دست مبارک یا گوشہ دامن میں رکھ کر گھر کو لاتے۔ ہر ایک چھوٹے بڑے امیر و فقیر نماز گزار سے
سلام کی ابتدا خود فرماتے۔ گھر اور باہر جانے کا ملبوس ایک ہی تھا۔ جو شخص حضرتؐ کو دعوت دیتا اس
کی دعوت قبول فرماتے۔ ہمیشہ پریشان و غبار آلود رہتے۔ جس چیز کی حضرتؐ کو دعوت دی جاتی اس کو
حقیر نہ خیال فرماتے اگرچہ تھوڑا سا خرما ہی کیوں نہ ہو۔ صبح کو شام کے لیے اٹھنا نہ رکھتے نہ شام کو صبح
کے لیے ذخیرہ فرماتے۔ آپ کی ضروریات معیشت آسان تھیں، خوش خلق و کریم الطبع کشادہ رو
آدمیوں کے ساتھ زندگانی بسر فرماتے۔ تبسم فرماتے خنداں نہ ہوتے۔ اندوہناک رہتے ترش رو نہ

ہوتے۔ دین میں مضبوط اور سخت رہتے۔ لیکن سختی نہ فرماتے۔ بغیر ذلت و خواری کے آدمیوں کے ساتھ تواضع و فروتنی و بخشش فرماتے۔ بیجا صرف نہ فرماتے۔ خویش و اقارب اور تمام مسلمانوں پر مہربان رہتے۔ حضرت کا دل رقیق تھا۔ ہمیشہ سر جھکائے رہتے۔ اس قدر خاصہ نوش نہ فرماتے کہ بڑھئی ہو اور کسی وقت میں کسی چیز کی طبع نہ فرماتے۔

فصل نمبر (۴)

فضیلت تواضع و فروتنی

صفت کبر کی ضد تواضع ہے اور وہ شکستہ نفسی ہے کہ آدمی اپنے کو بزرگ نہ سمجھے۔ اس کے چند لازمہ گفتار و کردار ہیں۔ جو دوسروں کی تعظیم و تکریم پر دلالت کرتے ہیں۔ ان کی عادت کرنے سے مرض کبر کا معالجاتوی ہوتا ہے۔ یہ صفت نیک ہے۔ اس کی فضیلت میں اخبار بے انتہا ہیں۔

حضرت پیغمبرؐ نے فرمایا کہ:

”جس کسی نے تواضع کی خدا نے اس کو بلند مرتبہ عطا فرمایا۔“

مروی ہے کہ خداوند عالم نے حضرت موسیٰؑ کو وحی کی کہ:

”میں اس کی نماز کو قبول کرتا ہوں جو میری بزرگی پر تواضع کرے اور میری مخلوقات پر تکبر نہ کرے۔ اپنے دل میں میرا خوف رکھے۔ دن کو میرے ذکر میں بسر کرے اور میری وجہ سے اپنی خواہشات نفسانی کا تابع نہ ہو۔“

ایک روز حضرت پیغمبرؐ نے اپنے اصحاب سے فرمایا کہ: ”میں تم میں کس واسطے عبادت کی حلاوت کو نہیں دیکھتا ہوں۔“

عرض کیا گیا کہ:

”وہ کیا چیز ہے؟“

فرمایا: ”تواضع۔“

انہیں حضرت سے مروی ہے کہ خدا جس کو دوست رکھتا ہے اس کو یہ چار چیزیں کرامت

فرماتا ہے:

۱ : خاموشی! یہ اول درجہ کی عبادت ہے۔

۲ : خدا پر توکل کرنا۔

۳ : تواضع۔

۴ : دنیا میں پرہیزگاری۔

نیز آں جناب سے مروی ہے کہ جو کوئی خدا سے فروتنی کرے۔ خدا اس کو بلند مرتبہ والا کرتا ہے۔ جو کوئی تکبر کرے خدا اس کو گراتا ہے جو کوئی قناعت کرے خدا اس کو روزی دیتا ہے۔ جو کوئی اسراف کرے خدا اس کو محروم کرتا ہے۔ جو کوئی موت کو زیادہ یاد کرے خدا اس کو دوست رکھتا ہے جو کوئی خدا کو بہت یاد کرے خدا اس کو بہشت میں اپنے سایہ میں جگہ دیتا ہے۔ حضرت عیسیٰؑ نے کہا ہے کہ خوشحال تواضع کرنے والوں کا کہ ان کو قیامت میں منبر ملے گا۔

خداوند عالم نے حضرت داؤدؑ پر وحی کی کہ:

”مجھ سے زیادہ نزدیک تواضع کرنے والے ہیں۔ ایسا ہی تکبر کرنے والے مجھ سے دور ہیں۔“

مروی ہے کہ سلیمانؑ پیغمبر صبح بزرگان اغنیا اور اشراف کے پاس سے گزرتے اور مسکین کے پاس آ کر بیٹھتے اور کہتے کہ میں مسکین ہوں۔ مسکینوں کے ساتھ بیٹھتا ہوں۔

مروی ہے کہ ایک مومن اور اس کا ایک لڑکا حضرت امیر المؤمنینؑ کی خدمت میں حاضر ہوئے۔ حضرت اٹھے ان کو صدر میں بٹھایا۔ آپ ان کے برابر بیٹھے کھانا لانے کا حکم فرمایا۔ دستر خوان چٹنا گیا۔ قبیر نے سیلابچی آفتابہ حاضر کیا کہ ان کا ہاتھ دھلائے۔ حضرت اٹھے اور آفتابہ لیا کہ اس مومن کے ہاتھ دھلائیں۔ اس نے عرض کیا میں خود ہاتھ دھوؤں گا۔

پس وہ مومن بیٹھا اس وقت حضرت نے قسم دی کہ اگر قبیر تیرے ہاتھ پر پانی ڈالتا تو جس طرح اطمینان سے اپنا ہاتھ دھوتا۔ اسی طرح دھوئے۔ پس حضرت نے اس کے ہاتھ دھلائے۔

حضرت امام جعفر صادق سے مروی ہے کہ تواضع اصل شرف و بزرگی پاک و مرتبہ بلند ہے۔ اگر تواضع بیان کے لائق ہوتی اور آدمی سمجھتے تو حقیقت عاقبت پوشیدہ سے ان کو آگاہی ہو جاتی ہے۔

واضح ہو کہ تواضع وہ ہے کہ جو خدا کے واسطے اور راہِ خدا میں کی جائے۔ سوائے اس کے مگر میں داخل ہے جو کوئی خدا کے لیے تواضع کرتا ہے خدا اس کو تمام بندوں پر شرف و بزرگی عطا کرتا ہے اہل تواضع کے واسطے وہ ایک کسوٹی ہے جس کو ملائکہ و عقلمند پہچانتے ہیں۔ کوئی عبادت خدا کی نہیں ہے جس کو وہ پسند اور قبول کرے مگر یہ کہ جس میں تواضع ہو۔ حقیقت تواضع کو کوئی نہیں پہچانتا ہے مگر وہ بندہ مقرب جو خدا کی وحدانیت کا قائل ہے۔

خدا تعالیٰ فرماتا ہے کہ:

”بندگانِ خدا وہ لوگ ہیں جو زمین پر تواضع کے ساتھ راستہ چلتے ہیں۔“

خدا نے اپنے محبوب کو تواضع کے لیے حکم فرمایا اور کہا:

وَ اٰخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ

تو اپنے بازو جھکا دے ان مومنوں کیلئے جو تیری پیروی کریں۔

تواضع خضوع و خشوع و خشیت و حیا کی کھیتی ہے۔

حضرت امام حسن عسکریؑ نے فرمایا کہ جو کوئی دنیا میں اپنے بھائی مومن کے ساتھ تواضع کرے پس وہ خدا کے نزدیک صدیقیوں میں سے ہے بلکہ وہ حقیقت میں علی ابن ابی طالب کے دوستوں میں سے ہے۔

فائدہ: مذمتِ ذلت و خواری

سابق میں ذکر کیا گیا کہ ہر فضیلت کے لیے وسط ضروری ہے اس کی زیادتی و کمی مہلک و مذموم ہے۔ پس تواضع کے لیے بھی حدِ وسط ہے۔ اس کی زیادتی کبر جس کا ذکر کیا گیا۔ اس کی کمی ذلت و حقارت ہے۔ جیسا کہ کبر مذموم ہے۔ ویسا ہی اپنے کو ذلیل و خوار کرنا بھی مذموم و مہلک ہے۔ کیونکہ مومن کے لیے جائز نہیں کہ اپنے کو ذلیل و حقیر کرے۔ اگر کوئی عالم کے پاس جوتی سینے والا آئے تو عالم اپنی جائے سے اٹھتا ہے اس کو اپنی جائے پر بٹھاتا ہے۔ درس و تعلیم کو بسبب اس کی حرمت کے ترک کرتا ہے جب وہ رخصت ہو تو گھر کے دروازے تک اُس کے پیچھے جاتا ہے۔ وہ گویا اپنے کو ذلیل و خوار کرتا ہے۔ سیدھے راستے سے تجاوز کرتا ہے طریقہ نیک و عدالت وہ ہے کہ اس طریقہ پر جس کا ذکر کیا گیا اپنے برابر والوں اور ہم مرتبہ والوں سے تواضع کرے اور تواضع عالم

کی عوام کے ساتھ یہ ہے کہ ان کے ساتھ خوشنودی ظاہر کرے۔ اچھی طرح اور مہربانی سے بات کرے۔ ان کی دعوت کو قبول کرے۔ اگر خواہش کی جائے تو ان کی ضروریات میں کوشش کرے۔ اپنے کو خاتمہ میں اُن سے بہتر نہ سمجھے۔

واضح ہو کہ وہ تواضع و فروتنی جس کی تعریف کی گئی ہے۔ اُن اشخاص کے متعلق ہے جو متکبر نہیں ہیں۔ لیکن جو لوگ متکبر ہیں ان سے تواضع نہ کرتا بہتر ہے۔ کیوں کہ فروتنی و ذلت ان کے لیے جو متکبر ہیں۔ اپنی ذلت و خواری کا سبب ہے نیز تکبر کرنے والے کی گمراہی اور اُس کے تکبر کی زیادتی ہوتی ہے ممکن ہے کہ اگر آدمی اس کی تواضع نہ کریں بلکہ اس سے تکبر کریں تو وہ متنہب ہو اور تکبر کو ترک کرے۔

اسی وجہ سے حضرت رسول صلعم نے فرمایا کہ

”میری امت تواضع کرنے والی ہے دیکھی گئی کہ میں ان کے ساتھ تواضع کرتا ہوں اور تکبر کرنے والے دیکھیں گے کہ میں ان کے ساتھ تکبر کرتا ہوں یہ تحقیق کہ یہ باعث ان کی ذلت و حقارت کا ہے۔“

سولہویں صفت

فخر و مہابہات کی مذمت

واضح ہو کہ فخر و مہابہات یہ ہے کہ انسان اس چیز پر جسے اپنے لیے کمال سمجھ رہا ہے افتخار کرے۔ حقیقت میں یہ صفت اقسام تکبر سے ہے۔

پس جو کچھ برائی تکبر کی نسبت ہے۔ وہ اس کی بھی برائی پر دلالت کرتی ہے اور جو کچھ علاج تکبر کا ہے اس کا بھی وہی علاج ہے۔ یہ بھی مثل تکبر کے جہل و نادانی سے پیدا ہوتا ہے۔

حضرت سید الساجدینؑ نے فرمایا کہ: ”تکبر و افتخار کرنے والے سے تعجب ہے کہ کل وہ ایک نطفہ گندیدہ تھا اور آئندہ مردار ہوگا۔“

حضرت امام محمد باقرؑ سے مروی ہے کہ فتح مکہ کے روز رسالت پناہ منبر پر تشریف لے گئے اور فرمایا کہ:

اے لوگو!

نخوتِ جاہلیت اور افتخارِ اب و جد کو خدانے تم میں سے اٹھالیا۔

آگاہ رہو کہ تم آدم سے پیدا ہوئے ہو اور آدم خاک سے ہیں۔

بہ تحقیق کہ بندگانِ خدا میں سے بندہ وہ ہے جو پرہیزگاری کو اپنا شعار بنائے۔

منقول ہے کہ:

ایک روز کفار قریش ایک دوسرے پر فخر کرتے تھے۔ سلمانؓ اس وقت موجود تھے۔

انھوں نے کہا کہ:

”میں نطفہ نجس سے پیدا ہوا ہوں۔ ایک روز مردار ہوں گا۔ نزدیک میزان اعمال کے

جاؤں گا۔ اگر میری ترازوئے عمل سنگین ہو تو میں کریم ہوں گا۔ اگر سبک ہوگی تو میں لئیم ہوں گا۔“

خدا اس صفت کی یہ ہے کہ اپنی زبان اور قول سے اپنے کو حقیر سمجھے اور دوسروں کو اپنے پر

ترجیح دے۔

سترہویں صفت

بغاوت و سرکشی کی مذمت

واضح ہو کہ بغاوت یہ ہے کہ جس کے فرمان کی اطاعت لازم ہے اس سے گردن کشی و سرکشی کرنا۔

یہ صفت کبر سے بدتر ہے۔ کیوں کہ جن لوگوں کی اطاعت واجب ہے مثلاً پیغمبر۔ ان کی نافرمانی منجر بکفر ہوتی ہے۔ بہت سے طائفہ کفار مانند یہود و نصاریٰ و کفار قریش کفر پر باقی رہے اور ہلاک ہوئے۔

اور اغلب یہ ہے کہ

مسلمانوں پر ظلم و تعدی کرنا نیز اس قسم کی اور برائیاں اسی صفتِ بد کا نتیجہ ہیں اور کوئی شک نہیں ہے کہ یہ تمام مہلکات عظیم ہیں۔

اسی وجہ سے حضرت پیغمبرؐ نے فرمایا کہ:

”بغاوت کی خرابی ہر برائی کی خرابی سے بہت جلد پہنچتی ہے۔“

حضرت امیر المؤمنینؑ نے فرمایا کہ:

بغاوت کرنے والے کو بغاوت آگ کی طرف کھینچتی ہے پہلا شخص جس نے خدا سے بغاوت و گردن کشی کی وہ عناق جو دختر آدم تھی۔ اُس کے بیٹھنے کی جگہ ایک جریب طول میں تھی اور ایک جریب عرض میں۔ اس کی بیس انگلیاں تھیں اور انگلی میں دو ناحن مانند دو غرابال کے رکھتی تھی۔

پس خدانے ایک شیر کوشل ہاتھی کے ایک بھیڑیے کوشل اونٹ کے اور ایک بام کوشل خچر

کے اُس پر مسلط کیا۔ جنھوں نے اس کو مار ڈالا۔ بہ تحقیق کہ خدا تکبر کرنے والوں کو جبکہ وہ نہایت

امن و آرام میں تھے مار ڈالا۔

اس صفت کا علاج یہ ہے کہ:

اس کی خرابی کو اور اسکی ضد کی مدح کا ملاحظہ کرے۔ آیات و اخبار جو خدا و پیغمبر و ائمہ

اولوالامر و علماء و فقہاء جو زمانہ نبوت امام میں نائب امام ہیں اور جن کی اطاعت کے وجوب میں آئے

ہیں۔ انہیں دیکھے اور جن کی اطاعت کرنا واجب ہے۔ ان کی اطاعت کرے ان کے ساتھ قول و فعل سے مخصوص خشوع پیش آئے تاکہ اس کا ملکہ حاصل ہو۔

اٹھا رہویں صفت

خود ستائی کی مذمت

واضح ہو کہ جب آدمی اپنا کمال ثابت کرنے کے درپے ہو کر اپنے آپ کو عیوب سے مبرا کرنے کی کوشش کرتا ہے تو اسے خود ستائی کہتے ہیں۔ یہ صفت عُجْب کا نتیجہ ہے۔ اس کی برائی ظاہر و بین ہے کیونکہ جس نے اپنی حقیقت کو پہچانا اور قصور و نقصان کی جو ذات انسان کا لازمہ ہے معلوم کیا تو دوسرے وقت اپنی تعریف میں کیونکر زبان کھول سکتا ہے۔

علاوہ ازیں سب کی نظر میں یہ امر برا ہے جو کوئی خود ستائی کرتا ہے وہ نظروں میں بے وقعت و حقیر و بے اعتبار ہوتا ہے۔

اسی وجہ سے امیر مومنان نے فرمایا کہ

تَزْكِيَةُ الْمَرْءِ لِنَفْسِهِ قَبِيحَةٌ

اپنی تعریف کرنا بد ہے۔ حقارت انسان کے لیے وہی کافی ہے جو بیان ہو چکا۔ پس ہر کسی کو سزاوار ہے کہ اس صفت بد سے دُوری اختیار کرے جو بات کرنا چاہے تو پہلے غور کر لے کہ وہ خود ستائی پر تو مبنی نہیں ہے۔

انیسویں صفت

طرفداری و عصبیت

واضح ہو کہ جب اپنی حمایت یا اس کی طرف داری میں جواز روئے دین و مال اور قبیلہ و وطن و صنعت اپنے سے منسوب ہے۔ قولاً یا ضلماً سعی کی جائے تو عصبیت کہتے ہیں۔ یہ طرفداری دو قسم پر ہے۔ کیونکہ جس کی حمایت میں انسان کوشش کرتا ہے اس سے برائی کو دفع کرنا چاہتا ہے۔ اگر اس کی حفاظت و حمایت لازم ہے اور اس حفاظت میں وہ حق سے بھی تجاوز نہیں کرتا۔ بلکہ انصاف سے کام

لیتا ہے۔ تو یہ قسم نیک و پسندیدہ ہے۔ اس کو غیرت کہتے ہیں جیسا کہ بیان کیا گیا اور اگر اسی چیز کی حمایت کی جاتی ہے جس کی حمایت کرنا شرعاً درست نہیں ہے یا اس کی حمایت میں حق و انصاف سے تجاوز کر کے انسان باطل میں داخل ہوتا ہے تو یہ قسم مذموم ہے اور ان رذائل صفات میں سے ہے جو قوت غضبیبہ کے متعلق ہیں۔

حضرت سید الساجدین نے اس پر اشارہ فرمایا ہے جب کہ ان سے پوچھا گیا تو ارشاد ہوا کہ طرفداری کرنے والا اپنے قبیلہ کو دوست رکھنے کی وجہ سے گناہگار نہیں ہے لیکن ظلم میں انکی اعانت کرنے سے گناہگار ہو جاتا ہے۔

پس جس عصبیت کی مذمت میں اخبار و احادیث آئے ہیں اُن سے بھی قسم مذموم مراد ہے جو ایک صفت مہلکہ ہے اور آدمی کو شقاوت ابدی میں گرفتار کر دیتی ہے۔

حضرت رسول اللہ کا ارشاد ہے کہ جو کوئی تعصب کرتا ہے یا جس کے لیے تعصب کیا جائے وہ دائرہ اسلام سے باہر ہوتا ہے۔

فرمایا کہ جو کوئی دل میں بقدر رائی کے دانہ کے عصبیت رکھتا ہو تو خدا اس کو اعراب جاہلیت میں محشور کرے گا۔

حضرت سید الساجدین سے مروی ہے کہ کوئی حمیت داخل بہشت نہ ہوگی۔ مگر حمیت حمزہؑ ابن عبدالمطلب۔ کیونکہ جس وقت مشرکین مکہ نے اونٹ کے بچہ دان کو حالت سجود و معبود میں سر مبارک پر سید کائنات کے ڈال دیا تو حمزہؑ کی حمیت اس قدر غالب ہوئی کہ دین اسلام قبول کر لیا۔

حضرت امام جعفر صادقؑ نے فرمایا کہ فرشتے جانتے تھے کہ ابلیس ہم میں سے ہے۔ مگر خداوند عالم جانتا تھا کہ ابلیس فرشتوں میں سے نہیں ہے۔

پس حمیت و غضب ابلیس کا اس قدر ہوا کہ اپنی حقیقت کو ظاہر کیا اور کہا کہ مجھ کو آگ سے اور آدم کو خاک سے خلق کیا۔

بیسویں صفت

اخفائے حقوق کی مذمت

واضح ہو کہ حق کو پوشیدہ اور اس سے انحراف کرنے کا سبب طرفداری یا بُزدلی ہے کبھی اس کا سبب طبع بھی ہوتا ہے۔ اس صورت میں بھی اس کا منشا ضعفِ نفس و خود قوتِ غضبیبہ ہے۔ بہر حال یہ صفت بد قوتِ غضبیبہ کے متعلق ہے۔ خواہ جانبِ افراط سے ہو یا جانبِ تفریط سے اور اس صفت کے ضمن میں بہت سے صفات خبیثہ آجاتے ہیں۔ مثلاً شہادت کو چھپانا۔ ناحق شہادت دینا۔ اہل باطل کی تصدیق کرنا۔ حق کو جھٹلانا وغیرہ۔ اور ان میں سے ہر ایک کے باعث آدمی کی خرابی ظاہر ہے۔ اس کی مذمت میں احادیث و اخبار بے حد ہیں۔

پس ہر ایک اہل اسلام پر اپنی حفاظت لازم اور ان سے پرہیز واجب ہے۔ جو کوئی ان میں سے کسی ایک صفت میں مبتلا ہو تو اسے اس کی خرابی پر غور کرنا چاہیے۔ اس کی ضد یعنی انصاف و حق پر قائم رہنے کے فائدہ کو ملاحظہ کرے۔ انصاف و حق اختیار کرے اور تمام حالتوں میں اس امر کی طرف متوجہ رہے کہ کوئی امر خلاف حق اس سے ظاہر نہ ہو حتیٰ کہ اس بلا سے نجات پائے اور انصاف کا مالک حاصل ہو۔

فصل نمبر (۱)

شرافتِ انصاف

واضح ہو کہ طرفداری اور حق کے پوشیدہ کرنے کی ضد انصاف اور حق پر قائم رہنا ہے۔ یہ دو صفات کمالیہ ہیں جن کا مالک دنیا و آخرت میں عزیز و محترم ہے اور خالق اور خلق کے نزدیک مقبول و مکرم۔

حضرت پیغمبر صلعم نے فرمایا کہ بندہ کا ایمان کامل نہیں ہے جب تک یہ تین خصلتیں نہ

ہوں:

۱ : باوجود تنگ دستی کے راہِ خدا میں خرچ کرنا۔

۲ : اپنے پر انصاف کرنا۔

۳ : سلام کرنا۔

نیز فرمایا کہ:

”تمام اعمال سے افضل و برتر یہ عمل ہے کہ آدمی اپنے بارے میں انصاف کرے۔“

اور فرمایا کہ:

”مومن حقیقی وہ ہے جو اپنے مال سے فقیروں کی غم خواری کرے اور آدمیوں میں انصاف کرے“

حضرت امیر المؤمنینؑ سے مروی ہے کہ جو کوئی انصاف کرے اور حق کہے تو خدا اس کی عزت زیادہ کرتا ہے۔“

یہی حدیث اُن لوگوں کے واسطے۔ جو بعض توہماتِ فاسدہ کے لحاظ سے حق سے چشم پوشی کرتے ہیں کافی ہے۔

حضرت صادقؑ نے فرمایا کہ:

”میں اُن چیزوں کی خبر دوں جو سب سے زیادہ خدا نے واجب قرار دی ہیں۔“

چنانچہ ان چیزوں کا ذکر کرتے ہوئے اول آپ نے انصاف کا نام لیا اور فرمایا کہ:

”جو شخص لوگوں کے مقابلہ میں اپنے ساتھ انصاف نہ کرے تو وہ دوسروں کے لیے حکم نہیں

کر سکتا۔“ نیز فرمایا کہ:

”جب دو شخص نزاع کریں اور ایک شخص اپنے مقابل کے لیے انصاف سے کام لے اور وہ

اسے قبول نہ کرے تو یہ دوسرا خود بخود مغلوب ہو جاتا ہے۔“

اکیسویں صفت

قساوتِ قلب کی بُرائی اور نرم دلی کی تعریف

واضح ہو کہ قساوتِ قلب ایک ایسی حالت ہے کہ آدمی اُس چیز سے متاثر نہ ہو جس کے سبب سے دوسروں کو تکلیف پہنچتی ہے۔ کوئی شک نہیں کہ اس صفت کا منشاء غلبہ درندگی ہے۔ بہت سے افعال ذمہ مثلاً ظلم کرنا، ایذا دینا۔ مظلوموں کی فریاد کو نہ پہنچنا۔ فقیروں اور محتاجوں کی دستگیری نہ کرنا۔ اسی صفت سے پیدا ہوتے ہیں۔ اس صفت کی ضد رحمہلی ہے جس پر آثارِ حسنہ و صفاتِ قدسیہ مترتب ہوتے ہیں۔ اسی وجہ سے اس صفت کی فضیلت میں بہت سے اخبار وارد ہوئے ہیں۔

حضرت پیغمبرؐ سے مروی ہے کہ خدا تعالیٰ فرماتا ہے کہ میرے ان بندوں سے جو مہربان ہیں۔ نیکی طلب کران کی پناہ میں زندگانی کرو۔ یہ تحقیق کہ میں نے اپنی رحمت ان میں قرار دی ہے۔ اخبار و احادیث مذمت میں سخت دلی کے اور تعریف میں نرم دلی کے بے انتہا ہیں۔ اس صفتِ بدکا علاج قساوتِ قلب کا ازالہ رحم دلی کا حصول نہایت مشکل ہے۔ کیونکہ سخت دلی نفس کی ایک ایسی محکم صفت ہے جس کا دور ہونا آسانی سے میسر نہیں ہوتا۔ جو کوئی اس میں مبتلا ہو اس کو چاہیے کہ ان اعمال کے نتیجے پر غور کرے جو قساوتِ قلب پر مترتب ہوتے ہیں اور ان اعمال کی عادت ڈالے جن سے آثارِ رحمہلی حاصل ہوتے ہیں تاکہ نفس اس کا لائق ہو سکے اور رحمہلی کے حاصل کرنے اور سختی دل کرنے میں مستعد رہے۔

چوتھا مقام

وہ صفاتِ رذائل جو قوتِ شہویہ سے متعلق ہیں ان کے معالج کی کیفیت و نیز فضائلِ ملکات اور ان کے حصول کا طریقہ۔

واضح ہو کہ حدِ اعتدال ان قوتوں کا صفتِ عفت ہے جس سے تمام صفاتِ کمالیہ متعلق ہیں اور قوتِ شہویہ کی افراط کا نام شرہ ہے اور تفریط کا نام خمود اور تمام رذائلِ صفاتِ انہی دونوں جنسوں سے تعلق رکھتے ہیں پس اولاً انھیں دونوں جنسوں نیز ان کی ضد (عفت) کا بیان کیا جاتا ہے اور اس

کے بعد ان صفات کی تشریح کی جائے گی جو ان کے ضمن میں آجاتے ہیں۔ بیانِ مذکورہ دو مصلوبوں میں ذکر ہوتا ہے۔

پہلا مطلب

ان دو صفاتِ خبیثہ کا بیان جو قوتِ شہویہ سے متعلق ہیں نیز ان کی ضد کا ذکر تین فصل نمبروں میں کیا جاتا ہے۔

فصل نمبر (۱)

مذمتِ شرہ

واضح ہو کہ شرہ یعنی غلبہ حرص قوتِ شہویہ کی زیادتی کا نام ہے اور وہ یہ ہے کہ آدمی ہر چیز مثلاً شکم و زبان و حرص مال و جاہ و زینت میں قوتِ شہویہ کا مطیع ہو اور بہت سے علمائے اخلاق صرف کھانے اور پینے اور جماع سے اسے مخصوص کرتے ہیں۔ پہلے معنی اگرچہ بایں اعتبار کہ یہ صفت تمام رذائلِ صفاتِ شہویہ کا جوحدِ افراط میں واقع ہو منشاء و مصدر ہوتی ہے نسب ہے۔ لیکن اکثر مقام میں چونکہ دوسرے معنی پر اکتفا کیا گیا ہے میں بھی اسی طریق پر بیان کرتا ہوں۔ کوئی شک نہیں کہ یہ صفت مہلکہ عظیم ہے۔

اسی وجہ سے سید کائنات نے فرمایا کہ جو کوئی اپنی خرابی شکم و زبان و جماع سے محفوظ رہے تو وہ تمام خرابیوں سے محفوظ ہے۔

نیز فرمایا کہ میری اُمت بواسطہ شکم پرستی اور جماع زیادہ تر داخل جہنم ہوگی۔

واضح ہو کہ جیسا کہ آں حضرت نے خبر دی ہے ان دو چیزوں سے اکثر لوگ ہلاک ہوتے ہیں اور یہ صفات بہائم کے ہیں۔

اسی وجہ سے حضرت پیغمبرؐ نے فرمایا کہ آدمی نے کسی ظرف کو جو اس کے شکم سے بدتر ہو پر نہیں کیا۔ آدمی کو زندہ رہنے کے لیے غذا کے چند نوالے کافی ہیں۔ اگر اس پر اکتفا نہ کرے اور زیادہ کھائے تو شلٹ پیٹ غذا کے واسطے شلٹ پانی کے لیے اور شلٹ آمدورفتِ نفس کے لیے قرار دے۔

نیز فرمایا کہ اپنے دل کو زیادہ کھانے پینے سے مُردہ نہ کرو۔ کیونکہ دل مانند کھیت کہ ہے۔ جب زیادہ پانی دیا جاتا ہے تو مر جاتا ہے۔

نیز فرمایا کہ خدا کے نزدیک تم میں سے بہتر وہ ہے جو زیادہ بھوکا رہے۔ اپنے احوال و صنائع آفریدگار میں فکر کرے اور خدا کے نزدیک وہ زیادہ دشمن ہے جو کہ بہت سوئے بہت کھائے بہت پئے۔

اور فرمایا کہ خدا کے نزدیک زیادہ تر دشمن وہ لوگ ہیں جو اس قدر کھائے کے پیٹ بھر جائے اور بدبھی ہو۔ جو بندہ خدا کا خواہشمند ہو اور اس کو پورا نہ کرے تو اس کے لیے بہشت میں درجہ ملتا ہے۔

انھیں حضرت سے مروی ہے کہ دشمن دین وہ ہے جو بزدل زیادہ کھانے والا اور عورتوں کی زیادہ خواہش رکھنے والا ہو۔

نیز آں جناب سے مروی ہے کہ اسرار ملک اس کے دل میں داخل نہیں ہوتے جس کا پیٹ غذا سے بھرا ہوا ہو۔

تو راث میں لکھا ہوا ہے کہ عالم فر بہ کو خدا دشمن رکھتا ہے کیوں کہ فر بہی غفلت و پر خوری پر دلالت کرتی ہے۔

لقمان نے اپنے فرزند سے کہا کہ اے فرزند! جب معدہ بھر جاتا ہے تو قوت فکر کی پست ہوتی ہے حکمت و دانائی کم ہو جاتی ہے اور اعضاء و جوارح عبادت سے باز رہتے ہیں۔

حضرت امام جعفر صادق علیہ السلام نے فرمایا کہ جس وقت پیٹ بھرا ہوا ہو تو اشیائے نامرغوب کی زیادتی ہے اور جس کا پیٹ خالی ہو وہ خدا کو بہت یاد کرتا ہے۔ خدا بندہ کو اُس حالت میں دشمن رکھتا ہے جبکہ اس کا پیٹ بھرا ہے۔

نیز آں حضرت سے مروی ہے کہ آدمی کو اپنی زندگانی کے لیے بغیر غذا کوئی چارہ نہیں ہے لیکن جب کھائے تو کھانے کے لیے ٹٹ۔ پانی کیلئے ٹٹ اور آمد و رفت نفس کے لیے ٹٹ شکم کو قرار دے۔ اپنے کو فر بہ نہ کرے مانند ان سوروں کے جن کو کفار ذبح کرنے کے لیے فر بہ کرتے ہیں۔ جو کوئی اپنے بدن کو فر بہ کرتا ہے وہ اپنی روح کو لاغر کرتا ہے۔

نیز فرمایا کہ کوئی چیز مومن کے دل کو پر خوری سے زیادہ نقصان پہنچانے والی نہیں۔ زیادہ

کھانے سے دو چیزیں پیدا ہوتی ہیں:

۱ : قسادت قلب

۲ : بیجان شہوت

اور گرسنگی مومن کی نان خورش روح کی غذا دل کا طعام اور بدن کی صحت ہے۔ کوئی شک نہیں ہے کہ زیادہ تر بیماریاں شکم پرستی سے پیدا ہوتی ہیں۔

حضرت امام جعفر صادق نے فرمایا کہ ایک درد و مرض بدبھی سے حاصل ہوتا ہے۔ یہ سبج ہے کہ شکم پرستی سے تمام بیماریاں اور آفتیں اور خواہشات پیدا ہوتی ہیں۔ کیونکہ زیادہ کھانے سے جماع کی خواہش زیادہ ہوتی ہے جس سے تعدد و دواج کی طرف انسان مائل ہوتا ہے جس کا نتیجہ کثرت عیال و اولاد ہے انسان دنیا کے تعلقات میں مقید ہوتا ہے ہر ایک حلال و حرام کی طرف رجوع کرتا ہے۔ مال و مرتبہ کی خواہش ہوتی ہے تاکہ اہل و عیال کے لیے فراغت کے سامان فراہم ہوں۔ اب اس سے بہت سے شعبہ مثلاً حسد، عداوت، ریا، کبر، تفاخر وغیرہ پیدا ہوتے ہیں۔ اگر بندہ اپنے نفس کو گرسنگی سے ذلیل رکھے اور شیطان کا راستہ مسدود کر دے تو دنیا میں مشغول نہیں ہوتا اور ہلاکت کو نہیں پہنچ سکتا۔ اسی وجہ سے گرسنگی کی فضیلت میں بہت سے اخبار آئے ہیں۔

حضرت پیغمبر نے فرمایا کہ اپنے نفس کے ساتھ گرسنگی و تشنگی سے جہاد کرو۔ کیونکہ اس کا اجر و ثواب مثل اس کے ہے جو راہ خدا میں جہاد کرتا ہے اور کوئی عمل خدا کے نزدیک گرسنگی و تشنگی سے محبوب تر نہیں ہے۔

فرمایا کہ بہتر وہ لوگ ہیں جو کم کھائیں اور کم ہنسیں اور اپنے لباس ضروری پر راضی رہیں۔ فرمایا کہ کم غذا کھانا عبادت ہے اور خدا ملائکہ کے سامنے اس شخص پر فخر و مباہات کرتا ہے جس کی خوراک دنیا میں کم ہو۔

اور فرماتا ہے کہ میرے بندے کو دیکھو میں نے اس کو خورد و نوش میں مبتلا کیا ہے اور وہ اسے میری وجہ سے ترک کرتا ہے اسے بہشت میں جگہ دوں گا۔

فرمایا کہ قیامت میں خدا کا مقرب بندہ وہ شخص ہے جو زیادہ گرسنہ و تشنہ رہے اور جو دنیا میں اکثر مبتلائے غم و اندوہ رہا ہو۔ طریقہ سید کائنات علیہ افضل الصلوات پر غور کیجئے۔ حضرت کی ایک زوجہ فرماتی ہیں کہ حضرت رسول اللہ نے کبھی پیٹ بھر کر خاصہ تناول نہیں فرمایا۔ اکثر اوقات

حضرت بھوکے رہتے تھے جس کے باعث میرا دل غمگین ہوتا تھا اور عرض کرتی تھی کہ اس قدر خاصہ تو تناول فرمائیے کہ قوت باقی رہے اور بھوک سے ضرر نہ پہنچے۔ اُس وقت حضرت فرماتے تھے کہ میرے بھائی پیغمبران اولوالعزم نے اس سے زیادہ بھوک اور پیاس میں صبر کیا ہے۔ انھوں نے اسی حالت میں بسر کی اور دنیا سے گزر گئے۔ پس خدا نے اُن کو بزرگی عطا فرمائی اور ثواب بے انتہا دیا۔ میں اپنے کو دیکھتا ہوں اور شرم کرتا ہوں۔ اگر آرام سے گزار دوں تو میرا تہہ اُن سے پست ہوگا۔ پس میرے نزدیک بہ نسبت اس کے کہ کل آخرت میں بے نصیب ہوں۔ آج سختی اٹھانا اور صبر کرنا بہتر ہے۔

مردی ہے کہ: ایک روز حضرت فاطمہ علیہا السلام ایک روٹی اپنے پدر بزرگوار کے واسطے لائیں۔

حضرت نے فرمایا: ”کیا چیز ہے؟“
عرض کی کہ: ”روٹی ہے جس کو میں نے خود تیار کیا ہے۔ مجھ کو بغیر آپ کے تناول کرنا ناگوار رہا۔“

حضرت نے فرمایا کہ: ”خدا کی قسم ہے کہ آج تین روز ہوئے کہ یہ پہلا طعام ہمدست ہوا ہے۔“

فوائد گرسنگی و کم خواری

واضح ہو کہ گرسنگی کے فوائد بے شمار ہیں۔ گرسنگی دل کو نورانی و روشن کرتی ہے صفائی و رقت حاصل ہوتی ہے۔ ذہن کو تیز کرتی ہے۔ اس کے ذریعہ سے آدمی کو لذت مناجات پروردگار حاصل ہوتی ہے۔ بھوکا ذکر و عبادت سے خوش ہوتا ہے۔ صاحبان فقر و فاقہ پر خدا رحم کرتا ہے۔ بھوکا شخص روز قیامت کی بھوک کو یاد کرتا ہے اس کو شکستہ نفسی حاصل ہوتی ہے عبادت و اطاعت کی عادت آسان ہو جاتی ہے۔ خواہش گناہ کم ہوتی ہے۔ گرسنگی نیند کو جو باعث خرابی عمر و سبب بدبختی طبع و مانع نماز شب ہے کم کرتی ہے۔ آدمی کو ہلکا اور سبک رکھتی ہے جسم کو صحت دیتی ہے۔ بیماریوں کو دفع کرتی ہے۔ کسی چیز کا فائدہ فائدہ گرسنگی کے مقابل نہیں ہو سکتا۔ پس زیادہ کھانے والوں کو لازم ہے کہ اپنا علاج کریں زیادہ کھانے کی مذمت اور گرسنگی کے فوائد میں جو اخبار و آیات ہیں ان کو ملاحظہ

کریں۔ طریقہ انبیاء و مرسلین و ائمہ دین و علماء کی پیروی کریں۔ غور کیجئے کہ جس کسی کو جو مرتبہ حاصل ہوا ہے بے تکلیف گرسنگی کے حاصل نہیں ہوا۔ گرسنگی پر صبر کرنے کے بغیر خواہشات و ملکات خبیثہ سے چھٹکارا میسر نہیں ہوتا۔ پستی ماکولات اور ان کے مادہ پر غور کیجئے کہ آیا شرکت و مشابہت ملائکہ سے بہتر ہے یا بہائم و حیوانات سے کیونکہ زیادہ کھانا چار پايوں کا شیوہ ہے اور وہ سوائے پیٹ بھرنے کے کچھ نہیں جانتے۔

چہ انسان ند اند بجز خورد و خواب
کدایش فضیلت بود بر دواب

شکم پرستی سے جو خرابیاں پیدا ہوتی ہیں ان پر تامل کیجئے۔ ذلت و خواری و حق و کند ذہنی اور قسم قسم کے امراض لاحق ہوتے ہیں۔ جس روز نہ ملے اس روز تکلیف ہوتی ہے۔ ہر وقت پیٹ بھرنے سے کیا فضیلت ہے۔ بیت الخلاء میں جا کر اس کو خالی کرتے ہیں اور پھر بھرتے ہیں۔ اپنی عمر کو جو مایہ تحصیل سعادت ہے اس طرح صرف کی جاتی ہے پس کھانے کی زیادتی ترک کیجئے۔ چار پايوں کی شرکت سے باز رہنا چاہیے حتیٰ کہ گرسنگی کی عادت ہو جائے۔ یہاں تک تو اکل و شرب کا بیان تھا۔ اب آئیے زیادتی جماع کی طرف۔

مذمت کثرت جماع

واضح ہو کہ جماع فی نفسہ ایک امر قبیح ہے اور عقلمندوں کی نظر میں قابل اعراض و انکار عقل جو مملکت بدن کی حکم فرما ہے اس کے ذریعہ سے بد حال و خراب ہوتی ہے۔ قوہ عاقلہ جو تمام قوتوں اور حواس کی مخدوم ہے۔ خادم و مغلوب ہو جاتی ہے۔ انجام کار انسان کی ہمت عورتوں اور لونڈیوں کی طرف مائل ہو جاتی ہے۔ جو طریقہ سلوک آخرت سے دور ہے۔ بلکہ اکثر اوقات یہ قوت اس قدر غالب ہوتی ہے کہ دین کی قوت کو مضحل اور خدا کے خوف کو دل سے زائل کر کے آدمی کو کار بد کی طرف مائل کر دیتی ہے۔ اگر کسی کی قوت واہمہ غالب ہو تو یہ قوت شہوت عشقِ بیهی کی طرف منجر ہو جاتی ہے۔ یہ بھی دل کی بیماریوں سے ایک بیماری ہے جو خدا کی محبت سے خالی اور بلند ہمتی سے بری ہے جو کوئی اپنا دشمن نہ ہو تو اس کو لازم ہے کہ زیادتی شہوت سے جو فکر و نظر کرنے سے ہوتی ہے اپنی حفاظت اور پرہیز کرے۔ کیونکہ قوت شہویہ کے جوش میں آنے کے بعد اس کی حفاظت کرنا

مشکل ہے اور یہ امر شہوت ہی کی خصوصیت نہیں رکھتا۔ بلکہ ہر امر باطل کی محبت مثلاً جاہ۔ مال۔ اہل و عیال سے بھی متعلق ہے۔ اگر شروع میں آدمی ان سے دُوری کا خیال رکھے تو اس کے دفعیہ میں نہایت سہولت و آسانی ہوتی ہے اور اگر پہلے سے متوجہ نہ ہو اور شہوت کا غلبہ ہو جائے تو پھر اس کی حفاظت کرنی مشکل ہو جاتی ہے۔ اس کی مثال اُس شخص کے مانند ہے جس نے گھوڑے کی باگ اپنے ہاتھ میں لی ہو۔ وہ گھوڑا چاہتا ہے کہ کسی مکان میں داخل ہو تو باگ کے ذریعہ سے اس کو آسانی سے روک سکتا ہے۔ لیکن جس نے شروع میں حفاظت نہ کی۔ مثل اس کے ہے کہ گھوڑے کو ہانکے تاکہ کسی مکان میں داخل ہو پھر دُم کو پیچھے سے پکڑے اور باہر کھینچے۔ شروع میں تھوڑی التفات سے روک ہو سکتی ہے۔ آخر میں جانکا ہی سے بھی میسر نہیں ہوتی۔ جو کوئی اپنی نجات کا طالب ہو اس کو ابتداء میں احتیاط کرنا چاہیے کہ اس کے نتیجہ میں مبتلا نہ ہو۔ وہ لوگ احمق ہیں جو باوجود قوتِ قوائے شہویہ پھر غذائے لطیف و معجون مقوی باہ کھاتے ہیں تاکہ کثرت سے جماع کریں۔ حالانکہ زیادتی جماع سے کوئی فائدہ ظاہر نہیں ہوتا۔ تجربہ ہوا ہے کہ جو کوئی شہوت کا مطیع ہوتا ہے۔ عورتوں سے نکاح کرتا ہے۔ غذائے مقوی و معجون مہی کھا کر زیادتی شہوت کی کوشش کرتا ہے۔ آخر بالضرور وہ لاغر و نحیف اکثر اوقات مریض و ضعیف و کم عمر ہوتا ہے۔ اکثر اس کے دماغ میں خلل اور اُس کی عقل خراب ہوتی ہے۔ اس زیادتی شہوت کو اُس حاکم ظالم سے تشبیہ دی گئی ہے جس کو بادشاہ مطلق العنان کر دے اس کو ظلم سے منع نہ کرے اور وہ آہستہ آہستہ رعایا کے اموال کو چھین کر فقر و فاقہ میں مبتلا کرے تاکہ وہ تمام ایک دم ہلاک ہوں یا مملکت بادشاہ سے جدا ہو کر مملکت بدن پر قبضہ دے دے۔ اس کو حدِ اعتدال پر نہ رکھے تو یہ تمام مادہ نیک کو جو غذا سے حاصل ہو کر تمام اعضاء میں تقسیم اور بدل مانتھقل ہونے کے قابل تھا۔ اپنے تصرف میں لاکر مہنی بنا دیتی ہے اور تمام اعضاء بغیر غذا کے رہ جاتے ہیں۔ ان میں رفتہ رفتہ ضعف پیدا ہوتا ہے۔ بدن کے اجزاء گھٹ جاتے ہیں۔ چونکہ زیادتی شہوت باعثِ ہلاکت دین و دنیا ہے۔ اس لیے اس کی مذمت میں اخبار بہت آئے ہیں۔ یہاں تک کہ بعض روایات میں آیا ہے کہ شدتِ شہوت کے وقت دو ٹکٹ عقل جاتی رہتی ہے۔

قول خدا تعالیٰ :

وَمِنْ شَرِّ غَاسِقٍ إِذَا وَقَبَ

کی تفسیر میں وارد ہوا ہے یعنی شر سے ذکر کے جس وقت اُٹھے یا داخل ہو۔ حضرت رسولؐ نے فرمایا کہ خدا نے کسی پیغمبر کو مبعوث نہیں کیا مگر یہ کہ شیطان کو اُمید ہوئی کہ اس کو عورتوں کے خیالات میں ڈالے اور ہلاک کرے جس قدر کہ میں عورت سے ڈرتا ہوں کسی چیز سے نہیں ڈرتا ہوں۔

فرمایا کہ دنیا اور عورتوں کے فتنہ سے پرہیز کرو۔ پہلے فتنہ بنی اسرائیل کا عورتوں کے واسطے سے تھا۔

مروی ہے کہ شیطان نے کہا کہ میرا آدھا لشکر عورتیں ہیں۔ وہ میرے نزدیک مثل تیر کے ہیں جس جگہ پھینکتا ہوں خطا نہیں ہوتا۔ عورت میری محرمِ اسرار اور میری حاجتوں کو پورا کرنے والی ہے۔

کوئی شک نہیں ہے کہ اگر خواہش عورتوں کی نہ ہوتی تو عورتیں مردوں پر غلبہ نہ پاتیں۔ پس اس خواہش کی زیادتی فرزندِ آدم کو ہلاک کرتی ہے۔ ہاں کہیں آپ یہ خیال نہ کریں کہ پیغمبرِ خدا نے زیادتی عورتوں سے نکاح فرمایا۔ اگر تمام دنیا بھی اُن سے متعلق ہوتی تو بھی وہ ایک گھڑی اپنے دل کو مشغول نہ فرماتے اور کسی لحظہ ان کی فکر میں مبتلا نہ ہوتے کیونکہ اس قدر آتش شوق و محبتِ خدا سینہ مبارک میں روشن تھی کہ اگر کبھی کبھی اس پر پانی نہ ڈالا جاتا تو آپ کا دل جل جاتا۔ جسم مبارک میں سرایت کرتا تمام اجزاء ایک دوسرے سے جدا ہوتے۔ آپ کا حصہ تجرّ داس قدر بڑھا ہوا تھا کہ اگر خار و خسِ مادیات آپ کے دامن کو نہ لگتے تو ایک بار عالم مادیات سے علیحدہ ہوتے اور طاہرِ روح عالمِ قدس کی طرف پرواز کر جاتے۔ اسی وجہ سے اس جناب نے متعدد عورتوں سے نکاح فرما کر اپنے نفسِ مقدس کو ان کے ساتھ مشغول فرمایا کہ کسی قدر دُنیا کی طرف مَلَنَت ہوں اور زیادتی شوق کے باعث آپ کی روحِ مقدس مفارقت نہ کر جائے۔ یہی سبب تھا کہ جس وقت خدا کے شوق میں غشی طاری ہوتی تھی اور بادہِ محبت سے سرشار ہوتے تھے تو دستِ مبارک حضرت عائشہؓ کے زانو پر مارتے تھے اور فرماتے تھے کہ اے عائشہ! مجھ سے بات کر، مجھ کو دنیا میں مشغول کر۔

یہی وجہ تھی کہ بعض زوجہ آں جناب کی نہایت شقاوت رکھتی تھیں کہ بسبب کثرتِ شقاوت اُن کی دینویّت غالب ہو جوفی الجملہ آں حضرت کے حصہ قدسیہ کی برابری کر سکے۔ آپ کی روح کو

دنیا کی طرف مائل کر دے۔

پس وہ جب حضرت کو اپنی طرف مشغول کرتیں تو وہ حضرت عیسیٰ قدر اس عالم کی طرف التفات فرماتے۔ چونکہ آں حضرت کی جبلت محبت پروردگار سے متعلق تھی اور التفات خلق عارضی تھا۔ بلحاظ بقائے حیات التفات فرماتے اور جس وقت ان کی صحبت و ہم نشینی طول کھینچتی تو دل تنگ ہوتے قرار نہ ہوتا اور فرماتے:

أَرِحْنَا يَا بَلَاكُلْ

اے بلا! اذن دے اور مجھ کو شغل دنیا سے علیحدہ کرے راحت میں ڈال دے۔

معالجہ زیادتی شہوت

واضح ہو کہ زیادتی شہوت کا علاج یہ ہے کہ قوت شہوت کو گرسنگی سے ضعیف کیا جائے اور جن چیزوں سے شہوت جوش میں آتی ہے مثلاً عورتوں کا خیال، ان کا تصور، ان سے باتیں کرنا، خلوت کرنا، ان کو دیکھنا۔ ان چیزوں سے پرہیز کیا جائے۔ کیونکہ جوش شہوت کے یہی چار اسباب قوی ہیں اور ان چاروں میں سے دیکھنے اور خلوت کرنے کی تاثیر زیادہ ہے۔

قُلْ لِلْمُؤْمِنِينَ يَغُضُّوا مِنْ أَبْصَارِهِمْ

”مومنوں کو حکم کرو کہ اپنی آنکھوں کو بند کریں“

حضرت رسولؐ نے فرمایا کہ نظر کرنا شیطان کے تیروں سے ایک تیر زہر آلود ہے۔ جو کوئی اپنے کو اُس سے بوجہ خوف خدا بچائے تو خدا اُس کو وہ ایمان عطا فرماتا ہے جس کی حلاوت اس کے دل کو حاصل ہوتی ہے۔

صحیحی بن ذکر یا سے پوچھا گیا کہ:

”ابتدائے زنا اور اُس کا منشا کیا ہے؟“

انھوں نے کہا کہ:

”نگاہ و آرزو کرنا یعنی خیال و تصور کرنا“

حضرت داؤدؑ نے اپنے فرزند سے کہا کہ اے فرزند! عقب میں شیر کے راستہ چل لیکن

عقب میں عورت کے راستہ نہ چل۔

ابلیس العین نے کہا کہ نگاہ کرنا میری کمان قدیم ہے اور وہ ایک تیر ہے کہ ہرگز خطا نہیں کرتا۔

چونکہ نظر کرنا باعث ہیجان شہوت ہوتا ہے اس لیے شرع نے ہر ایک مرد و عورت کا ایک دوسرے پر نظر کرنا اور ایک دوسرے کی باتوں کی آواز کا سننا سوائے حالت ضرورت کے حرام کیا ہے۔ ایسا ہی مردوں کا جوان لڑکوں پر از روئے شہوت نظر کرنا حرام ہے۔ اسی وجہ سے بزرگان دین جوان لڑکوں پر نظر کرنے سے پرہیز کرتے تھے۔ اسی سبب سے بادشاہان اسلام و حکام دیندار و علماء کا شہروں میں یہ حکم نافذ تھا کہ بغیر حاجت اور ضرورت کے عورتیں کوچہ و بازار و عید گاہ و مساجد میں جب کہ مردوں پر نظر کرنے سے فتنہ و فساد کا گمان ہو تو آمد و رفت نہ رکھیں۔ پس جو کوئی اپنے دین و دنیا کی حفاظت چاہتا ہے تو اسے نامحرموں کو دیکھنے اور عورتوں سے گفتگو و خلوت کرنے سے پرہیز کرنا چاہیے۔

فصل نمبر ۲

مذمتِ محمود و فوائدِ نکاح

واضح ہو کہ محمود یعنی کمی قوتِ شہوت سے یہ مراد ہے کہ قوتِ شہوت کی بقدر ضرورت حاصل کرنے میں کوتاہی ہو اور نکاح کرنے میں اس قدر سستی کی جائے کہ قوتِ شہوت برطرف ہو اور عیال ضائع و نسل قطع ہو۔ کوئی شک نہیں کہ یہ امر شرعاً شہوت برطرف ہو اور عیال ضائع و نسل قطع ہو۔ کوئی شک نہیں کہ یہ امر شرعاً مذموم و ناپسندیدہ ہے۔ کیونکہ حصولِ معرفت پروردگار عبادتِ آفریدگار اور اکتسابِ فضائل و دفعِ رذائل قوتِ بدن و صحتِ تن پر موقوف ہے۔ پس بدن کی ایسی غذا میں کوتاہی کرنا جس سے قوت کی حفاظت ہو اور حصولِ سعادت سے نکاح میں دیری کرنا بہت سے (فوائد سے محروم کرتا ہے کیونکہ خداوند عالم نے اس قوت کو بنی آدم پر مسلط کیا ہے کہ نسل باقی رہے۔ اس سلسلہ کا وجود ہمیشہ ہو۔ پس جس نے اس کو مہمل چھوڑا اور نکاح نہ کیا تو اس قوت کے ثمرہ کو ضائع کیا اور بقائے نسل کے بہت سے فوائد سے محروم ہوا۔ جن میں سے ایک یہ ہے کہ بقائے نسل انسان اور زیادتی بندگانِ خدا اور ارادہ اہلی کے موفق ہے۔ نیز مرنے کے بعد فرزندِ صالح کی دعا ایک نعمت اور برکت ہے۔ کم سن بچے جو اپنے ماں باپ کے سامنے مرجاتے ہیں وہ ماں باپ کی شفاعت کرتے ہیں۔ ان فوائد کے علاوہ یہ بھی دیکھنا ہے کہ جو راستہ حضرت آدم ابو البشر سے متصل ہے اس کو قطع کرنا اور اس کو دوسرے کے سپرد نہ کرنا کس قدر برا ہے۔ نیز نکاح و تزویج کے فوائد بہت ہیں۔ مگر ان کے یہ ہے کہ اس ذریعہ سے شرّ شیطان سے حفاظت ہوتی ہے۔ شہوت کا ہیجان کم ہوتا ہے۔ گھر کی درستی اور اسبابِ خانہ داری کی حفاظت سے نجات ملتی ہے کیونکہ یہی چیزیں ہیں جن میں مشغول رہنا آدمی کو تحصیلِ عالم و عمل سے باز رکھتا ہے۔

اسی وجہ سے سیدِ رسل نے فرمایا کہ تم میں سے ہر ایک کو زبان ذکر کرنے والی اور دل شکر کرنے والا اور عورت پارسا رکھنا چاہیے۔

نیز فوائدِ تزویج و نکاح میں سے یہ امور ہیں کہ آدمی اس کے سبب سے زحمت و رنج اٹھاتا ہے۔ ضروریات و اصلاحِ اہل و عیال اور تحصیلِ مالِ حلال میں کوشش کرتا ہے۔ اولاد کی تربیت میں

مشغول ہوتا ہے۔ عورتوں کی بد اخلاقی و بد خوئی پر صبر کرتا ہے اور ان میں سے ہر ایک کے لیے فضیلت، بھلائی اور ثواب بے انتہا ہے۔

اسی وجہ سے سردارِ عرب و عجم نے فرمایا کہ جو تحصیلِ نفقہ عیال میں تکلیف اٹھائے وہ مانند اس کے ہے کہ خدا کی راہ میں جہاد کرے۔

نیز فرمایا کہ جس کی نماز نیک جس کے عیال بہت جس کا مال کم ہو اور مسلمانوں کی غیبت نہ کرے تو وہ بہشت میں امن کے ساتھ رہے گا۔ مثل میری ان انگلیوں کے جو اک دوسرے کے ساتھ ہیں۔

فرمایا کہ بعض گناہ ہیں کہ سوائے زحمتِ حصولِ معیشت کے ان کا کوئی کفارہ نہیں ہو سکتا۔ فرمایا کہ جس کی تین لڑکیاں ہوں ان کو نفقہ دے ان پر احسان کرے۔ یہاں تک کہ وہ باپ کی تربیت سے مستغنی ہوں تو خدائے تعالیٰ اُس پر بہشت واجب کرتا ہے۔ کوئی شک نہیں کہ شہوت کا سرد ہونا اور نکاح کا ترک کرنا تمام فوائد سے محروم کرتا ہے۔

آفاتِ نکاح

واضح ہو کہ جو فوائدِ نکاح کے ہیں ان کے مقابل میں آفتیں اور بلائیں بھی بہت ہیں جیسا کہ احتیاجِ مال اور مشقتِ تحصیلِ مالِ حلال اور عورتوں کے حقوق میں خصوصاً ایک سے زیادہ ہونے کی صورت میں کوتاہی کرنا ان کے اخلاق و بد خوئی و ایذا دینے پر صبر کرنا ضروریاتِ مایحتاج کے سبب سے پریشانی خاطر وغیرہ اسی وجہ سے اکثر اوقات صاحبانِ عیال دنیا میں پھنس کر خدا کی یاد سے غافل ہو جاتے ہیں اور جس کام کے واسطے پیدا کیے گئے ہیں اس سے باز رہتے ہیں۔ پس ہر کسی کو سزاوار یہ ہے کہ اپنے نفس کے لیے خود مجتہد ہو۔ اپنے احوال کا ملاحظہ کرے جو فوائد اور خرابیاں بیان کی گئی ہیں۔ ان کو دیکھے کہ اس کے حق میں کونسا پہلو بہتر ہے۔ پس اسی کو اختیار کرے۔ لیکن افسوس جب تک کہ آدمی بتلا نہیں ہوتا ہے اس کی خرابی کو معلوم نہیں کر سکتا اور جب اس میں گرفتار ہو گیا تو پھر کوئی علاج نہیں ہو سکتا۔

فصل نمبر (۳)

فوائدِ عفت اور طریقہ اعتدالِ اکل و جماع

واضح ہو کہ قوتِ شہویہ کی یہ دونوں جنسیں جن کا بیان کیا گیا ان کی ضد عفت ہے۔ اس سے مراد یہ ہے کہ قوتِ شہوت ہر امر میں خصوصاً کھانے پینے اور نکاح و جماع میں قوتِ عاقلہ کی فرمانبرداری ہو۔ یہ ایک حدِ اعتدال ہے جو شرعاً و عقلاً بہتر ہے۔ اس کی کمی و زیادتی مذموم و ناپسندیدہ ہے۔ پس ہرگز یہ خیال نہ کرنا چاہیے کہ گرسنگی کی فضیلت جو بیان کی گئی ہے تو اس میں افراط کرنا بھی ممدوح ہوگا۔ ہرگز ایسا نہیں۔ اس لیے کہ غرض خلقت انسان بندگی ہے جو قوت و خوش طبعی پر موقوف ہے اور گرسنگی ان چیزوں کو باطل کرنے والی ہے۔ پس گرسنگی سے اس قدر کمی غذا مراد لی گئی ہے جو آدمی پر گراں نہ گزرے اور انسان کو غلبہ حیوانیت سے بچائے۔ یعنی طلبِ غذا میں منہمک نہ ہو۔ نہ اس درجہ کہ قوتِ زائل ہو اور مزاج کو خراب کر دے۔ کیونکہ ایسی گرسنگی حدِ اعتدال سے خارج اور مقصودِ شارع کے خلاف ہے۔ واضح ہو کہ عفت کی مدح میں بہت سے اخبار وار ہوئے ہیں۔ حضرت امیر المومنینؑ نے فرمایا کہ افضل عبادت عفت ہے۔

حضرت امام محمد باقرؑ نے فرمایا کہ کوئی عبادت عفتِ شکم اور فرج سے افضل نہیں ہے۔ اس کے اعتدال کی نسبت جو اشارہ کیا گیا ہے وہ غذا کے متعلق ہے کہ اس قدر کھائے کہ نہ گرانی معدہ محسوس ہونے لگے۔ کیونکہ کھانے کا مقصد زندگی و قوتِ عبادت ہے اور گرانی طعام آدمی کو سست کرتی ہے اور عبادت میں مانع ہوتی ہے۔ نیم المِ گرسنگی دل کو پریشان کرتا ہے اور کام سے باز رکھتا ہے۔ پس سزاوار یہ ہے کہ اس قدر کھانا کھائے کہ کھانے کا اثر اس میں پیدا نہ ہوتا کہ وہ ملائکہ کے مشابہ ہو کیونکہ وہ نہ گرانی معدہ سے متاثر ہیں نہ المِ گرسنگی سے۔

اسی وجہ سے حق سبحانہ تعالیٰ نے فرمایا ہے:

كُلُوا وَاشْرَبُوا وَلَا تُسْرِفُوا

یعنی ”کھاؤ، پیو اور اس میں اسراف نہ کرو“

واضح ہو کہ مقدارِ غذا حسبِ اشخاص و احوال مختلف صورتیں رکھتی ہیں۔ لیکن اس کا معیار

یہ ہے کہ جب تک پوری خواہش نہ ہو کھانا نہ کھائے اور جب کھانے کی کسی قدر خواہش باقی ہو تو غذا سے ہاتھ کھینچ لے۔ کھانا کھانے کی غرض حصولِ لذت نہ ہو بلکہ عبادتِ خدا کے لیے قوت کا حاصل کرنا مقصود ہو۔ انواع و اقسام کے کھانے نہ کھائے۔ بلکہ صرف روٹی خواہ و گیمہوں کی ہو یا جو کی، کسی ایک پر اکتفا کرے۔ ہمیشہ گوشت کھانے کی عادت نہ کرے اور یک لخت اس کو ترک بھی نہ کرے۔

حضرت امیر المومنینؑ نے فرمایا کہ جو کوئی چالیس روز تک گوشت ترک کر دیتا ہے تو اس کی خصلت خراب ہوتی ہے۔ جو کوئی چالیس روز تک برابر گوشت کھاتا ہے تو سنگدل ہو جاتا ہے اور حدِ اعتدالِ غذا یہ ہے کہ رات دن میں ایک دفعہ کھانا کھائے۔ اور بہتر یہ ہے کہ وقتِ سحر نمازِ شب سے فارغ ہونے کے بعد کھانا کھائے یا عشاء کی نماز کے بعد کھائے اور یہ نہیں ہو سکتا تو دو دفعہ ایک صبح، دوسرے عشاء کے وقت کھائے۔ کھانے کھانے کے وقت بسم اللہ کہے اس کے بعد خدا کا شکر بجالائے۔ شروع میں اور آخر میں ہاتھ دھوئے۔

حدیث میں وارد ہوا ہے کہ شروع میں ہاتھ دھونا فقر کو زائل کرتا ہے کھانا کھانے کی ابتدا و انتہا نمک سے کی جائے۔ نیز اور بھی آداب ہیں جو احادیث میں موجود ہیں۔ اہل معرفت نے گرسنگی کی بہت ترغیب دلائی ہے اور تصریح کی ہے کہ اسرارِ الہیہ کا کھولا جانا اور مراتبِ عظیمہ پر پہنچنا گرسنگی پر موقوف رکھا گیا ہے۔ چند حکایتیں بھی گرسنگی پر صبر کرنے کے باب میں نقل ہوئی ہیں اور بعض کے ذکر میں لکھا ہے کہ انھوں نے ایک ماہ یا دو ماہ یا ایک سال تک کھانا نہیں کھایا۔ لیکن یہ ایک ایسا حکم ہے جو احادیث کے مفہوم سے جدا ہے۔ اگر یہ بہتر بھی ہو تو کسی خاص گروہ کے لیے ہوگا۔ ہر شخص اس کا مکلف نہیں ہو سکتا۔ ہاں اگر نفس کی سرکشی حد سے زیادہ گزر چکی ہو اور اصلاح شدتِ گرسنگی پر ہی موقوف ہو تو پھر سوائے اس کے چارہ نہیں ہے۔ اب رہا جماع۔ اس کی اعتدال یہ ہے کہ اس مقدار پر انسان کو کفایت کرے جس سے نسل منقطع نہ ہو۔ وسوسہ شیطانی سے فارغ ہو جائے اور خطراتِ شہوت اس کے دل سے نکل جائیں اور ضعفِ بدن اور اختلالِ دین کی طرف منجر نہ ہو۔

دوسرا مطلب: ان صفات کے بیان میں جو قوتِ شہویہ سے متعلق ہیں اور ہر دو جنس مذکورہ

سے پیدا ہوتے ہیں۔

پہلی صفت:

دُنیا کی محبت

جس میں گیارہ فصل نمبریں ہیں:

فصل نمبر (۱)

دنیا کے مذموم کی حقیقت

واضح ہو کہ دنیائی نفسہ ایک حقیقت رکھتی ہے اور حقیقتِ دُنیا خود زمین ہے۔ نیز وہ تمام چیزیں جو روئے زمین پر موجود ہیں۔ زمین سے مراد املاک و باغات و مکانات وغیرہ ہیں اور اشیائے روئے زمین معدنیات اور حیوانات اور نباتات ہیں۔ معدنیات کو انسان اپنے کاروبار کے آلات کے لیے حاصل کرتا ہے جیسے لوہے اور تانبے وغیرہ کو یا زینکے لیے جیسے سونا چاندی وغیرہ اور نباتات کا حصول اغلب اوقات غذا و دوا و لباس کے واسطے ہے۔ اب رہے حیوانات ان کی تحصیل یا تو خدمت گاری اور کار فرمائی کے لیے ہوتی ہے۔ جیسے اسپ و استر و غلام و کینیز یا لذت کے لیے جیسی حسین عورتیں یا ان سے امداد و تقویت حاصل کرنے کے واسطے یا ان کے قلوب کی تسخیر کی خاطر بس یہی چیزیں ہیں جن سے دُنیا عبارت ہے۔

چنانچہ آئیہ ذیل میں ان کو جمع فرمایا ہے:

زَيْنَ لِلنَّاسِ حُبِّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ
الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ
وَالْحَرْثِ ۗ ذَلِكَ مَتَاعُ الْحَيَاةِ الدُّنْيَا ۗ

یعنی: ”خواہشات نسوانی اولاد۔ سونے چاندی کے ڈھیر گھوڑے چارپائے“

زراعت ان سب کی محبت انسانوں کے لیے مزین کی گئی ہے پس یہی چیزیں

متاعِ حیاتِ دُنیا ہیں۔“ (سورہ آل عمران - ۱۴)

ان سب کی محبت رذائلِ توہ: شہویہ سے متعلق ہے مگر محبتِ تسخیرِ قلوب و غلبہ توہ غضبیہ سے

تعلق رکھتی ہے۔ یہ تو خود دنیا کی حقیقت تھی۔ اب بندوں کے حق میں مرنے سے پہلے جس چیز سے ان کا تعلق ہو اور جس چیز سے وہ لذت حاصل کریں۔ وہی حقیقت دنیا ہے اور اُس چیز سے انسان کو دو قسم کا تعلق ہے:

ایک تعلق قلبی جسے محبت کہتے ہیں۔

دوسرا تعلق جسمانی یعنی حصول لذت کی خاطر اُس چیز کی اصلاح و تربیت میں مشغول ہونا۔

پس یہی محبت قلبی و تعلق جسمانی و لذت نفسانی بندے کے حق میں حقیقت دنیا ہے نہ خود وہ

چیز جس سے یہ محبت کرتا ہے۔ ہاں یہ بھی خیال نہ کرنا چاہیے کہ مرنے سے قبل جس چیز سے انسان محبت کرے وہ سب کی سب مذموم ہیں ہرگز نہیں کیونکہ آدمی کو اس عالم میں جن چیزوں کی خواہش ہوتی ہے وہ دو قسم پر ہیں:

ایک وہ کے جن کا فائدہ مرنے کے بعد ملتا ہے اور ان کے حاصل کرنے کی غرض اور ان کے اثر و نتیجہ کی خواہش عالمِ آخرت میں ہوتی ہے۔ مثلاً علم نافع و عمل صالح انسان ان سے بھی لذت اٹھاتا ہے بلکہ بسا اوقات اس کے نزدیک یہ شے تمام چیزوں سے لذت مند و محبوب ہوتی ہے۔ اگرچہ ان چیزوں کا حصول اور اس سے لذت اٹھانا دنیا میں ہوتا ہے لیکن یہ دنیائے مذموم نہیں ہے کیونکہ اس کا عمدہ اثر آخرت میں ملتا ہے اور چونکہ ان کا حصول دنیا میں ہوتا ہے اس لیے ان کو دنیا میں شمار کرتے ہیں۔

اسی سبب سے پیغمبر صلعم نے نماز کو دنیا میں سمجھایا ہے اور فرمایا ہے کہ:

حُبِّبَ إِلَيَّ مِنْ دُنْيَا كُمْ ثَلَاثُ الطَّيِّبِ وَالنِّسَاءِ وَقُرَّةُ عَيْنِي فِي الصَّلَاةِ.

تمھاری دنیا سے تین چیزیں مجھ کو محبوب ہیں:

۱ : بُوئے خوش۔

۲ : عورتیں۔

۳ : نماز میری آنکھ کی روشنی ہے۔

باوجود اس کے کہ نماز اعمالِ آخرت سے ہے لیکن حضرت نے اسے دنیا میں شمار فرمایا ہے۔

پس دنیائے مذمومہ و لذت ہے جو آخرت میں دوسری لذت کا ذریعہ نہیں ہے۔ مگر گناہوں سے لطف اٹھانا اور زائد ضرورت مباحات سے متعمّم ہونا۔ لیکن دنیا سے اس قدر حاصل کرنا جو بقائے حیات و معاشِ عیال اور حفظِ آبرو کے لیے ضروری ہو وہ عملِ صالح و عبادتِ حسنہ ہے جیسا کہ احادیث میں اس کی صراحت کی گئی ہے۔

حضرت رسول صلعم سے مروی ہے کہ عبادت کے ستر جزو ہیں۔ اُن میں سب سے افضل طلبِ روزی حلال ہے۔

نیز آنحضرت صلعم سے مروی ہے کہ وہ شخص ملعون ہے جو اپنی کل ضروریات اور بوجھ کو دوسروں پر رکھے۔

حضرت سید سجاد سے مروی ہے کہ دنیا دو قسم پر ہے:

۱ : وہ دنیا جو بقدر کفایت و ضرورت حاصل کی جائے۔

۲ : وہ دنیا جو ملعون ہے۔

جناب امام محمد باقر علیہ السلام نے فرمایا ہے کہ جو کوئی اپنی فراغت و وسعتِ عیال اور ہمسایوں پر احسان کرنے کے لیے دنیا میں روزی طلب کرے تو وہ خدائے عزوجل سے اُس حالت میں ملاقات کرے گا جب کے اس کا منہ مثل چودھویں رات کے چاند کے روشن ہوگا۔

حضرت صادق سے مروی ہے کہ جو کوئی عیال کے لیے روزی میں کوشش کرتا ہے تو گویا وہ راہِ خدا میں جہاد کرتا ہے۔ بہ تحقیق کہ جو کوئی طلبِ روزی میں غربت و سفر اختیار کرتا ہے خدا اُس کو دوست رکھتا ہے۔

نیز فرمایا کہ وہ شخص ہم میں سے نہیں جو دنیا کو بسببِ آخرت کے یا بسببِ دنیا کے آخرت کو ترک کر دے۔

انھیں حضرت سے ایک شخص نے عرض کیا کہ میں دنیا کو طلب کرتا ہوں اور دوست رکھتا ہوں کہ میری طرف متوجہ ہو۔

حضرت نے فرمایا کہ تیری اس سے کیا غرض ہے۔

اُس نے عرض کیا کہ میں اور میرے عیال اُس سے فائدہ اٹھائیں۔ صلہ رحم بجالائیں۔

تصدق کریں۔ حج و عمرہ عمل میں لائیں۔

فرمایا کہ یہ دنیا کی طلب نہیں ہے بلکہ طلبِ آخرت ہے۔

حضرت امام موسیٰ کاظمؑ ایک وقت زراعت کا کام کرتے تھے۔ اس طرح پر کہ قدم مبارک آپ کے پسینے میں بھر گئے تھے۔

ایک شخص نے عرض کیا آپ کے کام کرنے والے کہاں ہیں کہ آپ خود وہ کام کرتے ہیں۔ فرمایا کہ زمین پر بیلداری انھوں نے کی ہے جو مجھ سے اور میرے باپ سے بہتر تھے۔

عرض کیا کہ کون اشخاص ہیں۔

فرمایا کہ رسول اللہؐ اور امیر المؤمنینؑ اور تمام میرے اجداد بزرگوار نے اپنے ہاتھ سے کام کیا ہے اور زراعت کی ہے۔ یہ عمل انبیاء و مرسلین و اوصیاء و صالحین کا ہے۔

اس مضمون میں اخبار بہت سے ہیں۔ پس زیادتی رزق و توسیعِ نفقہ عیال و صرف راہِ خدا کے لیے کوئی کام کرنا دنیا کے مدوح میں سے ہے بلکہ ہر مومن کو لازم ہے کہ طریقہ کسبِ حلال پیدا کرے اس سے اپنی ضروریات کو حاصل کرے۔

حضرت امیر المؤمنینؑ نے فرمایا کہ خدا نے حضرت داؤدؑ کو وحی فرمائی کہ وہ نیک بندہ ہے جس کی روزی بیت المال سے مقرر نہ ہو اور اپنے ہاتھ سے کوئی شغل رکے۔ پس حضرت داؤدؑ نے چالیس روز رات دن گریہ کیا۔ خدا تعالیٰ ان کے لیے لوہے کو نرم کیا۔ ہر روز ایک زرہ تیار کرتے تھے ہزار درہم کو فروخت کرتے تھے یہاں تک کہ بیت المال سے مستغنی ہوئے۔

حضرت صادق سے عرض کیا گیا کہ ایک مرد کہتا ہے کہ میں گھر میں بیٹھتا ہوں۔ نماز اور روزہ بجالاتا ہوں۔ عبادت پروردگار کی کرتا ہوں۔ روزی مجھ کو ضرور ملے گی۔

حضرت نے فرمایا کہ:

”مخملہ اُن تین آدمیوں کے یہ ایک شخص ہے جن کی دعا مستجاب نہیں ہوتی۔“

ان اخبار سے پایا جاتا ہے کہ ہر ایک مومن کو سزاوار ہے کہ راہِ کسبِ حلال و طیب پیدا کرے۔ اسی کا نام حریت اور آزادی ہے۔ کیونکہ علمائے اخلاق کے نزدیک آزادی کے دو معنی ہیں

ایک تو یہی جن کا ذکر ہوا۔

دوسرے ہوا وہ جس سے رہائی اور بندگی قوتِ شہویہ سے خلاصی۔

جس کا نام عفت ہے اس کی ضد بندگی ہوا وہوس ہے جو قوت شہویہ کی زیادتی سے متعلق ہے اور امر اول یعنی طریقہ کسب حلال کی رقیقت و بندگی بمعنی انحصار ہے۔ یعنی لوگوں کا دست نگر ہونا، ان کا مال پر نگاہ کرنا اور اپنی اور اپنے عیال کی روزی لوگوں کے حوالے کرنا خواہ بطریق حرام مثل ظلم و تعدی و غصب و زدنی یا خیانت یا غیر حرام مثلاً صدقہ لینا اور مال مردم کو فضول حاصل کرنا بلکہ مطلقاً کوئی چیز لوگوں سے لینا۔ آزادی نفس کو زائل اور آدمی کو گروہ احرار سے خارج کر دیتا ہے اور کوئی شک نہیں کہ بندگی و رقیقت بایں معنی صفات مذمومہ و حالات خبیثہ میں سے ہیں۔ کیونکہ اس کی ایک قسم یعنی بطریق حرام لوگوں کا مال حاصل کرنا۔ علاوہ اس کے موجب عذابِ اخروی ہے۔ ایک قسم کی گدائی ہے جو بے شرمی اور بے حیائی کے ساتھ جمع ہوئی ہے اور ذلت اور پستی پر مشتمل ہے بے شک اس سے زیادہ کونسی ذلت اور پستی ہو سکتی ہے کہ انسان کسی فقیر اور بے نوا پرستم کرے جبر و تعدی و خیانت سے اُس کا مال اڑائے اور اپنے اور اپنے عیال کے صرف میں لائے۔

اب رہی دوسری قسم یعنی طریق غیر حرام لوگوں سے لینا اگرچہ باوجود استحقاق حرام نہیں ہے لیکن چونکہ انسان کو اس میں بھی دوسرے کے ہاتھ کی طرف دیکھنا پڑتا ہے۔ لہذا یہ بھی ذلت و انکساری سے خالی نہیں۔ آدمی خدا کے سوا دوسرے سے طمع رکھتا ہے اور اس سبب سے خدا پر اُس کا اعتماد کم ہوتا ہے۔ انجام کار صفت توکل سلب ہو جاتی ہے اور مخلوق کو خالق پر ترجیح دینے لگتا ہے اور یہ امر یقیناً مقتضائے ایمان اور معرفتِ خدائے مٹان کے منافی ہے۔

فصل نمبر (۲)

دنیاۓ مذموم اور غیر مذموم کا فرق

بیان مذکور الصدر سے معلوم ہوا کہ خود حقیقتِ دنیا اور چیز ہے اور بندوں کے حق میں حقیقتِ دنیا دوسری شے ہے یعنی اشیائے مذکورہ سے دل بستگی رکھنا اور ان میں گرفتار رہنا۔ لیکن معلوم ہو چکا ہے کہ اس دل بستگی کی بھی دو قسمیں ہیں:

ایک قسم ہے کہ انسان ان چیزوں کو وسیلہٴ آخرت بنائے۔ یہ قسم نیک ہے۔ دوسری قسم یہ ہے کہ انسان ان چیزوں کو امرِ آخرت کی درستی کے لیے حاصل نہ کرے۔ اسے سفرِ عالمِ قدس کے

لیے توشہ نہ بنائے بلکہ محض حصولِ لذت اس کا مقصد رہے۔

یہی دنیا ہے جو تمام مذاہب میں بد ہے اور تمام پیغمبروں نے اسے حرام بنایا ہے۔ ہوا وہوس سے مراد یہی لذتیں ہیں اور جو شخص ان سے باز رہے۔ اُس کے لیے خدا نے بہشت کا وعدہ فرمایا ہے۔ یہی وہ تعلقات ہیں۔ جن سے بہت امراض پیدا ہوتے ہیں۔ مثلاً 'ریا' حسدِ عداوت، 'غرور'، 'فخر'، 'دگمائی'، 'طمع'، 'حرص' وغیرہ۔

یہی وہ گرفتاری ہے جو انسان کو آخرت سے باز رکھتی ہے کیونکہ گرفتاری سے مراد یہ ہے کہ اشغالِ دنیویہ اور کاروبارِ دنیا میں انسان اس طرح مشغول ہو کہ خدا کو فراموش کر دے اور جس کام کے واسطے اسے پیدا کیا گیا ہے۔ اس سے غافل رہے چونکہ لوگ دنیا میں آنے کی حکمت کو نہیں جانتے اور معلوم کرنے کی کوشش نہیں کرتے اس لئے ضرورت سے زیادہ اپنے کوم شاغلِ دنیویہ میں گرفتار کرتے ہیں اور یکے بعد دیگرے اشغالِ پیچیدہ میں گرفتار ہوتے چلے جاتے ہیں۔ دنیا کے اشغال کا سلسلہ ایسا لامتناہی ہے جس کی حد و انتہا نظر نہیں آتی گویا دنیا ایک باولی ہے جس کی تھانہ نہیں ہے۔ اس کے درجے بہت ہیں۔ کوئی درجہ اول پر ٹھہرے تو دوسرے درجہ پر پہنچتا ہے۔ اسی طرح ایک درجے سے دوسرے درجہ مابعد پر پہنچتا رہتا ہے۔

غور کیجئے کہ انسان کو خوراک، پوشاک اور مکان کی ضرورت ہے۔ ان تین چیزوں کے تدارک کے لیے پانچ صنعتوں کا ظہور ہوا یعنی زراعت، گلہ بانی، بُننا، معماری، شکار کرنا۔ انہی پانچ صنعتوں کے ماتحت بے شمار صنعتیں پیدا ہوگی جو آج نظر آ رہی ہیں۔ کوئی شخص ایسا نہیں ہے جو کسی ایک صنعت یا ایک سے زیادہ صنعتوں میں مشغول نہ ہو۔ غرض انہی تین چیزوں کے حاصل کرنے کے لیے تمام عالم مشغول ہو۔ مگر بے کار اور کاہل جو بچپن سے لغویات میں پرورش پائے ہیں وہ دوسروں کے دست نگر رہنے کے عادی ہیں اور ان لوگوں کے سبب سے چوری اور گدائی کا ظہور ہوا۔

فصل نمبر (۳)

دنیا کی مذمت اور اُس کی بے قدری اور بے اعتباری اور زوال اور
بے وفائی

واضح ہو کہ دنیا خدا اور بندگانِ خدا کی دشمن ہے۔ خواہ وہ بندے خدا کے دوست ہوں یا دشمن۔

خدا سے دشمنی یہ ہے کہ اس کے بندوں کے راستہ کو مسدود کرتی ہے انکو اپنی آرائش ظاہریہ پر فریفتہ کرتی ہے۔ اسی سبب سے جو روزی خدا نے ان کے لیے خلق کی ہے اس پر نظر نہیں کرتے اور دوستانہ خدا سے اس کی عداوت یہ ہے کہ اپنے کو ہر لحظہ آراستہ کرتی ہے۔ ان کی نظر میں جلوہ دیتی ہے اپنی نعمتوں کو ان پر ظاہر کرتی ہے تاکہ ان پر صبر دشوار ہو اور اس کا ترک کرنا ان کو تلخ و ناگوار ہو۔ دشمنانِ خدا سے اس کی دشمنی یہ ہے کہ اپنے دام کو ان کے راستہ میں بچھا کر مکر و فریب سے اپنی طرف کھینچتی ہے۔ ان کی گردن کو اپنے پھندے میں ڈالتی ہے۔ ان کو ایمن اور ان کے دلوں کو اپنے سے مطمئن کر کے ایک دم اپنے دامن کو ان کے ہاتھ سے چھڑا لیتی ہے۔ ان کو پشیمانی و ندامت اور اندوہ و حسرت میں چھوڑ دیتی ہے۔ وہ بد نصیب تمام سرمایہ کھو کر اپنی سعادت ابدی سے محروم ہو کر آتش حسرت سینہ میں روشن کر کے فراق میں دنیائے غدار کے نالے کرتے ہیں۔ اس کے مکر و فریب سے آہ کھینچتے ہیں۔

أُولَئِكَ الَّذِينَ اسْتَرَوْا الْحَيَاةَ الدُّنْيَا بِالْآخِرَةِ فَلَا يَخَفُ عَنْهُمْ
الْعَذَابُ وَلَا هُمْ يُنصَرُونَ

”یہ وہ لوگ ہیں جو متاعِ حیات چند روزہ دنیا کو نعمتِ آخرت کے بدلے خرید چکے ہیں اور عذابِ ابدی میں گرفتار ہوئے ہیں۔ نہ ان کا عذاب کم ہوتا ہے نہ کوئی ان کی اعانت اور یاری کرتا ہے۔“

آپ دنیا کا فریب نہ کھائیے کہ یہ خدا اور اس کے بندوں کی دشمن ہے۔

اشعار مثنوی لقمہ شیریں من تصنیف مترجم

عقد میں تو زالِ دُنیا کو نہ لا
ہے نہایت بیسوا یہ بے وفا
حُبِ دُنیا دل سے تو اپنے نکال
زیبتِ دُنیا دُنیا پر خاک ڈال
دیکھ مال ہو نہ دُنیا کی طرف
حیفِ اعلیٰ جائے ادنیٰ کی طرف

حضرت رسول اللہ صلعم نے فرمایا ہے کہ اگر دنیا کا مرتبہ خدا کے نزدیک ایک پرپشہ کے برابر ہوتا تو کافر کو اس سے ایک گھونٹ پینے نہ دیا جاتا۔

فرمایا کہ اگر کوئی شخص صبح کھٹتے ہی دنیا کے کام میں مشغول ہو تو کسی طرح اس کو خدا کے نزدیک راہ نہیں ہے۔ خدا اس کے دل کو چار خصلتوں میں گرفتار کرتا ہے۔ غم و غصہ اور ایسی گرفتاری رہتی ہے کہ اس سے ہرگز فارغ نہیں ہوتا۔ اس کی جس قدر ضرورتیں اور آرزوئیں ہوتی ہیں کبھی وہ پوری نہیں ہوتیں۔ آپ نے گرفتارانِ دنیا کو دیکھا ہے کہ ان کی آرزوئیں پوری ہوئی ہوں یا ان کی ضرورتیں رفع ہوئی ہوں کسی روز ایسا نہیں ہے۔ جو کسی نہ کسی امر میں گرفتار نہ ہوں۔ مفلسوں کو اگر غم ہے تو ایک غم مفلسی کا ہے۔ گرفتارانِ دامِ دنیا کو ہر گھڑی سو غم لگے ہوئے ہیں۔

انہیں حضرت نے فرمایا کہ تعجب اور ہزار تعجب ہے اُس شخص سے جو خانہ باقی و پائدار کو ترک کرے اور جو گھر فنا ہونے والا ہے اس کے متعلق عمل کرے۔

حدیثِ قدسی میں وارد ہوا ہے کہ اے فرزندِ آدم جو کچھ کہ مال ہے وہ میرا مال ہے اُس مال سے تجھے کچھ نہ ملے گا۔ مگر وہی جو تو نے تصدق کیا اور آگے بھیجا یا کھایا یا پہنا اور اور پرانا کیا۔

ایک روز سید عالم قبرستان پر گزرے اور کھڑے ہو کر فریاد کیا کہ آؤ اپنے اہل دنیا کو جو پرانے کفن پہنے ہیں جن کے استخوان بوسیدہ ہیں دیکھو۔

آنحضرتؐ سے مروی ہے کہ دنیا گھر اس کا ہے جو کوئی گھر نہ رکھتا ہو۔ دنیا مال اس کا ہے جو کوئی مال نہ رکھتا ہو۔ جو کوئی عقل نہیں رکھتا اس کو جمع کرتا ہے اس کی وجہ سے دشمنی کرتا ہے جو کوئی

دانائی نہیں کرتا ہے۔ اُس پر حسد کرتا ہے۔ جو شخص بصیرت رکھتا اس کے حصول کی کوشش کرتا ہے حالانکہ اس کے حاصل ہونے کا یقین نہیں رکھتا۔

فرمایا کہ جس روز سے خدا تعالیٰ نے دنیا کو خلق کیا اس پر نظر نہیں کی۔ قیامت کے روز دنیا عرض کرے گی اے خدا مجھ کو اپنے دوستوں کے لیے جو کم درجہ کے ہیں مقرر کر خطاب ہوگا کہ خاموش ہو کہ میں نے کبھی ان کے لیے دنیا میں تجھ کو پسند نہیں کیا۔ آج کیونکر اُن کے لیے پسند کروں۔

فرمایا کہ قیمت میں ایک طائفہ کو لائیں گے جن کے اعمال نیک تھامہ کے پہاڑ کے مثل ہوں گے پس خداوند عالم کا حکم ہوگا کہ ان کو جہنم میں لے جائیں۔ بعض نے عرض کیا کہ:

”یا رسول اللہ! یہ لوگ نماز پڑھنے والے نہ ہوں گے۔“

فرمایا کہ نماز پڑھنے والے اور روزہ رکھنے والے اور راتوں کو بیداری کرنے والے ہوں گے لیکن طالب دنیا ہوں گے۔

مروی ہے کہ ایک روز حضرت پیغمبرؐ سے دولت سرا سے نکل کر اصحاب کو خطاب فرمایا کہ آیا تم لوگوں میں کوئی ایسا ہے کہ خدا جس کے اندھے پن زائل کرے اور اس کو پینا کر دے۔ آگاہ ہو کہ جو کوئی دنیا پر مائل ہو اور اس کے کاروبار کی خواہش زیادہ ہوتی ہے اُس قدر اس کے دل کا اندھا پن زیادہ ہوتا ہے۔ جو کوئی دنیا سے دُوری کرتا ہے اس کے علائق سے پرہیز کرتا ہے اپنی امید کو کم کرتا ہے حق تعالیٰ اس کو علم عطا کرتا ہے بغیر اس کے کہ دوسرا اس کی رہنمائی کرے۔

نیز اصحاب سے آپ نے فرمایا کہ میں تمہارے فقر سے نہیں ڈرتا ہوں بلکہ تمہاری مالداری سے خوف کرتا ہوں دنیا تمہاری طرف رخ کرے جیسا کہ تم سے پہلوں کی طرف اس نے رُخ کیا ہے۔ پھر تم اس پر رغبت کرو جیسا کہ ان لوگوں نے اس کے ساتھ رغبت کی۔ پس یہ تم کو ہلاک کرے جیسا کہ ان لوگوں کو ہلاک کیا۔

ایک روز فرمایا میرے بعد قریب ہے کہ ایک قوم پیدا ہوگی جو پاکیزہ غذا کھائیں گے اور خوبصورت عورتیں کریں گے۔ ملبوس نفیس پہنیں گے۔ خوشنما گھوڑوں پر سوار ہوں گے۔ اُن کا پیٹ کبھی نہ بھرے گا۔ ان کا نفس کبھی قناعت نہ کرے گا۔ رات دن دنیا کے کاموں میں مشغول

رہیں۔ اس کی پرستش کریں گے اپنی خواہشات کی اطاعت کریں گے۔ پس محمد ابن عبد اللہ سے ایک حکم لازمی یہ ہے کہ جو شخص ان زمانہ والوں کو دیکھے جو تمہارے فرزندوں سے ہوگا۔ ان کو سلام نہ کریں۔ ان کے مریضوں کی عیادت کو نہ جائیں ان کے جنازوں میں شریک نہ ہوں۔ ان کے بوڑھوں کا احترام نہ کریں۔ پس جو کوئی اس کی مخالفت کرے ان امور کو بجالائے تو وہ گویا دین اسلام کے خراب کرنے میں اعانت کرنے والا ہے۔

فرمایا کہ مجھ کو دنیا سے کیا کام ہے میری مثال دنیا کے ساتھ ایک سوار کی سی ہے جو موسم گرما میں نیچے درخت کے آئے۔ ایک ساعت اس کے سایہ میں آرام لے اور چھوڑ کر چلا جائے۔

حضرت علیؑ کے کلام میں ہے کہ وائے ہو صاحب دنیا پر کہ وہ کیونکر مرے گا اور اس کو چھوڑے گا کس طرح اس کو عزیز رکھتا ہے اس پر اعتماد کرتا ہے اور مطمئن ہوتا ہے۔ آخر کار دُنیا اس کو خراب کرتی ہے اس سے جدا ہوتی ہے اُن پر افسوس ہے جو دنیا پر فریفتہ ہوتے ہیں اور نہیں دیکھتے کہ کیونکر ان کے ساتھ دنیا سلوک کرتی ہے۔ وہ پھندا ان کے گلے میں ہے جسے وہ مکروہ سمجھتے ہیں یعنی موت اور ان چیزوں سے جدا کرتی ہے جنہیں وہ دوست رکھتے ہیں اور جو وعدے خدا نے کیے ہیں ظاہر ہوتے ہیں وائے اس شخص پر جو ایسی حالت میں صبح کرے کہ دنیا کی فکر اس کے دل میں ہو اور عمل اس کا گناہ ہو وہ کیونکر قیامت میں اپنے گناہوں سے رُسو انہ ہوگا۔

ایک روز حضرت علیؑ نے ابابیل کو دیکھا کہ اپنے واسطے مکان بناتی ہے فرمایا کہ اس حیوان کے لیے تو مکان ہے مگر میرے پاس مکان نہیں۔

حوارین نے عرض کیا کہ اگر آپ کو مکان کی خواہش ہے تو ہم بھی آپ کے لیے مکان تیار کرتے ہیں۔

حضرت انھیں دریا کے کنارے لائے اور کہا کہ دریا میں میرے واسطے مکان تیار کرو۔

سب نے عرض کیا۔ یہ کیونکر ہو سکتا ہے۔

فرمایا کہ نہیں جانتے ہو کہ دنیا مثل دریا کے ہے اس میں ہر روز کشتی حیات ٹوٹی اور غرقاب ہوتی ہے۔ لیکن کسی تختہ کا نشان پیدا نہیں ہوتا۔

حضرت موسیٰؑ کو وحی ہوئی کہ اے موسیٰؑ تجھے اس مکان سے کیا تعلق جو ظالمین کا ملجا و ادا ہے۔ یہ مکان تیرا نہیں ہے اپنے دل کو اس سے فارغ کر اور اپنی ہوس کو اس سے الگ کر دے کہ یہ

بہت برا گھر ہے مگر اُس شخص کے لیے ہے جو اس پر عمل کرے۔ اے مویٰ! میں کمین گاہ میں ظالم کے بیٹھتا ہوں تاکہ مظلوم کے حق کا اس سے بدلہ لوں۔ اے مویٰ! محبت دنیا کی اختیار نہ کر کیونکہ کوئی گناہ کبیرہ میرے نزدیک اس سے بدتر نہیں ہے۔

ایک روز حضرت مویٰؑ نے کسی مرد کو راستہ میں دیکھا کہ خوف سے روتا ہے بعد واپسی بھی اس کو روتے دیکھ کر درگاہ خداوند عالم میں مناجات کی کہ اے خدا تیرے خوف سے تیرا بندہ روتا ہے حق تعالیٰ کا اس وقت خطاب ہوا کہ اے پسر عمر! اگر اس قدر گریہ کرے کہ اس کا دماغ آنسوؤں میں شریک ہو کر اس کی آنکھوں سے بہ جائے اپنے ہاتھوں کو میری درگاہ میں اس قدر بلند کرے کہ خشک ہوں تو بھی اس کو نہ بخشوں گا۔ اس وجہ سے کہ وہ دنیا کو دوست رکھتا ہے۔ ایک شخص نے سردار اولیاء سے عرض کیا کہ دنیا کی تعریف بیان فرمائیے۔

حضرت نے فرمایا کہ کیا تعریف کروں۔ اگر کوئی یہاں تندرست ہو تو بے فکر نہیں ہے۔ اگر بیمار ہے تو پشیمان ہے۔ جو محتاج ہیں وہ غمگین۔ جو مالدار ہیں وہ مبتلا و مقنون ہیں۔ اگر حلال سے پیدا کریں تو اس کا حساب دینا ہوگا۔ اگر حرام سے پیدا کریں تو اس کے لیے عذاب ہے۔ دنیا سانپ کی مانند ہے کہ جس کا ظاہر نرم اور جس کے باطن میں زہر ہے۔

انھیں حضرتؑ کی بعض نصیحتوں میں ہے کہ دنیا سے ہاتھ اٹھاؤ کہ اس کی محبت آدمی کو اندھا، بہرا، گونگا کرتی ہے اور ذلیل و خوار کرتی ہے۔

پس اپنی عمر کو معلوم کر کے گزرے ہوئے زمانہ کا عوض ادا کرو آج کے کام کو کل پر نہ رکھو۔ جو لوگ ہلاک ہوئے اسی طرح ہلاکت کو پہنچے ہیں وہ اپنی زندگی کو آرزو میں صرف کرتے رہے۔ تاخیر سے کام لیا۔ یکا یک حکم خدا پہنچا کوچ کا وقت آیا در آنحالیکہ وہ بستر غفلت پر سوتے تھے۔ پھر یکا یک خوشنما مخلوق سے قبر کی تاریکی میں لے گئے۔ نجات کا دروازہ ان پر بند کیا گیا ان کے جو رو بچے ان سے کنارہ کش ہوئے ان کا مال و اسباب آپس میں تقسیم کر لیا گیا۔

امیر المؤمنینؑ نے فرمایا کہ دنیا کی زندگانی چند روزہ کہیں تم کو فریب دے کہ دنیا رنج و بلا کا گھر ہے۔ اس کی ناپائیدار آرائش ہے اس کے حالات متزلزل ہیں اور اس کے رہنے والے مشوش و مضطرب اس کا عیش ناگوار ہے اور اس کی راحت ناپائیدار۔ اہل دنیا ہدف تیر بلا اور ہزار ہا ہلاکت میں مبتلا ہیں۔ بندگانِ خدا خوب جان لو کہ تم اس منزل میں ہو کہ جس میں تم سے پہلے بھی ایسے

لوگ تھے جن کی عمر بہت بڑی تھی۔ جن کی جماعت بہت زیادہ تھی۔ ان کے شہر خوب آباد تھے اور ان کا شہر بہت دور دور تھا ہزاروں آرزوؤں کے ساتھ ایک دوسرے کے ساتھ مل کر بیٹھتے تھے اور آپس میں عہد شادی و ختمی کیا کرتے تھے لیکن جب رات آخر ہوئی دن نکل آیا تو ان کی زبان خاموش ہو گئی۔ ان کے منہ میں خاک تھی ان کے مکانات خالی رہ گئے۔ ان کا نام و نشان صفحہ روزگار سے مٹ گیا۔ ان کے قصر زرنگار تنگی قبر سے ان کا فرش زریں خاک گور سے بد گیا۔ اہل قبور ایک دوسرے سے پریشان و دور ہیں۔ تمام ہمسایہ دار ہیں لیکن ایک دوسرے سے آمد و رفت نہیں رکھتے۔ ان کے گھر ملے ہوئے ہیں مگر کوئی کسی کو نہیں دیکھ سکتا۔ گویا ایک شہر والے ہیں مگر ایک دوسرے کو نہیں پہچان سکتے اور آپس میں محبت نہیں رکھتے۔ قبروں پر بھاری پتھر رکھا ہوا ہے کہ ان میں محسرت آرام کرتے ہیں۔ ایک دوسرے سے کیونکر آمد و رفت ہو سکے۔ حالانکہ سنگِ بلا ان کے وجود کو کھا گیا ہے۔ قبر کی خاک مصیبت ان کی ہڈیوں اور بدن کو کھا گئی ہے۔ صبح روزگار نے ان کے دفتر زندگانی کو درہم و برہم کیا ہے۔ ان کی عیش و عشرت ناکامی و گرفتاری سے بدل گئی ہے۔ انکو خاک پر بٹھایا گیا ہے۔ ان کے دوست خاک ماتم اپنے سر پر ڈالے ہیں۔ انھوں نے ایسا سفر کیا ہے جہاں سے واپسی کی امید نہیں ہے ایسے بھنور میں غرق ہوئے ہیں۔ جس سے خلاصی کی امید نہیں۔

كَلَّا إِنَّهَا كَلِمَةٌ هُوَ قَائِلُهَا

واپسی کا نام ہی نام ان کی زبان پر ہوگا۔ مگر واپسی کہاں۔

وَمَنْ وَّرَاٰهُمْ بَرَزَخْ اِلَىٰ يَوْمٍ يُبْعَثُونَ ۝

ان کے پیچھے ایک مقام برزخ ہے کہ اُس جگہ قیامت تک گرفتار ہوں گے۔

پھر فرمایا کہ تم اس طرح تصور کرو کہ گویا تم ان کے ہم نشین تھے ہم بیالہ تھے ناگاہ ان کی زندگانی کا زمانہ گزر گیا۔ پیغام موت آ گیا۔ قبر کی خواب گاہ میں تنہا جا سوتے اب تمہارا کیا حال ہوگا جب تم دیکھو گے کہ مُردے قبروں سے باہر نکل رہے ہیں۔ رام ہائے پوشیدہ ظاہر ہو رہے ہیں۔ بادشاہ جلیل کے روبرو کھڑا کیا گیا ہے تو اُس وقت دل کی کیا حالت ہوگی گویا دل سینہ سے خوف کے مارے اڑے گا اور ہر شخص اپنے اعمال میں گرفتار رہے گا۔ دنیا سے ہاتھ اٹھاؤ ورنہ بالضرور دنیا تم سے ہاتھ اٹھائے گی۔ تمہارے بدن کو کہنہ و بوسیدہ کرے گی۔

حضرت نے فرمایا کہ جو شخص آنکھیں رکھتا ہے وہ اس امر کو محسوس کرے گا۔ چہ جائیکہ عقل رکھتا ہو کہ بادشاہ ہو یا گدا۔ نیک ہو یا بد۔ غریب ہو یا غنی۔ اگر اس نے تھوڑے روز دنیا میں زندگی بسر کی اور اپنی قوت کے مطابق اسباب فراہم کرنے لگا تو اس کی یہ خواہش ابھی انجام کو نہ پہنچی تھی کہ دنیا سے گزر گیا اور دوسرے لوگ اس کے کاروبار میں ڈھیل ہو گئے۔ وائے اس دل پر جو لذت فانی کے کرشمہ پر فریفتہ ہو۔ خاک اُس عقل پر جو طفل تسلیوں پر مفتون ہو جائے۔ افسوس اس پر جو کوئی اپنی نقدِ حیات کو اس کے طلب کے بازار میں تلف کرے اور قوت جوانی کو اس کے حصول کی زحمت میں ضائع کرے۔ حضرت سید الساجدینؑ نے فرمایا کہ دنیا منہ پھیرے ہوئے جا رہی ہے اور آخرت متوجہ ہے کہ آ رہی ہے۔ ہر ایک شخص پر لازم ہے کہ صاحبِ آخرت ہونے کی کوشش کرے اور دنیا سے دل اٹھائے۔

اشعار مثنوی لقمہ شریں من تصنیف مترجم

عاقلوں نے خوب یہ دی ہے مثال	زندگی کو اس طرح کر تو خیال
آیا ہے دنیا میں تو جس روز سے	پیٹھ دنیا سے ہے تو پھیرے ہوئے
گویا منہ تیرا طرف عقبی کے ہے	کر رہا ہے منزل عقبی کو طے
ساتھ رکھ لے کچھ تو زادِ آخرت	تا کہ حاصل ہو مفادِ آخرت

واضح ہو کہ جو کوئی دنیا سے دل اٹھاتا ہے اور دنیا سے پرہیز کرتا ہے۔ وہ اپنی بساط کو زمین اور اپنے فرش کو خاک سمجھتا ہے اس نے دنیا سے قطع تعلق کیا ہے جو کوئی دنیا سے ہاتھ اٹھاتا ہے اس کے نزدیک تمام نکالیف دنیا سے سہل اور آسان ہو جاتے ہیں۔ خدا کے ایسے بندے بھی ہیں جو گویا اہل بہشت کو بہشت میں اور اہل دوزخ کو دوزخ میں دیکھتے ہیں۔ تمام اشخاص ان کے شر سے بے فکر ہیں ان کا دل غمگین ہے ان کا بوجھ دنیا میں ہلکا ان کا کام دنیا میں تھوڑا دو تین روز کی تکلیف کو اپنے

پر گوارا کر کے مقام ہمیشگی میں راحت ابدی کے ساتھ پہنچے۔ جب رات ہوتی ہے خدمت پروردگار میں کھڑے ہیں۔ آنکھوں سے آنسو جاری ہیں۔ آتشِ جہنم سے نجات طلب کرتے ہیں۔ جب دن نکلتا ہے تو آدمیوں سے حلم و دانائی و نیکی و پرہیزگاری کے ساتھ برتاؤ کرتے ہیں۔ خوف و عبادت سے چوب تراشیدہ کے حالات مانند لڑزاں ہیں۔ جو کوئی ان کو دیکھتا ہے تو گمان کرتا ہے کہ بیمار و مریض ہیں۔ حالانکہ ان کو کوئی مرض نہیں ہے نہ ان کی عقل پریشان ہے بلکہ ان کو پریشانی خوفِ اعمالِ عبادتِ خدا کے باعث ہے۔

حضرت امام محمد باقرؑ نے جابر انصاری سے فرمایا کہ اے جابر دنیا سوائے غذا یا جامہ یا عورت کے دوسری کیا چیز ہے یا کیا ہو سکتی ہے۔ اے جابر اہل ایمان دنیا سے دل نہیں لگاتے۔ اے جابر آخرت دار قرار و در ابقا ہے دنیا منزل زوال و فنا ہے۔ لیکن اہل دنیا غفلت میں ہیں جو عقیقی کو یاد نہیں کرتے۔

حضرت صادقؑ نے فرمایا کہ دنیا آبِ دریا کے مانند ہے جو کوئی بیاساس کو پئے جاتا ہے اس کی تشنگی اور زیادہ ہوتی جاتی ہے یہاں تک کہ وہ مر جاتا ہے۔

فرمایا کہ جب خدا نے حضرت موسیٰؑ و ہارونؑ کو حکم کیا کہ فرعون کو دعوت دینے کے واسطے جائیں تو ان کو وحی کی کہ اگر میں چاہوں تو زینت دنیا کی اس قدر تمہیں دوں کہ جب فرعون تم کو دیکھے تو اپنی عجز و بیچارگی کو پہچانے لیکن میں نے دنیا کو تم سے لیا ہے۔ تم پر دنیا کو تنگ کیا ہے۔ میں اپنے دوستوں کے ساتھ اس طرح سلوک کرتا ہوں۔ دنیا کی نعمتوں کو ان سے دور کرتا ہوں جیسا کہ مہربان چرواہا اپنی بکریوں کو جائے خطرناک و گیاہ زہرناک سے دور کرتا ہے۔ میرے نزدیک یہ ان کی پستی نہیں ہے بلکہ اس سبب سے ان کے نصیب کو اپنی کرامت سے کامل کرتا ہوں۔

لقمان نے اپنے فرزند کو نصیحت کی اور کہا کہ اے فرزند دنیا کو آخرت کے لیے بیچ ڈال کہ دونوں سے فائدہ حاصل کیا جائے اور آخرت کو دنیا کیلئے نہ بیچ تا کہ دونوں کو نقصان پہنچے اے فرزند! تیرے سامنے آدمی اولاد کے واسطے بہت سامال جمع کرتے رہے مگر نہ مال ان کے واسطے باقی رہا اور نہ اولاد۔ اے فرزند! بہ تحقیق کہ تو ایک بندہ مزدور ہے تجھ کو ایک کام کا حکم دیا گیا ہے اور مزدوری کا وعدہ کیا گیا ہے پس اپنا کام کر اور مزدوری لے۔ دنیا میں مثل گوسفند کے بسر نہ کر کہ کھیت میں گرے اس کو کھائے اور موٹا ہو آخراں کا موٹا پن اس کے ذبح کا سبب ہو جائے دنیا کو ایک پل

جان جو ایک نہر پڑا لایا گیا ہے جو کوئی اس پر سے گزرتا ہے۔ دوسرے وقت ہرگز اس پر سے نہیں گزر سکتا۔ پس ہرگز ہمیں نہ ٹھہرا اور اس کی تعمیر میں مشغول نہ ہو، کیونکہ تجھ کو اس کی نسبت حکم نہیں دیا گیا ہے۔ اے فرزند! تجھ کو پروردگار کے روبرو چار چیزوں کا حساب دینا ہوگا:

۱ : جوانی کو کن چیزوں میں صرف کیا۔

۲ : عمر کو کس میں برباد کیا۔

۳ : مال کہاں سے پیدا کیا۔

۴ : مال کو کس طرح خرچ کیا۔

پس آمادہ ہو اور جواب کے لیے مستعد ہو جاؤ۔ دنیا کا غم نہ کھا کہ غم کھانے کے لائق نہیں ہے۔ کیا یہ اچھا مقولہ ہے کہ دنیا کی کوئی چیز تیرے ہاتھ نہیں لگتی مگر یہ کہ تجھ سے پہلے بھی کوئی اس کا مالک تھا اور تیرے بعد بھی کوئی نہ کوئی اس کا مالک ہوگا۔ یہاں صبح و شام کے کھانے کے سوائے کوئی چیز تجھ کو حاصل نہیں ہوتی لہذا صرف کھانے کیلئے اپنے کو ہلاکت میں نہ ڈال۔ دنیا میں مثل روزدار کے بسر کر کہ آخرت میں افطار کرے۔ کوئی شک نہیں ہے یہ زمین وہی زمین ہے جس پر دوسرے بھی چلے ہیں۔ یہ سامان وہی سامان ہے جس کو گزشتگان اپنے مصرف میں لائے۔ اگر تو بادشاہ ہے تو اس کو بہت سے بادشاہ چھوڑ گئے ہیں۔ اگر تو مزارع ہے تو خیال کر کہ بہت سے زراعت کرنے والے اس میں تخم بولچکے ہیں۔

اشعارِ مثنوی لقمہ شیریں من تصنیف مترجم

بے	وفا	ایسی	عروں	وہر	ہے
مہر	جس	کا	شوہروں	کو	قہر
ایک	حالت	پر	نہیں	دنیاے	دوں
طالب	دنیا	کی	حالت	ہے	زبوں
ہے	یہ	دنیا	عرصہ	گاہ	امتحان
شادی	و	غم	ہے	ہمیشہ	تو
ہر	گھڑی	ہے	موت	تیری	تاک

ایک دن جانا ہے تجھ کو خاک میں
یہ نہیں ہوتی ہے ہرگز صبح و شام
زندگانی ہورہی ہے اختتام

بعض حکمانے کہا ہے کہ دنیا تھی میں نہیں تھا وہ رہے گی میں نہ رہوں گا۔ پس کس طرح دل اس سے لگایا جائے۔ کس لذت کی اس سے توقع کی جائے۔ حقیقت میں اس کا عیش ناگوار اس کی روشنائی تیرہ و تار ہے۔ اہل دنیا ہمیشہ اس خوف اور اندیشہ میں کہ کس روز یہ نعمت ہاتھ سے جاتی ہے یا کونسا حادثہ واقع ہوتا ہے یا کونسا ایسا وقت آنا ہے کہ موت آجاتی ہے بسر کرتے ہیں۔ دنیا میں کونسی چیز ایسی ہے کہ آدمی جس سے خوش ہوتا ہے جس کے ساتھ کوئی غم نہ ہو۔ دنیا شیطان کی ایک دکان ہے۔ اس دکان سے کوئی چیز نہ لے کہ تیری طلب میں دنیا نکلتی ہے۔ تجھ کو پکڑتی ہے اور جو کچھ تو نے لیا ہے اس کو واپس لے لیتی ہے۔ کہا گیا ہے کہ اگر دنیا طلا ہوتی اور آخرت سفال تو بھی عاقل سفال کو جو باقی رہنے والی ہے۔ بمقابل اس طلا کے جو فنا ہونے والا ہے اختیار کرتا۔ حقیقتاً دنیا سفال فانی اور آخرت طلا ہے۔ اگر سفال نہ ہوتی تو خدا اپنے دشمنوں کو نہ دیتا۔

ایک پیغمبر کو وحی ہوئی کہ آدمیوں کے ساتھ دشمنی کرنے سے پرہیز کرو ورنہ میری نظر سے گرجاؤ گے اور اُس وقت میں دنیا کی نعمتیں تم پر نازل کروں گا۔

مروی ہے کہ جب خاتم انبیاء مبعوث ہوئے تو ابلیس کا لشکر اس کے اطراف جمع ہو کر کہنے لگا کہ خدا نے ایک پیغمبر کو بھیجا ہے جس کی ایک امت قرار دی گئی ہے۔

ابلیس نے کہا کہ کیا اس کی امت دنیا کو دوست رکھے گی؟

انھوں نے کہا کہ ہاں۔

اس وقت ابلیس نے کہا۔ کوئی پرواہ نہیں۔ وہ بت پرستی نہیں کرتے نہ کریں میں رات دن ان کو اسی مشغلہ میں لگاؤں گا کہ مال خلاف حق حاصل کر کے بیجا طور پر صرف کریں اور حق دار کو نہ دیں۔ پس ان میں اسی وجہ سے تمام خرابیاں پیدا ہو جائیں گی۔ اس لیے کہا گیا ہے کہ عقلمند تین گروہ ہیں:

۱ : وہ جو دنیا سے ہاتھ اٹھاتا ہے قبل اس کے کہ دنیا اس سے ہاتھ اٹھالے۔

۲ : وہ کہ اپنی قبر کی تعمیر کرے قبل اس کے کہ اس جگہ جائے۔

۳ : خدا کو اپنے سے راضی رکھے قبل اس کے کہ ملاقات کرے۔

ایک امیر نے کسی سن رسیدہ سے جس کی عمر ایک سو بیس برس کی تھی سوال کیا کہ آپ نے دنیا کو کیوں کر دیکھا۔

اس نے جواب دیا کہ چند سال سختی و بلا میں اور چند سال آسانی و سہولت میں گزرے اور یہ قلت مال دنیا کے ساتھ بھی گزر جاتے ہیں۔ کیونکہ ایک دنیا میں آتا ہے دوسرا دنیا سے جاتا ہے۔ اگر کوئی دنیا میں نہ آتا تو آدمی تمام ہو جاتے اور اگر آدمی نہ مرتے تو آدمیوں کے لیے دنیا کی جگہ تنگ ہوتی۔

اس امیر نے کہا۔ ”مجھ سے کسی چیز کی خواہش کر۔“

تو اس نے کہا کہ میری عمر گزشتہ کو واپس دے اور آنے والی موت کو دور کر۔

امیر نے جواب دیا کہ یہ میری قدرت میں نہیں ہے۔

پس اس نے کہا کہ مجھ کو بھی تجھ سے کوئی کام نہیں ہے۔

بزرگان دین میں سے ایک بزرگ کا قول ہے بہشت ایک مقام ہے اور اس سے زیادہ اس شخص کا دل آباد ہے جو اسے آباد کرے اور دنیا ایک مکان خراب و برباد ہے اور اس سے زیادہ اس شخص کا دل خراب و برباد جو دنیا کو آباد کرنا چاہتا ہے۔ بہت سے احادیث مذمت و بے وفائی دنیا میں وارد ہوئے ہیں حضرت روح الامینؑ نے حضرت نوخ سے جن کو دو ہزار پانسو سال کی عمر عطا ہوئی تھی پوچھا کہ آپ نے دنیا کو کس طرح پایا؟

حضرت نے جواب دیا۔ دنیا کو مثل ایک مکان کے پایا جس کے دو دروازے ہوں ایک دروازے سے داخل ہوں اور دوسرے دروازے سے باہر نکل جائیں۔

مذمت دنیا میں سے ایک یہ ہے کہ خدا نے اس کو اپنے کسی دوست کے واسطے پسند نہیں کیا بلکہ ان کو اس سے پرہیز کرنے کا حکم دیا ہے۔ ان لوگوں نے بھی اس سے دل اٹھایا اور بقدر ضرورت حاصل کر کے باقی کو آگے بھیج دیا۔ لباس اتنا ہی لیا جو بدن کو ڈھانک لے اور غذا اتنی ہی حاصل کی جس سے حیات باقی رہے اور بس۔

اشعار مثنوی لقمہ شیریں من تصنیف مترجم

کبھیو دنیا کو حاصل اس قدر
جس سے عقبی کو نہ پہنچے کچھ ضرر
ہاتھ سے دنیا کو کھو کر تو نہ بیٹھ
مفلس و محتاج ہو کر تو نہ بیٹھ
آخرت کو کھو نہ دنیا کے لیے
پُر معاصی ہو نہ دنیا کے لیے
لے کے دنیا کو عقبی کے عوض
منافع دونوں سے ہو تو الغرض

دوستانِ خدا نے دنیا کو منزل گزر گاہ سمجھا ہے اس سے سوائے توشہ کے کچھ نہیں چاہا۔ اپنی

دنیا کو خراب و ویران کیا اور آخرت کو معمور و آباد کیا۔

صَبْرٌ وَاَقْلِيلٌ ۱۱ وَنُجْمٌ اَطْوِيلٌ

تھوڑی مدت زحمت پر صبر کرنے سے ہمیشہ کے لیے راحت و نعمت حاصل کر گئے۔

لہذا آپ بھی ان کی پیروی کیجئے۔ اس دنیائے فانی سے دل کو اٹھائیے واضح ہو کہ دنیا کے لیے بقائیں۔ شاہان عرب و عجم کو دیکھیے کہ اپنی سلطنت و لشکر سے قبر میں کیا لے گئے۔ سلاطین ترک و ولیم کو ملاحظہ کیجئے کہ سوائے روٹی کے ایک نوالے کے دنیا میں سے اور کیا کھا گئے۔

اشعار لقمہ شیریں من تصنیف مترجم

گرنہ ہو دنیا موافق کر نہ رنج
ہاتھ سے ہرگز نہ کھو عقبی کا گنج
تارک دنیا یہی کہتے ہیں سب
ہے یہ جیفہ فائدہ اس سے ہے کب
گذرے کیسے کیسے شاہان سلف

ہو گئی ہے سلطنت اُن کی تلف
 خسرو و نوشیرواں و یقباد
 کس کو دُنیا سے ہوا آخر مفاد
 عرصہ عالم میں جو تھے پہلواں
 خاک میں وہ مل گئے کیا کیا جواں
 سام و زال و رستم و افرا سیاب
 مرٹے یہ ہو گیا ہے انقلاب
 پُر جگر ا شمع بہادر صف شکن
 ہو گئے ہیں خاک ان سب کے بدن
 کیسے کیسے دہرے اٹھے حکیم
 رکھتے تھے جو حکمت و عقل سلیم
 کس جگہ ڈھونڈیں کہاں پائیں پتا
 بُو علی سینا و جالبینوں کا
 وہ حکومت وہ شرف کس جا ہے آج
 پادشاہوں کا کہاں ہے تخت و تاج
 زیب تن کرتے تھے جو شاہ و وزیر
 اطلس و کخواب و دیبا و حریر
 ٹانکتے تھے جو گہر پوشاک میں
 اُن کو دنیا نے ملا یا خاک میں
 سو رہے ہیں سب کے سب زیر زمیں
 پُوچھنے والا کوئی اُن کا نہیں
 ہو گئے ہیں خاک سارے آتخوں
 قبر کا باقی نہیں نام و نشان

فصل نمبر (۴)

دنیا کی مثالیں اور تشبیہات

واضح ہو کہ دنیا کے چند صفات و حالات ہیں۔ ہر ایک صفت کو دوسری چیز سے تشبیہ دی گئی ہے۔ اسی وجہ سے بہت سی مثالیں دنیائے عدار کی ہیں۔

مثال ۱:

خداوند عظیم نے کتاب کریم میں دنیا کی بے ثباتی و سرعتِ زوال کو ایک گھاس سے تشبیہ دی ہے جو زمین سے اُگتی ہے۔ بسبب بارش کے اس میں چندے تر و تازگی پیدا ہوتی ہے۔ پھر جب آفتاب اُس پر چمکتا ہے تو وہ خشک ہو جاتی ہے اور اس کو ہوا متفرق و پریشان کر دیتی ہے نیز اسی صفتِ سرعتِ زوال کے متعلق بعض احادیث میں اس کی تشبیہ پُل سے دی گئی ہے جس پر سے بہت جلد گزر جانا چاہیے۔

مثال ۲:

اس کی حقیقت و اصلیت کے متعلق ہے۔ وہ یہ کہ دنیا ان خیالات کے مانند ہے جن کو انسان خواب میں دیکھتا ہے اور جب ہوشیار ہوتا ہے تو ان کا کوئی اثر نہیں پاتا۔ حقیقتاً دنیا مثل خواب کے اور موت مثل بیداری کے ہے۔ جب یہ خواب ختم ہو جائے گا تو اُس وقت آدمی دیکھے گا کہ اس کے ہاتھ میں کچھ بھی نہیں بلکہ مرنے کے قبل بھی یہی رنگ پایا جاتا ہے۔ کیا نہیں دیکھتے ہو کہ جب عیش و لذت یارنج و مصیبت کے دن ختم ہو جاتے ہیں تو وہ مثل خواب کے معلوم ہوتے ہیں۔ بلکہ بعض امور میں شک ہوتا ہے کہ آیا وہ خواب دیکھے گئے یا بیداری میں پس اس چیز کا کیا اعتبار و مرتبہ ہے جس پر خواب کا اشتباہ ہو بلکہ گزر جانے کے بعد اس میں اور خواب میں کوئی فرق نہیں۔

مثال ۳:

اس امر کو ملحوظ رکھتے ہوئے کہ دنیا کا ظاہر کچھ ہے اور باطن کچھ یہ ہے کہ دنیا اُس بوڑھی

ناپاک عورت کے مانند ہے کہ جس نے اپنے ظاہر کو آراستہ کیا جو اور طرح طرح کے زیور سے مزین ہوتا کہ آدمی اس پر عاشق ہوں اس کا فریب کھا کر اس کو آغوش میں لیں جب اس کے چہرے سے نقاب اٹھائیں اس کے باطن سے آگاہی ہو اس کو دیکھیں تو وہ عورت بد صورت و بد خصلت نظر آئے۔

مروی ہے کہ قیامت میں دنیا کو مثل ایک بوڑھی عورت کے جس کے بال نیلے اور آنکھیں سبز اور دانت لانبے رخسار چپکے ہوئے ہوں گے لائیں گے تمام آدمیوں سے ملائیں گے اور کہیں گے کہ اس کو پہچانتے ہو اس وقت سب کہیں گے کہ نعوذُ اِلا باللہ ہم اس کو نہیں پہچانتے۔ خطاب ہوگا کہ یہ وہ دنیا ہے جس پر تم فخر کرتے تھے جس کے واسطے سے ایک دوسرے پر رشک و دشمنی قطع رحم کرتے تھے۔ پس دنیا کو جہنم میں ڈالیں گے۔ دنیا فریاد کرے گی کہ خداوند! میری پیردی کرنے والے اور دوست کہاں ہیں۔ پس خداوند عالم ان کو بھی جہنم میں ڈالے گا۔

بعض نے اس خصوص میں دنیا کو سانپ سے تشبیہ دی ہے کہ اس کا ظاہر نرم و ملائم ہے اور اس کے باطن میں زہر قاتل بھرا ہوا ہے جس نے اس کے ظاہر و باطن کو پہچانا وہ اس تشبیہ اور اس کی حقیقت کو پہچان لیتا ہے۔

مثال ۴:

کو تا ہی عمر دنیا کے بارے میں یہ ہے کہ دنیا ہر کسی کے لیے مثل اس ایک قدم کے ہے جو اٹھایا جائے۔ کوئی شک نہیں ہے کہ جو شخص اپنے وجود سے پہلے ازل الازل پر اور اپنے جانے کے بعد ابدال آباد کی مدت پر غور کرے تو یہ چند روزہ زندگی دنیا سے بقدر ایک قدم بلکہ اس سے بھی کم معلوم ہوگی۔ پس جو کوئی اس میں تامل کرتا ہے اور اس نظر سے دنیا کو دیکھتا ہے وہ دوسرے وقت دنیا سے دل نہیں لگاتا۔ جس طریقہ سے یہ دور و زگرریں گزارتا ہے۔ اور کوئی اندیشہ و خوف نہیں کرتا۔ وہ اینٹ پر اینٹ نہیں رکھتا۔ یعنی مکان نہیں بناتا۔ ایسا ہی سیدرسل دنیا سے سدھارے۔ لیکن دنیا سے دل نہیں لگایا۔ اینٹ پر اینٹ نہیں رکھی۔

مثال ۵:

دنیا اور آخرت کے تقابل کا لحاظ کرتے ہوئے یہ ہے کہ اگر کوئی شخص دریا میں اُننگی ڈبوئے اور اس پر کچھ رطوبت باقی رہ جائے تو یہ رطوبت گویا دنیا ہے اور آخرت دریائے ذخار۔ پس جو شخص حقیقت سے آگاہ ہوتا ہے دنیا کی قدر بمقابلہ آخرت کے بہت کم جانتا ہے لیکن یہ دیدہ بینا کہاں ہے۔

مثال ۶:

اس امر کے متعلق کہ دنیا کا کام انتہا کو نہیں پہنچتا یہ ہے کہ دنیا ایک دریائے شور ہے۔ پیاسا آدمی جس قدر اس سے پانی پیتا ہے اس کی پیاس زیادہ ہوتی ہے۔ یہاں تک کہ وہ پیتے پیتے ہلاک ہو جاتا ہے۔ یہ امر مشاہد و محسوس ہوتا ہے کہ دنیا سے وہی شخص سیر ہوتا ہے جس کی خواہش دنیوی کم اور جس کا علاقہ دنیا سے تھوڑا ہو اور جس کا مال و تجمل زیادہ ہو اس کے لیے اسی قدر دردِ سر ہے اور اس کی گرفتاریاں بہت بڑھی ہوئی ہیں جن کی انتہا نہیں ہے۔

مثال ۷:

گرفتاری دنیا کے متعلق یہ ہے کہ اہل دنیا ریشم کے کیڑے کے مانند ہیں۔ یہ بے چارہ جس قدر اپنے گرد ریشم کا جال بنتا ہے اسی قدر نجات کا دروازہ اس کے لیے بند ہوتا جاتا ہے۔ یہاں تک کہ غم و غصہ سے ہلاک ہوتا ہے۔ اکثر ابنائے روزگار اسی حالت میں مبتلا ہیں۔

مثال ۸:

اس امر کے لحاظ سے دنیا کی ابتدا لطیف ہے اور انجام خبیث و کثیف غذائے لذیذ سے دی گئی ہے جو ابتداء یعنی کھانے کے قبل لطیف و پاکیزہ ہے۔ جب کھانے کے تھوڑی دیر بعد وہ تمام غذا اسی کثیف و نجس ہو جاتی ہے کہ آدمی اسکو دیکھنے سے نفرت کرتا ہے بلکہ طعام جتنا لذیذ ہوگا اسی قدر اس کی ثقالت و کثافت زیادہ ہوگی۔ اسی طرح خواہشاتِ دنیویہ جو زیادہ مرغوب و محبوب ہیں

موت کے وقت ان کی اذیت و مصیبت زیادہ ہوگی۔ ان کا فتنہ اور فساد زیادہ ہوگا اور یہ امر دنیا میں بھی معائنہ و محسوس ہوتا ہے کہ جس شے کی محبت زیادہ ہو اس کے حصول کی لذت بھی زیادہ ہوتی ہے اور اس کی جدائی و فراق کا درد و الم و مصیبت و ماتم زیادہ ہوتا ہے۔ پس موت نہیں ہے مگر دنیا سے جدا کرنے والی۔

مثال ۹:

دنیا کو ایک ایسے مکان سے مثال دی گئی ہے جو طرح طرح کے رنگارنگ پھولوں سے آراستہ ہو اس مکان میں یکے بعد دیگرے ترتیب سے آدمیوں کی آمد ہو۔ جب اس مکان میں داخل ہوں تو ان پھولوں کو دیکھیں خوش ہوں سو گھنٹوں اور دوسروں کے واسطے جو بعد کو آنے والے ہیں چھوڑ کر چلے جائیں نہ یہ کہ ان پھولوں کو اٹھا کر اپنے ساتھ لے جائیں۔ پس وہ اشخاص جو گمان کریں کہ یہ سب ہم کو دیے گئے ہیں اس لیے ان کے ساتھ محبت کریں شاد و خوش ہوں لیکن جب وہ مکان سے باہر لے جانا چاہتے ہیں تو ان سے واپس لے لیے جاتے ہیں اس وقت وہ رنجیدہ و غمگین ہوتے ہیں ان کی خوشی غمی سے بدل جاتی ہے جو کوئی اس حقیقت کو جانتا ہے وہ ان سے نفع اٹھاتا ہے مالک مکان کی شکرگزاری کرتا ہے اور خوش خوش اس جگہ سے باہر جاتا ہے۔ ایسا ہی جس نے دنیا کو پہچانا اپنے آنے کے مقصد کو معلوم کیا تو جانتا ہے کہ وہ اس گھر کا مہمان ہے جس کو عالم آخرت کے مسافروں کے واسطے مہیا کیا گیا ہے۔ پس جب اس منزل پر پہنچیں تو فائدہ اٹھا کر اسے چھوڑ دیں اور مقصد کی طرف روانہ ہوں جو کوئی نادان و جاہل ہے حقیقت امر سے غافل ہے وہ گمان کرتا ہے کہ یہ مال میرا ہے اس کے ساتھ محبت کرتا ہے جب اس کو باہر کرتے ہیں جو کچھ اُس نے جمع کیا ہے اس سے واپس لیتے ہیں تو اس کی مصیبت سخت اور اس کی تکلیف بے انتہا بڑھ جاتی ہے۔

مثال ۱۰:

دنیا کو ایسے جنگل و وسیع لوق و دوق سے تشبیہ دی گئی ہے جس میں پانی ہونہ کوئی گھاس۔ ایک جماعت بے توشہ و سواری ہو وہ لوگ اس جنگل میں وارد ہو کر راستہ بھول گئے ہوں اور حیران و سرگرداں قریب ہلاکت ہوں اس اثنا میں ایک مرد آئے اور کہے کہ جب تم کو کسی سبزہ زار میں

پہنچاؤں تو تم میرے ساتھ کیا سلوک کرو گے؟ وہ جواب دیں کہ ہم تیری اطاعت سے باہر نہ ہوں گے اس پر اقرار لے کر ان کو ایک ایسے چشمہ پر جس میں تھوڑا پانی اور جس کے اطراف کچھ سبزہ زار بھی ہولائے۔ وہ لوگ اُس سے پانی پئیں اور تھوڑی سی دیر آرام لیں۔ اتنے میں وہ شخص پھر کہے بسم اللہ کوچ کرو کہ تم کو دوسری آبادی و باغ کی طرف لے جاؤں۔ یہ لوگ کہیں کہ یہی پانی و سبزہ زار کافی ہے۔ یہی ہم کو بہتر ہے ہم نہیں آئیں گے۔ ایک گروہ اس کے قول کو قبول کر کے کہتا ہو کہ تم نے اس کے ساتھ اقرار نہیں کیا تھا کہ اس مرد کے قول کو رد نہیں کریں گے۔ یہ جنگل رہنے کی جائے نہیں ہے۔ جب رات آئے گی تو راہزن اور درندے آ کر نیست و نابود کریں گے۔ پس اس جماعت میں سے ایک گروہ اس مرد کے قول کو قبول کر کے اپنے مقصد پر پہنچیں اور باقی وہیں رہ جائیں۔ جب رات ہو تو چور آئیں۔ بعض کو مار ڈالیں اور بعض کو قید کریں۔

مثال ۱۱:

وہ ہے جس کو صدوق رحمہ اللہ علیہ نے کتاب الجہال الدین میں بعض حکماء سے نقل کیا ہے۔ خصوصاً ان لوگوں کی حالت میں جو دنیا پر مغرور ہو کر موت سے غافل ہیں اور لذات فانیہ دنیویہ میں مشغول ہیں۔

اشعار مثنوی لقمہ شیریں من تصنیف مترجم

طالب دنیا کی یہ ہے اک مثال
موت کا جس کو نہ ہو ہرگز خیال
اس طرح سے اس کا ہے حال خراب
ہو کمر میں اس کے گویا اک ملنا ب
اس کنویں میں ہو وہ آویزاں و خوار
اژدہا کرتا ہو جس میں انتظار
موش دو ہوں ایک کالا اک سفید
کرتے ہوں رسی کو وہ قطع و برید
شہد تھوڑا ہو لگا اس چاہ پر

کھیاں ہو جمع اس پر سر بسر
 کی نظر نیچے تو کیا ہے دیکھتا
 اڑدھا بیٹھا ہ منہ کھولا ہوا
 دیکھتا ہے یاس سے اوپر اگر
 چوہے رسی کو کترتے ہیں ادھر
 باوجود اس کے ہے راغب شہد کا
 چاہتا ہے حلق ہو بیٹھا ذرا
 چاہ ہے گویا کہ و ہر بد صفات
 اور وہ رسی ہے انسان کی حیات
 جس کو اڑدہ ہے کہا وہ ہے اجل
 زندگی میں ڈالتی ہے جو خلل
 موش وہ دو رنگ کے ہیں صبح و شام
 عمر کی ڈوری کترتے ہیں مدام
 شہد میں دنیائے دوں کی لذتیں
 جن میں صد ہارنج صد ہا آفتیں
 طالب دنیا ہے وہ ہر اک گس
 کچھ نہیں ہے جن کو فکر پیش و پس

مثال ۱۲:

اہل معرفت نے دنیا کے فضول اشغال اور ان کی حسرت و ندامت کو جو بعد مرنے کے واقع ہوگی اس طرح ذکر کیا ہے اور اہل دنیا کو اُس طائفہ سے مثال دی ہے جو کشتی میں بیٹھ کر جزیرہ کو قضا کے حاجت کے لیے جائیں باوجود یہ جانے کہ کشتی کنارہ جزیرہ پر انتظار نہ کرے گی جلد واپس ہونا چاہے پس اس جزیرہ میں داخل ہو کر متفرق ہوں۔ ان میں سے بعض ضرورت سے فارغ ہو کر کشتی پر آئیں۔ جائے وسیع پا کر آرام لیں۔ ایک طائفہ سیر میں جزیرہ کے مشغول ہو۔ بعد ایک ساعت کے فکر کرے اور اپنے کوششی تک پہنچائے لیکن ان کو جائے تنگ بڑی زحمت سے حاصل ہو۔

دوسری قوم پتھر کے ٹکڑوں اور حیوانات کے ساتھ دل بستگی اختیار کرے۔ اُس جائے سے انکے بغیر نہ نکلے اور ان کو کاندھے پر اٹھا کر ایسے وقت میں پہنچے کہ توڑی سی جگہ ان کو بڑی زحمت و تکلیف سے ملے اور جو کچھ اٹھا کر لائے ہیں نہ اس کو کاندھے پر سے رکھ سکتے ہیں اور نہ کسی جگہ پھینک سکتے ہیں۔ تنگی جائے اور ان کے بوجھ سے ایک مصیبت میں ہیں اور پشیمان ہیں۔ دوسری جماعت اسی مشغول سیر ہو کہ کشتی و دریا اور نیم اپنے مقصد کو بھول جائیں اسی جائے رہ جائیں کہ رات اور اندھیرا ہو جائے درندے جھاڑیوں سے نکل کر بعض کو کھا جائیں۔ بعض ان کی محبت میں ہلاکت ہوں۔ بعض غصہ و گرسنگی سے تلف ہوں جو لوگ اس جزیرے سے بوجھ اٹھا کر لائے ہوں وہ بوجھ ان کے کاندھے پر رہ جائے۔ اہل کشتی کے طرح طرح کے الفاظ بے ہودہ سنیں ان حیوانات کو جو اٹھائے ہوں مرجائیں۔ ان کے مردے کاندھے پر رہ کر بد بو ہو جائے ان کی بد بو سے بیمار ہوں اور کشتی میں مرجائی یا بیمار ہو کر وطن کو پہنچیں اور ہمیشہ بیمار رہیں یا ایک عرصہ کے بعد مرجائیں۔ وہ لوگ جو بہت دیر میں آئے ہوں لیکن کوئی چیز نہیں اٹھائے ہوں۔ مگر کشتی میں بسبب تنگی جائے کے تکلیف اٹھائیں گے۔ کشتی سے باہر آنے کے بعد راحت و آرامی میں بسر ہوگی۔ جو لوگ شروع میں آئے ہوں اور انھیں کشادہ جگہ ملی ہو وہ ہمیشہ آرام میں ہوں گے تاکہ صحت و سلامتی کے ساتھ اپنی منزل پر وارد ہوں۔

فصل نمبر (۵)

وہ دنیا جس سے آخرت کی اعانت ہوتی ہے

سابق میں ذکر کیا گیا کہ دنیا دو قسم پر ہے۔ ایک بہتر۔ دوسری خراب۔ اس کا بیان یہ ہے کہ مراتبِ سعادت و تقرب بارگاہِ احدی اس وقت تک میسر نہیں ہوتے جب تک کہ صفائیِ دل و محبتِ خدا نہ ہو۔ صفائیِ دل کا سبب خواہشاتِ دنیویہ سے نفس کو بام رکھنا ہے اور عبادت و طاعت کرنا سبب محبتِ خدا و معرفتِ خدا کے ہے اور یہ بات اس وقت تک حاصل نہیں ہوتی جب تک کہ ہمیشہ عجاہات و غرائبات پروردگار میں فکر نہ کی جائے۔ محبت زیادتی یا خدا ہے جو ہمیشہ رہے۔ یہی تین صفتیں آدمی کو نجات اور مراتبِ سعادت پر پہنچاتی ہیں۔ یہی باقیات الصالحات ہیں۔ کوئی شک نہیں کہ جو کوئی ان تین صفتوں یا ان کے اسباب کے حاصل کرنے میں مشغول ہو تو وہ سالکِ راہِ آخرت ہے اور یہ بھی صاف ظاہر ہے کہ ان کے حاصل کرنے کے لیے صحتِ بدن کی ضرورت ہے جو غذا پر موقوف ہے جس سے انسان کی حیات باقی رہتی ہے۔ اسی طرح لباس اور جائے سکونت کی بھی ضرورت پائی جاتی ہے۔ پس جو کوئی دنیا سے اسی قدر حصولِ آخرت کے لیے حاصل کرے وہ اہل دنیا سے نہ ہوگا بلکہ دنیا اس کے حق میں آخرت کی کھیتی ہوگی لیکن اگر حفظِ نفس و خوشگزرانی کے قصد سے دنیا میں اس سے بھی کم حاصل کیا جائے تو وہ دنیا دار کہلائے گا۔ اب حظِ نفس و خوشگزرانی دنیا میں دو قسم پر ہے:

ایک وہ کہ جس کے حاصل کرنے والے کو آخرت میں عذاب میسر ہوگا۔ اس کو حرام کہتے ہیں۔

دوسرا وہ کہ اس کے سبب سے عذاب تو نہیں ہوتا لیکن وہ سببِ طولِ حساب ہے اور اس کے سبب سے انسان آخرت میں درجاتِ بلند سے محروم رہتا ہے۔ اس کو حلال کہتے ہیں۔

پس صاحبِ بصیرت جانتا ہے کہ زیادہ دیر محشر میں حساب کے لیے ٹھہرنا بھی ایک عذاب ہے بلکہ اگر حساب بھی نہ لیا جائے وہی درجاتِ بلند جو بہشت میں میسر نہ ہوں گے اس کی حسرت اور ندامت بھی ایک سخت عذاب ہے اس کا اندازہ اس طرح کر لیجئے کہ اگر آپ کے برابر والے

مراتبِ دنیویہ پر آپ سے زیادہ رتبہ میں بڑھ گئے ہوں اور آپ بسبب اپنی کوتاہی و تفسیر کے پستی میں رہیں تو کس قدر حسرت و ندامت آپ کو حاصل ہوگی باوجود اس کے آپ جانتے ہیں کہ ان مراتب کو کوئی بقا نہیں ہے۔

پس غور کیجئے کہ آپ کا حال کس طرح ہوگا جب کہ وہ مرتبہ و سعادت آخر آپ کو حاصل نہ ہو کہ اگر اہل زمانہ اس کی بزرگی کا وصف بیان کرنے میں اپنی عمر صرف کر دی تو پوری تعریف نہ کر سکیں گے۔ پس جس کو دنیا میں کوئی نعمت حاصل ہو یا کوئی لذت پائے اگرچہ وہ بلبل کی آواز ہی کیوں نہ ہو یا کسی باغ کی سیر کی جائے یا پانی سرد و خوشگوار پئے تو اس کے مقابلہ میں آخرت کی لذت اس کے ہاتھ سے نکل جائے گی۔ اس کو خوف و خطر محاسبہ اٹھانا ہوگا اور وہ ذلت و انکساری دیکھے گا۔ پس دنیا حلال ہو یا حرام و ملعون ضرور موجب نقصان ہے مگر یہ کہ وہ دنیا جو آدمی کی تحصیلِ آخرت پر معین ہو بلکہ وہ حقیقت میں دنیا ہی نہیں ہے پس جس کی معرفت بڑھی ہوئی ہے اس کا اجتناب بھی دنیا سے بڑھا ہوا ہے۔ یہاں تک کہ منقول ہے کہ زاہد مطلق حضرت عیسیٰ ابن مریم نے جب استراحت کے لیے اپنے سر کے نیچے ایک پتھر رکھ لیا تو شیطان نے آکر کہا کہ آخر دنیا کی طرف رغبت کی۔ آپ نے اُس پتھر کو دُور پھینک دیا۔

سلیمان ابن داؤد باوجود سلطنت و بادشاہی کے دوسروں کو عمدہ عمدہ کھانا کھلاتے تھے۔ خود نان جو نوش فرماتے تھے اور اسی وجہ سے دنیا کو خداوند عالم نے سیدِ آخر الزماں سے دور رکھا۔ یہاں تک کہ اکثر ایام حضرت بھوکے رہتے تھے اور بھوک کی شدت سے ہنم مبارک پر پتھر باندھتے تھے۔ اسی وجہ سے خدا نے سختی محنت و بلا کو انبیاء و اولیاء و اربابِ دین کے واسطے قرار دیا۔ جو کوئی اس بزم سے قریب ہو اس کو جامِ بلا کا زیادہ دیتے ہیں۔ یہ تمام ازراہِ محبت و مہربانی ہے کہ یہ لوگ آخرت میں مراتبِ قرب و سعادت پر فائز ہوں۔ جیسا کہ پدر مہربان اپنے فرزند کو غذائے چرب و شیریں سے منع کرتا ہے جس سے قصد و حجامت کا اندیشہ ہو یہ عداوت نہیں ہے بلکہ ازراہِ مہربانی و شفقت ہے تاہل کیجئے کہ اگر کوئی غلام زنگی خراب رکھتے ہوں وہ عمدہ عمدہ مختلف کھانے اور حلوے آپ کے سامنے کھائے تو آپ متعرض نہ ہوں گے بلکہ اگر آپ کو زیادہ ہم دست ہو تو خود بھی آپ اس کو دیں گے لیکن آپ جس لڑکے کو عزیز رکھتے ہوں اس کے ہاتھ میں ایک دانہ خرما کا دیکھیں گے تو اس سے چھین کر پھینک دیں گے۔ اس کی آزر دگی کی پروانہ ہوگی بہ نسبت اس کے

کھانے سے خرابی پیدا ہو۔ پس اپنی قدر و منزلت کو جو خدا کے نزدیک ہے معلوم کیجئے

بیانِ صدر سے ظاہر ہوا کہ جو کچھ خدا کے واسطے ہے وہ دنیا نہیں ہے۔

اب واضح ہو کہ دنیا میں جو کچھ چیزیں ہیں وہ تین قسم پر ہیں:-

۱ : وہ جو خدا کے واسطے نہیں ہو سکتیں۔ بلکہ وہ از روئے حقیقت اور صورت دنیا ہیں

جیسے کہ معاصی و محرّمات و تنعم بمباحات۔ پس یہ وہ دنیا ہے جو علی الاطلاق مذموم ہے

۲ : یہ کہ صورت کے لحاظ سے تو وہ چیزیں دنیا ہیں لیکن از روئے حقیقت وہ دنیا کے

واسطے بھی ہو سکتی ہیں اور خدا کے واسطے بھی مثلاً کھانا پینا اور نکاح وغیرہ۔

۳ : یہ کہ ان چیزوں کی صورت تو خدا کے لیے ہے لیکن ہو سکتا ہے کہ ان کی حقیقت خدا

کے لیے بھی ہو اور دنیا کے لیے بھی۔ مثلاً علم و عمل اور طاعت و عبادت یہ چیزیں صورت کے لحاظ سے

دنیا نہیں ہیں لیکن اگر ان کو خدا کے لیے بجلائیں تو اس وقت ان کا تعلق دنیا سے نہ ہوگا اور اگر ان

سے غرض جاہ و منصب و شہرت ہے تو ان کے دنیا کے ملعونہ ہونے میں شک نہیں۔

فصل نمبر (۶)

مال دنیا کی ایک شاخ ہے

معلوم ہو چکا ہے کہ ہر اُس چیز کو دنیا کہتے ہیں جس میں موت کے قبل انسان کا حصہ ہو خواہ

وہ نعمت و مال ہو یا منصب و جاہ یا شکم پرستی و متابعت زنان یا طلبِ رتبہ بلند اور تکبر وغیرہ۔ حاصلِ کلام

دنیا کے لیے بجد شیعہ ہیں۔ لیکن اعظم آفات جس کا تعلق توتِ شہویہ سے ہے وہ مال ہے کیونکہ ہر

انسان کو اس کی ضرورت ہے۔ مال کے لیے بہت سے فوائد ہیں اور اُس میں بہت سی آفتیں اور

خرابیاں بھی ہیں۔ اُس کی خوبی اور بہتری میں تمیز حاصل کرنا نہایت مشکل ہے۔ کیونکہ مال کے نہ

ہونے سے صفتِ فقر احتیاج پیدا ہوتی ہے اور اس کے وجود سے مالدار کی و ثروت حاصل ہوتی ہے

اور یہ دو صفتیں ہیں جن سے خدا اپنے بندوں کا امتحان فرماتا ہے۔ اب فقر کے لیے دو حالتیں ہیں:

ایک حرص - دوسری قناعت

ان میں سے ایک بہتر ہے اور دوسری بد۔ اسی طرح حرص بھی دو قسم پر ہے ایک وہ جو

کسب و صنعت میں حرص کرے۔ دوسرا وہ جو ظلم و زور اور عداوت سے آدمیوں کے اموال کو حاصل

کرے۔ یہ دونوں گروہ خراب ہیں۔ گو گروہِ آخر بہ نسبت اول کے بدتر ہے۔ علیٰ ہذا غنا کی بھی دو

صورتیں ہیں۔ ایک بخشش کی بھی دو قسم ہیں:- ایک میانہ روی جو درجہ اوسط پر ہو وہ نیک ہے۔

دوسرا اسراف جو درجہ افراط پر ہو وہ بد ہے۔

یہ تمام امور ایسے ہیں جن کا سمجھنا نہایت مشکل ہے۔ اب جو شخص مال کی خواہش رکھتا ہے

اس کو چاہیے کہ پہلے ان حالاتِ نیک و بد کی تمیز حاصل کرے طریقہ نیک اختیار کرے کہ نجات

حاصل ہو۔

فصل نمبر (۷)

مذمتِ مال اور روز قیامت کا محاسبہ

جب آپ نے جانا کہ ایک صورت دنیا کی مال ہے تو واضح ہو کہ قرآن وحدیث میں مال کی

مذمت اور اس کی محبت کی خرابی کثرت سے بیان کی گئی ہے۔ خداوند عالم فرماتا ہے:

يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ

اللَّهِ ۚ وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ ﴿٩﴾

یعنی ” اے وہ لوگ جو ایمان لائے ہو تمہارے مال و اولاد تم کو مشغول نہ

کریں یادِ خدا کو نہ بھلائیں۔ جو لوگ ایسا کرتے ہیں وہ خسارے میں

ہیں۔“ (سورہ منافقون)

پھر فرماتا ہے:

إِنَّمَا أَمْوَالُكُمْ وَأَوْلَادُكُمْ فِتْنَةٌ

یعنی ” تمہارے مال و اولاد امتحان ہیں۔ ان سے تمہارا امتحان کیا جاتا ہے۔“

اشعارِ مثنوی مذکور

دشمنی ہے مال و زر کی دوستی

اور زوجہ کی پسر کی دوستی
اس سے سرزد ہوتے ہیں فسق و فجور
اور فکر عاقبت رہتی ہے دور
نقل ہے تھا ایک عارف باخدا
نزع میں بیہوش جس دم وہ ہوا
جو رو بچے دوست سب رونے لگے
آنسوؤں سے اپنا منہ دھونے لگے
شور و غل سن کر ہوا وہ ہوشیار
پوچھا تم سب روتے ہو کیوں زار زار
زوجہ بولی اس لیے روتی ہوں میں
ہائے بیوہ اس گھڑی ہوتی ہوں میں
کھانا کپڑا کون اب دے گا مجھے
مثل تیرے کون چاہے گا مجھے
کی توجہ پھر جو لڑکے کی طرف
اس سے پوچھا روتا ہے کیوں اسے حلف
تب یہ اُس نے اس سے رو کر کہا
سر سے اٹھ جاتا ہے سایہ آپ کا
عیش میں گزریں گے کیونکر روز و شب
شفقتیں مجھ پر کرے گا کون اب
پھر رفیقوں سے مخاطب وہ ہوا
پوچھا ان سے باعثِ گر یہ ہے کیا
بولے وہ چُھٹتا ہے تو یارِ قدیم
ہائے کیا کیا تھے ترے فیضِ عمیم
حال سب کا سن کے عارف نے کہا
میں نے اپنی زیت کو ضائع کیا
ہے ہر اک اپنے لیے اندوہ گیں

واسطے میرے کوئی روتا نہیں
یہ کسی کو بھی نہیں آتا خیال
نزع میں اس وقت کیا میرا ہے حال
پہلی منزل قبر کی درپیش ہے
کس طرح راہِ عدم ہوئے گی طے
کچھ نہیں ہے ساتھ میرے زادِ راہ
عمر غفلت میں گزاری میں نے آہ
مال دنیا سے جو کچھ پیدا کیا
وہ تمھاری نذر سب کچھ کر دیا
میری الفت کا یہی ہے کیا عوض
سچ ہے دنیا میں ہیں سب اہل غرض
مرگیا یہ کہ کے قصہ مختصر
کچھ نہ آئے کام زوجہ نہ پسر

حضرت رسولؐ نے فرمایا کہ دو گرگِ شکاری اگر مندرے میں بکروں کے داخل ہوں تو وہ
اس قدر بکروں کو فاسد نہیں کرتے جس قدر دوستی مال و جاہ دینِ مسلمان کو فاسد کرتی ہے۔

اور فرمایا کہ میری اُمت میں بدترین لوگ مالدار ہیں۔

اور فرمایا کہ فرزندِ آدم کے دوست تین چیزیں ہیں۔

۱} ایک مرنے کے وقت تک ساتھ دیتا ہے وہ مال ہے۔

۲} دوسرا قبر تک ساتھ آتے ہیں وہ اہل و عیال ہیں۔

۳} تیسرا جن کی ہمراہی محشر تک ہوتی ہے وہ اعمال ہیں۔

فرمایا کہ جب قیامت ہوگی تو مالدار کو لائیں گے حکمِ خدا جو مال خرچ کیا گیا ہے وہ اس
کے آگے آئے گا۔ جب اس مالدار کا صراط پر گزرنا مشکل ہوگا اور ٹھہر جائے گا تو وہ مال کہے گا کہ تو
نے راہِ خدا میں مجھ کو صرف کیا ہے بے خوف گزر کر۔ پھر اس مالدار کو لائیں گے جو طاعتِ خدا بجا
نہیں لایا ہے اس کا مال اس کے پیچھے آئے گا جب وہ صراط پر پہنچے گا جس جگہ وہ ٹھہر جائے گا اس کا
مال کہے گا کہ وائے ہو تجھ پر کہ تو نے مجھ کو راہِ خدا میں صرف کرنے سے کوتاہی کی پس وہ ایسا کہتا

رہے گا یہاں تک کہ وہ جہنم میں گرے گا اور ہلاک ہوگا۔ انھیں حضرت سے مروی ہے کہ قیامت میں اس کو لائیں گے جس نے طریقہ حرام سے مال کو جمع کیا اور حرام میں صرف کیا ہے پس حکم ہوگا کہ اس کو جہنم میں ڈالیں۔ دوسرے کو لائیں گے کہ جس نے مال طریقہ حلال سے جمع کیا اور حرام میں خرچ کیا ہے۔ خطاب ہوگا کہ اس کو بھی جہنم میں لے جاؤ۔ تیسرے کو لائیں گے جس نے طریقہ حرام سے جمع کیا اور حلال میں خرچ کیا ہو اس کو بھی جہنم میں ڈالیں گے۔ بعد اس کو لائیں گے جس نے مال کو طریقہ حلال سے حاصل کیا اور حلال میں خرچ کیا ہو خطاب ہوگا اس کو مقام محاسبہ میں کھڑا کرو شاید اس مال کے حصول میں جو امر واجب تھا اس کو نقصان پہنچا ہو مثلاً وقت پر نماز نہ پڑھی ہو یا رکوع و سجود میں کوتاہی کی ہو یا وضو نہ کیا ہو وہ عرض کرے گا کہ اے پروردگار میں نے اسے کسب حلال سے پیدا کیا اور حلال میں خرچ کیا اور اپنے واجبات کو ضائع نہیں کیا خطاب ہوگا کہ شاید اس مال کے سبب سے اپنے برابر والوں پر یا اپنی سواری پر یا لباس پر فخر کیا ہو۔ وہ عرض کرے گا اے پروردگار ایسا کوئی عمل بھی مجھ سے سرزد نہیں ہوا۔ خطاب ہوگا کہ شاید سادات و بقیماں و مساکین اور ابن السبیل کے حق میں کوتاہی یا منہج کیا ہو۔ پھر عرض کرے گا اے پروردگار جن کی نسبت تیرا حکم ہے ان کے حق کو ضائع نہیں کیا۔ اس وقت ایک جماعت بطور خاصہ حاضر ہوگی اور عرض کرے گی کہ اے خدا تو نے اس کو مالدار کیا اور تو نے اس کو حکم فرمایا کہ ہم کو دے۔ اگر اس جماعت کے جواب میں پورا اتر اور معلوم ہوا کہ ان کے حقوق کو ادا کیا ہے۔ کوئی فخر و مباہات نہیں کیا ہے۔ کوئی واجب اس سے ضائع نہیں ہوا ہے تو خطاب ہوگا کہ ٹھہر جا اور شکر ان نعمتوں کا جو تجھ کو عطا کی گئیں تھیں۔ بحال۔

واضح ہو کہ جس کسی کی آمدنی و خرچ طریقہ حلال سے ہو اور اس نے اپنے تمام واجبات کو وقت پر بحال لایا ہو اور حقوق الہی ادا کیے ہوں یہ دقتیں اس کے حساب میں پیش آتی ہیں۔ پس آیا کیونکر ہمارا حال ہوگا ہم امور دنیا میں رات دن مشغول ہیں اپنے کو حرام و حلال میں آلودہ کیا ہے نہ شبہات سے پرہیز کرتے ہیں نہ خواہشات کو چھوڑتے ہیں بہت سے بھوکے ہمارے ہمسایہ میں رہتے ہیں۔ ہم ان کی خبر نہیں رکھتے طرح طرح کے کھانے کھاتے ہیں۔ اس کا شکر ادا نہیں کرتے۔ آہ آہ ہماری مصیبت و بلا کس قدر شدید ہوگی۔ کس قدر حسرتیں و پشیمانیاں ہم کو ہوں گی۔ کس قدر آندوہ و ماتم ہمارے واسطے ہوگا۔ اس وقت ہم کو کوئی فائدہ نہ ہوگا۔ نہیں معلوم یہ دنیا

ہمارے ساتھ کیا کرے گی۔ کل کے روز حضور میں اُس بادشاہِ قہار کے ہم کو کیا جواب سوجھے گا۔ وہ لوگ خوش نصیب ہیں جو دنیا سے محروم و بے نصیب ہیں۔ اسی وجہ سے بعض اصحاب سید مختار نے کہا میں ہرگز ہزار مثقال طلا سے راضی نہیں ہوں جو روزانہ کسب حلال سے پیدا کر کے راہِ خدا میں صرف کیا جائے باوجود اس کے کہ اس سے کسی عبادت میں فرق نہ آئے اس کا سبب پوچھا گیا تو کہا کہ قیامت سے ڈرتا ہوں کہ مجھ سے پوچھیں گے کہ کہاں سے پیدا کیا اور کس میں صرف کیا۔

اشعارِ مثنوی مذکورہ

حیف ہے کچھ بھی نہیں تجھ کو خیال
حشر میں پوچھے گا تجھ سے ذوالجلال
عمر کی تو نے بسر کس کام کی
تو نے کیا تعیل کی احکام کی
کس جگہ سے تو نے زر پیدا کیا
تُو نے پھر خرچ اس کو کس کس جا کیا

پس مومن کو سزاوارہ کہ اپنے کو دنیا کے کاموں میں مشغول نہ کرے۔ ضرورت کے مطابق دنیا حاصل کرے۔ اگر زیادہ اس کو حاصل ہو تو اس کو اپنے لیے آگ بھیج دے۔
مال و زر سے کوئی امر خیر ہو
تا جنناں کی تجھ کو حاصل سیر ہو
اگر بعد مرنے کے مال رہ جائے گا تو بہت سے فساد پیدا کرے گا۔

اشعارِ مثنوی مذکورہ

گر ہے عاقل یاد رکھ تو یہ سخن
مالِ دنیا سے ملے گا اک کفن
جمع کر رکھنے سے ہے کیا فائدہ
اک نہ اک دن چھوڑ کر مر جائے گا
کر ذرا تو اپنے دل میں فکر و غور

کون سا یہ عقلمندی کا ہے طور
جمع زر کرنے میں تو آفت اٹھائے
خرچ کر کے دوسرا راحت اٹھائے
مردی ہے کہ ایک مرد نے حضرت پیغمبرؐ سے عرض کیا کہ میں موت کا مشتاق ہوں۔
حضرت نے فرمایا: آیا کوئی مال رکھتا ہے۔

عرض کیا کہ: ”ہاں“

فرمایا کہ اپنے مال کو اپنے آگے بھیج دے۔ کیونکہ ہر کسی کا دل مال میں لگا رہتا ہے۔ اگر
آگے بھیج دے گا تو تجھ کو جلد مل جائے گا۔ اگر دنیا میں چھوڑے گا تو اس کے ساتھ رہنا چاہے گا۔
بعض روایات میں آیا ہے کہ جس روز سکندہ درہم و دینار تیار ہوا تو شیطان نے اسکو اپنے
منہ پر رکھا چومنا اور کہا:

”جو کوئی تجھ کو دوست رکھے گا وہ میرا بندہ ہوگا۔“

اشعار مثنوی مذکور

درہم و دینار کو روز ازل
دیکھ کر شیطان نے ازراہ خیل
چوما اور آنکھوں پہ رکھ کر یہ کہا
عشق میں سب اس کے ہوں گے بتلا
کچھ نہ حکم حق عمل میں لائیں گے
میرے دام مکر میں آجائیں گے

واضح ہو کہ آیات و اخبار میں جس قدر مال کی مذمت کی گئی ہے اسی قدر اس کی تعریف بھی
کی گئی ہے۔ خدا تعالیٰ نے قرآن کریم میں اس کو نیکی سے یاد فرمایا ہے۔ نیز پیغمبرؐ نے فرمایا کہ
مال نیک مرد نیک کے لیے خوب چیز ہے۔ صدقہ مہمانی سخاوت حج کے حصول کے ثواب میں جو
مال سے متعلق ہیں۔ تمام اخبار اس کی خوبی پر دلالت کرتے ہیں۔ توفیق مال سے ممکن ہے کہ وسیلہ
سعادتِ آخرت اور درجہ عالی پر فائز ہوں اور ہو سکتا ہے کہ اس کے واسطے سے مقاصد خراب
حاصل ہوں علم و عمل کا سد باب اور سعادتِ ابدیہ کا حجاب ہو۔ پس جو مال طریقہ اول پر صرف

کیا جائے وہ ممدوح و نیک ہے۔ جو مال طریقہ دوم پر خرچ کیا جائے وہ مذموم و بد ہے۔ چونکہ مال
کے واسطے سے طبیعت انسان کی اکثر پیروی خواہشات نفسانیہ پر مائل ہوئی ہے۔ اسی وجہ سے
ضرورت سے زیادہ کے لیے اندیشہ خوف و خطر ہے۔ انبیاء و اولیاء نے اُس کے شر سے پناہ مانگی
ہے۔ یہاں تک کہ پیغمبرؐ آخر الزماں نے فرمایا کہ اے پروردگار قوت آل محمد بقدر ضرورت کے عطا
کر اور میری زندگی مسکینوں کی زندگی کے مثل ہو۔

فصل نمبر (۸)

خرابی مال اور اس کا فائدہ

جو کچھ بیان کیا گیا اس سے معلوم ہوا کہ مال مانند سانپ کے ہے۔ اُس میں زہر
بھی ہے اور تریاق بھی۔ اُس کے زہر میں خرابیاں اور اس کے تریاق میں فوائد ہیں جو کوئی ان کو
جانتا ہے وہ خرابی مال سے پرہیز اور خوبی مال کو حاصل کرتا ہے اُس کی توضیح یہ ہے کہ خرابی مال کی
دو قسم پر ہے:

ایک خرابی دنیا کی۔

دوسری خرابی آخرت کی۔

خرابی دنیا کی ظاہر ہے یعنی وہ نکالیف اور زحمتیں جو مالداروں کو حصول مال میں یا سارق و
ظالم و حاسد کی نگاہوں سے حفاظت کرنے میں درپیش ہوتی ہیں وہ ظاہر و عیاں ہیں۔ اب رہی
آخرت کی خرابیاں وہ تین قسم پر ہیں:-

۱: مال کے باعث انسان گناہوں کا مرتکب ہوتا ہے کیونکہ اس کے ذریعہ سے گناہوں
پر قدرت پانے میں آسانی ہوتی ہے۔ جس وقت خواہش گناہ حرکت میں آتی ہے اور انسان اپنے کو
اُس پر قادر پاتا ہے تو آسانی سے اس گناہ کو گزرتا ہے۔ برخلاف اس کے اگر انسان اس گناہ میں
داخل ہونے کی قدرت ہی نہیں رکھتا ہو تو اس پر اقدام کا خیال بھی نہیں کرتا ہے۔ اسی وجہ سے کہا گیا
ہے کہ گناہ سے بچنے کی وجہ عدم مال بھی ہے۔ پس جو کوئی اس کے واسطے سے گناہ پر قادر ہو کر گناہ
کا مرتکب ہو تو وہ ہلاک ہو گیا اور باوجود قدرت کے اگر مرتکب نہ ہو اور صبر سے کام لیا تو بہتر

ہے لیکن صبر کرنا بھی نہایت تکلیف دہ و مشکل ہے۔

۲: یہ کہ مال کے سبب سے خوشگورانی کے خیالات پیدا ہوتے ہیں اکثر مالدار تو دوسری لذت کی خواہش ہوتی ہے پھر جب اس کی عادت ہو جائے اور مال حلال میسر نہ ہو تو مالِ مشتبہ پر ہاتھ دراز کرتے ہیں۔ اس سے ترقی کر کے آہستہ آہستہ مالِ حرام حاصل کرتے ہیں۔ اسی وجہ سے طرح طرح کے اخلاقی رذیلہ مثلاً جھوٹ، دشمنی، ریا، حسد میں مبتلا ہوتے ہیں۔ یہت کم اتفاق ہوتا ہے کہ صاحب مال و ثروت نے خوشگورانی کی عادت نہ کی ہو اور اس کی کوشش میں نہ ہو۔ جس کو عمدہ کھانے اور لباسِ نفیس میسر ہوں تو کہاں ہو سکتا ہے کہ وہ ان سب کو چھوڑ کر جوگی روٹی اور پرانے کپڑوں پر قناعت کرے۔ ہاں یہ نشان اس کی ہے کہ جو صاحبِ نفسِ قدسیر رکھتا ہو مانند حضرت سلیمان ابن داؤد کے۔ علاوہ اس کے جب آدمی کا مال زیادہ ہوتا ہے تو نوکرا اور چاکر کی ضرورت لاحق ہوتی ہے جن سے کاروبار لیا جائے اور جس شخص کا معاملہ اہل دنیا کے ساتھ ہو اس کے لیے سوائے اس کے چارہ ہی نہیں ہوتا کہ وہ ان کے ساتھ نفاق اور دوروٹی کے ساتھ معاملہ کرے۔ حالانکہ اہل دنیا سے سروکار رکھنا ہی باعثِ عداوت و کینہ و حسد و کبر و ریا و غیبت و بہتان و سخن چینی ہوتا ہے اور مال کی حفاظت و اصلاح کے لیے ان تمام چیزوں کی ضرورت واقع ہوتی ہے۔

۳: وہ خرابی ہے کہ کوئی مالدار اُس سے خالی نہیں ہے یعنی اس کی حفاظت اور اس کے متعلقہ امور کو انجام دینے میں آدمی یا خدا سے باز رہتا ہے۔ بہر حال جس کے سبب سے انسان یا خدا سے غافل ہو وہ خسران و وبالِ آخرت ہے اور فوائد مال کے بھی دو قسم پر ہیں:

(۱) دنیائی (۲) آخرتی

فائدہ دنیوی وہ ہے جس کا فائدہ مرنے کے قبل ظاہر ہوتا ہے۔ مثلاً ذلتِ سوال و شرمندگی، عیال سے خلاصی پانا۔ دوسروں میں عزت و بزرگی اور دوست و احباب میں وقعت و اعتبار حاصل کرنا۔

اور فوائدِ اخروی بھی تین قسم پر ہیں:-

۱: عبادت بجالانے کے لیے اپنے صرف میں لانا اور قوتِ طاعت حاصل کرنا۔ اپنا

جسم ڈھانپنا اور حج و جہاد وغیرہ کرنا۔

۲: دوسروں کو صدقہ یا خیرات یا بطور استحقاق کے دینا۔ جس کا ثواب ظاہر اور

روشن ہے یا کسی کی مہمانی کرنا یا بطور ہدیہ کے دینا۔ یا آدمیوں کی اعانت کرنا جس میں بھید ثواب ہے اور ان امور میں فقر و استحقاق کی شرط نہیں ہے۔ صرف نیتِ قربت شرط ہے یا اپنی حفاظت آبرو۔ مثلاً ظالم کے شر کے دفعیہ اور بیہودہ کینے والوں کی زبان بندی کے لیے اعانت کی جائے تو اس میں بھی ثواب ہے۔ حضرت رسول صلعم نے فرمایا کہ جس مال کو آدمی اپنی حفاظت آبرو کے لیے صرف کرے تو وہ حکمِ صدقہ کا رکھتا ہے یا کسی کو اس غرض سے دیا جائے کہ اس کی خدمت کرے جو شغل سپرد کیا جائے اس کو انجام کو پہنچائے تو کوئی شک نہیں کہ یہ امور بھی متعلقہ آخرت ہیں۔ کیونکہ انسان کی زندگی کو جن کاموں کی ضرورت ہے وہ بہت ہیں۔ اگر تمام کی طرف وہ متوجہ ہو تو اس کا وقت ضائع اور اس کی زندگی بیکار صرف ہوگی وہ آخرت کے کام سے باز رہے گا۔

۳: وہ کہ خیرات جاریہ میں صرف کرے باقیات الصالحات یعنی مسجد و مدرسہ و پل و مسافر خانہ و نالہ وغیرہ بنائے اور قرآن و کتاب لکھے اور باغ لگائے جو بعد مرنے کے باقی رہتے ہیں جن کا ایک مدت تک روز بروز ثواب حاصل ہوتا ہے۔ تمام بندگانِ خدا و نیکان و صالحان دعا دیتے ہیں۔ آدمی کا نیکی سے نام لیا جاتا ہے۔

فصل نمبر (۹)

مال کی خرابی سے نجات کا طریقہ

جو کوئی خرابی مال سے نجات چاہتا ہے تو اس کو لازم ہے کہ چند چیزوں کی رعایت ملحوظ رکھے۔

۱: غرض و فائدہ مال رکھنے کا اس کے سبب پیدائش اور اس کی علتِ احتیاج کو معلوم کرے تاکہ اس کی زیادتی کی طلب میں کوشش نہ کرے۔

۲: یہ کہ سببِ آمدنی کو ملاحظہ کرے جرم سے بلکہ مالِ مشتبہ سے بھی پرہیز کرے ایسا ہی مدخلِ مکروہ یا جو باعثِ نقصِ مرؤت و زوالِ حریت ہو اس سے اجتناب کرے۔

۳: یہ کہ طریقہ خرچ کی رعایت رکھے اور اس میں کمی یعنی میانہ روی اختیار کرے میانہ روی کی نسبت حضرت رسول نے فرمایا کہ جس شخص نے میانہ روی اختیار کی وہ کبھی محتاج نہیں ہوا۔

طریقہ میانہ روی خوراک و پوشاک و مکان کے تین درجہ ہیں:

(۱) ادنیٰ (۲) اوسط (۳) اعلیٰ

ظاہر ہے کہ ادنیٰ کی طرف خواہش کرنا بہتر و ادلی ہے تاکہ قیامت میں اس کا بوجھ ہلکا ہو۔

۴: یہ کہ ضرورت واجبی میں خرچ کرے۔ باطل میں صرف نہ کرے۔ باطل میں خرچ کرنا اور کسب حرام کرنا دونوں کا گناہ مساوی ہے۔

۵: یہ کہ اپنی نیت کو کسب و خرچ و میانہ روی میں تمام وجوہ سے خالص رکھے پس جو کچھ کہ وہ بوجہ اعانت امر آخرت کے حاصل کرے گا کوئی ضرر اس کو نہیں پہنچائے گا۔

اسی وجہ سے حضرت امیر المؤمنینؑ نے فرمایا کہ جو کوئی شخص تمام اموال روئے زمین کے جمع کرنے میں نیت قربت کی رکھتا ہو تو وہ زاہدوں میں سے ہے اور اگر تمام کو ترک کرے اور نیت قربت نہ ہو تو وہ زاہد نہیں ہے

پس مومن کو لائق یہ ہے کہ جو کام کرے خدا کے واسطے ہو، تاکہ وہ کام اس کے لیے عبادت ہو جو کوئی مال میں بقدر ضرورت اپنے یا اپنی عیال کے خرچ کے لیے اٹھا رکھے اور باقی اپنے برادر مومن کو صرف کے لیے دے تو اس نے مال کو تریاق کو حاصل اور اس کے زہر کو دور کیا ہے۔ زیادتی مال اس کو نقصان نہیں پہنچاتی ہے لیکن یہ کام ہر کسی کا نہیں۔ تمام اشخاص کو یہ میسر نہیں ہے بلکہ یہ اس کی شان ہے کہ جس کو دیدہ بینا و دل دانا و قوت دین اور کمال یقین حاصل ہو۔ ایسے شخص کے پاس اگر تمام عالم کا مال جمع ہو تو اس کو یا خدا سے غفلت نہیں ہوتی اور دنیا سے ہلاک نہیں کرتی۔ اب اگر کوئی عامی مالدار میں اپنے آپ کو اس شخص کا شبیبہ بنانا چاہے تو اس کی مثال یہ ہے جیسے کہ کوئی فسوں گر کسی سانپ کو پکڑے اور دفعتاً وہ سانپ اس کو کاٹے۔ اب سانپ کے کاٹے ہوئے اور مال کے کاٹے ہوئے یعنی تکلیف پہنچائے ہوئے میں فرق یہ ہے کہ سانپ کا کاٹنا ہوا اسی وقت سمجھ جاتا ہے کہ سانپ نے کاٹا ہے لیکن مال سے ایذا پہنچی ہے مگر ایسے وقت میں معلوم کرتا ہے کہ جب کوئی فائدہ نہیں ہوتا۔ اندھا آنکھ والوں کی طرح دریا کے کناروں اور پہاڑوں اور جنگلوں میں کہیں راستہ چل سکتا ہے۔ کہیں عوام جاہل جن کے پاس مال زیادہ ہو اس عالم دیندار کام کے مانند اس کی خرابی سے نجات پاسکتے ہیں۔

فصل نمبر (۱۰)

فضیلت زہد اور بعض زاہدوں کی حکایتیں

واضح ہو کہ محبت دنیا و مال کی ضد کو زہد کہتے ہیں اور زہد دنیا سے دل اٹھا لینے اور بقدر ضرورت کے حفاظت بدن کے لیے اکتفا کرنے یا دنیا سے پیٹھ پھرا کر آخرت کی طرف متوجہ ہونے سے مراد ہے۔ بلکہ سوئے خدا کے دوسروں سے قطع نظر کرنا اور خدا کی طرف متوجہ ہونا یہ زہد کا بہت بلند درجہ ہے جو کوئی ہر چیز سے بجز خدا کے دل اٹھائے۔ یہاں تک کہ بہشت و تصور و غلمان و حور کی بھی خواہش نہ ہو وہ زاہد مطلق ہے۔ اگر بہشت سے اور اگر ان چیزوں کی طمع میں جو بہشت میں ہیں۔ ان سے اور خوف جہنم سے دل دنیا سے اٹھائے تو وہ بھی زاہد ہے لیکن اس کا مرتبہ زاہد مطلق سے پست ہے۔ جو کوئی بعض لذات دنیویہ سے دستبردار ہو مثلاً یہ کہ مال کو ترک کرے۔ لیکن جاہ کو طلب کرے یا تھوڑا کھانے پر اکتفا کرے۔ لیکن لباس فاخرہ میں زینت دے تو اس کو ہرگز زاہد نہیں کہیں گے۔ اس کو زاہد کہنا روا نہیں ہے۔ بیان صدر سے معلوم ہوا کہ مرتبہ زہد کا اس وقت حاصل ہوتا ہے کہ دنیا کو ترک کرنے کا سبب اس کی پستی و حقارت ہو اور اس کے مقابلہ میں آخرت یا قربت خدا کا طالب ہو اور جو کوئی دنیا پر قابو نہ پانے کے سبب سے یا نام نیک یا آدمیوں کے دل کو ہاتھ میں لینے یا شہرت جو دو سخاوت و جو امر دینی کی غرض سے یا اپنا بوجھ کم کرنے کی نیت سے دنیا کو ترک کرے تو وہ زاہد نہیں ہے۔ اس کو ہرگز مرتبہ زہد کا حاصل نہ ہوگا۔ واضح ہو کہ صفت زہد کی ایک منزل راہ دین و مقام بلند سالک ہے۔

حضرت رسول خدا صلعم سے مروی ہے کہ جو کوئی صبح ہوتے ہی دنیا کے کام کی فکر میں مشغول ہو اس کی ہمت دنیا پانے کی ہو تو خدا اس کے کام کو مضطرب و متفرق کرتا ہے۔ اس کے شغل کو پریشان کرتا ہے۔ اس کے مقابلہ میں فقر و احتیاج کو رکھتا ہے جو کچھ اس کے لیے دنیا سے مقدر کیا گیا ہے اس سے زیادہ اس کو نصیب نہیں ہوتا جس کسی کی صبح امر آخرت کی فکر و ہمت میں ہو تو خدا اس کے کاموں کو جمع اور اس کے شغل کو اس کے لیے حفاظت کرتا ہے۔ اس کے دل کو غنی اور بے نیاز کرتا ہے۔ دنیا کو اس کے نزدیک خوار و ذلیل کر دیتا ہے۔

فرمایا کہ جس بندہ کو دیکھو کہ اس کو خدا نے خاموشی و زہد دنیا میں عطا کیا ہے اس سے نزدیکی کرو۔ کیونکہ یہ وہ شخص ہے کیاس پر حکمت و دانائی کا مبادی فیاضہ سے القا ہوتا ہے۔

نیز آں حضرتؑ نے فرمایا کہ میرے بعد ایک گروہ ہوگا جن کو بادشاہی نہ ملے گی مگر قتل و جبر کے سبب سے اور تو نگری ان کو نہ ملے گی مگر بخل و دل تنگی کے ساتھ۔ وہ ایک دوسرے کی محبت نہ رکھیں گے مگر متابعت ہووا ہوں کے سبب سے آگاہ ہو کہ جو شخص اس زمانہ کو پائے تو فقر میں بسر کرے باوجود اس کے مال جمع کرنے کی قدرت رکھتا ہو۔ آدمیوں کی دشمنی پر صبر کرے۔ باوجود اس کے کہ ان سے محبت رکھنے کی قدرت رکھتا ہو اپنی ذلت و خواری پر صبر کرے حالانکہ وہ حصول عزت پر قادر ہو اور یہ تمام خوشنودی خدا کے واسطے بجالائے تو خدا تعالیٰ اس کو چاس صد لقیوں کا ثواب عطا کرتا ہے۔

پھر فرمایا کہ جس وقت نور داخل قلب ہوتا ہے تو سینہ کشادہ و وسیع ہوتا ہے۔

عرض کیا گیا کہ اس کی کوئی نشانی ہے۔

حضرتؑ نے فرمایا کہ ہاں دارِ غرور سے پہلو تہی کرنا دارِ السرور کی طرف متوجہ ہونا اور موت آنے سے پہلے موت کے لیے آمادہ رہنا۔

ایک روز فرمایا کہ خدا سے جیسا کہ چاہیے ویسی ہی شرم کرو۔

عرض کیا گیا کہ ہم خدا سے شرم کرتے ہیں۔

تو فرمایا کہ پھر کس واسطے یہ مکانات بناتے ہو جن میں تم سکونت نہیں کرتے اور کس واسطے اتنا جمع کرتے ہو جس کو کھانا نہیں سکتے۔

ایک جماعت حضرتؑ کی خدمت میں حاضر ہوئی اور عرض کی ہم صاحبِ ایمان ہیں۔

حضرتؑ نے فرمایا تمہارے ایمان رکھنے کی علامت کیا ہے؟

عرض کیا گیا کہ جب کوئی ہم پر بلا نازل ہوتی ہے تو ہم اُس پر صبر کرتے ہیں۔ جب کوئی نعمت حاصل ہوتی ہے تو اس کا شکر کرتے ہیں۔ حکم خدا پر راضی ہیں۔ جب اپنے دشمنوں پر کوئی مصیبت آتی ہے تو اس پر خوشی نہیں کرتے۔

حضرتؑ نے فرمایا کہ اگر یہ امر ہے تو پھر اس کو جمع نہ کرو جس کو تم نہیں کھاتے اور وہ مکانات نہ بناؤ جن میں تم نہیں رہتے اور ان چیزوں کے سبب ایک دوسرے پر حسد نہ کرو جنہیں آخر

کار چھوڑ کر جانا ہے۔

مروی ہے کہ ایک روز حضرت رسول صلعم کی کوئی زوجہ بوجہ زیادتی گرسنگی کے حضرتؑ کے سامنے رونے لگی اور عرض کی کہ یا رسول اللہ خدا سے طعام طلب کیجئے کہ وہ عطا کرے۔

حضرتؑ نے فرمایا کہ وہ خدا جس کے قبضہ قدرت میں میری جان ہے اگر اس سے سوال کروں تو تمام دنیا کے پہاڑوں کو طلا کر دے اور جس جگہ جاؤں میرے ساتھ ساتھ انھیں ضرور روانہ کرے لیکن میں نے گرسنگی دنیا کو اس کی امیری پر اور فقر دنیا کو اس کی مالداری پر اور غم و الم دنیا کو اس کی شادی و خوشی پر اختیار کیا ہے۔ بہ تحقیق کہ دنیا محمدؐ و آل محمدؑ کیلئے سزاوار نہیں ہے۔ خدا پیغمبران اولوالعزم سے اس وقت تک راضی نہیں ہوا جب تک کہ انھوں نے دنیا کی ناخوشی پر صبر اور اس کی لذات سے کنارا کشی نہیں کی۔ پس میرے لیے بھی راضی نہیں ہے۔ جب تک کہ ان کی طرح میں بھی تکلیف نہ اٹھاؤں۔

اور فرمایا:

فَاَصْبِرْ كَمَا صَبَرَ اُولُو الْعَزْمِ مِنَ الرُّسُلِ

یعنی: صبر کر جیسا کہ پیغمبران اولوالعزم نے صبر کیا۔

خدا کی قسم ہے کہ جبراس کی اطاعت کے کوئی چارہ نہیں رکھتا ہوں اپنی توانائی و طاعت کے مطابق صبر کرتا ہوں جیسا کہ انھوں نے صبر کیا۔

اور فرمایا کہ جو پیغمبر میرے آگے ہوئے ہیں بعض ان میں فقر میں مبتلا ہوتے تھے یہاں تک کہ سوائے عبا کے ان کے پاس کچھ بھی نہ تھا اور بعض جوؤں میں مبتلا ہوتے تھے وار ان کو دوست رکھتے تھے۔

پھر فرمایا کہ بندے کا ایمان کامل نہیں ہے جب تک کہ وہ گمنامی کو شہرت و شناسائی سے اور مفلسی کو مالداری سے زیادہ دوست نہ رکھے۔

آں حضرتؑ سے مروی ہے کہ حضرت سے پروردگار نے فرمایا کہ اگر چاہتے ہو تو مکہ کے پہاڑوں کو تمہارے لیے طلا کر دوں۔

اس وقت حضرتؑ نے عرض کیا کہ اے خدا میں چاہتا ہوں کہ ایک روز بھوکا اور دوسرے

روز سیر رہوں تاکہ جس روز بھوکا رہوں تیری عبادت و تضرع میں بسر کروں جس روز سیر رہوں اُس روز تیرا حمد و سپاں بجلاؤں۔

خدا تعالیٰ نے فرمایا کہ میرے بہترین دوستوں میں سے وہ مرد ہے جو سبک بارہ کراپنی نماز سے لذت اٹھائے اور اپنے پروردگار کی عبادت بجلائے اور آدمیوں میں وہ گنہگار ہو۔ روزی بقدر کفاف و وقاعت حاصل کرے اس پر صبر کرے۔ جب وہ مرجائے تو اس کی میراث بھی کم ہو اور اس پر رونے والے بھی کم ہوں۔

حضرت امیر المؤمنینؑ نے فرمایا کہ آدمیوں کے تین طائفے ہیں:

(۱) زاہد (۲) صابر (۳) راغب

زاہد وہ ہے جو دنیا کی تمام غم و خوشی اس کے دل کو نہ ہو۔ دنیا کی کوئی چیز حاصل ہو تو خوش نہ ہو اور اس کے نکل جانے کا کوئی غم نہ ہو تو وہ شخص ہمیشہ آرام میں رہتا ہے۔

صابر وہ ہے جو دنیا کو چاہتا ہے اور اس کی رغبت رکھتا ہے لیکن جب اس کو میسر ہو تو اس سے اپنے کو بچاتا ہے۔ کیونکہ اس کی خرابی کو جانتا ہے۔ اگر کسی کو اس کے دل پر آگاہی ہو تو وہ اس کی فروتنی و خودداری و پیش بینی پر متعجب ہوگا۔

اور راغب وہ ہے جو دنیا کو خواہ حلال سے ہو یا حرام سے حاصل کرتا ہے اور کسی طرح مال اور دنیا کی طلب میں کوتاہی نہیں کرتا۔ اگرچہ اس کا نفس ہلاک ہو یا اس کی عزت چلی جائے۔

نیز ابن حضرت سے مروی ہے کہ طالب آخرت کی یہ علامت ہے کہ دنیائے فانی چند روزہ سے رغبت نہ رکھے۔

واضح ہو کہ دنیا سے دل اٹھانا نیز کسی زاہد کا زُہد اس کی قسمت کو کم نہیں کرتا ہے اور کسی حریص دنیا کی حرص جو کچھ اس کے لیے مقدر کیا گیا ہے اس کو زیادہ نہیں کرتی ہے وہ شخص اپنا نقصان کرتا ہے جو اپنے نصیب میں آخرت سے محروم رہے۔

حضرت امام محمد باقر علیہ السلام سے مروی ہے کہ خدا تعالیٰ نے فرمایا کہ اپنی عزت و جلال کی قسم کہ کسی بندے نے میری خواہش کو اپنی خواہش پر امور دنیا میں اختیار نہیں کیا۔ مگر یہ کہ میں اس کے دل کو غنی و بے نیاز کرتا ہوں۔ اس کے شغل و فکر کو آخرت میں منحصر کرتا ہوں اور آسمان اور زمین کو اس کی روزی کا ضامن کرتا ہوں۔ اس کے لیے بہترین تجارت کرتا ہوں۔

نیز آں حضرت سے مروی ہے کہ خدا کے نزدیک بلند مرتبہ والا وہ شخص ہے جس کو اس کی پرواہ نہ ہو کہ دنیا جس کو چاہے نصیب ہو۔ پس جس کسی کا نفس کرامت و عزت رکھتا ہے۔ دنیا اس کے آگے ذلیل و خوار ہے اور جس کسی کا نفس خوار و ذلیل ہے دنیا اس کی نظر میں اعتبار رکھتی ہے۔ زاہد وہ شخص ہے جو کہ آخرت کو دنیا پر ذلت کو عزت پر عبادت کی کوشش کرنے کو راحت پر اور گرسنگی کو سیری پر۔ یاد خدا کو غفلت پر اختیار کرے گویا وہ دنیا میں ہو لیکن اس کا دل آخرت میں لگا ہو۔ فضیلت زہد کی یہ ہے کہ تمام انبیاء و اولیاء اس صفت میں موصوف تھے۔ بلکہ ان کے صفات مشہور ہیں۔ ہر ایک پیغمبر زہد کے ساتھ مبعوث ہوا اگر اس طرح نہ ہوتا تو قرب پروردگار نہ ملتا اور دنیا سے نجات نہ ہوتی۔

احوال کلیم اللہ موسیٰ بن عمران کو ملاحظہ کیجئے کہ ہمیشہ خدا سے گفتگو کرتے تھے اور نور تجلی ان پر چمکتا تھا وہ کس طرح دنیا میں بسر کرتے تھے۔ ان کی اکثر غذا گھاس اور درختوں کے پتے تھے۔ کثرت ریاضت و زحمت سے اس قدر لاغر و ضعیف تھے کہ ان کے شکم مبارک سے گھاس اور پتوں کی سبزی ظاہر ہوتی تھی۔

طریقہ عیسیٰ بن مریمؑ کو ملاحظہ کیجئے کہ وہ لباس بالوں کا پہنتے تھے ان کی خوراک درختوں کے پتے اور گھاس تھی۔ ان کا کوئی فرزند تھا نہ ان کا کوئی گھر تھا جس کی خرابی سے وہ اندیشہ کرتے تھے۔ نہ مرنے سے وہ ڈرتے تھے کسی روز کل کے لیے اپنی غذا اٹھا کر نہ رکھی۔ ان کا کوئی ٹھکانا نہ تھا جس جائے شام ہوتی آرام کرتے۔ ایک روز بارش و رعد برق نے ان کو گھیرا اس وقت پناہ لینے کے لیے ہر طرف روانہ ہوئے۔ اپنے کو ایک خیمہ میں پہنچایا جہاں ایک عورت موجود تھی۔ اس کو دیکھ کر شرم کی اور وہاں سے پہاڑ کے کسی غار میں داخل ہوئے تو ملاحظہ کیا کہ ایک شیر اس میں رہتا ہے۔ اس غار میں بیٹھے اور ہاتھ اس شیر پر پھیرا اور فرمایا کہ الہی تو نے ہر کسی کو رہنے کے لیے جگہ دی ہے میرے لیے کوئی جائے مقرر نہیں فرمائی۔

خطاب ہوا کہ تیری جگہ میری رحمت میں ہے۔ جب قیامت ہوگی تو ان خوروں سے جن کو میں نے پیدا کیا ہے جن کی عمر کا ہر روز دنیا کے چار ہزار سال کے برابر ہوگا ان سے تیری تزویج کروں گا اور آدمیوں کو تیری عروسی میں کھانا کھلاؤں گا اور منادیوں کو حکم دوں گا کہ ندا کریں کہ کہاں ہیں زاہدان دنیا کہ عروسی زاہد مطلق عیسیٰ بن مریمؑ کو دیکھیں۔

حضرت یحییٰ کا حال سنئے کہ سوائے پوتین کے کوئی چیز نہیں پہنتے تھے۔ پوتین کی سختی سے ان کا بدن چھل گیا تھا۔ ایک روز ان کی والدہ نے چاہا کہ جبہ بالوں کا پہنائیں کہ اس سے کسی قدر آرام ہو۔ جب حضرت یحییٰ نے اس کو زیب تن کیا تو وحی ہوئی کہ اے یحییٰ تو نے دنیا کو اختیار کیا۔ پس گریہ کیا اور جبہ کو اتار دیا اور پوتین کو پہن لیا۔

پنجم آخرا الزماں جن کے باعث سے زمین و آسمان پیدا کیے گئے آں جناب کے زہد کو ملاحظہ کیجئے کہ بعثت کے بعد جس عرصہ تک دنیا میں زندگی بسر فرمائی وہ اور ان کی اہل بیت کسی روز سیر نہ ہوئے۔ کبھی شام کو نوش فرماتے تو صبح کو گرسنہ رہتے۔ کبھی صبح نوش فرماتے تو شام کو بھوکے رہتے۔ آں حضرت اور اہل بیت نے کبھی سیر ہو کہ خرمہ نوش نہیں فرمایا مگر بعد فتح خیبر کے وہ بزرگوار عبا کو دو تہہ کر کے استراحت فرماتے تھے۔ اتفاقاً ایک رات کو وہ عبا چار تہہ کی گئی اور حضرت نے آرام فرمایا۔ جب بیدار ہوئے تو فرمایا کہ اس نے مجھ کو رات کی بیداری سے باز رکھا۔ پس عبا کو اٹھاؤ اور دو تہہ کرو۔ اکثر اتفاق ہوا کہ اس برگزیدہ خدا نے اپنے جامہ کو جسم سے اتارا کہ دھوئیں بلال نے نماز کے لیے اذان دی اُس وقت حضرت دوسرا کوئی جامہ نہیں رکھتے تھے کہ زیب تن فرمائیں اور نماز کے لیے باہر تشریف لے جائیں۔

حضرت علی ابن ابی طالب کا زہد مشہور ہے اور محتاج بیان نہیں ہے کہ حضرت نے کبھی پیٹ بھر کر غذا نوش نہ فرمائی۔ روٹی کے ٹکڑوں کو چن کر نوش فرماتے تھے۔ ہمیشہ روٹی کو نمک اور سرکہ سے تناول فرماتے تھے۔ اگر اس سے زیادتی کا کبھی خیال ہوتا تو تھورا دودھ نوش فرماتے۔ آں حضرت کے پاس ایک کيسہ تھا جس میں جو کی روٹی کے ٹکڑے رہتے تھے۔

دوسری روایت میں ہے کہ بھوسا جو کا تھا اس کو ایک مٹھی سے زائد روزانہ نوش نہ فرماتے تھے کبھی اپنے جامہ کو لیف خرمہ سے کبھی پُرانے چڑے کے ٹکڑوں سے پیوند لگاتے تھے۔ اور فرماتے تھے کہ علیؑ کو دنیا کی زینت سے کیا کام ہے۔ اپنے کو کس طرح اُن لذات فانی اور نعمت غیر باقی پر راضی کرے۔ ایسا ہی ائمہ راشدین و اکابر اصحاب و بزرگان دین و علما و صالحین کا زہد کتب احادیث و تواریخ میں مذکور ہے۔ حالانکہ ان کی عمر پچاس یا ساٹھ سال کی تھی۔ کبھی عمدہ لباس نہیں پہنا۔ کوئی فرش زمین پر نہیں بچھایا۔ اپنے اہل خانہ کو کسی طعام کی تیاری کا حکم نہیں دیا۔ بلکہ راتوں کو خدا کی عبادت میں بیدار رہتے تھے۔ اپنے رخساروں کو زمین پر رکھتے تھے اور گریہ و مناجات

میں بسر کرتے تھے بعض کا یہ طریقہ تھا کہ راتوں کو گرم مقام میں عبادت کرتے تھے تاکہ نسیم سحر کی خشکی ان کو آرام نہ دے بعض شکستہ برتن میں پانی رکھتے تھے۔ دھوپ سے نہیں اٹھاتے تھے۔ آپ گرم پیتے تھے اور کہتے تھے کہ جو کوئی سرد پانی پئے گا اس کو دنیا سے مفارقت مشکل ہے پس ہوا دھوس کی غفلت سے ہوشیار رہے۔ دنیا کو جو آخرت کی ضد ہے پہچانئے جو لوگ اس کی حقیقت سے آگاہ ہیں۔ ان کی معاہبت کیجئے۔ دنیا کی لذات فانیہ سے دور رہیے۔ اگر چہ کہ یہ آپ پر ناگوار ہوتا ہے لیکن یہ چند روزہ زمانہ چشم زدن میں گزر جائے گا۔ ملاحظہ کیجئے کہ تمام گزشتگان خاک کے نیچے سوتے ہیں جو کچھ انہوں نے جمع کیا تھا۔ ان میں سے اپنے ساتھ کیا لے گئے۔ وہ کس کو سپرد کر گئے۔ عیش و خوشی کا کیا ثمرہ حاصل کیا۔ آپ ضرور کہیں گے کہ وہ ایک خواب تھا۔ پس اس تھوڑے زمانہ زندگی کی تکلیف کو برداشت کیجئے۔ کیونکہ عاقل زحمت چند روزہ کو بمقابلہ راحت دائمی کے اپنے پر گوارا کرتا ہے۔

فصل نمبر (۱۱)

مدارج واقسام و علامت زہد

واضح ہو کہ زہد کے تین درجے ہیں:-

(۱) ادنیٰ (۲) اوسط (۳) اعلیٰ

پہلا درجہ ادنیٰ وہ ہے کہ آدمی کے دل کو خواہش و محبت دنیا کی ہو لیکن اس کو مجاہدہ و مشقت سے ترک کرے۔

دوسرا درجہ اوسط وہ ہے کہ اگرچہ اس کی نظر میں دنیا کسی قدر مرتبہ رکھتی ہو۔ لیکن اس کو ہماقت بل نعمت آخرت کے حقیر سمجھتا ہو۔ باوجود رغبت کے دنیا کو ترک کرتا ہے تو یہ اس شخص کے مانند ہے جس کو ایک درہم نقد ہاتھ ہو اور امید رکھتا ہو کہ کل دو درہم ملیں گے۔ اس مرتبہ والے کو دنیا کا ترک کرنا آسان نہیں ہے۔ مگر پھر بھی ایسا جانتا ہے کہ جس چیز کو ہاتھ میں اٹھایا ہے وہ معاوضہ ہے۔ بلکہ حصول آخرت کے واسطے کسی قدر انتظار ضروری ہے لہذا اپنے اس فعل پر

کبھی عُجَب بھی کرتا ہے۔

تیسرا درجہ اعلیٰ وہ ہے کہ جس کی نظر میں دنیا کوئی رتبہ نہیں رکھتی وہ اس کو سچ جانتا ہے۔ اسے کوئی چیز نہیں سمجھتا۔ اس لیے بشوق و رغبت اس سے کنارہ کرتا ہے۔ یہ اس شخص کے مانند ہے جو دانہ پشکل سے ہاتھ اٹھائے اور دانہ یا قوتِ رمانی ہاتھ میں لے۔ ایسا شخص کبھی یا قوت کو اس کا معاوضہ نہیں سمجھ سکتا۔ یہ مرتبہ حقیقتِ دنیا و آخرت کو جاننے کے باعث حاصل ہوتا ہے کیونکہ صاحبِ معرفت یقینِ کامل رکھتا ہے کہ دنیا جو چار پایوں کی غلاظت ہے بمقابلہ آخرت کے جو یا قوت ہے بہت کم درجہ رکھتی ہے۔ صاحبانِ معرفت نے کہا ہے کہ جس نے دنیا کو آخرت کے واسطے ترک کیا۔ وہ اس شخص کے مثل ہے جو گھر میں بادشاہ کے داخل ہونا چاہتا ہو اور دروازے کا کتا اندر جانے سے منع کرے تو روٹی کے ایک ٹکڑے میں مشغول کر کے اندر چلا جائے اور اپنے خلوتِ خاص میں پہنچائے ایسا شخص اُس روٹی کے ٹکڑے کو جو گتے کو دیا ہے اس کو بھی بادشاہ کے خوانِ احسان سے جانتا ہے تو کیا وہ بادشاہ سے اس کی عوض کی امید رکھ سکتا ہے۔ پس روٹی کے ٹکڑے کے مانند ہے۔ اگر اس کے منہ میں ہی رہ جاتا اور تھوڑی لذت ملتی اگر اس کے بعد معدہ میں جاتا تو ثقالت ہوتی اور اس کا نتیجہ آخرتِ نجاست ہوتا بلکہ دنیا اس شخص کے لیے جس کی عمر ہزار سال کی ہو نعمتِ آخرت کے مقابلہ میں روٹی کے ایک ٹکڑے سے بھی بہت کم ہے۔ یہ تو زہد کے درجات تھے۔ اب زہد کی قسمیں سات ہیں جو حسبِ ذیل ہیں:-

- ۱: زہدِ فرض
- ۲: زہدِ سلامت
- ۳: زہدِ فضل
- ۴: زہدِ معرفت
- ۵: زہدِ خائفین
- ۶: زہدِ راجحین
- ۷: زہدِ عارفین

پہلی قسم:

زہدِ فرض وہ ہے کہ جن چیزوں کو خدا نے حرام کیا ہے ان کو ترک کرے

دوسری قسم:

زہدِ سلامت وہ ہے کہ تمام اُمورِ مُشْتَبَہ سے بھی اجتناب کرے۔

تیسری قسم:

زہدِ فضل کی دو قسمیں ہیں:

- ۱: وہ ہے کہ امرِ حلال سے پرہیز کرے۔ مگر بقدرِ ضرورت طعام و لباس و اثاث البیت و عورت اور جو کچھ ذرائعِ مال و جاہ کے ہوں ان کو ترک نہ کرے بلکہ ان سے فائدہ اٹھائے۔
- ۲: وہ ہے کہ جن چیزوں سے نفس کو نفع و لذت حاصل ہوتی ہو ان کو ترک کرے۔ اگرچہ وہ بقدرِ ضرورت کے ہو۔ اس کے معنی یہ نہیں ہیں کہ بالکل یہ ان کو ترک کرے کیونکہ ایسا کرنا ممکن نہیں ہے بلکہ یہ معنی ہیں کہ جن کا وہ مرتکب ہوتا ہے۔ لذت پانے کے خیال سے نہ ہو بلکہ اضطرار و توقفِ حیات کے لحاظ سے ہو مانند اکلِ میہ کے۔

حضرت امام جعفر صادق علیہ السلام نے اس قسم کے زہد پر اشارہ فرمایا ہے کہ دنیا میں زہد ہو ہے کہ دنیا کے حلال کو حساب کے خوف سے اور اس کے حرام کو گناہ کے خوف سے ترک کرے۔

حضرت امیر المومنین علیہ السلام نے فرمایا کہ تمام زہدِ قرآن کے دو کلموں میں ہے کہ خدا تعالیٰ فرماتا ہے:

لِكَيْلَا تَأْسَوْا عَلَىٰ مَا فَتَكُمُ وَلَا تَفْرَحُوا بِمَا آتَيْكُمْ

یعنی: ”جو کچھ دنیا سے ضائع ہو جائے اُس پر افسوس نہ کرو جو کچھ ہمدست ہو اس پر خوش نہ ہوں۔“

چوتھی قسم:

زہدِ معرفت وہ ہے کہ تمام ماسوا اللہ کو ترک کرے اور اس سے قطعِ تعلق کرے یہاں تک کہ اپنی جان و بدن کو توکل واکراہ پر قائم رکھے۔

اس مرتبہ کو حضرت امام جعفر صادق علیہ السلام نے اشارہ فرمایا کہ زہد آخرت کے دروازے کی گنجی ہے اور آتش جہنم سے نجات میسر ہوتی ہے۔ وہ یہ ہے کہ ہر اس چیز کو جو خدا سے غافل کرتی ہے ترک کر دے۔

واضح ہو کہ بعض ماسوال اللہ سے جو التفات کی جاتی ہے وہ تمام ضروریات ہیں۔ مثلاً کھانا، لباس، آدمیوں کی آمدورفت، اُن سے گفتگو، درستی مسکن اور مثل ان کے یہ مرتبہ زہد کے منافی نہیں ہیں۔ کیونکہ ترک علاقہ دنیا سے خدا کی طرف متوجہ ہونا مقصود ہے اور یہ بغیر حیات و زندگی متصوّر نہیں ہے اور حیات چند ضروریات پر موقوف ہے۔

پس جو کوئی ان ضروریات کو بندگی و عبادت پروردگار کے لیے بقصد حفاظت اور اعانت بدن کی کمی کے ساتھ اختیار کرے تو وہ شخص سوائے خدا کے دنیا میں مشغول نہ سمجھا جائے گا۔ جیسا کہ کوئی سفر حج میں اپنے مرکب کو گھاس دے اس غرض سے کہ اس کو مکہ کو پہنچائے۔ بدن کو راہ واحد میں اپنے مرکب جاننا چاہیے جیسکہ راستہ میں حج کے ضروریات مرکب کا لحاظ کیا جاتا ہے۔

پس بدن کو پرورش کرنے اور لذت حاصل کرنے کا بھی یہی مقصود رکھتا ہو کہ بدن کی اس قدر حفاظت کی جائے جس پر بندگی و عبادت خدا موقوف ہے نہ یہ کہ تن پروری و خوش گزرائی مقصود ہو۔ اگر اس سے کوئی لذت حاصل ہو جائے تو کوئی ضرور نہیں ہے لیکن اس کا مقصد لذت حاصل کرنے کا نہ ہو۔

واضح ہو کہ کوئی شک نہیں کہ ضرورت سے زیادہ حاصل کرنا اور زیادتی کا ذخیرہ کرنا۔ جس سے رفع احتیاج ہوتی ہو وہ منافی زہد ہے۔ مگر جن چیزوں کی مثلاً کھانے، پینے، لباس، مکان، اسباب خانہ، عورت اور اس قدر جاہ جس سے ظلم و ستم دفع کیا جاسکے تو یہ زہد کے منافی نہیں ہے۔ لیکن ان کے واسطے بھی چند مراتب ہیں۔

بعض علمائے اخلاق نے کہا ہے کہ انتہائے زہد خوراک میں یہ ہے کہ قوتِ شہانہ سے زیادہ نہ رکھتا ہو۔ اگر زیادہ ہو تو مستحقوں کو بخشش کرے۔ اگر اپنی خوراک جو کی روٹی قرار دے تو نہایت زہد ہے لیکن بعض وقت گیہوں کی روٹی کھانا بلکہ کھانے کے ساتھ روٹی کھانے بشرطیکہ بہت سی چیزیں مزہ دار نہ ہوں بلکہ بعض وقت گوشت کھانا زہد کے منافی نہیں ہے۔ لباس میں روٹی یا بالوں کا ملبوس

پانچویں قسم:

زہد حاکفین ہے کہ وہ بسبب فکر عذاب آخرت و غضب پروردگار کے ہو۔

چھٹی قسم:

زہد راجحین ہے کہ وہ امید ثواب خدا و نعمت جنت کے باعث ہو۔

ساتویں قسم:

زہد عارفین کہ وہ بالاترین اقسام زہد ہے وہ یہ ہے کہ جس کو بجز قرب پروردگار اور اس کے دیدار کے کوئی خواہش نہ ہو، نہ اس کو عذاب جہنم کے خوف ہو نہ بہشت کا شوق بلکہ وہ لائقے پروردگار کے اشتیاق میں رات دن محو ہو۔ چنانچہ فقرات مناجات حضرت امیر المؤمنین علیہ السلام میں اس کی صراحت ہوئی ہے۔ یہ ظاہر ہے کہ جس نے خدا کو پہچانا اس کی ملاقات لذت کو پایا اور معلوم کیا تو اس کے نزدیک نعمت حور و قصور لائقے پروردگار کے مقابلہ میں بیچ ہے وہ سوائے لائقے پروردگار کے کوئی چیز نہیں چاہتا بلکہ بعض نے کہا ہے کہ اس لذت کے پانے کے بعد اس کے دل میں حور و قصور کی لذت باقی نہیں رہتی کیونکہ لذت نعمت بہشت بمقابلہ لذت لائقے الہی کے ایسی ہی ہے جیسی کہ تسخیر عالم کے مقابلہ میں ایک چڑیا کے پکڑنے کی لذت۔

فائدہ:

واضح ہو کہ جو کوئی دنیا کے مال کو ترک کرے وہ زہد نہیں ہے۔ کیونکہ مال کا ترک کرنا اور کئی معاش و اقل و لباس کی تکلیف کا سہنا بہ نسبت جاہ و شہرت و مدح منزلت کے زیادہ آسان ہے۔ بہت سے اہل دنیا مال دنیا سے ہاتھ اٹھاتے ہیں۔ تھوڑی غذا پر اکتفا کرتے ہیں۔ مقام ویران پر قناعت کرتے ہیں تاکہ تمام لوگ ان کو زاہد جانیں ان کی تعریف کریں۔ لذتِ بلند کی طمع میں کم درجہ کی لذت کو ترک کرتے ہیں۔ ایسے شخصوں نے دنیا کے لیے دنیا کو ترک کیا ہے۔ بلکہ زہد حقیقی وہ ہے کہ مال و جاہ بلکہ تمام لذات نفسانیہ کو ترک کرے۔

اس کی علامت یہ ہے کہ فقیری و مالداری و عزت و ذلت و مدح و ذم اس کو برابر ہو ایسی

حالت کا سبب غلبہ محبتِ خدا ہوتا ہے کیونکہ جس وقت تک خدا کی کوئی محبت اس کے دل پر غالب نہ ہو اس وقت تک بالکل دنیا کی محبت دل سے دُور نہیں ہوتی ہے۔ خدا کی محبت اور دنیا کی محبت دل میں پانی وہوا کے مانند ہے ان میں سے کوئی ایک جب پیالہ میں داخل ہو تو دوسری باہر نکل جاتی ہے جو دل محبتِ دنیا سے بھرا ہوا ہے تو دوستی خدا سے خالی ہے۔ جو دل محبتِ خدا میں مشغول ہے۔ دوستی دنیا سے فارغ ہے۔ ان میں سے کوئی چیز جس قدر کم ہو اسی قدر دوسری چیز زیادہ ہوتی ہے۔

دوسری صفت

غنا و بے نیازی و اقسامِ غنا جس میں چار فصلیں ہیں۔

وہ اوصافِ رذائل جو قوتِ شہویہ سے متعلق ہیں ان میں وہ صفتِ مالدارِ اور بے نیازی ہے۔ اس سے مراد یہ ہے کہ جس نے تمام مال کو جمع کیا ہو وہ ان کی احتیاج رکھتا ہے۔ اسی صفت کے مراتب کی انتہا نہیں ہے۔ لیکن ایسا نہیں کہ ہر مالدارِ و ثروت خراب اور صفاتِ رذیلہ میں سے ہو۔ کیونکہ مالدارِ کے لیے چند اقسام ہیں:-

۱: وہ کہ مال کے جمع کرنے میں انتہا درجہ کی کوشش کرتا ہے اس کے حاصل کرنے میں تکلیف اٹھاتا ہے اور جس وقت اس کے ہاتھ سے وہ مال نکل جائے تو محزون و غمگین ہوتا ہے۔

۲: وہ مال کے جمع کرنے میں سختی و زحمت نہیں کھینچتا۔ لیکن اس کو خدا نے ایک ثروت دی ہے جس پر وہ شاد و خوشحال ہے۔ جب کوئی چیز اُس سے تلف ہو جائے تو مغموم ہوتا ہے۔

۳: وہ ہے کہ مال کے جمع کرنے میں کوئی زحمت نہ کھینچی ہو نہ اس کے ہونے سے خوش نہ اس کے جانے سے غمناک ہو لیکن اس کو خدا نے ایک دولت دی ہے۔ اس پر شاکر و راضی ہے اس کا وجود و عدم دونوں مساوی ہے۔ یا اس کا وجود اس کی نظر میں بہتر ہے لیکن نہ اس طرح کی جب وہ مال تمام ہو جائے تو اس کو اندوہ و الم ہو اور نیز وہ شخص جو غنی ہے یا اس کا تمام مال حلال ہے یا اس میں حرام بھی موجود ہے اور حقوقِ واجب و مستحب کے ادا کرنے میں کوتاہی کرتا ہے یا نہیں کرتا۔

پس جو اقسام کہ بیان کیے گئے بعض ان میں سے مذموم و صفاتِ رذیلہ ہیں بعض دوسرے ایسے نہیں ہیں۔ ہاں اغلب وہ ہے کہ جو لگ نفوس پاک و قوی نہیں رکھتے ہیں۔ وہ اس مقام پر خوف و

خطر سے مأمون نہیں۔

اسی وجہ سے حق سبحانہ تعالیٰ فرماتا ہے:

كَلَّا إِنَّ الْإِنْسَانَ لِرَبِّهِ لَكَنَّاظٍ ﴿١﴾ أَنْزَلْنَاكَ أَهْلًا مَسْتَعِينًا ﴿٢﴾

’جب کہ آدمی اپنے کو غنی و بے نیاز دیکھتا ہے تو سرکشی و نافرمانی کرتا ہے۔‘ (سورہ علق)

حضرت رسولؐ نے بلالؓ سے فرمایا کہ خدا سے حالتِ فقری میں ملاقات کر اور حالتِ مالداری میں ملاقات نہ کر۔

فرمایا کہ میری امت سے جو لوگ فقیر ہیں وہ مالداروں سے پانسو سال پہلے داخلِ بہشت ہوں گے۔

اور فرمایا کہ:

میں نے اہل بہشت کو اکثر فقراء اور اہل دوزخ کو اکثر مالدار پایا۔

مروی ہے کہ کوئی روز ایسا نہیں ہے کہ ایک ملک زیرِ عرش نہ اندکرتا ہو کہ اے فرزندِ آدم جس چیز کی کمی تجھ کو کفایت کرتی ہے وہ اس زیادتی سے بہتر ہے کہ تجھ کو سرکش و طامغی بنائے۔

فصل نمبر (۱)

اقسام فقر

واضح ہو کہ مالداری کی ضد فقر ہے اور وہ دو قسم پر ہے:-

پہلا فقر حقیقی کہ:

وہ احتیاج سے مراد لی گئی ہے۔ یہ فقر سوائے واجب الوجود کے سب کے لیے ثابت ہے۔ اس کے مقابلہ میں غنائے مطلق ہے جو ذاتِ احدیت کے لیے مخصوص ہے اس فقر و غنا پر کتابِ خدا میں اشارہ ہوا ہے:

وَاللَّهُ الْغَنِيُّ وَأَنْتُمُ الْفُقَرَاءُ ۗ

دوسرا فقر اضافی:

وہ بعض ضروریاتِ مال کے احتیاج سے مراد لی گئی ہے۔ جس کا بیان اس جگہ کیا جاتا ہے۔

اس کے معنی پر فقر کی تین قسمیں ہیں:-

۱: وہ کہ مال دنیا کو دوست رکھے۔ اس سے نہایت درجہ رغبت ہو نہایت سختی ورنج اس کے طلب میں اٹھائے جس طریقہ سے کہ حاصل ہو اُس کی پروا نہ کرے لیکن اس کو کچھ نہیں ملتا۔ ایسے فقیر کو حریص کہتے ہیں۔

۲: وہ کہ مالدار کی کوتاہی سے زیادہ وسعت رکھتا ہو۔ لیکن اس کی محبتِ مال سے اس قدر نہیں ہوتی کہ اپنے کو مشقت و زحمت میں ڈالے اور حرام سے مضائقہ نہ رکھتا ہو۔ بلکہ اگر بے زحمت یا تھوڑی طلب میں جو اس کی عبادت سے مانع نہ ہو مل جائے تو وہ خوشحال ہوتا ہے ایسے فقیر کو قانع کہتے ہیں۔

۳: وہ کہ مال سے کچھ بھی رغبت و محبت نہ رکھتا ہو۔ اس کی خواہشنگاری نہ کرے بلکہ اس سے اذیت پانے والا اور بھاگنے والا ہو۔ اگر کوئی مال اس کو ہمدست ہو تو اس کو واپس کر دے اس کو فقیر زاہد کہتے ہیں۔

۴: وہ کہ مال سے نہ کوئی محبت رکھتا ہو نہ کوئی کراہت نہ مالدار سے خوش ہونے فقر سے ناخوش۔ اگر کوئی مال ملے تو واپس نہ کرے بلکہ اس کے نزدیک مال کا عدم وجود برابر ہو۔ مالدار کی فقری پر راضی رہے۔ مالدار سے مُنہ نہ پھیرے اور فقر و احتیاج سے خائف و ترساں نہ ہو۔ اگر مال پائے تو ہوا و ہوس میں مشغول نہ ہو۔ نہ پائے تو پریشان خاطر نہ ہو اور شکایت نہ کرے ایسے شخص کے پاس اگر تمام دنیا کا مال ہو تو کوئی ضرر نہیں ہے اس کے آگے مال مثل ہوا کے ہوگا جو اس کے مکان کو گھیرے ہوئے ہے اور اس کا ضرور نہیں پہنچاتی۔ نہ اس سے خوش ہے نہ کراہت رکھتا ہے۔ بلکہ سانس لینے کی ضرورت کے مطابق اس سے فائدہ حاصل کرتا ہے۔ اس میں بخل سے کام نہیں لیتا، اپنے کو اور سوائے اپنے سب کو اس میں برابر جانتا ہے۔ ایسے شخص فقیر کا نام مستغنی فقیر عارف رکھنا چاہیے۔ ایسے شخص کا مرتبہ مرتبہ زاہد سے بڑھا ہوا ہے۔ یہ زاہدِ ابرار ہے۔ ایسا شخص مقربین میں سے ہے۔ کیونکہ زاہد دنیا سے کراہت رکھتا ہے۔ لہذا اس کا دل دنیا کی کراہت میں مشغول ہے۔ ویسا ہی حریص کا دل اس کی محبت میں مشغول ہے اور جس چیز میں دل مشغول ہو تو وہ بندہ اور خدا کے بیچ میں حجاب ہوتی ہے۔ لیکن وہ دل جو کہ دنیا کے بغض میں مشغول ہو بہتر ہے۔ بہ نسبت اُس دل کے جو دنیا کی محبت میں مشغول ہے۔ دوسرا مثل اس شخص کے ہے کہ راہِ مقصود کے

خلاف چلے اور مقصد سے غافل ہو۔ پہلا مثل اُس شخص کے ہے کہ راہ مقصود کو ملے کرے لیکن مقصود سے غافل ہو۔ پہلا مثل اُس شخص کے ہے کہ راہ مقصود کو ملے کرے لیکن مقصود سے غافل ہو بغیر غفلت کے زائل ہونے کے یہ حالت میسر نہیں ہوتی۔ بخلاف اول کے کہ اگر اُس کی غفلت زائل ہو تو اس نے مدتوں جو راستہ چلا ہے تو اس کو واپس ہونا پڑے گا تا کہ مقصد کا راستہ ملے۔ اگر کوئی شخص کہے کہ انبیاء و اولیاء فقر کے طالب تھے اور مالداری سے کراہت رکھتے تھے۔ دنیا کے مال سے دُور رہتے تھے جیسا کہ اخبار سے پایا جاتا ہے۔ پس ان کا مرتبہ فقیر مستغنی کے مرتبہ سے نازل تر اور ان کا دل مشغول ہونا چاہیے۔ اس کا جواب یہ ہے کہ اس سے زیادہ اخبار سے نہیں پایا جاتا کہ یہ لوگ دنیا کے مال سے نفرت و کنارہ کرتے تھے نہ یہ کہ اس سے بغض و عداوت رکھتے تھے۔ ان کا دل اس کی کراہت میں اس شخص کے مانند مشغول تھا جو کوئی پیاس کے موافق نہر سے پئے اور باقی کی پروا نہ کرے نیز دنیا و مال کی کراہت و نفرت آدمیوں کی تنبیہ کے لیے ظاہر کرنا فرض تھا جیسا کہ دیکھا جاتا ہے کہ باپ حوض کے کنارہ سے دوسرے کنارہ پر کود جاتا ہے تاکہ اس کا طفل ڈرے اور خوف کرے۔ افسوس گراہتی اولاد کے ساتھ سانپ سے بھاگتا ہے کہ وہ بھی ڈرے مگر خود کوئی خوف سانپ نہیں رکھتا۔ واضح ہو کہ بعض اقسام فقر کے جو ذکر کیے گئے۔ ممدوح اور بعض مذموم ہیں اور ان احادیث کے اختلاف کا سبب جو خصوص فقر میں آئے ہیں اختلاف اقسام فقر ہے اور بعض میں اس کی برائی بیان کی گئی ہے اور بعض میں مدح۔

فصل نمبر (۲)

شرافت فقر اور فقیروں کی فضیلت

واضح ہو کہ اقسام فقر اگرچہ مختلف ہیں لیکن صفت فقرنی نفسہ بہ نسبت مالداری کے افضل ہے۔ اس کی تعریف میں اخبار بہت آئے ہیں۔ حضرت رسول صلعم نے فرمایا کہ اس امت کے فقرا بہترین اس امت کے ہیں۔

اور فرمایا کہ پروردگار مجھ کو فقیروں کی زندگی عطا کران کے زمرہ میں مجھ کو محشور کر۔

فرمایا کہ مومن کو زینت فقری اس لگام سے جو گھوڑے کے منہ میں ہو بہتر ہے جیسا کہ لگام گھوڑے کو جائے خطرہ ہلاکت سے روکتی ہے۔ اسی طرح فقر مومن کی فتنہ و فساد سے حفاظت کرتا ہے۔

ایک شخص نے حضرت رسول صلعم سے فقر کی نسبت سوال کیا۔

حضرت نے فرمایا کہ وہ خدا کے خزانوں میں سے ایک خزانہ ہے۔

دوبارہ پوچھا گیا تو فرمایا کہ خدا کی ایک کرامت ہے۔

تیسری بار پوچھا گیا تو فرمایا کہ ایسی چیز ہے کہ خدا کسی کو نہیں دیتا ہے۔ مگر پیغمبر مرسل گویا اس مومن کو جو خدا کے نزدیک کریم ہو۔

فرمایا کہ بہشت میں ایک دانہ یا قوت سرخ کا ایک غرفہ ہے جس کو اہل بہشت اس طرح دیکھتے ہیں جیسا کہ اہل زمیں ستاروں پر نظر کرتے ہیں اس جگہ سوائے پیغمبر فقیر یا مومن فقیر کے کوئی داخل نہیں ہوتا ہے۔

انہیں حضرت سے مروی ہے کہ قیامت میں میری اُمت کے فقرا جامہ سبز پہن کر قبر سے نکلیں گے ان کے گیسو یا قوت و مروارید سے آراستہ ہوں گے۔ ان کے ہاتھ میں نور کا عصا ہوگا۔ وہ منبر پر بیٹھے ہوں گے جب پیغمبر ان کو دیکھیں گے تو کہیں گے کہ یہ ملائکہ ہیں۔ ملائکہ ان کو دیکھیں گے تو کہیں گے کہ یہ پیغمبر ہیں۔

یہ لوگ جواب دیں گے کہ ہم نہ پیغمبر ہیں نہ ملک بلکہ ہم امت محمد کے فقرا ہیں۔

پوچھیں گے کہ تم کس عمل سے اس مرتبہ پر پہنچے۔

یہ لوگ جواب دیں گے کہ ہم زیادہ اعمال رکھتے تھے ہمیشہ دن کو روزہ اور رات کو عبادت نہیں کرتے تھے۔ لیکن نماز پنجگانہ ادا کرتے تھے۔ اور جب محمد کا نام سنتے تھے تو اپنے رخسار پر آنسو جاری کرتے تھے۔

حضرت پیغمبر صلعم نے فرمایا کہ خدا نے مجھے سے تکلم کیا اور فرمایا کہ اے محمد میں جس بندے کو دوست رکھتا ہوں تو تین چیزیں عطا کرتا ہوں:-

۱: اس کے دل کو محزون کرتا ہوں۔

۲: اس کے بدن کو بیمار کرتا ہوں۔

۳: اس کے ہاتھ کو مال دنیا سے خالی کرتا ہوں۔
جس بندے کو میں دشمن رکھتا ہوں اس کو تین چیزیں دیتا ہوں:-

۱: اس کے دل کو صحیح رکھتا ہوں۔

۲: اس کے بدن کو صحیح رکھتا ہوں۔

۳: مال دنیا سے اس کا ہاتھ بھرتا ہوں۔

فرمایا کہ تمام آدمی مشتاق بہشت کے ہیں اور بہشت فقر کا مشتاق ہے۔

مروی ہے کہ قیامت کے دن تمام زاہد و عابد گناہوں سے عذرخواہی کریں گے اور حق تعالیٰ فقرا سے عذرخواہی کرے اور فرمائے گا اے میرے بندے میں نے تجھ کو مال دنیا نہیں دیا۔ اس کی وجہ یہ تھی کہ دنیا تیرے لیے حیف ہو بلکہ اس سبب سے تھا کہ دنیا کے لیے حیف تھا۔ اٹھ اہل قیامت کی صفوں پر گزر کر جس کسی کو دیکھے کہ وہ تجھ پر کوئی حق رکھتا ہو جس نے تجھے دنیا میں کچھ عطا کیا ہو، اس کو پکڑ اور اپنے ساتھ بہشت میں لے جا۔

فرمایا کہ فقرا کے ساتھ زیادہ آشنائی کرو۔ ان پر اپنا حق ثابت کرو کیونکہ ان کا ایک زمانہ خوشی کا آئے گا۔

ایک شخص نے عرض کیا کہ ان کو کیا خوشی حاصل ہوگی۔

فرمایا کہ قیامت میں ان کو خطاب ہوگا کہ جس نے تم کو روٹی یا پانی یا کپڑا دیا ہو اس کو بہشت میں لے جاؤ۔ فرمایا کہ بادشاہان اہل بہشت کو دیکھنا چاہتے ہو تو دیکھو کہ جو لوگ

ضعیف و خوار، بال پریشان و غبار آلودہ، پرانا لباس پہنے ہیں۔ ان کو کوئی پہچانتا نہیں ہے نہ وہ کسی کو پہچانتے ہیں۔

آں حضرت سے مروی ہے کہ جب وہ زمانہ آئے کہ آدمی فقرا کو ذلیل و دشمن جانیں اور دنیا کی تعمیر میں مشغول ہوں اور درہم و دنیا کو جمع کریں تو انکو خدا چار چیزوں میں مبتلا کرتا ہے:-

(۱) قحط (۲) بادشاہ کا خوف

(۳) حاکموں کا خیانت (۴) دشمنوں کا غلبہ

اہل بیت سے مروی ہے کہ جب خدا بندے کو دوست رکھتا ہے تو اس کو فقیر میں مبتلا کرتا ہے اور جب اس کی محبت زیادہ ہوئی تو اہل و عیال اور دولت و مال کو اس سے لے لیتا ہے۔

حضرت صادق علیہ السلام سے مروی ہے کہ ہمارے دوستان خالص کے لیے اہل باطل کی دولت نہیں ہے۔ اگر وہ مشرق سے مغرب تک پھریں تو ان کو بقدر قوت ہی میسر ہوگا۔

نیز آں حضرت سے مروی ہے کہ فقرائے مومنین کو مالداروں سے چالیس ہزار سال پہلے روضہ ہائے بہشت کی سیر کرائیں گے۔ ان کی مثال یہ ہے کہ خالی گھر کی طرف کوئی توجہ نہیں کرتا اور جو گھر مال سے بھرا ہوا ہو اس پر پہرا لگا دیا جاتا ہے۔ آں حضرت نے فرمایا کہ جب قیامت ہوگی تو خدا تعالیٰ فقرائے مومنین کے پاس کسی کو عذرخواہی کے لیے بھیجے گا اور پیغام دے گا کہ اپنی عزت کی قسم ہے کہ میں نے تم کو دنیا میں خواری و بے قدری کے سبب سے فقیر نہیں کیا البتہ تم دیکھو گے کہ تمہارے ساتھ کیا سلوک کرتا ہوں۔ پاس کو دیکھو جس نے تمہارے ساتھ دنیا میں نیکی کی ہے اس کو لے کر داخل بہشت ہو۔

ایک شخص عرض کرے گا کہ اے پروردگار اہل خانہ دنیا میں متعدد عورتیں رکھی ہیں۔ عمدہ عمدہ لباس پہنے ہیں اور اچھے اچھے کھانے کھائے ہیں۔

وہ بلند مکانوں میں بیٹھے ہیں اور گھوڑوں پر سوار ہوئے ہیں۔ مجھ کو بھی آج ان کی طرح عطا کر۔

پروردگار کا خطاب ہوگا کہ آج تجھ کو اور تم میں سے ہر ایک کو جو چیز اہل دنیا کو دی گئی ہے۔ اس کے ستر برابر ہر ایک چیز عطا کرتا ہوں۔

ایک روز آں حضرت نے بعض اپنے اصحاب سے فرمایا کہ آیا تم بازار کو جاتے ہو اور میوہ یا

کوئی چیز جس کو بیچتے ہیں تم ان کو خرید کرنا چاہتے ہو لیکن اس کے خریدنے کی قدرت نہیں رکھتے ہو۔
عرض کیا گیا کہ ہاں۔

فرمایا کہ آگاہ ہو کہ تمہارے واسطے اس کے عوض میں جو دیکھتے ہو اور نہیں خرید سکتے ہو ایک
حسنہ ہے۔

حضرت کاظم علیہ السلام سے مروی ہے کہ خدا تعالیٰ فرماتا ہے کہ میں نے مالدار کو اس
سبب سے مالدار نہیں کیا کہ وہ میرے نزدیک کوئی کرامت رکھتا تھا اور فقیر کو اس لیے فقیر نہیں کیا کہ وہ
میرے نزدیک ذلیل و خوار تھا بلکہ مالدار کی فقر ایسی چیز ہے کہ اُس سے مالداروں کا اور فقیروں کا
امتحان کرتا ہوں۔ اگر فقیر نہ ہوتے تو مالدار مستوجب بہشت نہ ہوتے۔

حضرت امام رضا علیہ السلام نے فرمایا کہ جو کوئی فقیر سے ملاقات کرے اور اس پر
مالداروں کے خلاف سلام کرے تو خدا قیامت میں اس پر غضبناک ہوگا۔

لقمان نے اپنے فرزند کو نصیحت کی کہ کسی کو پُرانے جامہ میں حقیر نہ سمجھ کہ خدا تیرا اور اس کا
ایک ہے۔

منقول ہے کہ ایک شخص کسی بزرگ دین کی خدمت میں گیا اور کہا کہ کوئی دعا میرے حق
میں کیجئے کہ میں محتاج اور صاحب عیال ہوں۔ میرے عیال مجھ کو ایذا پہنچاتے ہیں۔

اُس بزرگ نے کہا کہ جس وقت تیرے عیال کسی قوت کو نہ ہونا بیان کریں تو اس وقت خدا
کی درگاہ میں دعا کر اُس صورت میں میری دعا سے تیری دعا بہتر ہوگی۔ پس اے فقیر مسکین اس
صفت کو جان اور غمگین نہ ہو کہ دنیائے دوروزہ فانی کس طرح گزرے گی۔ ایک چشم زون میں کوچ
کے وقت فقیر وغنی یکساں ہیں۔ دنیا اس بجلی کے مانند ہے جو آنکھوں کی بصارت کو گم کرنے والی
ہے۔ ہر وقت گزر رہی ہے کہ کوئی لحظہ اس کے لیے توقف نہیں ہے۔ ایک لقمہ نان سیری کے لیے اور
ایک گھونٹ پانی سیرابی کے لیے کافی ہے۔ یہی حال کر لو کہ عمر گزشتہ میں تم تمام اموال دنیا کے مالک
تھے اور ایک فقیر نے جو کی روٹی پر قناعت کی تھی اب اس میں اور آپ میں کیا فرق ہے اور آئندہ تم
نہیں جانتے کہ کس طرح گزرے گی۔ بلکہ فقیر کو چاہیے کہ نہایت خوشنود و شاد رہے کیونکہ خرابی مال و
مالداری سے دور اور حساب روز شمار سے فارغ البال ہے۔ خداوند عالم خود اُس سے عذر خواہی
کرے گا۔ اخبار میں وارد ہے کہ خدا کے نزدیک اُس کے بندوں میں زیادہ دوست فقیر ہے جو اپنی

روزی پر قناعت کرنے والا اپنے خدا سے راضی ہو۔

حضرت پیغمبر نے فرمایا کہ:

”اُس فقیر سے کوئی افضل نہیں ہے جو کہ خدا سے راضی ہو۔“

انھیں حضرت سے مروی ہے کہ خدا تعالیٰ قیامت میں فرمائے گا کہ میرے برگزیدگان
کہاں ہیں۔

ملائکہ عرض کریں گے کہ اے پروردگار یہ لوگ کون ہیں۔

خطاب ہوگا کہ یہ فقراء مسکین ہیں جو کہ میرے دیے ہوئے پر قناعت کرنے والے اور
میری قضا پر راضی تھے۔ ان کو داخل بہشت کرو۔

پس یہ لوگ بہشت میں داخل ہوں گے اور عیش و عشرت میں بسر کریں گے اور باقی تمام
لوگ اپنے حساب میں گرفتار رہیں گے۔

فرمایا کہ کوئی غنی و فقیر نہ ہوگا جو قیامت میں آرزو نہ کرے گا کہ کاش دنیا میں بطریق جائز
اپنی قوت سے زیادہ پیدا نہ کرتا۔ یہ فائدہ فقیر و مرتبہ کا فقرا ہوگا۔ جو ان کو معلوم ہوگا بلکہ وہ فقیر جو اپنے
فقیر پر راضی ہو جو کچھ اس پر گزرے اس پر شاکر ہو۔ وہ دنیا میں بھی آرام سے گزارتا ہے۔ اس کو
بادشاہ و وزیر کا کوئی خوف نہیں ہے۔ نہ مال جمع کرنے کی تکلیف نہ اس کے حفاظت کرنے کی زحمت
ہے۔ وہ گدا کی صورت میں ایک بادشاہ ہے اور حقیقت میں بادشاہ ایک گدا ہے۔

فصل نمبر (۳)

فقیر صبر کے ساتھ اُس مالدار کی پر
جو شکر کرتا ہو ترجیح رکھتا ہے۔

کوئی شبہ نہیں ہے کہ فقیر رضا و قناعت کے ساتھ اس فقر سے جو حرص و شکایت کے ساتھ
ہو افضل و بہتر ہے لیکن دو مقام پر خلاف ہے:-

(۱) یہ کہ فقیر صابر راضی جو کہ تھوڑی چیز پر قناعت کرنے والا ہو اپنے فقر سے
ناراض نہ ہو بہتر ہے یا وہ مالدار سخی جو کہ اپنے مال کو راہِ خدا میں بخشش کرے بعض نے اول کو اور
بعض نے دوسرے کو ترجیح دی ہے۔ مگر یہ بات اس صورت میں ہے کہ وہ مالدار بھی مال سے
دلچسپی نہ رکھتا ہو۔ مال کو جو عدم اس کو مساوی ہو۔ اس کی علامت یہ ہے کہ جو کچھ وہ رکھتا ہے اگر
اس کے ہاتھ سے نکل جائے تو ذرا بھی اس کے دل میں کوئی فرق نہ واقع ہو کوئی غم اس کو حاصل نہ ہو۔
علیٰ ہذا یہ فقیر بھی اگر کوئی ثروت اس کو ملے تو اس کو ناچیز سمجھے لیکن باوجود علاقہ و محبت مال کے اگر
مالدار سخاوت کرے تو اس سے فقیر راضی افضل ہے۔ غرض غنی سخی اور فقیر راضی کا تقابل اس وقت کیا
جائے گا جب ان میں سے کوئی بھی مال دنیا کی محبت نہ رکھتا ہے لیکن حق یہ ہے کہ فقیر راضی غنی سے
بمرا تہ افضل ہے جیسا کہ مروی ہے ایک روز پیغمبرؐ نے اپنے اصحاب سے فرمایا کہ:

”کونسا آدمی بہتر ہے۔“

عرض کیا گیا کہ وہ مالدار جو خدا کے حق کو ادا کرے۔

حضرت نے فرمایا کہ وہ آدمی خوب ہے لیکن اُس سے میری مراد نہیں ہے۔

عرض کیا گیا کہ پھر کونسا آدمی بہتر ہے۔

فرمایا کہ وہ فقیر ہے جو اپنی قدرت کے مطابق عطا کرے۔

مروی ہے کہ ایک روز کسی کو فقرا نے اصحاب نے حضرت رسولؐ کی خدمت میں بھیجا وہ

حاضر ہوا اور عرض کہ میں فقیروں کا بھیجا ہوا ہوں۔

حضرت رسولؐ نے فرمایا کہ تجھ پر اور ان لوگوں پر جن کی طرف سے تو آیا ہے مرجہا ہو کہ

میں ان لوگوں کو دوست رکھتا ہوں۔

پس اس شخص نے عرض کیا کہ فقرا کہتے ہیں کہ مالداروں نے بہشت کو ہم سے لے لیا وہ حج
کرتے ہیں ہم اس کی قدرت نہیں رکھتے ہیں۔ وہ عمرہ بجالاتے ہیں ہم بجانہیں لا سکتے وہ زیادتی مال
کو اپنے آگے بھیجتے ہیں ہم مال نہیں رکھتے کہ بھیجیں

حضرت نے فرمایا کہ میری طرف سے فقیر سے کہو کہ جو فقیر خدا کے لیے صبر کرے تو تین
خصلتیں اس کو حاصل ہوتی ہیں جو مالداروں کو نصیب نہیں ہوتیں:

۱: یہ کہ بہشت میں ایک کھڑکی ہے جس کو اہل بہشت دیکھتے ہیں جیسا کہ اہل زمین ستاروں
کو دیکھتے ہیں اس میں کوئی داخل نہیں ہوتا، مگر پیغمبر فقیر یا مومن فقیر۔

۲: یہ کہ پانسو سال پہلے مالداروں کے فقیر داخل بہشت ہوتے ہیں۔

۳: یہ کہ فی مالدار: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔

کہے اور فقیر بھی یہی کلمات کہے تو فقیر کے ثواب کے برابر مالدار کو ثواب نہیں ملتا ہے۔ اگر چہ دس ہزار
درہم راہِ خدا میں اس کے ساتھ بخشش کرے۔ ایسا ہی تمام اعمال خیر ہیں۔

یہ شخص واپس ہوا اور فقرا سے کہا۔ انھوں نے کہا کہ ہم راضی ہوئے مالدار کی پر فقر کی ترجیح
اس قدر کافی ہے کہ بہترین موجودات و خاتم پیغمبران نے مالدار کی پر باوجود قدرت کے فقر کو اختیار
فرمایا تھا۔

الْفَقْرُ فَخْرٌ

یعنی: ”فقر میرا فخر ہے۔“

فرمایا کہ اے خدا مجھ کو فقرا میں محشور کر۔

سید اولیاء نے اپنے کو مسکین و فقیر نامزد فرمایا تھا۔ جو فراغت و اطمینان دل فقیر کو حاصل ہے
۔ مالدار کو ہرگز میسر نہیں ہے۔ جو چیز مالدار کو ہے وہ راہِ خدا میں عطا و بخشش کا ثواب ہے اور معلوم
ہے کہ خود صفت فقر کا ثواب اس سے کم نہیں ہے علاوہ اس کے فقیر کی ہر عبادت کا ثواب مالدار کی
عبادت کے ثواب سے جیسا کہ آپ نے معلوم کیا بہت بڑھا ہوا ہے۔ اگر کوئی دوسری فضیلت فقیر کو
مالدار پر نہ ہوتی تو یہی بس ہے کہ قیامت میں ذلت محاسبہ و معطلی حساب اس کو حاصل نہ ہوگی۔

(۲) فقیر حریص کو جس کا دل دنیا کی طرف مائل ہو وہ بدتر ہے یا مالدار حریص جو بخیل ہو۔ یہ ذکر اس فقیر کا ہے جو طالب حرام نہ ہو اور اس مالدار کا ہے جو اپنے حقوق کو ادا کرے ورنہ ہر ایک یا دونوں حرام کے مرتکب ہوں تو بدتر ہیں۔

پس کلام اس فقیر کے بارے میں ہے جس کی حرص حصول مال پر بطریق مباح ضرورت سے زیادہ ہو اور مالدار بھی ایسا ہی ہو۔ پس بیان صدر سے معلوم ہوا کہ مالدار بدتر ہے ایسے فقیر سے اور ایسا فقیر مالدار سے بہتر و افضل ہے۔

فصل نمبر (۴)

فقیر اور گدا کا فرق اور سوال کی برائی اور اُس کا جواز کا وقت

جب فضیلت و فائدہ فقر کو آپ نے معلوم کیا تو ہر گدا کو فقیر نہ جانے کیونکہ گدا دوسرا شخص ہے اور فقیر دوسرا۔ گدا وہ ہے کہ دنیا نے اس سے ہاتھ اٹھایا ہے پس فقیر کے واسطے چند شرائط ہیں۔ اگر فقیر ان سے مستضعف ہو تو فضیلت فقر کی اس کو حاصل ہوگی۔ پس واضح ہو کہ فقیر کو سزاوار یہ ہے کہ اپنے فقر و تہی دستی پر راضی ہو اور اگر اس سے کراہت رکھتا ہو تو مثل اس شخص کے جو جو جانت و فصد کو مکروہ سمجھتا ہے لیکن درد کے زائل کرنے کے لیے اُس پر راضی ہو جاتا ہے۔ پس وہ فقیر بھی اسی طرح فقر سے خوشنودر ہے۔ اس کو خدا کی طرف سے جانے۔ اس وجہ سے اس پر شاد و فرحناک ہو۔ باطن میں خدا پر توکل کرے اور اسی پر اعتماد و توثق رکھے۔ یہ سمجھے کہ خدا بقدر ضرورت اس کو دیتا ہے۔ مال کے حاصل کرنے کی حرص نہ رکھتا ہو، اپنے فقر پر صابر و شاکر ہو۔

حضرت امیر المومنین علیہ السلام نے فرمایا کہ بعض کے لیے فقر عقوبتِ خداوندی ہے اور بعض کے لیے کرامت اور علامت اس فقر کی جو کرامت من اللہ ہے یہ ہے کہ وہ خوش خلق و مطیع پروردگار ہوتا ہے۔ ایسا فقیر اپنے حال کی شکایت نہیں کرتا۔ اپنے فقر پر خدا کا شکر کرتا ہے۔ اور علامت اس کی جو عقوبت ہے یہ ہے کہ وہ اس کو بدخلق کر دیتا ہے۔ وہ پروردگار کا گناہ اور اس کی شکایت کرتا ہے۔ وہ قضائے الہی پر راضی نہیں ہوتا۔ اس حدیث سے پایا جاتا ہے کہ ہر فقیر کو فقر کا ثواب حاصل نہیں ہوتا بلکہ ثواب و فضیلت اس فقیر کے لیے ہے جو راضی و شاکر ہو۔ مطابق کفاف

کے قانع ہو۔ طول اہل نہ رکھتا ہو۔ لیکن جو کوئی راضی نہ ہو زیادہ مال کی طرف مائل ہو۔ ذلتِ حرص و طمع میں آلودہ ہو تو طمع و حرص کے ذریعہ سے اس کے اخلاق بد ہو جاتے ہیں۔ وہ اُن اعمال کا مرتکب ہوتا ہے جو طریقہ اہل مرڈت و آبرو کے خلاف ہیں۔ لہذا اس کو کوئی ثواب بھی حاصل نہیں ہوتا بلکہ وہ گنہگار ہے پس فقیر کو سزاوار یہ ہے کہ اظہار استغفار کرے اور اپنے کاموں کو پوشیدہ کرے۔ حدیث نبوی میں وارد ہے کہ جو کوئی اپنے فقر کو پوشیدہ کرے۔ خداوند عالم اسکو اس شخص کا اجر عطا کرتا ہے جس نے تمام دن روزوں میں بسر کیے ہوں اور تمام راتوں کو عبادت کی ہو۔ نیز فقیر کو سزاوار یہ ہے کہ اپنے مالداروں میں نہ ملائے۔ ان کے ہم صحبت نہ ہو۔ بسبب مال کے ان کی تواضع نہ کرے بلکہ ان کے ساتھ ایسا کرنے سے تکرر کرے۔

مروی ہے کہ حضرت امیر المومنین علیہ السلام و حضرت خضر میں ملاقات ہوئی حضرت نے حضرت خضر سے پوچھا کہ بہترین اعمال کیا ہیں۔

انھوں نے کہا کہ خوشنودی خدا کے لیے مالداروں کا فقر پر بخشش کرنا۔

حضرت نے فرمایا کہ مالداروں پر فقر کا ازراہ اعتماد و توثق خدا ناز و تکبر کرنا بہتر ہے

حضرت خضر نے کہا کہ یہ نکتہ ہے اس کو حور کے صفحہ رخسار پر نوروں سے لکھنا چاہیے۔ نیز فقیر کو چاہیے کہ حق بات کہنے سے مضائقہ نہ کرے۔ مالداروں سے ازراہ طمع اور مدارات سچی بات کو نہ چھپائے اور بے اعتنائی نہ کرے۔ فقر و تہیدستی سے عبادتِ خدا میں سستی نہ کرے۔ اگر اس کے قوت سے تھوڑا ہی بیخ رہے تو اس کو راہِ خدا میں بخشش کر دے۔ اس کو جہدِ عقل کہتے ہیں۔ جو مالدار اپنا بہت سا مال بخشش کرتا ہے اس سے اس کا ثواب زیادہ ہے۔ ایک روز حضرت رسول صلعم نے فرمایا کہ ایک درہم کا صدقہ کرنا بمقابلہ سو ہزار درہم کے افضل ہو سکتا ہے۔

ایک شخص نے عرض کیا کہ یہ کیونکر۔

فرمایا کہ جو شخص اپنے اُس مال کے منافع سے جس کے سو ہزار درہم ہوں، تصدق کرتا ہوا ورجومرد سوائے دودرہم کے کوئی چیز نہ رکھتا ہو اور اُن دو سے ایک کو راہِ خدا میں دے دے تو اُس ایک درہم کا بخشش کرنے والا ایک ہزار درہم کے بخشش کرنے والے سے افضل ہے۔ نیز فقیر کو اپنی ضرورت سے زیادہ فائدہ نہ اٹھا رکھنا چاہیے۔ اگر کوئی شخص ایک شبانہ روز سے زیادہ قوت کو ذخیرہ کرے تو وہ صدیقیوں میں سے ہوگا۔ اگر ایک سال کے قوت سے زیادہ کی قوت کو ذخیرہ نہ کرے تو

وہ منتقویں میں سے ہوگا۔ اگر ایک سال کے قوت سے زیادہ کا ذخیرہ کرے تو وہ زمرہ فقرا سے خارج اور وہ فضیلت فقر سے محروم ہے۔ جو کسی فقیر کو کوئی ایسی چیز عطا کرے جو حرام مؤبدہ ہو تو اس کا رد کرنا واجب اور اس کا قبول نہ کرنا حرام ہے۔ اگر وہ چیز مشتبہ ہو تو اس کا رد کرنا سبب ہے اس کو قبول کرنا حرام ہے۔ اگر وہ چیز مشتبہ ہو تو اس کا رد کرنا سنت ہے اس کو قبول نہ کرے۔ اگر وہ حلال ہو اور بعنوان ہدیہ عطا کیا جائے تو اس کا قبول کرنا۔ اگر بے منت کے ہو تو مستحب ہے کیونکہ حضرت رسول صلعم ہدیہ کو قبول فرماتے تھے۔ اگر اس میں منت ہو تو اس کا ترک کرنا بہتر ہے اگر بعنوان صدقہ یا زکوٰۃ یا اسی طرح پر ہو اور وہ فقیر اس کا مستحق و اہل ہو تو اس کو قبول کرنا چاہے ورنہ رد کر دے۔ اگر معلوم ہو کہ دینے والے نے اس فقیر کو جس صفت کا گمان کر کے دیا ہے مثلاً اس کو سید یا عالم یا سوائے ان کے جانا ہے اور فی الحقیقت وہ ویسا نہیں ہے تو اس کو رد کرنا چاہیے اور اگر بطور ہدیہ کے نہ ہو اور صدقہ ہو بلکہ بسبب شہرت و ریاء و خود نمائی کے دیا ہو تو بہتر یہ ہے کہ قبول نہ کرے اور رد کر دے بلکہ بعض علماء اس کے قبول کو حرام اور اس کے رد کرنے کو واجب جانتے ہیں۔

واضح ہو کہ جو کچھ فقیر کو دیا جاتا ہے اگر وہ اس کا محتاج ہو اور وہ ضرورت سے زیادہ نہ ہو تو افضل یہ ہے کہ اس کو قبول کرے بشرطیکہ خرابی مذکور المصدر سے بری ہو۔

حضرت رسول صلعم نے فرمایا کہ دینے والے کا ثواب لینے والے سے زیادہ نہیں ہے بشرطیکہ وہ اُس چیز کا محتاج ہو۔ بلکہ بعض حدیث میں رد کرنے سے منع کیا گیا ہے۔ اور اگر ضرورت سے زیادہ ہو اور وہ فقیر راہِ آخرت کا طالب ہو تو اُس زیادتی کو رد کرے۔ کیونکہ خدا نے اس کے لیے بفرض امتحان و آزمائش بھیجا ہے تاکہ دیکھے کہ وہ کیا کرتا ہے ضرورت کے مطابق کو بسبب مہربانی اور رحمت کے اس کو عطا کیا ہے۔ پس اس کے لینے میں ثواب ہے لیکن زیادتی سے گناہ میں مبتلا ہوتا ہے یا اس کے حساب میں گرفتار ہوتا ہے۔ پس طالبِ سعادت کو سزاوار یہ ہے کہ ضرورت سے زیادہ کو قبول نہ کرے کیونکہ نفس نے جبکہ موقع پایا تو عہد و پیمانہ کو توڑتا ہے اور اس پر عادت کرتا ہے۔ بعض مجاورین مکہ نقل کرتے ہیں کہ انھوں نے چند درہم جمع کر رکھے تھے کہ راہِ خدا میں بخشش کریں۔ ایک روز ایک فقیر کو دیکھا کہ طواف سے فارغ ہو کر آہستہ آہستہ کہتا تھا:

جَائِعٌ كَمَا تَرَى عُرْيَانٌ كَمَا تَرَى قِيمًا تَرَى فِيمَا تَرَى تَرَى يَا هَمَّجٌ تَرَى مَا لَا

تُرَى۔

یعنی: ’اے خدا بھوکا ہوں اور ننگا ہوں جیسا کہ تُو دیکھتا ہے۔‘

پس کیا دیکھتا ہے اس خصوص میں کہ تُو دیکھتا ہے اے اس چیز کے دیکھنے والے جس کو کوئی نہیں دیکھ سکتا۔ پس میں نے دیکھا کہ پُرانا لباس بدن میں ہے۔ وہ بھی بدن کو نہیں ڈھانپ سکتا۔ میں نے اپنے دل میں کہا کہ وہ درہم اس کو دینا چاہیے۔ اُن درہموں کو اس کے پاس لے گیا تو اُس نے اُن پر نگاہ کی اور پانچ درہم اٹھائے اور کہا کہ ان میں سے چار درہم کے دو جامے خرید کروں گا اور ایک درہم راستہ میں خرچ کروں گا۔ باقی کو واپس کیا اور کہا کہ ان کی ضرورت نہیں رکھتا ہوں۔ دوسری رات کو اس کو دیکھا کہ دو جامے نئے پہنے تھا میں اُس کے قریب گیا۔ وہ میری طرف متوجہ ہوا اور میرا ہاتھ پکڑ کر جب ہم دونوں طواف میں مشغول ہوئے یہاں تک کہ سات طواف تمام کیے۔ ہر ایک طواف میں دیکھا کہ ہمارے پاؤں ہر قسم کے جواہر پر تھے پہلے وقت یا قوت پر دوسرے وقت موتی پر تیسرے وقت زمر پر چوتھے وقت سونے پر راستہ چلتے تھے۔ ہمارے پاؤں اُس میں ٹخنے تک دھنتے تھے۔ پس اُس مرد نے مجھ سے کہا کہ خدا نے مجھ کو یہ تمام دیا ہے مگر میں نے قبول نہیں کیا۔ میں دوسروں سے طلب کر کے اپنی معاش حاصل کرتا ہوں کیونکہ ان تمام سے گرانی اور بلا میں گرفتاری ہوتی ہے۔ خلاصہ یہ ہے کہ ضرورت کے مطابق لینا افضل ہے اور اُس شخص کو جو دیتا ہے اُس کو بھی ثواب حاصل ہوتا ہے کیونکہ ثواب کی اعانت کرنا بھی ثواب ہے۔

حضرت موسیٰؑ کو حکم ہوا کہ ہر رات بنی اسرائیل کے پاس افطار کریں۔

انھوں نے عرض کیا کہ الہی کس واسطے میری روزی تُو نے بنی اسرائیل پر متفرق کی ہے کہ ایک شخص صبح کو کھانا کھلائے اور دوسرا شخص شام کو۔

وحی ہوئی کہ میں اپنے دوستوں سے ایسا ہی کرتا ہوں۔ ان کی روزی کو بندگانِ باطل کے پاس مقرر کرتا ہوں تاکہ یہ لوگ بھی اس وجہ سے ثواب حاصل کریں۔ لیکن ضرورت سے زیادہ کو بہتر یہ ہے کہ قبول نہ کرے اگر قبول کیا تو اس کو فقرا پر بخشش کر دے۔ ایسی صورت میں زیادہ لینا کوئی ضرور نہیں رکھتا ہے۔ زیادتی کو فوراً فقرا پر بخشش کر دے اٹھانہ رکھے کہ مبادا نفس کے فریب میں آجائے۔ چنانچہ ایک گردہ فقرا مالداروں سے مال حاصل کرتے اور دوسروں کو خیرات کرتے تھے۔

آخر کار اُن کے نفس کو شیطان نے فریب دیا انھوں نے اس مال کو وسیلہ نعمت سمجھا اور ہلاک ہوئے۔ مومن کو سزاوار ہے کہ جب تک ممکن ہو کسی چیز کی کسی سے خواہش اور سوال نہ کرے کیونکہ یہ خدا کے شکوہ پر دلالت اور اپنے کو خوار و ذلیل کرتا ہے اور سبب ایذا اس شخص کا ہوتا ہے جس سے خواہش کی جاتی ہے کیونکہ اکثر ہوتا ہے کہ خاطر خواہ وہ کوئی چیز نہیں دے سکتا۔ ظاہر کرنے کے بعد اس سے شرم کرتا ہے۔ یا نجل ہوتا ہے یا اپنی آبرو کی حفاظت کرتا ہے یا ظاہراً اور ریا سے کوئی چیز دیتا ہے۔ ہاں اس طرح حاصل کرنا مذموم نہیں ہے جو شرعاً حلال ہو۔

اسی وجہ سے حضرت رسولؐ نے فرمایا کہ سوال کرنا خراب ہے۔

اور فرمایا کہ جو کوئی اپنی قوت تین روز کی رکھ کر سوال کرے قیامت میں خدا سے وہ اس حالت میں ملاقات کرے گا کہ اس کے منہ پر کسی قدر بھی گوشت نہ ہوگا اور استخوان ہی استخوان ہوں گے۔

فرمایا کہ جو بندہ ایک دروازہ پر سوال کرے تو خدا ستر دروازے فقر کے اس پر کھولتا ہے۔ پھر فرمایا کہ سوال حلال نہیں ہے مگر اس حالت میں کہ جب کہ وہ ہلاکت کو پہنچا ہو یا اُس قرض کی ادائیگی کے لیے جس سے رسوائی ہوتی ہو۔

ایک روز ایک گروہ انصار خدمت میں اس بزرگوارؓ کی حاضر ہو اور عرض کیا کہ یا رسول اللہ ایک حاجت ہم آپ سے رکھتے ہیں۔

حضرتؐ نے فرمایا کہ بیان کرو۔

عرض کیا کہ حاجت بہت بڑی ہے۔

فرمایا کہ کہو۔

عرض کیا کہ ہم چاہتے ہیں کہ ہمارے لیے آپ بہشت کے ضامن ہوں۔

حضرتؐ نے سر مبارک جھکا یا بعد ازاں سر اٹھا کر فرمایا کہ میں ضامن ہوتا ہوں اس شرط

سے کہ تم کسی چیز کا مجھ سے بھی سوال نہ کرو۔

انھوں نے وعدہ کیا اور وعدہ پر قائم رہے چنانچہ جب اُن کو سفر میں تازیا نہ کسی کے ہاتھ سے گر جاتا تو دوسرے اس رفیق سے جو پیادہ ہوتا تھا اس سے سوال نہیں کرتے تھے کہ تازیا نہ اٹھا کر دے۔ خود آتے تھے اور اٹھا لیتے تھے۔ اگر دسترخوان پر بیٹھتے تھے اور پانی دوسرے کے

نزدیک رہتا تو اُس رفیق سے خواہش نہیں کرتے تھے کہ اس کو پانی دے۔ پھر فرمایا کہ اگر کوئی تم میں گٹھا لکڑیاں کا اٹھالے اور بیچے اور اپنی عزت کا خیال رکھے تو سوال کرنے سے بہتر ہے۔

حضرت سید الساجدین علیہ السلام نے عرفہ کے روز عرفات میں ایک جماعت سوال کرنے والی کو ملا خط کیا اور فرمایا کہ یہ بدترین خلق خدا ہیں۔ آدمی خدا کی طرف متوجہ ہو کر دعا و تضرع کرتے ہیں۔ یہ لوگ آدمیوں سے متوجہ ہو کر سوال کرتے ہیں۔

حضرت صادق علیہ السلام نے فرمایا کہ اگر سائل کو معلوم نہ ہو کہ زر کس قدر خرابی پیدا کرتا ہے تو کوئی کسی سے ہرگز سوال نہ کرے گا۔ اگر کوئی جس سے سوال کیا جاتا ہے ردِّ سوال کی خرابی معلوم کرے گا تو کسی سائل کے سوال کو رد نہ کرے گا۔ واضح ہو کہ سوال سے جو منع کیا گیا ہے اُس صورت میں ہے کہ ناچار و مضطر نہ ہو۔ لیکن حالت اضطرار و احتیاج میں اس کے جائز ہونے میں کوئی شک نہیں ہے۔ جو کچھ ترغیب عطاءئے سائل کی نسبت ہے اس پر دلالت کرتی ہے کہ خدا تعالیٰ نے فرمایا ہے:

وَأَمَّا السَّائِلَ فَلَا تَنْهَوْهُ عَنِ سَأَلِهِ إِذْ يَمْسُكَ بِهِ فَغُلِّمْ لَهُ خَطْبَ عَيْنِهِ بِمَا سَاءَ

حضرت رسول صلعم نے فرمایا کہ سائل کو رد نہ کرو اور کوئی چیز ان کو دو اگر چہ کہ وہ نصف خرما ہو۔

پھر فرمایا کہ سائل کو سوال کا ایک حق ہے اگر چہ کہ وہ گھوڑے پر سوار ہو۔

پھر فرمایا کہ سائل کو رد نہ کرو اگر چہ کہ جلا ہو اُس ہو۔

واضح ہو کہ احتیاج آدمی کی چند قسم پر ہے:

ایک یہ کہ بچہ پریشان ہو مثلاً بھوک جس سے ہلاکت واقع ہوتی ہو اور بے لباسی جس سے بدن نہ ڈھانپا جاتا ہو۔ سردی و گرمی سے خوف تلف ہونے کا ہو۔

دوسرا یہ کہ اس حد تک نہ پہنچا ہو لیکن اس کی ضرورت بہت ہو مثلاً بالاپوش یعنی شیروانی کی اس شخص کو ضرورت ہوتی ہے جو جاڑے میں سردی کی تکلیف اٹھائے اگر چہ ضرورت کی حد تک نہ پہنچا ہو یا مثلاً گاڑی کے کرایہ کی ضرورت اس شخص کو جو تکلیف اٹھا کر پیادہ پانمنزل پر پہنچ سکتا ہے۔

تیسرے یہ کہ احتیاج جزائی رکھتا ہو اور اس کی اہتمام کی چنداں ضرورت نہ ہو۔ جیسے کہ

روٹی موجود ہو مگر سالن موجود نہ ہو۔ ظاہر یہ ہے کہ یہ سوال کی تینوں صورتیں جائز ہیں اور حرام نہیں ہیں۔ لیکن پہلی صورت سوال رائج ہے۔ دوسری مباح ہے تیسری مکروہ بشرطیکہ شکوہ خدا اور اپنی ذات اور دوسروں کی تکلیف کی حد تک نہ ہو اور بہتر یہ ہے کہ اپنی ضرورت کا اظہار کنایتاً کرے۔ صراحت سے نہ کرے۔ اپنے دوستوں سے اور اُس شخص سے جو کوئی جو دستاویز میں مشہور ہو۔ اظہار کرے بلکہ بہتر یہ ہے کہ ایک ہی معین آدمی سے خواہش نہ کرے۔ اگر شخص معین سے تمام آدمیوں میں طلب کرے تو اُس سے کوئی چیز معین نہ طلب کرے۔ اس کی خواہش کے ساتھ صراحت بھی نہ کرے۔ بلکہ قسم بیان کرے اگر وہ نہ دینا چاہیے تو عذر نامہ بھی کا کر سکتا ہے۔ اگر سوائے بیان صدر کے سوال کیا جائے اور وہ شخص حیا و خجالت یا خوف ملامت سے کوئی چیز دے تو وہ حرام ہوگی۔

یہ جو کچھ بیان کیا گیا اُس صورت میں ہے کہ اس کو اسی وقت اُس کی ضرورت ہو لیکن سوال کرنا ایسی چیز کا جس کی بالفعل ضرورت نہیں ہے من بعد ضرورت واقع ہوگی۔

جیسا کہ ایک سال تک اس کی ضرورت نہ ہو اور بعد سال کے اسکی ضرورت ہو تو کوئی شک اس کے سوال کی حرمت میں نہیں ہے۔ اگر مدت سال میں اس کی ضرورت ہو تو ظاہر یہ ہے کہ اسکا سوال کرنا مباح ہے۔ لیکن اگر جانتا ہو کہ ضرورت کے وقت بھی سوال کرنے سے وہ شے ہمدست ہو سکتی ہے۔ تو بہتر یہ ہے کہ بالفعل سوال نہ کرے اور ضرورت کے وقت کا انتظار کرے اور بعض نے زمانہ ضرورت کے قبل سوال کرنے کو حرام جانا ہے جس قدر ضرورت کا زمانہ دُور ہو اسی قدر سوال کرنا سخت کراہت رکھتا ہے۔

ہر بندہ کو چاہیے کہ اپنے نفس کا مجتہد ہو اور ضرورت کے وقت کو ملاحظہ کرے اور خدا کے وُثوق کو ہاتھ سے نہ دے۔

پس اے صاحبو!

اپنے کو بلندی عزت و مرتبہ توکل و اعتماد خدا سے مقام ذلت و خوف اور اضطراب میں نہ

ڈالے۔

شیطان لعین کے ڈرانے کو نہ سنیے۔

الشَّيْطَانُ يَعِدُكُمْ الْفَقْرَ وَيَأْمُرُكُمْ بِالْفَخْشَاءِ
”تم کو شیطان فقر سے ڈراتا ہے اعمال خراب کا حکم دیتا ہے۔“

وعدہ پروردگار پر اطمینان رکھیے:

وَاللَّهُ يَعِدُكُمْ مَغْفِرَةً مِنْهُ وَفَضْلًا

”خدا وعدہ بخشش و فضل تم کو دیتا ہے۔“

جب تک ہو سکتا ہے اپنے مقابل والوں کے سامنے دراز نہ کیجئے۔ لیجان روزگار کے آگے روٹی کے ایک نوالے کے واسطے اپنی عزت کو ضائع نہ کیجئے۔

ہاں جس نے لذت کو آبرو کی نہیں پایا، اپنی شکم پروری کی عادت کی وہ ہر کسی کے دروازے پر دوڑتا ہے کہ شکم پلید کو پرورش کرے۔ اگر قناعت کرتا تو کس واسطے دوسرے کا دست نگر ہوتا اپنی سوکھی روٹی اور پیاز دوسروں کی بریانی سے ہزار مرتبہ بہتر ہے۔

تیسری صفت

حرص اور اُس کی مذمت

صفتِ حرص کے متعلق قوتِ شہو یہ ہے وہ ایک ایسی صفتِ نفسانیہ ہے کہ آدمی ضرورت سے زائد ہر ایک چیز جمع کرتا ہے۔ یہ صفتِ حُبّ دنیا کی ایک شاخ ہے جو تمام صفاتِ مہلکہ و اخلاقِ بد میں ہے بلکہ یہ صفتِ بد ایک بیابان وسیع ہے۔ جس طرف اس میں جائیں اس کے آخر کو نہ پائیں۔ جو بے چارہ اس میں گرفتار ہو ا وہ گمراہ ہلاک ہوا۔ جو مسکین اس جنگل میں آیا دوسرے وقت اس کو خلاصی نہیں ہوئی۔ کیونکہ حریص کی حرص کسی طرح انتہا کو نہیں پہنچتی، اور ایک حد پر قائم نہیں رہتی۔ وہ اگر دنیا کے اموال کو زیادہ سے زیادہ جمع کرے تو پھر بھی باقی کے حاصل کرنے کی فکر میں رہتا ہے۔ جو کچھ ہاتھ آئے پھر طلب کرتا ہے۔ وہ بے چارہ بیمار ہے مگر نہیں سمجھتا ہے۔ وہ احمق ہے مگر نہیں جانتا ہے کیونکہ ایسا نہ ہو۔ حالانکہ دیکھا جاتا ہے کہ حریص کی ستر سال کی عمر ہو اور کوئی فرزند نہ ہو اور اس قدر اموال و املاک و آمدنی رکھتا ہو کہ اگر فراغت سے زندگی بسر کرے تو اور سو سال تک اس کو کافی ہو سکتا ہے۔ پھر یہ بھی یقین رکھتا ہے کہ اور بیس سال سے زیادہ اس کی عمر نہیں ہے۔ لیکن اس پر بھی مال کی زیادتی کی کوشش کرتا ہے۔ اور غور نہیں کرتا کہ اس کیا فائدہ ہے اور کیا شرمہ۔ اگر خرچ کے لیے تو اس کا منافع مدتِ العمر کے خرچ کو کافی ہے۔ اگر احتیاطاً ہے تو جو کچھ وہ رکھتا ہے اور جو کچھ کہ حاصل کرتا ہے اس پر احتمال تلف ہے۔ اگر یہ مرض یا حماقت نہیں ہے تو کیا بلا ہے۔ جو کوئی اس مرض میں مبتلا ہوتا ہے۔ اُس کی رہائی اس سے نہایت مشکل ہے۔

اسی وجہ سے حضرت رسول صلعم نے فرمایا کہ جب آدمی کو خانہ طلاء کی دو دنیاں مل جائیں تو پھر تیسری ندی کی طلب رہتی ہے۔ اب اس کے شکم کو کوئی چیز سوائے مٹی کے نہیں بھر سکتی۔

حضرت امام محمد باقر علیہ السلام سے مروی ہے کہ دنیا کا حرص کرنے والا مثلِ ریشم کے کیڑے کے ہے جس قدر اپنے اطراف کو دور کرتا ہے اسی قدر اس کی خلاصی نہیں ہو سکتی۔ یہاں تک کہ غصہ سے مر جاتا ہے۔

بعض بزرگوں نے کہا ہے کہ عجیب بات یہ ہے کہ اگر آدمی کو مطلع کریں تو ہمیشہ دنیا میں

رہے گا تو وہ مال جمع کرنے کی حرص نہ کرے گا لیکن جب کہ یہ جانتا ہے کہ تھوڑے ہی عرصہ تک اسے دنیا میں زندہ رہنا ہے تو اس کے جمع کرنے کی کوشش میں رہتا ہے۔ غور کیا جائے تو ہر کسی پر یہ ظاہر و روشن ہو جاتا ہے۔

فصل نمبر (۱)

قناعت اور اس کی فضیلت

صفتِ حرص کی ضد ملکہ قناعت ہے اور وہ ایک حالت ہے نفس کی کہ جس کے باعث بقدر ضرورت و حاجت آدمی اکتفا کرتا ہے اور مالِ فضول کے حاصل کرنے کی زحمت نہیں اٹھاتا۔ یہ صفتِ اعلیٰ ترین صفاتِ فاضلہ و اخلاقِ حسنہ ہے اور تمام فضائل اسی سے متعلق ہیں بلکہ دنیا و آخرت کی راحت اسی میں ہے۔ صفتِ قناعت ایک مرکب ہے جو آدمی کو مقصد پر پہنچاتا ہے۔ سعادتِ ابدی کی طرف لے جاتا ہے کیونکہ جو کوئی ضرورت کے مطابق قناعت کرے اس کا دل زیادتی میں مشغول نہیں ہوتا وہ ہمیشہ فارغ البال و مطمئن ہے اس کے حواس قائم اور حصولِ آخرت اس کو بہل و آسان ہے اور جو شخص اس صفت سے محروم اور حرص و طمع و طولِ اہل میں مشغول رہتا ہے وہ دنیا پر مائل رہتا ہے۔ اس لیے اس کا دل پریشان اور اس کے کام متفرق ہوتے ہیں۔ پس باوجود اس کے کیونکہ وہ تحصیلِ آخرت کر سکتا ہے۔ درجہٴ انخيار و ابرار پر پہنچ سکتا ہے۔ اسی وجہ سے قناعت کی تعریف میں اخبار بے شمار آئے ہیں۔

حضرت رسول صلعم سے مروی ہے کہ خوشحال اس کا کہ جس نے دینِ اسلام کی ہدایت پائی ہو۔ ضرورت کے مطابق اس کو ملے تو وہ اس پر قناعت کرے۔ فرمایا کہ آدمی دنیا کی طلب میں زیادہ کوشش نہ کرے۔ کیونکہ کسی کو مقدر سے زیادہ نہیں ملتا اور کوئی شخص دنیا سے نہیں جاتا ہے جس کو مقدر کے مطابق حاصل نہ ہوا ہو۔

حدیثِ قدسی میں وارد ہوا ہے کہ اے فرزندِ آدم اگر تمام دنیا تیری ہو تو بھی تیرے قوت سے زیادہ تجھ کو نہیں ملتا۔ پس جو کچھ تیرے قوت کے مطابق تجھ کو دیتا ہوں اس کا حساب دوسروں سے لیتا ہوں۔ تجھ پر میرا یہ احسان ہے۔

مروی ہے کہ موسیٰ نے حق تعالیٰ سے سوال کیا کہ کون شخص زیادہ غنی ہے۔

فرمایا کہ جو کوئی زیادہ قناعت کرنے والا ہو۔

حضرت امیر المومنین علیہ السلام نے فرمایا کوئی فرزندِ آدم اگر دنیا سے اس قدر طالب ہو کہ کفایت کرے تو تھوڑی چیز اس کو سیر کرتی ہے اور اگر وہ کفایت سے زیادہ طلب کرتا ہے تو تمام دنیا کی چیزیں اس کو کافی نہیں ہو سکتیں۔

حضرت امام محمد باقر علیہ السلام نے فرمایا کہ جو چیز اپنے سے بلند زیادہ ہو اس پر اپنی آنکھ نہ ڈالو۔ اس پر نگاہ نہ کرو۔ پیغمبرِ خدا کی معیشت پر نظر کرو۔ آپ کی خوراک جو، آپ کی شیرینی تیر تھی۔ آپ کے جلانے کی لکڑی پوستِ درختِ خرما تھی جو ہمدست ہوتی۔

حضرت سے مروی ہے کہ خدا نے جو کچھ دیا ہے اس پر جو کوئی قناعت کرے وہ غنی ہے۔

حضرت امام جعفر صادق علیہ السلام نے فرمایا کہ جو کوئی تھوڑی معاش پر خدا سے راضی رہتا ہے خدا بھی اس کے تھوڑے عمل پر راضی ہوتا ہے۔

آں حضرت سے مروی ہے کہ خدا تعالیٰ فرماتا ہے کہ میں جب کسی بندہ مومن کو تنگ دست کرتا ہوں تو وہ غمگین ہوتا ہے حالانکہ یہ تنگ دستی اسے مجھ سے قریب کرتی ہے۔ جب کسی کی معاش کو وسعت دیتا ہوں تو فرحناک ہوتا ہے۔

حالانکہ یہ وسعت اس کو مجھ سے دور کرتی ہے۔

فرمایا کہ جس قدر ایمان بندہ کا زیادہ ہوتا ہے اسی قدر اس کی معاش میں تنگی ہوتی ہے۔

فضیلتِ قناعت میں بے حد حساب اخبار آئے ہیں۔ یہی خبر مشہور کافی ہے:

عَزَّ مَنْ قَنَعَ وَ ذَلَّ مَنْ طَمَعَ

یعنی ”جس نے قناعت کی اس کو عزت حاصل ہوئی۔ جس نے طمع کی اس نے

ذلت اٹھائی۔

فصل نمبر (۲)

مرضِ حرص کا معالجا اور قناعت کی تحصیل کا طریقہ

مرضِ حرص کے زائل کرنے اور صفتِ قناعت کے حاصل کرنے کا طریقہ یہ ہے کہ ابتداً مال جمع کرنے کی زحمت و تکلیف و آفاتِ دنیویہ پر جو حادثات اس کے بعد واقع ہوتے ہیں ان پر تامل کرے۔ ضرورت سے زیادہ دنیا کا حاصل کرنا کیا نتیجہ اور کیا فائدہ رکھتا ہے۔ اگر آپ اولاد کے واسطے ذخیرہ کرتے ہیں تو معلوم کیجئے کہ آپ کا اور آپ کی اولاد کا خدا ایک ہے۔ جس نے آپ کی روزی دی ہے اس کو بھی وہ دے گا۔ آپ اپنے اس فرزند کا غم کھاتے ہیں جو آپ کے نطفہ سے حاصل ہوا جس نے اس کو پیدا کیا ہے۔ اس کا غم کس طرح اس کو نہ ہو گا وہ آپ سے زیادہ مہربان ہے۔ آپ کی قدرت سے اس کی قدرت زیادہ ہے۔ اگر آپ کا فرزند ایسا ہو جس کو تنگی سے گزارنا چاہیے تو آپ تمام عالم اس کے لیے چھوڑ جائیں تو بھی وہ اس کے ہاتھ سے نکل جائے گا۔

اے صاحبو! فرزند کو مال کی احتیاج اس کی حیات میں ہوتی ہے۔ جبکہ آپ اس کی عمر کا علاج نہیں کر سکتے ہیں اور تھوڑی زندگی اس کے لیے ذخیرہ نہیں کر سکتے ہیں تو کس واسطے اس کی روزی کی فکر میں زحمت اٹھاتے ہیں۔ تھوڑی دیر زانوے فکر پر سر رکھیے اور زمانہ کی حالت پر نظر ڈالیے اور غور کیجئے کہ اس زمانہ میں کس قدر

ایسے اشخاص پائے جاتے ہیں کہ وہ فقر و فاقہ میں مبتلا ہیں حالانکہ بہت سامان ان کے باپ نے ان کے لیے چھوڑا۔ بہت سے مکانات بنائے۔ وہ دوسرے شہروں میں حالتِ خراب میں مر گئے۔ بہت سا گاؤں اور زراعت جن کے لیے چھوڑے گئے۔ انھوں نے ایک روٹی کیلئے دوسرے شہر میں فاقوں سے جان دی۔ آپ کو حادثاتِ زمانہ کی کیا خبر اور گردشِ افلاک سے کیا اطلاع ہے کہ چند روز میں عالم کیا حالت ہوگی۔ اگر آپ اپنے واسطے مال جمع کرتے ہیں تو پہلے اپنی عمر کو معین کیجئے۔ کیا آپ جان سکتے ہیں کہ آپ کا نام ایک سال میں مردوں کے دفتر میں لکھا جائے گا یا زندوں کے۔ جب آپ ایک سال کی قوت رکھتے ہیں تو اس پر اکتفا کیجئے۔ اپنے حساب کو زیادہ نہ کیجئے۔ علاوہ ان کے اس پر بھی تامل کیجئے کہ جس وقت میں مال کافی ہو جائے تو پھر مال کے

جمع کرنے کی کوشش نہ کیجئے جو کچھ جمع کیا جاتا ہے تو پھر اس کی زیادتی کی فکر رہتی ہے۔ پس ایک مرتبہ قناعت کیجئے اور تمام زہمتوں سے فارغ ہو جائیے۔ جب آپ نے غور کیا تو آدمیوں کی حالت پر نظر کیجئے اور پیغمبران مرسل و اولیاء اور بزرگان دین کے طریقہ کو ملاحظہ کیجئے کہ انھوں نے کیونکر تھوڑی سی دنیا پر اتنا کثافتا قناعت فرمائی ہے۔ ضرورت سے زیادہ کو جمع نہیں کیا۔ مشرکین و کفار اور ہنود و نصاریٰ و اراذل کے شیوہ کو ملاحظہ کیجئے کہ کیونکر مال جمع کرتے ہیں۔ پونجی اور املاک کو زیادہ کرتے ہیں بلکہ جو کوئی تھوڑا شعور رکھتا ہو تو جانتا ہے کہ جو کوئی لذت ہائے دنیویہ مثلاً اکل و شرب و خط نفس کی حرص رکھتا ہے وہ دائرہ انسان سے خارج اور زمرہ بہائم میں داخل ہے کیونکہ یہ لوازمات بہائم اور چار پائیوں کے ہیں۔ جو کوئی ان میں مرتبہ اعلیٰ کو پہنچتا ہے اس کی لذت چار پائیوں سے زیادہ نہیں حریص اور شکم پرست بیل اور گدھے کے مانند ہے۔ پس ظاہر ہے کہ ایسی صفت کیا اثر رکھتی ہے لہذا قناعت کی عزت و فارغ البالی پر غور کیجئے۔ حرص کے معالجہ میں کوشش کیجئے۔ اس کا طریقہ یہ ہے کہ اپنی امر معیشت میں میانہ روی حاصل کیجئے۔ جس قدر ممکن ہو خرچ کو بند کیجئے۔ اپنے خرچ کے جزو و کل کو ملاحظہ کیجئے۔ جو کچھ ضروری معیشت بغیر اس کے ممکن ہو اس کو چھوڑ دیجئے کیونکہ باوجود زیادتی خرچ کے قناعت ممکن نہیں ہے اگر تنہا ہیں تو ہلکے جامہ پر اکتفا اور جو غدا ل جائے اس اس پر قناعت کیجئے ایک روٹی سے زیادہ نہ کھائیے۔ ایسا ہی باقی اور چیزوں میں جن کی ضرورت ہے اپنے کو اس طریقہ پر رکھیے کہ عادت و ملکہ حاصل ہو۔ اگر صاحب عیال ہوں تو ہر ایک کو اسی طرح پر رکھیے تھوڑا تھوڑا خرچ جو چاہتے ہیں کیجئے۔ جن پر زندگی موقوف نہیں ہے ان کو چھوڑ دیجئے جو کوئی اس طریقہ کو اختیار کرے گا اور اپنے کاموں کی اس طرح بنا رکھے گا اور قناعت کو اپنا پیشہ بنائے گا تو گزران میں اس کو کوئی تکلیف واقع نہ ہوگی۔ ایسا شخص صاحب عیال ہونے پر بھی خلق کا محتاج نہیں ہوتا ہے۔ اس خصوص میں اخبار بصراعت آئے ہیں۔

حضرت پیغمبرؐ نے فرمایا کہ وہ محتاج نہ ہو جس نے میانہ روی کو اختیار کیا۔ فرمایا کہ اپنے کام کی تدبیر آدمی معیشت ہے۔ اور فرمایا کہ جو کوئی قناعت کرتا ہے خدا اس کو بے نیاز کرتا ہے جو کوئی اصراف کرتا ہے خدا اس کو فقیر کرتا ہے۔ کوئی شک نہیں ہے کہ جس نے قناعت کی بنا ڈالی وہ آدمیوں کی ضرورت سے رہائی پاتا ہے۔ ہر کسی کی خوشامد سے فارغ ہوتا ہے وہ خالق و خلق کے درمیان عزیز ہوتا ہے۔ انحضرتؐ سے مروی ہے کہ میانہ روی، خاموشی، بجا رہنمائی نیک اجزائے نبوت میں سے

ایک جزو ہے۔

حضرت صادق سے مروی ہے کہ میانہ روی کو خدا دوست رکھتا ہے۔ اور فضول خرچی کو خدا دشمن۔ یہاں تک کہ خرما کی ہڈی کو دور پھینکنا بھی اسراف ہے۔ کیونکہ وہ بھی وقت پر کام آتی ہے۔ یہاں تک کہ پینے سے بچا ہوا پانی پھینکنا بھی اسراف میں داخل ہے۔ فرمایا کہ میں اس کا ضامن ہوں جو میانہ روی اختیار کرے وہ ہرگز فقیر نہ ہوگا اور جبکہ بالفعل اس کی معیشت درست ہوگی تو آئندہ کے لیے وہ مضطرب نہ ہو بلکہ خدا کے فضل و کرم پر اعتماد کرے اور جانے کہ جو روزی اس کے لیے مقرر کی گئی ہے اس کو ملے گی۔ اگرچہ کہ وہ حرص نہ کرے اور اپنی آمدنی کو نہ جانے کیونکر ایسا نہ ہو حالانکہ حق تعالیٰ فرماتا ہے:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا
یعنی: ”کوئی جاندار نہیں ہے جس کا رزق خدا پر نہ ہو“
پھر فرماتا ہے:

وَمَنْ يَتَّقِ اللَّهَ يَجْعَلْ لَهُ مَخْرَجًا ۗ وَيَرْزُقْهُ مِنْ حَيْثُ لَا يَحْتَسِبُ ۗ
یعنی: جو کوئی پرہیزگاری کرتا ہے خدا اس کو ہر ایک غم سے نجات دینا ہے۔ اس کی روزی اس جگہ سے پہنچانا ہے جس کا گمان نہ رکھتا ہو۔ (سورہ طلاق)

ہر ایک شخص اپنے سے بلند مرتبہ والے کی معیشت پر نگاہ نہ کرے بلکہ اپنے سے پست مرتبہ والے پر نظر کرے اور شیطان کی اطاعت نہ کرے۔ کیونکہ وہ ہر کسی کی نظر کو دنیا میں اپنے سے بلند مرتبہ والے پر ڈالتا ہے اور اس سے کہتا ہے کہ فلاں کو دیکھ کہ کیونکر نعمت حاصل کی ہے اور کیسے کیسے عمدہ کھانے کھاتا ہے اور کیسا لباس عمدہ پہنتا ہے اور اپنے کو ان سے پست مرتبہ والا نہ کر۔ دنیا کی طلب میں سستی نہ کر اور دین کے کام میں اپنے سے پست درجہ والے پر نگاہ ڈلو اتا ہے اور کہتا ہے کہ کس واسطے اپنے کو زحمت دیتا ہے اور سختی کھینچتا ہے اور اس قدر خدا سے ڈرتا ہے کہ دیکھ فلاں تجھ سے زیادہ جاننے والے ہیں مگر اس قدر نہیں ڈرتے۔

چوتھی صفت

طمع اور اس کی برائی میں

واضح ہو کہ دوسروں کے مال میں امید رکھنے کو طمع کہتے ہیں وہ ایک محبت دنیا ہے جو رذائل مہملکہ و صفات خبیثہ میں سے ہے۔ حضرت رسول صلعم نے فرمایا کہ ہرگز طمع نہ کر کیونکہ وہ تیرا فقر حاضر ہے۔

حضرت امیر المومنینؑ نے فرمایا کہ جس کا مثل و نظیر ہونا چاہتا ہے تو اس سے استغفار کر اور جس کا بندہ واسیر ہونا چاہتا ہے تو اس سے طمع رکھ اور جس پر بزرگی چاہتا ہے اس کے ساتھ احسان کر۔ طمع کرنے والے کی بندگی و خادمی ظاہر ہے جیسا کہ دیکھا جاتا ہے کہ صاحبان ہمت اور بلند طبیعت نہ بادشاہ کی خوشامد کرتے ہیں نہ کسی امیر سے تعلق کرتے ہیں نہ وزیر سے لیکن طمع کرنے والے صاحبان جاہ و دولت کی خدمت میں دوڑتے ہیں۔ اہل دنیا کے سامنے ہاتھ باندھتے ہیں۔ اگر کوئی خدمت مل جائے تو اس کی سرانجامی اور حصول مال کی کوشش میں کبھی آرام نہیں لیتے۔ یہ خادمی و بندگی نہیں ہے تو اور کیا ہے۔ ایک شخص نے دو لڑکوں کو راستہ میں دیکھا کہ ہر ایک کے پاس ایک ایک روٹی ہے مگر ایک لڑکا اپنی روٹی پر تھوڑا شہد رکھتا ہے جب دوسرے نے اس سے شہد مانگا تو اس نے کہا کہ تو میرا کتا بن کہ تجھ کو شہد دوں۔ اُس نے جواب دیا کہ میں تیرا کتا بنا۔ وہ لڑکا جو شہد رکھتا تھا اس نے ایک ڈوری اس کے منہ میں دی وہ اسے دانٹوں میں پکڑ کر اس کے پیچھے دوڑتا تھا اور کتے کی آواز کرتا تھا۔ اگر وہ لڑکا اپنی روٹی پر قناعت کرتا تو کیوں اس کا کتا ہوتا۔

حضرت امام محمد باقرؑ سے مروی ہے کہ وہ بندہ بہت خراب ہے جو طمع ہو یہ طمع گندے مکان پر اس کو لے جاتی ہے اور وہ بندہ خراب ہے جو ایسی خواہش رکھے جس کے سبب سے ذلت حاصل ہوتی ہے۔

ذمت میں طمع کے اخبار و آثار بیحد و بیشمار ہیں۔ اسی قدر اس کی مذمت میں کافی ہے کہ طمع کرنے والا ذلیل و خوار اور دوسروں کی نظر میں خفیف و بے اعتبار ہوتا ہے۔ ایک روٹی کے ٹکڑے کے واسطے اس کے دروازے پر جاتا ہے۔ درہم و دینار کے لیے اس کے گھر پر دوڑتا ہے۔ کبھی

اپنے کو کسی نالائق کا بندہ بناتا ہے کہ اس کا بچا ہوا کھائے۔ کبھی اپنے کسی کمینہ کا غلام بناتا ہے کہ اس سے کوئی چیز حاصل کرے۔ جھوٹی خوشامد سے جھوٹ کہتا ہے اور ہزاروں باتیں بناتا ہے کہ کسی چیز کی سرفرازی ہو۔ کسی کا فر کو سجدہ کرتا ہے کہ سرفراز ہو۔ کسی فاسق کے آگے کمر خدمت باندھتا ہے کہ ممتاز ہو۔ عجب ذلت و حقارت ہے۔ ایسا شخص مثل اس کے ہے جس نے حصول مال کے لیے طمع کو اپنا پیشہ بنایا ہو کہ جس طرح سے ممکن ہو کوئی چیز حاصل کرے۔ یہ دہقان کی اس عورت کے مانند ہے جس نے ایک پیرا پین پہنا ہوا اور دوسرا کوئی لباس نہ رکھتی ہو۔ کوئی نامحرم سامنے آجائے تو اپنے پیرا ہن کے دامن کو اٹھائے اور منہ کو پوشیدہ کرے اور یہ نہ جانتی ہو کہ اگر منہ ڈھانپا جائے گا تو کوئی اور چیز ظاہر ہوگی۔ طمع کرنے والا زیادتی تحصیل اموال میں اپنے کو خوار و ذلیل کرتا ہے اور اپنے کو ان اشخاص سے بلند رتبہ والا سمجھتا ہے جو نفس کو روکنے والے ہیں اور ہمت بلند رکھتے ہیں اور زیادتی مال دنیا کیلئے ہر کسی کے دروازے پر نہیں جاتے اور اپنی روٹی کو دوسروں کی طرح طرح کی نعمت سے بہتر جانتے ہیں۔ جامہ بہتر کی طمع میں اپنی عزت کو خراب نہیں کرتے ہیں۔ طمع کرنے والے کا بھروسہ آدمیوں پر بہ نسبت خدا کے زیادہ ہوتا ہے کیونکہ اگر اس کا بھروسہ خدا پر زیادہ ہوتا تو سوائے اس کے دوسرے سے طمع نہ رکھتا یہ مذمت تمام مذمتوں سے بڑھی ہوئی ہے۔

ایک روز ایک درویش تنگدست ایک مالدار کے دروازے پر گیا اور کہا کہ سنا ہے تو نے راہ خدا میں کوئی مال درویشوں کو دینے کیلئے نذر کر رکھا ہے۔ میں بھی درویش ہوں۔

خواجہ نے کہا کہ میں نے اندھوں کے لیے نذر کیا ہے تو اندھا نہیں ہے۔ درویش نے کہا اے خواجہ! حقیقت میں اندھا میں ہوں کہ درگاہ خدا کو چھوڑ کر تیرے دروازے پر گدائی کے لیے آیا ہوں۔ یہ کہا اور واپس ہو گیا۔ خواجہ پر اس بات نے اثر کیا۔ اس کے پیچھے دوڑا ہر چند کوشش کی کہ کوئی چیز اس کو دے مگر اس نے قبول نہیں کیا۔

سچ ہے کہ جب کوئی درگاہ خدا سے منہ پلٹائے تو کیونکر وہ اندھا نہ ہوگا۔ جو کوئی اس کی درگاہ کو بھول گیا ہو کیونکر وہ بہراندہ ہوگا۔ حالانکہ آہ کریمہ کو کیا نہیں سنا ہے۔:

اَلَيْسَ اللّٰهُ بِكَافٍ عَبْدًا

یعنی: ”آیا خدا اپنے بندے کے واسطے کافی نہیں ہے۔“

اگر سنا ہو اور باور نہ کیا ہو تو کافرِ مطلق ہے۔

نَعُوذُ بِاللّٰهِ مِنْهُ

فصل نمبر (۱)

استغناء و بے طمعی کی شرافت

طمع کی ضد صفتِ استغناء و بے نیازی ہے۔ یہ وہ فضیلت ہے کہ جس کے باعث قرب پروردگار حاصل ہوتا ہے۔ کیونکہ جو کوئی سوائے خدا کے دوسروں سے طمع نہیں کرتا تو اس کو خدا دوست رکھتا ہے۔

غنائے حقیقی سے مراد یہ ہے جیسا کہ سیدرسل صلعم نے فرمایا کہ جو شخص مال زیادہ رکھتا ہو تو وہ غنی نہیں ہے بلکہ غنی وہ ہے جس کا نفس بے نیاز ہو۔ یہ ظاہر ہے کہ سوال و احتیاج بری چیز ہے خواہ کوئی چیز رکھتا یا نہ رکھتا ہو بلکہ چیز رکھنے کی ضرورت میں اور زیادہ بد ہے۔

ایک اعرابی نے حضرت پیغمبر صلعم سے عرض کیا کہ کوئی نصیحت فرمائیے۔ حضرت نے فرمایا کہ تو نماز پڑھتا ہے تو اس طرح نماز پڑھ کہ دنیا کو رخصت کرتا وہ کیونکہ تو کیا سمجھ سکتا ہے کہ دوسری نماز تک زندہ رہے گا ایسی بات کہ جس کا عذر نہ کیا جائے اور جو کچھ دوسروں کے اختیار میں ہے اس سے مایوس رہ۔

حضرت سید الساجدینؑ نے فرمایا کہ آدمیوں سے طمع نہ رکھنے میں بہت سی خوبیاں ہیں۔ جو کوئی کسی سے امید نہ رکھتا ہو اور اپنے کاموں کو خدا پر چھوڑ دے تو اس کے تمام کام پورے ہوتے ہیں۔

حضرت صادق سے مروی ہے کہ شرف و بزرگی مومن کی رات کی بیداری میں ہے اس کی عزت آدمیوں سے استفادہ و بے نیازی میں ہے۔

فرمایا کہ:

تین چیزیں فخر مومن اور دنیا و آخرت میں اس کی زینت ہیں:-

۱: عبادت میں شب بیداری کرنا۔

۲: دوسروں کے جو اختیار میں ہو اس سے مایوس رہنا۔

۳: جو امام آل محمد صلعم سے ہو اس سے محبت و دوستی رکھنا۔

پھر فرمایا کہ:

اگر کوئی خدا سے طلب کرتا ہے تو خدا اس کو عطا کرتا ہے۔ وہ تمام آدمیوں سے ناامید ہوتا ہے۔ سوائے خدا کے کسی سے امید نہیں رکھتا ہے جب خدا اس کو اس طرح پاتا ہے تو اس کو ہر ایک چیز دیتا ہے۔

پانچویں صفت

بخل کی مذمت

جس میں چار فصلیں ہیں!

واضح ہو کہ جس مقام میں جس قدر بخشش کرنا چاہیے اس میں کوتاہی کی جائے یا اس قدر نہ دیا جائے تو اس کو بخل کہتے ہیں۔ یہ مقام تفریط ہے۔ اس کی افراط اسراف ہے یعنی جس قدر خرچ کرنا نہ چاہیے اس قدر خرچ کریں تو اس کو اسراف کہتے ہیں۔ ان کا ہر دو جانب مذموم ان کا اوسط صفتِ جو دو سٹا ہے جو پسندیدہ و نیک ہے۔ صفتِ بخل محبتِ دنیا کا نتیجہ و ثمرہ ہے۔ یہ صفتِ بخل صفاتِ خبیثہ و اخلاقِ رذیلہ میں سے ہے۔ خدا تعالیٰ فرماتا ہے:

وَلَا يَحْسَبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرًا لَّهُمْ ۚ بَلْ هُوَ شَرٌّ لَّهُمْ ۚ سَيُطَوَّقُونَ مَا بَخُلُوا بِهِ يَوْمَ الْقِيَامَةِ ۗ
 خلاصہ معنی یہ کہ: ”وہ لوگ جنہیں خداوند عالم نے اپنے فضل سے مال عطا فرمایا ہے۔ اس میں بخل کرنے کو اچھا نہ سمجھیں بلکہ وہ نہایت ہی بد ہے اور یہی مال جس کے بارے میں اس قدر بخل کیا جاتا ہے روزِ قیامت ان کے گلے میں طوق بنا کر ڈال دیا جائے گا۔“ (سورہ آل عمران - ۱۸۰)

حضرت رسول صلعم نے فرمایا کہ ہرگز بخل نہ کرو۔ جو لوگ تمہارے قبل ہوئے ہیں اس بخل نے انہیں ہلاک کیا۔ ہوا سی کے سبب سے ایک دوسرے کے خون کے پیاسے ہو گئے اور جو شے ان کے لیے حرام تھی اس کو حلال سمجھے۔

انہیں حضرت سے مروی ہے کہ بخیل بہشت سے دور اور دوزخ سے نزدیک ہے خدا کے نزدیک جاہل سخی عابد بخیل سے زیادہ محبوب ہے۔

فرمایا کہ بخل ایک درخت ہے کہ جس کی جڑ درختِ زقوم میں ملی ہوئی ہے اور بعض اسکی ڈالیاں دنیا میں لگتی ہیں۔ جو کوئی اس کی ڈالی پر ہاتھ مارتا ہے تو گویا اپنے کو دوزخ کی آگ میں داخل

کرتا ہے آگاہ ہو کہ بخل کفر سے پیدا ہوتا ہے اور عاقبت کفر دوزخ ہے۔ نیز اس سرور سے مروی ہے کہ ممکن ہے تم میں سے کوئی کہے کہ بخیل سے ظالم بہتر ہے۔ مگر خدا کے نزدیک بخل سے بڑھ کر کونسا ظلم ہو سکتا ہے وہ اپنی عزت و جلالت کی قسم کھا کر کہتا ہے کہ بخیل ہرگز داخل بہشت نہ ہوگا۔

ایک شخص جہاد میں آنحضرتؐ کے ہمراہ مارا گیا۔ اس کی عورت گریہ کرتی تھی اور وائے شہید کہتی تھی۔ حضرتؐ نے فرمایا کہ تو کیا جانتی ہے کہ وہ شہید ہے ممکن ہے کہ بے فائدہ باتیں کرتا ہو یا بخیل ہو۔

ایک روز ان بزرگوار نے ایک مرد کو دیکھا کہ کعبہ کے پردہ کو پکڑ کر کہتا ہے کہ اے خدا اس گھر کی حرمت کا واسطہ گناہ کو بخش دے۔

حضرتؐ نے فرمایا کہ تو نے کیا گناہ کیا ہے۔

عرض کی کہ میرا بڑا گناہ ہے کیا عرض کروں۔

فرمایا کہ: تیرا گناہ بڑا ہے یا زمین۔

اس نے عرض کیا کہ: میرا گناہ۔

پھر فرمایا کہ: تیرا گناہ بڑا ہے یا دنیا کے پہاڑ۔

اس نے کہا کہ: میرا گناہ۔

پھر فرمایا کہ: گناہ بڑا ہے یا عرش۔

اس نے کہا کہ: میرا گناہ۔

پھر فرمایا کہ: تیرا گناہ بڑا ہے یا خدا۔

اس نے عرض کیا کہ: خدا بہت بڑا اور اعلیٰ ہے۔

پھر حضرتؐ نے فرمایا کہ: اپنا گناہ بیان کر۔

عرض کیا کہ: یا رسول اللہؐ میں صاحبِ ثروت ہوں جب کوئی فقیر آتا ہے اور مجھ سے کسی چیز کا طالب ہوتا ہے گویا ایک شعلہ آگ کا میرے منہ کی طرف لپکتا ہے۔

حضرتؐ نے فرمایا کہ دور ہو اور مجھ کو اپنی آگ سے نہ جلا اس خدا کی قسم ہے جس نے مجھ کو ہدایت و کرامت کے لیے پیدا کیا ہے کہ اگر درمیان رکن و مقام کھڑے رہے کرو ہزار سال

نماز پڑھے اور اس قدر گریہ کرے کہ تیری آنکھوں سے نہریں جاری ہوں جس سے درخت سرسبز ہوں اور اسی حالت میں مرجائے تو بھی لیم ہوگا اور خدا تجھ کو جہنم میں اوندھا ڈالے گا۔

مروی ہے کہ دو فرشتے ہیں کہ ہر صبح کوندا کرتے ہیں کہ خداوند انجیل کے مال کو تلف کر جو کوئی تیری راہ میں بخشش کرتا ہے اکا عوض اس کو کرامت کر صفت بخل کی مذمت میں اخبار بہت آپ ہیں جس کی انتہاد و شمار نہیں ہے۔ حتیٰ کہ یہ تجربہ ہوا ہے کہ بخیل کو دیکھنے سے دل کو آزر دگی و تیرگی حاصل ہوتی ہے مشاہدہ کیا گیا ہے کہ جو کوئی لیم و بخیل ہے وہ نظروں میں خوار و ذلیل ہے۔

جیسا کہ حضرت امیر المؤمنینؑ نے فرمایا ہے کہ بخل بخیل کو حقیر اور بے قدر کرتی ہے بخلالت سے آدمی کی ناموس و آبرو برباد و فنا ہوتی ہے۔ بلکہ آنحضرت نے اس کی صراحت فرمائی ہے اور دیکھا بھی گیا ہے کہ بخیل کی اولاد اس کے ساتھ دشمنی کرتی ہے۔ کسی بخیل کا دنیا میں کوئی دوست نہیں ہوتا۔ اس کے اہل و عیال اس کی موت کے خواہاں، اس کے فرزند اس کی موت کے نگران رہتے ہیں۔ وہ مسکین و بے چارہ باوجود وسعت کے تنگی و سختی سے گزارتا ہے۔ اس کی زندگی دنیا میں مثل زندگی فقرا کے ہے اور اس کا محاسبہ و مواخذہ عقیبی میں مالداروں کی طرح ہے وہ دنیا میں ذلیل و خوار ہے۔ عقیبی میں عذاب الیم میں گرفتار۔

فصل نمبر (۱)

سخاوت کی فضیلت اور اُس کے مراتب

صفت بخل کی ضد سخاوت ہے۔ وہ ثمرہ زہد ہے اور مشہور ترین صفات پیغمبرانِ خدا و اخلاق اصفیاء و اولیاء میں سے ہے۔ یہ ایک خلقِ اعلیٰ ہے اور اس کا صاحب پسندیدہ اہل آفاق ہے۔ چنانچہ حضرت امیر المؤمنینؑ نے فرمایا کہ:

مَنْ جَادَسَادَ

یعنی جس نے بخشش اختیار کی وہ بزرگ ہوا۔

حضرت پیغمبر صلعم سے مروی ہے کہ سخاوت بہشت کے درختوں میں سے ایک درخت ہے جس کی ڈالیاں زمین پر پھیلی ہوئی ہیں۔ پس جو کوئی اس کی ڈالی کو پکڑتا ہے وہ ڈالی اس کو بہشت میں کھینچتی ہے۔ فرمایا کہ سخی خدا کے نزدیک ہے اور جہنم کی آگ سے دور ہے۔ فرمایا کہ جب کوئی آدمیوں کو کھانا کھلائے تو خداوند کریم ملائکہ سے فخر و مباہات کرتا ہے۔

پھر فرمایا کہ چند ایسے بندے خدا کے ہیں کہ جن کا ارادہ مخصوص ہوتا ہے کہ بندگانِ خدا کو نفع پہنچائیں۔ پس جو کوئی ان میں سے اس منافع میں بخلالت کرے تو خدا اس نعمت کو دوسرے پر منتقل کرتا ہے۔

فرمایا کہ بہشت اہل سخاوت کا گھر ہے۔ جو ان سخی گناہگار خدا کے نزدیک بوڑھے عابد بخیل سے زیادہ محبوب ہے۔

آلِ حُصْرَتٍ سے مروی ہے کہ سخی کو اہل آسمان و زمین دوست رکھتے ہیں اس کی طینت خاک پاک سے خمیر کی گئی ہے۔ اس کی آنکھ کا پانی آب کوثر سے خلق کیا گیا ہے۔ بخیل کو اہل آسمان و زمین دشمن رکھتے ہیں۔ اس کی خلقت خاکِ خراب و چرک آلود سے خلق کی گئی ہے۔ اس کی آنکھ کا پانی آبِ عوسج سے بنایا گیا ہے۔

ایک جماعت اہل یمن کی خدمت میں حضرت رسول صلعم کی حاضر ہوئی ان میں ایک شخص سب سے زیادہ لسان اور مباحثہ کرنے والا تھا اور جناب پیغمبر صلعم کی حجت بھی سب سے زیادہ

بڑھی ہوئی تھی۔ اس شخص نے بحث میں اس قدر مبالغہ کیا کہ حضرتؑ کو غصہ آ گیا۔ رنگ مبارک متغیر ہوا۔ چپیں بجبیں ہوئے اور نیچے ملاحظہ فرمانے گئے کہ یہ مرد سخی ہے پس حضرت کا غصہ فرو ہوا۔ سر مبارک بلند کر کے فرمانے لگے کہ: جبرائیلؑ نے مجھ کو خبر دی ہے کہ تو اہل سخاوت میں سے ہے۔ اگر یہ نہ معلوم ہوتا تو تجھ کو اپنے سے اس قدر دور کرتا کہ دوسروں کو عبرت ہوتی۔

اُس مرد نے عرض کیا کہ آپ کا خدا سخاوت کو دوست رکھتا ہے۔۔

حضرتؑ نے فرمایا کہ ہاں۔

اُس مرد نے کلمہ شہادت زبان پر جاری کیا اور مسلمان ہوا اور قسم کھائی کہ میں نے کسی

کو اپنے مال سے محروم نہیں پلٹایا۔

جب حضرتؑ کو سامری پر قابو ہوا تو خطاب ہوا کہ اس کو قتل نہ کرنا کیونکہ وہ سخی ہے۔ حاصل کلام فضیلت اس صفت کی ظاہر و روشن ہے وہ خالق و مخلوق کے نزدیک محبوب اور دنیا میں ممتاز ہے اور عقلمندی میں سرفراز۔ کونسا عقلمند ہے کہ سرفراز دو جہاں کو ہاتھ سے دے۔ سخاوت کا بلند مرتبہ ایثار ہے اور وہ یہ ہے کہ باوجود اپنی احتیاج و ضرورت کے دوسروں کے ساتھ بخشش وجود سے کام لے۔ یہ مرتبہ بلند ہر کسی کو حاصل نہیں ہوتا ہر شخص اس مرتبہ کا لائق و سزاوار نہیں ہے۔ اس جماعت کی مدح میں خلاق عالم فرماتا ہے:

أَوْتُوا وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ۗ

حالت درویشی و احتیاج میں آپ صرف نہ کر کے دوسروں کو دے دیتے ہیں۔ حضرت پیغمبر صلعم سے مروی ہے کہ جس کو کسی چیز کی خواہش و ضرورت ہو وہ آپ اپنی ضرورت میں نہ لا کر دوسروں کو دے دے تو وہ بخشا جاتا ہے۔ یہ شیوہ پسندیدہ ہے۔ یہ صفت جلیلہ پیغمبر آخر الزماںؑ کی ہے۔ یہ طریقہ اہل ایمان و امیر مومنانؑ و ائمہ معصومینؑ کا ہے۔ بعض حرم محترم پیغمبر صلعم نے کہا کہ اس سرور نے پے در پے تین روز کوئی چیز کبھی اپنے زمانہ حیات میں پیٹ بھر کر نوش نہیں فرمائی حالانکہ جس وقت چاہتے سیر ہو کر نوش فرما سکتے تھے لیکن جو کچھ کہہ سکتے تھے وہ دوسروں کو دے دیتے تھے اور بھوکوں کو اپنے مقدم جانتے تھے۔

مروی ہے کہ حضرتؑ نے عرض کیا کہ اے پروردگار محمد صلعم اور ان کی امت کے بعض

درجوں کو مجھے دکھا دے۔

خطاب ہوا ہے کہ اے موسیٰ! ان کے درجوں کے دیکھنے کی تجھ کو طاقت نہیں ہے۔ لیکن ایک منزل پیغمبر آخر الزماںؑ کی تجھ کو بتلانا ہوں جس کے سبب سے اسے تجھ پر اور تمام مخلوقات پر فضیلت دی گئی ہے۔

پس پردے آسمانوں کے حضرتؑ موسیٰ کی آنکھوں پر سے اٹھا دیئے گئے تو ایک منزل کہ جس کے انوار اور اس کی قربت حریم خاص کو دیکھ کر قریب تھا کہ شدت شوق سے موسیٰ کی جان نکل جائے۔

حضرتؑ موسیٰ نے عرض کیا کہ اے پروردگار کس وجہ سے یہ کرامت حاصل ہوئی۔

فرمایا کہ وہ صفت مخصوص ایثار ہے اور یہ منزل اس لیے ہے۔ جو اپنی اور اپنے عیال کی ضرورت سے فقرا کی ضرورت کو مقدم جانتا ہے۔ اے موسیٰ اس امت میں کوئی میرے نزدیک اس صفت ایثار کو لے کر آتا ہے تو اس سے حساب لینے میں شرم کرتا ہوں اور وہ جس جگہ کی خواہش کرتا ہے اس کو بہشت میں جگہ دیتا ہوں۔

کتب توارخ میں حیدر کرار کی حکایات بہت مشہور و معروف ہیں۔ اس بزرگوار کا ایثار اس حد تک پہنچا تھا کہ حضرت پیغمبر صلعم کے بستر پر جاں نثاری کی غرض سے آرام فرمایا۔ اسی سبب سے خداوند عالم نے ملائکہ سے فخر و مباہات کیا یہ آیت نازل ہوا:

وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ

ایسا ہی ائمہ طاہرینؑ نے اس طریقہ کو اختیار فرمایا اور اس فضیلت کے حاصل کرنے میں بہت کوشش فرمائی۔

فصل نمبر (۲) مرضِ بخل کا معالجہ

واضح ہو کہ مرضِ بخل کے معالجہ کے لیے علم و عمل کی ضرورت ہے۔ علم یہ ہے کہ اس کی خرابی کو جانے اور جو دو کرم کے فائدہ کو پہچانے بعد اس کے اس مرض کے علاج کی ابتدا کرے جو اخبار و آثار مذمت میں بخل کی اور تعریف میں سخاوت کی آئے ہیں ان کو ملاحظہ کرے۔ ان وعدہ و وعید کو جو ان دو صفت میں کیے گئے ہیں ان کو دیکھے، بخیلوں کی ذلت اور ان سے نفرت کرنے والوں کی طبیعت کو مشاہدہ کرے اور معلوم کرے کہ اس کے لیے دوسرا مکان اس کے سوا بھی ہے کہ خواہ مخواہ اس کو وہاں جانا ضروری ہے۔ پس اس جائے بھی بلحاظِ ضرورت آگے بھیج دینا اور ذخیرہ کرنا چاہیے تاکہ عاجزی کے روز کام آئے۔ اپنے فرزند پر اعتماد نہ کرے۔ غور کیجئے کہ آپ نے اپنے ماں باپ کے لیے کیا کیا ہے۔ جو آپ کے فرزند آپ کے لیے کریں گے۔ جب آپ نے ان مراتب کو معلوم کیا تو خواہ مخواہ عطا و بخشش کی عادت ہوگی۔ دل سے مال کی محبت کو اٹھائیے اور فقر کے ساتھ احسان کیجئے یہاں تک کہ آپ کی طبیعت صفتِ احسان و بخشش پر راغب ہو۔ صفتِ سخاوت کے طالب کو چاہیے کہ جب ارادہ عطا کا کرے تو اس میں دیری نہ کرے کہ شیطان لعین و سوسہ میں ڈالے گا۔ فقیر و مفلس ہو جانے سے ڈرائے گا۔ اگر بخل کا مرض پیدا ہو گیا ہو تو اپنے نفس کو سمجھائے کہ تیری شہرت بخلت و تعریفِ سخاوت بہت دور دور تک پہنچے گی تاکہ وہ بزل و عطا پر مائل ہو۔ اس کا نفس کسی قدر بخشش کا مطیع ہو اگرچہ اس قصد سے عطا کرنا بھی برا ہے اور حقیقت میں سخاوت نہیں ہے چنانچہ بیان کیا جائے گا لیکن یہ مثل اس کے ہے کہ جب بچہ کو دودھ چھڑانے اور اس کو پستان کی یاد بھلانے کے لیے چڑیا پکڑنے کے کھیل میں مشغول کریں۔ کوئی شک نہیں کہ چڑیا کا کھیل بچہ کے لیے کمال نہیں رکھتا ہے لیکن یہ ایک علاج ہے اس وقت کیا جاتا ہے۔ پس ایسے شخص کو کوئی ضرر نہیں ہے کہ ابتدا میں اپنے دل کو ان ارادوں میں خوش کرے تاکہ اس کا دل مال سے متعلق نہ ہو بعد ازاں ارادہ و نیت کی صحت میں کوشش کرے۔

واضح ہو کہ اس صفتِ بخل کا علاج عمدہ یہ ہے کہ اس کے سبب کو قطع کر دے اور سبب اس کا

دوستی مائل ہے۔ ان تمام سے بڑھ کر جن پر احسان مترتب ہوتا ہے اور سبب دوستی مال ہے یا ان لذات و خواہشات دنیویہ کی محبت ہے جو مال سے حاصل ہو سکتی ہیں یا طولِ امل کی وجہ سے یا اپنی اولاد کے ذخیرہ کرنے کی سن رسیدہ اس قدر مال رکھتے ہیں جو ان کی عمر کو کفایت کرے اور پھر بھی زیادہ مال جمع کرتے ہیں حالانکہ ان کی کوئی اولاد نہیں ہے کہ اس کی احتیاط کر سکے باوجود اس کے رات دن مال کے جمع کرنے کی کوشش کرتے ہیں اور خود تکلیف میں بسر کرتے ہیں بلکہ نمس و زکوٰۃ تک نہیں دیتے اور اپنی بیماری کے علاج میں ایک پیسہ خرچ نہیں کرتے ایسے اشخاص درہم و دینار کے عاشق ہیں۔ ان کو مال جمع کرنے کی لت ہوگئی ہے باوجود اس کے کہ وہ جانتے ہیں کہ ایک دن مرنا ہے۔ ان کے دشمن ان کے مال کو غارت کریں گے جو کوئی ایک پیسہ دنیا و آخرت کے لیے نہیں خرچ کرتا ہے اس کو ایک مرض ہے جس کا علاج نہایت مشکل ہے خصوصاً بڑھاپے میں جبکہ اس کا مرض پرانا ہو گیا ہو اور قوت پکڑ گیا ہو۔ اس کا جسم ضعیف ہو اور مرض کا مقابلہ نہ کر سکتا ہو ایسا شخص نہایت گمراہ ہے اور خسر الدنیا و الآخرة کا مصداق ہے بلکہ جو کوئی ضرورت سے زیادہ مال کا متلاشی ہو وہ جاہل و احمق اور نادان ہے۔ ایسے شخص کو غور کرنا چاہیے کہ جس مال کو خرچ نہیں کرتا ہے وہ اس کے کام نہیں آتا۔ وہ مثل خاک و پتھر کے ہے۔ جب تنہا خانوں میں سونا اور چاندی مدفون ہو جس کو آپ صرف نہیں کر سکتے تو اس میں اور خاک میں کیا فرق ہے حالانکہ اگر آپ اس کو ہزار طرح سے پتھر کے نیچے پوشیدہ کریں تو اس کو کسی نہ کسی دن زمانہ برباد کرے گا اور اگر اس کا سبب محبتِ خواہشات و طویلِ امل ہو اس کا معالجہ اس طریقہ پر جیسا کہ حرص و قناعت اور طولِ امل میں بیان کیا گیا ہے کرنا چاہیے اگر مال کا جمع کرنا اور اولاد و فرزند کے واسطے ہو تو وہ بے اعتقادی و بے خبری کی وجہ سے ہے۔ کیونکہ ان کو پروردگار نے پیدا کیا ہے تو روزی بھی ان کے لیے مقرر کی ہے۔ دیدہ عبرت کو کھولے کہ کیسے کیسے باپ زمانہ طفلی میں اپنے لڑکوں کے سر سے اٹھ گئے۔ مگر کوئی مال ان کے واسطے نہیں چھوڑا باوجود اس کے بہ نسبت ان لڑکوں کے جن کے باپ بہت سا مال چھوڑ گئے۔ ان سے وہ بہتر و خوشحال و صاحبِ ثروت و مال ہوئے ہیں۔ اگر فرزند صالح اور پرہیزگار ہو تو خدا اس کی روزی کو نیک و کفایت کرتا ہے۔ اگر وہ فاسق و بدکار ہو تو اس مال کو جس کو تو نے محنت و تکلیف سے جمع کیا ہے اور نہیں کھایا ہے وہ لہو و لعب اور معصیتِ خدا میں صرف کرے گا اور اس کا مظلمہ بھی تجھ پر عائد ہوگا۔

فصل نمبر (۳)

حدِ وسطِ بخل و اسراف

جب آپ نے خرابی بخل اور اس کے معالجات کو پہچانا اور صفتِ فضیلتِ سخاوت کو معلوم کیا کہ وہ حدِ وسطِ بخل و اسراف کی ہے یعنی مال کا اس طرح صرف کرنا جو واجب و مستحسن ہو۔

واضح ہو کہ واجبات و مستحبات میں صرف کرنا عام ہے اس لیے کہ وہ واجب یا مستحسن شرعی ہو یا طریقہ مروت و عزت میں لازم یا مستحسن ہو پس سخی وہ ہے کہ مصرفِ جائز میں جس کا ترک کرنا شرعاً مذموم ہو یا عند العقلا صرف کرنے سے مضائقہ نہ کرے اور اگر ان میں سے ایک میں بھی صرف نہ کرے تو مصرف جس کا ترک کرنا عقلمندوں کے نزدیک بد ہے وہ حالات و اشخاص و اوقاف کے لحاظ سے مختلف ہوتا ہے جیسا کہ دیکھا جاتا ہے کہ مالداروں کے اخراجات میں بعض طریقے فتنج ہیں جو فقرا کے لیے برے نہیں ہیں۔ اس طرح اپنے قوم خاندان میں جو کچھ صرف نہ کرنا بد ہے وہ دوسروں میں بد نہیں ہے علیٰ ہذا جو بیگانوں کے لیے صرف نہیں کر سکتے ہیں اس کا ہمسایوں میں صرف نہ کرنا بد ہے ایسا ہی تنگی و کمی خرچ کا خرید و فروخت میں کوئی ضرر نہیں لیکن مہمانی میں مضائقہ کرنا بد ہے۔ غرض خلاصہ مطلب یہ ہے کہ خرچ کرنے میں مالدار و فقیر، امیر و رعیت، عالم و جاہل، طفل و کامل مساوی نہیں ہیں۔ لہذا سخی وہ ہے کہ جو کچھ اس کے لائق ہے خواہ شرعاً یا حسب مروت و عادت خرچ کرے اور بخیل وہ ہے کہ مجملہ ان کے کسی ایک میں بھی کمی کے ساتھ خرچ کرے یا بالکل خرچ نہ کرے اور خرچ کا اندازہ معین نہیں ہو سکتا یہ شخص کی حالت پر موقوف ہے۔ اب جو شخص بہت سا سامان رکھتا ہو اور حسب شرع و عرف و عادت بقدر لازم و واجب خرچ کرے۔ مستحبات و مستحباتِ عقلیہ سے منہ پھرائے اور اپنے مال کو بخیل فقر و حوادثِ زمانہ ذخیرہ کر رکھے۔

پس ایسا شخص اگرچہ عام کے نزدیک بخیل نہ کہلائے گا۔ لیکن خاص لوگوں کی نظر میں بخیل ہوتا۔ اس کو سخی کریم نہیں کہتے ہیں۔ کیونکہ ان کے نزدیک صفتِ جو دو سخاوت کی اس وقت حاصل ہوتی ہے جب مقدار سے زیادہ بخشش کرے۔ نیز صفتِ جو دو سخاوت کے لیے شرط حصول یہ

ہے کہ مال کے بخشش کرنے میں کوئی غرض دنیوی نہ رکھنا ہو اور جو کوئی بخیل مدح و ثناء و شہرت و نیک نامی و تالیفِ قلوب عطا و بخشش کرے وہ ہرگز سخی و کریم نہیں ہے بلکہ وہ اہل معاملہ ہے کہ شہرت و مدح وغیرہ کو خرید کرتا ہے۔

فصل نمبر (۴)

فضیلت و اقسامِ عطائے واجبہ و مستحبہ اور ان کے

آداب و نکتہ باطنیہ

واضح ہو کہ صفتِ جو دو سخا کا لازمہ بذل و عطا ہے وہ چند امور پر مشتمل ہے جن میں بعض واجب و مستحب ہیں۔ خصوصاً ہر ایک کی فضیلت و ثواب میں اخبار آئے ہیں۔ ہر ایک کے لیے آداب و شرائط ظاہریہ و نکتہ و قائل باطنیہ ہیں۔ شرائط ظاہریہ وہ ہیں جو کتبِ فقہ میں مذکورہ ہیں۔ پس اس مقام کا ہم بعض آداب و نکتہ باطنیہ کو بیان کرتے ہیں۔ واضح ہو کہ عطائے واجبہ کے اقسام حسب ذیل ہیں:

پہلا زکوٰۃ

زکوٰۃ وہ تمام عطا و صدقہ سے اہم و مقدم ہے۔ وہ گلشنِ دولت و ثروت کا آبِ جاری ہے۔ وہ زراعتِ آماں اہل زراعت و تجارت کی نسیم بہار ہے۔ وہ خزانہ مال کا چوروں سے پاسبان ہے۔ وہ دیوارِ غنا و بے نیازی کا صدمہ احتیاج و پریشانی سے پشتی بان ہے۔ زکوٰۃ دینے والوں کی تعریف میں اور نہ دینے والوں کی مذمت میں آیات و اخبار بہت سے آئے ہیں حق سبحانہ تعالیٰ نے کلامِ مجید کے اکثر مقامات میں اسے قریب قریب نماز کے بیان فرمایا ہے۔

زکوٰۃ دینے والوں کی نسبت فرمایا ہے:

وَالَّذِينَ يَكْنُزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ
فَبَشِّرْهُمْ بِعَذَابٍ أَلِيمٍ ﴿۳۱﴾ يَوْمَ يُخْلَىٰ عَلَيْهِمْ فِي نَارٍ جَهَنَّمَ

فَتُكْوَى بِهَا جِبَاهُهُمْ وَجُنُوبُهُمْ وَظُهُورُهُمْ ۗ هَذَا مَا كُنْتُمْ
لِأَنْفُسِكُمْ فَذُوقُوا مَا كُنْتُمْ تَكْفُرُونَ ﴿٢٥﴾

”جو لوگ سونا چاندی جمع کرتے ہیں اور خدا کی راہ میں صرف نہیں کرتے ان کو بشارت دو کہ ان کے لیے سخت عذاب ہے ایک روز ان کو آگ میں لال کر کے ان کی پیشانی، پہلو، پیٹھ کو داغ دیں گے اور کہیں گے کہ یہ وہ چیز ہے جو تم نے اپنے لیے جمع کر رکھی تھی۔ (سورہ توبہ)

حضرت پیغمبر صلعم نے فرمایا کہ جب آدمی زکوٰۃ نہیں دیتے تو زمین بھی اپنی برکت ظاہر نہیں کرتی۔

حضرت امام جعفر صادق علیہ السلام سے مروی ہے کہ جو کوئی زکوٰۃ نقد نہ ادا کرے تو قیامت کے روز خداوند عالم اس کو ایسے صحرا میں مجبوس فرمائے گا۔ جس میں ایک بہت بڑا سانپ ہوگا جو اس کے پیچھے دوڑے گا۔ وہ شخص اس سے بھاگے گا۔ جب وہ دیکھے گا کہ اس سے خلاصی ممکن نہیں ہے تو اپنا ہاتھ اس کے منہ میں دے گا وہ سانپ اس کے ہاتھ کو مثل مولیٰ کے چبائے گا بعد ازاں وہ اس کی گردن میں مثل طوق کے ہو جائے گا۔ پھر خدا تعالیٰ فرماتا ہے:

سَبَطَوْ قُونَ مَا جَحَلُوا بِهٖ يَوْمَ الْقِيَامَةِ ۗ

جو کوئی چوپایا مثلاً اونٹ یا گوسفند یا گائے رکھنا ہو اس کی زکوٰۃ نہ ادا کرے تو خدا تعالیٰ اس کو قیامت کے دن صحرائے نامور میں مجبوس کرے گا جس میں ہر ایک جانور سمد اس کو پامال کریں گے اور نیشدار جانور اس کو کاٹیں گے۔ جس صاحب زراعت نے خرما یا انگور یا غلہ کی زکوٰۃ نہ دی ہو تو خدا تعالیٰ اس کی زمین کے ساتوں طبقوں کو اس کی گردن میں طوق بنا کر ڈالے گا۔

نیز آں حضرت نے فرمایا کہ جو کوئی ایک قیراط اپنی زکوٰۃ نہ ادا کرے تو وہ نہ مؤمن ہے نہ مسلمان۔ فرمایا کہ کوئی شخص مالدار فقیر و محتاج نہ ہو اور نہ بھوکا نہ برہنہ ہو جبکہ اس نے زکوٰۃ دی ہو۔ جو کوئی خدا کے حق کو اپنے مال سے ادا نہ کرے تو خدا اپنی رحمت کو اس سے منع کرتا ہے۔ جو کوئی اپنے مال کی زکوٰۃ ادا کرے تو اس کا مال صحرا یا دریا میں ضائع نہ ہوگا۔

فرمایا کہ زکوٰۃ دینا اسی چیز نہیں کہ جس کی تعریف کی جاسکے بلکہ اس کے ذریعہ سے وہ

اسلام میں داخل ہوتا ہے۔ اس کا خون محفوظ ہوتا ہے۔ اس طریقہ کی تہدید زکوٰۃ نہ دینے والوں کی نسبت قرآن و احادیث آئمہ ہدایا میں بکثرت موجود ہے باوجود معلوم ہونے کے زکوٰۃ کے ادا نہ کرنے کو اس مال چند روزہ سے جو کسی کے تصرف میں بطور امانت کے رہنے والا ہو حقیر جاننا اور تھوڑا سا اس کے مالک حقیقی کو نہ دینا دعویٰ مسلمان کے لائق نہیں ہے۔ اس سے زیادہ کیا بے شرمی اور بدنختی ہے کہ وہ جانتا ہے کہ جب وہ وجود میں آیا تو کوئی ملک و مال دنیا کا نہیں رکھتا تھا اور اب جو کچھ وہ رکھتا ہے اپنے کو اس کا مالک سمجھتا ہے حالانکہ ہے یہ تمام توفیق دیاری سے ہوئی ہے۔ تخم بیجان کی کیا قدرت ہے کہ بغیر اس کی مدد کے خاک سے اُگے۔ ابر کو کیا قدرت ہے کہ بغیر اس کی اجازت کے ایک بوند پانی کی برسائے زراعت کرنے والے سمجھتے ہیں کہ وہ اپنی کوشش سے ایک دانہ سے دس دانے حاصل کرتے ہیں۔ تجارت کرنے والے اپنے بازار کی رونق کو اپنا حسن کارگزاری جانتے ہیں۔ انسان اپنے کو کیا سمجھا ہے کہ اس قدر مغرور ہے۔ حالانکہ تمام خداوند عالم نے عطا کیا ہے اور اس میں سے تھوڑا سا فقرا کے واسطے مقرر فرمایا ہے اور اس کے اضعاف کا وعدہ کیا ہے۔ تاہم ان کو دینا نہیں چاہتے۔ عجب بے حیائی و بے شرمی جس کو دس حصے دیئے گئے اس میں سے ایک حصہ وہ کسی کو دینے سے بخل کرتا ہے۔

اسرار و وجوب زکوٰۃ

واضح ہو کہ اسرار و وجوب زکوٰۃ تین ہیں:-

اول یہ کہ توحید کامل یہ ہے کہ آدمی کے لیے سوائے خداوند عالم کے اور کوئی محبوب نہ ہو ہاں محبت شراکت کو گوارا نہیں کرتا اور توحید زبانی چنداں فائدہ نہیں دیتی۔ کسی کے ساتھ محبت کا اندازہ اس وقت معلوم ہوتا ہے کہ جب وہ تمام اشیائے محبوبہ سے ہاتھ اٹھا کر اس کی طرف متوجہ ہو جائے اور چونکہ مال لوگوں کی نظر میں حصول نفع کی وجہ سے محبوب ہے اور اس لیے موت سے کراہت ہوتی ہے پس خداوند عالم نے ان کے دعویٰ محبت کی آزمائش اس مال سے کی ہے۔ اس وجہ سے خدا تعالیٰ فرماتا ہے:

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ
الْحَيَاةَ ۗ

خلاصہ معنی یہ کہ: ”خدا تعالیٰ نے نفوس و اموال مومنین کو خرید لیا ہے جس کے عوض میں بہشت کرامت فرمائے گا۔“ (سورہ توبہ۔ ۱۱۱)

کوئی شک نہیں کہ لذات بہشت میں سے دیدار پروردگار کا مرتبہ بہت بلند ہے اس خصوص۔ میں آدمی تین قسم پر ہیں:-

۱: وہ لوگ جو محبت و توحید میں صادق اور اپنے عہد پر ثابت قدم ہیں۔ وہ اپنے دل میں اس کی دوستی کے سوا کسی کی دوست نہیں رکھتے اور دنیا کے مال و متاع سے ہاتھ اٹھائے ہیں وہ تارک الدنیا ہیں یہ لوگ تعداد و جوہر پر التفات نہیں کرتے اگر کوئی ان سے سوال کرے کہ ایک سو درہم کے لیے کس قدر زکوٰۃ واجب ہے تو وہ جواب دیتے ہیں کہ حسب شرع عوام کے لیے پانچ درہم لیکن ہمارے لیے تمام مال ہے۔

حضرت امام جعفر صادقؑ سے زکوٰۃ مال کے وجوب کی نسبت سوال کیا گیا تو فرمایا کہ ہزار درہم میں پچیس زکوٰۃ واجب ہے اور دراصل یہ ہے کہ اپنے برادر مومن کی ضرورت کو اپنی ضرورت پر مقدم سمجھے۔

۲: وہ لوگ جو مال دنیا کو بقدر ضرورت جمع اور باقی کو خیرات و مبرات میں صرف کرتے ہیں۔ اگرچہ یہ مقابلہ صورت اول کے مرتبہ میں پست ہیں لیکن بقدر واجب پر اقتضائیں کرتے بلکہ تمام نیکیوں کو بجالاتے ہیں۔

۳: وہ لوگ جو صرف واجبات کو بجالاتے ہیں۔ مگر ان میں کبھی کوتاہی بھی نہیں کرتے۔
دوم: اسرار و جوہر زکوٰۃ میں سے یہ ہے کہ مال کی بخشش کی ترغیب سے صفتِ رذیلہ بخل سے نفس پاک ہوتا ہے اور مال کے ہر وقت دینے سے بذل و عطا کی نفس کو عادت ہوتی ہے یہاں تک کہ ملکہ ہو جاتا ہے۔

سوم: شکرِ نعمت خدا بجالانا کیونکہ بندہ پر حق نعمت بدن و نعمت مال کا بجالانا ایک امر واجب ہے۔ عبادتِ بدنی شکرِ نعمت بدن اور مال کا بخشش کرنا شکرِ نعمت مال ہے۔ کس قدر مذموم ہے کہ کوئی مسلمان فارغ البال اسلام کا مدعی ہو اور کسی فقیر بے نو کو پریشان و مضطرب دیکھے تو پروردگار کا شکرِ نعمت نہ بجالائے۔

آدابِ بخشش

واضح ہوا کہ جو کوئی شخص خدا کی راہ میں مال کو بخشش کرتا ہے اس کے چند آداب ہیں:-

۱: یہ کہ جب کوئی مال راہِ خدا میں دینے کا کسی کے دل میں خیال پیدا ہو جائے تو یہ سمجھ لینا چاہیے کہ شیطان اس سے عاقل اور فرشتہ نے اس کے دل میں گزر لیا ہے اس موقع کو غنیمت جان کر اپنے ارادے کو فوراً پورا کرے توقف میں بہت سی خرابیاں ہیں اور بلحاظ حالتِ زمانہ واقعات کے تغیر کا اندیشہ لگا ہوا ہے۔

۲: یہ کہ جب کسی کو ضرورت مند پائے قبل اس کے کہ وہ ظاہر کرے۔ اس شخص کو اس کی ضرورت کا گمان ہو تو فوراً اس کی بخشش کر دے۔ اس کی آبرو کی حفاظت کرے تاکہ وہ سوال کرنے پر متعذر نہ ہو جائے کیونکہ اگر سوال کے بعد دیا جائے گا تو وہ اس آبرو کی قیمت ہوگی جو لی گئی ہے۔ احسان کامل نہ ہوگا۔

۳: یہ کہ وقت و زمانہ نیک میں صدقہ دیا جائے جو مقرر کیا گیا ہے مثلاً روزِ عیدِ غدیر ماہِ ذوالحجہ خصوصاً اول یا ماہِ رمضان المبارک خصوصاً وہ آخر۔

مروی ہے کہ پیغمبر خدا صلعم سب سے زیادہ سخی تھے ماہِ رمضان المبارک میں کوئی چیز اٹھا نہ رکھتے تھے۔

۴: یہ کہ زکوٰۃ اور باقی حقوقِ مالیہ واجبہ کا پوشیدہ دینے سے علانیہ و آشکارا دینا اور عطائے سنتی کا پوشیدہ دینا بہتر و افضل ہے۔ جیسا کہ حضرت امام جعفر صادقؑ نے اس کی تصریح فرمائی ہے کہ اگر کوئی مرد زکوٰۃ کو اپنے دوش پر رکھ کر فقرا کو پہنچائے تو اس کے لیے ایک حسنِ جمیل ہے لیکن یہ اس وقت ہے جبکہ شائبہ و تشویش دریا سے مطمئن ہو اور لینے والا بھی اس اظہار سے شرم و حیا نہ کرے ورنہ واجبات کو بھی پوشیدہ دیا جائے تو بہتر و افضل ہے۔

۵: یہ کہ فقیر منت رکھے اور اس کو تکلیف دینے سے اجتناب کرے جو چیز عطا کی جائے اسکو دل سے بھلا دے تاکہ دفترِ حساب میں اس کا ثواب درج کیا جائے کیونکہ یہ صفِ بد اس کے صدقے کو باطل اور حلیہ صحت کو ضائع کرتی ہے چنانچہ حق سبحانہ تعالیٰ فرماتا ہے:

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ

یعنی: اے مومنین اپنے صدقہ کو منت رکھنے اور ایذا دینے سے باطل نہ کرو۔ (سورہ بقرہ - ۲۶۴)

سیدنا امّ سے مروی ہے کہ اگر کوئی اپنے برادر مومن سے نیکی کرتا ہے اور اس پر منت رکھتا ہے تو خدا تعالیٰ اس کے عمل کو درجہ اعتبار سے ساقط کرتا ہے وہ گنہگار ہوتا ہے اور اس کی نیکی کو قبول نہیں کرتا۔ یہ منت رکھنا اس وقت کہا جاتا ہے جب کہ یہ خیال پیدا ہو جائے کہ اس نے فقیر پر احسان کیا ہے۔ اس کی علامت ظاہری یہ ہے کہ دوسروں سے اس کا اظہار و بیان کرے اور اس فقیر سے اپنے ثنا و تعظیم و فرماں برداری کی امید رکھتا ہو۔ اس کی علامت باطنی یہ ہے کہ اگر بعد عطا اس فقیر سے خلاف ادب کوئی امر یا کوئی خیانت واقع ہو تو اس سے کشیدہ خاطر اور بدلہ ہو جائے اور ایذا وہی اس وقت سمجھی جاتی ہے جبکہ اس کو سرزنش و ملامت اور اس کے راز کو افشا کرے۔ اس کو دیکھ کر بری صورت بنائے۔ اس کو خفیف کرے اس کی صحبت سے عار رکھے اپنے کو اس سے بلند مرتبہ والا جانے۔ جو شخص اس مرض میں مبتلا ہو اس کے لیے اس سے نجات حاصل کرنا ضرور ہے۔ احسان رکھنے کے مرض کا علاج یہ ہے کہ معلوم کرے کہ حقیقتاً فقیر نے اس پر احسان کیا کہ صدقہ کو قبول کیا جو اس کی رستگار کا سبب ہوا۔ پس عطا کنندہ کو ممنون فقیر ہونا چاہیے۔

جیسا کہ حدیث میں وارد ہوا ہے کہ فقیر کا ہاتھ صدقہ لینے کے وقت گویا ناپ دست خدا ہے کیونکہ جو کچھ فقیر کو دیا جاتا ہے وہ خدا کو پہنچتا ہے۔ اسی وجہ سے یہ امر سنت ہے کہ جو شخص صدقہ دیتا ہے وہ اپنے ہاتھ کو بوسہ دے اپنے ہاتھ کو فقیر کے ہاتھ سے بلند نہ کرے بلکہ اپنا ہاتھ نیچے کھلا رکھے تاکہ فقیر خود اٹھالے چونکہ اس کا ہاتھ ناپ دست خدا ہے بلند رہنا چاہے یا صدقہ کو فقیر کے سامنے رکھ دیا جائے کہ وہ خود لے لے۔ علاوہ اس کے خدا نے دنیا و آخرت میں صدقہ کے عوض کا وعدہ فرمایا ہے۔ اگر اس کی توقع و امید نہیں رکھی جاتی ہے تو عجب حماقت ہے کہ اپنے مال کو عبث ضائع کرتے ہیں اور اگر امید رکھی جاتی ہے تو پھر کس سبب سے فقیر پر احسان رکھا جاتا ہے۔ اس کی مثال بعینہ ایسی ہے کہ بکر کوئی چیز آپ کو حوالہ کرے کہ آپ زید کو دیں وہ اس کا عوض آپ کو مضاعف دے گا۔ آپ وہ چیز زید کو دیتے ہیں مگر اس پر احسان رکھتے ہیں اور ایذا دہی فقیر کا علاج یہ ہے کہ آپ کی نظر میں اس کا سبب اگر عزت مال ہے جو فقیر کو دیا جاتا ہے تو عجب نادانی و جہالت

ہے۔ یہ چیز کم مقدار اور فنا ہونے والی ہے اس کے مقابلہ میں ایک ایسا بڑا عوض جو ہمیشہ باقی رہنے والا ہے حاصل کیا جاتا ہے تو پھر کیونکر اس چیز کو بزرگ سمجھتے ہیں اور ایسا جانتے ہیں کہ کوئی چیز دی گئی ہے اور اگر اس ایذا دہی کا سبب یہ ہے کہ وہ فقیر آپ کی نگاہ میں بہت ذلیل معلوم ہوتا ہے تو آپ عجب مغرور ہیں کہ اپنے کو ان چند ٹکڑوں کے سبب جو مال دنیا سے ہیں۔ دوسروں پر ترجیح دیتے ہیں حالانکہ حسب بیان گزشتہ مرتبہ فقر غنا سے بلند ہے اور فقیر خدا کا عزیز خدا کا عزیز اور حقوق کے حاصل کرنے میں ناپ پروردگار ہے۔ خدا بتوسط فقیر اس سے عذر خواہی کرے گا۔ کیا آپ نہیں جانتے کہ بعض فقیر بے نوا کی طبیعت غنی ہے کہ تمام دنیا کا مال اس کی نظر میں نہیں سماتا۔ کہیں آپ فقیر کے پرانے کپڑوں کو حقارت سے نہ دیکھئے۔ بہت سے فقرا ہیں کہ جن کے سر پر نہ دستار ہے نہ پاؤں میں نعلیں۔ ان کے بال پریشان ہیں اور لباس پھٹا ہوا مگر ان کا سرتاج شاہی سے عار اور ان کا پاؤں تخت کیانی سے ننگ رکھتا ہے۔ اسی قدر فقیر کی فضیلت میں یہ کافی ہے کہ خدا تعالیٰ نے مالداروں اور صاحب دولت کو ان کا مطیع و فرماں بردار بنا دیا ہے کہ مال کے حصول میں تکلیف و زحمت اٹھا کر بحفاظت تمام مطابق ضرورت کے فقیر کو پہنچائیں۔ اگر دینے میں کوتاہی کی جاتی ہے تو مستحق عذاب الہی ہوتے ہیں حقیقتاً مالدار فقیر کا خادم ہے۔

۶: صدقہ دینے کے وقت فقیر سے تواضع و فروتنی سے پیش آئے۔

۷: جو چیز فقیر کو دی جائے اس قسم کی ہو کہ اس کو لینے میں خفت و خواری و خجالت و شرمساری واقع نہ ہو۔ مثلاً کسی عزیز کو نقدی لینا پسند نہ ہو تو اس کے رض میں کوئی شے دے دے۔ اگر اس کو قبول کرنے سے عار معلوم ہوتا ہو تو صدقہ کو ہدیہ قرار دے۔ اگر اس کی طبیعت بالمشافہ لینے میں پسند نہ کرتی ہو تو کسی دوسرے کے ہاتھ بھیج دے۔ اسی طرح قیاس کر لیا جائے کہ جو طریقہ اس کی شان کو گھٹاتا ہے اس کو ہرگز اختیار نہ کرنا چاہیے۔

۸: جو کچھ راہ خدا میں دیا جائے اس کو بزرگ نہ سمجھے اور نہ جانے کہ بہت بڑا کام کیا ہے۔ مثلاً مسجد یا مسافر خانہ بنانے تو اس کی نظر میں کوئی وقعت نہ ہو اور یہ خیال نہ کرے کہ خدا کو راضی و خوشنود کیا ہے۔ اگر ایسا خیال کرے گا تو اس کا ثواب باطل اور اس کا اجر ضائع ہو جائے گا۔ چنانچہ اس کا تفصیلی بیان غرور کی بحث میں حوالہ قلم کیا جائے گا۔

۹: جو کچھ خدا کی راہ میں دیتا ہے وہ اسے اپنے مقام تمام مال سے بہتر اور سب سے

زیادہ عزیز ہو اور حرمت و شہ سے پاک ہو کیونکہ خدا پاک ہے وہ سوائے پاک کے قبول نہیں کرتا۔ جو چیز کم درجہ کی ہو خدا کی راہ میں اس کا دینا خلاف ادب ہے کیونکہ بندہ خدا اچھی چیز کو اپنے اور اپنے عیال کے لیے اٹھا رکھتا ہے اور بری چیز کو خدا کے پاس بھیجتا ہے بعض اشخاص کو آپ آیا نہیں دیکھے کہ اگر کوئی مہمان آجائے تو وہ میزبان اچھی اچھی غذا کو اپنے عیال کے لیے رکھ چھوڑتا ہے اور بری غذا مہمان کے آگے لاتا ہے اور دل تنگ اور شکستہ خاطر ہوتا ہے حالانکہ جو تصدق کیا جاتا ہے گویا وہ اپنے لیے آگے بھیج رہا ہے۔ پس ہر شخص کو لازم ہے کہ اچھی چیز اپنے لیے ذخیرہ کرے۔ خداوند عالم فرماتا ہے:

أَنْفِقُوا مِنْ طَيِّبَاتِ مَا كَسَبْتُمْ

یعنی: ”پاکیزہ چیزوں کو بخشش کرو جن کو حاصل کیا ہے“ (سورہ بقرہ- ۲۶۷)

اور پھر فرماتا ہے:

لَنْ تَنَالُوا الْبِرَّ حَتَّى تُنْفِقُوا مِنْهُ مِمَّا تُحِبُّونَ

یعنی: ”خیر و نیکی نہیں پہنچتی ہے جب تک کہ راہِ خدا میں ان چیزوں کو نہ دیا جائے

جن کو تم دوست رکھتے ہو۔“ (سورہ آل عمران- ۹۲)

حدیث میں وارد ہے کہ صدقہ کا ایک درہم سو ہزار درہم سے افضل و بہتر ہونا ممکن ہے۔ اس لیے کہ جو آدمی ایک درہم اپنے مال حلال سے دیتا ہے وہ اس کو دوست رکھتا ہو بہ نسبت اس دوسرے شخص کے جو ان سو ہزار درہم کو اس قدر دوست نہ رکھتا ہو۔

۱۰: یہ کہ اگر ممکن ہو اور قدرت رکھتا ہو تو اس قدر فقیر کو عطا کرے کہ اس کا فقر دور ہو

اور وہ غنی ہو جائے۔

۱۱: یہ کہ دینے کے بعد اپنے ہاتھ کو بوسہ دے کیونکہ یہ اس ہاتھ تک پہنچا ہے جو نانب

دستِ خدا ہے۔

حضرت امیر المومنینؑ نے فرمایا کہ جب کوئی چیز سائل کو دی جائے تو اپنے ہاتھ کو چومے۔ بہ تحقیق کو خدا صدقہ کو لیتا ہے۔

حضرت پیغمبر صلعم نے فرمایا کہ صدقہ مومن کا سائل کے ہاتھ کو نہیں پہنچتا۔ تا وقتیکہ خدا کے

ہاتھ تک رسائی نہ ہو۔

حضرت صادقؑ سے مروی ہے کہ خداوند عالم فرماتا ہے کہ ہر ایک چیز لینے کے لیے میں نے دوسرے کو منوکل کیا ہے مگر صدقہ کو خود اپنے ہاتھ سے لیتا ہوں جو کوئی ایک یا آدھا خرما تصدق کرتا ہے میں اس تصدق کو گھوڑے کے بچے کے مانند تربیت و پرورش کرتا ہوں۔ جب قیامت میں ملاقات ہوگی تو صدقہ دینے والا اس کو دیکھے گا کہ مثل کوہِ احد کے بڑا ہو گیا ہے۔

۱۲: جب کوئی چیز فقیر کو دی جائے تو اس سے دعا کی خواہش کرے کیونکہ دعا فقیر کی اس شخص کے حق میں جو دیتا ہے مستجاب ہوتی ہے اور خود اس کے حق میں مستجاب نہیں ہوتی۔ بعض عرفانے کہا ہے کہ فقیر سے دعا کی خواہش نہ کرو اس وجہ سے کہ دعا کہیں صدقہ کا عوض نہ ہو۔ یہ قول خلاف طریقہ آئمہ ہے جو قابل اعتبار نہیں۔

۱۳: بذل و عطا میں استحقاق کا خیال رکھے تخم احسان کو کھاری زمین میں نہ بونے بخل پر چنداں فضیلت نہیں رکھتی۔ ظاہر ہے کہ باوجود بینوایان برہنہ کے صاحبان مال سے نوازش کرنا بے سود ہے دردمندوں کو ترک کر کے جو منعم فارغ البال و مرفہ البال ہوں ان کو عطا کرنا بے فائدہ ہے۔ استحقاق سے مراد یہی عسرت و پریشانی نہیں بلکہ غرض یہ ہے کہ صاحبانِ ہمت و کرم ہر کسی سے مروت و محبت سے پیش آیا کریں۔ بدکار و اشرار کو نیکیوں پر مقدم نہ رکھیں۔ بے ہنر نادان کو اہل ہنر اور عقلمند پر ترجیح نہ دیں۔ مالداروں سے مفلسوں کی ضرور رعایت کریں۔ پہلے ضعیفوں کی دستگیری میں کوشش کریں۔ باوجود محضو مجروح کے عضو صحیح پر مرہم نہ رکھیں۔

۱۴: ترتیب فقر کو ملاحظہ کرے جن کے عطا کرنے میں ثواب زیادہ ہے ان کو مقدم رکھے۔ جو اہل تقویٰ و پرہیزگار صاحب ایمان کامل ہیں ان کو دوسروں پر مقدم جانے۔

حضرت پیغمبر صلعم نے فرمایا کہ پرہیزگار کو کھلاؤ۔ لیکن بہتر یہ ہے کہ ان اشخاص کو زکوٰۃ و صدقہ واجبہ عطا نہ کرے۔ کیونکہ یہ مال کی کثافت ہے کہ اخراج ہوتی ہے بلکہ ان کو ہدیہ و صلا عطا کیا جائے۔

آئمہ ہدأ سے مروی ہے کہ دوستانِ محمد و آلِ محمد مستحق زکوٰۃ ہیں۔ وہ لوگ جو ان کی دوستی اور ان کے دشمنوں سے برأت حاصل کر کے مرتبہ بالا کو پہنچے ہیں۔ وہ آپ کے برادر دینی ہیں۔ بلکہ آپ کے ماں اور باپ سے جو آپ کے مخالف ہیں آپ سے زیادہ قریب ہیں۔ پس ان لوگوں کو

زکوٰۃ وصدقہ نہ دیجئے۔

یہ تحقیق کہ فرمایا ہمارے دوست ہمارے جسد کے مانند ہیں ان کو ہدیہ عطا کیجئے بہتر یہ ہے آدمی اپنی زکوٰۃ وصدقہ ان لوگوں کو جو ہمیشہ دوسروں کے دست نگر رہتے ہیں محنت و مزدوری نہیں کرتے نہ دے کیونکہ ایسے اشخاص مشرک سمجھے جاتے ہیں۔

حضرت صادق علیہ السلام کے بیان میں اس آئیہ مبارکہ کے:

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ

یعنی: ”اکثر ایمان لائے ہیں۔ مگر یہ کہ وہ مشرک ہیں۔“

فرمایا کہ یہ اُس کے مانند ہیں کہ کوئی کہتا ہو اگر فلاں شخص نہ ہوتا تو میں ہلاک ہوتا۔ یا اگر فلاں نہ ہوتا تو فلاں چیز مجھ کو میسر نہ آتی یا میرے عیال ضائع ہو جاتے۔ آپ نہیں دیکھتے کہ اس نے خدا کے ملک میں دوسروں کو شریک کیا ہے۔ پس ان اشخاص کے ساتھ بذل و عطا بہتر اور اس کا ثواب زیادہ ہے جو اپنی ضرورت کو ظاہر نہیں کرتے ہیں اپنے کاروبار کو چھپاتے ہیں وہ صاحبان آبرو و عزت ہیں۔ وہ صاحب تجل و غنی ہیں۔ لہذا ان کو غنی سمجھیں اور ان کے ساتھ مالداروں کا سا برتاؤ کریں۔ نیز تمام فقرا سے بہتر خویش و اقارب و ذوی الارحام ہیں اور ان کو بخشش کرنا صلہ رحم ہے۔ اس کا ثواب بیحد ہے جو سوائے خدا کے کوئی نہیں جانتا۔

بعض احادیث میں وارد ہے کہ صدقہ اس شخص کا قبول نہیں کیا جاتا۔ جس کا خویش محتاج ہوا اور وہ دوسرے کو دے۔ دوسری روایت میں وارد ہے کہ اپنے خویش کو صدقہ عنایت کرنا افضل ہے جو عداوت رکھتا ہو۔ کیونکہ وہ بہ سبب مخالفتِ نفسِ خلوصِ نیت سے بہت قریب ہے۔

فائدہ۔ آداب فقرا

واضح ہو کہ جیسا عطا کنندہ کے آداب مذکورہ ہیں۔ اُسی طرح فقراء کے لیے بھی چند آداب ہیں:-

۱: جو کچھ حاصل کیا ہے اس میں بغیر مصارفِ ضرورہ کے اسراف نہ کرے اور محفوظ رکھے۔

۲: شکرِ خدا کرے اور دینے والے کے حق کو بھی پہچانے اس کو عداوت اور تعریف کرے۔ حضرت صادق نے فرمایا کہ ان پر خدا لعنت کرتا ہے جو راہِ خیر کو مسدود کرتے ہیں۔

ایک شخص نے عرض کیا کہ وہ کون ہیں؟
فرمایا کہ وہ شخص ہے کہ جو کوئی اس کے ساتھ نیکی کرے تو وہ اس کے ساتھ کفرانِ نعمت کرتا ہے تاکہ وہ دوسروں کے ساتھ نیکی نہ کرے۔

۳: یہ کہ جو کچھ اس کو دیا جائے حقیر نہ سمجھے اور اس کی مدمت نہ کرے۔ اگر اس کے عیب پر مطلع ہو تو اس کو پنہاں رکھے۔ اگر اس کو کچھ نہ دیا جائے تو اس کو برانہ کہے اور ملامت نہ کرے۔

۴: یہ کہ جس مال سے حرمت ثابت ہوتی ہو یا مشتبہ ہو اس سے پرہیز کرے جس کا مال زیادہ تو حرام ہے یا وہ مال حرام سے اجتناب نہیں کرتا تو اس کی کوئی چیز قبول نہ کرے۔

۵: یہ کہ ضرورت سے زیادہ قبول نہ کرے۔
۶: یہ کہ اعلانیہ و بر ملا سوال نہ کرے خصوصاً ایسے شخص سے جو نہیں دینا چاہتا ہے تو وہ ضرور شرمندہ ہوگا۔

۷: یہ کہ علماء و پرہیزگار جب تک کہ وہ پریشان و مضطر نہ ہوں زکوٰۃ اور صدقہ نہ لیں۔
۸: یہ کہ ایسے اشخاص جو چیز حاصل کریں اسے ظاہر نہ کریں تاکہ ان کی مروت کا شرف ضائع نہ ہو۔ ہاں اگر انہما سے شکرگزاری و صدقہ بندگی اور فروتنی منظور ہو تو دوسرا امر ہے اور ہر شخص اپنی نیت کے بموجب سعادت دارین کا مستحق ہے۔

دوسرا - خمس

خمس وہ سادات کا مال ہے۔ کیونکہ خداوند عالم نے بوجہ نسبت سیدانام اس طائفہ کو تمام مخلوقات پر ممتاز کیا اور زکوٰۃ کو ان کے لیے پسند نہیں فرمایا۔ اصل مال سے ایک حصہ خاص ان کیلئے قرار دیا گیا تاکہ فقر و فاقہ میں مبتلا نہ ہوں۔ فرمایا کہ:

وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِلَّذِي
الْقُرْبَىٰ وَالْيَتَامَىٰ وَالْمَسْكِينِ وَالْبَنِ السَّبِيلِ ۗ إِن كُنْتُمْ أَمْنْتُمْ
بِاللَّهِ وَمَا أَنْزَلْنَا عَلَىٰ عَبْدِنَا يَوْمَ الْفُرْقَانِ

خلاصہ معنی یہ کہ: ”جو نفع تم کو حاصل ہو اس کا پانچواں حصہ پیغمبر و ذوی
الْقُرْبَىٰ وَالْيَتَامَىٰ وَالْمَسْكِينِ وَالْبَنِ السَّبِيلِ (یعنی مسافر) جو سادات ہو
ان کو دے دو۔ اگر تم خدا پر اور ان چیزوں پر جو ہم نے اپنے بندے پر
نازل کی ہیں ایمان لائے ہو۔“ (سورہ انفال - ۴۱)

اس آیت مبارک سے پایا جاتا ہے کہ وہ صاحب ایمان نہیں جو خدا کے احکام قرآنی پر عمل
نہیں کرتے اور خمس ادا نہیں کرتے ہیں۔ لہذا صاحب ایمان کو لازم ہے کہ ادائے خمس میں کوتاہی
نہ کرے اپنے پیغمبر کی ذریت کو محتاج نہ رکھے۔

حضرت پیغمبر صلعم نے فرمایا کہ میں اس کی شفاعت کروں گا جس نے ہاتھ اور زبان و مال
سے میری ذریت کی اعانت کی ہو۔ اگرچہ کہ وہ تمام اہل دنیا کے گناہ اپنے ہمراہ لائے ہوں اور وہ
چار شخص ہیں:-

۱: وہ کہ جس نے میری ذریت کا احترام کیا ہو۔

۲: وہ کہ جس نے ان کی ضرورتوں کو پورا کیا ہو۔

۳: وہ کہ جس نے ان کی حالتِ اضطراب میں مدد کی ہو۔

۴: وہ کہ جو ان کو دل و زبان سے دوست رکھتا ہو۔

مروی ہے کہ جب قیامت ہوگی بحکم پروردگار مناوی ندا کرے گا اے خلائق خاموش رہو
کہ محمد صلعم چاہتے ہیں کہ تکلم کریں۔ پس تمام خاموش ہوں گے

حضرت فرمائیں گے کہ جس نے مجھ پر احسان کیا ہے وہ اٹھے کہ میں اس کا عوض دوں۔
خلایق کہے گی کہ اے رسول اللہ آپ پر ہمارا کیا احسان ہو سکتا ہے بلکہ خدا اور رسول کی عطا
کا ہم پر احسان ہے۔

پھر وہ حضرت فرمائیں گے کہ جس نے میری اولاد سے نیکی کی اور بے خانماں کو مکان
دیا۔ بھوکے کو سیر کیا یا برہنہ کو کپڑا پہنایا۔ وہ اٹھے کہ میں اس کا عوض دوں۔ جنہوں نے یہ کام
کیا ہے وہ اٹھیں گے تو خداوند عالم کا حضرت سے خطاب ہوگا کہ ان کی جماعت تمہاری مرضی پر
مختصر رکھی گئی ہے جو جگہ بہشت میں دینا منظور ہو دو۔

اُس وقت حضرت ان کو اپنی قربت میں جگہ عطا فرمائیں گے۔

زکوٰۃ کے بیان میں جو بعض آداب و شرائط مذکورہ ہوئے ہیں۔ خمس میں بھی وہی پائے
جاتے ہیں۔ جو شخص خمس ادا کرتا ہے اس کو احسان رکھنے سے نہایت پرہیز کرنا چاہیے۔ اس کو امر
عظیم نہ سمجھے اور سادات سے نہایت تواضع و انکساری کے ساتھ پیش آئے۔ اکثر دیکھا جاتا ہے
کہ بعض لیم زمانہ اگر کبھی تھوڑا سا خمس نکالتے ہیں اور بصدنا خوشی و سخی کسی سید محتاج کو دیتے ہیں تو
اس کو اپنا بندہ زر خرید تصور کرتے ہیں۔ کیا نہیں جانتے کہ تمام ملک و مال دنیا اس کے جد
بزرگوار کے وجود پاک کے باعث وجود میں آیا ہے اور ابر برکت آسمانی اس کے اجداد کے آبرو
کی طفیل سے اہل زمین کی کھیتی پر برستا ہے۔

تیسرا - نفقہ اہل و عیال

نفقہ اہل و عیال جو از روئے کتب فقہ ادا کیا جائے۔ اس کے واجبات و ثواب بیحد
بے شمار ہیں۔

حضرت پیغمبر صلعم نے فرمایا کہ جو شخص اپنے عیال کے حصولِ نفقہ میں کوشش کرتا ہے تو
گو یا راہ خدا میں جہاد کرتا ہے بعض ایسے گناہ ہیں کہ اہتمام طلب معاش کے سوا جن کا کوئی
کفارہ نہیں ہے۔

فرمایا کہ جس کی تین لڑکیاں ہوں وہ ان کا خرچ اٹھائے اور ان کے ساتھ نیکی کرے یہاں
تک کہ وہ بڑی ہوں تو خدا اس پر بہشت واجب کرتا ہے۔

مروی ہے کہ ایک روز جناب رسالت مآب گھر میں سید اولیاء کے تشریف فرما ہوئے تو ملاحظہ فرمایا کہ وہ حضرت مسور کو پاک کر رہے ہیں اور سیدۃ النساء چوڑھے کے آگے بیٹھی ہیں۔ حضرت رسولؐ نے فرمایا کہ اے ابوالحسنؑ میں بجز حکم خدا کچھ نہیں کہتا ہوں۔ جو کوئی مرد عورت کی خانہ داری میں امداد اور اس کی یاری کرے تو اس کے جسم کے ہر بال کے عوض میں خدا عبادت کیسا لہ کا ثواب جس میں روزہ رکھا گیا ہو اور شب بیداری کی گئی ہو عطا فرماتا ہے اور نیز ثواب صابریں حضرت داؤدؑ و یعقوبؑ و عیسیٰؑ پیغمبر عطا کرتا ہے یا علیؑ جو کوئی مشغول خدمت عیال ہو اور کاروبار خانگی کو انجام دے تو اس کا نام دفتر شہدا میں درج ہوتا ہے۔ روزانہ ہزار شہید کا اور ہر قدم پر حج و عمرہ کا ثواب اس کو دیا جاتا ہے جس قدر رگیں اس کے بدن میں ہیں اسی تعداد کا ایک شہر بہشت میں اس کو عطا فرماتا ہے یا علیؑ ایک ساعت گھر کے کاروبار کی مشغولیت عبادت ہزار سال و ہزار حج اور ہزار عمرہ اور ہزار بندہ آزاد کرنے سے اور ہزار مرتبہ جہاد و عیادت ہزار مریض اور ہزار نماز جمعہ و ہزار تشیع جنازہ سے اور ہزار بھوکوں کو سیر کرنے سے اور ہزار برہنہ کو کپڑا پہنانے سے اور ہزار گھوڑوں کو راہ خدا میں بھیجے اور توریت و انجیل و زبور و قرآن تلاوت کرنے سے اور ہزار امیر راہ خدا میں آزاد کرنے سے اور ہزار اونٹ مسکینوں کو دینے سے بہتر و افضل ہے وہ دنیا سے نہیں اٹھتا جب تک اپنی جگہ کو بہشت میں نہیں دیکھتا۔ یا علیؑ خدمت عیال گناہان کبیرہ کا کفارہ اور پروردگار کے غضب کو دور کرتا ہے۔ اور وہ حورالعین کا مہر ہے اور حسنات کو زیادہ اور مراتب کو بلند کرتا ہے۔ یا علیؑ وہ شخص خدمت عیال کرتا ہے جو صدیق ہو یا شہید ہو یا وہ مرد ہو جس کو خدا نے دنیا و آخرت کی تمام نیکیاں دی ہوں۔

حضرت امام موسیٰ سے مروی ہے کہ عیال مانند اسیر ہیں ان پر لطف و کرم کرنا چاہیے اگر نہ کیا جائے تو خدا اس کی نعمت کو لے لیتا ہے۔

حضرت امام رضاؑ نے فرمایا کہ شوہر کو ضروری ہے کہ اپنے عیال سے ہمیشہ ازراہ مہربانی پیش آئے ورنہ وہ موت کی خواہش کریں گے جاننا چاہیے کہ اخراجات عیال کی نسبت طالب ثواب کو سزاوار ہے کہ اپنی نیت کو خالص کرکے جو کوشش کی جاتی ہے اور جو زحمت تحصیل معاش میں اٹھائی جاتی ہے۔ تو وہ خوشنودی خدا کا طالب و خواہاں رہے۔ تحصیل حرام و مشتبہ سے اجتناب کرے۔ حلال کے سوا پیدا نہ کرے۔ اخراجات میں میانہ روی اختیار کرے نہ کہ عیال پر تنگی اور

سختی کی جائے کہ وہ ضائع ہو جائیں اور نہ اسراف کہ وہ خود اپنے کو تلف و برباد کریں اور ہلاک ہوں۔ سزاوار یہ ہے کہ اپنے یا بعض عیال کے لیے غذائے پاکیزہ مخصوص نہ قرار دے بلکہ سب کو یکساں حالت میں رکھے۔ ہاں اس صورت میں جب کہ خود یا بعض عیال کو بہ سبب مرض یا ضعف یا کسی اور وجہ سے خاص غذا کی ضرورت پائی جائے تو مہیا کر دیا کرے۔ جو چیز عیال کے لیے نہیں چاہتا ہے۔ اس کی تعریف ان کے سامنے نہ کرے۔ جب دسترخوان چن دیا جائے تو اپنے تمام عیال کو اس پر بٹھائے۔

مروی ہے کہ جب تمام اہل خانہ مل کر طعام کھاتے ہیں تو خداوند عالم اور ملائکہ صلوة بھیجتے ہیں۔

اقسام عطائے مستحبہ

عطائے مستحبہ کے اقسام حسب ذیل ہیں:-

پہلا۔ صدقہ مستحبہ:

اس کا ثواب بجد اور اس کا فائدہ بے شمار ہے۔ حضرت پیغمبر صلعم سے منقول ہے کہ بہ تحقیق کہ خدا اداۓ صدقہ کے باعث مرض اور آگ میں جلنے کے اور غرق ہونے اور مکان کے نیچے دب جانے اور دیوانگی کو دفع کرتا ہے۔ اس یگانہ آفاق نے اس طرح ستر قسم کی بلاؤں کو شمار فرمایا کہ بوجہ برکت صدقہ جن سے نجات میسر آتی ہے۔

انہیں حضرت سے مروی ہے کہ ہر شخص بروز قیامت اپنے صدقہ کے سایہ میں اس وقت تک ساکن ہوگا جب تک کہ تمام مخلوق حساب و کتاب سے فارغ ہوں۔

نیز اسی جناب سے مروی ہے کہ جب کوئی سائل رات کو بصورت فقیر سوال کرے تو اس کو رونہ کرو کیونکہ اس تخصیص سے احتمال ہوتا ہے کہ کہیں کوئی ملک نہ جو بغرض امتحان سوال کر رہا ہو۔

مروی ہے کہ موسیٰ پر وحی نازل ہوئی کہ اے موسیٰ! سائل کو کچھ نہ کچھ عطا کرو یا الطاف مہربانی سے ہی پیش آؤ۔ وہ سائل نہ انسان ہے: نہ جن بلکہ ملک ہے کہ وہ تیرا امتحان اس نعمت سے کرتا ہے جو میں نے تجھ کو دیا ہے تاکہ بذریعہ سوال معلوم کرے کہ تو کس طریقہ سے برتاؤ کرتا ہے۔

اسی وجہ سے پیغمبر خدا صلعم نے سائل کے سوال کو رد کرنے سے منع فرمایا اگرچہ گھوڑے پر سوار ہو۔

حضرت امام محمد باقر سے مروی ہے کہ بیماروں کو صدقہ سے دو اکراوردعا سے ان کی بلاؤں کو دفع کرو اور طلب روزی صدقہ سے کرو۔ بہ تحقیق جب کہ کوئی شخص صدقہ کا ارادہ کرتا ہے تو اس کو سات سوشیطان و سوسہ میں ڈالتے ہیں۔ ان کو گوارا نہیں ہوتا کہ کوئی مومن اپنا صدقہ نکالے۔ پس صدقہ دینا سات سوشیطانوں سے بچ نکلتا ہے۔

نیز آں جناب سے مروی ہے کہ بیمار کا سائل کو کوئی چیز دینا مستحب ہے اور جو کچھ دے تو اس سے دعا کی خواہش بھی کی جائے۔

انہی سرور سے دوسری حدیث میں وار ہے کہ جو شخص علی الصبح یا سر شام صدقہ دے تو خدا اس رون اور اس رات کی ہر ایک بلا و آفت کو اس کے سر سے نالتا ہے۔ وہ حضرت بعد نماز عشاء تھوڑی رات گزرنے کے بعد ایک کیسہ جس میں گوشت اور روٹی اور درہم ہوتا تھا۔ اپنے دوش مبارک پر اٹھا کر فقراے اہل مدینہ کے گھر پر لے جاتے اور ان کو تقسیم فرماتے تھے۔ حضرت کو تاحیات کسی نے نہ پہچانا۔ جب بعد انتقال حضرت تقسیم موقوف ہوگئی تو اس وقت فقرا کو علم ہوا کہ وہ حضرت تقسیم فرماتے تھے۔ اس حضرت سے کسی نے دریافت کیا کہ سائل کے سوال کو ہم کیونکر سمجھیں کہ کس چیز کے متعلق ہے۔

حضرت نے فرمایا کہ جس چیز کا تیرے دل میں اثر پیدا ہوا اور جو کچھ تیرے دل میں اثر پیدا ہوا اور جو کچھ تیرے دل میں آئے اس کو عطا کر۔

کسی نے حضرت سے سوال کیا کہ اگر کوئی شخص کے ذریعہ سے کوئی چیز فقیر کو دے تو اس درمیان والے شخص کا کیا ثواب ہے۔

حضرت نے فرمایا۔ اس کا ثواب اصل عطا کنندہ کے مانند ہے۔

بہت سے احادیث ثواب تصدق آب میں وارد ہوئے ہیں پہلی چیز جس کا ثواب آخرت میں دیا جاتا ہے وہ پانی پلانا ہے۔

حضرت امام محمد باقر سے مروی ہے کہ خدا پیاسوں کے پانی پلانے والے کو دوست رکھتا ہے جو کوئی چار پائیوں کو سیراب کرے تو خدائے تعالیٰ اپنے عرش کے سایہ میں اس کو جگہ عنایت فرمائے گا۔ جبکہ قیامت میں اس کے لیے کوئی سایہ نہ ہوگا۔

حضرت امام جعفر صادق سے مروی ہے کہ جو شخص کسی کو ایسے مقام پر پانی پلائے جہاں پانی میسر آتا ہو تو گویا اس نے کسی بندہ کو آزاد کیا۔ اگر ایسے مقام پر پانی پلائے جہاں پانی میسر نہ آتا ہو تو گویا اس نے کسی نفس کو زندہ کیا جس نے ایک نفس کو زندہ کیا تو گویا اس نے تمام خلق کو زندہ کیا۔

حضرت پیغمبر سے دریافت کیا گیا کہ کونسا صدقہ افضل ہے تو فرمایا کہ اس وقت جبکہ صبح و تندرست ہو۔ زندگانی کی امید رکھتا ہو اور احتیاج سے بھی ڈرتا ہو۔ نہ اس وقت جبکہ مرض الموت میں مبتلا اور جاں بلب ہو۔

واضح ہو کہ حسب بیان مذکورہ صدر صدقات مستحبہ کا پوشیدہ دینا افضل اور اس کا ثواب کامل ہے۔ البتہ اس امور میں اختلاف ہے کہ لینے والے کا اسے ظاہر کرنا افضل ہے یا نہیں۔ پس بعض نے فقر کا بھی پوشیدہ حاصل کرنا افضل بیان کیا ہے، اور بعض نے اعلان کرنا۔ لیکن حق یہ ہے کہ یہ دونوں قول علی الاطلاق صحیح نہیں سمجھے جاسکتے۔ بلکہ بلحاظ قصد و نیت اختلاف پایا جاتا ہے۔ پس طالب سعادت کو چاہیے کہ اپنی حالت پر التفات اور اپنی نیت کو ملاحظہ کرے۔ جو طریقتہ ارادہ قربت سے زیادہ نزدیک اور ریاء و تلمیس اور آفات سے دور تر ہو اس کو اختیار کرے مثلاً اگر کسی لینے والے کی طبیعت پوشیدہ لینے پر مائل ہے اور ظاہر لینے میں وہ اپنی بے آبروئی سمجھتا ہے یا خوف ہے کہ اگر یہ امر ظاہر ہو گیا تو کوئی دوسرا اسے نہ دے گا یا اسی طرح اور امور کا لحاظ کرتے ہوئے اس کا دل ظاہر کرنے کی خواہش نہ رکھتا ہو تو ضرور اس کا اظہار کرے اور اسی طرح اگر یہ خیال کرتا ہے کہ ظاہر کرنے سے دوسرے لوگوں کو دینے کی رغبت ہوگی و اس کا نفس بھی ظاہر کرنے پر میلان رکھتا ہو تو ہرگز ظاہر نہ کرے اسی طرح اگر یہ معلوم ہو کہ دینے والا مدح و ثنا کی اس سے تمنا رکھتا ہے تو بھی اسے زبان پر نہ لائے تاکہ صفت بد پر دوسرے کا معین ہو۔ حاصل کلام اپنے دل کی حالت پر غور کرے۔ ان دقائق اور نکتوں کو ملاحظہ کرے کیونکہ ہر عمل جو ارح و اعضا پر اور ان نکتوں پر عور نہ کرنا شیطان کا باعث مذاق اور اپنی شامت کا اندیشہ ہے۔ ان دقائق کا جاننا ایک علم ایک مسئلہ کا معلوم کرنا عبادت یکسالہ سے بہتر ہے کیونکہ اس علم سے تمام عمر کی عبادت زندہ اور لاعلمی سے تمام عمر کی عبادت ضائع ہو جاتی ہے۔

دوسرا۔ ہدیہ:

وہ یہ کہ آدمی کوئی چیز اپنے برادر مومن کے لیے بہ سبب اظہار محبت اور تاکید دوستی کے عطا یا روانہ کرتا ہے خواہ وہ فقیر ہو یا غنی۔ یہ امر نیک و مطلوب و شرعاً پسندیدہ ہے۔

حضرت پیغمبرؐ نے فرمایا کہ ایک دوسرے کو آپس میں دوست رکھو اور ہدیہ بھیجو کہ یہ طریقین کے کینہ و عداوت کو جو کرتا ہے۔

حضرت امیر المومنینؑ سے مروی ہے کہ تصدیق کرنے سے برادر مسلمان کیلئے ہدیہ بھیجنے کو میں پسند کرتا ہوں۔

حضرت امام جعفر صادقؑ نے فرمایا کہ برادر مومن کی بزرگی یہ ہے کہ تحفہ کو قبول کرے

جو تحفہ رکھتا ہو دوسرے کے لیے بھیجے اور تکلف نہ کرے۔

تیسرا۔ مہمانی:

اس کا ثواب شرعاً بہت بڑا ہے۔

حضرت پیغمبر صلعم سے مروی ہے کہ جو کوئی کسی کی مہمانی نہیں کرتا اس میں کوئی نیکی نہیں ہے۔ فرمایا کہ جب مہمان جمع ہوتے ہیں ان کی مہمانی کا انتظام غیب سے ہو جاتا ہے۔ جب وہ تناول کرتے ہیں تو خدا اس میزبان کے گناہ کو بخش دیتا ہے۔ نیز فرمایا کہ کوئی مہمان نہیں ہوتا تا وقتیکہ اس کی روزی اس کے ساتھ نہ ہو۔ نیز آں جناب سے مروی ہے کہ جب خدا کسی کے متعلق نیکی کا ارادہ کرتا ہے تو مہمان کو اس کی روزی کے ساتھ بھیجتا ہے کہ وہ اہل خانہ کے گناہوں کو اٹھالے جائے نیز فرمایا کہ جس گھر میں مہمان نہیں آتے ہیں اس گھر میں ملائکہ بھی نہیں آتے۔

حضرت امیر المومنینؑ سے مروی ہے کہ اگر کوئی مومن کسی مہمان کے آنے کی خبر سن کر خوشحال ہو تو خدا اس کے تمام گناہوں کو بخشش دیتا ہے۔ اگرچہ اس کے گناہ بے حد بے شمار ہوں۔

ایک روز اس جناب نے گریہ فرمایا۔ اس کی وجہ دریافت کی گئی تو فرمایا کہ ایک ہفتہ گزر گیا کہ میرا کوئی مہمان نہیں ہوا۔ اس لیے ڈر رہا ہوں کہ کہیں میرا رب خدا کے نزدیک پست نہ ہوا ہو۔

حضرت ابراہیم خلیل اللہ جب غذا تناول کرنا چاہتے تو مہمان کی تلاش میں ایک یا دو میل تک تشریف لے جاتے کہ اس کے ہمراہ غذا تناول فرمائیں۔ اس لیے ان کو پدر مہمان کہتے تھے

بہت سے اخبار فضیلت مہمانی پر دلالت کرتے ہیں۔ جو شخص اپنے برادر مومن کو کھانے سے سیر اور پانی سے سریاب کرے تو خدا آتش جہنم سے اس کو سات درجہ دور رکھتا ہے۔ جو مابین ہر ایک

درجہ کے پانسو سال کی مسافت ہوگی۔

دوسری روایت میں ہے کہ جو شخص کسی برادر مومن کو کھانے سے سیر کرے تو اس کا ثواب خالق کے سوا کوئی مخلوق نہیں جانتا نہ ملک مقرب نہ بنی مرسل۔

واضح ہو کہ ثواب مذکورہ ان اشخاص کے لیے نہیں ہے جو فی زمانہ اکثر اپنے اطراف جماعت اہل دنیا کو بقصد ریا یا تقاضا یا خود رو نمائی جمع کر کے فضول بکواس اور مسلمانوں کی غیبت اور

طرح طرح کی فضول خرچی کرتے ہیں بلکہ تقرب خدا و پیروی سنت پیغمبرؐ و دل جوئی و خوشنودی مومنین مقصود مہمانی ہو۔

سزاوار یہ ہے کہ فقیر اور نیکوں کی مہمانی کرے۔ اگرچہ اغنیاء اور دوسروں کی مہمانی بھی ثواب فضیلت رکھتی ہے۔ مگر مستحب یہ ہے کہ جو شخص مہمانی کرے تو اپنے خویش و اقارب اور ہمسایوں کو نہ بھولے جس پر شرکت مہمانی شاق ہو اس کو تکلیف نہ دے اور غذا کو جلد موجود کرے۔

حدیث میں ہے کہ ہر امر میں جلدی کرنا شیطان کا کام ہے۔

مگر ان پانچ صورتوں میں جلدی کرنا طریقہ پیغمبروں ہے:

۱: مہمان کے واسطے غذا حاضر کرنا۔

۲: میت کا اٹھانا

۳: دختر باکرہ کا عقد کرنا۔

۴: قرض کا ادا کرنا۔

۵: گناہوں سے توبہ کرنا۔

سنت یہ ہے کہ مہمان کے لیے طعام بقدر کفایت حاضر کرے۔ نہ کہ ہو جو موجب نقصان آبرو و مروت ہے۔ نہ زیادہ کہ مال کا ضائع کرنا اسراف ہے۔ مہمان سے کشادہ روئی و خوش کلامی سے پیش آئے۔ اور بوقت رخصت دروازہ تک اس کی مشایعت کرے اور مہمان کو کوئی خدمت حوالے نہ کرے۔

مہمان کے بھی چند آداب ہیں۔ اُن میں سے ایک یہ ہے کہ اپنے برادر مومن کی دعوت کو قبول کرے۔ فقر و غنا میں فرق نہ رکھے بلکہ فقیر سے بہت جلد و وعدہ کرے مسافت کو مانع وعدہ نہ قرار دے۔ مگر اس حالت میں جبکہ بہت دور ہو۔

حضرت پیغمبر نے فرمایا کہ مسلمان کی دعوت کو قبول کریں۔ اگرچہ پانچ میل کی راہ ہو۔ اگر روزہ سنتی رکھتا ہو تو اس کو عذر مہمانی قرار نہ دے بلکہ میزبان کی خوشنودی ہو تو افطار کر لے۔ ثواب اس افطار کا روزہ سے زیادہ ہوگا۔

حضرت امام جعفر صادقؑ سے مروی ہے کہ جو روزہ دار اپنے برادر دینی کا مہمان ہو اور اظہار روزہ نہ کرے افطار کرے تو تو خدا اس کو ثواب ایک سال کے روزوں کا عطا فرماتا ہے بشرطیکہ اس کی غرض اپنے برادر مومن کا اکرام و سنت پیغمبرؐ کی متابعت ہو اور شکم پرستی منظور نہ ہو۔ اگر میزبان فاسق یا ظالم یا اس کی غرض ضیافت سے مباہات و خود نمائی ہو تو سزاوار یہ ہے کہ وعدہ نہ

کرے۔ ایسا ہی اگر غذا یا مکان یا فرش حرام یا مشتبہ ہو یا وہاں کسی معصیت کا ارتکاب ہوتا ہو۔ مثلاً سونے اور چاندی کے برتن استعمال میں آتے ہوں یا رقص و سرود یا ارتکاب اسراف یا کوئی لہو و لعب ہوتا ہو یا فضول بکواس یا کسی مسلمان کی غیبت ہوتی ہو تو ان تمام میں بہتر و افضل یہ ہے کہ اس مہمانی میں شریک نہ ہو بہت سی صورتیں ایسی ہیں جن میں شرکت مہمانی حرام ہے۔

حضرت صادق سے مروی ہے کہ مومن کو سزاوار نہیں کہ اس مجلس میں شریک ہو جس میں معصیت خدا ہوتی ہو اور منع بھی نہ کر سکتا ہو۔ جو شخص کسی ظالم کے دسترخوان پر حاضر ہونے کے لیے مجبور ہو وہاں تک ممکن ہو جلد فارغ ہو جائے، کم کھائے۔ عمدہ عمدہ غذا کی طرف میل نہ کرے۔ نیز آداب مہمانی یہ ہیں۔ جب میزبان کے گھر میں داخل ہو تو صدر میں بیٹھنے کا خواہاں نہ ہو بلکہ جہاں اتفاق ہو بیٹھ جائے۔ اگر صاحب خانہ اس کو جگہ بتلا دے تو اسی مقام پر بیٹھ جائے۔ جہاں سے کھانا لایا جاتا ہے اس طرف زیادہ نگاہ نہ کرے جو صاحبین ابتدا سے وہاں بیٹھے ہوں ان سے تحیت و سلام بجالائے۔ میزبان کے گھر دیر کر کے نہ جائے۔ اس کو منتظر بھی نہ رکھے بلکہ وقت مقررہ پر جائے لیکن ایسے وقت نہ جائے کہ اس کا نخل ہو۔ چوتھا۔ حق معلوم و حق حصاد و حداد ہے:

اور حق معلوم یہ ہے کہ ہر روز یا ہر ہفتہ یا ہر ماہ یا ہر سال اپنا مال فقرا پر تقسیم کیا کرے یا صلے رحم بجالائے سوائے ان کے جو واجبات سے ہیں اور حق حصاد و حداد وہ ہے جو مال زراعت سے کچھ حصہ یا دستہ یا مٹھی گیہوں یا خرما یا میوہ جو بوقت درخشہ چننے والوں اور فقرا کو جو حاضر ہوں دیا جاتا ہے اور ہر ایک کے ثواب میں بیجا اخبار وارد ہوئے ہیں۔

حضرت صادق سے مروی ہے کہ خدائے تعالیٰ نے مالداروں کے مال سے چند حقوق زکوٰۃ کے سوا مقرر فرمائے ہیں۔ جیسا کہ قرآن میں ہے کہ:

فِيْ اَمْوَالِهِمْ حَقٌّ مَّعْلُوْمٌ

آدمی اپنے اور اپنے مال پر جو مقرر کرتا ہے وہ زکوٰۃ کے سوا ہے۔ لہذا ہر انسان کو لازم ہے کہ اپنی وسعت و طاقت کے موافق روزانہ یا ہر جمعہ یا ہر ماہ کچھ نہ کچھ فقرا پر بذل و احسان کی عمل آوری کرے اس مضمون میں بھی اخبار بہت ہیں۔

نیز انہی حضرت سے مروی ہے کہ زراعت میں دو حقوق ہیں۔ پہلا وہ حق کے اگرا نہ کیا جائے تو اس کے لیے مواخذہ ہے جس کو زکوٰۃ کہتے ہیں۔ دوسرا وہ حق جس کے ادا کرنے میں ثواب ہے اور جس کے متعلق خدا تعالیٰ فرماتا ہے:

وَأْتُوا حَقَّهُ يَوْمَ حَصَادِهِ

زراعت کا بروز درو یعنی زراعت کاٹنے کے وقت دیا جاتا ہے۔ یہاں تک کہ کاٹنے سے فارغ ہوں۔

حدیث میں وارد ہوا ہے جس کا خلاصہ یہ ہے کہ رات کو میوہ نہ توڑا جائے اور کھیت نہ کاٹا جائے اور تخم نہ بویں اور دودھ نہ دوئیں۔ کیونکہ اگر ایسا عمل کیا جائے گا تو فقر ابے نصیب رہیں گے۔ پانچواں۔ قرضِ حسنہ:

یہ نتیجہ سخاوت ہے۔ اس کا فصل نمبر و ثواب بیحد ہے۔

حضرت امام محمد باقرؑ نے فرمایا کہ جو شخص کسی کو قرضِ حسنہ دے تو وصول تک اس کا مال زکوٰۃ میں ہے نیز وہ خود ملانکہ کے ساتھ حالتِ نماز میں۔

حضرت صادقؑ سے مروی ہے کہ بہشت کے دروازہ پر لکھا ہوا ہے کہ صدقہ کا ثواب دس حصہ اور قرضِ حسنہ کا ثواب پندرہ حصے ہے۔ اس کو ضائع نہ کرو۔ دوسری حدیث میں انہی سرورؑ سے مروی ہے کہ جب کوئی مومن کسی مومن کو عند اللہ قرض دیتا ہے تو وہ اس وقت تک ثواب صدقہ کا رکھتا ہے جب تک کہ مال اس کو وصول ہو۔ اس کا مطلب یہ ہے کہ قرض دہندہ ہر وقت اس کا مطالبہ کر سکتا ہے جب مطالبہ نہ کرے ثواب صدقہ کا اس کو حاصل ہوتا ہے اور وہ قرضہ جس میں نفع دنیوی مقصود ہو اس کا کوئی ثواب نہیں ہے۔

چھٹا۔ قرضدار کو مہلت دینا یا معاف کرنا جبکہ وہ نادر ہو: اس کی بھی زیادہ فضیلت ہے۔ بلکہ از قسم واجبات۔

حضرت پیغمبر صلعم نے ایک روز تین مرتبہ ارشاد فرمایا کہ وہ کون ہے کہ خدا تعالیٰ جس کو شعلہ جہنم سے بچا کر اپنے سایہ رحمت میں پناہ دے۔

ہر مرتبہ حاضرین نے عرض کیا کہ ہم نہیں جانتے۔

فرمایا: وہ شخص ہے جس نے اپنے قرضدار کو مہلت دی ہو یا اپنے حق سے دستبردار ہو گیا ہو۔ اس خصوص میں بہت اخبار آپ آئے ہیں۔ لہذا اہل ایمان پر لازم ہے کہ جو مطالبہ کسی پر ہو اور وہ ادا نہ کر سکتا ہو تو اس کو مہلت دے۔ اس کو ادائیگی کے لیے مجبور نہ کرے۔ جیسا کہ اس زمانہ میں دیکھا جاتا ہے کہ اگر کسی کا ایک دینار کسی مفلس و نادار پر باقی نکلتا ہو تو اس کو تنگ اور اس پر اس قدر تقاضا کیا جاتا ہے کہ وہ اپنی راہ آمد و رفت مسدود کرتا ہے ہر کسی سے اس کی غیبت کی جاتی ہے اس کو ایذا و تکلیف پہنچائی جاتی ہے کبھی اس کو اس قدر زد و کوب و زخمی کیا جاتا ہے کہ جس سے دیت لازم ہو جائے۔ نیز اس مالِ خسیس و جہ سے افعال حرام کے مرتکب ہوتے ہیں۔

ساتواں: مسلمانوں کی اعانت کرنا۔ مثلاً لباس پہنانا یا رہنے کو مکان دینا یا کسی کو مرکب پر سوار کرنا اور طرح کا سلوک وغیرہ۔ ان تمام کا ثواب و فضیلت بے انتہا و بیحد ہے۔

آٹھواں: حفاظتِ آبرو و رعایتِ حرمت کے واسطے اور شریروں کے شر اور فساد اور ظالموں کے ظلم و جور سے بچنے کے لیے کسی چیز کا دینا بھی از قسم ثمرہ سخاوت ہے بہت سے بخیل ایسے ہوتے ہیں کہ بخل کے باعث طرح طرح کی ذلت و خواری اٹھاتے ہیں اور اپنی آبرو کو برباد کرتے ہیں۔ بعض اخبار میں وارد ہوا ہے کہ حفاظتِ آبرو میں مال کا دینا حکم صدقہ کا رکھتا ہے۔ نواں: مسجد۔ مدرسے، پل اور مسافر خانہ بنانا یا باغ تیار کرنا یا ان کے مانند کوئی اور کام کرنا حس کا اثر زمانہ میں قائم و باقی اور عرصہ بعید تک اس کا نفع روم بروم بعد مرنے کے بھی حاصل ہوتا رہے۔ حضرت صادقؑ سے مروی ہے کہ چھ چیزیں ہیں کہ جن کا فیض و ثواب مرجانے کے بعد مومن کو حاصل ہوتا ہے:

۱: وہ فرزند جو طلبِ آمرزش کرتا ہے۔

۲: وہ کتاب جو اپنے بعد چھوڑ جائے۔

۳: وہ درخت جس کو زمین میں بویا ہو۔

۴: کنواں لگانا۔

۵: وہ صدقہ جاریہ جس کا ثواب ہمیشہ ملتا رہے۔ مثلاً مدرسہ، پل، مسافر خانہ کا وقف

کر دینا۔

۶: وہ طریقہ نیک کہ اس کے بعد اس پر دوسرے کا رہند ہوں۔

چھٹی صفت

مذمتِ مالِ حرام میں جس میں تین فصلیں ہیں

صفاتِ رذیلہ قوتِ شہو یہ میں سے مالِ حرام کھانا اور اس سے اجتناب نہ کرنا ہے۔ یہ بھی نتیجہ محبتِ دنیا و حرص ہے۔ یہ مہلکہ عظیم مانعِ وصولِ سعادت ہے اس کی وجہ سے بہت اشخاص کی ہلاکت واقع ہوئی اور اکثر اسی کے واسطے سے فیضِ سعادتِ ابدیہ سے محروم رہے۔ راہِ توفیق کی کوئی سدا اس سے زیادہ مضبوط اور کوئی حجاب اس سے زیادہ مانعِ چہرہ تائید نہیں۔ اگر کوئی شخص تامل کرے تو معلوم کر سکتا ہے کہ روزی حرام ایک ایسا حجاب ہے جو عالمِ انوار سے انسان کے سراچہ دل کو دور کر دیتا ہے۔ اسی سے تیرگی و ظلمتِ خباثت و غفلت پیدا ہوتا ہے اسی کے ذریعہ سے نفسِ انسان ہلاکت و ضلالت میں داخل ہوتا ہے:

هُوَ الَّذِي أَنْسَاهَا عَهْدًا لِحَبْلِي وَهُوَ الَّذِي آهْوَاهَا فِي مَهَاوِي الضَّلَالَةِ وَالرَّذَىٰ.

یہی صفت انسان کو عہد پروردگار بھلا دیتی ہے اور گمراہی و سرگردانی میں شیاطین کے ساتھ ہم آغوش کو دیتی ہے۔ بیشک وہ دل جس نے لقمہ حرام سے پرورش پائی ہو کہاں اور قابلیتِ انوار عالمِ قدس کہاں۔ جس نطفہ انسان نے مالِ حرام سے تربیت پائی ہو اس کو مرتبہ بلند محبت پروردگار سے کیا کام جس دل کو غذا نے حرام کے بخارات نے تاریک کر دیا ہو اس پر روشنی عالمِ انوار کی جھلک کیونکر پڑے گی۔ جس نفس کو کثافتِ مالِ مشتبہ نے آلودہ اور کثیف کر رکھا ہو اس کو پاکیزگی و صفائی کس طرح حاصل ہوگی۔ اسی وجہ سے عالمین شرح و امنائے وحی ملک عالم نے اس سے نہایت اجتناب کرنے کے لیے سختی کے ساتھ منع فرمایا ہے۔

حضرت پیغمبر صلعم سے مروی ہے کہ بیت المقدس کے دروازہ پر ہر رات ایک فرشتہ آواز دیتا ہے کہ جو شخص مالِ حرام کھائے گا تو خدا اس کے کسی فعلِ سنت اور واجب کو قبول نہیں کرے گا۔ نیز انہی حضرت سے مروی ہے کہ جو شخص ہر ایک طریقہ سے مالِ حرام پیدا کرتا ہو تو خدا بھی اس کو ہر ایک دروازہ سے جہنم میں داخل کرے گا۔

اور فرمایا کہ جس جسم کے گوشت نے مالِ حرام سے ترقی پائی ہو اس کے لیے آتشِ جہنم ہی

سزاوار ہے۔

نیز فرمایا کہ جو شخص کسی طریقہ سے مال پیدا کر کے اس سے صلہ رحم بجلائے یا تصدق کرے یا راہِ خدا میں دے تو خداوند عالم اس مال کو آتشِ جہنم میں ڈالتا ہے اور ایسے مال کا تصدق بھی قابلِ قبول نہیں۔ اگر دنیا میں چھوڑ جائے تو وہ توشہ راہِ جہنم قرار پائے گا اور وہ باعثِ عذاب ہوگا۔ حضرت صادق سے مروی ہے کہ جو شخص آمدنی کسبِ حرام سے حج کرتا ہے اور جب

لَبَّيْكَ اللَّهُمَّ لَبَّيْكَ

کہتا ہے تو خطاب ہوتا ہے کہ:

لَا لَبَّيْكَ وَلَا سَعْدَ لَيْكَ

بعض اخبار میں وارد ہوا ہے کہ بروز قیامت بندہ کو میزانِ اعمال کے قریب لائیں گے۔ اس کے اعمال مانند کوہِ عظیم کے ہوں گے۔ جب اس کو مقامِ محاسبہ میں کھڑے کر کے سوال کریں گے کہ مال کہاں سے پیدا کیا اور کس کس امر میں خرچ کیا اور اپنے عیال کے ساتھ کیا برتاؤ رکھا اور ان کے کیا کیا حقوق ادا کیے۔ اسی طرح تمام اعمالِ حسنہ کا حساب کیا جائے گا۔ کوئی عمل نیک اس کے لیے باقی نہ رہے گا۔ پس ملائکہ ندا کریں گے کہ:

هَذَا الَّذِي أَكَلَ عِيَالَهُ حَسَنَاتِهِ

یہ وہ شخص ہے کہ جس کے عیال نے اس کے حسنات کو کھالیا اور وہ اعمالِ حسنہ سے تہی دست ہو کر گرفتار ہوا ہے۔ وارد ہے کہ بروز قیامت اس کے اہل و عیال اس کو مقامِ محاسبہ میں کھڑے کر کے پروردگار کے سامنے عرض کریں گے کہ اے پروردگار ہمارے عوض اس سے لے۔ کیونکہ ہم احکامِ شریعت سے جاہل تھے اس نے ہم کو تعلیم نہیں کی اور غذائے حرام ہم کو کھلائی۔ ہم اس کی اصلیت سے واقف نہ تھے۔ لہذا جو شخص طالبِ نجات و مشتاقِ وصولِ سعادت ہو اس کو اس طرح مالِ حرام سے بھاگنا چاہیے جیسا کہ شیرِ درندہ یا اور مارگزندہ سے بھاگتے ہیں۔ آہ آہ اس زمانے میں کون ہے۔ حقیقت یہ ہے کہ آبِ باران و گیہا بیابان کے سوا کوئی چیز حلال نہیں معلوم ہوتی۔ جو چیز آری ہے ہمارے دشمن نے اس کو حرام کر دیا ہے معاملاتِ فاسد ہم کو فاسد کیے ہوئے ہیں۔

کوئی ایسا درہم و دینار نہیں جو غاصبین کے دستِ تصرف میں اور ظالموں کے کیسے میں نہ گیا ہو۔ اکثر مقامات کا پانی اور زمیناتِ غصبی ہیں پھر کیونکر ہو سکتا ہے کہ بطورِ حلال کوئی قوت لایموت پیدا کی جاسکے۔ افسوس افسوس صد افسوس کیا آپ سوداگروں کو نہیں دیکھتے کہ ان کا معاملہ اکثر اہل ظلم و دشمنانِ دین و ایمان سے ہے۔ کیا آپ اکثر صاحبِ اعمال کو ملاحظہ نہیں کرتے کہ ان کا مال حاکم و بادشاہ کے مال میں مخلوط ہو گیا ہے۔ حاصلِ کلام اس زمانے میں طریقہ کسبِ حلال مفقود ہے اور وصولِ مالِ حلال مدود۔ جس کے باعث دین و یران ہے اور گلشنِ ایمان سوزاں۔ اسی زمانے پر منحصر نہیں بلکہ اکثر ازمنہ سابقہ کی ایسا ہی حالت رہی ہے۔

اسی وجہ سے حضرت امام جعفر صادق نے فرمایا کہ دنیا میں بندہ مومن کی خوراک مضطر کی خوراک ہے۔ باوجود ان تمام موانعات کے طالبِ نجات کو چاہیے کہ حصولِ حلال سے مایوس نہ ہو اور اپنے ہاتھ اور پیٹ کو طرح طرح کی غذا سے نہ بھرے۔

فصل نمبر (۱)

اقسام مال اور ہدیہ و رشوت کا فرق

جاننا چاہیے کہ مال کی تین قسمیں ہیں:-

۱: حلال واضح

۲: حرام واضح

۳: مالِ مشتبہ

ان میں ہر ایک کے مدارج بہت ہیں کیونکہ مالِ حلال اگرچہ کہ وہ کامل طور پر بہتر و پاک ہو لیکن بعض سے بعض زیادہ پاک و بہتر ہے۔ ایسا ہی مالِ حرام اگرچہ کہ وہ کلیدِ خراب و بد ہے۔ مگر بعض سے بعض زیادہ تر خراب و بد جیسا کہ کوئی شخص بطریقِ معاملہ فاسد باوجود تراضی طرفین مال حاصل کرے تو حرام ہے لیکن اس مال کے مقابلے میں وہ مال جو کسی یتیم نابالغ سے بطورِ قہر و عدوان حاصل کیا جائے حرام تر ہے۔ اسی طرح تمام مالِ مشتبہ مکر وہ ہے مگر بعض کی کراہت بعض سے شدید تر ہے۔ مثلاً بقولِ طبیبِ حلوا گرم ہے لیکن بعض پہلے درجہ میں۔ بعض دوسرے درجہ میں

بعض تیسرے درجہ میں بعض چوتھے درجہ میں گرم ہوتا ہے۔ اس طرح صفائی و پاکیزگی مدارجِ حلال و کراہت مالِ مشتبہ کی ہے۔ مالِ حرام کی تین قسمیں ہیں:-

۱: یہ کہ ہذا نہ وہ حرام ہو مثلاً سگ و خوک و خاک وغیرہ۔

۲: یہ کہ اس صفت کے سبب سے جو عارض ہوئی ہے حرام ہو گیا ہو۔ مثلاً کسی کھانے میں

زہر ملا یا جائے۔

۳: یہ کہ اس نقص و خلل کے سبب سے جو لینے اور دینے میں واقع ہوا ہو۔

اس کی بہت قسمیں ہیں۔ مثلاً بطریقِ ظلم و جوارِ غضب و زدی، خیانت، مکر، حیلہ و تلبیس، کم

فروشی یا نیز وہ ذرائع جو کتبِ فقہ میں مذکورہ ہیں مال حاصل کیا جائے۔ ہر ایک خصوصاً میں سخت خرابی

ظاہر کی گئی ہے جن کی تفصیل بیان نہیں کی جاسکتی۔ چونکہ رشوت اور ہدیہ کی ایک ہی صورتِ مشتبہ ہے

۔ اس لیے اس کا بیان ہدیہ ناظرین کیا جاسکتا ہے۔ واضح ہو کہ جو چیز اس نام و طریقہ سے ایک شخص

دوسرے کو دیتا یا بھجتا ہے۔ اس کی چند صورتیں ہیں جو ذیل میں درج کی جاتی ہیں۔

(۱) جو چیز اپنے برادر دین کے لیے بقصدِ اظہارِ دوستی و محبت بھجی جائے تو ایسی صورت

میں کوئی شک نہیں کہ یہ ہدیہ ہے اور حلال ہے خواہ اس سے ارادہ حصولِ ثوابِ آخرت ہو یا نہ ہو۔

(۲) یہ کہ کسی چیز کے ارسال کی غرض یہ ہو کہ اس سے زیادہ یا برابری کا عوض حاصل کیا

جائے۔ مثلاً کوئی فقیر کسی غنی یا غنی کسی غنی کے لیے ہدیہ بھجے۔ یہ قسم بھی ہدیہ کی ہے مگر حقیقتاً یہ ہبہ

ہے۔ بشرطیکہ اس کا عوض ادا کیا جائے۔ نیز اس کی طبع و امید بر لائی نہ جانے پر بھی حلال ہے جیسا

کہ بمقتضائے اولہ و مفاد بعض اخبار سے پایا جاتا ہے کہ اگر اس کی طبع بھی پوری نہ کی جائے تو

حلال ہے۔

جیسا کہ مروی ہے کہ اسحق ابن عمار نے حضرت امام جعفر صادق سے عرض کیا کہ کوئی فقیر

اس غرض سے میرے لیے ہدیہ بھجے کہ میں اس کا عوض دوں۔ میں اس کے ہدیہ کو قبول کرتا ہوں۔ مگر

کوئی چیز اس کو نہیں دیتا۔ ایسی صورت میں آیا وہ ہدیہ میرے لیے حلال ہے۔

فرمایا۔ ہاں حلال ہے۔ لیکن اس کا عوض عطا کر۔ اور احوط یہ ہے کہ بصورتِ عدم

ادائے عوض اس کے قبول سے اجتناب کرے اور جو کوئی شخص ہدیہ دے کر ایسے عوض کا خواستگار

ہو۔ مد مقابل کی ملکیت نہیں بلکہ دوسروں نے اسے فقرا کو تقسیم کرنے کے لیے دے رکھا ہے مثل

نمس و زکوٰۃ و صدقات وغیرہ اس کے متعلق بعض کا نتیجہ کلام یہ ہے کہ اگر بصورت عدم ارسال ہدیہ بھی اس کو وہ چیز ضروری جاتی تو ایسی حالت میں اس ہدیہ کا قبول کرنا حلال ہے۔ مگر احوط یہ ہے کہ اس کے قبول سے بھی اجتناب کرے۔

(۳) یہ کہ جب کسی چیز کے بھیجنے سے اس کا یہ مقصد ہو کہ اس کے کام میں اعانت و امداد کی جائے خواہ وہ کام حرام ہے اور اگر وہ عمل مباح ہو تو اس کے ہدیہ کا قبول کرنا کوئی ضرر نہیں رکھتا۔

(۹۴) یہ کہ بھیجنے والے کی غرض حصول دوستی و محبت ہو۔

لیکن اس دوستی و محبت کے پیرا یہ میں یہ منظور ہو کہ اس کے جاہ و مرتبہ کے ذریعہ سے اپنے بعض مطالب کو حاصل کرے۔ اگر وہ جاہ و مرتبہ اس کو حاصل نہ ہوتا تو وہ اس کے لئے کوئی چیز نہ بھیجتا۔ پس اگر اس کے مطالب غیر مشروعہ کے حصول کی غرض ہو تو اس کے رشوت ہونے میں کوئی شک نہیں اور اس کا قبول کرنا ہرگز جائز نہیں اور اگر اس کا مطلب امور مشروعہ کے متعلق ہو یا اس کی غرض معلوم نہ ہو و ظاہر یہ ہے کہ حرام نہ ہوگا۔ اگرچہ اس کا قبول کرنا کراہت سے خالی نہیں ہے۔ کیونکہ یہ ہدیہ رشوت کی صورت رکھتا ہے۔

مروی ہے کہ حضرت پیغمبر صلعم نے کسی کو حاکم قریہ کر کے روانہ فرمایا کہ زکوٰۃ جمع کر کے لائے۔ جب وہ واپس آیا تو اس جمع شدہ میں سے کچھ حصہ اپنے یہاں اس نے رکھ لیا اور کہا کہ یہ مجھ کو دیا گیا ہے۔

حضرتؐ نے ارشاد فرمایا کہ اگر تیرا بیان سچ ہے تو کس لیے اپنے گھر نہیں بیٹھا کہ تیرے لیے لوگ ہدیہ لایا کریں۔ نیز فرمایا کہ جب کسی کو حاکم و والی و قاضی مقرر کیا جائے اس کو اور نیز ان کو جو عمال سلاطین ہیں۔

سزاوار یہ ہے کہ اپنے کو منصب و خدمت مفوضہ سے معطل و بیکار تصور کیا کریں اور ایسی حالت میں اگر ان کو کوئی ہدیہ ملتا تو حالت حکومت میں اس کو قبول کیا کریں اور بصورت عدم خدمت و معطلی نہیں مل سکتا اس وقت میں بھی اس کو قبول نہ کریں۔

فصل نمبر (۲)

مال حرام سے پرہیز کرنے کی فضیلت اور اس کے حصول کی شرافت

ورع کے ایک معنی یہ ہیں کہ مال حرام سے اجتناب کیا جائے اور دوسرے معنی یہ ہیں کہ اپنے گناہوں سے باز رکھا جائے اور نیز نفس کو ان چیزوں سے جو اس کے لیے سزاوار نہیں ہیں روکا جائے۔ دراصل تقویٰ و ورع کے ایک ہی معنی ہیں اور تقویٰ بھی ہر دو معنی مذکورہ الصدر پر صادق آتا ہے۔ پس حصول مال حرام کی ضد خاص معنی میں روع و تقویٰ اور معنی عام میں ورع و تقویٰ ضد معصیت کو کہتے ہیں۔ بہر حال کوئی شبہ نہیں کہ ورع و تقویٰ بہتر و امر عظیم باعث نجات ہے جس سے انسان مرتبہ سعادت پر فائز ہوتا ہے۔

حضرت پیغمبر صلعم سے مروی ہے کہ جو شخص حالت ورع میں خدا سے ملاقات کرے گا تو خدا تعالیٰ اس کو اسلام کا کل ثواب عطا فرمائے گا۔ بعض کتب آسمانی میں وارد ہے کہ حق تعالیٰ نے فرمایا کہ میں صاحبان ورع سے شرمندہ ہوں کہ ان کا محاسبہ لوں۔

حضرت امام محمد باقر سے مروی ہے کہ وہ ہمارا دوست نہیں جس نے پرہیزگاری اور خدا کی اطاعت نہ کی۔ لہذا معصیت سے پرہیز کیجئے اور اعمال نیک بجالائیے۔ اس امید پر جس کی نسبت خدا نے وعدہ فرمایا ہے۔ جو لوگ پرہیزگار و مطیع احکام خدا ہیں وہی اس کے دوست ہیں۔ حضرت صادقؑ نے فرمایا کہ کوئی شخص اس مرتبہ کو نہیں پاسکتا۔ جس کے متعلق خدا نے وعدہ فرمایا مگر ورع سے۔

نیز فرمایا کہ یہ تحقیق خدا اس شخص کا ضامن ہوتا ہے جو معصیت سے پرہیز کرتا ہو اور جس حالت سے کراہت رکھتا ہو اس کو اس حالت پر جس کو وہ دوست رکھتا ہو بدل دیتا ہے اور اس کو اس جگہ سے روزی عطا کی جاتی ہے جہاں اس کو گمان و اندیشہ تک نہ ہو۔ اور فرمایا کہ تقویٰ کے

ساتھ عمل کم بہتر ہے۔ اس عمل زائد سے جو بغیر تقویٰ کے کیا جائے۔

نیز آں حضرت سے مروی ہے کہ خدا تعالیٰ جب کسی بندہ کو ذلتِ عصیاں سے عزتِ تقویٰ پر سرفراز کرتا ہے تو اس کو بغیر مال کے غنی اور بغیر قبیلہ کے عزیز کرتا ہے اور بغیر کشادہ روئی کے خلق میں محترم فرماتا ہے۔ مال حرام کا کھانا اور اس سے پرہیز نہ کرنا باعثِ ہلاکت ہے اور تقویٰ و ورع پر ہی وصولِ سعادت موقوف و منحصر ہے۔ چونکہ دنیا میں انسان کو خوراک و پوشاک و مکان وغیرہ کی ضرورت ہوتی ہے۔ اس لیے تحصیلِ مالِ حلال کی فضیلت میں بے انتہا اخبار وارد ہوئے ہیں۔ یہاں تک کہ حضرت رسول صلعم نے فرمایا کہ ہر مرد مسلمان اور ہر عورت مسلمہ پر طلبِ روزی حلال واجب و لازم ہے۔ جو شخص تلاشِ روزی حلال کے باعث خستہ ہو کر اپنے مقام پر آتا ہے تو گویا اس کی بخشش ہو جاتا ہے اور وہ داخلِ بہشت ہوتا ہے۔ فرمایا کہ عبادت کے ستر جزو ہیں۔ ان کے منجملہ نو جزو طلبِ روزی حلال ہیں۔ فرمایا کہ جو شخص اپنے پیشہ و صنعت و محنت اور مزدوری سے روزی حلال پیدا کر کے بسر کرے تو اس پر تمام دروازے بہشت کے کھول دیئے جائیں گے کہ جس دروازے سے چاہے وہ بہشت میں داخل ہو۔ اور بروزِ قیامت اس کا شمار پیغمبروں میں ہو اور اس کو پیغمبروں کا ثواب عطا کیا جائے گا۔ حضرت پیغمبر صلعم جب کسی مرد کو ملاحظہ فرماتے اور اس سے خوش ہوتے تو دریافت فرماتے کہ یہ کوئی کسب و پیشہ رکھتا ہے؟ اگر کہا جاتا کہ نہیں تو فرماتے کہ میری نظر سے گر گیا۔

عرض کیا گیا کہ کس وجہ سے۔

فرمایا کہ جب بندہ مومن کا کوئی کسب نہ ہو تو وہ اپنا مدار و معاش دین پر کرتا ہے۔ آں حضرت سے مروی ہے کہ جو شخص چالیس روز تک روزی حلال کھائے تو خدا تعالیٰ اس کے دل کو روشن اور حکمت کو اس کی زبان پر جاری کرتا ہے۔

ایک روز بعض اصحاب نے آں جناب سے درگاہِ خدا میں دعا قبول ہونے کی خواہش ظاہر کی تو حضرت نے فرمایا کہ اپنی غذا کو پاک و حلال کریں کہ دعا مستجاب ہوتی ہے۔

فصل نمبر (۳)

مالِ حلال و حرام کے اقسام

واضح ہو کہ آمدنی حلال کی پانچ قسمیں ہیں:-

۱: وہ چیز جو مباح ہو اور کسی مالک سے نہ لی گئی ہو مثلاً معدنیات، حرمت اراضی اموات، صید حیوانات، ہیمہ کشی، آب کشی وغیرہ بشرطیکہ کسی نے اس پر تصرف نہ کیا ہو اور ان اشخاص کا مال نہ ہو جو موجب شرع محفوظ ہے۔ جن کی تفصیل درباب احکام احواء اموات کتب فقہ میں کی گئی ہے۔

۲: وہ شخص جو مال حلال رکھتا ہو اس سے بقہر و غلبہ حاصل کیا جائے مثلاً غنیمت کفار حربی و اموال کفار حربی۔ یہ بھی اہل اسلام کے لیے ان شرائط سے جائز ہے۔ جو بیان غنیمت و جزئیہ میں کتب فقہ میں مذکورہ ہیں۔

۳: جو مال بموجب احکام شرع یا برضامندی مالک زندہ یا مردہ کے بلا عوض دوسرے سے منتقل ہو اور ہو۔ مثلاً صدقہ۔ بخشش۔ مبرات۔ جبکہ شخص اول لذکر نے بھی بطریق حلال حاصل کیا ہو بشرطیکہ باقی شرائط بہرہ وراثت وصیت و صدقہ مندرجہ کتب فقہ اس میں موجود ہوں۔

۴: جو مال بطریق معاوضہ و رضامندی حاصل کیا گیا ہو۔ جبکہ تمام شرائط و آداب معاملات بیع و سلم و اجارہ و صلح و شرکت و جعالہ کے اس میں پائے جائیں۔

۵: آمدنی نسل حیوانات و زراعت سے جو مال ہمدست ہو بشرطیکہ زمین و خم و آب بطور حلال حاصل کیے گئے ہوں اور نیز کسب و صنعت و محنت اور مزدوری سے پیدا کیا جائے۔ بموجب فتویٰ عادل جی جامع شرائط کے وہ تمام اسی مداخل حلال میں تصور کیا جاتا ہے جو مال ان اشکال میں نہ آتا ہو یا اس کے آداب و شرائط اس پر صادق نہ آتے ہوں تو وہ مال حلال نہیں۔

لہذا طالب سعادت و نجات آخرت کو لازم ہے کہ کوئی حرفہ و کسب اختیار کرے اور اس کو ذریعہ معاش قرار دے یا مستقل آمدنی یا ایسا سرمایہ جس کو دوسروں نے پیدا کیا اور اس کے ذریعہ سے اپنی زندگی بسر کرے۔ بعض ایسے ہیں کہ کوئی سرمایہ و آمدنی مستقل نہیں رکھتے اور کوئی کسب و صنعت بھی نہیں سیکھتے یا بعد سیکھنے کے حصول وجہ معاش میں کاہلی کرتے ہیں اور محتاج رہتے ہیں اور

بعض صاحبان کسب و ہنر سے بھیگ مانگ مانگ کر اپنے صرف میں لاتے ہیں۔ یہی وہ جماعت ہے کہ جس نے ان دو اشکال مندجہ ذیل میں سے کسی ایک ذلیل شکل کو اختیار کیا ہے۔

پہلا : دزدی

دوسرا: گدائی

اور ان دونوں اشکال میں سے ہر ایک کے اقسام مختلف ہیں۔

پہلی قسم

وہ چور جو آپس میں متفق ہو کر لوٹ مار اور راہزنی کرتے ہیں اور بعض لوگ سلاطین و وزراء و حکام سے تعارف و توسل پیدا کر کے رعایا پر ظلم اور زیادتی کرتے ہیں اور اس طریقہ سے رعایا کے مال کو کھاتے ہیں اگر یہ طریقہ میسر نہ ہو تو نقب لگاتے اور کند ڈالتے ہیں اور گھروں میں داخل ہوتے ہیں۔

دوسری قسم

گدائی۔ ان کی بھی چند قسمیں ہیں:-

☆ بعض اپنے کو ظاہر اندھا یا مفلوج یا مریض بناتے ہیں۔

☆ بعض نے گریہ و زاری اختیار کی ہے کہ اس حیلہ سے کچھ نہ کچھ حاصل کریں۔

☆ بعض عجیب و غریب امور اور عمدہ عمدہ گفتگو سے اپنے بازار گدائی کو رونق

دیتے ہیں۔

☆ بعض مسخرہ پن اور ہنسی کے فقرے بیان کرتے ہیں۔

☆ بعض خوشامد اور چرب زبانی۔

☆ بعض نے شعبدہ بازی و قصہ خوانی و قلندری اختیار کی ہے۔

☆ بعض نے عمدہ عمدہ اشعار خوانی کو اپنا شعار قرار دیا ہے یا کلام مسجع راگ کی صورت

بجیال نفع پڑھا کرتے ہیں۔

☆ بعض نے ریاسے جامنہ پشیمنہ زیب تن کر کے بڑے دانوں کی تسبیح ہاتھ میں لے

کر ذکر خدا کو اپنا وسیلہ معیشت بنایا ہے۔

☆ بعض نے مدرسے یا ڈکڑ مصائب یا پیش نمازی یا قرآن خوانی کو ذریعہ معاش قرار

دیا ہے۔

☆ بعض نے اپنا نام حکیم یا جراح مشہور کر رکھا ہے اور بہت سے شیشے اور جڑی بوٹی جمع

کی ہے اور مجنون و ادویات و عرقیات بناتے ہیں کہ عورتوں اور بے وقوف مردوں کو فریب

دیا جائے۔

☆ بعض رمال و منجم بن کر علم غیب یعنی گزشتہ و آئندہ کی خبر دیتے ہیں۔

☆ بعض فال دیکھتے ہیں۔

☆ بعض دعا و تعویذ لکھتے ہیں۔

☆ بعض تعبیر خواب دیتے ہیں۔

☆ بعض نے اپنے کو واعظ بنایا ہے حالانکہ وہ خود اپنے علم پر عمل نہیں کرتے۔

☆ بعض پیشہ گدائی اختیار کر کے دوسرے کا مال و زر کھاتے ہیں اور اسی میں اپنی تمام عمر

صرف کرچکے ہیں اور مبد و معاد و مقصود پیدائش و ایجاد سے غافل ہیں۔

ساتویں صفت

خیانت و عذر کی مذمت

واضح ہو کہ جب کوئی شخص کسی کا مال بلا علم و اطلاع و خلاف مرضی اس کے اور کم فروشی و مکر و حیلہ و عداوت وغیرہ سے بغیر عذر شرعی کے رکھ لے یا کھا جائے تو اسے خیانت کہتے ہیں۔ اس تعریف میں کسی کی ناموس یا حرمت و آبرو میں خیانت کرنا بھی داخل ہے۔ یہ صفت مہلکہ و اخلاق خبیثہ میں سے ہے خصوصاً اس کی مذمت میں بہت سے اخبار وارد ہوئے ہیں۔ اس صفت بدکی ضد امانت داری و راست بازی ہے۔ یہ تمام صفات نیک سے بزرگ اور ملکات سے افضل اور باعثِ عزت و رستگاری دنیا و آخرت ہے۔

راستی کن کہ راستاں رستند
درجہاں راستاں قوی دستند

حضرت امام جعفر صادقؑ نے فرمایا کہ خدا تعالیٰ نے ہر ایک پیغمبر کو راست گوئی و امانت داری پر مبعوث کیا۔

نیز اسی بزرگوار سے مروی ہے کہ نماز اور روزہ پر ہر کسی کے فریب نہ کھاؤ بلکہ راست گوئی اور امانت داری پر ان کا امتحان کیا جائے۔ انہی حضرت سے منقول ہے کہ علی ابن ابی طالبؑ حضرت رسول صلعم کے نزدیک جس مرتبہ پرفائز تھے وہ راست گوئی و امانت داری تھی۔

نیز فرمایا کہ تین امور ہیں کہ جن میں سے کسی کا عذر ترک مسموع نہ ہوگا:

۱: امانت داری خواہ وہ نیک ہو یا فاجر

۲: ایفائے وعدہ خواہ وہ نیک ہو یا فاجر

۳: نیکی یہ والدین خواہ وہ اچھے ہوں یا برے۔

اور فرمایا کہ جو شخص ان چار صفات :-

(۱) راستی

(۲) امانت داری

(۳) حیا

(۴) حُسنِ خُلُق

سے متصف ہو اس کا ایمان کامل ہے۔ اگرچہ وہ گناہوں میں بھرا ہوا ہو۔ تجربہ کیا گیا ہے کہ خیانت کنندہ تنگ دست و پریشاں روزگار رہتا ہے اور امانت دار غنی و مالدار۔

آٹھویں صفت

بیہودہ گفتگو کی مذمت اور اس کا علاج

واضح ہو کہ بے ہودہ گفتگو سے گناہوں اور بدکاری کے بیانات اور اشکال مندرجہ ذیل مراد لیے گئے ہیں:-

۱: بیانِ افعالِ زنانِ فاحشہ۔

۲: کیفیتِ مجالسِ شراب و طریقتہ فسق و فجور

۳: حالتِ اسرافِ بیجا۔

۴: ذکر تکبر و تجبر بادشاہان اور ان کی عادت۔

۵: حکایتِ اہل بدعت و مذہب فاسدہ وغیرہ۔

چونکہ اقسامِ خیالاتِ باطلہ اور گناہوں کی انتہا نہیں ہے۔ اس لیے ان سے خلاصی ممکن نہیں۔

حضرت پیغمبر صلعم سے مروی ہے کہ آدمی زیادہ تر بدوہ ہے۔ جو اپنے گناہوں کا اظہار اور ان کی تفصیلی واقعات کو بیان کرے۔

ایک انصار کا کسی ایسی مجلس میں گزرا ہوا۔ جس میں گناہوں کا تذکرہ ہو رہا تھا۔

انہوں نے کہا کہ:

وضو کرو کیوں کہ جو امور بیان کیے جا رہے ہیں۔ وہ حد سے بدتر ہیں۔ محض خواہش

نفسانی سے بغیر ضرورت کے امور باطلہ کا بیان کرنا گناہ ہے۔ یہ:

☆ غیبت

☆ سخن چینی

☆ فحش

☆ وشام دہی کے مانند ہیں۔

نویں صفت

بے فائدہ باتوں کی مذمت اور اقسام و معالجہ

واضح ہو کہ بے فائدہ باتوں سے مراد یہ ہے کہ وہ باتیں اور گفتگو سے نہ کام دنیا کا نکلے نہ آخرت کا۔ اگرچہ یہ حرام نہیں لیکن نہایت بد ہے کیونکہ انسان کی اوقات جو سرمایہ تجارت آخرت ہے ضائع ہو جاتی ہے اور ذکر خدا و فکر ضائع پروردگار سے باز رہتے ہیں۔ ایک دفعہ:

لَا إِلَهَ إِلَّا اللَّهُ يَا سُبْحَانَ اللَّهِ

کہنے سے ایک قصر اس کے لیے بنا کیا جاتا ہے یا ایک فکر سے درہائے الہیہ کا ایک دروازہ اس کے خانہ دل پر کھول دیا جاتا ہے۔ پس وہ کس قدر بد بخت ہے کہ ایک خزانہ کو چھوڑ کر اس کے عوض میں ایک مٹی کا ڈھیلا حاصل کرے جس سے کوئی نفع نہ ہو۔ جو شخص ذکر خدا و فکر عجاہبات قدرت پروردگار کو ترک کر کے بے فائدہ نقل و حکایات کے بیان میں مصروف ہو۔ گو اس نے کوئی گناہ نہ کیا ہو لیکن بہت سے فوائد اس کے اختیار سے نکل گئے۔ غور کیجئے کہ جب بندہ کا سرمایہ اس کی اوقات عزیز ہے اس کو بیکار صرف کر دیا جائے اور اس سے کوئی منفعت اس در ماندگی کے لیے جو آنے والی ہے ذخیرہ نہ کیا جائے تو گویا اس بندہ نے اپنے سرمایہ حیات کو ضائع کیا۔ علاوہ وہ اس کے اکثر ہوتا ہے کہ جب فضول باتیں شروع ہوتی ہیں تو اسی سلسلہ گفتگو میں گناہ جھوٹ، غیبت وغیرہ کا ذکر آ جاتا ہے۔ اسی وجہ سے اس خصوص میں نہایت مذمت وارد ہوئی ہے۔

مردی ہے کہ جنگ احد میں اصحاب پیغمبر میں سے ایک لڑکا شہید ہوا جو بے سبب گرسنگی اپنے پیٹ پر پتھر باندھتا تھا۔ جب اس کی ماں اس کے رخسار کو مٹی سے پاک کر کے کہتی تھی کہ تجھ کو بہشت مبارک ہو۔

اس وقت حضرتؑ نے فرمایا کہ تو جانتی ہے کہ اس کو بہشت ملے گی شاید اس نے فضول باتیں کی ہوں۔

بعض اصحاب نے کہا کہ بعض اوقات کسی شخص کی بات کا جواب دینے پر آب سرد کی طرح رغبت ہوتی ہے مگر اس کا جواب اس خوف سے نہیں دیتا ہوں کہ کہیں کوئی فضول بات میرے منہ سے نہ نکل جائے۔

واضح ہو کہ بے فائدہ باتیں اور بکواس کے اقسام بہت ہیں اور طریقہ کلام نیک یہ ہے کہ کوئی ایسی بات یا گفتگو کریں کہ کسی قسم کا گناہ نہ ہو اور نہ کوئی ضرر دینی ہو اور نہ کوئی کام معطل و معلق رہے۔ حسب طریقہ مندرجہ ذیل جو کلام یا گفتگو کی جائے۔ وہ لغو و فضول ہے۔ مثلاً حالات سفر کو دوستوں سے کہنا اور جو کچھ سفر میں دیکھا گیا یا جو واقعہ پیش آیا اس کا بیان کرنا یہ تمام امور ایسے ہیں جن کے بیان نہ کرنے سے کوئی دینی نقصان ہے نہ دینی اور کسی کو اس تذکرہ سے کوئی فائدہ حاصل نہیں ہوتا۔ اگر نہایت کوشش کے ساتھ بھی بلا کم و کاست سچ بیان کریں اور خود ستائی و تقاخر اور کسی کی غیبت یا مذمت منظور نہ ہوتا ہم وہ اپنے وقت کو ضائع و تلف اور اپنے دل کو افسردہ و تاریک کرتا ہے۔ کیونکہ گفتگوئے کدورت دل ہے۔

اے صاحبو! اپنا وقت عزیز تہیہ سفر عقبیٰ میں صرف کرو۔ کیونکہ کاروان عمر بہت تیز رواں ہے۔ جس سے ہم مسافروں کو سامان آخرت کے مہیا کرنے کی فرصت تک نہیں اور آئندہ ہم کو سفر آخرت راہ ہولناک درپیش ہے اور موت پیچھے سے آہستہ آہستہ چلی آرہی ہے۔ ایک طرف شیطان راہزن تاک میں بیٹھا ہوا ہے۔ پھر کیونکر ہم آرام سے بیٹھ سکتے ہیں۔ اور فضول باتوں میں مشغول ہو سکتے ہیں اور آئندہ و گزشتہ کاموں کا خیال کر سکتے ہیں۔ دوستوں کی صحبت کس طرح پسند آ سکتی ہے۔

واضح ہو کہ جیسا بالمشافہ گفتگوئے بے فائدہ کرنا سبب خرابی ابد ہے ویسا ہی کسی سے فضول دریافت و سوال کرنا بیکار و مذموم۔ بلکہ اس کی مذمت زیادہ اور اس کا فساد نہایت بد ہے۔ کیونکہ سوال کرنے میں سوال کنندہ و جواب دہندہ دونوں کا وقت ضائع ہوتا ہے اور یہ بھی اس وقت جبکہ اس سوال سے کوئی آفت و خرابی واقع نہ ہوتی ہو اگر اس کے جواب میں کوئی آفت و خرابی پیدا ہو تو سوال کنندہ آثم و گناہگار ہوگا۔ مثلاً اگر کسی سے یہ سوال کیا جائے کہ آپ روزہ سے ہیں یا

نہیں۔ اگر وہ ہاں کہتا ہے تو ممکن ہے کہ اس کا یہ قول ریا میں داخل ہو جائے (غالباً آپ جانتے ہوں گے کہ ریا کے باعث عملِ حسنہ کا ثواب کم ہو جاتا ہے نیز عبادت پوشیدہ کا بہ نسبت عبادت آشکارا کے ثواب زیادہ ہے) اگر وہ شخص کہتا ہے ”نہیں“ تو جھوٹ ہوتا ہے۔ اگر ساکت رہتا ہے تو سوال کنندہ کی اہانت ہوتی ہے۔ اسی طرح اور امور ہیں جن سے جواب دینے والے کو خجالت و شرم لاحق ہوتی ہے یا ان امور کے متعلق سوال کرنا جن کے اظہار میں کوئی امر مانع ہو جیسا کہ کوئی شخص کسی سے آہستہ بات کرے اور آپ دریافت کریں کہ اس نے کیا کہا؟ یا کن باتوں میں تھے؟ مثلاً کوئی شخص آتا ہو یا جاتا ہو اور آپ سوال کریں کہ کہاں سے آتا ہوا یا کہاں جائیں گے؟ تو ممکن ہے کہ وہ اس کو ظاہر کرنا نہ چاہتا ہو۔ اسی طرح کسی شخص سے یہ سوال کیا جائے کہ کیوں ناتواں اور لاغر ہو، یا کونسا مرض ہے؟ شاید ہر کسی سے اس مریض کو اپنے شدتِ مرض اور حالتِ بد حالی بیان کرنا برا معلوم ہوتا ہو۔ یہ تمام سوالات بے فائدہ اور فضول باتوں کے مانند ہیں جو اکثر باعثِ اذیاد و گناہ ہوتے ہیں۔

مروی ہے کہ حضرت لقمانِ حضرت داؤدؑ کے پاس اس وقت تشریف لائے جب کہ وہ زرہ بنانے میں مصروف تھے چونکہ حضرت لقمان نے قبل اس کے زرہ کو نہ دیکھا تھا اور اس کے فائدہ سے واقف نہ تھے۔ چاہا کہ سوال کریں لیکن دانائی اور حکمت مانع ہوئی۔ خود داری کو کام میں لائے اور خاموش بیٹھے رہے۔

آخر کار جب حضرت داؤدؑ زرہ بنا چکے تو اٹھے اور زرہ کو پہن کر کہا کہ:

”وقتِ جنگ و جدال زرہ کیا خوب چیز ہے۔“

حضرت لقمان نے جواب دیا کہ:

”خاموشی بھی خوب ہے۔ لیکن اس پر عمل کرنے والا کم ہے۔“

واضح ہو کہ فضول بکواس یا امور بے فائدہ کے شناخت کی حرص یا خیالِ خوش مشربی یا تضحیح اوقاتِ روم و شبِ باعثِ پستی و خرابی قوتِ شہویہ اور متابعتِ خواہشاتِ نفسانیہ ہے۔ لہذا اس کا علاج یہ ہے کہ خداوندِ عالم کا تذکرہ کیا جائے اور یہ یاد کریں کہ موت ایک دن آنے والی ہے۔ جو بات منہ سے نکلے اس کا محاسبہ ہوگا اور خاموشی کسبِ سعادتِ اوقات و انفس کا سرمایہ ہے یہ زبان ایک دام ہے جس سے حورالعین کو قابو میں لاسکتے ہیں۔ اس کا طریقہ عمل یہ ہے کہ جہاں

تک ممکن ہو گوشہ تنہائی اختیار کرے۔ زبان کو فضول باتوں کے ترک کرنے کی عادت ڈالے جس بات میں کوئی فائدہ دینی یا دنیوی نہ ہو اس کو زبان سے نہ نکالے۔ ساکت اور خاموش رہے۔ چنانچہ کسی زمانے میں بعض نے اپنے منہ پر پتھر باندھا تھا کہ خدا کا ہی ذکر کرتے رہیں اور بے فائدہ اور فضول بکواس نہ کریں۔

فصل نمبر (۱)

خاموشی

واضح ہو کہ بے جا بکواس اور فضول باتوں کی ضد خاموشی ہے یا ایسی باتیں کرنا جس کی ضرورت یا فائدہ ہو۔

جیسا کہ حضرت پیغمبرؐ سے مروی ہے کہ اسلام نیک کی علامت یہ ہے کہ امورات بے فائدہ کو ترک کرے۔ نیز خوشحال اس کا جو زیادتیاں مال کو راہِ خدا میں صرف کرے۔

دیکھے آپ حضرات نے اس کے برعکس اختیار کیا ہے۔ زیادہ مال کو جمع کرتے ہیں اور زبان کو کھول رکھا ہے۔

ایک روز آنحضرتؐ نے فرمایا کہ اول وہ شخص بہشت میں داخل ہوگا۔ جس نے سلامتی نفس کو مد نظر رکھ کر تمام بے فائدہ چیزوں کو ترک کر دیا ہو۔

حضرت رسولؐ نے ابازرؑ سے فرمایا کہ تجھ کو اس عمل کی تعلیم دوں جو بدن پر سبک اور میزانِ اعمال میں سنگین ہو۔“

انہوں نے عرض کیا کہ: ”ہاں۔“

فرمایا کہ ”وہ خاموشی و حسنِ خلق و ترکِ عمل بے فائدہ ہے۔“

کسی نے حضرت لقمان سے پوچھا کہ:

”آپ کی حکمت کس چیز میں ہے؟“

انہوں نے کہا:

جو چیز مجھ کو کفایت کرتی ہے۔ اس کے متعلق سوال نہیں کرتا ہوں اور جو چیز بے فائدہ ہو

وہ اپنے لیے پسند نہیں کرتا ہوں۔ جو کچھ فضیلت ترک کلامِ فضول و بے فائدہ کے نسبت وارد ہوئی ہے وہ اخبارِ ائمہ اطہار و کملائے اکابر اہل دین میں حد تحریر و تقریر سے تجاوز ہے اور جس قدر حوالہ قلم کی گیا۔ اہل بصیرت کے لیے کافی ہے۔

إِنْ شَاءَ اللَّهُ تَعَالَى سُبْحَانَهُ

پانچواں مقام

اُن اخلاقِ ذمیرہ کے معالجہ کے بیان میں جو ہر سہ تو اہ عاقلہ اور غضبیہ اور شہویہ کے متعلق ہیں یا ان میں سے دو تو ان کے ساتھ جان کا تعلق ہے۔ وہ تیس صفات ہیں۔

پہلی صفت

حسد کا فساد اور اس کے مراتب جس میں تین فصلیں ہیں۔

واضح ہو کہ حسد وہ ہے کہ اپنے برادرِ مسلم کے ان نعمتوں کے زوال کی آرزو کی جائے جن سے اس کی بہتری ہو۔ اگر اسکی نعمتوں کے زوال کی آرزو نہ کی جائے بلکہ اسی طرح ان نعمتوں کا خواستگار ہو تو اس کو غبطہ یا منافہ کہتے ہیں۔ اگر اس چیز کے زوال کا خواہاں ہو جس میں اس کی بہتری نہیں ہے تو وہ غیرت ہے۔ حسد کی ضد نصیحت ہے یعنی اپنے برادرِ مسلم کے لیے اس نعمت کا خواستگار ہونا جس میں اس کی بہتری ہو نصیحت کہتے ہیں۔ چونکہ ہر شخص بہتری و بدی نعمت کو نہیں سمجھ سکتا۔ اس لیے کہ اکثر نعمتیں ظاہر بہتر معلوم ہوتی ہیں مگر حقیقت میں وہ بد ہیں۔ اس کا مالک و صاحب بدکار ہوتا ہے۔ پس شرط دوستی و نصیحت یہ ہے کہ برادرِ مومن کے لیے اس چیز کو جائز رکھیں جو واقعی بہتر ہو اگر وہ باعثِ فساد و خرابی ہو تو ناجائز سمجھیں۔ معیارِ نصیحت یہ ہے کہ جو چیز اپنے لیے پسند و مرغوب ہے اس کو اپنے برادرِ مسلم کے لیے بھی پسند کریں اور جو اپنے لیے ناپسند ہے اسکے لیے بھی پسند نہ کریں۔ معیارِ حسد یہ ہے کہ جو چیز اپنے لیے چاہتا ہے دوسرے کے لیے وہ نہ چاہی جائے۔

واضح ہو کہ اشداً امراض نفسانیہ و بدترین رذائل یہی صفتِ حسد ہے۔ حاسد عذابِ دنیا و عقبی میں گرفتار رہتا ہے جب کسی کو کسی نعمت سے سرفراز دیکھ لینا ہے تو غمگین ہوتا ہے چونکہ خدا کی نعمت بندوں پر بیکسور و افزوں ہے اس لیے یہ بد بخت ہمیشہ غمناک و محزون رہتا ہے۔ اس کے رنج و الم محسوس کو کوئی ضرر نہیں پہنچتا بلکہ اس کے ثواب و حسنات میں زیادتی ہوتی جاتی ہے اگر محسوس کی غیبت کی جائے یا اس کی بات سے جو اس کے حق میں نہ کہنی چاہیے کہی جائے تو محسوس کے درجے بلند ہوتے ہیں اور محسوس کا موخذاہ اور ربال حاسد اپنے ذمہ لیتا ہے۔ اپنے اعمالِ نیک اس کے دفتر میں لکھواتا ہے حاسد مقامِ عناد اور بندگانِ خدا کی مخالفت کی تلاش میں رہتا ہے حالانکہ جو نعمت و کمال جس کسی کو ملتا ہے وہ خداوند عالم کے رشحاتِ فیض سے وابستہ ہے اسی کی حکمت و مصلحت و مشیت و ارادہ کا اقتضا ہے۔

پس جو نعمت کسی بندہ کو عطا کی جائے اس کے زائل ہونے کی خواہش کرنا گویا مقدراتِ الہی کے نقائص کا چاہنا اور خلافِ مراد خدا ارادہ کرنا سمجھا جاتا ہے۔ حاسد عیاذ باللہ خدا کو جاہل جانتا ہے کیونکہ اگر محسوس اس نعمت کا لائق و قابل ہے تو پھر کیوں اس کی نعمت کے زوال کا خواہاں ہوتا ہے۔ اس صورت میں بھی خدا پر نقص لازم آئے گا۔ اگر کسی کو اس نعمت کا سزاوار سمجھتا ہے تو پھر اس کو منع کرتا ہے اگر وہ اس نعمت کا لائق نہیں تو پھر اپنے کو خدا سے عقلمند جانتا ہے بہر حال ان ہر دو صلاح و فساد کی صورت میں کفر صادق آتا ہے کوئی شک نہیں کہ جو کچھ خداوند عالم کی طرف سے ہو رہا ہے وہ محض خیر و مصلحت پر مبنی ہے اور شر و فساد سے بری حقیقتاً حسد دشمن خیر و طالبِ فساد ہے۔

بیان مذکورہ سے معلوم ہوا کہ حسد بدترین رذائل اور حاسد شریر ترین مردم ہے۔ کونسی خباثت اس سے افزوں ہو سکتی ہے کہ وہ شخص کسی بندہ خدا کی راحت کے باعث غمگین ہوتا ہے حالانکہ اس کو کوئی نقصان نہ پہنچا ہو۔ آیات و اخبار مذمت میں اس صفت کی بیکسور وارد ہوئے ہیں۔ حضرت پیغمبر سے مروی ہے کہ حسد اعمالِ نیک کو اس طرح کھا جاتا ہے جیسے آگ لکڑی کو۔ آنحضرتؐ سے منقول ہے کہ پروردگار عالم نے حضرت موسیٰؑ پر وحی نازل کی کہ آدمیوں پر حسد نہ کرو۔ جن پر میرا فضل و کرم ہے ان پر نگاہِ حسد نہ ڈالو۔ یہ تحقیق کہ جو شخص حسد کرتا ہے وہ میری نعمتوں پر خشمناک ہوتا ہے میں نے بندگانِ خدا پر بھی نعمتوں کو تقسیم کیا ہے ان میں مساوات کرنا چاہتا ہے۔

نیز انہی بزرگوار نے فرمایا کہ میں اپنی امت کی مالدار سے زیادہ خائف ہوں کہ کہیں ایک دوسرے پر حسد نہ لے جائے۔ ایک دوسرے کو قتل نہ کریں۔ نیز فرمایا کہ خدا کی نعمتوں کے دشمن بہت ہیں۔

عرض کیا گیا کہ وہ کون ہیں۔

فرمایا کہ وہ لوگ ہیں جو خوش حال لوگوں پر حسد لے جائیں۔

حدیث قدسی میں وارد ہے کہ خدا نے فرمایا کہ: ”حاسد میری نعمت کا دشمن ہے۔ میرے حکم پر خشمناک ہونے والا ہے۔ بندگانِ خدا کی قسمت پر ناراض۔“

حضرت ابی عبداللہ سے مروی ہے کہ حسد عجب اور فخر دین میں آفت ڈالتا ہے نیز اس جناب سے روایت ہے کہ قبل اس کے کہ محمود کو کوئی ضرر پہنچے حاسد کو ضرر پہنچتا ہے جیسا کہ ابلیس نے بذریعہ حسد لعنت حاصل کی اور حضرت آدمؑ نے برگزیدگی و ہدایت و رتبہ بلند حقائق۔ لہذا محمود بنے رہیے و حاسد نہ بنئے۔

یہ تحقیق کہ حاسد کی میزان ہمیشہ سبک رہتی ہے یعنی حاسد کے اعمال حسنہ ترازوئے اعمال محمود میں رکھے جاتے ہیں۔ ہر شخص کی روزی مقرر کی گئی ہے پس حاسد کا حسد کیا نفع دے سکتا ہے اور محمود کو کیا نقصان پہنچ سکتا ہے حقیقتاً حسد دل کا اندھا پن ہے اور انکار فضل خدا کفر کے لیے یہ دور پر ہیں۔ فرزندِ آدمؑ باعث حسد حسرت ابد میں مبتلا ہوتا ہے اس کے لیے ہرگز نجات میسر نہیں۔

بعض حکماء کا قول ہے کہ حسد ایک جراحت ہے جس کا ہرگز اندام نہیں۔ ایک بزرگ دین نے کہا ہے کہ حاسد کو جمع و مجلس میں مذمت و ذلت میسر آتی ہے۔ ملائکہ اوپر لعنت کرتے ہیں۔ حاسد کو خلق اللہ سے غم و محنت اور بوقت مرگ ہول و دہشت اور قیامت میں عذاب و فضیحت حاصل ہوتی ہے۔ حاصل کلام صفتِ حسد موجب عذابِ خرابیِ آخرت ہے نیز سرمایہ اندوہ و ملال دینی۔ اس صفت سے کوئی صفتِ بد اس مرض سے زیادہ کوئی ہلاک کرنے والا مرض نہیں ہے۔

پہلا مُستثنیٰ

امور متذکرہ صدر اس صورت سے متعلق ہیں کہ جب زوالِ نعمتِ محمود سے کوئی امر دینی مقصود ہو۔ اگر غرض و بنداری ہو تو اس کو حسد نہیں کہتے اور اس سے کوئی ضرر مرتب نہیں ہوتا۔ مثلاً یہ

کہ جب کوئی نعمت و دولت یا منصب و عزت کسی فاجر بدکار یا کافر کو حاصل ہو وہ اس کے ذریعہ سے کوئی فتنہ برپا کرے یا بندگانِ خدا کو اذیت پہنچائے یا فساد ڈالے یا معصیت کا مرتکب ہوتا ہے۔ اس وجہ سے کوئی شخص اس کی نعمت کے زوال کا خواہاں ہو اور اس کی عزت نہ کرے تو کوئی ضرر نہیں۔ نیز یہ داخلِ حسد نہیں اور نہ وہ گناہ گار۔

دوسرا مُستثنیٰ

حسبِ بین گزشتہ غبطہ کیا جائے تو کوئی برائی نہیں بلکہ یہ پسندیدہ ہے۔ جس سے حضرت رسول صلعم کی مراد یہی ہے۔

چنانچہ مروی ہے کہ حسد نیک نہیں مگر اس صورت میں کہ اس پر تعریفِ غبطہ کی صادق آتی ہو۔ مثلاً کسی کو خدا نے مال دیا ہو وہ راہِ خدا میں صرف کرتا ہو۔ کسی کو خدا تعالیٰ نے علم کرامت فرمایا ہو۔ وہ اس پر کار بند ہو۔ نیز دوسروں کو تعلیم دے۔ اگر کوئی شخص ان نعمتوں پر غبطہ کرے جو امور دین سے متعلق نہ ہوں تو سببِ غبطہ اس نعمت کی محبت ہے۔ اگر وہ امر دین کی نسبت ہو تو سبب اس غبطہ کا محبت و اطاعتِ خدا ہوگی یہ مستحسن و مرغوب ہے۔ اگر ایسے امر دنیا کے متعلق غبطہ کیا جائے جو مباح ہو تو اس کا سبب محبتِ نعمت و لذاتِ دنیویہ ہے بشرطیکہ یہ حرام نہ ہو لیکن کوئی شک نہیں کہ اس کے باعث درجات بلند و منازل ارجمند سے بے نصیب رہتا ہے۔

حسبِ مندرجہ ذیل غبطہ کے دو درجے ہیں:-

۱: جس شخص کا کسی کے برابر حصولِ نعمت سے یہ مقصد ہو کہ وہ اس سے کم درجہ پر رہنا نہیں چاہتا۔ اپنا نقصان پسند نہیں کرتا ہے تو یہ مقامِ خطرہ و لغزش ہے کیونکہ جب وہ نعمت میسر نہ ہوگی تو بالضرور اس کی زوالِ نعمت کا خواہاں ہوگا۔ تاکہ وہ بلند رتبہ والا نہ ہو۔

۲: بہت کم ایسے ہوتے ہیں کہ اپنے کو دوسروں سے پست درجہ پر دیکھ سکیں۔ پس نہ خود وہ اس مرتبہ کو پہنچ سکتے ہیں اور نہ انھیں اپنی پستی مرتبہ منظور ہوتی ہے اس لیے تمام صفاتِ رذائل و ملکات سے یہ صفتِ حسد بدتر ہے۔

فائدہ: مراتب حسد

حسب مندرجہ ذیل حسد کے چار مرتبے ہیں:-

(۱) یہ کہ جس کا نفس دوسرے کے زوالِ نعمت کی خواہش رکھتا ہو۔ اگرچہ حاسد کو اس کا زوال کوئی فائدہ بخش نہ ہو۔ یہ بدترین مرتبہ حسد ہے۔

(۲) یہ کہ جس کا نفس دوسرے کے زوالِ نعمت کا خواہاں ہو۔ اس خیال سے کہ وہ نعمت اس کو حاصل ہو جائے مثلاً جو شخص عمدہ مکان یا خوبصورت عورت رکھتا ہو تو دوسرا شخص اسی مکان یا اسی عورت کا خواستگار ہو اور یہ خواہش ہو کہ وہ اس کے قبضہ و تصرف سے نکل کر اس کے قبضہ میں آجائے۔ اس کی بد و حرمت میں کوئی شک نہیں ہے۔

چنانچہ حق تعالیٰ نے اس کی نسبت صراحتاً منع فرمایا ہے:

وَلَا تَكْتُمُوا مَا فَضَّلَ اللَّهُ بِهِ بَعْضَكُمْ عَلَى بَعْضٍ ط

خلاصہ معنی یہ کہ: ”جس چیز سے خدا نے بعض کو بعض پر فضیلت دی ہے اس کی

آرزو نہ کریں۔“ (سورہ نساء۔ ۳۲)

(۳) یہ کہ جس کا نفس دوسرے کی نعمت پر اس طرح میل رکھتا ہو کہ وہ نعمت اس کے ہاتھ سے نکل جائے تو وہ شخص اس کے مانند ہو جائے یعنی یہ دونوں آپس میں برابر ہو جائیں۔ مگر اس کا حصول ناممکن ہو۔ اگر اس کا زوال ممکن ہو تو اس کے اتلاف میں سعی کرے۔

(۴) یہ کہ وہ تیسرے درجے والے کے مانند ہے لیکن اس کا تلف کرنا ممکن تو ہے۔ مگر اس کی قوت دین و عقل اس کے زوال کی مانع ہوتی ہے اور اس کے زوال پر بجائے شاد ہونے کے غمگین ہوتا ہے لہذا اسے مرتبے والے کو امید نجات ہے اگرچہ اس کی خواہش نفسانی بہتر نہیں لیکن اس کو خدائے تعالیٰ بخش دیتا ہے۔

فصل نمبر (۱)

اسباب حسد اور اس کے اقسام

واضح ہو کہ منجملہ ان سات صورتوں کے جو مندرجہ ذیل ہیں کوئی نہ کوئی صورت باعث و

اسباب حسد ہوگی:-

(۱) خباثتِ نفس و بخلِ ذاتی جو بندگانِ خدا سے بغیر عداوت کے ہو۔ یا جس کا منشاء حسد بلکہ خرابیِ نفس و رذالتِ طبیعت ہے جس کی وجہ سے غیر کی نعمت کے زوال کا خواہاں ہوتا ہے اور بندگانِ خدا کی گرفتاریِ محنت و بلا سے فرحناک اور شاداں۔ اگر کسی کو راحت اور مقصد میں کامیابی، معاش میں ترقی ہو تو یہ غمگین و محزون ہوتا ہے۔ اگرچہ اس سے کوئی ضرر اس کو نہ ہوتا ہو۔ ایسا شخص کبھی تغیر احوال اور تنگیِ معاش و ادبار و افلاس پر دوسروں کے خوش ہوتا ہے بلکہ کبھی ہنستا ہے، شامت کرتا ہے حالانکہ سابق میں ان سے کوئی عداوت بلکہ آشنائی تک نہ ہو کبھی بندگانِ خدا کی حالت بہتری و انتظام نیک گوارا نہیں کرتا اس کی طبیعت محزون و ملول ہوتی ہے حالانکہ اس کے باعث اس پر کوئی خرابی عائد نہ ہوتی ہو اس قسم والے کا علاج حسد نہایت مشکل و دشوار ہے۔ اس کا سبب خرابیِ ذات و رذالتِ جبلت ہے اور اس کی ذات کا معالجہ نہایت مشکل۔

(۲) عداوت و دشمنی یہ بزرگ ترین سبب حسد ہے۔ کیونکہ اشخاص خاص (اہل تسلیم و رضا) کے سوا ہر شخص عموماً جب اپنے دشمن کو گرفتار و مبتلا دیکھتا ہے۔ تو شاد و فرحناک ہوتا ہے۔ اس کی نکبت داد بار کی تمنا کرتا ہے ہر شخص کو (بجز مقررین درگاہِ خدا کے) جب کسی سے کوئی ایذا پہنچتی ہو اور اس کے انتقام پر قادر نہ ہو تو زمانہ کے انتقام کا طالب رہتا ہے۔ اگر دشمن کسی بلا میں گرفتار ہو جائے تو اپنے نفسِ خبیث کی کرامت جانتا ہے۔ نیز گمان کرتا ہے کہ اپنا نفس بد خدا کے نزدیک صاحب مرتبہ ہے۔ اگر کوئی نعمت اس کو حاصل ہوگی تو غمگین و محزون ہوتا ہے اور کبھی تصور کرتا ہے کہ خدا کے پاس اس کی کوئی منزلت نہیں کہ دشمن سے انتقام نہ لیا۔ یہ خیالات اس کے نفس میں باعث حسد ہوتے ہیں۔

(۳) محبت و پسندیدگیِ شہرت ہے جب کوئی شخص شجاعت یا شوکت یا علم یا عبادت یا

کسی صنعت یا جمال وغیرہ میں مشہور و معروف عالم ہو گیا ہو اس کو یگانہ عصر اور نادرہ دہر کہا جائے تو یہ شخص اس پر حسد لے جاتا ہے حالانکہ کبھی اس نے اس کو نہ دیکھا ہو بلکہ آئندہ ملاقات کی توقع تک نہ ہو لیکن اس کی بدگوئی سے شاد ہوتا ہے بلکہ اس کے مرجانے پر خوش۔ تاکہ کوئی شخص عالم میں اس کا ہمسرا اور برابری کرنے والا نہ ہو۔

(۴) خائف رہنا۔ اپنے مطلب و مقصد سے عاجز رہ جانا بھی باعث و سبب حسد ہو جاتا ہے۔ یہ صورت ان دو آدمیوں کے مابین مخصوص ہوتی ہے جو کسی ایک مطلب و مقصد یا خدمت کے طالب ہوں۔ اگرچہ ان دونوں میں سابق سے کوئی عداوت نہ ہو۔ پس ہر ایک یہ چاہتا ہے کہ دوسرے کی نعمت کو زائل کرے کہ اس مطلب و مقصد کے حصول کا سبب نہ ہو۔ اسی طرح دو عورتیں ایک دوسرے پر حسد کرتی ہیں جو ایک شوہر رکھتی ہوں۔ ہر ایک اپنے لیے پوری التفات شوہر کی چاہتی ہے ایسا ہی ہر ایک بھائی کا اپنے باپ کی قربت و مرتبہ کے لیے مقررین بادشاہ کا واعظین و فقہاء کا جو ایک ہی شہر کے ساکن ہوں ایک دوسرے پر حسد ہوا کرتا ہے۔

(۵) عزت باعث حسد ہوتی ہے جب کسی کو یہ گمان پیدا ہو کہ ہم رتبہ یا پست مرتبہ والا کسی بلند مرتبہ پر ہو جائے گا یا اس کو کوئی ثروت یا عزت حاصل ہوگی تو وہ ضرور تکبر و غرور کرے گا اور اس کو حقیر سمجھے گا چونکہ یہ اس کے تحمل کی طاقت نہیں رکھتا اس لیے یہ شخص اس کے عدم حصول نعمت کا خواہاں رہتا ہے۔

(۶) تکبر وجہ حسد ہے۔ جب کوئی شخص صفت تکبر رکھتا ہو۔ دوسرا یہ چاہتا ہو کہ وہ اس کا مطیع و فرماں بردار ہو۔ اس کے حکم سے تجاوز نہ کرے۔ اس لیے وہ اس کے اسباب سرکشی کو منقطع کرنا چاہتا ہے اور یہ سمجھتا ہے کہ جب اس کو وہ نعمت حاصل ہوگی تو ضرور تکبر کرے گا جس کا یہ متحمل نہیں ہو سکتا۔ نیز اس کی متابعت سے انحراف یا یہ کہ برابری کا دعویٰ کرے گا۔ اس لیے یہ شخص اس پر حسد لے جاتا ہے۔ اس کے زوال نعمت کو دوست رکھتا ہے۔ اکثر کفار کا حسد رسول مختار کے ساتھ اسی قسم کا تھا اور یہ کہتے تھے کہ ہم کیونکر تحمل و صبر کریں کہ ہم پر ایک طفل فقیر و یتیم سبقت لے جائے:

وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ

”ہمارے دو شہروں میں سے کسی مرد عظیم پر قرآن کیوں نہ نازل ہوا ایک مرد

مفلس ہو بے یاور پر جو نازل ہوا۔“

(۷) تعجب باعث حسد ہوتا ہے مثلاً جب کسی حاسد کی نظر میں محمود حقیر اور کم درجے والا ہو۔ وہ نعمت عظیم سے سرفراز ہو جائے تو یہ شخص تعجب کرتا ہے کہ ایسا شخص ایسی نعمت پر پہنچا اس لیے اس سے حسد کرتا ہے اس کے زوال نعمت کا خواہاں ہوتا ہے اسی طرح امتوں نے حسد اپنے پیغمبروں پر کیا اور کہا:

”کیا تم لوگ ہمارے مانند نہیں ہو۔ پھر کیونکر خلعت نبوت و تاج کرامت کے

سزا اور اہوائے اور وحی رسالت کا مرتبہ پایا۔“

واضح ہو کہ اکثر اوقات کئی ایک اسباب مذکورہ یا تمام ایک شخص میں جمع ہو جاتے ہیں تو اس وقت حسد کو نہایت تقویت ہوتی ہے۔ یہاں تک کہ حسد اس درجہ قوت پکڑتا ہے کہ اس کا صاحب ہر کسی کی نعمت کو اپنے ہی لیے چاہتا ہے اور ہر ایک کی خیر اور بہتری اپنے لیے پسند کرتا یہ جہل و حماقت ہے۔

فائدہ

اسباب مذکورہ اکثر ایسے اشخاص میں پائے جاتے ہیں جو آپس میں ربط و ملاقات رکھتے ہوں جن کی محفلوں میں آمد و رفت رہتی ہو جن کا مطلب و مقصد ایک ہی ہو۔ ایسے اشخاص میں جو دوسرے شہر دور و دراز میں سکونت پذیر ہیں کوئی حسد نہیں ہوتا کیونکہ ان میں کوئی ربط و شناسائی نہیں ہوتی زیادہ تر ایک ہر کسب اور ہنر والا دوسرے اسی کسب اور ہنر والے پر حسد کرتا ہے نہ دوسرے قسم کے کسب اور ہنر والے پر۔ چونکہ ان کا مقصد ایک ہی ہوتا ہے۔ اس لیے ایک دوسرے کے مزاحم و معترض ہوتے ہیں ایسا ہی ایک عالم دوسرے عالم سے حسد کرتا ہے اور ایک تاجر دوسرے تاجر سے۔ عالم و تاجر ایک دوسرے سے ہرگز حسد نہیں کرتے۔ ان تمام کا باعث و منشاء محبت دنیائے دنی اور اس کے حصول نفع کا مقصد ہے۔ کیونکہ تنگی و کمی دنیا اور انحصار منفعت کے سبب سے یہ نزاع و خصومت پیدا ہوتی ہے۔ اگر کسی کو منصب و مال دنیویہ سے کوئی نفع حاصل ہوتا ہو جب تک اس کے ہاتھ سے وہ مال و منصب نہ نکل جائے، اس وقت تک دوسرے کو وہ منفعت حاصل نہیں ہوتی۔ بخلاف نفع آخرت کے۔ چونکہ اس کی تنگی و کمی نہیں ہے اس لیے ان میں کوئی نزاع و خصومت

پیدا نہیں ہوتی۔

پس اس کی ایک مثال علم حقیقی و معرفت خدا ہے۔ جو شخص حق سبحانہ تعالیٰ کی معرفت۔ اس کی صفات جلال و جمال کا طالب۔ اس کی عجائب ضائع کا جاننے والا ہو تو ایسا دوسرا عالم اس سے حسد نہیں کرتا۔ کونکہ ان علماء کی زیادتی دوسرے عالم کے علم کو کم نہیں کرتی بلکہ ان کی زیادتی باعث لذت و خوشی ہوتی ہے۔ ایسا ہی مرتبہ قربِ خدا اس کی محبت اور آخرت کی نعمتوں کا شوق ہے۔ اس بیان سے معلوم ہوا کہ علمائے آخرت میں حسد و عداوت نہیں ہوتی بلکہ ان کی کثرت ان کو مسرور کرتی ہے۔ چونکہ علمائے دنیا میں حسد اس وجہ سے پیدا ہوتا ہے کہ علم سے ان کا مقصود مال و جاہ اور قربِ امیر و بادشاہ ہوا کرتا ہے مال ایسی چیز ہے کہ اگر کوئی شخص تمام روئے زمین یا اس کے تمام اسباب کا مالک ہو جائے تو دوسرے اس سے محروم رہ جاتے ہیں۔ بخلاف نعمتِ اخروی کے کہ جس کی انتہا نہیں ہے۔ مجملہ ان کے اگر کوئی کسی نعمت کا مال ہو تو دوسرا شخص اس کی ممانعت نہیں کرتا اور نہ کوئی عالم دوسرے کی تعلیم سے منع کرتا ہے چونکہ منشاء حسد جو امر اصلی ہوتا ہے وہ تمام کے لیے کفایت نہیں کرتا اور سب کے مطلب کو پورا نہیں کر سکتا۔ اسی وجہ سے یہ صفت بد گرفتاری زنداں دنیوی ہے۔ لہذا آپ اپنے پر مہربانی کیجئے جو نعمتِ راحت و عیش جادوانی کا حکم رکھتی ہے اس کو طلب کیجئے جس کا مزاج کوئی نہیں ہے۔ اس لذت کو تلاش کیجئے جس میں کوئی خرابی نہیں۔ اس مال کو حاصل کیجئے جس پر چوروں کا دست تصرف نہیں پہنچ سکتا۔ وہ نعمت معرفتِ خدا اور اس کی محبت ہے۔ اس کی مشیت و ارادہ کی تسلیم و رضا مندی ہے۔ اگر آپ کو یہ لذات حاصل نہ ہوں تو اس کے مقام بلند کا اشتیاق نہ رکھئے۔

واضح ہو کہ آپ کا جو ہر ذاتی معیوب اور عالم نور و بہجت سے دور ہے۔ شیطان العین آپ کے قریب ہے۔ اس نے آپ کو فریب دیا ہے۔ اپنی طرح مشاہدہ انوار عالمِ قدس سے محروم رکھا ہے۔ اس لیے آپ عنقریب بہائم و شیطین کے ساتھ محسور اور اسفل السافلین میں اس کے ساتھ طوق و زنجیر میں ہوں گے۔ جیسا کہ اب خراب اور کم درجہ کی لذتوں میں گرفتار ہیں۔ جب کہ آپ کو معرفتِ پروردگار کے اور اک کا مرتبہ بہجت و سرور اس کی محبت و انس حاصل نہیں ہے تو گویا آپ کی مثال اس طفل و عین کی سی ہے جو لذتِ جماع سے واقفیت نہ رکھتا ہو جیسا کہ مردانِ صحیح المزاج کے لیے لذتِ معرفتِ خدا کا اور اک مخصوص ہے۔

فصل نمبر (۲)

معالجہ مرضِ حسد

واضح ہو کہ جب آپ معلوم کر چکے کہ مرضِ حسد مجملہ امراضِ مہلکہ نفسانیہ کے ہے۔ لہذا اس کے معالجہ میں کوشش کیجئے۔ جیسا کہ حصہ اول میں مذکورہ ہوا کہ امراضِ نفسانیہ کا علاج مجموعی مرکبِ علم و عمل سے ہوا کرتا ہے۔ مگر علم اس مرض کے لیے مجرب ہے۔ وہ یہ کہ ابتداء اس عاریت سرا کی بے ثباتی پر تامل کیجئے اپنے محسود کی موت کو یاد کیجئے۔ یہ خیال کیجئے کہ یہ دنیائے چند روزہ اس قابل نہیں کہ جس کے واسطے سے بندگانِ خدا پر حسد کیا جاسکے۔

دنیا آں قدر ندارد کہ برآں رشک برند

اے برادر کہ نہ محسود بماند نہ محسود !

چشمِ زدن میں حسد و محسود خاک میں پوشیدہ ہو کر نیست و نابود ہو جائیں گے صفحہ روزگار سے ان کا نام محو ہو جائے گا۔ اس عالم میں اپنے کام سے عاجز رہیں گے۔

آپ غور کیجئے کہ کسی پر حسد کرنا اپنے دین و دنیا کو نقصان پہنچاتا ہے محسود کو مطلقاً کوئی ضرر نہیں پہنچتا۔ بلکہ اس کو دنیا آخرت کا نفع حاصل ہوتا ہے مگر یہ حسد حاسد کو دنیا میں ہی ضرر پہنچاتا ہے۔ علاوہ اس کے حاسد قضاء و قدر پروردگار پر غیظ و غضب کرتا ہے وہ عطا جو آفریدگار نے بندوں پر تقسیم فرمائی ہے اس کو پسند نہیں کرتا اور جانتا ہے کہ اس کے احکام نادرست ہیں عدالت پر مبنی نہیں ایسا جاننے والا خداوند عالم کے ساتھ ضد اور دشمنی پیدا کرتا ہے جس کے باعث ایمان و توحید فاسد ہوتے ہیں۔ بجائے اس کے کہ دوسرے کو ضرر پہنچائے خود ضرر اٹھاتا ہے باوجود ان تمام خرابیوں کے حسد کینہ و عداوت و ترک دوستی پر آمادہ کرتا ہے مومنین کو مبتلائے بلا دیکھ کر شادی و خوشی کرنے میں ہم خیال شیطان ہوتا ہے جو نعمت کسی مومن کو خدا دیتا ہے حاسد کے دل پر اس کا بار غم عائد ہوتا ہے جو بلا اس سے دفع ہوتی ہے وہی حاسد کی جان پر نازل ہوتی ہے اس لئے وہ ہمیشہ مغموم و مخزون و تنگ دل و پریشان خاطر رہتا ہے جو برائی اپنے دشمن کے لیے چاہتا ہے وہی اپنے

جان کے واسطے خرید کرتا ہے حسد کرنا کس قدر نادانی ہے کہ اپنے دین و دنیا کو خراب کیا جائے۔ معرض غضب پروردگار اور طرح طرح کے رنج و الم میں اپنے کو ڈالا جائے۔ فیاض علی الاطلاق نے اپنے بندوں پر جو عزت و کمال و نعمت و حیات جس مدت معینہ کے لیے مقرر فرمائی ہے۔ اگر اس کو تمام جن و انس متفق ہو کر کم و زیادہ کرنا چاہیں تو ممکن نہیں۔ کسی کی تقدیر و تدبیر مانع نہیں ہوتی اور نہ کوئی حیلہ اس کو دفع کر سکتا ہے۔ اگر حاسد کے حسد سے کسی کی نعمت زائل ہو جاتی تو عالم میں کوئی شخص صاحب نعمت نہ رہتا۔ کوئی ایسا نہیں ہے کہ جس کے بہت سے حاسد نہ ہوں۔ ایسی صورت میں محسود بیچارہ کے بھی ضرور دوسرے حاسد ہوں گے۔ اگر حاسد محسود کے ضرر پہنچانے کی کوئی تدبیر پیدا کرے تو اس حسود کا حاسد بھی اس کی نعمت زائل نہیں ہوتی اور کو مطلقاً کوئی ضرر دنیوی نہیں پہنچتا اور نہ وہ گنہگار ہوتا ہے بلکہ حاسد کے حسد سے اس کو نفع اخروی حاصل ہوتا ہے وہ یہ کہ جب اس کی غیبت یا اس پر بہتان لگایا جائے اس کے حق میں ناحق باتیں کہی جائیں۔ اس کی برائیوں کا تذکرہ کیا جائے تو وہ اپنے حسنات و اطاعات کو اپنے دیوان عمل سے اس کے دفتر اعمال میں نقل کرتا ہے اور اس کے گناہوں کو اپنے نامہ اعمال میں ثبت۔ اسی وجہ سے حاسد بازار قیمت میں تہی دست و مفلس آئے گا۔ جیسا کہ دنیا میں ہمیشہ محزون و غمگین رہا۔ حاسد اپنے دشمنوں کے مقصد کو پورا کرتا ہے۔ ان کی مراد کو بر لاتا ہے۔ حقیقتاً حاسد اپنا دشمن ہے اور دشمنوں کا دوست۔

اگر کوئی شخص بیان مذکور الصدر پر تامل کرے تو البتہ صفت حسد کے زوال کی کوشش کرے گا۔ مگر مرض حسد کو شفا دینے والا عمل نافع و مجرب یہ ہے کہ اس شخص کی جس پر حسد کیا جاتا ہے۔ ہمیشہ خیر خواہی کی عادت کرے۔ خلاف مقتضائے حسد ہمیشہ اس سے عملدرآمد رکھے۔ اگر اس کی غیبت و بدگوئی کی گئی ہے تو مجمع اور محفلوں میں اس کی مدح و ثنا کرے۔ اگر اس کی ملاقات بری معلوم ہوتی ہو۔ نفس شوم ترش روئی اور گفتگوئے سخت پر آمادہ کرتا ہو تو خوش کلامی و شکفتہ روئی میں پیش آنا چاہیے۔ اگر حسد انعام و احسان کا مانع ہوتا ہے تو اس پر بذل و عطا کی جائے۔ جب اس طرح عمل کیا جائے گا تو ضرور مادہ حسد زائل ہو جائے گا۔ اس کو آپ دل سے دوست رکھیں گے۔ یہ بیان صفت حسد کے معالج کلیہ کے متعلق ہے ہر ایک قسم مثلاً حب ریاست، کبر، حرص، خباہت نفس وغیرہ کے لیے انکا علاج مخصوص ہے۔

فائدہ

جاننا چاہیے کہ حسد کے ذریعہ سے دو صورتیں پیش آتی ہیں:-

۱: یہ کہ حاسد محسود کے حق میں افعال و اقوال ناپسندیدہ ظاہر کرتا ہے اس کی غیبت و بد

گوئی میں زبان کھولتا ہے اس پر تکبر و فخر کرتا ہے کہ حسد ظاہر ہو۔

۲: یہ کہ حاسد اپنے کو اس کے اظہار سے پوشیدہ رکھتا ہے اور ایسے افعال کرتا ہے جو

اجتناب حسد پر دلالت کرتے ہیں لیکن باطن میں اس کے زوال کا طالب اس کی مصیبت و الم کا راغب ہوتا ہے اپنے ایسی حالت پر ہرگز خشنماک نہیں ہوتا۔

کوئی شک نہیں کہ ہر دو قسم مذکورہ مذموم ہیں۔ ایسا شخص شرعاً و عقلاً معتوب و مغموم

: ہر صورت میں اس کا نفس بیمار ہے اور ظلمت و کدورت میں گرفتار۔

صورت اول میں مرض حسد میں مبتلا ہونے کے علاوہ اس سے اور گناہ بھی صادر ہوتے

ہیں۔ اس کے مظلمہ و وبال سے نجات حاصل نہیں ہوتی۔

مگر صورت دوم طریقہ مظلمہ سے پاک ہے۔

اگر ایسی حالت ہو کہ آثار حسد بھی اس سے ظاہر نہ ہوں پھر اپنے پر خشنماک ہوتا ہے اس

صفت سے متصف ہونے کو کمرہ جانتا ہے۔ اگر کبھی حسد کا اثر اس سے سہواً ظاہر ہو جائے تو اپنے پر

عتاب کرتا ہے۔ اس صورت میں اس پر کوئی گناہ نہیں۔ اس حسد باطنی پر غضبناک ہونے سے اس کی

ظلمت حسد نور سے بدل جاتی ہے صرف میلان قلبی پر کوئی معصیت مترتب نہ ہوگی۔ کیونکہ وہ اس کی

حد اختیار سے باہر ہے۔ تغیر طبیعت اور اسے اس مرتبہ پر پہنچانا کہ نیکی و بدی میں کوئی تفاوت نہ رہے

اور بلا و نعمت و رنج و راحت اس کے نزدیک مساوی ہوں۔ تو یہ کام ہر کسی کا نہیں ہے اور نہ یہ مرتبہ

ہر شخص حاصل کر سکتا ہے۔

ہاں ایسا شخص جس کے خانہ دل پر انوار معرفت پروردگار کا پرتو پڑا ہو۔ روشنی شمع محبت نے

جس کے میدان نفس پر جھلک ڈالی ہو اس کی یاد نے تمام کی یاد کو بھلا دیا ہو۔ مشاہدہ جمال ازل سے

والدہ مدہوش اور بادہ محبت محبوب حقیقی سے مست و بے ہوش ہو۔ تمام آفرینش کا اسی کو پیدا کرنے

والا تمام موجودات کو اسی کی رشحات وجود کا ایک رشحہ تمام کائنات کو اسی کی دریائے فیض وجود

ذاتِ اقدس کا ایک قطرہ جانتا ہو۔ تمامی اطفالِ آفرینش کو ایک ہی پستان کا پرورش یافتہ جملہ تشبہ لبانِ عالم کو ایک ہی سرچشمہ کا پانی پینے والا برہنگانِ بادیہ امکان کو ایک ہی خلعت و جود سے سرفرازی کا یقین رکھتا ہو تو وہ تمام عالم کو بہ نظر دوستی و محبت دیکھتا ہے۔ سب کو ایک ہی مولا کا بندہ سمجھتا ہے وہ کسی پر نگاہِ بدنہیں ڈالتا۔ اسی وجہ سے جو کچھ اس پر وارد ہوتا ہے راضی بہ رضا بتائے چونکہ جس کو جس قدر محبت ہوتی ہے اسی قدر بلا میں شاد ہوتا ہے اور جو کچھ اس کو حاصل ہو اس سے خوشنود۔

نہ از خارش غم دامن دریدن
نہ از تیغش ہر اس سر بریدن

فصل نمبر (۳)

ضدِ حسد جس کو نصیحت کہتے ہیں

واضح ہو کہ حسد کی ضد نصیحت ہے۔ یعنی اپنے کسی مسلمان بھائی کی اصلاح اور یہودی کے لیے کوئی خیر و نعمت چاہنے کو نصیحت کہتے ہیں۔ یہ ایک صفت بزرگ ہے جو شخص مسلمانوں کی خیر خواہی کا طالب ہو اور جو ان کو نیکی پہنچانے میں شریک ہو تو وہ حصولِ ثواب میں اس شخص کے مانند ہے جس نے حقیقتاً نیکی کی ہے اخبار سے ثابت ہے کہ کوئی شخص بذریعہ اعمال نیک نیکوں کے درجہ پر فائز نہیں ہوتا مگر یہ کہ جس چیز کو دوست رکھتا ہے روزِ قیامت اسی کے ساتھ محشور ہوگا۔

ایک شخص نے حضرت پیغمبر صلعم سے عرض کیا کہ:

”قیامت کس روز ہے۔“

حضرت نے فرمایا کہ:

”تو نے اس روز کے لیے کیا چیز مہیا کی ہے۔“

اس نے عرض کیا کہ:

”روزہ و نماز کی زیادتی میں نے مہیا نہیں کی لیکن خدا اور رسول صلعم کو دوست رکھتا ہوں۔“

حضرت نے ارشاد فرمایا کہ:

”جس کو تو دوست رکھتا ہے۔ اسی کے ساتھ محشور ہوگا۔“

بندگانِ خدا کی خیر خواہی میں اس قدر اخبار آئے ہیں کہ جن کا شمار نہیں کیا جاسکتا۔ حضرت رسولؐ سے مروی ہے کہ قیامت میں خدا کے نزدیک اس کا مرتبہ عظیم ہو گیا جس نے دنیا میں خیر خواہی خلقِ اللہ میں کوشش و سعی کی ہو۔

نیز انھیں حضرت نے فرمایا کہ ہر ایک کو اپنے برادرِ دینی کی اس طرح خیر خواہی کرنا چاہیے جیسا کہ اپنے لیے چاہتا ہے۔

پھر انھیں حضرت کا ارشاد ہے کہ:

”جو شخص اپنے برادرِ مومن کی حاجت میں کوشش اور اس کے ساتھ خیر خواہی نہ کرے تو اس نے گویا خدا اور رسول سے خیانت کی۔“

مروی ہے کہ حضرت موسیٰؑ نے ایک مرد کو زیرِ عرش دیکھ کر اس مرتبہ و مقام کی آرزو کی اور خداوند عالم سے وجہ عمل کو اس کے مرتبہ کے دریافت کیا تو خدائے تعالیٰ نے فرمایا کہ:

”اس نے دنیا میں آدمیوں پر حسد نہیں کیا ہے۔“

نصیحت و خیر خواہی اعلیٰ درجہ کی یہ ہے کہ جو چیز اپنے لیے پسند کرتا ہو وہ اپنے برادرِ دینی کے لیے بھی پسند کرے۔

دوسری صفت

بندگان خدا کی اہانت کی مذمت اور ان کی تعظیم کی فضیلت

واضح ہو کہ خدا کی اہانت و حقارت کرنے کی صفت مذموم اور شرعاً حرام اور موجب ہلاکت ہے۔

حضرت پیغمبر صلعم سے مروی ہے کہ خدائے تعالیٰ نے فرمایا کہ اگر کسی نے میرے کسی دوست کی اہانت کی تو گو یا اس نے میرے ساتھ لڑائی پر کمر باندھی۔

دوسری حدیث میں اسی سرور سے منقول ہے کہ پروردگار جل شانہ نے فرمایا کہ بہ تحقیق اس نے میرے ساتھ لڑائی کی جس نے کسی بندہ مومن کو ذلیل کیا ہو۔

حضرت امام جعفر صادق سے مروی ہے کہ جو شخص کسی مومن مسکین یا غیر مسکین کو حقیر کرنا چاہے تو خدا تعالیٰ اس وقت تک اس کو ذلیل و حقیر نہیں کرتا جب تک کہ حقیر کنندہ کو ذلیل و حقیر نہ کرے۔ اگر کوئی شخص خدا و بندہ میں جو نسبت ہے جو ربط خالق و مخلوق کے درمیان ہے اس کو سمجھ لے تو اس وقت جان سکتا ہے۔ کہ بندہ کی اہانت اس کے مالک کی اہانت ہے تحقیر مخلوق فی الحقیقہ ان کے خالق کی تحقیر ہے۔ اسی قدر مذمت میں اس صفت کی کافی و وافی ہے لہذا ہر عقلمند پر واجب و لازم ہے کہ ہمیشہ اس کا خیال رکھے۔ جو آثار و اخبار مذمت اہانت بندگان خدا میں وارد ہوئے ہیں۔ ان کو ملاحظہ کرے اور اپنے کو اس صفت بد سے کنارہ کش رکھے تاکہ موجب رسوائی دنیا و آخرت نہ ہو۔ جاننا چاہیے کہ خدا اہانت اکرام و تعظیم بندگان خدا ہے یہ بزرگی اعمال و فضائل افعال ہے۔

حدیث قدسی میں وارد وہا ہے کہ حق سبحانہ تعالیٰ فرماتا ہے کہ جو شخص میرے غضب سے ایمن چاہتا ہے اس کو ہر ایک بندہ مومن کا اکرام کرنا چاہیے۔

حضرت رسول صلعم سے مروی ہے کہ میری امت کا کوئی بندہ اپنے برادر مومن کے

ساتھ مہربانی سے پیش آئے تو خدائے تعالیٰ اس کے لیے بہشت میں ایک خادم مقرر کرے گا۔ حضرت صادق سے مروی ہے کہ جو کوئی اپنے برادر مومن سے کوئی تکلیف دور کرے تو خدا تعالیٰ اس کے لیے دس نیکیاں اگر اس کے سامنے تبسم ہو تو اس کے لیے ایک نیکی لکھتا ہے۔ فرمایا کہ: ”جو کوئی اپنے بھائی کو مر جا کہے۔ خدا تعالیٰ قیامت تک اس کے لیے مرحبا لکھتا ہے۔“

فرمایا کہ: ”جو کوئی اپنے برادر مسلمان کے پاس جائے وہ اس کی عزت کرے تو خدا تعالیٰ اس کی عزت کرتا ہے۔“

ایک روز اسحاق بن عمار سے فرمایا کہ اے اسحاق! میرے دوستوں کے ساتھ جس قدر ممکن ہو نیکی و احسان کر۔ کیوں کہ کوئی مومن کسی مومن کے ساتھ احسان و اعانت نہیں کرتا۔ مگر یہ کہ وہ اہلیس کے چہرے اور اس کے دل کو مجروح کرتا ہے۔ تمام امور اکرام و تعظیم سے یہ ہے نیز تجربہ سے ثابت ہے کہ جو شخص جس نظر سے دوسروں کو دیکھتا ہے تو دوسرے بھی اس کو اسی نظر سے دیکھتے ہیں۔ عموماً ان اشخاص کا اکرام و اعزاز بقدر ان کی لیاقت بلحاظ اعمال نیک بجالائیں۔ جن کی تعظیم و تکریم مخصوص کی گئی ہے۔ وہ اہل علم و فضل اور صاحب زہد و تقویٰ ہیں جو مسلمان سن رسیدہ ہیں ان کی تعظیم و اکرام جوانوں پر لازم ہے جس کی نسبت زیادہ تاکید کی گئی۔

حضرت پیغمبر صلعم نے ارشاد فرمایا کہ: ”جو شخص اپنے سے زیادہ عمر والے کی اعانت و احترام کرے تو خدائے تعالیٰ اس کو خوف قیامت سے ایمن رکھتا ہے۔“

حضرت صادق سے مروی ہے کہ: ”شیخ بزرگ کی بزرگی اور اس کی تعظیم۔ خدا کی بزرگی و تعظیم سمجھی جاتی ہے۔“ نیز فرمایا کہ:

”جو شخص بوڑھوں کا احترام اور چھوٹوں پر رحم نہ کرے وہ مجھ سے نہیں ہیں۔“ سب سے زیادہ جس کا احترام کرنا چاہیے۔ وہ بزرگ طائفہ و کریم قوم ہے۔ تمام طائفہ سے جن کی زیادتی تعظیم و تکریم لازم کی گئی ہے۔ وہ ساداتِ علویہ ہیں۔ جن کی مودت و محبت اجر رسالت اور مزدوری نبوت ہے۔

حضرت رسالت پناہ سے مروی ہے کہ:-

فرمایا کہ:

”جو شخص ہاتھ یا زبان یا مال سے میری ذریت کی اعانت کرے تو میں اس کی ضرور شفاعت کروں گا۔ جن کی میں بروز قیامت شفاعت کروں گا۔ وہ مندرجہ ذیل چار اشخاص ہیں۔ اگرچہ وہ تمام اہل دنیا کے گناہ اپنے ساتھ لائے ہوں۔

۱: جس نے میری ذریت کی عزت کی ہو۔

۲: جس نے ان کی حاجت روائی کی ہو۔

۳: جس نے ان کی پریشانی کے وقت مدد کی ہو۔

۴: جو ان کو دل و زبان سے دوست رکھتا ہو۔

نیز فرمایا کہ:

”میری ذریت نیک کا خدا کے لیے اور ان کے بدوں کا میرے لئے اکرام کرو۔“

فضیلت سادات اور ان کے اکرام و تعظیم کے ثواب میں بے حد احادیث ہیں لیکن بطور

اختصار جو حوالہ قلم کیا گیا وہ اہل ایمان کے لیے کافی و دانی ہے۔

تیسری صفت

مذمت ظلم و فساد ظالم کی اولاد سے خدا انتقام لیتا ہے!

اعانت ظالم کی مذمت اور عدالتِ خاص

واضح ہو کہ حصہ اول میں بیان کیا گیا کہ ظلم کے دراصل معنی از روئے لعنت بیجا کام کرنا۔ حد وسط پر قائم نہ رہنا ہے۔ اس معنی میں تمام ردائل جملہ ارتکابات قبیحہ شرعیہ و عقلیہ شامل ہیں۔ یہ معنی عام ہیں۔

دوسرے معنی ظلم کے یہ ہیں کہ ضرر اور اذیت پہنچانا یا مار ڈالنا یا مارنا یا دشنام دہی و فحش کہنا یا غیبت یا کسی کے مال کو بغیر حق تصرف لے لینا۔ یا کسی طریقہ سے بذریعہ قول یا فعل ایذا دینا۔ یہ معنی خاص ہیں۔ زیادہ تر آیات و اخبار ہوا اس بارے میں ذکر کیے گئے ہیں ان میں یہی مقصود ہیں۔

پس اگر باعث ظلم عداوت و کینہ ہو تو اس کا تعلق قوت غضبیہ سے ہوگا۔ اگر موجب حرص و طمع مال ہو تو یہ قوت شہویہ کی طرف منسوب ہوگا۔ بہر حال یا جماع تمام طوائف عالم با تفاق تمام بنی آدم ظلم معصیت عظیم ہے اس کا عذاب سخت اس کی ندامت زیادہ اس کا وبال بہت بڑا ہے۔ قرآن مجید میں اکثر مقام پر ظالموں پر لعنت وارد ہوئی ہے اکثر اخبار میں ان کی نسبت سخت برائی اور تہدید ثابت ہے اگر اور کوئی تہدید بھی نہ ہو تو یہ آئیہ مبارکہ ظالموں کے لیے کافی ہے کہ پروردگار نے فرمایا کہ:

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ ﴿٢٥﴾

یعنی: ”عنقریب وہ لوگ جنہوں نے ظلم و ستم کیا ہے یہ جان لیں گے کہ کس

کروٹ وہ پلٹتے ہیں۔“ (سورہ شعراء)

جو شخص بندگانِ خدا پر ستم کرتا ہے اس کی ہرگز بخشش نہیں۔

حضرت پیغمبر خدا سے مروی ہے کہ خدا کے نزدیک پست ترین و ذلیل ترین خلق وہ شخص

ہے جو مسلمانوں پر قدرت و اختیار رکھتا ہو مگر وہ ان کے ساتھ راستی سے برتاؤ نہ کرے۔

اسی سرور سے دوسری حدیث میں مروی ہے کہ ایک ساعت کا ظلم و جور خدا کے نزدیک ستر سال کے گناہوں سے بدتر ہے۔

نیز فرمایا کہ جو شخص انتقامِ ظلم سے ڈرنا ہے وہ بالضرور ظلم نہیں کرتا۔ منتقمِ حقیقی ہر ظلم کا انتقام لیتا ہے اور اس کا عوض اس کو پہنچاتا ہے۔

خداوند معبود نے حضرت داؤدؑ کو وحی کی کہ ظالموں سے کہیں کہ مجھ کو یاد نہ کریں کیونکہ ان میں سے جو کوئی مجھ کو یاد کرتا ہے اس پر مجھ کو لعن کرنا واجب ہے۔

حضرت سید سجادؑ نے بوقتِ وفات حضرت امام باقرؑ سے فرمایا کہ ہرگز شخص عاجز پر ظلم نہ کرو۔ وہ درگاہ مالک الملوک کی طرف ہاتھ اٹھاتا ہے۔ منتقمِ حقیقی کو بدلہ لینے کے لیے بلاتا ہے جب آپ دوسروں پر قدرت و اختیار رکھتے ہیں تو کسی بیچارے پیکس کو ایذا نہ دیجئے کہ کوئی دوسرا بھی آپ کی ایذا ہی پر آمادہ ہو جائے۔

حضرت امام محمد باقرؑ سے مروی ہے کہ جو کوئی کسی پر ظلم کرتا ہے تو خدا اس کے ظلم کو اسی کی جان و مال کی طرف پھیرتا ہے۔

ایک حاکمِ موضع نے اس وائی ولایت و امامت کی خدمت میں حاضر ہو کر عرض کیا کہ آیا میرے واسطے توبہ ہے۔

فرمایا کہ نہیں۔ مگر اس وقت تک کہ دوسروں کے حقوق ادا نہ ہوں۔

حضرت امام جعفر صادقؑ سے منقول ہے کہ تفسیر میں اس قولِ خدا کے

إِنَّ رَبَّكَ لَبِالْمِرْصَادِ

فرمایا کہ وہ ظلم شدید و بدتر ہے کہ کسی ایسے عاجز و پیکس پر کیا جائے کہ بجز خداوند قہار کے کوئی یار و مدگار نہ رکھتا ہو ایسا ظالم پل صراط سے نہیں گزر سکتا۔

نیز فرمایا کہ جو شخص ناحق کسی برادرِ مومن کا مال کھا جائے اور اس کو واپس نہ دے تو قیامت میں اس کو دوزخ کی آگ کھلائی جائے گی۔

انہی جناب سے مروی ہے کہ پروردگار نے کسی بادشاہِ ظالم کے عہدِ حکومت میں کسی

پیغمبر کو وحی فرمائی کہ اس کو میری طرف سے یہ پیام پہنچائیں کہ میں نے تجھ کو بے گناہوں کا خون کرنے، آدمیوں کا مال لے لینے کے لئے بادشاہ نہیں بنایا بلکہ اس لیے صاحبِ اختیار کیا ہے کہ مظلوموں کی دادی کو پہنچے۔ میں ہرگز کسی پر ظلم کرنا پسند نہیں کرتا اگرچہ وہ کافر ہو۔ بادشاہِ مثل چرواہے کہ ہے۔ تمام مخلوق کو اس کی رعیت بنایا گیا ہے تاکہ ان کی حفاظت کرے۔ اگر ان کی حفاظت میں کسی قسم کی غفلت و کوتاہی کی جائے تو اس سے وہ اختیار سلب کرتا ہوں۔ اس سے قیامت میں حساب لیتا ہوں۔

نیز ان جناب نے فرمایا کہ جو شخص دوسروں پر ظلم و بدی کرتا ہے۔ آیا اسے اپنے ساتھ بھی کسی کا ستم و بدی کرنا بہتر معلوم ہوتا ہے۔ جو شخص جیسا ہوتا ہے ویسا ہی کاٹتا ہے۔ کوئی تخمِ تلخ سے میوہ شیریں حاصل نہیں کرتا اور تخمِ شیریں بارخِ تلخ نہیں دیتا۔ جب ابنائے روزگار ظلم و ستم بیجا طرح طرح کے کرتے ہیں۔ اگر کبھی ورقِ زمانہ الٹ جائے، ظلم سے ان کا ہاتھ کوتاہ اور زمانہ بدلہ لینے پر آمادہ ہو تو تعجب نہیں کہ وہ بھی مثل ان کے نالہ و فریاد کریں گے۔ اگر کوئی شخص ان کے ظلم کے دفع میں سعی و سفارش نہ کرے تو اس پر ملامت و سرزنش کریں گے۔

افسوس صد افسوس جو لوگ ظلم کرتے ہیں۔ وہ اس امر سے بالکل غافل اور بے خبر ہیں کہ ضرور بالضرور کسی نہ کسی وقت زمانہ ان پر ویسا ہی اثر ڈالتا ہے جیسا کہ حضرت صادق نے فرمایا کہ جو شخص ظلم کرتا ہے تو خداوند عالم بھی اس پر یا اس کی اولاد یا اس کی اولاد کی اولاد پر کسی ظالم کو مسلط کرتا ہے خداوند عادل کا عدل کیونکر قبول کر سکتا ہے کہ زیر دست کو کوئی زبردست ایذا پہنچائے وہ اس کے عوض کی قدرت نہ رکھتا ہو۔ حضرت مالک الملوک بھی اس کا عوض نہ لے۔

راوی کہتا ہے کہ جب حضرت نے اس طرح ارشاد فرمایا۔

تو میں نے عرض کیا کہ: ”جو شخص ظلم کرتا ہے تو کیا خدا اس پر اور اس کی اولاد پر ظالم کو مسلط کرتا ہے؟“

فرمایا کہ ہاں!

کیونکہ خدا تعالیٰ فرماتا ہے:

وَلْيَحْشَ الَّذِينَ لَوْ تَرَكُوا مِنْ خَلْفِهِمْ ذُرِّيَّةً ضِعْفًا خَافُوا

عَلَيْهِمْ ۖ فَلْيَتَّقُوا اللَّهَ وَلْيَقُولُوا قَوْلًا سَدِيدًا ۝

خلاصہ معنی یہ کہ: ”وہ لوگ جن کی اولاد نیکس و عاجز اور باقی رہنے والی ہو وہ خائف رہیں ہر کسی پر مہربان ہوں۔ رحم کریں اور ظلم سے پرہیز۔“ (سورہ نساء)
جامع السعادات میں مذکور ہے کہ بظاہر یہ معلوم ہوتا ہے کہ باپ کا ظلم اس کی اولاد کے ساتھ مخصوص ہے جو اپنے باپ کے ظلم پر راضی رہے یا جن کے باپ کے ظلم کا کوئی اثر اس اولاد پر پڑتا ہو۔ مثلاً کوئی مال ان کی طرف منتقل ہوا ہو۔

بعض علماء نے اس بارے میں اس طرح صراحت کی ہے کہ دنیا مقام مکافات اور انتقام ہے اس لیے ہر ظلم کی مکافات دنیا میں ہی ہونی چاہیے۔ مگر بعض کی بروز قیامت۔ یہ انتقام بھی ظالم و مظلوم کے لیے مفید ہے۔ ظالم کے لیے اس وجہ سے کہ جب ظالم کو آگاہی ہو جائے گی کہ دنیا میں ہی ظلم کی مکافات ہوتی ہے تو ممکن ہے کہ وہ ظلم نہ کرے گا۔

مظلوم کے لیے اس سبب سے کہ جب اس کو علم ہو جائے گا تو شاد و خرم ہوگا۔ علاوہ اس کے دنیا میں آخرت کے ثواب پر شاداں۔

اب رہی ظلم کی وہ مکافات جو ظالم کی اولاد اور اولاد کی اولاد کو پہنچی ہے۔ حالانکہ ظاہر یہ ظلم معلوم ہوتا ہے لیکن باطناً اس کے لیے خدا کی ایک نعمت ہے۔ کیونکہ اس میں دوسروں کے لیے بھی فائدہ ہے اگر کوئی معمولی عقل و شعور والا ہو۔ اپنا اور اپنی اولاد کا دشمن نہ ہو۔ موت و حشر کے حساب و عقاب پر اعتقاد رکھتا ہو تو وہ ضرور کسی پر ظلم و ستم نہ کرے گا۔ مگر تعجب ان پر ہے کہ موت کو اپنی آنکھوں سے دیکھتے ہیں۔ حشر و نشر اور بہشت و دوزخ کا دعویٰ بالیقین رکھتے ہیں۔ باوجود ظالم کے احوال کو معائنہ کرنے کے ہمیشہ زیر دستوں اور ضعیفوں پر ظلم و ستم کرتے ہیں حکم حاکم عادل و مالک الملوک اور سطوت و قہر جبار سموات و ارضین سے خائف نہیں ہوتے۔ نہ رسوائی سے جو محضوری انبیاء و ملائکہ اور باقی اہلیمان محشر کے اندیشہ کرتے ہیں نہ پروردگار کے کسی خوف و تہدید سے کوئی خوف لاحق ہوتا ہے۔ مظلوم کے اختیار و قدرت کا وہ دن ظالم کے اس روز قدرت سے جو مظلوم پر رکھتا تھا۔ نہایت شدید و سخت ہوگا۔

اے ظلم کرنے والو!

ذرا خیال کرو کہ تم پر بھی کوئی بلا دست ہے۔ کوئی دوسرا کہیں گاہ میں انتقام لینے والا موجود ہے۔ روز قیامت کو یاد کرو۔ مواخذہ کی فکر کرو۔ اپنے کو پروردگار کے سامنے کھڑا ہو سمجھو۔ ظلم و ستم بیچاروں کے جواب کے لیے مہیا رہو۔ جب آپ کے ہاتھ میں بندگان خدا کی عنان اختیار دی گئی ہے اور خلعت مہتری و سروری سے آپ سرفراز ہیں تو اس روز کو یاد کیجئے کہ جب دیوان اکبر ملوک و سلاطین عدالت گستر عدل و انصاف پر مستعدا مادہ ہوگا تو آپ لباس یا س زیب تن کر کے اور خاک مصیبت سر پر ڈال کر اشک حسرت نہ بہائیں۔ دست ندامت سر پر نہ ماریں۔ حضرت رب العزت نے آپ کو جوشان و شوکت عطا فرمائی ہے وہ آپ کے ظلم و ستم کے باعث کہیں سلب نہ کر لے۔

چنانچہ والی مملکت عدالت اور سریر آرائے کشور ولایت نے فرمایا کہ:
”جس بادشاہ کو خدا تعالیٰ نے قوت و سلطنت عطا کی ہو وہ بندگان خدا پر ظلم و ستم کی بنا ڈالے تو خدا تعالیٰ پر لازم ہے کہ اس قوت و سلطنت کو واپس لے لے۔“

اُسی حضرت کا یہ قول ہدایت پر مبنی ہے کہ:

بِالظُّلْمِ تَزُولُ النِّعَمُ

یعنی: ”بسبب ظلم کے ان کی نعمتیں زائل اور نکبت سے بدل جاتی ہیں۔“

بدبختی سے ملک و مملکت کی حالت خراب ہوتی ہے اور تخت و دولت ویران اور برباد۔ کافر کی بادشاہی عدالت کے باعث قائم و پائیدار رہتی ہے اور مسلمان کی بادشاہت باوجود ایمان رکھنے کے غیر مستقل و ناپید۔

بسا اوقات ظالم کسی ایسے بیچارے پر ظلم کرتا ہے جس کی چارہ جوئی کہیں نہ ہو اور جس کی امید منقطع ہو چکی ہو تو آخر کار وہ بیچارہ عاجز ہو کر اس بادشاہم یزل و لایزال کی درگاہ میں دادخواہی چاہتا ہے۔ جس کی رحمت عاجزوں اور جس کی مرحمت بیکیسوں کی فریاد کو پہنچتی ہے۔ اس کے دیوان عدل کا سردار اس کی دادخواہی کے باعث اس ظالم کے دست اقتدار کو زیر تیغ انتقام رکھتا ہے۔ اس کا کوتوال سیاست اس ظالم کی گردن میں رن عجز ڈال کر اس کے مکافات کے عوض میں دوڑاتا ہے ظالم کے ضرب سے کوئی مظلوم مضطرب نہیں ہوتا۔ جب تک کہ اس کا حاکم غضب ظالم کو تکلیف نہ

پہنچائے۔

حضرت صادق سے مروی ہے کہ ظلم کرنے سے خوف کرو۔ کیونکہ مظلوم کی دعا مقامِ اجابت تک پہنچتی ہے۔

سلطان محمود غزنوی نے کہا کہ میں بہ نسبت نیزہ جو انمرو کے اس بوڑھی عورت کے تیر آہ سے جو مظلومہ ہو زیادہ خوف کرتا ہوں۔ کیونکہ ظلم و ستم باعث پریشانی رعیت ہے اور موجب ویرانی مملکت۔

علاوہ اس کے اس ستمگار کا نام اطراف و اکناف میں مشہور ہوتا ہے اور ہر ایک کا دل اس سے متنفر۔ سالہا سال اس کی بدنامی و رسوائی اس کے خاندان میں باقی رہتی ہے۔ اس کو زمانہ بدی سے یاد کرتا کرتا ہے۔ اس سے زیادہ کون سی زیاں کاری بدتر ہوگی۔

مذمت اعانت ظلم

واضح ہو کہ جس طرح دنیا و آخرت میں ظالم پر عذاب و ملامت ہوتی ہے۔ اسی طرح اس کی اعانت کی جائے یا اس کے فعل و عمل پر راضی ہو یا اس کی خدمت و حاجت بر لانے میں ساعی۔ پس یہ تمام اشخاص بھی ظالم کی طرح گنہگار ہیں۔

جیسا کہ حضرت صادق سے مروی ہے کہ جو شخص کسی پر ظلم کرے یا کوئی کسی کے ظلم پر راضی ہو (یعنی دفعِ ظلم میں کسی طرح کی امداد نہ کرے) یا جس نے ظالم کی اعانت کی۔ یہ تینوں اشخاص ظالم ہیں اور شریکِ ظلم۔

نیز فرمایا کہ جو شخص ظالم کے ظلم میں اعانت کرے گا تو خدا اس پر بھی ایک ظالم کو مسلط کرے گا کہ اس پر ظلم کیا جائے اگر وہ اس کے دفعِ ظلم کی دعا کرے تو اس کی دعا مقبول نہیں ہوتی اور اس کے لیے کوئی اجر بھی نہیں۔

مروی ہے کہ سیدرسل نے فرمایا کہ:

”مثلت بدترین مردم ہے۔“

عرض کیا گیا کہ:

”مثلت کون ہے؟“

فرمایا کہ:

”وہ چغل خور ہے جس کے باعث تین شخصوں کی ہلاکت وقوع میں آتی ہے۔“

۱: خود اس کی جس نے معصیت بدگوئی کی ہے۔

۲: اس حاکم ظالم کی جس کے سامنے بدی کی گئی اور وہ اس کے باعث مظلوم پر ظلم کرے۔

۳: اس مظلوم کی بہ سبب اس تکلیف و ایذا کے جو اس کو پہنچائی گئی اور اس کے حق کو

ضائع کیا۔

نیز فرمایا کہ اگر باوجود علم کسی ظالم کی اعانت و یاری کی جائے تو ایسا شخص دائرہ اسلام سے باہر ہوتا ہے اور داخلِ کفر۔

نیز اسی جناب سے مروی ہے کہ جب قیامت ہوگی تو مناوی ندا کرے گا کہ کہاں ہیں ظالم اور وہ اشخاص جو ظالموں کے مانند وہم شبیہ ہیں یہاں تک کہ جس نے ان کے لیے کوئی قلم تراشا ہو یا ان کے لیے دوات درست کی ہو پس ان تمام کو ایک تابوت آہنی میں بٹھا کر جہنم کی آگ میں ڈالیں گے۔ نیز ظالموں کے ہم شبیہ وہ ہیں جو ان کے ظلم پر راضی رہیں۔

عدالت کی مدح و شرافت

واضح ہو کہ ظلم کی ضد عدالت ہے جس کی طرف حصہ اول میں اشارہ کیا گیا۔ وہ یہ کہ اپنے کو ظلم و ستم سے باز رکھنے اور بقدر امکان ایک دوسرے کے ظلم کو ان سے دفع کرنے اور ہر کسی کے حقوق کو قائم رکھنے سے مراد لی گئی ہے اور یہ معنی خاص ہیں اکثر آیات و اخبار میں عدالت کے یہی معنی لیے گئے ہیں۔

صفت عدالت کی بزرگی حد بیان سے باہر ہے اور اس کی فضیلت شرح سے افزوں۔ وہ ایک تاج ہے کہ جب کسی بادشاہ کے سر کو اس سے زینت دی جاتی ہے تو وہی منصبِ بلند نظر الہی سے سرفراز ہوتا ہے۔ وہ ایک خلعت پر قیمت ہے کہ جب کسی سلطان کی قامت پر آراستہ کیا جاتا ہے تو وہ تمام خلایق میں مرتبہ جلیلہ عالم پناہی پر ممتاز ہوتا ہے اور یہ سکہ مبارکہ دار الضرب عنایت پروردگار میں جس نامدار کے نام نامی سے بنایا جائے تو اس کا نام نیک تا قیام قیامت صفحہ روزگار پر زینت بخش و رائج رہتا ہے اور یہ توفیق بلند دفتر خانہ کرمیت آفریدگار میں جس کا مگار کے

اسم سامی سے رقم زد ہو تو اسی کا اسم مبارک ابد الابد تک ذرۃ التاج سر سلاطین ذوی الاقتدار رہتا ہے۔ اس کی بزرگی کیونکر بیان کی جاسکتی ہے کیونکہ اس بنی نوع انسان کا انتظام جو تمام انواع مخلوقات سے اشرف اور اس سلسلہ ہستی بنی آدم کا بقا جو تمام بنائے عالم سے افضل ہے۔ اس کے ساتھ تفویض کیا گیا ہے۔

حضرت خداوند متعال و بادشاہ لم یزل ولا یزال نے بذریعہ معمار قدرت و سرکار حکمت اراضی عالم امکان پر شہرستان ہستی کی بنا ڈالی اور بغرض آبادی صحرائے نشیمنان عدم کو اس میں داخل کیا۔ تمام جماعت کو ایک شہر میں تمام قوم کو ایک مسکن میں جگہ دی۔ مقام بلند پر سات گنبد افلاک لا جو ردی قائم کر کے گروہ آسمانی کا ان کو مقام قرار دیا۔ تخت میں سات طبق اراضی بنا کر گروہ خاکی کا ان میں مسکن بنایا۔ چونکہ یہ بنی نوع انسان ہر دو جماعت مذکورہ کے ساتھ متعلق و آشنا ہیں اور ہر دو فرقوں کے ساتھ منسوب و مخلوط اس لیے مقام وسط عناصر رابع کے لیے مخصوص گردانا۔ میدان ربع مسکون اور ساتوں دریاؤں کی بنا ڈال کر حضرت آدم ابو البشر کو جبرائیل و میکائیل کے ساتھ اس مقام پر بھیجا۔ تمام مادیات کو ان کی خدمت کے لیے معین و مامور فرمایا۔ خورشید درخشاں کو مرتبہ خوان سالاری سے سرفراز فرمایا۔ اور ماہ تاباں کو منصب مشعل داری سے ممتاز۔ ابرو سقائی کی مشک دی گئی اور باد بہاری کو خدمت جاروب کشی۔

ابو باد و مہ و خورشید و فلک درکارند
تاتو نانی بکف آری و بغفلت نخوری

چونکہ بنی نوع انسان کا جامعہ زندگی خواہشات نفسانی کے تاگے سے بنا ہوا ہے اور اس کا تار حیات طور اہل کے رشتہ سے بٹا ہوا۔ اس لیے ہر ایک کو سوسو طرح کے ارتکاب فساد کی ضرورت لاحق ہوتی ہے اور ہر ایک راہ مستقیم انصاف سے انحراف کرتا ہے۔ طبع مال پر ناپاک بے باک کی آنکھیں لگی ہوئی ہیں اور صاحب قوت کا دست ظلم ضعیفوں کے گریبان کی طرف دراز۔ اسی وجہ سے امر معیشت تباہ ہے اور تیاری خانہ آخرت میں ہاتھ دامن مقصود سے کوتاہ۔ لہذا ایسے سرگروہ اور فرمانروا کی ضرورت تھی کہ جس کی متابعت سب پر واجب و لازم ہو کہ شریروں کے شر سے مسکین وزیر دست امین و محفوظ رہیں اور اس کی عدالت کے باعث نعمت راحت سے بہر مند و محفوظ ہوں۔

اسی بناء پر حضرت حکیم علی الاطلاق نے ازارہ رحمت و مہربانی ہر شہر کے باشندوں پر ایک سردار مقرر فرمایا اور اہلیان دیار پر ایک سالار تمام جماعت کا تعلق و انتظام اس صاحب دولت کے قبضہ و اختیار میں دیا کہ دیدہ بخت بیدار سے ہمیشہ عالم کی نگاہبانی میں مصروف رہے۔ ظالموں کے ناخن دست نظلم کہیں بیکیسوں کے دل و جگر کو مجروح نہ کریں۔ عیشہ ظلم اہل فساد کہیں زبرد ستوں کے نخل مراد کو نہ کاٹے۔

پس سلاطین عدالت شعارا اور شہنشاہ معدلت آثار حضرت مالک الملک کی جانب سے دفع ظلم و ستم کے واسطے مقرر ہوا ہے۔ نیز پاسبانی ناموس اور جان و مال اہل عالم کے لیے معین۔ اسی وجہ سے تمام خلاق سے مرتبہ میں ممتاز کیا گیا اور شرف خطاب ظل الہی سے سرفراز۔ تاکہ اس کی سلسلہ حیات و انتظام میں تمام بندوں کا امر معاش و معاد ہمیشہ باقی و قائم رہے۔ اس لیے عدل و داد کی مدح و ترغیب میں آیات و اخبار بے حدودے شمر آئے ہیں۔

چنانچہ حضرت آفریدگار جل شانہ فرماتا ہے:

إِنَّ اللَّهَ يَأْمُرُكُمْ أَنْ تَوَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ
النَّاسِ أَنْ تَحْكُمُوا بِالْعَدْلِ.

یعنی: ”بہ تحقیق کہ خدا تم کو حکم فرماتا ہے کہ امانتوں کو ان کے مالکوں کے
حوالے کر دو اور آدمیوں پر عدل اور راستی کے ساتھ حکم کرو۔“

حضرت فخر کائنات نے فرمایا کہ جب کوئی حاکم صبح کو بیدار ہوا اور کسی کے ظلم کا قصد نہ رکھتا ہو تو حق تعالیٰ اس کے تمام گناہ بخش دیتا ہے۔

حضرت امیر المؤمنین سے مروی ہے کہ خدا تعالیٰ کے نزدیک کسی کا ثواب اس بادشاہ سے زیادہ عظیم نہیں ہے جو عدل کی صفت سے موصوف ہو اور اس کا طریقہ نیک مشہور و معروف۔

حضرت صادق سے مروی ہے کہ:

جس بادشاہ نے شیرینی عدالت کو چکھ لیا ہے وہ اس کے نزدیک شہد و شکر سے شیریں تر ہے اور خوشبو میں مشک و عنبر سے بہتر بادشاہ عادل بے حساب داخل بہشت ہوں گے۔

نقل ہے کہ ایک بادشاہ کو طواف خانہ کعبہ کا شوق ہوا۔ اس نے سفر حجاز کا عزم کیا۔

اس کے ارکان دولت نے عرض کیا کہ اگر جاہ و حشم و سپاہ کے ساتھ اس سفر کا قصد ہو تو ان تمام کامیاب ہونا متعذر ہے۔ اگر تخفیف کے ساتھ توجہ کی جائے۔ تو ہر طرح کے خطرے متصور۔ علاوہ اس کے جب بادشاہ اپنی مملکت میں موجود نہ ہو تو طرح طرح کی خرابیاں اس کے ملک میں واقع ہوتی ہیں اور رعیت پامال۔

بادشاہ نے کہا کہ: ”جب یہ سفر میسر نہ ہو تو اس کے حصولِ ثواب کی کیا تدبیر کی جائے۔“ سب نے عرض کیا کہ: ”اس شہر میں ایک عالم ہے اس نے سالہا سال حرم کی مجاورت اور رکئی مرتبہ سعادتِ حج حاصل کی ہے۔ اگر اس سے کسی حج کا ثواب خرید کر لیا جائے تو مناسب ہے۔“ بادشاہ کو یہ رائے پسند آئی اور خود اس عالم کی صحبت سے فیصیاب ہو کر اپنے مطلب دلی کا اظہار کیا۔

تو اس عالم نے کہا کہ: ”ہاں میں اپنے حجوں کا ثواب تجھ کو بچتا ہوں۔“

اس نے کہا کہ: ”ہر قدم کا ثواب کا عوض تمام دنیا۔“

بادشاہ نے جواب دیا کہ: ”میں تھوڑا سا حصہ دنیا رکھتا ہوں۔ وہ بھی ایک قدم کی قیمت نہیں۔ پس یہ معاملہ کیونکر طے ہو سکتا ہے۔“

اُس عالم نے کہا کہ:

”اس کی تدبیر آسان یہ ہے کہ بیسوں اور بے چاروں کی دادخواہی و عدالت میں جو تیری ایک ساعت گزری ہو اس کا ثواب مجھ کو دیا جائے تو میں اپنے ستر حجوں کا ثواب تجھ کو بخش دیتا ہوں۔“

اگر کوئی شخص دیدہ بصیرت کھولے۔ نظر حقیقت سے دیکھے تو معلوم کر سکتا ہے کہ سلطنت و حکمرانی کی لذتِ عدل و دادخواہی میں ہے اور شہر یاری و فرمانروائی کا لطف کرم و فریادری میں۔ اگر عدل و دادخواہی اختیار نہ کی جائے تو جاہ و حشم و طبل و علم بیکار و فضول ہے۔

کہا جاتا ہے کہ جب اسکندر ذوالقرنین نے بزور شمشیر دنیا کو لینے کا قصد کیا۔ تو اس کی پیشانی خاطر سے آثارِ تفکر پیدا ہوئے اور اس کے آئینہ ضمیر میں غبارِ رنج و الم ظاہر ہو۔

وزیرِ ارسطو نے عرض کیا کہ خداوند عالم کا شکر ہے کہ تمام ملک و سلطنت کا انتظام اچھی طرح اور خزانے موفور ہیں اور ممالک معمور پھر باعثِ آزر دگی کیا ہے؟

اسکندر نے فرمایا کہ ہر چند میں بنظر تامل غور کرتا ہوں کہ میری عمر کوتاہ ہے اور عرصہ دنیا اس قدر حقیر ہے اور اس قابل نہیں کہ اس کی تسخیر پر توجہ کی جائے مجھ کو شرم آتی ہے کہ اس دنیائے دنی و فانی میں اپنی سرہمت بلند کر کے نام آوری پیدا کی جائے۔

ارسطو نے جواب دیا کہ اس میں کیا شک۔ یہ مقام حقیر و پست آپ کی ہمت بلند کے لائق نہیں۔

سزاوار یہ ہے کہ باقی ممالک عالم کو بھی ضمیمہ ممالک محروسہ ذریعہ دادخواہی و عدل عالم آرا فرمائیں۔ جس طرح ضرب شمشیر سے ملک دنیا کو اپنے قبضہ اقتدار میں لایا جاتا ہے۔ اس طرح اس سلطنت بے زوال کو اپنی ہمت کا سبب بنایا جائے۔

خلاصہ یہ ہے کہ

فوائدِ آخر وہ یہ اور صفتِ عدل و دادخواہی کا ثواب تمام فوائد سے بلند داخلی ہے اور فضائل

بقیاتیات و صالحات۔

فوائد دنیویہ جو عدالت میں ہیں

واضح ہو کہ عدالتِ دنیویہ کے فوائد اس قدر زیادہ ہیں کہ زبانِ قلم سے اس کا بیان نہیں کیا جاسکتا۔ اس لیے ان کے چند فوائد کی تشریح کی جاتی ہے۔

(۱) یہ کہ عقل و نقل سے ظاہر اور تجربہ سے روشن ہے کہ یہ صفت شیوہ مایہ تحصیل دوستی ہے اور نیز سپاہی و رعیت کے دل میں باعثِ رسوخِ محبت بادشاہ۔

(۲) اس صفت نیک سے بادشاہ کا نام نیک عالم کے اطراف و اکناف میں مشہور ہوتا ہے اور صفحہ قیامت تک اس کا نام بلند مذکور۔ اس کے بزرگوں کی ارواح کو دعائے خیر دی جاتی ہے۔ کیا آپ نہیں دیکھتے کہ ہزاروں سال گزر گئے نوشیرواں دل نے بسترِ خاک پر آرام کیا۔ لیکن اس کا نام نامی اب تک اہل عالم کی زبان پر جاری ہے۔ اس کی رسنِ عمر تیغِ اجل سے قطع ہو گئی۔ مگر اب تک اس کی شہرتِ عدل تمام دنیا میں پھیلی ہوئی ہے۔

(۳) یہ کہ طریقہ عدالت و دادخواہی سبب دوامِ دولت و سلطنت ہے۔ بادشاہوں کی دولت سرا کا کون اس سے زیادہ پاسان اور قصر سلطین کا کون اس سے زیادہ نگہبان ہو سکتا ہے۔

جناب حضرت امیر المؤمنینؑ نے فرمایا کہ جو بادشاہ یا حاکم عدل و انصاف اختیار کرے تو خدا تعالیٰ اس کی دولت کو حصار امن میں محفوظ رکھتا ہے۔ جو کوئی اس کے خلاف کرتا ہے اس کو جلد ضائع فرماتا ہے۔

نیز فرمایا کہ رعیت کی نگاہداری ذریعہ نیکی باعثِ دوامی ریاست ہے۔ اور وہ ہمیشہ باقی رہتا ہے۔

(۴) یہ کہ طریقہ دادگری و رعیت پروری سبب خوشی روزگار اور باعثِ آبادی ہر کشور و دیار ہے۔ یہاں تک کہ بادشاہ کی حسن نیت اس میں بڑی تاثیر اور پورا دخل رکھتی ہے۔

چنانچہ حضرت امیر مومنان کے کلامِ صدقِ نظام سے اس کی تصریح ہوتی ہے کہ:

اذا تغیرت نية السلطان فسد الزمان

یعنی: ”جب بادشاہ کی نیت نیکی سے منحرف ہوتی ہے تو زمانہ کا حال خراب ہوتا ہے اور طریقہ روزگار

تباہ۔

(۵) یہ کہ جب بادشاہ کی عدالت مشہور ہوتی ہے تو دوسرے بادشاہ کو عرقِ حمیت آتا ہے اور وہ بھی طریقہ دادگیری و رعیت پروری اختیار کرتا ہے تو ایسی صورت میں بادشاہ اول الذکر اس کے ثواب میں شریک ہو جاتا ہے۔ نیم ممکن ہے کہ ممالکِ غیر کے سپاہی و رعایا عدالت کے باعث اس کے یا اس کے حکام کے مطیع و فرمانبردار ہوں اور مملکت وسیع ہو جائے۔

(۶) یہ کہ جو بادشاہ عدالت سے موصوف اور دادخواہی سے مصروف ہو تو اس کی شان و حکومت اطراف و اکناف میں عالم کے زیادہ ہوتی ہے وہ نظروں میں با وقعت ہوتا ہے۔ اس کی حرمت جاگزیں اس کی بزرگی و حشمت دلوں میں رسوخ کرتی ہے۔

اسی وجہ سے شاہِ ولایت پناہ نے فرمایا کہ:

تاج الملک عدلہ

یعنی: ”بادشاہ کا تاج اس کی عدالت ہے۔“

نیز اسی جناب سے مروی ہے کہ:

زین الملک العدل

یعنی: ”بادشاہ کی زینت عدالت ہے۔“

بادشاہانِ ذوی الاقتدار کا کونسا جامہ فخر جو نیک نامی سے زیادہ بہتر اور خوب ہو، زیب جسم ہو سکتا ہے۔ کونسی کمر بند جس کی قیمت سعی و اہتمام کا فیہ انام سے پیش قیمت ہو کمر پر باندھی جاسکتی ہے۔ کونسا تاج تاج عدل سے افزوں ہو سکتا ہے۔ کونسا تخت بلند فقیریوں کے دل کی برابری کر سکتا ہے۔ خوش رفتاری خلقِ اللہ سے کونسا اسپِ خوشترام بڑھ سکتا ہے۔ دادخواہوں کی فریاد بلند سے کونسی آواز بلند کانوں کو خوش آسکتی ہے۔ دردمندوں کے دل سے بہتر کون سا مال دنیا بہدست ہو سکتا ہے۔ بادشاہوں کی سواری کے جلو میں دور باش و خبردار کی آواز دینے سے ظالموں کی تنبیہ اور دور کرنا بارگاہِ خسروی میں پیشہ چو بداری سے جو پیشہ خاص کو راستہ نہ دینا بہتر و افضل ہے۔

(۷) یہ کہ عدالت و رعیت پروری باعثِ دعائے ترقی و دوامی دولت و سلطنت ہوتی

ہے۔ تمام رعایا و برابرات دن مشغولِ دعا رہتے ہیں۔ اس کی وجہ سے اس کی عمر و دولت بر خوردار ہوتی ہے۔ جو بات بے کسوں کی دعا سے میسر آتی ہے وہ مردوں کی تلوار سے نہیں نکلتی۔ جو کام

فقیروں کی التجا سے حاصل ہوتا ہے وہ دلیروں کے نیزہ سے ہرگز نہیں نکلتا۔

(۸) یہ کہ جب بادشاہ طریقہ عدالت کو اپنا شعار قرار دیتا ہے تو تمام عالم کے ہر مذہب والے فارغ البالی کے ساتھ اپنے حصول مقاصد میں مشغول ہوتے ہیں۔ علم و عمل کے بازار کو ایک رونق تازہ اور گلستان شریعت کو طراوت بے اندازہ حاصل ہوتی ہے۔ اسی وجہ سے صاحب شرع اس کی حفاظت کرتا ہے۔

جیسا کہ مشاہدہ کیا جاتا ہے کہ جو فرماں روا حفاظت شریعت میں کوشش کرتا ہے اور دین و ملت کو رواج دیتا ہے تو اس کی دولت دائم بلکہ ایک مدت مدید تک اس کے خاندان میں سلطنت قائم رہتی ہے۔ اس کی اولاد اور پسماندگان اس کے درخت عدالت سے شمرہ پاتے ہیں۔

فصل نمبر (۱)

علامات و لوازمات عدالت

واضح ہو کہ عدالت کے لیے چند علامات و لوازمات ہیں۔ بغیر ان کے عدالت محقق نہیں ہوتی۔ والائے دین و عدل و رعیت پروری و حکم حق جہاننداری و داد گستری جن امور کی رعایت پر موقوف ہے۔ وہ حسب ذیل ہیں:-

۱: یہ کہ ہر حال میں دات پاک ایز و متعال پر توکل کیا جائے اور فضل و رحمت خداوند لم یزل و لایزال سے توسل۔ ہر ایک کام کے انجام کی بہتر کی درگاہ رب الارباب سے امید رکھی جائے۔ ہر امر کے اجرا کے متعلق اس کی مشیت پر بھروسہ کر کے رات دن بارگاہ حضرت آفریدگار میں عجز و انکساری کے ساتھ ملتی رہے۔

۲: یہ کہ ہر امر حق کو بقدر امکان پر بنائے شریعت و حفاظت احکام ملت قرار دے تاکہ شہادت میں مخالفین اسلام کی زبان طعن و ملامت دراز نہ ہو۔ جب اس طریقہ پر ملوک و سلاطین کار بند ہوں گے اور رواج دین اور اجرائے حکم میں اس کا اہتمام بمصدق:

اَللّٰهُمَّ عَلٰی دِیْنِیْ مُلُوْکِہُمْ

کریں گے تو کبھی حکام و عمال ہر دیار و اد کو انحراف کرنے کی مجال نہ ہوگی دین کی برکت

سے تمام رعایا آباد معمور ہوگی۔

۳: یہ کہ اپنا ظلم کرنا تو کجا بلکہ کسی کو ارتکاب ظلم کی قدرت نہ دے اور بذریعہ جاروب عدل ظالموں کے خنس و خار ظلم سے میدان مملکت و ولایت کو پاک صاف کر کے حسن سیاست سے امن و امان کا فرش بچھائے کیونکہ اہل شہر پر جو ظلم کیا جاتا ہے تو فی الحقیقت حاکم شہر پر اس کا مواخذہ عائد ہوتا ہے بلکہ اپنے پر حفظ و حراست اطراف و اکناف بلکہ کی ازم قرار دے۔ طریقہ امن و امان کا ساعی ہو۔

۴: یہ کہ جب رعایا و برابرا کا اختیار کسی کے سپرد کرنا منظور ہو تو اس کو پہلے کوئی خدمت نیک تفویض کرے۔ اس کی کارگزاری اور مدخل و مخارج نقدی کو اعتبار کی کسوٹی پر کس کے اس کا امتحان کر لے۔ اگر کوئی حاکم اپنی رعیت کے کاروبار کسی ظالم کے سپرد کرے گا تو خدا کی اس امانت میں جو اس کے سپرد کی گئی ہے خیانت متصور ہوگی۔ اگر وہ حاکم ماتحت کسی پر ظلم و ستم کرے گا تو اس کی بدنامی حاکم بالا دست کے ذمہ رہے گی۔ اور مظلوموں کے دعوے بھی اس کے ذمے عائد ہوں گے۔

۵: یہ حکام ماتحت کے استفسار احوال کا نہایت اہتمام رکھے۔ ان کے رویہ کو پوشیدہ طریقوں سے دریافت کرے۔ کیونکہ اکثر اشخاص مکر و تلبیس کرتے ہیں۔ اس لیے نہایت احتیاط کے ساتھ ان اشخاص خدا ترس و قوی النفس سے جو صاحب غرض نہ ہوں استفسار حال کیا کرے۔ بعض اشخاص جو صاحب اختیار کی خدمت میں رہتے ہیں ان پر رشوت لینے اور مال پر فریفتہ ہونے کا گمان کیا جاسکتا ہے۔ ظالم و شریر بادشاہوں یا امیروں کی خدمت میں رہنے کے لیے ساعی رہتے ہیں۔ ان کی ہر طرح کی خدمت پسند آتی ہے۔ بعض ایسے ہیں جو رشوت کو قبول نہیں کرتے۔ وہ دیانت دار ہیں۔ لیکن اپنے ضعف نفس اور اندیشہ عاقبت سے خاموش رہتے ہیں یا بلحاظ عاقبت اندیشی بیان حقیقت سے احتیاط کرتے ہیں۔

۶: یہ کہ حشمت فرمانروائی و شوکت جہانبانی مانع دادرسی بیچارگان نہ ہو دادخواہوں کی فریاد سے منہ نہ پلٹائے۔ ستم رسیدوں کے نالے سے رنجیدہ نہ ہو فقیروں و ارضعیوں پر جو ظلم و ستم ہوا ہے اس کو سماعت کرے۔ بے سرو پایاں شکستہ حال کو اپنی درگاہ سے نہ نکالے۔ گدایان پریشان کے آمد و رفت کا راستہ بند نہ کرے۔ ہاں جو کوئی سردار ہو اس کو درد کھینچنا چاہیے۔ جو کوئی سرور ہو اسے اپنے کو زیر دستوں کے حوالے کرنا ضرور ہے۔ اگر وہ ان کی فریاد نہ سنے گا تو ان پر کیا

بزرگی حاصل کر سکتا ہے اگر وہ ان کی داد کو نہ پہنچے تو کیا خراج لے سکتا ہے۔ ان کے ہاتھ سے رنج پانا گوارا ہے تو ان کے ہاتھ کی عرضی لے۔ بادشاہ آفتاب کا حکم رکھتا ہے اس لیے اپنے التفات کا پرتو ہر ایک ذرہ بے مقدار پر ڈالنے میں دریغ نہ کرے۔ یہ شیوہ منافی بزرگی نہیں ہے۔ اس کی شان خدا کی شان سے زیادہ نہیں کہ وہ کسی کی التفات سے عار نہیں رکھتا اور کسی کو اپنی درگاہ سے رد نہیں کرتا رعیت کا ظلم سنا اور فریاد کو پہنچنا بادشاہ عادل کی علامت ہے ہر ایک کے درد دل کی سماعت کرنا لازماً مرتبہ ظل الہی ہے۔

داد خواہوں کا شکوہ سنا، فخر بادشاہی

اور بیسوں کی دلجوئی شکرانہ صاحب کجکلا ہی۔

جناب امیر المومنین اپنے زمانہ خلافت میں دن کو خلق کا کام کرتے اور رات کو خالق کی

عبادت۔

بعض نے عرض کیا کہ: ”یا امیر المومنین“! کس لیے اپنے پر اس قدر سختی کھینچتے ہیں۔

دن کو آرام لیجئے یا شب کو۔“

فرمایا کہ: ”اگر دن کو آرام لوں تو رعیت کا کام ناتمام رہے گا۔ اگر رات کو آرام لوں تو

میرا کام نامکمل۔“

ایک بادشاہ ہوشمند نے کسی سے التماس کیا تو اس نے کہا۔ اگر دونوں جہان کی سعادت چاہتا ہے تو راتوں کو درگاہ حق میں مثل گدا کے التجا کر اور دن کو اپنے دربار میں فقیروں کی داد کو پہنچ۔

زمانہ گزشتہ میں کسی بادشاہ عادل نے مظلوموں کی اس قدر داد رسی سنی کہ وہ بہرا ہو گیا۔ من بعد اس کو داد خواہوں کی فریاد نہ سننے سے بے حد رنج و الم ہوا آخر کار یہ حکم دیا کہ کوئی شخص سوائے فریادی کے سرخ لباس نہ پہنے تاکہ اس کی داد رسی کی جائے۔

(۷) یہ کہ جب کسی مظلوم کا شکوہ سنے اور ستم دیدہ کا حال معلوم ہو تو اس کے صدق و کذب میں تفتیش کرے۔ کیونکہ بعض رشوت خوار یا صاحب غرض اس کو جھٹلاتے ہیں یا اس کو احمق یا نادان بناتے ہیں۔ جب اس پر واقعہ کی سچائی روشن ہو تو جو کچھ متضام عدالت ہو اس کا حکم کرے۔ اس مظلوم کے رفع ستم میں کوتاہی و غفلت نہ کرے۔

حضرت داؤد پیغمبر کے زمانے میں ایک بادشاہ جبار تھا۔ حضرت آفریدگار عالم جل شانہ

نے اس حضرت کو وحی فرمائی کہ اس بادشاہ کو میری طرف سے یہ پیام دو کہ میں نے تجھ کو اس لیے سلطنت نہیں دی کہ تو مال دنیا جمع کرے بلکہ اس وجہ سے تجھ کو فرمانروائی دی گئی ہے کہ مظلوموں کی داد رسی کی جائے تاکہ کوئی شخص نالہ و داد خواہی میری درگاہ میں بلند نہ کرے۔ بہ تحقیق میں نے اپنی ذات مقدس کی قسم کھائی ہے کہ مظلوم کی مدد کروں گا۔ اس شخص سے انتقام بھی لوں گا کہ جس کی حضوری میں مظلوم پر ستم پہنچایا گیا اور اس نے نصرت نہ کی۔ قطع نظر اس کے یہ کیونکر ہو سکتا ہے کہ جب کسی بے رحم دستہ گار نے دست ظلم و ستم کسی بیچارہ بیکس کے گریبان میں ڈالا ہو۔

وہ آہ و نالہ کرے باوجود دفع ظلم و ستم کی قدرت کے اس مظلوم کی اعانت میں غفلت

کرے اس کو ظلم میں گرفتار چھوڑ دے۔ آپ بستر راحت پر خاطر جمعی کے ساتھ آرام میں بسر کرے۔ اے شاہان فرمانروا آپ اپنا دن عیش و طرب میں اور رات ہزار طرح آرامی میں بسر کرتے ہیں۔ بخلاف اس کے ستم رسیدہ مظلوم بیچارہ دن سختی و تکلیف میں۔ رات خوف ظلم و ستم اور طرح طرح کے غم و الم میں گزارتا ہے۔

مشہور ہے کہ سلطان محمود غزنوی ایک رات بستر راحت پر لیٹا۔ اس کو نیند نہ آئی حالانکہ وہ ایک پہلو سے دوسرا پہلو بدلتا رہا۔ لیکن کسی طرح آنکھ بند نہ ہوئی۔ آخر کار دل میں کہنے لگا کہ شاید کوئی مظلوم میرے مکان پر بغرض فریاد آیا ہوگا۔ اس کے دست داد خواہی نے میرے خواب کو باندھا ہے۔ پس پاسبانوں کو حکم دیا کہ محل سرا کے اطراف تلاش کریں۔ اگر کوئی مظلوم ہو تو اس کو لائیں۔

گنہگارانوں نے جستجو کی مگر کسی کو نہیں پایا۔ پھر بھی اس بادشاہ کو نیند نہ آئی۔

دوسری بار تلاش کا حکم دیا۔ یہاں تک کہ تین مرتبہ یہی صورت پیش آئی۔ چوتھی مرتبہ خود اٹھا۔ اپنے دولت سرا کے اطراف پھرنے لگا۔ اس چھوٹی مسجد پر اس کو گزرا ہوا جس کو اس کے امراء اور غلاموں نے اس کے محل کے قریب نماز کے لیے بنایا تھا۔ وہاں کسی بیچارے کے نالے و زاری کی آواز سنی کہ وہ اس مسجد میں سر رکھ کر سو زدل سے خدا کو یاد کرتا ہے۔

پس بادشاہ نے آواز دی کہ اے مظلوم! خدا سے کہیں میری شکایت نہ کر۔ کہ میں اول شب سے اس وقت تک اپنے خواب کو حرام کر کے تجھ کو تلاش کر رہا ہوں۔ تیری جستجو میں آرام نہیں کیا۔ تجھ پر کیا ستم کیا گیا جلد بیان کر۔

اس نے کہا کہ ایک ستمگار بے باک رات کو میرے مکان میں آیا۔ اس نے مجھ کو گھر سے باہر کر کے میرے ناموں پر ہاتھ دراز کیا۔ اس لیے میں دروازہ پر بادشاہ کے حاضر ہوا۔ جب اس کے نزدیک میری رسائی نہ ہوئی تو درگاہِ خدا میں عرض حال کر رہا ہوں۔

بادشاہ کو یہ سنتے ہی بہت غیظ آیا۔ اس کے حکم پر اس ظالم کی تلاش کی گئی۔ تو اس رات کو وہ بھی نہ ملا پھر اس مظلوم کو حکم دیا کہ جب وہ نابکار آئے تو اس کو گھر میں چھوڑ کر فوراً میرے پاس حاضر ہوں نیز اپنے پاسبان سے کہا کہ جس وقت یہ شخص آئے مجھ کو فوراً مطلع کرنا اگرچہ میں آرام میں ہوں۔

تیسری رات پھر وہ ظالم اس کے مکان میں آیا تو اسی وقت یہ بیچارہ بادشاہ کی خدمت میں حاضر ہوا وہ بادشاہ اور اس بلا توقف چند ملازموں کے ساتھ اس مظلوم کے گھر پر آیا۔ اس نے پہلے چراغ گل کر دیا۔ بعد میان سے تیغ کھینچ کر ظالم بد بخت کو قتل کیا۔ چراغ طلب کر کے اس کا منہ دیکھا اور سجدہ شکر ادا کیا۔

اس مسکین نے بادشاہ کی دعا و ثنا میں زبان کھولی۔ چراغ کے گل کرنے اور سجدہ شکر ادا کرنے کا سبب دریافت کیا۔

بادشاہ نے فرمایا کہ میرے دل میں یہ خیال پیدا ہوا کہ یہ کام کہیں میرے کسی فرزند نے نہ کیا ہو۔ دوسرے کی جرأت کا مجھ کو ہرگز گمان نہ تھا۔ اس لیے میں خود سیاست کی طرف متوجہ ہوا۔ اگر دوسرے سے یہ کام لیا جاتا تو ممکن تھا کہ سیاست میں کوئی حیلہ یا توقف ہوتا چراغ کے گل کرنے کی وجہ یہ تھی کہ میں ڈرا کہ اگر میرا فرزند ہوا تو کہیں محبت پدري جوش میں نہ آئے اور مانع سیاست نہ ہو۔ سجدہ شکر کا یہ سبب تھا جب میں نے دیکھا کہ دوسرا شخص ظالم ہے میرا کوئی فرزند نہیں نیز ایسا عمل قبیح میری اولاد سے واقع نہ ہوا۔

خلاصہ بیان یہ کہ بادشاہانِ زمانہ کو اس حکایت میں تامل و غور کرنا چاہیے کہ ایک ساعت کی دادی جو اس بادشاہ نے کی اس کو ہزار سال گزر گئے۔ اس کا نام اس عمل کے ذریعہ سے ہزاروں کتابوں میں درج کیا جاتا ہے۔ منبروں اور مسجدوں میں اس حکایت کو بیان کرتے ہیں۔ خاص و عام آفرین و دعا دیتے ہیں۔ علاوہ اس کے اس کے لیے فوائد و اخروہ حاصل ہیں۔

منقول ہے کہ سلطان سلجوقی نے کسی ندی کے کنارے شکار کھیل کر ایک ساعت کسی سبزہ

زار میں آرام کیا۔ اس کے غلام خاص نے جب ایک گائے کو نہر کے کنارے چرتی ہوئی دیکھا تو اس کو ذبح کر کے اس کے گوشت سے کباب بنا یا اس کی مالکہ ایک بڑھیا تھی۔ جس کے چار یتیم بچے تھے۔ اس کی وجہ معیشت اس کے دودھ پر تھی۔ جب اس بڑھیا کو اس واقعہ کی اطلاع ہوئی تو ایک آہ سرد کھینچی۔ سر پر برقع ڈال کر اس پل پر جس طرف سے بادشاہ گزرنے والا تھا بیٹھی۔ بادشاہ جب قریب پہنچا تو وہ بڑھیا اٹھی با دیدہ گریاں بادشاہ سے متوجہ ہوئی اور کہا کہ اگر تو میری داد اس پل پر نہیں دیتا ہے تو میں پل صراط پر داد چاہوں گی۔ خصومت کا ہاتھ تیرے دامن سے نہ اٹھاؤں گی بلکہ ان دو پلوں میں سے کس پل کو اختیار کرنا چاہتا ہے؟

بادشاہ اس بات کو سن کر نہایت خوف زدہ ہوا اور کہا کہ مجھ کو پل صراط کی طاقت نہیں۔ تجھ پر کیا ستم ہوا ہے جلد بیان کر۔

اُس بڑھیا نے حقیقت حال اس سے عرض کی۔

بادشاہ نے متاثر ہو کر اس غلام کی سیاست کا حکم دیا۔ اس کی گائے کے عوض ستر گائے۔

دوسری روایت میں دوسو گائے اپنے خاصہ کی اس کو دے دیں۔

کہتے ہیں کہ اس بادشاہ نے دنیا سے رحلت کی تو یہ بڑھیا اس کی قبر پر بیٹھی اور کہتی تھی کہ:

”اے پروردگار! جس وقت میں بے کسی کی حالت میں تھی تو اس نے میری دستگیری کی۔

آج وہ بیکس ہے تو اس کی دستگیری کر۔“

اُسی زمانہ کے نیکیوں میں سے ایک شخص نے بادشاہ کو خواب میں دیکھا اور پوچھا کہ:

”خدا نے تیرے ساتھ کیا سلوک کیا؟“

اس نے کہا کہ:

”اگر وہ بڑھیا دعا نہ کرتی تو مجھ پر وہ عذاب کیا جاتا کہ اگر وہ تمام اہل زمین پر تقسیم کیا

جائے تو عذاب میں مبتلا ہو جاتے۔“

یہ دو حکایتیں بادشاہوں کی تنبیہ و ہدایت کے لیے کافی ہیں۔ لیکن جو بادشاہ بہت سارو پیہ

اس غرض سے صرف کرتا ہے کہ کسی ولایت کو تخریب کیا جائے۔ اس کا نام خطبہ میں لیا جائے۔ اس کے

نام کا سکہ رائج ہو۔ وہ اس امر سے غافل ہے کہ شہرت کے لیے کونسا خطبہ درکار ہے جو عالم کے

منبروں پر اس کے نامِ نامی سے مثل بادشاہانِ مذکورہ الصدر کے پڑھا جا سکتا ہے وہ کونسا سکہ اس نقش

سے زیادہ پائیدار ہو سکتا ہے کہ دفتروں اور کتابوں میں اس کے نام نامی سے نقش کیا جاسکے۔
(۸) یہ کہ بدعت سے نہایت پرہیز کرے اگرچہ اس سے کوئی نفع ہو اور تھوڑا زمانہ بسر ہو سکے لیکن قیامت تک اس کے نام پر لعنت کی جائے گی۔ اس کی خرابی کا اثر اس کی قبر میں پہنچے گا۔ ہر لحظہ اس پر عذاب کیا جائے گا۔

(۹) یہ کہ جب کسی سے کوئی خیانت و خیانت یا طریقہ خدمت میں کوئی خطا یا لغزش صادر ہو تو اس کو معاف کریں اور اس کو دیدہ التفات سے پوشیدہ کیونکہ جرائم کا عفو کرنا اشرف مکارم ہے۔

چنانچہ جناب امیر المومنین نے فرمایا:

بِحَالِ السِّيَاسَةِ الْعَدْلُ فِي الْأَمْرِ وَالْعَفْوُ مَعَ الْقُدْرَةِ -

یعنی: جمال شہریاری و حسن مملکت داری عدل کرنا ہے۔ اور باوجود قدرت کے انتقام نہ لے کر اس کی خطا کو عفو کرنا۔

(۱۰) یہ کہ وہ عمدہ لوازم ہے بلکہ اسی پر عدل موقوف و منحصر ہے کہ اس بادشاہ و حاکم کا مقصد حصول خط نفسانی و بیروی لذات و شہوات جسمانی نہ وہ نفس کو بدی و منہیات شرعیہ سے باز رکھے۔ اپنی تمام اوقات آرائش و آسائش میں بسر نہ کرے۔

حضرت امیر المومنین فرماتے ہیں کہ:

رَأْسُ الْأَفَاقِ أَوْلَاهُ بِاللَّذَاتِ

یعنی: سر تمام آفتوں کا لذات پر شیفہ ہونا ہے۔

جب بادشاہ ہو و لعلب میں مشغول و لذات نفس کا مفتون ہوگا تو اپنی تمام اوقات اسی میں صرف کرے گا تو ایسی حالت میں اس کا ملک تباہ و ویران ہوگا و عدالت ملک کی آرائش و زیور ہے اور بادشاہ کی آسائش رعیت کی آسائش پر منحصر۔ کوئی جامہ قامت شہریاری کے لائق سوائے خلعت عدالت کے نہیں ہے۔ کوئی تاج تابندہ سوائے تاج مرحمت کے نہیں ہو سکتا۔

واضح ہو کہ جس طرح بادشاہوں پر معدلت گستی و رعیت پروری لازم و واجب ہے اسی طرح تمام خلائق پر ان کی اطاعت و فرمانبرداری لازم۔

رعایا کو ضروری ہے کہ اس کی اطاعت و فرمانبرداری سے منحرف نہ ہوں۔ طریقہ یک رنگی و محبت سے پیش آئیں۔ اس کے نام مبارک کو ہر حالت میں تعظیم و تکریم کے ساتھ زبان پر جاری کریں۔ اس کی دعائے خیر کو اپنے پر لازم قرار دیں۔
حضرت امام موسیٰ کاظم سے مروی ہے کہ:
اے ہم کو دوست رکھنے والو!

اپنے کو ذلیل نہ کرو۔ بادشاہ کی نافرمانی کے باعث اپنے کو ہلاکت میں نہ ڈالو۔ اگر بادشاہ عادل ہے تو اس کی پائیداری کی دعا کرو۔ اگر وہ ظالم ہے تو اس کے صلاح و بہتری کی التجا۔ رعایا کی بہتری بادشاہ کی بہتری پر منحصر و موقوف ہے یہ تحقیق کہ بادشاہ عادل بجز لہ پدر مہربان ہے۔

پس اس کے لیے وہ چیز پسند کرو جو اپنے لیے پسند کرتے ہو۔ وہ چیز پسند نہ کرو جو اپنے لیے پسند نہیں کی جاتی۔ حقیقتاً بادشاہ عادل کا وجود خدا کی بہت بڑی نعمت ہے اور اس کی قدر نہ کرنا کفران نعمت۔

پس اس کے ساتھ محبت رکھنا اور ہمیشہ اس کی عمر و اقبال کی دعا مانگنا تمام عالم پر واجب ہے۔

فصل نمبر (۲)

معالجہ مرض ظلم

واضح ہو کہ حسب بیان مذکورہ امراض نفسانیہ کا معالجہ مجنون مرکب (یعنی علم و عمل سے) کیا جاتا ہے۔

پس صفت ظلم کا دفع کرنا علم ہے۔ اور فضیلت عدالت کا حصول عمل لیکن اس کے علم کا علاج یہ ہے کہ خرابی ظلم دینیہ و دنیویہ پر اور فوائد عدل کے بیان مذکورہ پر تامل کیجئے۔ اور معلوم کیجئے کہ عدالت موجب نام نیک و محبت عالم و دوام دولت ہے اور سبب قیام سلطنت و آمرزش آخرت۔

غور کیجئے کہ جب کوئی شخص کسی پر ظلم کرے اور کوئی اس کی داد کو نہ پہنچے تو اس شخص کی جو حالت قلبی ہوگی وہی حالت اپنے لیے اس دن کی تصور کی جائے جس روز تلافی کی قدرت نہ ہوگی۔

خیال کیجئے کہ اس باغ کا پھول ہمیشہ تروتازہ نہیں رہتا۔ ضعیفوں کی قدرت کو نظر عبرت سے دنیا اور اس کی دولت کو دیکھئے۔

احوال گزشتگان کو یاد کیجئے۔

یہ نظر تحقیق معلوم کیجئے کہ زمانہ ظلم و ستم کا گزر جائے گا۔ مظلمہ و وبال اور بدنامی و نکال اس کے لیے باقی رہ جائے گی۔

دنیا کی حالت اور اس کی بے وفائی کو مشاہدہ کیجئے۔ دولت و جاہ پر مغرور نہ ہوں۔ قوت و شوکت پر فریب نہ کھائیں۔ دنیاے چند روزہ اس قابل نہیں کہ جس کے سبب سے ظلم و ستم کے مرتکب ہوں۔

اس عاریت سرا کی لذت اس قدر نہیں کہ جس کی وجہ سے بے چاروں کے دل کو آزدہ کیا جائے۔

علاج عملی یہ ہے کہ اخبار و آثار جو مذمت و خرابی میں ظلم کے اور تعریف میں فوائد عدل کے آئے ہیں ان کا ہمیشہ مطالعہ کرنے کی کیفیت و حکایات سلاطین عادل جو گزرے ہیں ان کو دیکھے۔ اہل علم و فضل کے ساتھ میل و ملاپ رکھے اور ان کا ہم نشین ہو۔ اپنے کو ظلم و ستم سے منع اور فقرا اور مظلوموں کی دادی کرے تاکہ عدالت کی لذت کو پائے۔ شہد عدل کی شیرینی کا لطف اٹھائے۔ اس صفتِ فاضلہ کا ملکہ حاصل ہو۔

چوتھی صفت

مسلمانوں کی ترک اعانت کی مذمت

واضح ہو کہ ترک اعانت کا منشاء اگر عداوت یا حسد ہو تو رذائل قوت غضب سے متعلق ہوگا۔ اگر اس کا باعث سستی یا بخل یا ضعفِ نفس ہو تو یہ نتیجہ قوت شہویہ کا ہے حاصل کلام کوئی شک نہیں کہ یہ صفت رذیل و مہلک ہے۔ یہ علامت ضعفِ ایمان ہے اور باعثِ محرومی درجہ جناس۔ اس کی مذمت میں احادیث و اخبار بہت آئے ہیں۔

حضرت امام محمد باقرؑ سے مروی ہے کہ:

”جو شخص اپنے برادر مسلم کی اعانت اور اس کی حاجت پوری نہ کرے تو وہ کسی ایسے شخص کی اعانت میں جس کی اعانت گناہ کا حکم رکھتی ہے مبتلا ہوتا ہے اور اس کے لیے کوئی اجر نہیں۔“

حضرت صادقؑ سے مروی ہے کہ ہمارے دوستوں میں سے کوئی شخص اپنے برادر مومن کی حاجت کی اعانت کا خواستگار ہو۔ وہ باوجود قدرت کے اس کی اعانت نہ کرے تو خدا اس کو ہمارے دشمنوں کی اعانت میں مبتلا کرتا ہے جس کے باعث خدا روزِ قیامت عذاب کرے گا۔

فرمایا کہ جو مومن کسی دوسرے مومن کو باوجود اپنی یا دوسری جگہ سے دلانے کی قدرت رکھنے کے اس چیز کے دینے سے جس کا وہ محتاج ہو منع کرے تو خدا اس کو بروزِ قیامت ایسی حالت میں کہ جس کا منہ کالا، آنکھیں نیلی ہاتھ گردن میں بندھے ہوں گے اٹھائے گا اور جہنم میں ڈالے گا اور خطاب ہوگا کہ جس نے خدا اور رسولؐ کے ساتھ خیانت کی اس کی یہی سزا ہے۔

ایک روز سرور کائناتؐ نے جب کہ آپ کی خدمت میں ایک جماعت حاضر تھی فرمایا کہ:

”تم لوگوں کو کیا ہوا ہے کہ میرے ساتھ حقارت کرتے ہو۔“

ایک مرد اہل خراسان اٹھا اور اس نے عرض کیا کہ:

”معاذ اللہ ہم آپ سے حقارت کر سکتے ہیں؟“

حضرتؐ نے فرمایا کہ:

”تو انہی اشخاص میں سے ہے جنہوں نے میرے ساتھ حقارت اور سبکی کی۔“

عرض کیا کہ:

”معاذ اللہ“

حضرت نے فرمایا کہ:

”آیا تو نے نہیں سنا کہ فلاں شخص منزل جحفہ کے نزدیک جب ہم آتے تھے کہتا تھا کہ مجھ کو ایک رات کے لیے سوار کر لو۔ خدا کی قسم کہ میں خستہ ہو گیا ہوں۔ تو نے اس کی طرف توجہ نہ کی۔ پس اس کو حقیر سمجھا۔ جس نے کسی مومن کی حقارت کی اس نے میری حقارت کی اور خدائے عزوجل کی حرمت کو ضائع کیا۔

فرمایا کہ جو شخص اپنے برادر مومن کے پاس کسی حاجت روائی کی غرض سے جائے اور وہ اس پر قادر ہو۔ اس کی حاجت روائی نہ کرے تو خدا اس کی قبر میں ایک سانپ مسلط کرتا ہے کہ قیامت تک اس کو ایذا پہنچاتا رہے۔

حضرت امام موسیٰ کاظم علیہ السلام سے منقول ہے کہ جو شخص اپنے برادر مومن سے امداد کا طالب ہو اور وہ باوجود قدرت کے مدد نہ دے تو یہ تحقیق کہ خدا کی ولایت کو اس نے قطع کیا۔

حضرت پیغمبرؐ سے مروی ہے کہ جو شخص مسلمانوں کے کام میں کوشش نہ کرے تو وہ مسلمان نہیں ہے۔

فصل نمبر (۱)

مسلمانوں کی ضروریات بجالانے کی اور ان کو خوش کرنے کی شرافت

واضح ہو کہ ترک اعانت کی ضد مسلمانوں کی ضروریات کے بجالانے میں کوشش اور ان کے کاموں میں اعانت کرنا ہے۔ یہ صفت نیک ہے۔ اس کا ثواب بیدونہایت۔

حضرت رسول صلعم نے فرمایا کہ جو شخص اپنے برادر مسلم کی حاجت کو پورا کرے تو اس نے

تمام عمر اپنے خدا کی خدمت کی۔

نیز فرمایا کہ جو شخص اپنے برادر مسلم کی حاجت کے لیے ایک ساعت راستہ چلے خواہ اس کی حاجت پوری ہوئی ہو یا نہ ہو لیکن اس کو ثواب دو ماہ کے اعتکاف کا ملتا ہے۔

حضرت امام محمد باقر سے مروی ہے کہ جو شخص اپنے برادر مسلم کی حاجت پوری کرنے کا سماعی ہو تو خدا تعالیٰ پانچ ہزار ملک کو حکم فرماتا ہے کہ اس پر سایہ کریں اور ہر ایک قدم پر ایک ایک حسنہ لکھا جاتا ہے اس کا گناہ محو ہو جاتا ہے اس کے درجے بلند ہوتے ہیں۔ جب وہ اس کی حاجت سے فارغ ہو تو اس کے لیے حج و عمرہ کا ثواب لکھا جاتا ہے۔ فرمایا کہ اگر کوئی برادر مومن کسی کے پاس کوئی حاجت لے جائے۔ مگر وہ اس کو پوری نہ کر سکتا ہو اور دل میں خیال کرے کہ اگر ممکن ہوتا تو اس کی حاجت پوری کرتا۔ خدا تعالیٰ اس سبب سے اس کو داخل بہشت کرتا ہے۔

حضرت صادق سے مروی ہے کہ جو شخص اپنے برادر مومن کی حاجت پوری کرے تو خدا تعالیٰ قیامت کے روز اس کی سو ہزار حاجتوں کو پورا کرتا ہے ان میں سے ایک اس کو اور دوسرے اس کے برادر قرابت دار اور دوستوں کو داخل بہشت کرتا ہے بشرطیکہ وہ اہل بیت کے دشمن نہ ہوں۔

نیز فرمایا کہ برادر مومن کی حاجت پوری کرنا ہزار بندے آزاد کرنے۔ ہزار سوار راہ خدا میں جہاد پر بھیجنے سے بہتر ہے۔

نیز فرمایا کہ کسی برادر مومن کی حاجت پوری کرنا خدا کے نزدیک اس میں ہزار حجوں سے جس کے ہرج میں سو ہزار دینار راہ خدا میں صرف کیے گئے ہوں زیادہ بہتر ہے۔

فرمایا کہ جو شخص خانہ کعبہ کا طواف کرے تو چھ ہزار حسنہ اس کے لیے لکھے جاتے ہیں۔ چھ ہزار گناہ اس کے محو ہوتے ہیں۔ چھ ہزار درجے بلند چھ ہزار اس کی حاجتیں پوری کی جاتی ہیں اور جب وہ موضع محلوم تک پہنچتا ہے

راوی نے عرض کیا کہ:

”میں آپ پر فدا ہوں۔ یہ تمام فضیلت طواف کے لیے ہے۔“

فرمایا کہ۔ ہاں! مگر کسی برادر مومن کی حاجت کا پورا کرنا خانہ کعبہ کے دس طواف سے بہتر ہے۔

فرمایا کہ جو مومن اپنے برادر کے پاس کوئی حاجت لے جائے تو ایک رحمت ہے کہ خدا نے اس کی طرف بھیجی ہے اور اس کے لیے ایک سبب مقرر کیا ہے۔ اگر اس نے اس کی حاجت پوری کی تو گویا اس نے رحمت کو قبول کیا۔ اگر باوجود اس کی قدرت کے اس کی حاجت کو نہ بر لایا تو گویا اس نے اس کی رحمت کو واپس کر دیا۔

فرمایا کہ جو شخص اپنے برادر مومن کی حاجت پوری کرنے میں کوشش کرے یہاں تک کہ وہ حاجت پوری ہو جائے تو خدا تعالیٰ حج و عمرہ کا دو ماہ حجۃ الحرام کے روزوں کا۔ نیز اعتکاف دو ماہ مسجد حرام کا ثواب اس کے لیے لکھتا ہے اگر کوئی شخص اپنے برادر مومن کی حاجت پوری کرنے کی غرض سے راستہ چلے مگر اس کی حاجت پوری نہ کر سکے تو خدا اس کے لیے ایک حج کا ثواب لکھتا ہے۔ حضرت امام موسیٰ کاظمؑ نے فرمایا کہ جو کوئی عند اللہ آدمیوں کی حاجت میں کوشش کرے تو وہ قیامت کے خوف و ہراس سے امین ہوگا۔ جو شخص کسی مومن کو خوش کرے تو خدا قیامت میں اس کو مسرور کرتا ہے ان مضامین میں بہت سے اخبار آئے ہیں کہ جن کی شرح ممکن نہیں۔ اس بیان سے صاف ظاہر ہے۔ چونکہ خداوند منان کے تمام بندے ہیں۔ جب کوئی بندہ کسی بندے سے نیکی کرے تو گویا خدا کے ساتھ اس نے نیکی کی۔ صاحب کے ساتھ نیکی کرنے کی بجائے اس کے بندے سے نیکی کرنا زیادہ تر باعثِ خوشنودی ہوتا ہے۔

پس وہ شخص خدا کا متلاشی ہے۔ جو اس کے بندوں کی حاجت روائی میں نہایت کوشش وسیع کرے جس کو حق سبحانہ تعالیٰ نے مسلمانوں کے کاموں کو انجام دینے کا اقتدار دیا ہو تو اس کو شکر خدا بجالانا چاہیے کوئی شک نہیں کہ برادر دینی کی حاجت کا بر لانا اس کی خوشحالی کا باعث ہے اور برادر ایمانی کے مسرور کرنے کا ثواب بے انتہا کسی کے دل غمناک کو خوش کرنا خداوند عالم کے گھر کو آباد کرنا ہے چونکہ ہر ایک بندے کی نسبت خدا کے ساتھ ہے جب کسی بندے کو خوش کیا تو گویا اس نے اسکے صاحب کو خوش کیا۔

حضرت امام جعفر صادقؑ سے مروی ہے کہ جو شخص کسی مومن کے دل کو خوش کرے تو اس نے حضرت رسولؐ کو خوش کیا۔ جس نے حضرت رسولؐ کو خوش کیا اس نے خدا کو خوش کیا۔ ایسا ہی کسی مومن کو غمگین کرنے کی نسبت قیاس کیا جائے۔

نیز اس سرور سے مروی ہے کہ جو شخص کسی مومن مضطر کی فریاد رسی کرے اور اس کو غم سے

نجات دے اس کی حاجت کے پوری کرنے میں مدد کرے تو خدا تعالیٰ اس کے لیے بہتر (72) رحمت مہیا کرتا ہے۔ ان میں سے ایک کو اس کے لیے دنیا میں بھیجتا ہے جس کے ذریعہ سے اس کی معیشت اصلاح پر لائی جاتی ہے اور اکہتر کو قیامت کے لیے ذخیرہ کرتا ہے۔

حضرت پیغمبر صلعم نے فرمایا کہ خدا کے نزدیک محبوب ترین اعمال خوشنودی مومنین ہے۔ حضرت امام محمد باقرؑ سے مروی ہے کہ خداوند سبحانہ نے جن امور کا راز حضرت موسیٰؑ کو فرمایا ان میں ایک یہ تھا کہ بعض بندوں پر بہشت مباح کی گئی اور ان کو بہشت کا اختیار دیا گیا۔ جنھوں نے کسی مومن کے دل کو مسرور کیا ہو۔

پس اس حضرت نے فرمایا کہ ایک بادشاہ جبار کی مملکت میں ایک مومن تھا۔ اس بادشاہ ظالم نے اس کو ایذا دینے کا قصد کیا تو اس مومن نے بھاگ کر کسی مشرک کے گھر پناہ لی۔ اسی مشرک نے اس کے ساتھ مہربانی کی اور حق مہمانی بجالایا اور جب اس مشرک کا وقت نزع قریب پہنچا تو پروردگار عالم نے اس کو وحی کی کہ میری عزت و جلال کی قسم ہے کہ اگر تو کافر نہ ہوتا تو بہشت تیرا مقام ہوتا۔ پس مشرک پر بہشت حرام ہے لیکن اے دوزخ کی آگ اس کو ڈرا اور مضطرب کر۔ مگر اس کو ایذا نہ پہنچانا۔ اس کی روزی برابر پہنچے گی۔

نیز اس حضرت نے فرمایا کہ:

” ایسا خیال نہ کیا جائے کہ تم نے کسی مومن کو شاد کیا۔ بلکہ واللہ ہم کو اور پیغمبر خدا کو شاد دو خرم کیا۔“

فرمایا کہ:

جب مومن قبر سے باہر آئے گا تو اس کے ساتھ اس کی ایک مثال ہوگی۔ وہ مثال اس سے کہے گی کہ تجھ کو مغناہب خدا کرامت و سرور کی خوشخبری ہو۔ مومن بھی اس کو نیکی کی بشارت دے گا۔ پس وہ مثال اس کے ہمراہ رہے گی۔ جب واقعہ ہولناک درپیش ہوگا تو وہ کہے گی کہ یہ تیرے واسطے نہیں ہے۔ جب خیر و خوبی سامنے آئے گی تو کہے گی کہ یہ تیرے لیے ہے۔ یہاں تک کہ حضور باری تعالیٰ کے مقام پر پہنچے گا تو اس وقت حکم الہی ہوگا کہ اس کو بہشت میں لے جائیں پھر وہ مثال گویا ہوگی کہ تجھ کو بشارت ہو کہ خدا نے تجھ کو بہشت میں لے جانے کا حکم فرمایا۔

وہ مومن کہے گا کہ خدا تجھ پر رحمت نازل کرے تو کون ہے کہ میرا ساتھ دیا اور مجھ کو ہر مقام

پر بشارت دی۔

وہ جواب دے گی کہ:

میں وہ سرور ہوں جو تو نے اپنے برادر مومن کے دل میں داخل کیا تھا۔ خدا نے مجھ کو خلق کیا کہ تجھ کو ہر مقام پر بشارت دوں تنہائی کا انیس رہوں۔
برادر دینی کو مسرور کرنے کی نسبت جس قدر فضیلت و ثواب ہے۔ اسی قدر ان کے غمگین و اندوگہیں کرنے میں معصیت و عذاب ہے جو شخص بندگان خدا کے غمگینی پر شاد ہو وہ خبیث النفس اور ناپاک طینت ہے۔ کوئی شک نہیں کہ خباثت نفس کے باعث یہ صفت واقع ہوتی ہے۔ خبیث طبع اس صفت بد میں مبتلا ہیں اور آدمیوں کو وحشت ناک خبریں دیتے ہیں جب کوئی خبر کسی کے غم و اندوہ کی سن پاتے ہیں تو فوراً وہ خبر ان کو پہنچاتے ہیں۔

پانچویں صفت

امر معروف و نہی منکر میں کوتاہی کرنے کا فساد و ضرر

واضح ہو کہ امر معروف میں کوتاہی کرنے اور منکر میں متوجہ نہ ہونے کا سبب ضعف نفس یا طمع مال ہے۔ یہ مہلکات سے ہے اور اس کا ضرر عام اور اس کا فساد کلی۔ کیونکہ جب امر معروف و نہی منکر دنیا سے اٹھ جاتا ہے تو آیات نبوت بر طرف ہوتے ہیں اور دین و ملت کے احکام ضائع و تلف۔ عالم کو جہل و نادانی و ضلالت و گمراہی گھیر لیتا ہے شریعت رب العالمین کے آثار فراموش ہوتے ہیں اور آئین سید المرسلین کا چراغ خاموش۔ فتنہ و فساد برپا ہوتا ہے اور شہر نابود و ضائع ہو جاتے ہیں۔

یہی وجہ ہے کہ ہر زمانے میں کسی نہ کسی قومی النفس عالم متدین یا امیر متشرع نے جس کا حکم جاری و نافذ تھا۔ اس امر میں کوشش کی اور راہ دین و آئین میں آدمیوں پر ملامت و سرزنش کرنے سے اندیشہ نہ کیا۔

پس تمام آدمی طاقت و مبرات کی طرف راغب ہوئے اور علم و عمل کی تحصیل کے طالب آسمان سے ان پر برکت نازل ہوئی اور دنیا و آخرت کی نیکی ان کو حاصل۔ جس زمانے میں عالم باعمل یا سلطان عادل اس امر خطرناک پر کمر ہمت نہ باندھے۔ اس بڑے کام کو آسان جانے تو خلق اللہ کا کام فاسد ہوتا ہے اور علم و عمل کا بازار بے رونق۔ آدمی لہو و لعب میں مشغول ہوتے ہیں اور ہوا و ہوس میں گرفتار و خود سر۔ یاد خدا اور فکر روز جزا کو فراموش کیے ہوتے ہیں اور باوجود معاصی سے مست و بیہوش۔ اسی سبب سے آیات و اخبار میں ترک امر معروف اور نہی منکر کی بے حد مذمت آئی ہے۔ خدا تعالیٰ فرماتا ہے:

لَوْلَا يَنْهَاهُمْ رَبِّي لَكُنُوزٌ وَالْأَحْبَارُ عَنْ قَوْلِهِمُ الْإِثْمَ وَالْكَرِيمُ

السُّحْتِ ۖ لَيْسَ مَا كَانُوا يَصْنَعُونَ ﴿٣٤﴾

یعنی: ”علماء اور عقلمند جھوٹی بات کہنے اور حرام سے کیوں ان کو منع نہیں کرتے

یقیناً وہ بدکاری ہے جو کچھ وہ کرتے ہیں۔“ (سورہ مائدہ)

حضرت رسول صلعم سے مروی ہے کہ کوئی قوم معصیت کرتی ہو اور ان میں کوئی ایسا شخص ہو کہ ان کو منع کرنے کی قدرت رکھتا ہو اور منع نہ کرے تو خدا تعالیٰ اس کو عذاب میں مبتلا کرتا ہے۔

نیز انہی سرور^۳ سے منقول ہے کہ ضرور امر معروف و نہی منکر کو بتلانا چاہیے ورنہ وہ اشخاص جن کو تم بد جانتے ہو وہ تم پر مسلط و حاکم ہوں گے اور تمہارے نیکیوں کی دعا مقبول نہ ہوگی۔
فرمایا کہ خدا بہ سبب عوام کے گناہوں کے خاص لوگوں پر اس وقت تک عذاب نہیں کرتا۔ جب تک کہ ان کے گناہ صادر نہ ہوں اور خصوصاً صیغہ منع کرنے کی قدرت رکھتے ہوں اور پھر ان کو منع نہ کریں۔

امیر المؤمنین^۴ سے منقول ہے کہ بہ تحقیق کہ تم سے قبل جن لوگوں کی ہلاکت واقع ہوئی ان کی وجہ یہی تھی کہ مرتکب گناہ ہوتے تھے اور ان کے علماء ان کو منع نہیں کرتے تھے۔ جب ان سے گناہ متواتر صادر ہوتے تو وہ عذاب الہی میں مبتلا ہوتے۔

فرمایا کہ امر معروف و نہی منکر دو مخلوق الہی ہیں۔ جو شخص ان کے ساتھ دوستی کرتا ہے تو خدا اس کو دوست رکھتا ہے جو شخص ان کو ذلیل کرتا ہے تو خدا ان کو ذلیل کرتا ہے۔

نیز ان حضرت^۵ کے کلام سے یہ بھی ظاہر ہوتا ہے جو شخص دل و زبان اور ہاتھ سے انکار منکر کو ترک کرے تو وہ زندوں کے درمیان ایک مردہ ہے۔

اور فرمایا کہ رسول خدا صلعم نے مجھ کو حکم فرمایا کہ گنہگاروں کے ساتھ نفرت و آزدگی سے ملاقات کرو۔

حضرت امام محمد باقر^۶ سے مروی ہے کہ خداوند عالم نے شعیب^۷ نبی کو وحی فرمائی کہ میں تمہاری قوم کے سو ہزار آدمیوں پر عذاب نازل کروں گا۔ جس میں چالیس ہزار گنہگار ہوں گے اور ساٹھ ہزار نیک۔

عرض کیا کہ:

اے پروردگار! نیکیوں کو کس لیے۔“

خطاب ہوا:

”اس وجہ سے کہ گنہگاروں کا ساتھ دینے اور میرے قہر کو آسان سمجھنے اور میرے غضب

پر غضب ناک نہ ہونے کے باعث۔“

حضرت امام جعفر صادق^۸ نے فرمایا کہ:

وہ گروہ پاک و پاکیزہ نہیں ہوتا کہ جس کے قوی لوگوں سے ضعیفوں کا حق نہ لیا جائے۔

انہی حضرت سے مروی ہے کہ خدا تعالیٰ نے دو فرشتوں کو بھیجا کہ کسی شمر کو اس کے اہلیان

شہر کے ساتھ سرنگوں کر دیں۔ جب وہ ملک اس مقام پر پہنچے تو ایک مرد کو دیکھا کہ خدا کو یاد کرتا ہے

اور گریہ وزاری میں مشغول ہے ایک نے دوسرے سے کہا کہ:

”اس مرد کو نہیں دیکھتا ہے۔“

اس نے کہا کہ:

”جو کام ہم کو خدا نے فرمایا ہے اس کو بجالائیں گے۔“

اس ملک نے جواب دیا کہ:

”میں جب تک اپنے پروردگار سے دریافت نہ کر لوں اپنا کار مفروضہ نہ کروں گا۔“

پس وہ واپس ہوا اور عرض کیا کہ:

”اے پروردگار! جب ہم اس شہر میں پہنچے تو فلاں بندے کو دیکھا کہ تجھ کو یاد اور گریہ

وزاری کرتا ہے۔“

خدا تعالیٰ نے فرمایا کہ:

”جو حکم میں نے تم کو دیا ہے بجالاؤ۔ بہ تحقیق کہ وہ مرد کبھی دوسروں کی معصیت پر غضبناک

نہیں ہوا۔“

ایک روز ان حضرت نے اپنے اصحاب سے فرمایا کہ مجھ پر لازم ہے کہ تم بے گناہ ہوں کو

گنہگاروں کے ساتھ مواخذہ کروں اور کیونکر لازم نہ ہو کہ تم میں سے جو عمل بد کرتا ہے اس کا اثر تم پر

پڑتا ہے اور تم اس سے انکار اور دوری نہیں کرتے اور اس کو ایذا نہیں دیتے تاکہ وہ اس عمل بد کو ترک

کردے فرمایا کہ:

”تمہارے علماء اور عقلمندوں پر تمہارے نادانوں کے گناہوں کا بوجھ ڈالا جائے گا کیونکہ

جب تم کسی شخص کو معصیت کا مرتکب دیکھتے ہو تو اس کو سرزنش اور نصیحت نہیں کرتے۔“

ایک شخص نے عرض کیا کہ:

”وہ نہیں مانتا ہے۔“

فرمایا کہ:

”اس سے دوری کرو اور اس کی ہم نشینی سے اجتناب۔“

بہت سے اخبار ان مجالس میں نہ بیٹھنے کے لیے جن کی معصیت ہوتی ہو وارد ہوئے ہیں بشرطیکہ اس کے امتناع اور دفع کرنے پر قدرت و امکان نہ رکھتا ہو۔

وارد ہے کہ اگر کوئی شخص مجلس معصیت میں شریک صحبت ہو تو اس پر لعنت نازل ہوتا ہے اس لیے جائز نہیں کہ کسی ظالم و فاسق کے مکان میں جب کہ وہ مشغول ظلم یا فسق ہو داخل ہوں اس طرح اس مجمع میں جس میں کوئی معصیت ہوتی ہو اور وہ اس کے دفع کرنے کی قدرت نہ رکھتا ہو تو شریک ہونا جائز نہیں ہے کیونکہ بغیر ضرورت کے ملاحظہ معاصی جائز نہیں اور یہ عذر کہ اس کے دفع کی قدرت نہ تھی مسموع نہ ہوگا اور یہی وجہ تھی کہ بعض خدا شناسوں نے آدمیوں سے کنارہ کشی اختیار کی تھی کہ کہیں بازار راستوں، مجمع، عید گاہ میں کوئی معصیت ہوتی ہوئی نہ دیکھیں جس کو دفع نہ کر سکیں۔ آپ نے امر معروف و نہی منکر کی طرف سے بے پروائی و آسانی کی حالت کو معلوم کیا کہ جس کی وجہ کس قدر حرایاں مترتب ہوتی ہیں تو اب یہ بھی معلوم ہو گیا ہوگا کہ معصیت کا حکم کرنے اور اطاعت سے رکنے کا کس قدر عذاب ہے۔

ایک روز حضرت پیغمبر صلعم نے فرمایا کہ:

”کس طرح ہوگا جب کہ تمہاری عورتیں خراب ہوں گی تم لوگ فاسق امر معروف اور نہی

منکر نہ بجالائیں گے۔“

اس وقت تعجب سے عرض کیا گیا کہ:

”ایسا وقت آئے گا۔“

فرمایا:

”ہاں! بلکہ اس سے بدتر جب منکر کا امر کیا جائے گا اور معروف سے نہی کیا جائے گی۔“

عرض کیا گیا کہ:

”ایسا وقت بھی ہوگا۔“

فرمایا:

”ہاں! بلکہ اس سے بدتر۔ جب کہ تمہاری نظروں میں معروف منکر ہو جائیگا اور منکر

معروف۔“

چونکہ اخبار و آثار میں غور کرے۔ تو ارنج و حکایات گزشتگان کو دیکھے۔ ان پر بلا و عذاب کے نزول کو ملاحظہ کرے اور پھر اپنے زمانہ حال اور ان امور کو جو واقع ہو رہے ہیں مشاہدہ کرے۔ تو وہ یقین کر لے کہ یہ آفات ارضی و سماوی مثلاً:

☆ طاعون

☆ وباء

☆ قحط

☆ کمی آب و باران

☆ تسلط شرار و ظالمان

☆ قتل و غارت

☆ زلزلہ وغیرہ

یہ تمام امر معروف اور نہی منکر کے ترک کرنے کی بدولت واقع ہو رہے ہیں۔

فصل نمبر (۱)

امر معروف و نہی منکر کا وجوب اور اس کی شرافت

واضح ہو کہ امر معروف اور نہی منکر میں کوتاہی کرنے کی ضد۔ ان میں سعی اور طریقہ نیک اختیار کرنا ہے اور یہ اعظم عبادت دین ہے اور بہت بڑی علامت شریعت و آئین۔ اور یہی مقصد کلی بعثت انبیاء و نصب آئمہ و اوصیاء ہے۔

اسی وجہ سے اس کی مدح و ترغیب میں بے حد آیات و اخبار آئے ہیں اور خداوند عالم جل شانہ کا اس امر پر حکم ہوا ہے۔

اور فرماتا ہے:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ

وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ ﴿١٠﴾

خلاصہ معنی یہ ہے کہ: ”اور لازم ہے کہ تم میں سے ایک گروہ ایسا ہو کہ وہ آدمیوں کو نیکی کی طرف بلائے اور اچھی باتوں کا حکم دے اور بری باتوں سے منع کرے اور وہی گروہ نجات پانے والا ہے۔“ (سورہ آل عمران)

نیز فرماتا ہے کہ:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ

یعنی: ”تم تمام امتوں سے بہتر ہو کہ نیکی کرنے کا حکم دیتے ہو اور بدی سے منع کرتے ہو۔“ (سورہ آل عمران - ۱۱۰)

حضرت پیغمبر صلعم نے فرمایا کہ:

اس خدا کی قسم کہ جس کے قبضہ قدرت میں میری جان ہے کہ تم میں ان دو امور میں سے

ایک ام ضرور ہوگا:-

یا یہ کہ:

معروف کا امر کرو گے اور گنہگاروں کو منکرات سے باز رکھو گے۔

یا یہ کہ:

حق سبحانہ تعالیٰ کوئی عذاب تم پر نازل کرے گا اور ہر چند دعا کرو گے مگر مقبول نہ ہوگی۔

نیز آں حضرت سے منقول ہے کہ:

راہ خدا میں جہاد تمام اعمالِ حسنہ کے مقابل اور نیز تمام اعمالِ حسنہ اور راہ خدا میں جہاد کرنا امر معروف و نہی منکر کے اس طرح مقابل ہے جیسے دریائے بے پایاں کے مقابلہ میں ایک پانی کا گھونٹ۔

آں حضرت سے مروی ہے کہ ہر ایک پیغمبر خاص اصحاب کے ساتھ مبعوث کیا گیا اور وہ پیغمبران میں اس زمانے تک جب تک کہ خدا چاہتا ہے توقف کرتا ہے اور خدا کی کتاب اور اس کے حکم پر عمل کرتا ہے جب خدا اس پیغمبر کی روح کو قبض کرتا ہے تو وہ مصاحب باقی رہ جاتا ہے اور

کتابِ خدا اور اس کے احکام و طریقہ پیغمبر کے پابند ہوتے ہیں اور جب وہ بھی دنیا میں باقی نہیں رہتے تو بعد ان کے ایک گروہ جمع ہوتا ہے جو منبر پر جا کر بیان کرتا ہے جس کا قول معروف ہوتا ہے اور جس کے عمل منکر جس وقت تم لوگ اس زمانے کو پاؤ تو ہر مومن پر واجب ہے کہ ان کے ساتھ جہاد کرے اور ان کو دفع کرے اگر اس پر قدرت نہ رکھے تو ان کے ساتھ دل سے میل و ملاپ نہ رکھے اگر اس طرح نہ کریں گے تو وہ صاحب اسلام نہیں۔

حضرت امیر المؤمنین سے مروی ہے کہ امر معروف و نہی منکر کے بیان کرنے سے کسی کی اجل نہیں آتی اور کسی کی روزی کم نہیں ہوتا اور کلام حق میں بہتر یہ ہے کہ کسی حاکم جابر کے سامنے کہا جائے۔

حضرت امام محمد باقر سے مروی ہے کہ امر معروف و نہی منکر کرنا پیغمبروں کا طریقہ ہے اور نیکیوں کا شیوہ اور یہ فریضہ اعظم ہے جس کے ذریعہ سے تمام فرائض جاری کیے جاتے ہیں۔ ان طریقوں میں امن قائم رہتا ہے اس کے صاحب کی طرف مظلمہ رد ہوتا ہے دنیا آباد ہوتی ہے دین کے دشمنوں سے انتقام لیا جاتا ہے امر شریعت کو قیام حاصل ہوتا ہے پس اپنے دلوں میں ایسے لوگوں سے انکار کیجئے راہ خدا میں ملامت کرنے والوں سے کوئی خوف اور اندیشہ نہ کیجئے اور ان کے ساتھ جہاد کیجئے۔ ان کو دل سے دشمن جانئے۔

بعض اخبار میں وارد ہے کہ موسیٰ نے پروردگار سے عرض کیا کہ کون سا بندہ تیرے نزدیک محبوب ہے۔

خطاب ہوا کہ وہ شخص جو میری حصول مرضی میں اس قدر کوشش کرتا ہے کہ جس طرح اپنے آرزوؤں کی تحصیل میں کوشش کی جاتی ہے۔ پس مومن کو چاہیے کہ جب کسی کو گناہ کرتا ہو دیکھے تو حصولِ رضائے پروردگاری اس کو اس قدر غیرت دین و غضب و حمیت غالب ہو کہ مخالفوں کی زیادتی و قوت سے اندیشہ نہ کرے اور بدبہ و سطوت ملوک و سلاطین پر ملتفت نہ ہو اور حق کی نصرت میں مال و جان و آبرو کی پرواہ نہ کرے

رسا نیدن امر حق طاعت است

زندان نہ ترسی کہ یک ساعت است

پس جو شخص طالب سعادت اور رضا جوئے رب العزت ہو اور وہ جس وقت کسی کو گناہ

کرتا ہوا دیکھے تو خود داری اختیار نہ کرے۔ کیونکہ ایک بندہ خدا دوسرے بندہ کی نافرمانی دیکھ کر خو داری کر سکتا ہے۔ حالانکہ جب کسی حاکم یا بادشاہ کا ایک ملازم دوسرے ملازم کی کوئی نافرمانی دیکھتا ہے تو اس کی مخالفت کرتا ہے پس کیونکہ ہو سکتا ہے کہ کسی کو پروردگار کے احکام کی مخالفت کرتا ہوا دیکھے تو معترض نہ ہو اور دوسروں کی خوشنودی کو خوشنودی خدا پر مقدم رکھے۔

تجربہ سے ثابت اور اخبار و آثار سے ظاہر ہوتا ہے کہ شریعت کا پاس کرنا اور بندوں کے اصلاح کی کوشش کرنا موجب عزت و زیادتی حرمت ہے اور باعث طول عمر۔

واضح ہو کہ جو کچھ آیات و اخبار کر کے گئے ان سے پایا جاتا ہے کہ امر معروف و نہی منکر مکلفین کے ہر فرد بشر پر واجب ہے اس مطلب میں میں عام علمائے فریقین کا اتفاق ہے۔ اس معنی پر کہ واجبات میں امر کرنا اور افعال محرمہ کی نہی کرنا واجب ہے لیکن مستحب میں امر کرنا اور امور مکروہ میں نہی واجب نہیں بلکہ سنت ہے۔

واجب میں امر اور حرام میں نہی کرنا مندرجہ ذیل چار شرائط پر واجب ہے:-

(۱) یہ کہ علم رکھتا ہو کہ یہ فعل اس شخص پر واجب ہے یا حرام پس وہ امور جو امر معروف و نہی منکر کے مشابہ ہوں ان میں واجب نہیں بنا بریں جب کسی امر کے وجوب یا اس امر کی حرمت میں اس طرح پر علم حاصل کیا جائے کہ اختلاف مجتہدین کا اس میں احتمال نہ ہو۔ مثلاً یہ کہ ضروریات دین یا مذہب یا جس پر تمام علماء کا اجماع ہو تو اس شخص پر لازم ہے کہ اس امر میں امر و نہی بجلائے اور جس شخص کو علم قطعی اس چیز کے حکم میں حاصل نہ ہو اور اجماعی نہ ہو بلکہ اس میں کوئی اختلاف پایا جائے اور فقہاء کے اختلاف کا احتمال ہو اگرچہ خود مجتہد ہو اور اس کے حکم میں کوئی رائے رکھتا ہو یا کسی مجتہد کی رائے کو جانتا ہو تو ایسی حالت میں بطریق وجوب اس میں امر و نہی نہیں کر سکتا۔

خلاصہ حکم یہ ہے کہ:

مسائل قطعیہ اجماعیہ میں ہر شخص پر امر معروف و نہی منکر لازم ہے۔ لیکن جو امور کہ غیر اجماعی ہیں اور اختلاف آرائے مجتہدین ہیں تو کوئی مجتہد یا مقلد امر و نہی اس میں نہیں کر سکتا۔ مگر ہاں اس شخص کو جس کی نسبت یہ جانتا ہو کہ وہ اس کے ہم اعتقاد ہے۔

(۲) یہ کہ احتمال فائدہ و اثر امر و نہی پر حاصل ہو اور جب بطور یقین جانے یا اس کا

گمان غالب ہو کہ کوئی اثر مترتب نہی ہوتا تو ایسی حالت میں امر معروف و نہی منکر واجب نہ ہوگا۔ (۳) یہ کہ کسی فساد و ضرر کا گمان نہ ہو۔ اگر امر معروف یا نہی منکر میں اپنے یا کسی مسلمان کے ضرر کا گمان ہو تو اس کا وجوب قطع ہو جائے گا۔

جیسا کہ بعض روایات میں وارد ہوا ہے:

جو شخص کسی حاکم ظالم کا معترض ہو اور کوئی بلا اس کو پہنچے تو کوئی اجر اور ثواب اس کے لیے نہ ہوگا۔

جیسا کہ مذکور ہوا کہ:

بزرگ ترین شہید وہ ہے جو سخن حق کسی ظالم کے سامنے کہے اور وہ اس کو مار ڈالے۔ یہ اس صورت میں ہے جب کہ ابتداً گمان فساد نہ رکھتا ہو اور جانتا ہو کہ کوئی ضرر نہ پہنچے گا۔

(۴) یہ کہ جس شخص نے امر معروف کو ترک کیا ہو یا منکر اس سے صادر ہوا ہو مگر پشیمانی و توبہ کا اثر اس سے ظاہر نہ ہو اگر وہ شخص شرمندہ ہو تو دوسرے وقت امر معروف و نہی منکر کی احتیاج نہیں ہے جو امور امر معروف و نہی منکر میں لازم ہیں۔

وہ یہ ہیں کہ:

اس کے صدور کا علم حاصل ہو اس طریقہ پر کہ خود دیکھا ہو یا اور کسی طریقہ سے بغیر تفتیس و تجسس کے اس کا علم حاصل ہو مگر صرف گمان یا موقع گمان پر اس کا تجسس جائز نہیں اور نہ متلاشی ہونا چاہیے۔ اگر گمان کیا جائے کہ گھر میں کوئی مشغول معصیت ہے لیکن اس کو درجہ یقین نہ ہو تو اس جائے داخل نہ ہو اور اس کی تحقیق نہ کرنا چاہیے اور ایسا ہی کان لگا کر سننا جائز نہیں کہ جو آواز آتی ہے وہ معصیت کی ہے یا نہیں یا کسی کا منہ اس گمان پر سونگھنا کہ اس نے شراب پی ہے یا نہیں۔ یا تحقیق کرنا کہ کسی گھر میں یا کسی ظرف میں شراب ہے یا نہیں یا دریافت کرنا کہ کسی جگہ کوئی ساز تو پوشیدہ نہیں کیا گیا۔

حاصل کلام جب تک کہ علم حاصل نہ ہو دریافت و تحقیق جائز نہیں اور اسی طرح ہمسایہ اور رفقاء فاسق کی بدکاری کی تفتیش کرنا روا نہیں ہے اور اگر کسی شخص کو تلاش کے بعد کسی معصیت کا علم ہو جائے تو اس وقت سے اس کو نہی کرنا لازم ہے۔ گو ابتداء تجسس کرنا بہتر نہ تھا اور جو شخص امر معروف و نہی منکر کرتا ہے اس کا عادل ہونا لازم نہیں۔ خواہ وہ کوئی معصیت یا وہی

معصیت کرتا ہو بلکہ جس شخص کو ترک معروف یا فعل منکر کی اطلاع ہو جائے اس پر امر و نہی لازم ہے خواہ و نیک ہو یا بد۔ اگر خود اس معصیت کا مرتکب ہو تو اس وجہ سے وہ عاصی و گناہ گار ہوگا۔ اگر باوجود اس کے دوسرے شخص کے ترک معروف یا فعل منکر کی اطلاع ہونے کے بعد اس کی نسبت امر و نہی نہ کرے تو دو گنا ہوں کا مرتکب سمجھا جائے گا۔ جو شخص خود مرتکب معصیت ہوتا ہو اور شرمساری کرنا چاہیے۔

جیسا کہ اخبار میں آیا کہ:

حضرت عیسیٰؑ کو وحی ہوئی کہ اول اپنے نفس کو نصیحت کر۔ اگر وہ نصیحت قبول کرے تو دوسروں کو نصیحت کر! اور نہ مجھ سے شرم و حیا کر!

لیکن ظاہر یہ ہے کہ یہ اس صورت میں ہے کہ تہر و غلبہ کے ذریعہ سے امر معروف و نہی منکر کیا جائے لیکن اگر یہ طریق پند و موعظہ نصیحت ہو تو دور نہیں ہے کہ خود نصیحت کرنے والے کے لیے بھی اس معصیت کا مرتکب نہ ہونا مشروط ہو اور دوسروں کو معلوم ہو کہ یہ اس معصیت کا مرتکب نہیں ہوتا۔ کیونکہ اگر ایسا نہ ہو تو اس کی نصیحت ہرگز کوئی فائدہ یا ثمرہ نہیں دیتی ہے اور پھر یہ بھی معلوم ہے کہ باوجود عدم اثر امر و نہی واجب نہیں ہے خلاصہ یہ کہ امر معروف و نہی منکر کی دو صورتیں ہیں:-

ایک:

قہر و تسلط۔ مثلاً:-

☆ ساز کا توڑ ڈالنا

☆ شراب پھینکنا

☆ اور زنا و لواط سے باز رکھنا وغیرہ۔

اسی صورت میں امر و نہی کرنے والے کے لیے عدالت اور اس معصیت کے عدم ارتکاب کی شرط نہیں ہے۔

دوسری:

وہ صورت ہے کہ:-

خدا اور عذاب خدا سے خوف دلایا جائے ایسی صورت میں جبکہ وہ خود مرتکب معصیت

ہو تو اس کی نصیحت کا کوئی اثر نہیں ہوتا اور نیز شرط یہ بھی ہے کہ اس کو دوسرے اس معصیت کا مرتکب نہ جائیں۔

بین مذکورہ الصداقہ اس شخص کے لیے ہے جس نے معصیت کا ارتکاب ہوتے ہوئے دیکھا ہو اور اس پر مطلع ہوا ہو لیکن جو شخص آدمیوں کی اصلاح و تبلیغ احکام شریعت کے واسطے نیابت حضرت سید المرسلین اور آئمہ طاہرین کی مسند پر بیٹھتا ہے اور ان کے ارشادات و ہدایات کو بیان کرتا ہے اور کو تقویٰ و عدالت و ورع و زہد کی صفت سے متصف ہونا ضروری ہے اور لازم ہے کہ کتاب خدا اور احادیث و آئمہ ہدایہ کے احکام کا علم رکھتا ہو اور حکم و فتویٰ کے لیے جامع الشرائط ہو۔

حضرت امام جعفر صادقؑ نے مصباح الشریعہ میں ایسے شخص کی طرف اشارہ فرمایا ہے۔ جو شخص اپنے ہوا و ہوس اور نفس امارہ کی آفت اور اس کی خواہشات کو ترک نہ کرے اور شیطان کے لشکر کو شکست نہ دے اور خدا کی پناہ اور اس کی نگہداری میں داخل نہ ہو تو وہ امر معروف و نہی منکر کی قابلیت نہیں رکھتا ہے۔ اگر وہ خداوند عالم کے احکام کو بیان کرے تو خود اس پر حجت قائم ہوتا ہے اور دوسرے آدمی اس پر یقین نہیں کرتے ہیں۔

خدا تعالیٰ فرماتا ہے کہ:

”تو دوسروں کو حکم دیتا ہے اور خود اپنے لیے بھول گیا ہے۔“

نیز اس کو خطاب ہوتا ہے کہ:

اے خیانت کرنے والے!

میری مخلوق کو منع کرتا ہے اور خود عمل کرتا ہے۔

واضح ہو کہ جو شخص امر معروف و نہی منکر کی خدمت کو بجالاتا ہے اور آدمیوں کی اصلاح کی کوشش کرتا ہے اس کو سزاوار یہ ہے کہ خوش خلق ہو اور صاحب صبر و حلم، قوی النفس، اور دوسروں کی گفتگو سے مضطرب نہ ہو۔ اگر اس کو کوئی ایسی بات کہی جائے جو اس کے لائق نہیں تو متغیر نہ ہو۔ کیونکہ تمام اشخاص تابع ہو اور ہوس اور حصول لذات کے درپے ہیں۔ اگر آپ ان لوگوں کو منع کریں گے تو ان پر شاق و ناگوار ہوگا۔ اسی وجہ سے اپنی زبان کو آپ کے حق میں کھول دیں گے اور آپ کے متعلق ایسی باتیں کہیں گے۔ جو آپ کی شان کے لائق نہیں اور اکثر آپ کے ساتھ خلاف ادب پیش آئیں گے۔ پس آپ کو اپنا دل مضبوط رکھنا چاہیے۔ اور ان کے قول و فعل

سے مضطرب اور غضبناک نہ ہونا چاہیے۔ آدمیوں کے ساتھ مہربانی و مروت محبت سے پیش آئیے۔ کیونکہ پند و نصیحت نرمی و ملائمت سے دوسروں کے دل میں اثر کرتی ہے۔ ان سے کوئی طمع و امید نہ رکھیے۔ جب آدمی دوسروں کے مال یا ان کی مدح و ثنا کی امید رکھے گا تو وہ دوسروں کی اصلاح اور ان کو امر معروف و نہی منکر نہیں کر سکتا۔

کہا جاتا ہے کہ:

ایک بزرگ نے اپنے مکان میں بلی پالی تھی اور قصاب کی دکان اس کے مکان کے بازو میں تھی۔ وہ بزرگ ہر روز اس قصاب سے اپنی بلی کے واسطے تھوڑا گوشت لیتا تھا۔

ایک روز اس نے اس قصاب کو کسی معصیت کا مرتکب ہوتا ہوا دیکھ لیا تو پہلے اپنے گھر میں آ کر بلی کو اپنے مکان سے نکال دیا پھر قصاب کو معصیت سے منع کیا اور سخت وسست کہا۔

قصاب نے جواب دیا کہ:

”اب تیری بلی کو گوشت نہیں دیا جائے گا۔“

اس نے کہا کہ:

”جب میں نے اپنی بلی کو گھر سے باہر نکال دیا اور طمع کو منقطع کر چکا۔“

اس وقت تیری نصیحت کے لیے آیا ہوں۔“

حضرت رسولؐ سے مروی ہے کہ:

صاحب امر معروف کو حلال و حرام کا علم رکھنا چاہیے۔ اور جو اس کے نفس کے متعلق ہو اور جس کی امر و نہی کرتا ہو اس کا مرتکب نہ ہوتا ہو۔ وہ ہر ایک خلق اللہ پر مہربان و خیر خواہ ہو ان کے ساتھ خوش کلامی سے پیش آئے اور ہر ایک کے رتبہ و اخلاق سے واقف ہوتا کہ ہر کسی سے اس کی شان کے مطابق رفتار کی جاسکے۔ نفس امارہ اور شیطان کے مکروں کا دانا و بیٹا ہو۔ آدمیوں سے جو اذیت اس کو پہنچے۔ اس پر صابر ہو اور اس کے عوض کا درپے نہ ہو اور ان سے شکایت نہ خیال کرے۔ اپنی قرابت داری کی جمعیت کا خیال نہ رکھے اور اپنے نفس کے لیے غصہ میں نہ آئے اپنی نیت کو خدا کے لیے پاک و صاف کر کے اس سے امداد کا مستعدی ہو۔ اگر آدمی اس سے نافرمانی کریں اور اس پر ظلم کریں تو صبر کرے اگر اس کی فرہ برداری کریں اور اس کی بات کو قبول کریں تو ان کی شکرگزاری کرے اور اپنے کاموں کو خدا پر نہ چھوڑ دے اور اپنے عیوب کا پینا ہو۔

واضح ہو کہ جو کچھ آداب و شرائط بیان کیے گئے یہ اس کے متعلق ہیں۔ جو امر معروف و نہی منکر کرتا ہے۔

لیکن جس شخص کی نسبت امر و نہی کی جاتی ہے اس کی بھی شرط غالب یہ ہے کہ وہ عاقل و بالغ ہو۔

ہاں بعض منکرات میں اس کی شرط نہیں جب کسی طفل یا دیوانہ کو دیکھا جائے کہ شراب پیتا ہے تو اس پر واجب ہے کہ شراب کو پھینک دے اور اس کو منخ کرے۔

ایسا ہی اگر کوئی دیوانہ کسی دیوانے کے ساتھ لواطہ یا زنا یا کسی جانور سے جماع کرتا ہوا دیکھا جائے تو اس کو منخ کرنا چاہیے۔

فصل نمبر (۲)

امر معروف اور نہی منکر کے مراتب

واضح ہو کہ امر معروف و نہی منکر کے چند مراتب حسب ذیل ہیں:-

پہلا:

دل سے انکار کرنا اس طریقہ پر کہ دل میں منکر کو فاعل معصیت جانے اور اس وجہ سے اس کو دشمن رکھے۔

یہ مرتبہ ان چار شرائط سے مشروط نہیں بلکہ انھیں شرائط کے منجمد دو شرطوں سے مشروط ہے:-

۱: یہ کہ اس معصیت مرتکبہ کا علم رکھتا ہو۔

۲: یہ کہ وہ مرتکب منکر نادم و پشیمان نہ ہو۔

دوسرا:

یہ کہ اس کو حسب ارشاد و ہدایت معصیت جانتا ہو کیونکہ اکثر اشخاص جہل و نادانی کے باعث مرتکب معاصی ہوتے ہیں۔

تیسرا:

اس شخص عاصی سے نفرت و کراہت رکھنا۔ علیحدگی و دوری کرنا اور اس سے میل و ملاپ اور ترک محبت کر دینا۔

چوتھا:

بذریعہ پند و نصیحت کے زبان سے منع کرنا اور اس سے انکار کرنا اور جب یہ مفید نہ ہو تو ذریعہ تہدید خوف دلانا۔

اگر یہ بھی اثر نہ کرے تو سختی کے ساتھ کہنا اور دشنام دینا۔
اس طریقہ سے کہ:

☆ اے نادان!

☆ جاہل!

☆ احمق!

☆ اے فاسق! وغیرہ

پانچواں

اس کو بذریعہ قہر و تسلط معصیت سے باز رکھنا۔

مثلاً

☆ سامان لہو لعب توڑ ڈالنا۔

☆ شراب پھینک دینا۔

☆ اور مالِ عصبی کو لے کر اس کے مالک کے حوالہ کر دینا وغیرہ۔

چھٹا:

ہاتھ اور پاؤں سے بغیر جراحت یا قتل مارنا۔

ساتواں:

تلوار یا کسی ہتھیار سے مارنا اور زخمی کرنا۔

اس مرتبہ کے لیے اکثر علمائے سابق نے امام وقت کی اجازت بتلائی ہے اور حاکم وقت کا بغیر اجازت امام کے جہاد کرنا جائز نہیں جانے لیکن سید مرتضیٰ اس جماعت کے لیے جو متمکن ہو اور موجب فساد نہ ہو جائز جانتے ہیں اور امام کی اجازت مخصوص نہیں ہے۔

فصل نمبر (۳)

محرمات و مکروہات اعمالِ ناشائستہ بطور اجمال

واضح ہو کہ منکرات یعنی اعمالِ ناشائستہ جو حرام و مکروہ شامل ہیں بہت ہیں اور جو فی زمانہ ظاہر و مروج ہیں وہ بے حد و بے حساب ہیں۔ جن کی صراحت ممکن نہیں اور بطور اجمال بھی بہت ہیں جن کے منجملہ وہ تمام اعمال جو مسجدوں میں واقع ہوتے ہیں اور واجبات نماز میں خلل انداز بعض وہ افعال جن سے رکوع و سجود میں اطمینان قلب نہیں ہوتا۔

☆ وقت نماز میں تاخیر کرنا۔

☆ مسجد میں نجاست ڈالنا۔

☆ دنیا کی باتیں اور خرید و فروخت۔

☆ دیوانوں اور بچوں کا بازی کرنا۔

☆ قرآن راگ سے یا غلط پڑھنا۔

☆ مرد نامحرم کا عورت پر اور غیر عورت کا مرد نامحرم پر نظر ڈالنا۔

☆ حالتِ جنب و حیض میں داخل ہونا۔

☆ راگ سے اذان دینا۔

☆ راگ سے نوحہ پڑھنا اور گانا۔

☆ وعظ اور مجلس تعزیت میں غلط حدیث بیان کرنا۔

☆ نا اہل کا فتویٰ دینا۔

☆ ریا و قصد خود نمائی وغیرہ۔

افعالِ ناشائستہ مذکورۃ الصدر جن میں بعض حرام بعض مکروہ ہیں اگر کسی نے ان کے حرام ہونے کی اطلاع پائی تو اس پر امتناع واجب ہو گیا اور جس نے اس کے مردہ ہونے کی واقفیت حاصل کی۔ اس کو نہی کرنا مستحب نیز اعمالِ ناشائستہ جو بازار میں واقع ہوتے ہیں وہ حسب ذیل ہیں۔

مثلاً:

☆ معاملات میں جھوٹ بولنا۔

☆ کم تولنا۔

☆ نیز معاملاتِ فاسد اور اپنے برادر مومن کے خرید و فروخت میں خارج ہونا۔

☆ سود کھانا وغیرہ۔

☆ وہ اسی طرح افعالِ قبیح ہیں جو گلیوں اور شاہراہ عام پر واقع ہوتے ہیں۔

مثلاً:

☆ راستے میں ستون ڈالنا اور دکان قائم کرنا یا ملک غیر کے متصل کھودنا جس سے

آمد و رفت کا راستہ تنگ ہو جائے۔

☆ لکڑیوں اور چوپایوں کا باندھنا۔

☆ لکڑیوں کا گٹھا۔

☆ کچرا۔

☆ نجاست۔ اس طریقہ سے لے جانا کہ دوسروں کو اذیت پہنچتی ہو۔ اور آمد و رفت کا

کوئی دوسرا راستہ نہ ہو۔

☆ چوپایوں پر ان کی طاقت سے زیادہ بوجھ لادنا۔

☆ جانوروں کا راستہ میں ذبح کرنا اور ان کا خون، گو بر، مٹی، کوڑا وغیرہ ڈالنا۔

☆ اس قدر پانی کا چھڑکاؤ کرنا کہ راستے چلنے والوں کا پاؤں پھسلے۔

☆ کوچہ تنگ میں پرنا لگانا۔

☆ کاٹنے والے کتے کو سر راہ باندھنا وغیرہ۔

جو مصیبتیں حمام و سراؤ مجلس اور مدرسے وغیرہ میں پائی جاتی ہیں وہ یہ ہیں۔

مثلاً:

☆ غیبت

☆ اسراف

☆ ریا

☆ خود نمائی

☆ جھوٹ اور فضول باتیں وغیرہ

ان تمام منکرات سے جس کو اطلاع ہو۔ اس کو چاہیے کہ اس کو منع و دفع کرے۔

بیان مندرجہ بالا میں گناہانِ صغیرہ کی صراحت کی گئی ہے۔

لیکن گناہانِ کبیرہ مثلاً:

☆ دین میں بدعت۔

☆ مسلمانوں پر ظلم کرنا۔

☆ قتل۔

☆ زنا۔

☆ لواط کا مرتکب ہونا۔

☆ شراب پینا۔

☆ ساز بجانا۔ گانا۔

☆ نامحرموں پر نظر ڈالنا۔

☆ مالِ حرام کھانا۔

☆ مقامِ عخصی میں نماز پڑھنا۔

☆ آبِ حرام سے غسل یا وضو کرنا۔

☆ مالِ وقف کا تصرف و غصب اور بذریعہ ظلم کوئی معاملہ کرنا۔

☆ دین اور مسائلِ عبادت سے جاہل و نادان ہونا وغیرہ۔

یہ بے حد و بے شمار ہیں جن کا حصر خصوصاً اس زمانے میں ممکن نہیں اگر کسی مومن دیندار

کو معلوم ہو تو دفع کرنے کی کوشش کرے اور اس کو اپنے مکان میں آرام سے بیٹھنا اور آدمیوں سے کنارہ کشی اختیار کرنا جائز نہیں بلکہ اس پر واجب ہے کہ دین خدا کی اعانت پر کمر باندھے بلکہ ہر ایک مسلمان کو سزاوار ہے کہ پہلے اپنے سے ابتداء اور اپنی اصلاح اور درستی کرے۔ طاعت کی عادت اور محرکات کو ترک کرے۔ بعد اس کے اپنے اہل اولاد، اقارب، خویش کی طرف متوجہ ہو۔ ان کو ہر ایک گناہ کی اطلاع دے اور اعمال ناشائستہ سے باز رکھے۔ جب ان سے فارغ ہو تو اپنے ہمسایوں اور اہل محلہ کی طرف متوجہ ہو اور اس کے بعد اہل شہر کی جانب۔

ایسا ہی ہر ایک مقام پر جہاں تک کہ اس کو دسترس حاصل ہو سکے۔ چنانچہ کوئی شخص باوجود قدرت کے منجملہ اشخاص مذکورہ کے کسی سے بھی غفلت و بے پروائی کرے تو اس کو پروردگار کے اس مواخذہ پر جو قیامت میں ہوگا۔ مستعد و آمادہ رہنا چاہیے۔

چھٹی صفت

برادرانِ دینی سے کنارہ کشی کی مذمت اور ان کے ساتھ محبت اور ملاقات رکھنے کی شرافت

واضح ہو کہ برادر مومن سے دوری اور کنارہ کشی اور اس پر غیظ و غضب کرنا یہ نتیجہ عداوت و کینہ و بغل و حسد ہے اور یہ افعال ذمیدہ سے ہیں۔

حضرت رسول صلعم نے فرمایا کہ:

”جب ایک مسلمان دوسرے پر قہر و غضب اور آپس میں دوری اختیار کرے یہاں تک کہ تین روز گزر جائیں اور انھوں نے مصالحت نہ کی تو وہ دائرہ اسلام سے باہر ہیں جو شخص صلح اور بات کرنے میں سبقت کرے تو نیز آنحضرتؐ سے مروی ہے کہ:

”کسی مسلمان کو تین روز سے زیادہ قہر و دوری اختیار کرنا جائز نہیں ہے۔“

حضرت صادق سے مروی ہے کہ:

”کوئی شخص از روئے قہر ایک دوسرے سے جدا نہیں ہوتا۔ مگر یہ کہ ان میں سے کوئی

ایک مستوجب لعنت ہوتا ہے اور اکثر دونوں مستحق لعنت ہوتے ہیں۔“

ایک شخص نے عرض کیا کہ:

”جو مظلوم ہو وہ کیونکر مستوجب لعنت ہو سکتا ہے؟“

فرمایا کہ:

اس وجہ سے کہ وہ اپنے بھائی سے کس لیے صلح کرنے میں سبقت نہیں کرتا۔

میں نے اپنے والد بزرگوار سے سنا کہ فرماتے تھے کہ جس وقت دو آدمی آپس میں نزاع

کریں۔ ان میں سے ایک دوسرے پر غیظ و غضب کرے تو مظلوم کو چاہیے کہ دوسرے کے نزدیک آکر اس طرح معذرت کرے کہ:

”اے بھائی!

میں خطا وار ہوں اور میں نے ظلم کیا ہے۔“

تا کہ جھگڑا برطرف ہو۔

یہ تحقیق کہ خدا حاکم عادل ہے اور ظالم سے مظلوم کا عوض لیتا ہے۔

حضرت امام محمد باقرؑ نے فرمایا کہ:

”خدا اس پر رحمت نازل کرتا ہے جو ہمارے دوستوں کے درمیان محبت ڈالتا ہے۔ اے

مومنین!

کوشش کرو اور ایک دوسرے سے بد مہربانی پیش آؤ۔ اس مضمون میں بہت سے اخبار

آئے ہیں۔

پس ہر طالبِ آخرت پر لازم ہے کہ:

تامل کرے اور اپنے برادران کی دوستی و الفت رکھنے کے ثواب کو ملاحظہ کرے اور اپنے کو

شیطان کے شر سے محفوظ رکھے۔ ایک دوسرے کے فضول مطالب اور گرد کدورت و رنجش کے

باعث زندہ درگور نہ ہوں۔ اگر کوئی نزاع آپ میں اور دوسرے میں واقع ہو تو ابتداء صلح میں کوشش

کیجئے تاکہ شیطان و نفس امارہ پر آپ غالب ہوں۔ درجات بلند اور ثواب آخرت حاصل ہو۔

چونکہ ہر شخص کا دشمن شیطان لعین ہے اور نفس امارہ بدخواہ اور ہم نشین۔ جب وہ کدورت و

رنجش کا موقع پاتا ہے تو مکر و حیلہ کے ذریعہ سے برادرانِ دینی میں دشمنی ڈالتا ہے۔

فصل نمبر (۱)

برادران دینی کے ساتھ محبت رکھنا

حسب بین مذکورہ الصدر دوری کی ضد برادران دینی سے میل و ملاپ اور محبت رکھنا ہے۔ یہ اوصافِ جلیلہ و اعمالِ فاضلہ سے ہے اور اس کا ثواب بے حد ہے اور اس کا فائدہ بے نہایت۔ حضرت رسالت پناہ نے فرمایا کہ:

جبرائیلؑ نے مجھ کو خبر دی کہ خدائے عزوجل نے زمین پر ایک فرشتہ بھیجا اور وہ اس مکان کے دروازے پر پہنچا جس پر ایک مرد کھڑا ہوا اندر داخل ہونے کی اجازت طلب کرتا تھا۔ اُس فرشتے نے کہا کہ:

مالک مکان سے کیا کام ہے؟

اُس نے جواب دیا کہ:

وہ میرا مسلمان بھائی ہے اور خدا کے لیے اس کو دیکھنے آیا ہوں۔

فرشتے نے کہا کہ:

تجھ کو اس کے سوا اور کوئی کام نہیں ہے؟

اس نے کہا:

نہیں۔

بعد اس فرشتے نے کہا کہ:

خدائے عزوجل نے تجھ کو تیری طرف بھیجا ہے اور بعد سلام کہتا ہے کہ بہشت تیرے لیے واجب ہوا۔

نیز کہا کہ:

خدائے عزوجل کہتا ہے کہ جو مسلمان کسی مسلمان کی زیارت کرے تو اس نے اس کی

زیارت نہ کی بلکہ میری زیارت کی اور اس کا ثواب بہشت ہے۔

حضرت امام محمد باقرؑ سے مروی ہے کہ:

جب کوئی مومن اپنے برادر مومن کو دیکھنے کی غرض سے باہر نکلے تو خدائے عزوجل ایک

فرشتے کو اس پر منوکل کرتا ہے کہ اس کے قدم کے نیچے اپنے پروں کو بچھائے اور کچھ اس پر سایہ کرے۔ جب وہ اپنے برادر مومن کے مکان میں داخل ہو تو خدا تعالیٰ ندا فرماتا ہے کہ:

اے میرے حق کی تعظیم کرنے والے اور میرے پیغمبرؐ کی پیروی کرنے والے بندے مجھ پر لازم ہے کہ میں تیری تعظیم کروں۔ جو مجھ سے سوال کرے عطا کروں جو دعا کرے قبول کروں اور بغیر طلب تیری حاجت کو بر لاؤں۔ جب وہ واپس ہوتا ہے تو وہ فرشتہ اس کی مشائعت کرتا ہے اور ویسا ہی اپنے پروں کو اس پر سایہ کرتا ہے جب تک کہ وہ اپنے مکان کو واپس ہو۔

بعد اس کے خدا تعالیٰ ندا فرماتا ہے کہ:

یہ تحقیق کہ میں نے تیرے لیے بہشت کو واجب کیا اور تجھ کو اپنے بندوں کی شفاعت کی اجازت دی۔

نیز مروی ہے کہ:

جو مومن اپنے برادر مومن کی زیارت کے لئے گھر سے باہر آتا ہے تو خدا تعالیٰ اس کے ہر قدم پر ایک حسنہ لکھتا ہے اور ایک گناہ محو اور ایک درجہ بلند کرتا ہے۔ جب اذن دخول کے لیے دستک دیتا ہے تو اس کے لیے دروازے آسمان کے کھولے جاتے ہیں اور جب وہ واپس میں ملاقات اور مصافحہ کرتے ہیں تو خدا تعالیٰ ان پر ملائکہ کے سامنے مہابہات کرتا ہے۔ اور فرماتا ہے کہ:

ان دو بندوں پر نظر کرو جو ایک دوسرے سے ملاقات کرتے ہیں اور انھوں نے میری خوشنودی کے لیے باہم دوستی اختیار کی ہے۔ مجھ پر لازم ہے ان پر عذاب نہ کروں۔

جب وہ واپس ہوتا ہے تو ان کے نفوس اور قدر اور باتوں کے مطابق ملائکہ کو مشالعت کا حکم ہوتا ہے اور ان کی سختی دنیا اور عذابِ آخرت سے ایک سال تک محافظت کی جاتی ہے اگر اس سال میں وہ مر جائے تو روز قیامت کے حساب سے معاف کیے جاتے ہیں۔

حضرت امام جعفر صادقؑ سے مروی ہے کہ:

جو مومن اپنے برادر مومن کے دیکھنے کو جائے تو خدا تعالیٰ فرماتا ہے کہ:

تو نے مجھ کو دیکھا اور اس کا ثواب مجھ پر یہ ہے کہ بہشت عطا کروں۔

اور فرمایا کہ:

برادر مومن کی ملاقات جو صرف خدا کے لیے ہو دس بندہ مومن کے آزاد کرنے سے بہتر

ہے۔ جو شخص ایک بندہ مومن کو جس عضو کے ذریعہ سے آزاد کرتا ہے وہی عضو آتشِ جہنم سے محفوظ رہتا ہے۔

برادر مومن کی ملاقات کی تاکید میں ایک راز یہ ہے کہ ان کی آپس کی ملاقات میں رفعِ ناخوشی و عداوت ہوتی ہے اور حصولِ الفت و محبت۔ اور یہ اعظم اسباب اصلاحِ دنیا و آخرت ہے۔ جب دو شخصوں میں کدورت واقع ہو تو شیطان کو موقع ملتا ہے اور وہ خوش ہوتا ہے اسی وجہ سے خدا تعالیٰ مقامِ امتناع میں مومنین کے لیے فرماتا ہے۔

لَوْ أَنْفَقْتَ مَا فِي الْأَرْضِ جَمِيعًا مَّا أَلْفَتْ بَيْنَ قُلُوبِهِمْ وَلَكِنَّ اللَّهَ
أَلْفَ بَيْنَهُمْ ط

یعنی: ”جو کچھ کہ روئے زمین میں ہے اگر اس کو خرچ کر کے ان کے دلوں میں الفت ڈالنے کا قصد کیا جائے تو ممکن نہیں لیکن خود خدا ان میں الفت ڈالتا ہے۔“ (سورہ انفال - ۶۳)

اسی وجہ سے ایک دوسرے پر سلام کرنے اور مصافحہ اور معانقہ کرنے کا حکم ہوا۔
حضرت رسول صلعم نے فرمایا کہ:

”خدا تعالیٰ اور پیغمبر صلعم کے نزدیک بہتر وہ شخص ہے جو سلام کی ابتداء کرے۔“
حضرت امام محمد باقر سے مروی ہے کہ:

ایک دوسرے سے مصافحہ کرنا افضل ہے اس مصافحہ سے جو ملائکہ کے ساتھ کیا جائے۔
نیز مروی ہے کہ:

جب دو مومن ایک دوسرے سے ملاقات اور مصافحہ کرتے ہیں تو خدا تعالیٰ اپنے ہاتھ کو ان کے ہاتھوں میں داخل کرتا ہے جو شخص اپنے برادر مومن سے زیادہ محبت رکھتا ہے وہ مصافحہ کرتا ہے۔

حضرت پیغمبرؐ نے فرمایا کہ:

جب تم لوگ اپنے برادر مومن سے ملاقات کرو تو سلام اور مصافحہ کرو۔

حضرت امام جعفر صادقؑ سے مروی ہے کہ:

جب دو مومن ایک دوسرے کے ساتھ معانقہ کرتے ہیں۔ یعنی ایک دوسرے کی گردن

میں ہاتھ ڈالتے ہیں تو رحمتِ الہی ان کو گھیرے لیتی ہے۔ اور اس معانقہ وہم آغوشی سے خوشنودی الہی کے سوا اور کوئی غرض دینی منظور نہ ہو تو رب العزت کی طرف سے ان کو خطاب ہوتا ہے کہ:

”تمہارے گناہ بخشے گئے۔“

اسی وجہ سے مہمانی، عیادت، مریض، تشیخ جنازہ اور اہل مصیبت کی تعزیت وغیرہ کا حکم ہے اور ان اخبار سے پایا جاتا ہے کہ بندوں کی الفت اور دوستی کے لیے حضرت باری کا اہتمام کس قدر ہے اور اس صفت کی حفاظت کے لیے کیا کیا نیکیاں قرار دی ہیں۔ کیا کیا قاعدے وضع فرمائے ہیں۔ اس زمانے میں اکثر وہ سنتیں متروک و فراموش ہو گئیں اور طریقہ جاہلیت لوگوں میں رواج پایا ہے۔

آثار نبوت سے بجز رسوم اور طریقہ شریعت سے بجز اسم کچھ باقی نہیں رہا اور بعض شیطانی صفت والے اغراض فاسدہ دو روزہ دنیویہ کے سبب سے آمدورفت رکھتے ہیں۔ بندگانِ خدا کے درمیان نفاق و عداوت ڈالتے ہیں۔ جو کچھ کہ پروردگار نے اہتمام کیا ہے اس کو ترک کرتے ہیں۔

ایک دوسرے کو دیکھنے نہیں جاتے مگر از روئے ریا و نفاق اور بر بنیاد خود غرضی و فساد۔ اور ایک دوسرے کی مزاج پرسی نہیں کرتے۔ مگر از راہ فساد و نیت باطل اور سلام کو پستی کی علامت قرار دیتے ہیں ہر ایک سے امید سلام رکھتے ہیں اور مصافحہ کو احمقوں کا شیوہ جانتے ہیں۔

ساتویں صفت

مذمت قطع رحم اور صلہ ارحام کا وجوب اور اس کا فائدہ

واضح ہو کہ قطع رحم کا سبب عداوت یا بغل و خست ہے۔ یہ صفت بائفاق علماء محرمات عظیمہ اور گناہان شدیدہ سے ہے۔ یہ موجب عذاب آخرت و بلائے دنیا ہے۔
اخبار سے پایا جاتا ہے اور تجربہ سے ثابت ہے کہ قطع رحم فقر اور پریشانی اور کوتاہی عمر کا باعث ہے۔

اسی سبب سے ہر خاندان میں نفاق و عداوت پھیلی ہوئی ہے اور اس لیے تمام فقر و فاقہ میں مبتلا ہیں۔ تھوڑے زمانے میں ان کا سلسلہ ایک دوسرے سے منقطع ہو جائے گا اور ان کی زندگی تمام قطع رحم کی مذمت میں اسی قدر کافی ہے کہ رحم کے قطع کرنے والے پر خداوند عالم نے قرآن مجید میں لعنت کی ہے۔
اور فرماتا ہے:

وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مِمَّا آمَرَ اللَّهُ بِهِ أَنْ يُؤْصَلَ وَيُفْسِدُونَ فِي الْأَرْضِ ۗ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ ۝۲۵

یعنی: ”جو لوگ عہدِ خدا کو بعد پیمانہ کرنے کے توڑتے ہیں اور خدا نے جس سے وصل کرنے کا حکم دیا ہے اس کو قطع کرتے ہیں اور جو لوگ زمین پر فساد کرتے ہیں۔ ان کے لیے لعنت ہے اور آخرت کی بدی۔“ (سورہ رعد)

حضرت پیغمبرؐ سے مروی ہے کہ:

”ذمّن ترین اعمال خدا سے پہلا شرک دوسرا قطع رحم ہے۔“

اور فرمایا کہ:

”اپنے رحم کو قطع نہ کرو۔ حالانکہ وہ قطع کرے۔“

خدا نے فرمایا کہ:

”میں خداوند رحمن ہوں اور یہ رحم ہے اس کا نام میرے نام سے مشتق ہے جو شخص اس کے صلہ کو بجالاتا ہے میں بھی اس کے صلے کو بجالاتا ہوں۔ جو شخص اس کو قطع کرتا ہے میں بھی اس کو قطع کرتا ہوں۔“

حضرت امیر المؤمنینؑ نے خطبہ میں فرمایا کہ:

خدا سے اس گناہ کی پناہ مانگتا ہوں۔ جو اپنے صاحب کو نیست و نابود کرنے میں تعجیل کرتا ہے۔“

اس وقت عبداللہ ابن کوانے عرض کیا کہ:

”وہ کونسا گناہ ہے؟“

فرمایا کہ:

وہ قطع رحم ہے۔ بہ تحقیق کہ جب تمام خاندان ایک جگہ جمع ہو کر ایک دوسرے کے ساتھ محبت کرتے ہوں۔ گویا اہل فتن و فجور ہوں۔ لیکن خدا ان کی روزی کو وسیع کرتا ہے۔ جس اہل خاندان نے ایک دوسرے سے دوری اختیار کی ہو اور قطع رحم کے مرتکب ہوں تو خدا ان کو محروم کرتا ہے۔ حالانکہ وہ اہل تقویٰ و پرہیزگار ہوں۔

کتاب امیر المؤمنینؑ میں حضرت امام محمد باقرؑ سے مروی ہے کہ:

ان تین خصلتوں میں سے کوئی ایک خصلت رکھنے والا آدمی نہیں مرتا جب تک کہ اس کا

وہاں اس پر عائد نہ ہو۔

۱: سرکشی کرنے والا۔

۲: قطع رحم کرنے والا۔

۳: جھوٹی قسم کھانے والا۔

اور کسی طاعت کا ثواب بہ نسبت ثواب صلہ رحم کے اس کے صاحب کو فوراً نہیں پہنچتا۔

بہ تحقیق کہ جو طائفہ اہل محصیت ہو اور ایک دوسرے کے ساتھ نیکی کرتا ہو وہ تو ان کا مال

زیادہ ہوتا ہے۔ جھوٹی قسم آباد گھروں کو ویران کرتی ہے۔

حضرت امام جعفر صادقؑ نے فرمایا کہ:

قطع رحم کرنے والوں سے پرہیز کرو۔

حضرت امیر مومنان نے اپنے ماتحت حکام شہر کو تحریر فرمایا کہ:
 قرابت داروں کو حکم دو کہ ایک دوسرے کے دیکھنے کے واسطے جائیں لیکن آپس میں
 ہمسائیگی نہ کریں۔ کیونکہ ہمسایہ حسد و بغض و قطع رحم کا باعث ہوتا ہے اور یہ امر مشاہدہ کیا گیا ہے کہ
 جب قرابت دار ایک دوسرے سے دور ہوتے ہیں تو ان کی دوستی ایک دوسرے سے زیادہ ہوتی
 ہے اور ان کا شوق افزوں۔

واضح ہو کہ قطع رحم کی ضد صلہ رحم ہے جو باتفاق تمام علماء واجب اور افضل طاعات ہے۔
 خدا تعالیٰ جل شانہ فرماتا ہے۔

وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي
 الْقُرْبَىٰ

خلاصہ معنی یہ کہ: ”خدا کی عبادت کرو اور کسی چیز کو اس کا شریک قرار نہ دو۔
 اپنے والدین اور قرابت داروں سے احسان اور نیکی کے ساتھ پیش آؤ“
 (سورہ نساء۔ ۳۶)

اور فرماتا ہے:

وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ط

”اور اللہ سے ڈرو یعنی تقویٰ کو اختیار کرو۔ کیونکہ اس کے متعلق اور قرابت
 داروں کے حقوق کی نسبت سوال کیا جائے گا۔“ (سورہ نساء۔ ۱)

جناب رسالت مآب نے فرمایا کہ:

میں حاضرین و غائبین امت کو وصیت کرتا ہوں کہ صلہ رحم بجالائیں اگرچہ کہ وہ ایک سال
 کی راہ پر رہتے ہوں۔ بہ تحقیق کہ یہ جزو دین ہے۔

اور فرمایا کہ:

بعض قوم بہتر نہیں ہوتی بلکہ وہ اہل معصیت ہوتے ہیں لیکن صلہ رحم بجالانے کی وجہ سے
 ان کے اموال میں زیادتی اور ان کی عمر طویل ہوتی ہے اور اگر وہ اہل معصیت نہ ہوں تو کس قدر
 بہتر خوب ہوں گے۔

دوسری حدیث میں فرمایا کہ:

جو اہل خاندان فاسق و فاجر ہوں۔ مگر صلہ رحم کے سبب سے ان کا مال زیادہ ہوتا ہے اور ان
 کی تعداد بڑھ جاتی ہے۔

اور فرمایا کہ:

☆ صدقے کا ثواب پندرہ حصے۔

☆ برادر دینی کے ساتھ احسان کرنے کا ثواب ۲۰ حصے۔

☆ قرابت داروں سے احسان کرنے کا ثواب چوبیس حصے ہے۔

حضرت امام محمد باقر سے مروی ہے کہ:

صلہ رحم خلق کو نیک کرتا ہے۔ ہاتھ کو کشادہ اور روزی کو دوست دیتا ہے اور اجل کوتا خیر۔

دوسری حدیث میں اس سرور سے منقول ہے کہ:

صلہ رحم اعمال کو پاکیزہ کرتا ہے اور اموال کو زیادہ بلاؤں کو دفع اور اجل کوتا خیر میں ڈالتا
 ہے۔

حضرت امام جعفر صادق علیہ السلام سے مروی ہے کہ:

صلہ رحم حساب روز قیامت کو آسان کرتا ہے اور عمر کو طویل اور آدمیوں کی برائیوں سے
 محافظت کرتا ہے۔

اور فرمایا کہ:

صلہ رحم اور ہمسایوں کے ساتھ نیکی کرنا گھروں کو آباد اور عمر کو زیادہ کرتا ہے۔

نیز ان حضرت سے مروی ہے کہ:

کوئی عمل عمر کو زیادہ نہیں کرتا۔ مگر صلہ رحم۔ یہاں تک کہ اگر کسی کی عمر تین سال باقی رہ گئے
 ہوں اور وہ صلہ رحم بجالائے تو خدا اس کی عمر میں تیس سال باقی رہ گئے ہوں اور وہ صلہ رحم بجالائے
 تو خدا اس کی عمر میں تیس سال اضافہ کرتا ہے۔ اگر کسی کی عمر ۳۳ سال باقی رہی ہو اور قطع رحم کرے تو
 خدا اس کی عمر سے تیس سال کم کر دیتا ہے اور تین سال باقی رہ جاتے ہیں۔

اس مضمون میں بہت سے اخبار آئے ہیں۔ جو کچھ اخبار سے پایا جاتا ہے وہی تجربہ اور

معائنہ سے ثابت ہے کہ صلہ رحم زیادتی عمر و وسعت رزق اور جمعیت احوال کا باعث ہوتا ہے۔

ظاہر یہ ہے کہ:

صلہ رحم سے کسی عمل نیک کا ثواب آخرت و فوائد دنیویہ زیادہ نہیں ہے اور یہ نسبت اس کے کسی طاعت کا اثر فوراً ظہور پذیر نہیں ہوتا۔

فائدہ

جب آپ نے وجوب صلہ رحم اور اس کا فائدہ اور ضرر قطع رحم کا بھی علم حاصل کیا تو اب معلوم کیجئے کہ رحم سے مراد کہ جس کا صلہ واجب اور جس کا قطع کرنا حرام ہے۔ وہ یہ ہے کہ ہر ایک خویش نسی ہے جو قرابت رکھتا ہو اگرچہ وہ نسبت بہت دور کی ہو اور کوئی محرمیت ان میں نہ ہو۔ خلاصہ یہ کہ:

کوئی نسبت دوسرے سے دور کی ہی کیوں نہ ہو مگر ہو اس کے ارحام سے ہے اس کا صلہ واجب۔

قطع رحم جو حرام کیا گیا ہے وہ یہ ہے کہ:

اس کو کوئی ایذا ذریعہ قول و فعل نہ پہنچائی جائے اور نہ اس کے ساتھ کوئی طریقہ ناشائستہ اختیار کیا جائے۔ یا کوئی بات رنج دینے والی کہی جائے کہ وہ آزرده ہو۔ یا اس کو سکونت یا لباس یا خوراک وغیرہ کی کوئی احتیاج ہو اور آپ اس کے پوری کرنے کی قدرت رکھتے ہوں اور اپنی ضرورت سے زائد بھی ہو تو اس سے مضائقہ نہ کیجئے یا اس کے ساتھ کوئی ظالم ظلم کرے۔ آپ اس کو دور کر سکتے ہوں لیکن اس میں کوتاہی کی جائے یا کینہ و حسد کے باعث جس سے کنارہ کشی و دوری۔ اور بغیر عذر معقول اس کی عیادت نہ کریں۔ جب وہ سفر سے واپس ہو اس کے دیکھنے کو نہ جائیں اور جب اس پر کوئی مصیبت پڑے اس کی تعزیت نہ کی جائے یا اسی طرح کی اور صورتیں قطع رحم میں داخل ہیں۔ ان کی ضد صلہ رحم ہے کہ کوئی بات سخت اور فعل بد اس کے ساتھ نہ کیا جائے۔ اس کے ساتھ مال و زبان و آبرو سے اعانت کی جائے اس کے پاس آمد و رفت رکھیں۔ اس کے احوال کی پرسش کریں۔

آٹھویں صفت

مذمت عقوق والدین اور ان کے ساتھ احسان کرنے کی

فضیلت و آداب

واضح ہو کہ عقوق والدین از قسم قطع رحم اور گناہ کبیرہ ہے۔ جو کوئی بے چارہ باپ یا ماں کا عاق کیا گیا ہو وہ نہ دنیا میں کوئی نیکی دیکھتا ہے اور نہ آخرت میں اور نہ اپنی عمر سے کوئی فائدہ اٹھاتا ہے اور نہ عزت سے۔ نہ ایک لقمہ کھانے کا خوشی کے ساتھ اس کے گلے سے اترتا ہے اور نہ پانی کا ایک گھونٹ۔

تمام آیات و اخبار جو خصوص مذمت میں قطع رحم کے وارد ہوئے ہیں وہ اس کی مذمت پر بھی دلالت کرتے ہیں اور آیات و اخبار خصوص اس کی مذمت میں آئے ہیں۔

اور حق سبحانہ تعالیٰ فرماتا ہے:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۗ إِنَّهَا بِيَلْغَنَ
عِنْدَكَ الْكِبَرَ أَحَدُهُمَا أَوْ كِلَهُمَا فَلَا تَقُلْ لَهُمَا آفٍ وَلَا تَنْهَرْهُمَا
وَقُلْ لَهُمَا قَوْلًا كَرِيمًا ﴿٣١﴾

خلاصہ معنی یہ کہ: ”تیرے پروردگار نے حکم فرمایا کہ سوائے میرے کسی کی پرستش و بندگی نہ کرو۔ باپ اور ماں کے ساتھ احسان و نیکی کرو۔ جب کہ ان میں سے ایک یا دونوں بوڑھے ہو گئے ہوں تو ان کے رُو و اُف نہ کرو۔ جب کسی چیز کی خواہش کریں تو ان کو پورا کرو اور ان کے ساتھ گفتگوئے نیک کے ساتھ پیش آؤ۔“ (سورہ اسراء)

حضرت پیغمبرؐ سے مروی ہے کہ:-

باپ اور ماں کے حقوق سے نہایت پرہیز کرو۔ کیونکہ ہزار سال کی راہ سے بوئے بہشت سونگھی جاتی ہے۔ باوجود اس کے جو عاق کیا گیا ہو اور جامے کو زمین پر کھینچے وہ بوئے بہشت نہیں

سو نگھے گا۔

فرمایا کہ:

جو شخص بصورتِ خفگی پدر و مادر رات بسر کر دے۔ جب صبح کو اٹھے تو اس کے لیے دو دروازے جہنم کے کھول دیے جاتے ہیں۔

حضرت امام جعفر صادق نے فرمایا کہ:

جو شخص غصہ سے ماں باپ پر نگاہ کرے جبکہ ماں باپ نے اس پر ظلم کیا ہو تو خدا تعالیٰ اس کی کوئی نماز قبول نہیں کرتا ہے۔

اور فرمایا کہ:

جب قیامت ہوگی تو بہشت کے پردوں میں سے ایک پردہ اٹھا دیا جائے گا۔ جس کی بو پانچ سو سال کے راستہ تک جائے گی مگر ایک جماعت کے سوا ہر شخص اس کی بو سونگھے گا۔

عرض کیا گیا کہ:

”وہ کون ہے؟“

فرمایا کہ:

”وہ عاق والدین۔“

اور فرمایا کہ:

ماں باپ کے روبرو اگر فک کرنے سے بھی کوئی بات کم درجہ کی ہوتی تو اس سے بھی خداوند عالم امتناع فرماتا ہے۔ عقوق کا ادنیٰ مرتبہ اس کے سامنے اُف کرنا ہے اور ان پر تیز نظر ڈالنا بھی عقوق میں داخل ہے۔

حضرت امام موسیٰ کاظم سے ایک شخص نے سوال کیا کہ:

”اگر کوئی شخص اپنے فرزندوں سے کسی فرزند کو یہ کہے کہ میرے ماں باپ تجھ پر فدا ہوں تو یہ کوئی ثواب رکھتا ہے؟“

فرمایا کہ:

اس کے ماں باپ زندہ ہوں تو ایسا کہنا عقوق میں داخل ہے اور اگر مر گئے ہوں تو کوئی مضائقہ نہیں۔ مذمت میں عقوق والدین کے بہت سے اخبار ہیں بلکہ بافتاق علماء یہ گناہ کبیرہ سمجھا

جاتا ہے۔

بعض اخبار قدسی میں وارد ہے کہ: خداوند عالم نے اپنی عزت و جلال کی قسم کھا کر فرمایا کہ عاق والدین تمام پیغمبروں کی سی عبادت کرے تو مقبول نہیں اور جو چیز لوح محفوظ میں ابتدا لکھی گئی وہ یہ تھی کہ میں ایک خدا ہوں سوائے میرے کوئی خدا نہیں ہے جس فرزند سے باپ اور ماں راضی ہوں میں بھی اس سے راضی ہوں جس کے ماں اور باپ غضبناک ہوں میں بھی اس پر غضبناک۔

حضرت پیغمبر نے فرمایا کہ:

تمام مسلمان مجھ کو بروز قیامت دیکھیں گے۔ مگر عاق والدین شراب خور، اور وہ شخص جو میرا نام سنے اور صلوة نہ بھیجے۔ اسی قدر عاق والدین میں کافی ہے کہ پیغمبر خدا نے اس پر نفرین کی۔

اور فرمایا کہ:

خدا یا جو شخص باپ اور ماں یا ان میں سے کسی ایک کی ناراضگی کو معلوم کرے اور ان کو راضی نہ کرے تو وہ ہرگز نہ بخشا جائے۔

آں حضرت کی نفرین پر جبرائیل نے آمین کہی۔

خدا تعالیٰ نے حضرت موسیٰ کو جی فرمائی کہ جس نے اپنے والدین کے ساتھ نیکی کی اور میرے ساتھ عقوق کیا تو اس کو نیک لکھتا ہوں۔ اور جس نے میرے ساتھ نیکی کی اور وہ اپنے والدین کا عاق کیا ہوا ہو تو اس کو عاق کرتا ہوں۔

بہت سے اخبار میں وارد اور تجربہ سے ظاہر و ثابت ہے کہ جو شخص باپ اور ماں یا ان میں سے کسی ایک کے ساتھ بدی کرے تو اس کی عمر کوتاہ اور اس کی زندگی تلخ بسر ہوتی ہے اور فقر و پریشانی اس کو گھیر لیتی ہے۔ اور حالت سکرات اس پر سختی سے گزرتی ہے اور جان کندنی دشوار ہو جاتی ہے۔ ایسا ہی اخبار و آثار سے اور تجربہ روزگار سے پایا جاتا ہے کہ باپ کا فرزند پر نفرین کرنا مستجاب ہوتا ہے۔

لہذا اے صاحبو!

ہوشیار ہو جائیے۔ اپنی جان پر رحم کیجئے۔ باپ اور ماں کی تیغ عقوق سے پرہیز کیجئے۔ انہوں نے آپ کی پرورش میں جو تکلیف اور زحمت اٹھائی ہے اس کو یاد کیجئے اور غور کیجئے کہ آپ کے آرام کے لیے انہوں نے اپنے آرام کو حرام کر دیا۔ آپ کو سیر کرنے کے لیے اپنے پرگرنگی کی

تکلیف اٹھائی، سال ہا سال آپ کو آغوش مہربانی میں لیا۔ دودھ پلا کر پرورش کی۔ اپنی عمر آپ کی خوشنودی میں صرف کی۔ عجب بے مروتی اور بے انصافی ہے جب کہ آپ کو تھوڑی قوت حاصل ہوئی تو آپ نے ان سب احسانات کو فراموش کر دیا۔

عقوق والدین سے مراد یہ ہے کہ:

ان کو غصہ دلا یا جائے اور آرزو کریں اور جس طریقہ سے وہ آرزو ہوں عقوق حاصل ہوتا ہے اور آدمی مستحق عذاب الہی اور بلائے غیر منتہائی۔ خواہ مارنے یا دشنام دینے یا ان کے ساتھ آواز بلند کرنے یا ان پر تیز نظر ڈالنے یا ان سے منہ پھیر لینے اور بے اعتنائی یا ان امور میں نافرمانی کرنے سے جن میں طاعت لازم ہے جیسا کہ حوالہ قلم کیا جائے گا۔

واضح ہو کہ نیکی والدین اور ان کے ساتھ احسان کرنا ضد عقوق ہے۔ اور یہ اشرف سعادت اور افضل قربت، بہت سے آیات و اخبار میں اس کی نسبت بے حد ترغیب آئی ہے۔

حضرت آفریدگار فرماتا ہے:

وَ اَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا
رَبَّيْتَنِي صَغِيرًا ﴿۳۶﴾

خلاصہ معنی یہ کہ: ”ان کے ساتھ انکساری اور فروتنی اور خاکساری کرو اور کہو اے پروردگار! تو میرے ماں باپ پر ایسا ہی رحم فرما جیسا کہ انھوں نے عالم طفولیت میں مجھ کو پرورش کیا۔“ (سورہ اسراء)

پھر فرماتا ہے:

وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا
یعنی: ”خدا کی عبادت کرو اور کسی چیز کو اس کا شریک نہ ٹھہراؤ اور ماں باپ کے ساتھ نیکی کرو۔“ (سورہ نساء۔ ۳۶)

حضرت رسولؐ نے فرمایا کہ:

”بہ نسبت نماز و روزہ اور حج و عمرہ اور جہاد کے ماں باپ کے ساتھ نیکی کرنا افضل ہے۔“
مروی ہے کہ: سرور کائنات صلعم کی خدمت میں ایک مرد نے حاضر ہو کر عرض کی کہ:-

”یا رسول اللہ! مجھ کو کوئی نصیحت فرمائیے۔“

فرمایا کہ:

”خدا کے ساتھ شرک نہ کر حالانکہ لوگ تجھ کو آگ میں جلائیں اور عذاب کریں۔ مگر دل کو اطمینان کے ساتھ مطمئن رکھ اور اپنے باپ ماں کی اطاعت اور ان کے ساتھ نیکی کر خواہ وہ زندہ ہوں یا مردہ۔ اگر تجھ کو حکم دیں کہ اپنے اہل و مال کو چھوڑ دے تو ویسا ہی کر۔“

دوسرا شخص آں حضرتؐ کی خدمت میں حاضر ہوا اور اس نے باپ اور ماں سے نیکی کرنے کی نسبت سوال کیا۔

حضرتؐ نے تین مرتبہ فرمایا کہ:

”ماں اور باپ سے نیکی کر۔“

ابتداءً ماں کا نام لیا اور بعد میں باپ کا۔ سرور عالم صلعم کی خدمت میں ایک جوان نے حاضر ہو کر عرض کی کہ:

”میں جوان ہوں۔ راہ خدا میں جہاد کرنے کو بہتر جانتا ہوں۔ ماں سے کہتا ہوں لیکن وہ جہاد کو پسند نہیں کرتی۔“

فرمایا کہ:

”اپنی ماں کی خدمت میں واپس جا۔ بخدا ایک رات اپنی ماں کے نزدیک تیرا آرام کرنا ایک سال کے راہ خدا میں جہاد کرنے سے بہتر ہے۔“

حضرت امام جعفر صادقؑ نے فرمایا کہ:

”افضل اعمال وقت پر نماز پڑھنا اور والدین کے ساتھ نیکی کرنا اور راہ خدا میں جہاد کرنا ہے۔“

ایک مرد نے ان حضرتؐ سے عرض کی کہ:

”میرا باپ بہت بوڑھا ہو گیا ہے اور اس پر ضعف غالب ہے جب اس کو حاجت کی ضرورت ہوتی ہے تو میں اس کو اٹھا کر لے جاتا ہوں۔“

فرمایا کہ:

”ہاں ایسا ہی کرو اور اپنے ہاتھ سے اس کے منہ میں نوالا دے کہ کل کے روز یہ خدمت

تیرے کام آئے گی۔“

ایک شخص نے حضرت سے عرض کی کہ:

”باپ اور ماں رکھتا ہوں لیکن وہ مذہب حق کے مخالف ہیں۔“

حضرت نے فرمایا کہ:

”ان کے ساتھ اس طرح نیکی کر کہ مخالف نہ ہونے کی صورت کی جاتی۔“

ایک شخص نے حضرت امام رضاؑ کی خدمت میں عرض کی کہ:

”میں اپنے باپ اور ماں کے لیے دعا کروں حالانکہ مذہب حق نہیں رکھتے ہیں۔“

فرمایا کہ:

”ان کے لیے دعا اور ان کی جانب سے تصدق کر۔ اگر وہ زندہ ہوں تو لطف و کرم سے

پیش آ۔“

حضرت امام محمد باقرؑ سے مروی ہے کہ تین چیزیں ہیں کہ:

خداوند عالم جل شانہ نے کسی کے لیے اس کا ترک کرنا پسند نہیں فرمایا:

۱: امانت کا واپس کرنا خواہ وہ نیک ہو یا بدکار۔

۲: عہد کا وفا کرنا خواہ وہ نیک سے کیا جائے یا بدکار سے۔

۳: والدین کے ساتھ نیکی کرنا خواہ وہ نیک ہوں یا بدکار۔

حضرت صادق نے فرمایا کہ:

اپنے والدین کے ساتھ نیکی کرو خواہ وہ زندہ ہوں یا مردہ ان کی جانب سے نماز ادا کرو اور صدقہ دو۔ ان کی طرف سے حج اور روزہ رکھو تاکہ ان تمام کا ثواب ان کو پہنچے۔ جن کے باعث خدا تعالیٰ اس کے لیے بہت سی نیکیاں اضافہ کرتا ہے۔

اس خصوص میں اخبار حد سے زیادہ متجاوز ہیں۔ جس کے ذکر سے بیان عاجز ہے۔

پس ہر مومن کو سزاوار ہے کہ نہایت اہتمام اکرام و احترام والدین کے لیے بجالائے ان کی خدمت کرنے میں کوئی کوتاہی و تقصیر نہ کرے۔ ان کے ساتھ نیکی سے پیش آئے اگر ان کو کسی چیز کی ضرورت ہو تو فوراً پہنچا دے۔ طلب کرنے کا انتظار نہ کرے۔

ایسا ہی اخبار میں وارد ہوا ہے کہ اگر اس کے ساتھ سختی کریں تو ان کے روبرو اُن نہ

کرے۔ اگر اس کو ماریں تو اپنی بری صورت نہ بنائے۔ بلکہ کہے کہ خداتم کو بخش دے۔ نگاہ تندہ سے ان کو نہ دیکھے۔ اپنی آواز ان کی آواز پر اور اپنا ہاتھ ان کے ہاتھ کے اوپر بلند نہ کرے۔ ان کے آگے راستہ نہ چلے۔ یہ تمام احادیث صحیح ہیں۔

حضرت امام جعفر صادقؑ سے مروی ہے کہ بلکہ جہاں تک ممکن ہو ان کی خدمت میں بیٹھے۔ حتی المقدور خاکساری و تواضع و فروتنی اختیار کرے۔ اس قدر اس کا اجر زیادہ ہے اور دنیا و آخرت کا فائدہ بیشتر۔

حاصل کلام ان کی فرمانبرداری و طلب خوشی واجب ہے مگر فعل حرام میں یا ترک واجب عینی میں حسب اتفاق علماء اطاعت والدین کی واجب نہیں واجبات میں اختلاف ہے اور تمام علماء کا قول یہ ہے کہ کوئی فعل بغیر اجازت والدین کے جائز نہیں۔ بعض اذن والدین کو سوائے واجبات کے فعل مباح و مستحب میں مستحب جانتے ہیں۔ بشرطیکہ ان کا ترک کوئی ضرر معتد بہ نہ رکھتا ہو۔ ظاہر یہ ہے کہ وجوب اطاعت والدین کی نسبت علماء میں کوئی اختلاف نہیں ہے۔ جب والدین یا ان میں سے کوئی ایک اس کے ترک کرنے کا حکم کریں۔ ان میں مخالف کرنا حرام ہے۔ اگر ان میں کوئی ضرر ہو تو بعض علماء ان کی اطاعت کو واجب نہیں جانتے ہیں۔ بعض دوسروں کا اطلاق کلام وجوب فرمانبرداری اور مباحات و مستحبات میں ان کی حرمت مخالفت پر دلالت کرتا ہے۔

جامع السعادت میں بھی حسب اخبار و آیات ایسا ہی پایا جاتا ہے جن کا ترجمہ کلام یہ ہے کہ والدین کی اطاعت اور ان کی طلب واجب ہے۔

پس فرزند کو واجب نہیں ہے کہ بغیر ان کی اجازت کے کسی فعل مباح و مستحب کا مرتکب ہو۔ بعد اس کے فرماتے ہیں کہ اس کی وجہ یہ ہے کہ علماء کا فتوے اسی پر ہے کہ تحصیل علم کے لیے سفر کرنا جائز نہیں۔ مگر ان کی اجازت سے اور اس علم کا حاصل کرنا جو واجب عینی ہو۔ مثلاً تحصیل مسائل نماز و روزہ اصول دین اگر اسی شہر میں جہاں کہ وہ رہتا ہو کوئی ایسا شخص نہ ہو کہ ان کی تعلیم دے سکے اور اگر اس شہر میں کوئی عالم ہو تو اس کی مسافرت جائز نہیں۔ پس ہر ایک دیندار کو کوشش کرنی چاہیے کہ جو فعل ان کی خواہش کے مخالف ہو اس سے ظاہر نہ ہو۔ مروی ہے کہ اس برگزیدہ ذوالہمن کی خدمت میں شہر عین سے ایک مرد حاضر ہوا۔

حضرت نے فرمایا کہ ”آیا تو ماں رکھتا ہے؟“

عرض کیا کہ: ”ہاں“

فرمایا: ”جا اس کی خدمت کر بہ تحقیق کہ بہشت اس کے قدم کے نیچے ہے۔ اخبار سے ظاہر اور آثار و تجربات سے پتہ چلتا ہے کہ نجات آخرت کے لیے حصولِ رضائے والدین بڑا وسیلہ ہے اور اسی طرح طلبِ طولِ عمر اور جمعی احوال و انتظامِ معاش دنیا کا ایک ذریعہ اور نیز ان پر احسان کرنے سے کوئی عمل بہتر نہیں ہے۔

واضح ہو کہ والدین میں سے ہر ایک کا حکم مساوی ہے اور کوئی فرق نہیں رکھتا۔ لیکن ماں کی رعایت کی نسبت زیادہ تاکید ہے اور اس کا حق افزوں جبکہ باپ کسی ترکِ فعلِ واجبی یا ارتکابِ حرام کی نسبت حکم دیں حالانکہ ان میں ان کی اطاعت واجب نہیں مگر جہاں تک ممکن ہو ان کے ساتھ خوشامد و مہربانی سے پیش آئے اور نرمی و التماس کے ذریعہ سے ان کی رائے کو پلٹا دے۔ اگر اس طرح کرنا ممکن نہ ہو تو جہاں تک ہو سکے بغیر ان کی اطلاع کے عمل کرے جب کسی کے باپ اور ماں دونوں ہوں۔ ان میں مخالفت واقع ہوئی ہو جب فرزند ایک کو راضی رکھنا چاہتا ہے تو دوسرا ناراض ہوتا ہے ایسی صورت میں ان کے اتفاق و صلاح میں جہاں تک ممکن ہو ہر طرح کی کوشش کرے اور کسی کو واسطہ قرار دے یا مجتہد سے عرض کرے کہ ان کو طلب کر کے پسند و نصیحت کریں۔

واضح ہو کہ بڑے بھائی کا حق سب سے چھوٹے بھائی پر بڑا ہے اور صاحبِ ایمان پر اس کی نگرانی لازم۔

نیز چھوٹے کو بڑے کی حتی المقدور اطاعت بہتر ہے۔

حضرت پیغمبر نے فرمایا کہ:

بڑے بھائی کا حق چھوٹے پر مثل باپ کے حق کے ہے۔

فصل نمبر (۱)

حقوقِ ہمسایہ

واضح ہو کہ باپ، ماں، خویشوں اور متعلقین کا حق جس طرح ہے ویسا ہی ہمسایہ والوں کا بھی۔

منجانب پروردگار ایک حق ثابت ہے اس کو حق جو کہتے ہیں اور وہ قریب قریب خویشوں کے حق کے ہے۔ حق برادری کے علاوہ ہمسایہ کے دوسرے حقوق ہیں جو شخص ان میں کوتاہی کرے گا وہ گنہگار ہوگا۔

حضرت رسولؐ نے فرمایا کہ:

☆ ایک وہ ہمسایہ جس کو ایک حق ہے۔

☆ دوسرا وہ ہمسایہ جس کے دو حقوق ہیں۔

تیسرا وہ ہمسایہ جس کے تین حقوق ہیں۔

جو ہمسایہ تین حقوق رکھنے ہیں وہ مسلمان و قرابت دار ہے۔ اس کو حق ہمسایہ و حق اسلام و حق خویشی حاصل ہے۔

جس کے دو حقوق ہیں وہ ہمسایہ مسلمان ہے جو خویش نہ ہو اس کے لیے حق ہمسائیگی اور

حق برادری اسلام ہے۔

جو ایک حق رکھتا ہے وہ ہمسایہ کافر ہے اس کو صرف ایک حق ہمسائیگی حاصل ہے۔

نیز آں حضرت سے مروی ہے کہ ہمسایہ والوں کے ساتھ نیکی کریں تاکہ مسلمانیت قائم رہے۔

دوسری حدیث میں انہی سرور سے مروی ہے کہ:

جو شخص دن کو روزہ رکھے اور رات کو عبادت کرے لیکن وہ ہمسایہ کو اذیت پہنچائے تو وہ

اہل جہنم سے ہے۔

حضرت امیر سے مروی ہے کہ:

حضرت رسول صلعم نے اپنے مہاجروں اور انصاروں کو تحریر فرمایا کہ جو لوگ اہل یثرب کے قریب ساکن ہیں وہ مثل ہمسایہ کے ہیں اور ہمسایہ نفس کے مانند ہے چاہیے کہ ان کو ضرر نہ پہنچایا جائے اور ایک ہمسایہ کی حرمت دوسرے ہمسایہ پر ماں کی حرمت کے مانند ہے جیسے کہ فرزند پر ہو۔

حضرت امام جعفر صادقؑ نے فرمایا کہ ہمسایہ کیساتھ نیکی کرنا باعثِ زیادتی عمر و آبادی شہر ہوتا ہے۔

فرمایا کہ:

وہ ہم سے نہیں جو ہمسایہ کے ساتھ نیکی نہ کرے۔

انہی حضرت سے مروی ہے کہ:

حضرت پیغمبرؐ نے فرمایا کہ وہ شخص صاحبِ ایمان نہیں جو سیر ہو اور اس کے ہمسایہ میں کوئی بھوکا رہ جائے۔ منقول ہے کہ:

جب حضرت یوسفؑ حضرت یعقوبؑ سے جدا ہوئے تو حضرت یعقوبؑ نے فریاد کی کہ:

اے پروردگار!

مجھ پر رحم نہیں کرتا تو نے میری آنکھیں لے لیں۔ مجھ کو ناپنا اور میرے فرزند کو مجھ سے جدا کر دیا۔

خدا نے اس وقت وحی فرمائی کہ:

ایک روز تو نے گوسفند ذبح کیا اور کباب بنا کر کھایا۔ ایک شخص تیرے ہمسایہ میں روزے سے تھا تو نے اس کی خبر نہ لی اور نہ کوئی چیز بھیجی۔

بعد اس کے ہر صبح و شام حضرت یعقوبؑ کی جانب سے ایک مناوی ندا کرتا تھا کہ مکانِ یعقوبؑ سے ایک فرسخ تک جو بھوکا ہو صبح یا شام حضرت یعقوبؑ کے مکان پر حاضر ہو کر طعام کھایا کرے۔

مروی ہے کہ قیامت کے روز ہمسایہ نادار ہمسایہ مالدار کے دامن کو پکڑے گا اور کہے گا:

اے پروردگار!

اس سے دریافت کر کہ کس واسطے اس نے کوئی احسان مجھ پر نہیں کیا۔ آپ ایسا ہی نہ سمجھیں کہ ہمسایہ کا حق یہی ہے کہ اس کو اذیت نہ پہنچائی جائے یہی تخصیص ہمسایہ کے ساتھ نہیں بلکہ ایک حق ہے جو تمام اشخاص کے لیے ثابت ہے بلکہ علاوہ اس کے ساتھ مہربانی اور عنایت سے پیش آئے۔ اس پر احسان کرنے سے دریغ اور جس چیز کا وہ محتاج ہو اور آپ اس کے مالک ہوں تو اس کے دینے میں مضائقہ نہ کریں۔ اس کو اپنے مال میں شریک سمجھئے۔

☆ اور اس کو سلام کیجئے۔

☆ اگر وہ اپنی حالت پوشیدہ ظاہر کرنا نہ چاہتا ہو تو آپ تفتیش نہ کیجئے۔

☆ اگر وہ بیمار ہو تو عیادت کیجئے۔

☆ اس کی مصیبت میں تعزیت کے لیے جائیے اور عزامیں اس کا ساتھ دیجئے۔

☆ اور خوشی میں مبارکباد دیجئے۔

☆ اگر اس کے عیب کی اطلاع ہو تو پوشیدہ کیجئے۔

☆ اس سے کوئی خطا سرزد ہوئی تو اس کو عفو فرمائیے۔

☆ اگر وہ آپ کے گھر کی دیوار پر بوجھ رکھنا چاہے یا کوئی پر نالہ آپ کے صحن میں لگانا

چاہے تو آپ مضائقہ نہ کیجئے اور گھر کا اسباب مثلاً:

☆ دیگ

☆ ظرف

☆ تبر

☆ تیشہ

☆ نمک

☆ آتش وغیرہ

طلب کرے تو دریغ نہ کیجئے۔

☆ اگر آپ کے خاص راستے سے آمد و رفت رکھنا چاہے تو اس کو منع نہ کیجئے۔

☆ اس کے اہل و عیال کو نہ دیکھئے۔ جب اس کے گھر کا دروازہ نہ ہو تو اس کے گھر سے

غافل نہ ہو جائیے۔ اس کی اولاد کے ساتھ لطف و مہربانی سے پیش آئیے۔ بلحاظ مصلحت دین و دنیا

اس سے گفتگو کیجئے۔

☆ اگر وہ آپ سے کوئی مدد چاہے تو مدد دیجئے۔

☆ اگر وہ قرض طلب کرے تو قرض دیجئے۔

☆ اپنا مکان بغیر اس کی اجازت کے اس طرح نہ بنائے کہ اس کے مکان کی ہوا بند

ہو جائے۔

☆ جب آپ کوئی عمدہ غذائیں یا پکائیں تو اس کے لیے بھی بھیجئے۔ اگر بھیجنا نہیں

چاہتے ہیں تو پوشیدہ کیجئے تاکہ اس کے بچوں کو اطلاع نہ ہو اور اس کی خواہش نہ کریں۔

واضح ہو کہ ہمسایہ کی شناخت عرفا ہوتی ہے یعنی جو متعارف ہو کہ ہمسایہ کہ سکیں۔ اس کے

لیے یہ حقوق ثابت ہیں۔

بعض اخبار سے پتہ چلتا ہے کہ:

مکان کے چاروں طرف سے چالیس گھرتک ہمسایہ کہلاتا ہے۔

نویں صفت

عیب جوئی کی مذمت اور عیب پوشی کی مدح

واضح ہو کہ آدمیوں کے عیوب کی تلاشی خباثت نفس ہے اور ان کے عیوب کا اظہار معیوب

بلکہ آیات و اخبار سے پایا جاتا ہے کہ جو شخص عیوب کا متلاشی ہو اور رسوا کرنے والا ہو وہ خبیث

ترین انسان ہے۔

خداوند جل شانہ فرماتا ہے:

إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ

أَلِيمٌ ۝

خلاصہ معنی یہ کہ: جو لوگ مومنین کے اعمال ناشائستہ کے ظاہر کرنے کو دوست

رکھتے ہیں ان کیلئے عذاب دردناک ہے۔‘ (سورہ نور-۱۹)

حضرت پیغمبر صلعم نے فرمایا کہ:

جو شخص کسی کے عمل ناشائستہ کو ظاہر کرے تو وہ اس شخص کی مثل ہے کہ خود عمل ناشائستہ کا

مرتبک ہو۔ جو شخص کسی مومن کو کسی چیز کی نسبت سرزنش کرتا ہے تو وہ نہیں مرتا۔ جب تک کہ اس میں

بتلا نہ ہو۔

ایک روز آنحضرت صلعم منبر پر تشریف فرما ہوئے اور آپ نے ایسی بلند آواز سے کہ گھر کی

عورتوں نے بھی سنا فرمایا کہ:

اے وہ گروہ!

جس نے زبان سے ایمان لایا اور دل مسلمان سے خالی ہے مسلمانوں کی لغزشوں اور

عیبوں کا متلاشی نہ ہو۔ بہ تحقیق کہ جو شخص مسلمان کی عیب جوئی کرتا ہے خدا اس کی عیب جوئی کرتا

ہے اور جس کی خدا عیب جوئی کرتا ہے وہ رسوا ہوتا ہے۔

حضرت امام محمد باقر سے مروی ہے کہ:

وہ بند کفر سے قریب ہے جو اپنے برادر دینی کی برائیوں اور لغزشوں کا نگران رہے کہ

کسی روز اس کو سرزنش کی جائے۔ وہ شخص احمق ہے جو ہزار طرح کے عیب رکھتا ہو اور سر سے

پاؤں تک معصیت میں بھرا ہو لیکن اپنے عیوب کا دیکھنے والا نہ ہو اور دوسروں کے عیوب پر

زبان کھولتا ہو۔ اگر اس میں کوئی عیب بھی نہ ہو تو یہی صفت عیب جوئی بہت معیوب ہے کہ وہ

اپنی خباثت باطنی سے آدمیوں کو خبر دیتا ہے۔ پس پہلے اپنے عیوب کو دیکھنا چاہیے بعد

دوسرے کے عیوب پر نظر ڈالے۔

حضرت باقر نے فرمایا کہ:

اس قدر آدمی کے عیب میں کافی ہے کہ اپنے لیے اندھا ہو اور دوسروں کے عیوب کو دیکھے

اور ان امور کی نسبت سرزنش کرے جس کو آپ خود ترک نہیں کرتے۔

واضح ہو کہ:

اس صفت خبیثہ کی ضد عیب پوشی اور آدمیوں کی برائیوں کا اخفا کرنا ہے۔ جس کا ثواب

بہت ہے۔ اور جس کی فضیلت بے انتہا۔

صاحب مسند رسالت و شافع روز قیامت نے فرمایا کہ:

جو شخص مسلمانوں کے عیوب کو پوشیدہ کرتا ہے خدا تعالیٰ اس کے عیوب کو دنیا و آخرت میں

چھپاتا ہے۔

نیز فرمایا کہ:

کوئی شخص کسی برادر مسلم کے کسی فعل ناشائستہ کو پوشیدہ کرتا ہے۔ تو وہ داخل بہشت

ہوتا ہے۔

اسی قدر پردہ پوشی کی شرافت میں کافی ہے کہ تمام صفات آفریدگار سے ایک صفت ستاری

ہے کہ:

خداوند عالم نے اپنے بندوں کی برائیوں کے چھپانے میں کس قدر سخت اہتمام کیا ہے کہ جو فعل زنا بدترین فواحش ہے۔ اس کے ثبوت کا ایک ایسا طریقہ مقرر فرمایا۔ جس کا بہت کم اتفاق ہوتا ہے اس کے لیے چار گواہ عادل جنھوں نے اس عمل کو مثلاً:

سرمہ دانی میں میل کا ہونا

مشاہدہ کیا ہو ضروری ہیں۔

پس اے صاحبو!

پروردگار عالم کو دیکھئے کہ اس نے اپنے بندوں کے گناہوں کے اخفا کرنے میں دنیا میں کس قدر پردہ پوشی کی اور اس کے اظہار کے راستوں کو مسدود کیا۔ گناہ گاروں کی فضیحت پر راضی نہ ہوا بلکہ ہر روز کس قدر مصیبتیں آپ سے سرزد ہوتی ہیں۔ ان کو خداوند عالم دیکھتا ہے اور فاش نہیں کرتا۔

پس آپ یہ خیال نہ کیجئے کہ وہ ستارا سی دنیا میں پردہ پوشی کرتا ہے اور عقبیٰ میں ان کو آشکار کرے گا کہ جب بندہ بروز قیامت روتا ہوا آئے گا تو وجہ گریہ دریافت کی جائے گی۔

عرض کرے گا کہ:

اب میرے عیوب تمام اہل محشر پر ظاہر ہوں گے۔

خداوند عالم فرمائے گا کہ:

اے میرے بندے تجھ کو دنیا میں میں نے رسوا نہیں کیا۔ حالانکہ تو میری مصیبت کرتا تھا اور ہنستا تھا کیونکہ آج کے روز تجھ کو رسوا کروں حالانکہ تو اس وقت کوئی معصیت نہیں کرتا اور روتا ہے۔

مروی ہے کہ:

جناب پیغمبرؐ اس داورا کبر سے قیامت میں خواہش کریں گے کہ میری امت کا محاسبہ فرشتوں اور پیغمبروں اور باقی امتوں کی حضوری میں نہ لیا جائے تاکہ ان کے عیوب ظاہر نہ ہوں۔ بلکہ اس طرح حساب لیا جائے کہ تیرا اور میرے سوا کوئی دوسرا اس پر مطلع نہ ہو۔

خطاب الہی ہوگا کہ: اے میرے حبیب! میں اپنے بندوں پر تجھ سے زیادہ مہربان ہوں۔ جب تجھ کو منظور نہیں کہ ان کا عیب غیروں پر ظاہر ہو تو میں بھی پسند نہیں کرتا کہ تجھ پر بھی ظاہر ہو اور تیرے آگے شرمندہ ہوں۔ میں خود تنہائی میں اس طریقہ پر ان کا محاسبہ لوں گا کہ بجز میرے کسی پران کے عیوب ظاہر نہ ہوں گے۔

جب پروردگار کی عنایت پسندوں کے عیب پوشیدہ کرنے میں اس حد تک بڑھی ہوئی ہے تو اے مسکین غافل اے بتلائے عیوب و رذائل آپ کو کیا ہوا ہے کہ بندگان خدا کے عیوب کو ظاہر اور ان کی برائیوں کے فاش کرنے میں کوشش کرتے ہیں اور اپنی بے ہودہ زبان ان کی مذمت میں کھولتے ہیں۔ اپنے سے غافل کہ کن کن عیوب میں مبتلا ہیں۔ اپنے عمل ناشائستہ پر تھوڑی دیر نگاہ دوڑائے اپنے صفحہ نفس خبیث کا مطالعہ اور اپنے عیوب کا علاج کیجئے۔ اگر کوئی شخص آپ کا عیب دوسروں کے سامنے بیان کرے تو آپ کا کیا حال ہوگا۔ دوسروں کی حالت کا بھی اس طرح قیاس کیجئے۔ بہر حال جو شخص کسی کے عیب کو ظاہر کرتا ہے اس کا عیب بھی فاش ہوتا ہے۔

پس آپ کو ضروری ہے کہ:

اپنی آنکھوں کو دوسروں کے عیوب دیکھنے سے اندھا اور اپنے کانوں کو بہرا بنائے۔ اپنی زبان کو ان کے اظہار کرنے سے ممانعت کیجئے۔

دسویں صفت

مذمت افشائے راز اور اُس کے اخفا کی مدح

واضح ہو کہ افشائے راز سے مراد اظہارِ عیوبِ عام ہے۔ خواہ وہ عیوبِ راز ہو سکتے ہوں یا نہ ہوں لیکن اس کے افشاء سے ایذا اہانت ہوتی ہے یہ عمل شرعاً مذموم ہے اور اس کے عمل کرنے والا عقلاً معتوب و ملول۔

حضرت پیغمبرؐ سے مروی ہے کہ:

”دو آدمیوں کے درمیان جو بات کی جائے وہ تم میں امانت ہے۔“

وارد ہوا ہے کہ:

وہ بہت برا شخص ہے جو کسی کے بھید کو فاش کرتا ہے۔

عبداللہ سان نے حضرت امام جعفر صادقؑ سے عرض کیا کہ:

”مومن کی عورت مومن پر حرام ہے؟“

فرمایا:

”ہاں۔“

عرض کیا:

”عورتوں سے یہی مراد ہیں۔“

فرمایا کہ:

”ایسا نہیں بلکہ اس کے بھید کا فاش کرنا ہے اور اس کی ضد راز و اسرار کا نگاہ رکھنا اور پوشیدہ

رکھنا ہے۔“

بہ پیرمیکدہ گفتیم کہ چہست راہ نجات
بداد جام می و گفت راز پوشیدن

حضرت پیغمبرؐ اور محرم راز خداوند اکبر فرماتے ہیں کہ:

خوشحال اس بندہ کا کہ جس کا نام مشہور نہ ہو اور خدا اس کو پہچانے اور وہ آدمیوں میں

معروف نہ ہو۔ ایسے اشخاص چراغِ راہ ہدایت ہیں اور سرچشمہ علم و حکمت۔ فتنہ ظلمت ان کے واسطے سے روشن ہوتا ہے۔ یہ فاش کرنے والے اسرار کے نہیں ہیں اور نہ پوشیدہ کاموں کو ظاہر کرنے والے ہیں اور نہ جفا آزاد کے درپے۔ یہ ریاسے دور ہیں اور خود نمائی سے مجبور۔

حضرت امیر المومنینؑ سے مروی ہے کہ:

اُن لوگوں میں داخل نہ ہوں جو کسی کے عیوب اور بھیدوں کو ظاہر کرتے ہیں بہ تحقیق کہ وہ لوگ بہتر ہیں کہ جب ان کو دیکھتے ہیں تو خدا کی یاد میں مشغول ہیں۔ وہ لوگ بد ہیں جو سخن چینی کرتے ہیں اور دوستوں میں جدائی ڈالتے ہیں اور آدمیوں کے عیوب کی تفتیش کے درپے ہیں۔

واضح ہو کہ رازداری دو قسم کی ہے:

۱: یہ کہ دوسروں کے راز کا پوشیدہ رکھنا۔ وہ یہ ہے کہ جو مذکور ہوا۔

۲: یہ کہ اپنے اسرار کا پوشیدہ کرنا اور ظاہر نہ کرنا یہ بھی تمام لوازمات سے ہے اور ان کا افشا کرنا بھی باعثِ ضعفِ نفس و سستیِ عقل ہے۔

آدمی کے اسرار و حالتوں سے خالی نہیں ہوتے ہیں:-

۱: یا تو دولت و سعادت و نیک بختی کا نتیجہ ہوں گے۔

۲: یا تکلیت و شقاوت و ناکامی ان سے ظاہر ہوتی ہوگی۔ ان دونوں حالتوں میں پوشیدگی

افضل ہے۔

پہلی حالت میں اس کا اظہار موجب زیادتیِ عداوت و دشمنان و حسدِ ابنائے زمان ہوتا ہے اور باعثِ طمعِ دون ہمتاں۔

دوسری حالت ہو تو اس کا ظہور سبب شامت و دشمنان و اندوہ دوستاں ہوگا اور ظاہر ادا کیھنے والوں کی نظر میں خفت حاصل ہوگی۔

اکثر ہوتا ہے کہ افشائے راز سے بہت فساد برپا ہوتے ہیں۔ اسی وجہ سے منع کیا گیا کہ اپنا راز چھپانہ سکے تو دوسرے آپ کے راز کو کیونکر اخفا کریں گے۔ اس صفت سے کسی جماعت کو اس قدر تاکید نہیں کی گئی جیسی کہ سلطان والا تبار کے لیے اسرار کا پوشیدہ کرنا شرائطِ سلطنت و جہانبانی قرار دیا گیا اور ہم ضوابطِ کشورستانی۔ کیونکہ ان کے دشمن مدعی بہت ہوتے ہیں جب بادشاہ کے دلی راز سے اطلاع ہو جاتی ہے تو اس کے عوض کی کوشش کی جاتی ہے پس محرمان اور

امنائے دولت کو بھی چاہیے کہ اسرار منفی رکھیں کہ محرم کا بھی کوئی محرم ہونا ضروری ہے۔ اکثر ہوتا ہے کہ افشائے راز ہلاکت و فساد کی طرف منجر ہوتا ہے۔ جب مہدی عباسی نے اپنے فرزندوں ہادی اور ہارون کو ترتیب کے ساتھ ولیعہد بنایا تو اس کی وفات کے بعد ہادی تختِ خلافت پر بیٹھا اور اس نے ہردن سے ترکِ خلافت کرنے اور اپنے فرزند جعفر سے بیعت کرنے کی بہت کچھ کوشش کی لیکن کوئی فائدہ نہ ہوا۔ آخر کا ہادی نے اپنے بھائی کو قتل کرنا چاہا اور اس ارادہ کو بعض ارکانِ دولت اور اہل حرم پر ظاہر کیا۔

خیزران جو ہادی و ہرون کی ماں تھی اُس کو اس ارادہ کا علم ہو گیا۔ چونکہ یہ ہردن کے ساتھ زیادہ محبت رکھتی تھی۔ اس لیے ہادی کو زہر دے کر ملکِ عدم کو روانہ کیا۔ جب کوئی شخص اپنے اسرار کے پوشیدہ کرنے کا ملکہ حاصل کرنا چاہتا ہو تو اپنے ہر ایک راز اور کیفیت کو ہر کسی سے پوشیدہ رکھے اور اپنے نفس کو اس طرح کی عادت ڈالے تاکہ اس کے لیے ایک ملکہ حاصل ہو جائے۔

گیارہویں صفت

مذمتِ سخنِ چینی و چغلِ خوری

واضح ہو کہ سخنِ چینی و نمائی جو کہنے یا لکھنے یا رمز اور اشارہ سے کی جائے۔ یہ رزائل ترین فعلِ فبیح ہے اور اس صفت کا صاحب رزائل اور خبیث النفس بلکہ کلامِ الہی سے پایا جاتا ہے کہ سخنِ چینی کرنے والا ولد الزنا ہے۔

اور فرماتا ہے:

وَيْلٌ لِّكُلِّ هُمَزَةٍ لُّمَزَةٍ ①

یعنی: ہر سخنِ چینی غیبت کرنے والے پر دوائے ہو۔ (سورہ ہمزہ)

حضرت پیغمبر صلعم نے فرمایا:

”کوئی سخنِ چینی داخلِ بہشت نہیں ہوتا۔“

اور فرمایا کہ:

”تم میں خدا کے نزدیک وہ شخص بدتر ہے جو بغرضِ سخنِ چینی دوستوں میں بیٹھتا ہے اور ایک دوسرے میں جدائی ڈالتا ہے اور نیکیوں کے عیوب کا متلاشی ہے۔“

آل حضرت سے مروی ہے کہ:

حق سبحانہ تعالیٰ نے بہشت کو پیدا کیا اور اس کو فرمایا کہ:

”بات کر۔“

بہشت نے کہا کہ:

”جو شخص مجھ میں داخل ہوا وہ سعادت کو پہنچا۔“

خداوند جبار جل جلالہ نے فرمایا کہ:

میری عزت و جلال کی قسم کہ تجھ میں یہ آٹھ گروہ داخل نہیں ہوں گے:-

۱: جو ہمیشہ شراب خوری کرے۔

۲: جو ہمیشہ مرتکبِ زنا ہو۔

۳: سخنِ چینی۔

۴: دیوث

۵: بادشاہ ظالم کا لشکری۔

۶: مخنث

۷: جو اشخاص قطع رحم کریں۔

۸: جو خدا سے عہد کر کے اس کو فائدہ نہ کرے۔

کہا جاتا ہے کہ حضرت موسیٰؑ کے وقت بنی اسرائیل میں خشک سالی و قحط نمودار ہوا۔ حضرت موسیٰؑ نے کئی بار شہر سے باہر تشریف لاکر بارش کی دعا کی۔ لیکن کوئی اثر نہ ہوا۔ حضرت کلیم اللہ نے اس بارے میں مناجات کی تو وحی ہوئی کہ تم لوگوں میں ایک شخص سخنِ چینی ہے۔ میں اس کی بدبختی کے باعث تمہاری دعا کو قبول نہیں کرتا ہوں۔

اس مضمون سے معلوم کر سکتے ہیں کہ اس صفت والا کس قدر رحمتِ الہی سے دور ہے۔ اس کی ثنات سے دعائے حضرت کلیم مقبول نہ ہوئی اور نہ رحمت و فیض کا دروازہ اُمت پر کھولا گیا۔ جو شخص اس صفتِ بد کی حقیقت کو پہچانتا ہے۔ تو وہ جانتا ہے کہ سخنِ چینی بدترین و خبیث ترین مردم

ہے۔ اس صفت والے میں تمام اوصافِ رذیلہ داخل ہیں:-

☆ دروغ ☆ غیبت

☆ مکر ☆ خیانت

☆ کینہ ☆ حسد

☆ نفاق ☆ فساد

یہ تمام باعثِ ہلاکت ابدی و شقاوتِ سرمدی ہیں۔

خدا تعالیٰ نے قرآن مجید میں فرمایا کہ:

”وہ شخص جو وصل کردہ خداوند کو قطع کرے اور زمین پر فساد برپا کرے وہ سخن

چین ہے۔“

حضرت پیغمبر صلعم نے فرمایا کہ:

”وہ شخص داخل بہشت نہیں ہوتا جو آدمیوں میں جدائی ڈالے سخن چین دوستوں کو متفرق

کرتا ہے۔“

نیز آں حضرت نے فرمایا کہ:

”بدترین مردم وہ شخص ہے جس کی شرارت سے آدمی پرہیز کریں۔ کوئی شک نہیں کہ سخن

چین ایسا ہی ہے۔“

حاصل کلام سخن چین کی بدی تمام اشخاص سے زیادہ ہے نقل ہے کہ کسی نے ایک غلام کو

فروخت کیا اور خریدار سے کہا کہ:

”یہ غلام سوائے سخن چینی کے کوئی عیب نہیں رکھتا ہے۔“

خریدار نے کہا کہ:

”میں راضی ہوں۔“

چنانچہ اس کو خرید کیا اور گھر لے گیا۔ جب چند روز اسی طرح گزر گئے۔ ایک روز اس غلام

نے اپنی مالکہ سے کہا کہ:

”مجھ کو معلوم ہوا ہے کہ میرا آقا تجھ کو دوست نہیں رکھتا۔ اس لیے دوسری عورت کرنا

چاہتا ہے۔“

عورت نے کہا کہ:

”اس کا کیا علاج“

اُس نے کہا کہ:

”آقا کے داڑھی کے تھوڑے بال مجھ کو لادے تو میں اس پر کوئی افسوس پڑھوں گا جس

کے باعث وہ تیرا مطیع ہوگا۔“

عورت نے کہا کہ:

”کس طرح اس کی داڑھی کے بال ہم دست کر سکتی ہوں۔“

اس نے کہا:

”جب وہ آرام کرے تو تیغ سے چند بال داڑھی کے تراش کر مجھ کو لادے۔“

اس کے بعد وہ اپنے آقا کی خدمت میں گیا۔ اور کہا کہ:

”آپ کی عورت نے کسی بیگانہ سے راہ و رسم اختیار کی ہے اور آپ کو مار ڈالنے کا ارادہ رکھتی

ہے اگر آپ میرے قول کی تصدیق کرنا چاہتے ہیں تو اپنے کو نیند میں ڈال کر ملاحظہ کیجئے تو روشن

ہو جائے گا۔“

آقا نے مکان پر جا کر اسی طرح عمل کیا اور دیکھا کہ اس کی عورت تیغ لے کر سر ہانے

آئی ہے۔ غلام کے کہنے کا یقین کر کے فوراً اُس عورت کو قتل کیا۔ اس وقت غلام نے اُس عورت کے

خویش واقارب کو جا کر خبر دی تو ان لوگوں نے آکر اس آقا کو مار ڈالا اور اس عورت و آقا کے

خاندان میں وہ تلوار چلی کہ ایک جماعت کثیر قتل ہوئی۔ علاوہ اس کے سخن چین کی اکثر اوقات اس

خوف میں صرف ہوتی ہے کہ کہیں رسوا نہ ہو وہ اکثر نجل و شرمسار رہتا ہے باوجود اس کے

جس سامنے کے سخن چینی کرتا ہے اس کی نظر میں خفیف و بے وقعت اور بد ہوتا ہے پس ہر عقلمند پر

لازم ہے کہ جس وقت سخن چین اس کے نزدیک آئے اور کسی مسلمان کی ایسی شکایت کرے جس کو

نہ کرنا چاہیے تو وہ اس کو قبول نہ کرے کیونکہ سخن چین فاسق ہوتا ہے اور ہر فاسق نص قرآن سے مردود

ہے۔ اس کو سخن چینی سے منع اور نصیحت کرے بلکہ اس کو دشمن سمجھے کیونکہ اس سے ایسی ہی محصیت

علاوہ دشمنی کے سرزد ہوتی ہے۔ کیونکہ جو شخص کسی کے پیٹھ پیچھے کہنے پر آمادہ ہوتا ہے گو کوئی الم اس

کو نہیں پہنچاتا مگر اس کے روبرو کہنے میں شرم کرتا ہے تو وہ شخص تمام یعنی چنگلخور ہے کہ اس نے

دوسرے کو اطلاع دی اور اس کو غمگین کیا اور اس سے شرم نہ کی۔ بلکہ باعثِ فساد و فتنہ ہوا۔ اگر وہ شخص دوست ہوتا تو جس نے پیٹھ پیچھے کہا ہے اس کو منع کرتا اور نہ اس کو موقع دیتا کہ وہ شکایت کر سکے اگر کسی نے کوئی بات کہی تو اس کی اصلاح میں کوشش کرتا پس عاقل کو یقین کرنا چاہیے کہ سخن چین اس بات کہنے والے سے زیادہ دشمن ہے۔ دشمن فاسق کے قول پر برادر مومن سے دل کو برانہ کرنا چاہیے اور نہ سخن چین کا نام بھی ظاہر نہ کرنا چاہیے۔ کیونکہ یہ اظہار بھی سخن چین و غیبت میں داخل ہو جاتا ہے۔

حضرت موسیٰ کاظمؑ سے محمد بن فضل نے عرض کیا کہ آپ پر فدا ہوں کہ ایک برادر دینی نے مجھ کو خبر دی کہ میں نے کسی کو ناراض کیا ہے جب خود اس سے دریافت کرتا ہوں تو وہ انکار کرتا ہے حالانکہ ایک جماعت معتبر نے خبر دی ہے۔

حضرتؑ نے فرمایا کہ اے محمد اگر تو نے خود سنایا دیکھا تو بھی اس کو باور نہ کر۔ اگر پچاس آدمی اس خصوص میں شہادت دیں تو اپنے برادر کے قول کی تصدیق کرو اور ان کو جھوٹا سمجھ۔ ایک شخص حضرت امیر المومنینؑ کی خدمت میں آیا اور کسی شخص کی بدی کی۔ حضرتؑ نے فرمایا کہ دریافت کرتا ہوں۔ اگر تو نے سچ کہا تو تجھ کو دشمن سمجھوں گا۔ اور اگر تو نے جھوٹ کہا ہے تو تجھ پر مواخذہ کر دوں گا۔

نقل ہے کہ کوئی شخص ایک صاحب حکمت کی خدمت میں گیا اور اس نے کسی کی کوئی بات اس سے بیان کی۔ اُس حکیم نے کہا کہ تو نے میرے بھائی کی طرف سے مجھ کو بد کیا اور میرے دل کو فکر میں ڈال دیا اور آپ اپنے کو جو میرے نزدیک امین تھا تہمت کنندہ بنایا۔ واضح ہو کہ سخن چین سے چغلخوری بدتر ہے وہ یہ ہے کہ کسی صاحب حکومت کے سامنے چغلخوری کرنا جس سے خوف ضرر و اذیت پیدا ہو۔ اس صفت والے کو ہرگز اپنے نزدیک نہ آنے دیجئے۔ اور اس کی بات نہ سنیے اور یقین کیجئے کہ اس کا ضرر سگ گزندہ و گرگ درندہ سے زیادہ ہے۔

بارہویں صفت

مذمتِ فساد اور اصلاح کی شرافت

واضح ہو کہ فساد ڈالنا جس میں سخن چین بھی داخل ہے۔ لیکن بغیر سخن چین کے بھی بعض فساد برپا ہوتے ہیں۔ یہ صفتِ خبیث ہے اور اس کا صاحب اہل شقاوت۔ اس صفت والا جہنم کا مستحق ہے دین کو تباہ کرتا ہے اور خدا اور رسول کے حکم کی مخالفت۔ کیونکہ بہت سے قواعد شرعیہ جن کو خداوند عالم نے مقرر کیا ہے مثلاً جمعہ اور نماز جماعت میں حاضر ہونا اور امتناع غیبت و بدگمانی یہ تمام امور باعث حصول دوستی اور الفت ہیں جن سے بجز خوشنودی خدا اور رسول کوئی امر مطلوب نہیں ہوتا یہ خبیث ملعون و بد نفس خلافِ منشاءِ خدا اور رسول فساد ڈالتا ہے جو کچھ ان سے خواست گاری کی گئی ہے۔ ان کو یہ نہیں چاہتا کوئی شک نہیں کہ ایسا شخص رزیل و خبیث ترین مردم ہے اور مستحق انواع لعن۔ اس صفت بد کی ضد آدمیوں میں میل و ملاپ کرنا ہے۔ یہ صفت نیک فضائل ملکات و علامت شرافت نفس و طہارت ذات ہے۔ اس وجہ سے اس کا ثواب بے حساب ہے اور اس کی بزرگی بیشمار۔ بہت سی احادیث و اخبار اس کے گواہ ہیں۔ سیدرسلؑ نے فرمایا کہ:

”فاضل ترین صدقات آدمیوں میں اصلاح کرنا ہے اور وجوب اصلاح کے لیے جھوٹ کہنا جائز ہے۔“

چنانچہ حضرت رسولؑ نے فرمایا کہ ہر ایک جھوٹ لکھا جاتا ہے مگر جو جہاد میں یا دو آدمیوں کی اصلاح میں کہا جائے وہ جھوٹ نہیں لکھا جاتا۔ حضرت صادقؑ نے ابنِ عمار سے فرمایا کہ: میری طرف سے فلاں فلاں شخص کو ایسا ایسا کہنا۔ اس نے کہا کہ:

ان باتوں کے علاوہ کوئی اور بات جو ان کی اصلاح کے لیے ہو کہ سکتا ہوں۔ فرمایا کہ ہاں۔ کیونکہ اصلاح کرنے والا دروغ گو نہیں سمجھا جاتا۔

اس سے مراد یہ ہے کہ اگر اصلاح کے لیے کوئی بات غیر واقعہ کہی جائے جس سے اصلاح

ہوتی ہے تو وہ جھوٹ میں داخل نہیں اور نہ اس کا کوئی ضرر۔ سبحان اللہ پروردگار عالم کا خیال اصلاح کیلئے کس حد تک ہے کہ اس نے جھوٹ جس کا گناہ عظیم ہے اس خصوص میں جائز اور افضل صدقات قرار دیا۔ قواعد و قانون حصول الفت کے لیے مقرر فرمایا۔ مفسد کو لعن و عذاب سے مخصوص کر دیا۔ باوجود اس کے اکثر ابنائے زمانہ کو دیکھا جاتا ہے کہ امور دنیویہ کے لیے اس دنیائے عاریت سرا میں دوستوں اور مسلمانوں میں جھگڑے ڈالتے ہیں اور فتنے برپا کرتے ہیں۔

تیرہویں صفت

مذمت شہامت

واضح ہو کہ شہامت اس کو کہتے ہیں کہ کوئی شخص یہ کہے کہ فلاں شخص اپنی بدی کے باعث فلاں فلاں بلا یا معصیت میں گرفتار ہوا اور نیز اس پر شاد و مسرور ہوا تو اس کا منشا غالباً عداوت و حسد ہوتا ہے اور اکثر قضا و قدر الہی کی ناواقفیت۔ یہ صفت نہایت بد ہے اور اس کی بدی بے انتہا۔ تجربہ سے ظاہر اور آثار سے ثابت ہے کہ جو شخص دوسرے شخص پر بلا میں مبتلا ہونے کے باعث شہامت کرتا ہے تو وہ خود اس بلا میں گرفتار ہوتا ہے تاکہ دوسرے اس پر شہامت کریں۔

حضرت امام جعفر صادقؑ نے فرمایا کہ اپنے برادر پر شہامت نہ کر۔ اگر ایسا کرے گا تو خدا اس پر رحم کرتا ہے اور وہ بلا تجھ پر نازل ہوتی ہے۔

پس کیونکر ہو سکتا ہے کہ اپنے حالت سے بے فکر ہو کر دوسرے کی شہامت کریں۔

لا	تخا	واز	خدا	نشیدہ
پس	چہ	خودرا	ایمن	و خوش دیدہ
تانز	وید	ریش	تو	اے خوش ذقن
بردرگر	سادہ	زنج	طعنہ	مزن

علاوہ اس کے جو بلا و مصیبت واقع ہوتا ہے وہ اس کے گناہوں کا کفارہ یا اس کے درجات بلند کا باعث ہوتی ہے۔

کیا آپ نہیں دیکھتے ہیں

ہرکہ	دریں	بزم	مقرب	تراست
جام	بلا	بیشترش	مید	ہند

کوئی شک نہیں کہ اولیاء اور انبیاء پر جو مصیبتیں واقع ہوئی ہیں معاذ اللہ وہ ان کے افعال کے باعث نہ تھیں۔ پس عقلمند کو لازم ہے کہ ان اشکار پر تامل کرے۔ ابتداء آپ خود خائف ہو اور اپنی گرفتاری سے پرہیز کرے اس کے بعد معلوم کرے کہ بلا و گرفتار حضرت باری کے نزدیک بدی و خواری پر دلالت نہیں کرتی ہے۔ بلکہ اس کے قرب درگاہ کی بوئے خوش صاحبان بصیرت کے دماغ میں پہنچتی ہے۔ پس اپنے کو اس صفت شہامت سے مخاطب کیجئے اور اس کی ہلاکت سے اپنے کو بچائیئے۔

چودہویں صفت

لڑائی اور جھگڑے کی مذمت

واضح ہو کہ جدال و خصمہ کی تعریف یہ ہے کہ دوسرے کی بات پر معترض ہونا اور اس کے نقص و خلل کو اس کی اہانت و حقیر کرنے اور اپنی بزرگی اور عقلمندی کے ظاہر کرنے کی غرض سے بغیر سبب دینی و فائدہ اخروی کے اظہار کرنا۔

خصومت بھی از قسم جدال ہے اور وہ کسی مال یا مقصد کے حصول کے لیے ذریعہ گفتگو و جدال و مبالغہ کرنے کو کہتے ہیں مراد و جدال اخلاق مذمومہ اور صفات رذیلہ سے ہے۔ خواہ وہ مسائل علمیہ میں ہو یا سوائے اس کے خواہ اس کا اعتراض حق پر ہو یا باطل پر۔ مگر جب کہ مسائل دینیہ کے متعلق ہو اور اس کی مراد و جدال کہتے ہیں۔ بلکہ اس کا نام ارشاد و ہدایت ہے۔ اس کی علامت یہ ہے کہ اگر مطلب حق دوسرے شخص کے ذریعہ سے ظاہر ہو جائے تو آپ کو برا نہ معلوم ہو۔

مجادلہ کی علامت یہ ہے کہ اگر کوئی حق بات دوسرے کی زبان پر جاری ہو تو آپ کو برا معلوم ہو اور آپ کی خواہش ہو کہ جو بات آپ کے منہ سے نکلی اسے مد مقابل کو منوادیا جائے اور بطور جدال اور اس کے کلام کا نقص ظاہر کر دیا جائے۔

پہلی صورت مذموم نہیں۔ بلکہ بہتر ہے اور وہ نتیجہ قوت معرفت اور بزرگی نفس ہے۔ دوسری صورت ہر دو جانب مذموم و ممنوع اور ہیجان غضب کا باعث ہے اور سبب حصول عداوت و حسد اور یہ امر اکثر اپنے یاد دوسروں کے اعتقادات حصہ میں شک و شبہ ڈالتا ہے۔

اسی وجہ سے حق سبحانہ تعالیٰ نے اس کی نسبت منع فرمایا کہ:

وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّىٰ يَخُوضُوا فِي حَدِيثٍ غَيْرِهِ ۗ (سورہ انعام- ۶۸)

وَإِذَا نَزَلَ عَلَيْكَ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَفْعَدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ ۗ إِنَّكُمْ إِذَا مِثْلَهُمْ ۗ (سورہ نساء- ۱۳۰)

خلاصہ معنی یہ کہ: ”جس وقت دیکھا جائے کہ جو لوگ ہمارے آیات میں غور کرتے ہیں اور ان پر معترض ہوتے ہیں تو ان سے کنارہ کشی کرو تا کہ دوسری بات کی طرف مشغول ہوں۔ اگر ایسا نہ کرو گے تو تم بھی ان لوگوں کے مانند ہو جاؤ گے۔“

حضرت پیغمبرؐ سے مروی ہے کہ:

حقیقت ایمان اس وقت کامل ہوتی ہے جب مراد و جدال ترک کر دے اگرچہ وہ

حق پر وہ۔

حضرت امام جعفر صادقؑ نے فرمایا کہ:

ہرگز مجادلہ نہ کرو۔ خواہ مد مقابل صاحب علم ہو یا سفیہ۔ کیونکہ صاحب علم تیرا دشمن ہو جاتا

ہے اور سفیہ اذیت پہنچاتا ہے۔

فرمایا کہ:

مراد و جدال سے پرہیز کرو کیونکہ یہ باعث عداوت ہے اور عیبوں کو ظاہر کرنے

والا ہے۔

کثرت سے مجادلہ کرنا اور دشمن پر غالب ہونا خواہ حق پر ہو یا باطل یہ صفت مذموم ہے۔

جب یہ قوت پکڑتی ہے تو اس کا صاحب پکڑنے والے کتے کی طرح راغب رہتا ہے وہ ہر کسی پر حملہ کرتا ہے اور ہمیشہ درپے رہتا ہے کج۔ جو بات کسی سے سنی جائے اس میں دخل و تصرف کرتا ہے اور خصوصاً ضعیف العقول سے لطف اٹھاتا ہے اور جو لوگ خلُق بد کو کمال جانتے ہیں اور اس کی اس طرح تعریف کرتے ہیں کہ فلاں شخص لسان و تیز بخت ہے کوئی شخص اس کو زیر و عاجز نہیں کر سکتا۔ یہ سن کر وہ بہت خوش ہوتا ہے۔ لیکن جس خصومت میں اپنے حصول مطلب و مقصد کے لیے کلام میں مبالغہ کیا جاتا ہے وہ بھی مراد و جدل کے مانند مذموم و بد ہے اور اس کی برائی بیحد اور ابتداء میں اکثر شرارتیں اور فساد طرح طرح کے رنج و الم پیدا ہوتے ہیں۔

حضرت رسولؐ نے فرمایا کہ:

جس وقت جبرائیل میرے نزدیک آتے تو مجھ کو نصیحت کرتے جن کا کلام آخر یہی ہوتا

کہ آدمیوں پر تنگ گیری اور مبالغہ سے پرہیز کیجئے۔ یہ صفت آدمی کے عیب کو ظاہر اور اس کی عزت کو کھود دیتی ہے۔

اور فرمایا کہ:

دشمن ترین مردم خدا کے نزدیک خصومت کرنے والا ہے۔

حضرت امیر المؤمنینؑ نے فرمایا کہ:

تم لوگوں کو چاہیے کہ مراد و خصومت سے اجتناب کریں کہ یہ دل کو بیمار کرتی ہے اور

برادروں میں نفاق ڈالتی ہے۔

حضرت امام جعفر صادقؑ سے مروی ہے کہ:

خصومت سے پرہیز کرو کہ وہ دل کو مشغول و گرفتار کرتی ہے اور کینہ و نفاق کا باعث ہوتی

ہے۔ کوئی شک نہیں کہ اکثر فتنے اور رنج خصومت سے پیدا ہوتے ہیں۔

واضح ہو کہ جو شخص اپنے حصول مقصود کے لیے خصومت کے درپے ہو اور دوسرے کے

مقابلہ میں اگر حق مال یا اور کوئی حق ثابت کرنا منظور ہو، جس کا شرعاً وہ مستحق ہے تو ایسی خصومت

مذموم نہیں بلکہ مقتضائے غیرت ہے اور محمود۔

خصومت مذموم وہ ہے جو ایسی چیز میں کی جائے جس میں کوئی حق نہ ہو یا اس کی تحقیق

کا یقین اور اس کا استحقاق نہ رکھتا ہو مثلاً اس وکیل دار القضا کی خصومت جو کہ نہ جانتا ہو کہ حق

کس طرف ہ اور ایک فریق کی طرف سے وکیل ہو کر خصومت پر کمر باندھتا ہے اور بغیر علم و یقین۔ ایک جانب سے گفتگو اور دوڑ دھوپ کرتا ہے اور مسلمانوں کے مال کو ضائع اور بغیر عوض اور غرض غیر کے وبال کا متحمل ہوتا ہے۔ ایسا شخص زیاں کار اور احمق ترین مردم اور فاسق ہے اور قیامت میں معذب و ملول رہے گا۔

واضح ہو کہ جو خصومت ممدوح ہے وہ اپنے طلب حق شرعی کی نسبت ہونی چاہیے۔ اس میں اظہار مبالغہ و عناد نہ ہو اور ضرورت سے زیادہ گفتگو نہ کریں۔ اگر مبالغہ کیا جائے یا گفتگو میں بغیر ضرورت و احتیاج کے دشمن کی اہانت و ایذا کے باعث ہوں تو یہ خصومت مذموم ہے اور اس سے احتراز کرنا واجب۔ ایسا ہی اگر اپنے حصول حق کی غرض نہ ہو بلکہ دشمن پر غلبہ منظور ہو تو یہ بھی ممنوع ہے اور اس کا ارتکاب حرام۔

اکثر دیکھا جاتا ہے کہ بعض کم قیمت شے کے مطالبہ میں مبالغہ کیا جاتا ہے اور کہا جاتا ہے کہ یہ مال کوئی قابلیت نہیں رکھتا اور نہ اس کی پروا ہے۔ لیکن میرا حق ثابت ہونے کے بعد مجھ کو وہ مال ملے گا تو میں اس کو پانی میں پھینک دوں گا یا اس کو بخش دوں گا یا کسی کو دے دوں گا۔ انھیں باتوں کی طرح بلکہ یہ مبالغہ و عناد بھی ایسا معلوم نہیں ہوتا کہ حاکم شرعی کا اس کی نسبت فیصلہ کرنا اور مراعات سننا جائز ہو سکے۔

بیان مذکور الصدر سے معلوم ہوا کہ جو خصومت جائز رکھی گئی ہے وہ خصومت مظلوم ہے جو اپنے طلب حق میں بغیرے قصد عناد و ایذا و شکست خصم کے ہو اور ضرورت سے زیادہ اثبات حق میں کوئی بات نہ کرے۔ لیکن اگر ممکن ہو تو دوسرے طریقہ سے اپنے حصول حق میں بغیر محاصمہ کے کوشش کرے اگر ترک کرنا حق کا آسان ہو تو ترک کر دے۔ کیونکہ محاصمہ میں زبان کی حفاظت مشکل ہے اور کبھی منازعہ کی طرف منجر ہوتا ہے اور ان میں دشمنی مستحکم ہوتی ہے یہاں تک کہ ہر فریق دوسرے کے ضرر بلا کے باعث مسرور ہوتا ہے۔

پس عاقل کو سزاوار ہے کہ جہاں تک ہو سکے خصومت اختیار نہ کرے۔ لیکن ایسی ہی ضرورت ہو تو خصومت کو ضرورت سے زیادہ طول نہ دے۔

اگر خصومت میں کوئی ضرر بھی نہ ہوتا ہم پریشانی خاطر اور مشغول دلی ضرر ہے۔ آخر کار اس کی پریشانی اس حد تک پہنچتی ہے کہ حالت نماز میں دشمن کے جواب اور اس کی تکذیب و طعن کا

خیال آتا ہے۔

اس لیے ہر شخص کو چاہیے کہ اس صفت خبیثہ کے نتیجہ پر غور کرے۔ اس کی برائی پر جو شرعاً و عقلاً ہونظر ڈالے اور جانے کہ یہ تمام صورتیں دشمنی اور عداوت و زوال الفت و محبت کے باعث پیدا ہوتی ہیں۔ دوستی اور یگانگی کو قطع کرتی ہیں۔ جو باعث خلاف منشاء پروردگار ہے اور موانع امور اور اپنی گرفتاری و پریشانی دل کا باعث جدال و خصومت کی وجہ سے آئینہ دل تیرہ ہوتا ہے۔ اور عزت و حرمت ضائع ہوتی ہے۔

علاوہ اس کے جب یہ صورت حد ضرورت سے تجاوز کرتی ہے تو اکثر اپنے حق کا نقصان ہو جاتا ہے۔

ان امور پر تامل کیجئے۔

اپنے کو اس سے باز رکھیے۔

بلکہ اس کی ضد جو خوش کلامی اور دلجوئی ہے اس کے فوائد پر غور کیجئے اور اس کی عادت ڈالیے۔ تاکہ اس کا ملکہ حاصل ہو۔

جس شخص نے خوش کلامی کی لذت پائی اور اس کے فوائد کو سمجھا تو ظاہر ہے کہ حتی المقدور اس سے تجاوز نہ کرے گا۔

حضرت پیغمبرؐ نے فرمایا کہ:

جو شخص ان تین چیزوں کو رکھتا ہو وہ جس دروازے سے چاہے بہشت میں داخل ہو۔

(۱) حسن خلق

(۲) خوف خدا

(۳) ترک جدال

اگرچہ کہ وہ حق پر ہو۔

نیز انہی سردر سے مروی ہے کہ:

بہشت کی کھڑکیاں ایسی مصفا اور درخشاں ہیں کہ باہر کی حالت اندر سے اور اندر کی حالت باہر سے معلوم ہوتی ہے انھیں خداوند عالم نے ان لوگوں کیلئے رکھا جو اطعام کرتے ہوں اور خوش کلامی ان کا شیوہ ہو۔

مروی ہے کہ حضرت عیسیٰ کے قریب سے ایک سُورگِزرا تو حضرت نے فرمایا کہ:

”طمینان سے جا۔“

ایک شخص نے عرض کیا کہ:

”اے روح اللہ! سُور سے آپ اس طرح کہتے ہیں۔“

فرمایا کہ:

”میں نہیں چاہتا کہ اپنی زبان کو بری بات کی عادت ڈالوں۔“

پندرہویں صفت

استہزا کی مذمت

واضح ہو کہ استہزا اس کو کہتے ہیں کہ کسی آدمی کے قول و فعل یا اس کے اوصاف یا خلقت کو قول و فعل یا ایما و اشارہ یا کنایہ کے ذریعہ سے بیان کیا جائے کہ دوسروں کی ہنسی کا سبب ہو۔

اس صفت خبیثہ کا باعث عداوت یا تکبر یا اس شخص کی حقارت ہے۔ جس کا استہزا کیا جاتا ہے اکثر اوقات بعض اہل دنیا کی ہنستی کے لیے ازراہ طمع دینویہ اموال حرام اسی طرح عمل کیا جاتا ہے کوئی شک و شبہ نہیں کہ یہ عمل طریقہ ارزل و واپاش ہے اور یہ صفت کمینوں کی ہے اس عمل والے کو دین و ایمان کی خبر نہیں اور نہ انسانیت و مروی کا کوئی اثر۔ اس نے دیدہ مردیت اور آدمیت میں خاک بے شرمی ڈال دی۔ اپنے نفس رذیل و خبیث کو اس امر پر راضی کیا کہ چند ایسی باتیں جھوٹ بنائے کہ دوسرے ہنسیں۔ اس کی طبع پست اس پر قائم ہوئی ہے کہ اپنی صورت اور ہاتھ سے چند ایسی حرکتیں کرے کہ جن سے نیکیوں کے افعال ظاہر ہوں اور اشقیاء اور اشرار مضحکہ کریں۔

کوئی شبہ نہیں کہ ایسا شخص منزل انسانیت سے دور ہے اور نام آدمیت سے مجبور۔ صاحب عقل و دانش کی نظر میں بے وقت و خوار ہے۔ اور نگاہ عقلا میں پست و بے اعتبار قیامت مسی طرح طرح کے عذاب میں گرفتار ہوگا اور مستوجب عقاب۔

سبحان اللہ کس قدر شیطان لعین کو انسان پر تسلط ہے کہ اس سے یہ اعمال صادر کرتا ہے اور یہ ملعون اس کے آگے ہنستا ہے۔ اگر اس کی دیدہ بصیرت پر اٹلیں نے پردہ نہ ڈالا ہوتا تو کیونکر یہ

پشت آدم ابوالبشر سے جو مجہول ملائکہ ملکوت ہے وجود میں آکر ایسا صفت پر راضی ہوتا اور اس کا دل غصہ سے خوں نہ ہوتا۔

مذمت میں اس عمل کے اسی قدر کافی ہے کہ مال و زر جو آدمیوں کے ہاتھوں کا میل ہے اس کے حاصل کرنے کے لیے ایسی محصیت خبیثہ کو اپنا وسیلہ بنایا تاکہ نظر میں ابنائے روزگار کے بے اعتبار و خوار ہو۔ گو یا وہ اس پر اعتقاد نہیں رکھتا کہ بندے کہ جو اس کے پیدا کیے ہوئی ہیں وہ ان کی روزی کا متکفل ہے جس شخص کو تھوڑی بھی عقل ہو تو وہ اس عم کے نتیجے پر نرڈالے گا اور دنیا میں بے وقعتی اور آخرت میں شرمساری کو مدنظر رکھے گا۔ اگر اس صفت کا منشا عداوت ہو تو عداوت کی برائی اور فحاش کا متذکر ہو۔ اگر اس کا سبب طمع مال ہو تو یقین کرے کہ ہر شخص کے لیے جس قدر مال و روزی مقرر کی گئی ہے او کو ضرور پہنچے گی۔ اور اس کی قسمت کم و زیادہ نہ ہوگی پس انے نفس پر عتاب اور اس کو بند و نصیحت کرے۔ اس صفت کی مذمت جو از روئے شرع بیان کی گئی ہے۔ اس کو ملاحظہ کرے ہر حالت میں اپنے احوال کو دیکھے اور اس عمل کا مرتکب ہو کر عذاب آخرت میں گرفتار نہ ہو۔

حضرت پیغمبر نے فرمایا کہ قیامت میں استہزا کرنے والے کو لائیں گے اس کے لیے ایک دروازہ بہشت کا کھولا جائے گا اور کہیں گے کہ جلد اس میں داخل ہو۔ وہ غم و اندوہ کے ساتھ داخل ہونے کے لیے آئے گا۔ تو وہ دروازہ بند کر دیا جائے گا اور دوسری طرف سے دوسرا دروازہ کھولیں گے اور اس کو کہیں گے کہ اس میں جلد داخل ہو۔ جب وہ اس دروازہ کے نزدیک آئے گا۔ تو پھر دروازہ بند کر دیا جائے گا۔ اسی طرح وہ بلا میں گرفتار رہے گا۔ کسی دروازے سے بھی داخل نہ ہوگا۔

جو اس صفت میں مبتلا ہو اور دوسروں کو ہنسیا۔ اسی کی تقلید کو اپنے شعار بنایا اس وقت اپنی حقیقت کو سمجھے گا۔ اپنی حالت پر کبھی ہنسے گا اور کبھی روئے گا۔ جیسا کہ علماء و عقلمند ہنستے تھے وہ کیونکر اپنی حالت پر نہ روئے کیونکہ اس نے حقیقت میں بہ سبب استہزا اہل دنیا کے نزدیک اپنے کو خوار و ذلیل کیا ہے۔ جب قیامت ہوگی تو اس کا ہاتھ پکڑیں گے اور تازیا نہ مار کر دوڑائیں گے تاکہ وہ داخل جہنم ہو جو شخص اسکو دیکھے گا مسخرے کا مذاق اڑائیگا

سولہوں صفت

ظرافت و شوخی اور ہنسی کس قدر جائز ہے

ان کی صراحت

واضح ہو کہ ظرافت اور شوخی کی زیادتی مذموم ہے اور از روئے شرع ممنوع۔ کیوں کہ یہ باعث سبکی و کم وقاری ہے اور جب قطع بزرگی و حصول خواری۔ دل کو آخرت سے غافل اور اکثر عداوت و دشمنی پیدا کرتی ہے اور دوسروں کی آزر دگی و خجالت کا باعث ہوتی ہے۔

اسی لیے کہا گیا ہے کہ:

صاحب عزت سے شوخی نہ کرو کہ وہ دل میں کینہ پکڑتا ہے۔

نیز کمینہ سے بھی شوخی نہ کرو کہ تیری عزت و شان اس کی نظر سے گر جاتی ہے اور اس کو سخت بات کہنے کی جرات پیدا ہوتی ہے۔

بعضوں نے کہا ہے کہ شوخی عزت کو کھودیتی ہے اور دوستوں کو جدا کرتی ہے۔

کسی کا مقولہ ہے کہ ہر چیز کیلئے ایک تخم ہے عداوت و دشمنی کا تخم شوخی ہے۔ شوخی کی برائی یہ ہے کہ آدمی فضول ہنسی کیلئے منہ کھولتا ہے اور ہنسا ہے ہنسی دل کو تار یک اور آبرو اور وقار کو کھودیتی ہے۔

اس وجہ سے اللہ تعالیٰ نے منع فرمایا ہے:

فَلْيَضْحَكُوا قَلِيلًا وَلْيَبْكِوْا كَثِيْرًا ۝

یعنی بہت کم ہنسنا اور زیادہ گریہ کرو۔ (سورہ توبہ۔ ۸۲)

حضرت رسولؐ نے فرمایا کہ:

جو کچھ کہ میں جانتا ہوں۔ اگر تم لوگ ان کو جان لو گے تو ضرور کم ہنسو گے کوئی شک نہیں کہ

ہنسی کی زیادتی آخرت اور موت سے غافل کرتی ہے۔

ایک بزرگ نے اپنے نفس سے خطاب کیا اور کہا کہ اے نفس تو ہنستا ہے۔ شاید تیرا کفن

دھوبی کے پاس ہو۔ جس مرحلہ مرگ درپیش ہو اور خانہ آخرت آنے والا ہو اور دشمن مثل شیطان کے

اور کرام الکاتبین مانند محاسب کے نزدیک ہوں اور عمر مثل برق کے گزر رہی ہو اور دنیا میں ہزار طرح کے خطرے موجود ہوں تو پھر اس مقام میں کیونکر ہنسی اور شوخی کی جاسکتی ہے اور خاطر جمع بیٹھ سکتے ہیں۔ بیشک یہ غفلت و بے خبری ہے۔

ایک بزرگ دین نے ایک شخص کو ہنستا ہوا دیکھ کر کہا کہ:

تو آتش جہنم کے نزدیک پہنچا ہے

اس نے کہا: ہاں

اس بزرگ نے کہا کہ:

”تو جانتا ہے کہ اس سے نجات حاصل ہوگی۔“

اس نے کہا کہ: ”نہیں۔“

پھر اس بزرگ نے کہا کہ:

”کس امید پر ہنستا ہے“

اس شخص کو پھر کسی نہ ہنستا ہوا نہ دیکھا

واضح ہو کہ ہنسا بطور جس میں آواز ہو مذموم ہے لیکن تبسم جس میں کوئی آواز نہ ہو مذموم

نہیں بلکہ نیک ہے اور پیغمبرؐ کا تبسم کرنا مشہور و معروف۔

ایسا ہی شوخی و خوش کلامی جب کہ وہ زیادتی یا جھوٹ یا غیبت پر مشتمل ہو یا دوسرے کی

آزر دگی و خجالت کا باعث ہو مذموم ہے لیکن تھوڑی سی خوش کلامی جو حد سے متجاوز اور سخن باطل یا ایذا

ہانت پر مشتمل نہ ہو اور جس سے کوئی شکستہ خاطر نہ ہوتا ہو وہ مذموم نہیں۔ چنانچہ حضرت رسولؐ سے

اور نیز بعض اصحاب سے صادر ہوتی تھی۔ حضرت امیر المؤمنین مکرر شوخی فرماتا تھے یہاں تک کہ

منافقین اس کو عیب سمجھنے لگے۔

ایک روز آنحضرتؐ نے شوخی فرمائی تو سلمان فارسیؓ نے کہا کہ اسی وجہ نے آپ کو چوتھے

درجہ کی خلافت پر پہنچا دیا۔

ستر ہویں صفت

غیبت، اُس کی حقیقت و معانی اور اُس کے گناہ اور
فساد کا بیان اُس کے معالجات اور مستثنیات اور

اس کی ضد کا بیان
فصل نمبر (۱)

حقیقت غیبت

واضح ہو کہ حقیقت غیبت یہ ہے کہ برادر مومن کی کسی صفت بد کو اس طرح بیان کیا جائے
کہ اگر وہ سن پائے تو ناخوش ہو اور اس پر راضی نہ ہو خواہ وہ نقص اس کے بدن میں واقعی موجود ہو۔
مثلاً:

کہا جائے کہ:-

فلاں اندھا ہے یا بہر یا لنگڑا یا کم طاقت یا کوتاہ یا بلند یا کالا یا ترچھرا وغیرہ۔

یا اس کے نسب میں مثلاً:

فلاں فاسق کا بیٹا یا حلال زادہ یا شریف نہیں ہے وغیرہ۔

یا کسی کی صفات و افعال یا اقوال میں مثلاً:

یہ کہ فلاں شخص بد خلق یا بخیل یا متکبر یا جبر کرنے والا یا صاحب ریا یا چور یا ظالم ہے یا

فضول گو یا پر خوار وغیرہ۔

یا کسی چیز میں مثلاً:

جولباس یا سواری سے متعلق ہو۔ مثلاً:

اُس شخص کا لباس میلا یا اس کا گھر یہودیوں کے گھر کے مانند ہے یا اس کا عمامہ

گنبد یا گردوں کے مثل یا برابر یا اس کے مرکب میں عیب وغیرہ ایسا ہی ہے ان امور میں جو اس
کے ساتھ منسوب ہوں اس کی برائی بیان کرنا۔ اگر وہ سن پائے تو ناخوش ہو جیسا کہ حدیث نبویؐ
اس پر دلالت کرتی ہے۔

آنحضرتؐ نے فرمایا کہ:

”جانتے ہو غیبت کیا چیز ہے؟“

عرض کیا گیا کہ:

”خدا اور رسولؐ زیادہ جاننے والے ہیں۔“

فرمایا کہ:

”اپنے برادر کی کسی صفت بد کا بیان کرنا جس سے اس کو ناخوشی ہو۔“

ایک شخص نے عرض کیا کہ:

”اگر وہ صفت اس میں موجود ہو۔“

فرمایا کہ:

”اگر موجود ہو تو غیبت ہے ورنہ بہتان۔“

آنحضرتؐ کی خدمت میں ایک شخص نے عرض کیا کہ:

”فلاں شخص عاجز ہے۔“

حضرتؐ نے فرمایا کہ:

”اپنے رفیق کی تو نے غیبت کی۔“

ایک روز کسی عورت کا ذکر آیا تو حضرت عائشہؓ نے کہا کہ:

”وہ کوتاہ قد ہے۔“

آنحضرتؐ نے فرمایا کہ:

”اس کی تو نے غیبت کی۔“

جب کسی دوسری عورت کا ذکر ہوا تو حضرت عائشہؓ نے کہا کہ:

اس کا دامن بلند ہے

حضرت نے فرمایا:

اپنے منہ سے تھوک ڈال دے۔

پس گوشت کا ایک ٹکڑا منہ سے باہر گرا۔

ایک روز ایک صحابی نے دوسری کی نسبت کہا کہ:

فلاں شخص زیادہ سونے والا ہے۔

حضرت نے فرمایا کہ:

تو نے اپنے برادر کا گوشت کھایا۔

بعض احادیث میں وارد ہوا ہے کہ:

پیغمبر یا بعض ائمہ طاہرین علیہم السلام نے بعض اشخاص معینہ کی مذمت فرمائی ہے۔ ان کیلئے حکم الہی ہوا تھا یا وہ گروہ و ایسا تھا کہ جن کی غیبت جائز کی گئی اور وہ داخل مستثنیٰ ہوں جیسا کہ آئندہ حوالہ قائم کیا جائے گا۔

واضح ہو کہ غیبت کرنا زباب سے منحصر نہیں بلکہ جس طریقہ سے کہ غیر کا نقص سمجھ میں آئے۔ وہ غیبت ہے۔ خواہ وہ قول یا فعل یا ارشاد یا ایماء یا رمز یا تحریر سے کی جائے۔

مروی ہے کہ:

حضرت عائشہ رضی اللہ عنہا کی خدمت میں ایک عورت حاضر ہو کر جب واپس ہونے لگی

تو انہوں نے اپنے ہاتھ سے اشارہ کیا کہ یہ کوتاہ ہے۔

حضرت نے فرمایا کہ:

تو نے اس کی غیبت کی۔

غیبت صریح و کنایہ کی حرمت میں کوئی فرق نہیں ہے۔ بلکہ اس کا کنایہ بدتر ہوتا ہے غیبت کنایہ مثلاً یہ کہنا کہ الحمد للہ ہم کو خدا نے ہم نشینی عالم یا حب ریاست یا سعی حصول مال میں مبتلا نہیں کیا۔ یا کہے کہ بے شرمی سے خدا کی پناہ یا یہ کہ بے شرمی سے خدا نے ہماری حفاظت کی۔ غرض اس طرح کنایہ کسی شخص کی طرف ہو جس سے یہ ظاہر ہوا کہ وہ ان اعمال کا مرتکب ہوا ہے۔

اکثر ہوتا ہے کہ جب کسی کی غیبت ریاست سے اور صلح کے طور پر کرنا چاہتے ہیں تو ابتداء

میں اس کی مدح کی جاتی ہے اور اپنی مذمت بھی کرتی ہیں۔

جیسا کہ کہا جاتا ہے کہ فلاں شخص کس قدر بہتر تھا اور اب زمانے نے اس کو بھی ہمارے مانند

کر دیا۔ اسے شیطان کے ہاتھ سے خلاصی نہ ملی۔ بعض اس طرح مسلمانوں کی غیبت کرتے ہیں کہ بطور عداوت کے اپنے رنج و غم کو اس شخص سے اظہار کرتے ہیں۔ حالانکہ اپنے دل میں کوئی رنج و الم نہیں ہوتا۔

جیسا کہ کہا جاتا ہے کہ فلاں شخص کی بے عزتی کے باعث یا فلاں عمل کے سرزد ہونے یا اس کو اہانت پہنچنے کے سبب سے میں نے کس قدر غم و غصہ کھایا کہ میرا دل جل گیا۔ خداوند عالم اس کے کام کو اصلاح پر لائے۔ اگر یہ منافع اس کا دوست ہوتا، غم و الم اٹھاتا تو ضرور اس امر کو جس سے اس کی ناخوشی ہوتی ہے اس کا ظہر نہ کرتا جو دعا ظاہر اس کیلئے کی جاتی ہے۔ وہ خلوت میں کی جاتی پس اس کا اظہار خزن اور اس کی دعا بوجہ خباثت باطن ہے۔ اس کی شیطان لعین نے اپنا باز پیچہ قرار دیا ہے اور اس پر کام کو مشتبہ کیا اور اس پر ہنستا ہے اور اس کی نیکیوں کو برباد کرتا ہے۔ وہ شخص جانتا ہے کہ اپنا یہ عمل بہت اچھا ہے۔

وہ شخص جس کے سامنے کسی مسلمان کے غیب کی جائے تو یا تو وہ اس سے خوشحال نہیں ہوتا اور برابھی نہیں سمجھتا۔ اس لیے منع نہیں کرتا اور یا خوشحال تو ہوتا ہے مگر بوجہ ریاست تصدیق نہیں کرتا اور کبھی منع بھی کرتا ہے تو یہ ممانعت دل سے نہیں ہوتی بلکہ دل سے نہیں ہوتی بلکہ بسا اوقات غیب قطع نہ ہونے کیلئے حیلے کرتا ہے۔

مثلاً یہ کہ:

اظہار تجب کرے یا یوں کہے کہ میں اس کو اس طرح نہ سمجھتا تھا۔

پس اس غیبت کرنے والے کو غیبت کی زیادہ خواہش ہوتی ہے اور یہ باتیں اس کو غیب پر

قائم رکھتی ہیں اور یہ تمام گناہ ہیں اور ایسا شخص غیبت کنندہ کے حکم میں داخل ہے۔

خلاصہ یہ کہ:

غیبت سننے و گالے کا گناہ مثل غیبت کرنے والے کا گناہ مثل غیبت کرنے والے کے ہے مگر اس صورت میں جب کہ سننے سے انکار کیا جائے اور اس کی بات کو قطع کرے یا اس مجلس سے اٹھ جائے۔ اگر ان امور پر قدرت نہ رکھتا ہو تو دل میں غضبناک ہو اور اگر وہ زبان سے کہتا ہے تو خاموش ہو لیکن اس کا طالب و مائل رہنا یہ اہل نفاق سے ہے۔ پس دیندار پر لازم ہے کہ جب کسی مسلمان کی غیبت سنے تو اس سے انکار کرے اور اس کو رد ورنہ وہ مستوجب عذاب ہوتا ہے۔

حضرت رسولؐ خدا نے فرمایا کہ:

جو شخص کسی مومن کو کسی کے پاس ذلیل کرے اور وہ اس کی یاری کر سکتا تھا مگر نہ کرے تو خدا اس کو قیامت میں ذلیل کرتا ہے۔

اور فرمایا کہ:

جو شخص اپنے برادر کی غیبت کو رد کرے اور اس کی آبرو کی حفاظت نہ کرے تو خداوند عالم پر حق ہے کہ قیامت میں اس کی آبرو کی حفاظت کرے۔

اور فرمایا کہ:

کوئی مرد نہیں ہے کہ کسی مسلمان بھائی کی بدی اس کے سامنے کی جائے اور وہ اس کی طرفداری و حمایت کر سکتا تھا۔ اگرچہ وہ ایک کلمہ سے کیوں نہ ہو لیکن وہ نہ کرے تو خدا تعالیٰ اس کو دنیا و آخرت میں ذلیل کرتا ہے اور جس کے سامنے کسی برادر مسلمان کا ذکر کیا جائے اور وہ اس کی یاری کرے تو خدا دنیا اور آخرت میں اس کی یاری کرتا ہے۔

اور فرمایا کہ:

جو شخص کسی مسلمان کی آبرو کی حمایت کرے تو خدا بروز قیامت ایک ملک کو اس کی حمایت کے لیے بھیجتا ہے۔

اور فرمایا کہ:

جو شخص اپنے برادر پر احسان کرے خصوصاً غیبت میں جو کسی مجلس میں کی جا رہی ہو اور اس کو رد کرے تو خدا تعالیٰ دنیا و آخرت کی ہزار طرح کی خرابیوں کو اس سے دور کرتا ہے۔ اگر باوجود ممکن ہونے کے اس کی غیبت کو رد نہ کرے تو اس کا گناہ ان ستر اشخاص کے مقابل ہے جنہوں نے غیبت کی ہے۔

فصل نمبر (۲)

وہ آیات و اخبار جو غیبت کی مذمت میں وارد ہوئے ہیں!

واضح ہو کہ غیبت مہلکہ عظیمہ و معاصی شدیدہ میں سے ہے اور باجماع تمام امت اور کتاب رب العزت اور احادیث پیغمبرؐ اور ائمہ اثناء عشر سے اس کی حرمت ثابت۔ خداوند عزت فرماتا ہے:

وَلَا يَغْتَابَ بَعْضُكُمْ بَعْضًا أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ۗ

یعنی: ”ایک دوسرے کی غیبت نہ کرو۔ کیا تم اپنے اس برادر کا گوشت جو مرا ہوا ہو ۰۔۔۔۔۔۔ کھانا پسند کرتے ہو۔ پس اس سے کراہت رکھو۔“ (سورہ حجرات - ۱۲)

حضرت رسولؐ خدا سے مروی ہے کہ فرمایا:

”غیبت سے پرہیز کرو۔ بہ تحقیق کہ غیبت زنا سے بدتر ہے کیوں کہ جو مرد زانی تو بہ کرتا ہے تو خدا اس کی توبہ کو قبول کرتا ہے اور غیبت کرنے والے کو خدا اس وقت تک نہیں بخشتا جب تک کہ وہ شخص جس کی اس نے غیبت کی ہے نہ بخشنے۔“

اور فرمایا کہ:

شب معراج ایک قوم پر میرا گزر ہوا کہ جو اپنی صورتوں کو اپنے ناخن سے زخمی کرتے تھے۔ جبرائیل سے دریافت کیا کہ:-

”یہ کون لوگ ہیں۔“

انہوں نے کہا کہ:

”یہ غیبت کرنے والے ہیں۔“

ایک روز وہ سرورِ منبر پر تشریف لے گئے اور ایسی بلند آواز سے خطبہ پڑھا کہ تمام عورتیں آواز سن رہی تھی اور فرمایا کہ اے گروہ! تم زبان سے ایمان لائے ہو مگر تمہارا دل ایمان سے خالی

ہے۔ مسلمانوں کی غیبت اور ان کی عیب جوئی نہ کرو۔ جو شخص اپنے برادر کی عیب جوئی کرتا ہے خدا اس کے عیب کو ظاہر کرتا ہے۔ اگرچہ وہ اپنے مکان میں ہو۔

ایک روز ان سرور نے منبر پر خطبہ ادا فرما کر زنا اور اس کی عقوبت کو اس طرح بیان فرمایا کہ تینتیس بار زنا کرنے سے ایک درہم سود کا لینا بدتر ہے اور برادر مسلمان کی آبرو لینا زنا سے بدتر۔ آں حضرت نے آدمیوں کو روزہ رکھنے کا حکم فرمایا۔ اور فرمایا کہ کوئی شخص بغیر اجازت روزہ افطار نہ کرے۔

پس سب نے روزہ رکھا اور جب شام ہوئی تو ایک ایک حاضر ہوتا۔ اجازت حاصل کر کے افطار کرتا۔

یہاں تک کہ ایک مرد حاضر خدمت ہوا اور عرض کیا کہ: ”یا رسول اللہ! میری دو لڑکیوں نے روزہ رکھا ہے اور ان کو آپ کی خدمت میں حاضر ہونے کے لیے حیا مانع ہوتی ہے لہذا اجازت دیجئے کہ افطار کریں۔“

حضرت نے اپنا منہ پھیر لیا۔

پھر اس مرد نے وہی عرض کیا۔ پھر حضرت صلعم نے منہ پھیر لیا اور تیسری مرتبہ پرفرمایا کہ: ”وہ روزہ سے نہ تھی۔ کیونکہ تمام دن انھوں نے آدمیوں کا گوشت غیبت کے ذریعہ سے کھایا ہے جان کو کہ وہ قے کریں۔“

وہ مرد واپس ہوا اور ان کو اس کی خبر دی۔ پس انھوں نے قے کی تو ہر ایک کے منہ سے ایک ایک خون کا ٹکڑا نکلا جو بستہ ہو گیا تھا۔ جب حضرت پیغمبر کو اس کی خبر دی گئی تو فرمایا کہ: ”اس خدا کی قسم ہے جس کے قبضہ قدرت میں میری جان ہے اگر یہ ان کے پیٹ میں رہ جاتا تو جہنم کی آگ اُس کو کھاتی۔“

خداوند عالم نے حضرت موسیٰ کو وحی فرمائی کہ جو غیبت کرنے والا توبہ کرنے کے بعد مرجائے تو آخر میں اور اگر بغیر توبہ کے دنیا سے جائے تو پہلے پہل داخل جہنم ہوگا۔

حضرت رسول سے مروی ہے:

جو شخص مسلمان یا مسلمہ کی غیبت کرے تو خدا اس کی نماز اور روزے چالیس روز کے قبول نہیں کرتا۔ مگر جس شخص کی غیبت کی جائے تو وہ اس کو عفو کر دے۔

اور فرمایا کہ:

”جو شخص کسی مسلمان کی ماہ رمضان میں غیبت کرے تو اس کے روزے کا کوئی اجر نہیں۔“

دوسری حدیث میں انہی سرور سے منقول ہے کہ:

جو شخص حلال زادہ ہونے کا گمان کرتا ہے تو اس کا گمان غلط ہے جبکہ وہ بذریعہ غیبت آدمیوں کا گوشت کھاتا ہے۔

حضرت امام جعفر سے مروی ہے کہ:

جو شخص کسی مومن کی نسبت بیان کرے کہ میں نے خود اس کے امر قبیح کو دیکھا یا سنا تو وہ شخص اس آئیہ مبارک میں داخل ہے:

إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ

یعنی: بہ تحقیق کہ جو لوگ مومنین کے امر قبیح و ناشائستہ کا اظہار پسند کرتے ہیں ان کے لیے عذاب دردناک ہے“ (سورہ نور۔ ۱۹)

انہی حضرت سے مروی ہے کہ:

جو شخص کسی مومن کا عیب اس کو معیوب اور اس کی آبرو کم کرنے کی نیت سے بیان کرے تاکہ وہ لوگوں کی نظروں سے گرجائے تو خداوند عز و شانہ اس کو اپنے تخت حکم سے باہر کر کے شیطان کے تحت حکم میں داخل کرتا ہے اور شیطان اس کو قبول نہیں کرتا۔

انہی حضرت نے فرمایا کہ جو شخص اپنے برادر مومن کی بغیر عداوت کے غیبت کرے تو شیطان اس کے نطفہ میں شریک ہے۔

اور فرمایا کہ:

”مسلمان پر غیبت حرام ہے اور وہ حسنا ت کو کھاجاتی ہے اور ان کو باطل کرتی ہے جیسا کہ آگ لکڑی کو۔“

اس خصوص میں اخبار بہت ہیں ان تمام کا ذکر کرنا دشوار ہے بلکہ مشکل۔ جس قدر کہ حوالہ قلم کیا گیا کافی ہے۔ علاوہ اس کے جو معمولی عقل والا ہو وہ جان سکتا ہے کہ یہ صفت خبیث ترین

صفات اور اس کا صاحب رذیل ترین مردم ہے سابق کے بزرگ خدا کی بندگی نماز روزے سے واقف نہ تھے بلکہ چشم پوشی اور دوسروں کے عیوب کی پیروی سے اپنی حفاظت کرنا مقدم سمجھتے تھے اور ان کو افضل اعمال اور ان کے خلاف کرنا منافقین کی صفت جانتے تھے اور ترک غیبت پر مرتبہ بلند درجات رفیع کے وصول کا انحصار سمجھتے تھے۔

کیونکہ حضرت رسول سے وارد ہے کہ جس شخص کی نماز نیک ہو اور وہ صاحب عیال ہو اور مال کم رکھتا ہو اور مسلمانوں کی غیبت نہ کرے وہ بہشت میں میرے ساتھ ہوگا۔ وہ کس قدر برا ہے کہ جو اپنے عیوب سے عاقل ہو اور دوسروں کے عیوب کو ظاہر کرنے کی کوشش کرے۔

پس اے صاحبو!

جب آپ چاہتے ہیں کہ دوسروں کے عیوب کو ظاہر کریں تو پہلے اپنے عیوب پر نظر کیجئے اور بعد دوسروں کی اصلاح۔

قول پیغمبرؐ کو یاد کیجئے۔ فرمایا ہے کہ:

خوشحال اس شخص کا جو اپنے عیوب کی اصلاح پر مشغول ہو اور دوسروں کے عیوب پر نظر نہ ڈالے خصوصاً جب کہ آپ کسی شخص کا وہ عیب ذکر کرتے ہیں جو اس کا اختیاری نہ ہو بلکہ منجانب حق سبحانہ تعالیٰ ہو تو اس کے عیب کی مذمت کرنا فی الحقیقہ خالق کی مذمت سمجھی جاتی ہے۔

ایک شخص نے کسی عقلمند سے کہا کہ:

”اے بد صورت!“

اس نے جواب دیا:

”کیا میرا پیدا کرنے والا مجھ کو نیک پیدا نہ کر سکتا تھا۔“

غیبت کرنے کی بڑی خرابی یہ ہے کہ غیبت کنندہ کے اعمال نیک غیبت کے عوض میں اس کے نامہ اعمال میں جس کی غیبت کی جاتی لکھے جاتے ہیں اور اس کے گناہ اس کے نامہ اعمال میں نقل ہوتے ہیں۔ وہ شخص کس قدر احمق ہے کہ ایک بات کے ذریعے سے قیامت میں دوسروں کے وبال کا متحمل ہوتا ہے۔

مروی ہے کہ:

جب قیامت میں بندہ نامہ اعمال لے کر حاضر ہوگا اور اس کو دیکھے گا تو کوئی نیکی اس میں نہیں پائے گا۔

عرض کرے گا کہ:

”اے پروردگار! یہ میرا نامہ اعمال نہیں ہے کیوں کہ اس میں اپنے کوئی اطاعت نہیں دیکھتا ہوں۔“

خطاب ہوگا کہ:

”اے بندے! تیرا پروردگار خطا و سہو سے بری ہے تیرے اعمال نیک آدمیوں کی غیبت میں محو ہو گئے ہیں۔“

جب دوسرا حاضر ہو کر اپنے نامہ اعمال میں بہت سی اطاعت و عبادت دیکھے گا تو عرض کرے گا کہ:

”یہ نامہ اعمال میرا نہیں ہے کیونکہ یہ اعمال نیک مجھ سے صادر نہیں ہوئے۔“

خطاب ہوگا کہ:

”فلاں شخص نے تیری غیبت کی تو اس کی طاعت و عبادت اس کے عوض تجھ کو دی گئی ہے۔“

پس عقلمند کو غور کرنا چاہیے کہ جس شخص کی غیبت کی جاتی ہے اگر وہ آپ کا دوست ہے تو کس قدر بے مروتی ہے کہ اس کی غیبت کریں اور اس کی بدی کو دوسروں پر ظاہر کریں۔

اگر وہ آپ کا دشمن ہے تو کس قدر بے عقلی اور کمینہ پن ہے کہ اپنے دشمن کا وبال اپنے ذمہ لیں اور جو اطاعت آپ نے کی ہو وہ اس کو دے دیں۔

فصل نمبر (۳)

معالجہ مرض غیبت اور اُس کے اسباب و اقسام

واضح ہو کہ مرض غیبت کا علاج دو قسم پر ہے:

- ☆ ایک اجمالی
- ☆ دوسرا تفصیلی

معالجہ اجمالی یہ ہے کہ:

دیدہ بصیرت کھولے اور ایک ساعت ان آیات قرآنی و احادیث کا جو مذمت میں اس صفتِ خبیثہ کے وارد ہوئے ہیں۔ معاند کرے اور غضبِ حق سبحانہ تعالیٰ اور عذابِ روز جزا کو یاد کرے اور دنیا کی خرابیوں کو نظر میں لائے کبھی ایسا ہوتا ہے کہ جس کی آپ غیبت کرتے ہیں اس کو اطلاع ہو جانے سے وہ آپ سے بغض و عداوت کرتا ہے۔ آپ کی اہانت و غیبت یا اذیت پہنچانے پر آمادہ ہو جاتا ہے اور بعض وقت اس کا فعل اس حد تک پہنچتا ہے کہ اس کا علاج ممکن نہیں ہوتا۔ نیز اس امر پر غور کیا جائے کہ اگر آپ کی غیبت کوئی شخص کرے تو آپ کس قدر آزرده و خشم ناک ہوتے ہیں۔ پس بلحاظ شرف ذات و نجابت آپ جس چیز کو اپنے لیے پسند نہیں کرتے ہیں دوسرے کے حق میں بھی اس کو پسند نہ کریں گے۔ جو بات آپ اپنے منہ سے نکالنا چاہیں۔ اس پر پہلے غور کر لیں۔ اس سے اگر کسی کی غیبت ہوتی ہو تو وہ بات منہ سے نہ نکالے یہاں تک کہ عادت ہو جائے۔

معالجہ تفصیلی یہ ہے کہ:

غیبت کے سبب و باعث کو دریافت کیجئے اور اس کی قطع میں کوشش کیجئے اس سے مطلب یہ ہے کہ غیبت کرنے کے چند اسباب ہوتے ہیں:-

۱: غضب

جب کہ آپ کسی سے آزرده ہوں اور وہ سامنے آجائے تو غضبناک ہوتے ہیں جس وقت وہ

موجود نہ ہو تو اس کی مذمت میں زبان کھولتے ہیں تاکہ اس کے وسیلہ سے اپنے غصہ کو دفع کریں۔

۲: عداوت و کینہ

جب کہ آپ کسی کو دشمن رکھتے ہوں تو آپ عداوت سے اس کی بدی کا ذکر کرتے ہیں۔

۳: حسد

جب کہ آدمی کسی کی تعظیم و تکریم کرتے ہیں اور کسی کی تعریف کی جاتی ہے تو آپ بوجہ حسد اس کے متحمل نہیں ہو سکتے۔ لہذا آپ اس کی مذمت کرتے ہیں اور اس کے عیوب کو ظاہر۔

۴: خوش طبعی

جب کہ آپ دل لگی و خوشی طبعی کے ذریعہ سے اپنی اوقات اہولعب میں صرف کرتے ہوں اور دوسروں کے افعال و احوال کو بغیر قصد اہانت و خواری بیان کریں۔

۵: استہزا

آپ ذریعہ مسخرگی و استہزا کسی کی اہانت کریں۔ خواہ وہ اس کی حضوری میں ہو یا غیبت میں۔

۶: فخر و مباہات

یعنی جب کہ ارادہ ہو کہ اپنا فضل و کمال کسی کو ذلیل کرنے کی غرض سے ظاہر کیا جائے۔ جیسا کہ کہا جاتا ہے کہ فلاں شخص کچھ نہیں جانتا یا وہ راستی پر نہیں یا حاضرین کو یہ باور کرانا منظور ہو کہ آپ اس سے بہتر اور بلند درجہ پر ہیں۔ ان چھ طریقوں کا معالجہ ان چھ صفاتِ خبیثہ کے علاج سے کیا جاتا ہے۔ جیسا کہ سابق میں مذکور ہوا۔

۷:

یہ کہ کسی سے فعل بد صادر ہوا اور وہ آپ کے ساتھ منسوب کرے تو آپ چاہتے ہوں کہ اس کو اپنے سے دفع کریں۔ جیسا کہ کہا جاتا ہے کہ میں نے نہیں کیا فلاں نے کیا ہے۔

اس کا علاج یہ ہے کہ اس کی غیبت سے غضبِ الہی میں داخل ہو جاتے ہیں۔ اگر وہ آپ کو قول کو قبول کرتا ہے تو بہتر یہ ہے کہ اس عمل بد سے آپ خود نفی کر جائیں اور اپنے کو دوسرے کے ساتھ نسبت دینے سے کیا غرض۔ اگر وہ آپ کے قول کو قبول نہیں کرتا ہے تو دوسرے کو بھی اپنے سے نسبت نہ دینی چاہیے۔

:۸

یہ کہ جب آپ اپنے کو کسی فعل بد کرنے والے سے نسبت دے کر یہ کہتے ہوں کہ وہ فعل بد آپ سے دور ہو جائے اور اس وجہ سے آپ کہتے ہوں کہ فلاں شخص بھی اس امر کا مرتکب ہوا ہے یا فلاں عالم نے بھی حرام کھا یا مال حرام حاصل کیا ہے اور وہ مجھ سے زیادہ جاننے والا ہے۔ چنانچہ اکثر کہا جاتا ہے کہ اگر میں نے سو لیا تو فلاں شخص نے بھی لیا ہے اگر میں نے شراب پی ہے تو فلاں شخص نے بھی پی۔ کوئی شک نہیں کہ ایسا عذر آپ کے گناہ سے بدتر ہے۔ کیونکہ علاوہ اس کے کہ گناہ اول کی خرابی اس سے دفع نہیں ہو سکتی۔ دوسرا گناہ جو غیبت ہے اس کے مرتکب ہوتے ہیں اور اپنی جہالت و حماقت آدمیوں پر ظاہر کرتے ہیں۔ کیونکہ جب کوئی شخص آگ میں گرتا ہے تو آپ کو بھی گرنا ضروری نہیں۔ آپ ضرور اس میں موافقت نہ کریں گے اگر موافقت کی جائے گی تو سخت حماقت و نادانی ہوگی۔ وہ گروہ اشقیاء عوام جن کیدل شیطان کے آشیانے بنے ہیں اور جن کی معصیت پروردگار میں گزری ہے اور اس قدر آدمیوں کا مظلمہ ان کی گردن پر ہے کہ امید خلاصی نہیں۔ اسی وجہ سے ان کا نفس خبیث معد و حساب و حشر و نشر کا طالب نہیں ہے۔

جب شیطان لعین نے ایسی خواہش ان کے دل میں پائی تو قابو پا کر ان کو وسوسہ میں ڈالا اور طرح طرح کے شک و شبہ ان کے دل میں پیدا کیے۔ ان کے اعتقاد کو مست و ضعیف کیا۔ اسی وجہ سے گناہوں میں پروردگار کے پیباک ہوئے ہیں۔ ان سے جو معصیت صادر ہوتی ہے۔ اس کے عدم اعتقاد کے باعث ان کو شیطان نے اس پر آمادہ کر رکھا ہے کہ اس کا اس طرح عذر کریں کہ وہ ہم نے کیا ہے۔ فلاں شخص نے بھی اس کو کیا ہے ہم جس امر قبیح کے مرتکب ہوئے ہیں فلاں شخص بھی اس کا مرتکب ہوا ہے اس امر سے وہ غافل ہیں کہ یہ عذر نہیں جہل و حماقت ہے اگر ان کے اس عمل نے معد و حساب روم جما کے اعتقاد کو کھودیا تو ضرور کافر ہو گئے پھر کیا عذر پیش کر سکتے ہیں۔ اگر

نہیں کھویا تو اس شخص کا عمل اس کے واسطے کی فائدہ دیتا ہے علاوہ اس کے اگر بعض ان علماء کا عمل ہو جنہوں نے اپنا نام عالم رکھا ہے۔ تو کیوں وہ اس عام کی جوان کے مانند شقاوت و خباثت میں گرفتار ہے پیروی کرتے ہیں کس لیے علمائے آخرت کی پیروی نہیں کرتے کیونکہ وہ علم و اعمل ہیں اور سرچشمہ علم و معرفت۔

:۹

غیبت کا سبب ان رفیقوں کے ساتھ موافقت و ہمزبانی ہوتی ہے جو آپ کے ہم صحبت ہوں اور کسی کی غیبت میں مشغول۔ اگر آپ ان کو منع کریں یا ان کے ساتھ غیبت میں موافقت نہ کریں تو آپ کو خیال ہوتا ہے کہ وہ آپ سے نفرت کریں گے اور آپ کو برا جائیں گے اس صورت میں کوئی شبہ نہیں ہے کہ آپ عجب احمق ہیں کیونکہ جس امر کو پروردگار نے منع کیا ہے آپ اس کو بجالاتے ہیں اور اس کی رضا و خوشنودی کا لحاظ نہیں کرتے اور اس کے برگزیدگان درگاہ و ملائکہ و انبیاء و اولیاء کی نظر میں خفیف ہوتے ہیں صرف اس گمان سے رذیل اور اوباش آپس رضی رہیں بلکہ یہ امر آپ پر دلالت کرتا ہے کہ آپ خدا و رسول سے زیادہ انہیں بزرگ سمجھتے ہیں۔ کوئی شک نہیں کہ آپ مستحق لعن بیشار ہیں اور عذاب روز شمار کے سزاوار۔

:۱۰

جبکہ آپ یہ گمان کریں کہ کوئی شخص کسی بزرگ کے نزدیک آپ کی مذمت کرے گا یا کوئی شہادت جو آپ کے مضر بے دے گا اس لئے آپ اپنی بہتری اس میں دیکھیں اور سبقت کریں اور اس کو اس بزرگ کے نزدیک معیوب بنائیں یا اپنا دشمن قرار دیں کہ اس کی بات آپ کے حق میں بے اثر اور اس کا کلام درجہ اعتبار سے ساقط ہو جائے تو آپ اپنے کو پروردگار کے نزدیک ضائع و بے اعتبار کرتے ہیں اور خدا کو اپنا دشمن صرف اس گمان پر کہ دوسرا بندہ آپ کا دشمن ہوگا۔ پس عجب کمینہ پن اور بیوقوفی ہے کہ صرف تو ہم اور خیال پر کہ مخلوق کے غضب سے دنیا میں نجات حاصل ہو کہ جس کا یقین نہ ہو مگر اپنے کو آخرت کی ہلاکت میں جس کا یقین ہے ڈالتے ہیں اور اپنے حسنات کو ہاتھ سے کھوتے ہیں اس امید پر کہ مخلوق کی مذمت دفع ہو۔

:۱۱

کسی پر ترحم کرنا ہے۔ اس کی مثال یہ ہے کہ جب کسی شخص کو کسی نقص یا عیب میں مبتلا یا حقیر بے اعتبار دیکھتے ہیں او آپ کا دل اس پر محزون ہوتا ہے تو آپ اپنے رنج و الم کا سچا اظہار کرتے ہیں۔

:۱۲

جب آپ کو کسی کی معصیت کے ارتکاب کی اطلاع ہو اور محض رضائے خدا کے باعث آپ اس پر غضبناک ہوں اور اس شخص کا نام اور اس کی معصیت کو بیان کریں۔ بہت سے لوگ اس قسم کی خرابی سے غافل ہیں اور ایسا سمجھتے ہیں کہ رحم و غضب کرنا جواز برائے خدا ہو تو اس کا نام بتانا کوئی ضرر نہیں۔ یہ خطا و غل ہے چونکہ رحم و غضب از برائے خدا خوب اور آدمیوں کی غیبت حرام و بد ہے اور صرف ترحم و غضب کسی شے کی حرمت کو دفع نہیں کر سکتے اور بسا اوقات کہ غیبت کے اسباب اور بھی ہوتے ہیں جو انھیں اسباب مذکورہ کے نزدیک ہوتے ہیں اور ان کی خرابیاں بھی جو مذکورہ ہو ہیں وہی معلوم ہوتی ہیں۔

فصل نمبر (۴)

کن مقامات میں غیبت جائز ہے اور اس کا کیا کفارہ ہے۔

واضح ہو کہ مقامات مندرجہ ذیل میں غیبت جائز ہے:-

۱: مظلوم کا ظالم کے ظلم کو اس شخص سے جو اس کے سننے کا حقدار ہو بیان اور استغاثہ کرنا اس غرض سے کہ اس سے انتقام ظلم لیا جائے یا اس کی اعانت کی جائے۔ لیکن شرط یہ ہے کہ جس قدر اس پر ظلم ہو اسی قدر بیان کریں اور ظالم کے دوسرے عیوب نہ بیان کیے جائیں۔

۲: کسی شخص کے عیوب شرعیہ کا بقصد امر معروف و نہی منکر خدا کی رضا کے لئے بیان

کرنا یہ بیان اس کی رسوائی و ہوا و ہوس کی بناء پر نہ ہو اور اس پر فائدہ نہ ہو اور موافق شریعت بھی ہو اور ایسے ظالم بیباک کے سامنے بیان نہ کیا جائے جو حد شرع سے تجاوز کر جائے یا اس حد تک بیان کیا جائے کہ اس پر فائدہ نہ ہو۔

۳: جب کوئی شخص آپ سے کسی شخص کے ساتھ کسی معاملہ میں یا داد و ستد میں مشورت کرے تو ایسی صورت میں اس شخص کا ذکر عیب جو اس بارے میں دخل رکھتا ہو جائز ہے بشرطیکہ اس کے ذکر کی ضرورت ہو۔ لیکن اگر اس کی احتیاج نہ ہو تو یہی کہنا کافی ہے کہ میں اس امر میں آپ کی بہتری نہیں جانتا اور اس شخص کے عیب کی صراحت نہ کی جائے۔

۴: کسی مومن کو حکم و نصیحت کرنا جب کہ وہ فاسق و بد اخلاق کا مصاحب ہو اور اس کے اعمال بد اس مومن میں صحبت کے باعث اثر کر جائیں گے۔ ایسی صورت میں بھی اس کے کسی عیب کا اظہار کہ اسی مطلب پر دخل رکھتا ہو جائز ہے۔

۵: کسی حکیم کا حالت پوشیدہ مریض کو بغرض معالجہ بیان کرنا۔

۶: کسی گواہ یا راوی حدیث کے عیوب کا اظہار کرنا جس کے باعث اس کی شہادت میں جرح ہو سکے یا اس کی حدیث رد لیکن اس خصوص میں بقدر اس کے جرح کے اکتفا کیا جائے اور یہ اس شخص کو ضروری ہے جو اس کی شہادت یا اس کی حدیث پر عمل کرنا چاہتا ہو۔

۷: کسی عالم یا حاکم شرع کے عیب کا اظہار جو قابلیت فتویٰ اور حکم نہ رکھتا ہو تو جب کہ کوئی اس کا حال پوچھے یا کوئی فتویٰ و حکم مخالف حق اس سے صادر ہو اور۔

۸: جب کہ کوئی شخص کسی لقب سے مشہور ہو اور اوہ لقب اس کے عیب پر دلالت کرتا ہو مثلاً لنگڑا ترچھا وغیرہ کہ اس کے لقب سے اس کا معلوم کرنا کوئی ضرر نہیں رکھتا۔ بشرطیکہ اور کسی طریقہ سے ممکن نہ ہو اور وہ اس کے سننے سے ناخوش نہ ہوتا ہو جبکہ وہ کراہت رکھتا ہو یا اس کا معلوم کرنا دوسرے الفاظ سے ممکن ہو تو جائز نہیں ہے۔

۹: جب کہ کوئی شخص علانیہ فسق کا مرتکب ہوتا ہو اور اس کے اظہار سے وہ مضائقہ نہ رکھتا ہو بلکہ وہ خود اس کا اظہار کرے یا علانیہ اس کا مرتکب ہو اس فاسق کی غیبت کوئی ضرر نہیں رکھتی۔ اگرچہ کہ اس کو برا معلوم ہو۔ بلکہ ظاہر یہ ہے کہ ایسے شخص کی غیبت جائز ہے۔ اگرچہ وہ فسق میں مبتلا ہو۔ اس کو ظاہر نہ کرتا ہو اور اس کے اظہار میں مضائقہ نہ رکھتا ہو۔

۱۰: ادائے شہادت حقوق الناس یا حقوق اللہ جب کہ اس کی ضرورت پائی جائے۔

۱۱: اقوال اہل بدعت و ضلالت میں۔

۱۲: غیبت کفار اور جو لوگ مخالفین مذہب میں سے ہوں۔

۱۳: جو شخص اپنے کو کسی دوسرے کے ساتھ منسوب کرے حالانکہ وہ منسوب نہ ہو اس کی

نسبت کو رد کر دینا جائز ہے۔

۱۴: غیبت جو معین نہ ہو اور کوئی شخص نہ سمجھے کہ اس سے کون مراد ہے مثلاً کہا جائے

کہ:

آج کسی احمق یا نادان کے پالے پڑ گیا یا

کسی فاسق نے ایسا کہا اور ایسا کیا۔ وغیرہ

بشرطیکہ وہ شخص نہ پہچانا جائے اور جب کہ بعض ایسی نشانی و علامت ہو کہ جس کے اظہار

سے اس کا عیب معلوم ہوتا ہو تو وہ حرام ہے۔

اور

چند مقامات حسب ذیل ہیں جن میں بعض علماء نے غیبت جائز قرار دی ہے:-

(۱) جب دو شخص کسی کے عیب پر مطلع ہوں تو ان میں سے ہر شخص اس دوسرے کے

سامنے کسی تقریب سے ذکر کر سکتا ہے۔

(۲) ایسی جماعت کی غیبت جو محصور نہ ہو سکے مثلاً کہے کہ فلاں طائفہ یا ساکنانِ قریہ یا

شہر کوئی عیب رکھتے ہیں۔

(۳) جو شخص کسی معصیت کا پے در پے مرتکب ہو تو اس معصیت کا ذکر اس سے

جائز ہے۔

(۴) کسی شخص کے کسی عیب کا ذکر کرنا کہ اگر وہ اسے سنے تو مضائقہ نہ کرے۔ اگرچہ

وہ عیب شرعی نہ ہو یا عیب شرعی ہو لیکن وہ علانیہ کرنے والا نہ ہو۔ لیکن حق یہ ہے کہ ان تمام چاروں

صورت میں بھی غیبت حرام ہے اور کوئی دلیل ان کے استثناء پر نہیں ہے۔

واضح ہو کہ جو شخص کسی کی غیبت کرے تو اس کا کفارہ یہ ہے کہ شروع میں توبہ کرے اور

پشیمان ہو۔ اس کے بعد اس شخص سے جس کی غیبت کرے اگر وہ زندہ ہو اور ممکن ہو اور اس نے سن

بھی لیا ہو اور اگر نہ سنا ہو اور اس کے اظہار میں کسی فساد یا عداوت کا گمان نہ ہو تو اس سے معاف

کرا لے اور اگر کسی عداوت کا گمان ہو یا اس سے معاف کرنا ناممکن نہ ہو تو اس صورت میں اس

کے لیے استغفار اور طلب آمرزش کرے اور اس کے لیے اعمال نیک بجالائے کہ قیامت میں اس

کی غیبت کا عوض ہو سکے۔

فصل نمبر (۵)

مسلمانوں کی تعریف کرنے کی شرافت

غیبت کی ضد مدح و ستائش مسلمین ہے یہ صفت خوب ہے اور عمل مرغوب اور یہ صفت

حصولِ محبت اور دوستی کا باعث ہوتی ہے خصوصاً جب کہ کسی برادرِ مومن کی غیبت میں مدح کیجائے تو

اس کے دل میں فرحت اور سرور داخل ہوتا ہے جس کا ثواب حسبِ بین مذکورہ بیحد ہے اور احادیث و

ثوابِ خصوص صفت مدح میں آئے ہیں۔

چنانچہ مروی ہے کہ ایک جماعت نے بعض مرے ہوؤں کی تعریف کی تو حضرت رسولؐ

نے فرمایا کہ:

”تمہارے لیے بہشت واجب ہوا۔“

وارد ہوا ہے کہ:

ہر فرزند آدم کے لیے چند ملائکہ ہمنشین ہیں۔ اگر وہ اپنے برادرِ مسلم کو نیکی سے یاد کرے تو

ملائکہ کہتے ہیں کہ اس کے مانند تیرے لیے بھی ہوں۔

واضح ہو کہ جو مدح و ستائش کی جائے وہ راست ہو اور جھوٹ پر مشتمل نہ ہو از روئے

ریا و نفاق نہ کی جائے۔ اگر بطور نفاق کی جائے تو وہ مدح بد ہے۔ اگرچہ راست ہو ظالموں اور

فاسقوں کی سچی مدح بھی نہ کرے۔ کیونکہ وہ مدح اس ظالم و فاسق کے سرور و فرح کا باعث ہوتی

ہے ان کا شاد کرنا مذموم اور بعض حرام جانتے ہیں۔

حضرت پیغمبرؐ نے فرمایا کہ:

جو شخص کسی فاسق کی مدح کرے تو خدا دشمنانک و غضبناک ہوتا ہے۔ چونکہ بعض شخص

کو اس کی مدح عجب و تکبر کا باعث ہوتی ہے اور بعض خوش ہوتے ہیں اور مغرور۔ اس لیے ایسے اشخاص کی بھی مدح کرنا جائز نہیں اور وہ مدح ان کی ہلاکت کا باعث ہوتی ہے۔

جو اخبار مدح کی مذمت میں آئے ہیں ان میں کوئی نہ کوئی برائی پائی جاتی ہے۔ بہر حال کسی کی ایسی مدح و ثنا کرنا نہایت مذموم اور صفاتِ رذیلہ میں داخل ہے جس کی نسبت آئندہ حوالہ قلم کیا جائے گا۔

اٹھارہویں صفت

جھوٹ کہنے کی مذمت

واضح ہو کہ جھوٹ کہنا گناہِ کبیرہ ہے بلکہ بدترین گناہ و خبیث ترین صفت ہے کیونکہ یہ صفت آدمی کو دوسروں کی نظروں میں خوار کرتی ہے اور نگاہوں میں بے وقعت و بے اعتبار۔ یہ سرمایہٴ نجات و انفعال ہے اور باعثِ دل شکستگی و ملال۔ خلق میں آبرو جاتی ہے اور دنیا و عقبیٰ میں باعثِ روسیاء ہی اس صفت کی مذمت میں بہت سے اخبار آئے ہیں اور اس کی خرابی میں آیات بے شمار۔

خداوند کریم فرماتا ہے:

إِنَّمَا يَفْتَرِي الْكَذِبَ الَّذِينَ لَا يُؤْمِنُونَ بِاللَّهِ

یعنی: ”جو لوگ جھوٹ سے افترا باندھتے ہیں وہ خدا پر ایمان نہیں رکھتے

“ (سورہ نحل - ۱۰۵)

حضرت پیغمبرؐ نے فرمایا کہ

جس وقت کسی مومن پر بغیر عذر شرعی کے جھوٹ بات کہی جائے تو ۷۰ ہزار فرشتے اس پر لعنت کرتے ہیں اور اس کے دل سے ایسی بد بو نکلتی ہے جو عرش تک پہنچتی ہے اور خدا تعالیٰ بسبب اس جھوٹ کے ستر زنا کا گناہ اس کے نام پر لکھتا ہے۔ ان میں سے کم درجہ کا وہ زنا ہے جو اپنی ماں کے ساتھ مرتکب ہوا ہو۔

ان سرور سے پوچھا گیا تو فرمایا کہ:

”مومن بزدل اور بخیل ہوتا مگر جھوٹا نہیں ہوتا۔“

نیز فرمایا کہ:

تم کو بزرگ ترین گناہ کبیرہ کی خبر دوں۔ وہ خدا سے شرک اور عقوق والدین اور جھوٹ ہے۔“

حضرت امیر المومنینؑ نے فرمایا کہ:

”خدا تعالیٰ نے بدی کے لیے نفل مقرر کیے ہیں۔ ان قفلوں کی کنجی شراب ہے اور جھوٹ شراب سے بدتر ہے۔“

اور فرمایا کہ:

”ایمان کی بنیاد کو جھوٹ خراب کرتا ہے۔“

حضرت امام حسن عسکریؑ سے مروی ہے کہ:

”تمام اعمال خبیثہ گھر کے دروازے کے مانند ہیں اور اس گھر کی کنجی جھوٹ ہے۔“

واضح ہو کہ خدا اور رسولؐ و آئمہؑ پر جھوٹ کہنا نہایت بد ہے۔ مثلاً کوئی جھوٹ مسئلہ کہنا یا جھوٹی حدیث نقل کرنا۔ اسی قدر جھوٹ کی مذمت کافی ہے کہ وہ روزہ کو باطل کرتا ہے اور جو بقتضا و کفارہ کا باعث ہوتا ہے جیسا کہ کتب فقہ میں مذکور ہے۔

حسب ذیل مقامات پر جھوٹ کہنا جائز ہے:-

(۱) یہ کہ اگر جھوٹ بات نہ کہی جائے تو فساد برپا ہونے کا اندیشہ ہو یا کوئی ضرر اس کو پہنچتا ہو یا کسی مسلمان کے قتل کا باعث یا اس کی ناموس یا مال محترم یا اس کی آبرو بر باد جاتی ہو تو ایسی صورت میں جھوٹ کہنا جائز بلکہ واجب ہے اگر کوئی ظالم یا جابر کسی کو اس کے مال یا اس عمل بد کے متعلق جو اس کے اور خدا کے درمیان صادر ہوا استفسار کرے تو جائز ہے کہ انکار کر دے۔ ایسا ہی کسی معصیت کو ظاہر نہ کرنا چاہیے جو اس سے صادر ہوئی ہو۔ کیونکہ گناہ کا اظہار دوسرا گناہ ہے۔ کسی مسلمان کے عیب یا مال کی نسبت بھی یہی حکم ہے۔ بلکہ ان تمام صورتوں میں انکار واجب۔

(۹۲) جب کہ دو آدمیوں میں کوئی رنج و ملال ہو گیا ہو تو ان کی اصلاح کے لیے جھوٹ کہنا

جائز ہے کہ رفع ملال ہو۔ ایسا ہی جب کسی نے کوئی بات کہی یا کوئی عمل کیا۔ اگر وہ سچ کہتا ہے تو فتنہ یا کسی مومن کی عداوت کا باعث یا کوئی فساد واقع ہوتا ہے تو اس سے انکار کیا جائے۔ اگر کوئی

شخص رنجیدہ ہو اور اس کا رفع کرنا اس بات پر جو کہی گئی ہے یا اس عمل پر جو کیا گیا ہے منحصر ہو تو اس سے انکار جائز ہے۔

(۳) جب کہ کوئی عورت اپنے شوہر سے کسی چیز کی خواستگار ہو اور وہ اس کے لینے کی قدرت رکھتا ہو یا نہ رکھتا ہو۔ لیکن اس پر واجب نہ ہو تو کہ اس سے وعدہ کر لے حالانکہ اس کے لینے کا قصد نہ رکھتا ہو اور نہ لے ایسا ہی جب کسی کی کئی عورتیں منکوحہ ہوں تو جائز ہے کہ ہر ایک سے کہے کہ میں تجھ کو دوست رکھتا ہوں اور حقیقتاً وہ دوست نہ رکھتا ہو۔

(۴) جب کہ کسی لڑکے کو کسی کام میں مشغول کرنا چاہتے ہوں اور وہ اس پر رغبت نہ رکھتا ہو مثلاً مدرسہ جانا وغیرہ تو جائز ہے کہ اس کو وعدہ دیا جائے یا ڈرایا جائے حالانکہ آپ کو اس طرح کرنا منظور نہ ہو۔

(۵) دشمنان دین کے مقابل جہاد بطور مکر جس سے حریف پر فتیاب ہوں۔ حاصل کلام ہر مقام پر جب کہ بہت بڑا فائدہ شرعی حاصل ہوتا ہو اور اس کا حصول جھوٹ پر ہی موقوف ہو تو جھوٹ جائز رکھا گیا ہے اور اگر سچ کہنے میں شرعاً فساد پایا جاتا ہو تو جھوٹ کہنا واجب ہو جاتا ہے بہر حال ضرورت و احتیاج کی حد سے تجاوز نہ کرنا چاہیے اور حصول زیادتی مال و منصب وغیرہ اور ان چیزوں میں جن سے آدمی مضطرب نہیں ہوتا ہے جھوٹ کہنا حرام ہے اور اس کے ارتکاب میں آثم و گناہگار۔

واضح ہو کہ جس مقام میں حسب شرع جھوٹ کہنا جائز ہے اس میں جہاں تک ہو سکے صاف طور پر جھوٹ نہ کہا جائے۔ بلکہ اس طرح کہنا چاہیے کہ جس کا ظاہر معنی سچ ہو اگرچہ اس کا وہ مفہوم جو سننے والا سمجھتا ہے جھوٹ ہوتا کہ نفس کو جھوٹ کہنے کی عادت نہ ہو جائے مثلاً یہ کہ کوئی ظالم کسی کی سکونت کی نسبت سوال کرے تو آپ کہہ سکتے ہیں کہ خدا بہتر جانتا ہے کہ وہ کہاں ہے یا غیب کا جاننے والا خدا ہے۔ اگر کوئی گناہ آپ سے صادر ہوا ہو اور استفسار کیا جائے تو آپ کہہ سکتے ہیں کہ خدا نہیں چاہتا ہے کہ میں ایسا عمل کروں یا استغفر اللہ خدا سے پناہ مانگتا ہوں۔ اگر میں نے ایسا کام کیا ہے۔ اگر کوئی بات کسی کے حق میں کہی جائے اور آپ چاہتے ہوں کہ بذریعہ انکار اس کا رفع ملال کریں تو آپ کہہ سکتے ہیں کہ آپ کی شان اس سے بلند ہے کہ ایسی بات آپ کے حق میں کہی جائے۔ یہ جو عرفا کہا جاتا ہے کہ سومرتہ فلاں بات کہی جائے۔ یہ جو عرفا کہا جاتا ہے کہ سومرتہ

فلاں بات کہی گئی یا ہزار مرتبہ فلاں عمل آپ سے صادر ہوتے دیکھا گیا یا پچاس مرتبہ آپ کے گھر میں آیا۔ حالانکہ یہ تعداد تحقیق نہ کی گئی ہو۔ یہ جھوٹ نہیں اور ایسا کہنا کوئی گناہ نہیں یہ بطور مبالغہ و تاکید ہے اور اس تعداد کا خاص طور پر قصد نہیں بشرطیکہ وہ امر مکرر واقع ہو۔ ایسا ہی اقسام مجاز و استعارہ و تشبیہ جائز ہے کہ ان سے مراد ان کی حقیقت نہیں ہوتی وہ جھوٹ جس کو آدمی آسان جانتے ہیں۔ حالانکہ اس کا وقوع حرام ہے وہ یہ ہے کہ کوئی شخص دوسرے کے پاس جائے جب کہ وہ کھانے میں مشغول ہو اور اس کو کھانے کے لیے کہا جائے اور وہ بھوکا ہو بغیر عذر صحیح شرعی کے کہے کہ مجھے بھوک نہیں ہے۔

عذر شرعی صحیح یہ ہے کہ اس کھانے کو حرام جانتا ہو۔ تمام جھوٹ جو مشہور ہیں اور ان کا گناہ سخت اور ان کی برائی بڑی ہے۔ وہ یہ ہیں جیسا کہا جاتا ہے کہ خدا جانتا ہے کہ اس طرح ہے حالانکہ خدا اس کے خلاف جانتا ہے۔

بعض روایات میں آیا ہے کہ:

جب بندہ امر خلاف واقع پر خدا کو گواہ کرتا ہے تو خداوند عالم کہتا ہے کہ تو نے کسی کو مجھ سے زیادہ ضعیف یعنی کم درجہ کا نہیں پایا کہ اس جھوٹی بات پر گواہ قرار دیا تمام جھوٹ کی قسموں سے بلکہ شدید ترین و بدترین جھوٹی شہادت ہے۔

حضرت رسولؐ خدا نے جھوٹی شہادت دینے والے کو بت پرست کے مساوی قرار دیا ہے اور اسی طرح قسم کھانا بہت برا ہے۔

حضرت رسول صلعم نے فرمایا کہ:

جو شخص اپنے مال کو جھوٹی قسم کے ساتھ بیچتا ہے تو خدا قیامت میں اس کی طرف متوجہ نہ ہوگا اور اس پر نظر رحمت نہ ڈالے گا اور اس کے عمل کو قبول نہ کرے گا۔ بلکہ زیادہ قسم کھانا اگرچہ وہ سچی کیوں نہ ہو مذموم ہے۔

احادیث سے پایا جاتا ہے کہ:

زیادہ قسم کھانا باعث تنگی و فقر ہے اور مجملہ دروغ ایک وعدہ خلافی بھی ہے یہ حرام ہے اور وعدہ کا ایفا واجب و لازم۔

حضرت پیغمبرؐ نے فرمایا کہ:

جو شخص خدا اور روزِ جزا پر ایمان رکھتا ہو اس کو چاہیے کہ جب وعدہ کیا جائے تو اسکو وفا کرے اور جو شخص کسی سے وعدہ کر کے وفا نہ کرے اور اس کا قصد بھی نہ رکھتا ہو تو اس سرور نے اس کو منافقین میں شمار فرمایا ہے۔

وہ جھوٹ جن میں اکثر آدمی مبتلا ہیں۔ ان تمام قسموں میں سے بدتر ہے جو خدا سے حالتِ نماز میں بولا جاتا ہے۔

مثلاً جب نماز شروع کی جائے تو کہتے ہیں:

وَجْهَتْ وَجْهِي لِلَّذِي فَطَرَ السَّمَوَاتِ وَالْأَرْضِ۔

خلاصہ معنی یہ ہے کہ: ”میں نے اپنے دل کو اس بخداوند عالم کی طرف متوجہ کر دیا جس نے تمام آسمانوں اور زمینوں کو پیدا کیا ہے۔“

اگر اس وقت آپ کا دل اس سے بے خبر ہو اور کوچہ بازار وغیرہ۔ اور سو ہزار طرح کی فکر بے ہودہ میں مشغول ہو تو وہ تمام آپ کا معرضہ جھوٹ ہو اور آپ نے خدمتِ پروردگار کو حضورِ ملائکہ میں اس طرح جھوٹ کہا۔ ایسا ہی جب کہا جاتا ہے کہ:

إِيَّاكَ نَعْبُدُ وَإِيَّاكَ نَسْتَعِينُ

یعنی: ”تیری پرستش کرتا ہوں اور تجھ سے یاری اور مددگاری چاہتا ہوں اور بس۔“

یہ بیان آپ کا اس وقت سچ ہوگا۔ جب کہ آپ کی نظر میں دنیا بے اعتبار ہوگی اور اپنے دین کے مقابل تمام دنیا کو بیچ سمجھیں گے۔ جب آپ اس طرح نہ ہوں گے تو دنیا پرست کہلائیں گے۔

پس چاہیے کہ یاری و مددگاری کی امید بجز ذاتِ باری کسی سے نہ رکھی جائے ورنہ آپ اس مطلب میں جھوٹے ہوں گے اور وہ بندہ کس قدر بد اور قبیح ہے کہ پروردگار کی حضوری میں کھڑا ہو کر جھوٹ کہہ رہا ہو باوجود اس کے اس کو معلوم ہے کہ وہ اس کے جھوٹ کو جانتا ہے عجب طرح کی بے شرمی اور بے حیائی ہے۔

فصل نمبر (۱)

جھوٹ کہنے کا معالجہ

واضح ہو کہ آپ نے جھوٹ کی حرمت کو معلوم کر لیا۔ اگر آپ خدا اور رسول پر اعتقاد اور روزِ جزا پر ایمان رکھتے ہیں تو اس سے اجتناب کیجئے۔

طریقِ خلاصی اس صورت میں ہے کہ:

ہمیشہ آیات و اخبار جو اس کی مذمت میں آئے ہیں۔ ان کو پیش نظر رکھے اور جانے کہ جھوٹ کہنا باعثِ ہلاکت ابدی و عذابِ اخروی ہے اور جھوٹ کہنے والا نظروں سے گر جاتا ہے۔ نگاہوں میں خوار اور بے اعتبار ہوتا ہے۔ کوئی شخص اس کی بات کی اعتناء نہیں کرتا۔

اکثر اوقات جھوٹ کہنا رسوائی و فضیحت کا باعث ہوتا ہے۔ مطلب و مقصد سے باز رکھتا ہے اور اس میں آدمی کی عزت باقی نہیں رہتی۔

کتاب حبیب السیر میں لکھا ہے کہ:

بادشاہِ خراسان نے امیر حسین کو ایلچی مقرر کیا اور بادشاہِ آذر بائیجان کی خدمت میں منجملہ سوغات و ہدیہ اور چند کتب جس میں کلیات جامی جو اس زمانے میں نادر اور کیاہ تھی ہمراہ لے جانے کا حکم دیا لیکن داروغہ کتب خانہ نے سہواً فتوحاتِ مکی جو حجم و جلد وغیرہ میں بالکل اس کے مشابہ تھی اس کے حوالے کر دی اور اس نے اس کتاب کو لیتے وقت نہ دیکھا۔ جب اس بادشاہ کی حضوری میں گیا تو بادشاہ نے اس سے نہایت لطف و مہربانی سے پیش آکر کہا کہ:

”سفر در دراز نے بہت خستہ کیا ہوگا۔“

چونکہ امیر حسین کو علم تھا کہ کلیات جامی کے دیکھنے کا بادشاہ کو بے حد اشتیاق ہے اس لیے جواب میں عرض کیا کہ:

”راستہ میں ایک مصاحب تھا جو میں ہر منزل میں اس کے ساتھ مشغول رہا۔ اسی وجہ سے مجھ کو کوئی سختی و تکلیف اس سفر کی معلوم نہ ہوئی۔“

بادشاہ نے دریافت کیا:

”وہ کون تھا؟“

امیر حسین نے جواب دیا کہ:

”کلیات جامی جو میرے ہمراہ ہے جس کو بادشاہ نے منجملہ سوغات کے آپ کی خدمت میں بھیجا ہے جب میں اس سفر میں دل تنگ ہوتا تو اس کا راستہ میں مطالعہ کرتا جس کے باعث میرا دل بہل جاتا تھا۔“

بادشاہ نے زیادتی اشتیاق کے باعث فرمایا کہ:

”کسی کو بھیج کر وہ کلیات طلب کریں۔“

امیر حسین نے کسی کو اپنے ٹھکانے پر بھیج کر وہ جلد طلب کی۔ جب کھولی گئی تو معلوم ہوا کہ فتوحات مکی ہے۔ کلیات جامی نہیں۔ چونکہ راستہ میں اس کو مطلقاً اس جلد کے دیکھنے کا اتفاق نہیں ہوا تھا اور نہ اس نے کلیات جامی کا مطالعہ کیا تھا۔ اس لیے امیر حسین اپنی بے حد منفعلاً و شرمسار ہوا اور بادشاہ کے درجہ اعتبار اور آنکھوں سے گر گیا۔

حاصل کلام رسوائی کے سوا جھوٹ کہنے والے پر فراموشی غالب ہوتی ہے اسی وجہ سے کہتے ہیں کہ:

جھوٹ کہنے والا بھول جاتا ہے اور اس کے خلاف کہ کر رسوا ہوتا ہے۔ ان تمام خرابیوں کو جن کا ذکر کیا گیا پیش نظر رکھ کر جھوٹ کی ضد جو سچائی ہے اس کے فوائد پر غور کیجئے۔

اگر آپ اپنے دشمن نہ ہوں اور جو بات کہنا چاہتے ہوں تو ابتداً غور و فکر کریں کہ اس میں کسی قسم کا جھوٹ تو شامل نہیں اور فاسقوں جھوٹوں کی ہم نشینی سے اجتناب کیجئے تاکہ سچائی کا ملکہ حاصل ہو۔

فصل نمبر (۲)

سچائی اور راست گوئی کی فضیلت

واضح ہو کہ جھوٹ کی ضد سچائی ہے۔ یہ اشرف صفات نفسانیہ ہے اور نیکس اخلاق ملکیت۔

خداوند عالم فرماتا ہے:

اتَّقُوا اللَّهَ وَكُونُوا مَعَ الصَّادِقِينَ ﴿۱۱۹﴾

یعنی: ”خدا سے خوف کرو اور سچ کہنے والوں کے ساتھ ہو جاؤ۔“ (سورہ توبہ)

حضرت رسولؐ نے فرمایا کہ یہ چھ خصلتیں جس میں ہوں گی میں اس کے لیے بہشت کا

ضامن ہوں:

۱: جو شخص ہرگز جھوٹ نہ کہے۔

۲: جب وعدہ کیا جائے تو اس کے خلاف نہ کرے۔

۳: امانت قبول کی جائے تو اس کی خیانت نہ کرے۔

۴: اپنی آنکھیں نا محرموں سے پوشیدہ کرے۔

۵: اپنے ہاتھوں کو ان چیزوں کی طرف جو سزاوار نہیں ہیں دراز نہ کرے۔

۶: اپنی شرمگاہ کی حفاظت کرے۔

امام محمد باقر و امام جعفر صادق علیہ السلام سے مروی ہے کہ مرد راست گوئی سے صد بقیوں کے

مرتبہ پر پہنچتا ہے۔

حضرت صادق سے منقول ہے کہ جس کی زبان سچ کہنے والی ہے اس کا عمل پاکیزہ ہے اور

جس کی نیت نیک ہے اس کی روزی زیادہ۔ جو شخص اپنے اہل خانہ سے نیکی کرتا ہے۔ اس کی عمر

دراز ہوتی ہے۔

اور فرمایا کہ:

کسی کے رکوع و سجود کے طول پر نظر اور اس پر غرہ نہ کرو اس لیے کہ جب کسی کو اس کی

عادت ہو جاتی ہے تو اس کو ترک نہیں کر سکتا لیکن اس کے کلام کی سچائی اور امانت داری کو دریافت

کرنا چاہیے۔

واضح ہو کہ جس طرح کلام میں جھوٹ اور سچ پایا جاتا ہے۔ اسی طرح افعال و اخلاق و

مقامات دین میں بھی اعمال و افعال میں جھوٹ یہ ہے کہ کسی شخص سے ظاہر اعمال نیک سرزد

ہوتے ہیں لیکن اس کا باطن ظاہر کے مطابق نہیں ہوتا اور ان میں سچائی یہ ہے کہ ظاہر و باطن یکساں

ہو یا باطن ظاہر سے آراستہ تر اور یہ مرتبہ کلام کی سچائی سے افضل و اشرف ہے۔

اخبار میں وارد ہے کہ جب کسی بندہ مومن کا ظاہر و باطن یکساں ہو تو خداوند عالم ملائکہ پر

مباحات کرتا ہے اور فرماتا ہے کہ:

”میرا حقیقی بندہ یہی ہے۔“

بعض بزرگوں نے فرمایا کہ کون ہے مجھ کو اس شخص کا نشان دے جس کی آنکھیں اندھیری راتوں میں روتی ہوں اور دن کے وقت اس کے ہونٹ محفلوں میں خنداں اور جس کا ظاہر باطن کے مخالف ہو اور ظاہر اعمال نیک سے آراستہ ہو تو کوئی اجر اور مزدوری اس کے عمل کے لیے نہیں لیکن اس نے بیکار تکلیف ورنج اٹھایا ہے۔

کوئی شک نہیں کہ جس چیز پر ملمع کیا گیا ہو اور جس کا ظاہر آراستہ اور جس کا باطن ظاہر کے مطابق نہ ہو تو اس کے اعمال قبول نہیں کیے جاتے ہیں۔ اخلاق و مقامات دین میں جھوٹ یہ ہے کہ حسب ذیل چند صفتوں کا دعویٰ کرتا ہو۔

مثلاً:-

☆ خوف خدا اور جا۔

☆ صبر و شکر۔

☆ تسلیم و رضا۔

☆ معرفت و زہد وغیرہ۔

لیکن ان صفات سے حقیقتاً متصف نہ ہو اور اس میں ان کے لوازمات نہ پائے جائیں تو ایسا شخص بھی جھوٹا ہے۔

چنانچہ دیکھا جاتا ہے کہ جب کسی بادشاہ قہار یا امیر صاحب اقتدار کی کوئی خیانت کسی سے صادر ہو جاتی ہے یا کسی تقصیر کا مرتکب ہوتا ہے تو مارے خوف کے اس کا چہرہ زرد ہوتا ہے اور اس کا نفس سرد اور خواب و خوراس پر دشوار ہوتی ہے اور عیش و عشرت ناگوار۔ اور اس کا دل پریشان ہوتا ہے۔ اور اس کے اعضاء و جوارح مضطرب و لرزاں۔ بلکہ اکثر ہوتا ہے کہ اہل و عیال اور مال و منال کو ترک کر کے دوسرے شہر میں غربت و تنہائی اور مشقت میں بسر کرتا ہے۔

پس اگر اس طرح کا تمام خوف و بیم اس شخص پر طاری ہوتا ہو تو ایسا خوف سچا ہے اور اس کے صاحب کو خائف کہتے ہیں۔ لیکن جس کو پروردگار اور نیز جہنم کے سانپ اور چھو کے خوف کا دعویٰ ہو اور اس کے احوال میں کوئی اثر ظاہر نہ ہو بلکہ رات دن کھانے پینے اور سونے میں مشغول ہو اور

اس کی عمر عیش و عشرت میں مصروف اور ہر گھڑی کوئی نہ کوئی تصور اس سے صادر اور ہر روز کسی نہ کسی معصیت کا مرتکب ہوتا ہو تو ایسا شخص جھوٹا ہے حالانکہ خوف کا دعویٰ کرتا ہو۔

بالجملہ مقامات دین میں بندہ صادق کی علامت یہ ہے کہ تمام سختیوں اور تکلیفوں کو برداشت کرے ان کے اظہار میں زبان نہ کھولے اور اپنی عمر کو اطاعت و عبادت میں صرف کرے اور اسے خلق اللہ کی آنکھوں سے پوشیدہ رکھے۔

مردی ہے کہ:

موسیٰ بن عمران کو وحی ہوئی کہ میں اپنے بندوں میں سے جس بندے کو دوست رکھتا ہوں اس کو ایسی بلا میں مبتلا کرتا ہوں کہ پہاڑ بھی جس کی برداشت کے متحمل نہیں ہو سکتے تاکہ اس کو دیکھوں کہ بندگی و محبت کے دعوے میں وہ سچا ہے یا نہیں۔ اگر اس کو سچا اور صبر کرنے والا پاتا ہوں تو اسکو اپنا ولی و حبیب بناتا ہوں۔ اگر اس کو بے صبر اور ہر مقام پر شکوہ کرنے والا پاتا ہوں تو اس کو ذلیل و خوار کرتا ہوں اور مجھ کو کچھ پرواہ نہیں۔

فائدہ

زبان کی خرابیوں اور خاموشی کے فوائد

واضح ہو کہ غیبت، بہتان، شامت، مسخرگی، لڑائی، جھگڑا، مذاق، اور دل لگی، فضول، بکواس، جھوٹ وغیرہ زبان کے ہی باعث پیدا ہوتی ہیں اور انسان پر اس عضو کا ضرر تمام اعضاء کے فساد سے بیشتر ہے اور اس کی خرابی تمام جوارح سے افزوں تر۔ اگرچہ اس عضو کے فساد معاصی ظاہرہ میں سے ہیں جن سے علم اخلاق میں گفتگو نہیں ہوتی لیکن ان میں سے ہر ایک گناہ اخلاق رذیلہ و ملکات فاسدہ کی طرف رجوع ہوتا ہے اور ملکات و اخلاق کا رسوخ و قیام نفس میں تکرار اعمال و افعال کے ذریعہ سے ہو جاتا ہے۔

پس طالب اخلاق کو لازم ہے کہ نفس و اعضاء دونوں کی مخالف کرے۔ پس جیسا کہ بیان کیا گیا وہ عضو جو سب سے بڑھ کر ذمہ و اخلاق رذیلہ کا مرکز ہے۔ وہ زبان ہے اور بنی نوع انسان کے گمراہ کرنے کے لیے شیطان کا یہ عمدہ ہتھیار ہے۔ یہ عضو میدان کشادہ اور وسیع ہے جس کی انتہا

وحد نہیں تمام اعضاء سے اس کی سرکشی زیادہ ہے۔

پس جس شخص نے اس کو مطلق العنان کر دیا تو اس کو شیطان نے صحرائے ہلاکت میں پہنچایا۔ اس لیے اس کی حفاظت اور نگہبانی واجب و لازم ہے۔ کوئی شخص زبان کے شر سے نجات نہیں پاتا۔ جب تک کہ اس کو قید شریعت میں مقید نہ کرے۔ اسی وجہ سے بہت سے اخبار اس عضو کی حفاظت اور نگرانی میں وارد ہوئے ہیں۔

حضرت پیغمبرؐ نے فرمایا کہ:

”زبان دو جبروں کے درمیان ہے اور شرم گاہ دو پاؤں کے بیچ میں ہے اگر کوئی شخص ان کی حفاظت کرے تو میں اس کے لیے بہشت کا عہد کرتا ہوں۔“

فرمایا کہ:

”جو شخص اپنے شکم و فرج اور زبان کے شر کی حفاظت کرے تو وہ تمام شر سے محفوظ رہتا ہے۔“

ایک شخص نے عرض کیا کہ:

”یا رسول اللہ! کس چیز میں نجات ہے؟“

فرمایا کہ:

”اپنی زبان کو نگاہ رکھو۔“

دوسرے نے عرض کیا کہ:

”کس چیز سے مجھ کو زیادہ ڈرنا چاہیے؟“

اس کی زبان پکڑ کر فرمایا کہ: ”اس سے“

اور فرمایا کہ:

”جس چیز کے باعث زیادہ تر آدمی داخل جہنم کیے جاتے ہیں وہ زبان اور شرم گاہ ہے۔“

نیز فرمایا کہ:

”جب صبح ہوتی ہے تو آدمی کے تمام اعضاء و جوارح زبان کی طرف متوجہ ہو کر کہتے ہیں

کہ ہمارے حق میں خدا سے ڈر۔ اگر تو راست رہے گی تو ہم تمام راستی پر رہیں گے۔ اگر تو خلاف کرے گی تو ہم تمام خلاف ہو جائیں گے۔“

مروی ہے کہ ہر صبح زبان اعضاء سے کہتی ہے کہ تم نے کس طرح صبح کی اور تمہارا کیا حال ہے؟ جواب دیتے ہیں کہ اگر تو ہم کو ہمارے حال پر چھوڑ دے گی تو ہمارا کام نیک و بہتر ہوگا۔

نیز آں حضرتؐ سے مروی ہے کہ خدا زبان کو ایسا عذاب دیتا ہے۔ جو کسی اعضاء و جوارح پر نہیں کیا جاتا۔

زبان کہے گی کہ:

اے پروردگار!

تو نے مجھ پر وہ عذاب کیا جو کسی اعضاء و جوارح پر نہیں کیا۔

اس وقت خطاب ہوگا کہ:

تجھ سے ایسا کلمہ سرزد ہوا جو مشرق سے مغرب تک پہنچا اور اس کے ذریعہ سے بہت سے خون محترم بہہ ہوں گے اور اموال و ناموں غارت اور برباد۔ میری عزت کی قسم ہے تجھ پر وہ عذاب کیا جائے گا جو کسی اعضاء و جوارح پر نہ ہوگا۔

حضرت صادقؑ سے مروی ہے کہ:

کوئی ایسا روز نہیں جو ہر عضو زبان سے خطاب نہ کرتا ہو کہ تجھ کو خدا کی قسم ہے مجھ کو عذاب میں گرفتار نہ کر۔

سچ ہے کہ:

اکثر تکالیف دنیویہ و مفسد دینیہ کا منشا یہی زبان ہے۔

بہت سے راز زبان کے ذریعے سے ظاہر ہوتے ہیں اور متعدد عزتیں ایک سخن بیجا سے برباد جاتی ہیں اور بہت سے اشخاص کی قائم شدہ وقعت ایک کلام بد کے باعث درجہ اعتبار سے ساقط ہوتی ہے۔

زبان بریدہ کیچے نشستہ صم و بکم

یہ از کسے کہ نباشد زبانش اندر حکم

واضح ہو کہ زبان کی تمام خرابیوں اور اس کے فساد کی ضد سکوت اور خاموشی ہے۔ جو شخص اپنی زبان کی آفات سے خلاصی پاتا ہے وہ نیک خصلت اور اس کا صاحب عزیز و محترم ہوتا ہے اور یہی شے باعث خاطر جمعی، موجب ہیبت و وقار ہے۔ اسی سے ذکر و عبادت کی فراغت حاصل

ہوتی ہے اور دنیا و آخرت کی سلامتی۔

اسی وجہ سے سیدرسل نے فرمایا کہ:

”جس شخص نے خاموشی کو اپنا شعار قرار دیا اس کو نجات حاصل ہوئی۔“

اور فرمایا کہ:

”جو شخص خدا اور رسول پر ایمان رکھتا ہو اس کو ہر ایک بات نیک کہنا اور خاموش رہنا

چاہیے۔“

ایک اعرابی آں حضرت کی خدمت میں آیا اور عرض کیا کہ:

مجھ کو کوئی ایسا عمل بتلائیے کہ داخل بہشت ہوں۔“

فرمایا کہ:

”بھوکے کو سیر کر اور پیاسوں کو پانی پلا۔ اگر ان پر قدرت نہیں رکھتا ہے تو اپنی زبان سے

نیک بات کے سوا کوئی بات نہ کر۔ تو اس سبب سے شیطان پر غالب ہوگا۔

اور فرمایا کہ:

”جب کسی مومن کو خاموشی و صاحب وقار دیکھو تو اس کی ہمنشینیاں اختیار کرو۔ کیوں کہ اس

کے دل پر حکمت القا ہوتی ہے۔

نیز فرمایا کہ:

آدمی کی تین قسمیں ہیں:-

۱: غانم

۲: سالم

۳: ہالک

☆ غانم وہ شخص ہے جو خدا کا ذکر کرتا ہے۔

☆ سالم وہ ہے کہ سکوت کو اپنا شعار بناتا ہے۔

☆ ہالک وہ ہے جو زیادہ باتیں کرتا ہے۔

ایک روز اس سرورگی خدمت میں ایک شخص آیا اور عرض کیا کہ:

”یا رسول اللہ! مجھ کو کوئی نصیحت کیجئے۔“

فرمایا کہ:

”اپنی زبان کی حفاظت کر۔“

پھر عرض کیا تو یہی ارشاد ہوا۔

حضرت عیسیٰ بن مریم سے مروی ہے کہ عبادت کے دس جزو ہیں۔ اس کے نو جزو خاموشی

ہیں اور ایک جزو آدمیوں سے دوری اختیار کرنا۔

اور فرمایا کہ:

”سوائے ذکر خدا کے زیادہ بات نہ کرو۔“

لقمان نے اپنے فرزند سے کہا کہ:

”اے فرزند! اگر بات کرنے کو نافرہ جانتا ہے تو سکوت کو طلا سمجھ لے۔“

حضرت امام محمد باقرؑ نے فرمایا کہ:

”ہمارے دوستوں کی زبان گنگ ہوتی ہے۔“

حضرت امام جعفر صادقؑ سے مروی ہے کہ:

آل داؤد کے حکیمانہ اقوال میں سے یہ قول تھا کہ عاقل پر لازم ہے کہ اپنے اہل زمانہ کو

پہچانے۔ اپنے کام میں متوجہ ہو اور اپنی زبان کا نگہبان۔

کتاب مصباح الشریعہ میں اسی جناب سے منقول ہے۔

فرمایا کہ:

دنیا و آخرت کے ہر ایک دروازہ راحت کی کلید خاموشی اور باعث خوشنودی پروردگار ہے۔

اور آسانی حساب روز شمار۔ لغزش و خطا سے حفاظت ہوتی ہے اور عالم کی زینت ہے اور پردہ جاہل

۔ اس سے ریاضت نفس اور شیرینی عبادت ہے۔ اس کے سبب سے قسادت دل برطرف اور مروت و

پرہیزگاری حاصل ہوتی ہے۔

پس اپنی زبان کے مقابل ہونٹوں کا دروازہ بند کیجئے۔

کہتے ہیں کہ:

ربیع خیشم ایک کاغذ اپنے پاس رکھتا تھا۔ جو کہنا چاہتا اس پر لکھتا جاتا تھا جب رات ہوتی تو

اپنا حساب دیکھتا۔

اور کہتا:

آہ ! آہ!! یقیناً خاموش رہنے والوں نے نجات پائی اور میں ویسا ہی باقی رہ گیا۔
بعض اصحاب رسول اپنے منہ میں پتھر رکھتے تھے تاکہ کوئی بات بے اختیاری سے نہ نکل
جائے۔ جب بات کرنے کا ارادہ کرتے اور خدا کے لیے ہی وہ بات ہوتی تو اپنے منہ سے پتھر کو باہر
نکالتے اور بات کرتے۔

آں جناب کے بہت سے اصحاب نے خاموش رہنے کی عادت ڈالی تھی۔ اس لیے ان کی
آواز اس قدر کمزور ہو گئی تھی کہ وہ بیماروں کے مانند آہستہ آہستہ بات کرتے تھے۔

ہماری زیادہ گوئی و خاموشی سبب ہلاکت و نجات ہے۔
پس خوش نصیب وہ شخص ہے کہ جو کلام کے عیب کو پہچانے اور خاموشی کے فوائد کو جانے۔
یہ تحقیق کہ:

خاموشی انبیاء کی خصلت ہے اور اصفیاء کا شعار۔

آں حضرت سے مروی ہے کہ:

”حکمت کے دروازوں کا ایک دروازہ خاموشی ہے جس نے اپنے منہ کو بند کیا اس پر حکمت
کا دروازہ کھل گیا۔“

بیان مذکورہ الصدر سے معلوم ہوا کہ:

سکوت اور خاموشی باوجود یکہ سہل و آسان ہے مگر پھر بھی تمام چیزوں سے بڑھ کر انسان
کے لیے فائدہ مند ہے۔

بعض باتیں اگرچہ کہ ان میں بعض فوائد ہیں لیکن ان میں بہتری اور برائی کا امتیاز کرنا
نہایت مشکل ہے۔ علاوہ اس کے جب زبان کھول دی گئی تو کلام بے عیب کی جانچ دشوار ہے۔ لہذا
حتی الامکان خاموشی کو اپنا شعار بنانا بہتر ہے اور بقدر ضرورت بات کرنا اولیٰ و انسب۔

منقول ہے کہ یہ چاروں بادشاہ:

(۱) رائے ہند

(۲) خاقان چین

(۳) کسریٰ عجم

(۴) قیصر روم

نے ایک دوسرے سے ملاقات کی اور انھوں نے بات کرنے کی مذمت میں اور خاموشی کی
مدح میں اتفاق کیا۔

ان میں سے ایک نے کہا کہ:

”میں خاموشی سے ہرگز پشیمان نہ ہوا۔ جب میں نے بہت سے باتیں کیں تو پشیمانی
حاصل ہوئی۔“

دوسرے نے کہا کہ:

”جب میں کوئی بات کرتا ہوں تو میری مالک ہو جاتی ہے پھر مجھ کو اس پر اختیار باقی نہیں
رہتا اور جب تک کہ نہیں کہتا تو میں اس کا مالک و صاحب اختیار ہوں۔“

تیسرے نے کہا کہ:

”بات کرنے والے پر تعجب کرتا ہوں۔ جب وہ بات اس کے منہ سے نکلتی ہے تو اس کو
ضرر پہنچاتی ہے اور اس کو کوئی نفع حاصل نہیں ہوتا۔“

چوتھے نے کہا کہ:

”میں اس پر اختیار رکھتا ہوں جو نہیں کہا ہے اور جو کہہ دیا ہے اس کے رد کرنے پر قدرت
نہیں رکھتا۔“

انیسویں صفت

محبت جاہ و شہرت و بزرگی و ریاست جس میں چار فصلیں ہیں

واضح ہو کہ حقیقت جاہ یہ ہے کہ آدمیوں کے قلوب کو تسخیر کیا جائے اور ان کے دلوں پر قابو پائے جیسا کہ مالداری میں درہم و دینار، ملک، املاک، متاع، اسباب غلام، کنیز پر قابو حاصل ہوتا ہے پس جب قلوب کسی کے مسخر ہوتے ہیں تو اسکی نسبت صفت کمال کا اعتقاد رکھتے ہیں۔ خواہ وہ صفت واقعی کمال رکھتی ہو۔ مثلاً علم، عبادت تقویٰ، زہد، شجاعت، سخاوت وغیرہ یا یہ کہ آدمیوں کے اعتقاد اور ان کے خیال میں کمال ہو مثلاً سلطنت، ولایت، منصب، ریاست، مالداری حسن و جمال وغیرہ۔ پس وہ شخص جس کو آدمی کسی صفت سے متصف جانتے ہیں تو جس قدر وہ صفت ان کے خیال میں کامل ہوگی اسی قدر موصوف کی عظمت ان کے دل میں جاگزیں رہے گی اور ان کے دل اس کے مسخر ہو جائیں گے اور اسی قدر اس کی اطاعت و متابعت کریں گے۔ کیونکہ آدمی ہمیشہ اپنے اعتقاد و گمان کے تابع ہوتے ہیں۔

پس اسی لیے جس طرح صاحب مال باندی اور غلام کا مالک ہوتا ہے۔ اسی طرح صاحب جاہ آزاد آدمیوں کا مالک ہو جاتا ہے اور مردم آزاد اس کے مطیع و زیر فرمان رہتے ہیں۔ بلکہ آزاد لوگوں کی اطاعت بہتر ہے کیونکہ غلاموں کی اطاعت قہر و غلبہ سے اور آزاد لوگوں کی اطاعت خود ان کی تسلیم و رضا سے حاصل ہوتی ہے۔

اسی وجہ سے محبت جاہ و محبت مال سے زیادہ ہے اور اس کے علاوہ جاہ کے لیے دوسرے بھی فوائد ہیں جو مال کے واسطے نہیں۔ اسی وجہ سے جب کسی شخص کی جاہ بڑھتی ہے اور اس کے کمالات کی شہرت ترقی پکڑتی ہے تو اس کی مدح و ثنا کی جاتی ہے مال کی قدر اس کی نظر میں بالکل حقیر ہوتی ہے وہ مال کو اپنے جاہ و مرتبہ پر فدا کرتا ہے اس شخص کے سوا جو بہت ہی بخیل و نمیس ہو۔

فصل نمبر (۱)

حب جاہ و شہرت و بزرگی کی برائی

واضح ہو کہ حب جاہ و شہرت مہلکہ عظیمہ ہے اور اس کا طالب آفات دنیویہ و اخرویہ ہیں بتلا۔ جس شخص کا نام مشہور ہوتا ہے اور جس کی شہرت ترقی کرتی ہے تو بہت ہی کم ایسا ہوتا ہے کہ اس کی دنیا آخرت دونوں باقی رہ سکیں مگر اس شخص کے سوا جس کو خداوند عالم نے اپنی حکمت کاملہ سے احکام دین کے جاری کرنے کے لیے پسند فرمایا ہو۔ اسی وجہ سے آیات و اخبار اس کی مذمت میں بے حد وارد ہوئے ہیں۔

خداوند عالم جل شانہ فرماتا ہے:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا
فَسَادًا ۝

خلاصہ معنی یہ ہے کہ: ”اس خانہ آخرت کو جس کی تعریف تم سن رہے ہو ان اشخاص کے لئے قرار دیئے ہیں جو دنیا میں بزرگی و برتری اور زمین پر فساد کرنا نہیں چاہتے۔“ (سورہ قصص - ۸۳)

دوسرے مقام پر فرماتا ہے:

مَنْ كَانَ يُرِيدُ الْحَيَاةَ الدُّنْيَا وَزَيَّنَّتْهَا نُوفٍ إِلَيْهِمْ أَعْمَالُهُمْ فِيهَا
وَهُمْ فِيهَا لَا يَبْخَسُونَ ۝۱۵

أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ ۝

خلاصہ مضمون یہ ہے کہ: ”جو اشخاص زندگی دنیا کے طالب ہوتے ہیں اور اس کی آرائش و زینت کی خواہش کرتے ہیں کہ مٹلہ اس کے جاہ و منصب ہے تو ان کی کوشش کا عوض ہم ان کو دنیا میں پہنچاتے ہیں اور یہ وہ لوگ ہیں جن کے لیے

آخرت میں آگ ہے۔“ (سورہ ہود - ۱۵-۱۶)

نیز آفتاب فلک سردری و والی ولایت پیغمبری سے مروی ہے کہ جاہ و مال کی دوستی سے دل میں نفاق اُگتا ہے جیسا کہ پانی سے گھاس۔

انہی سروڑ سے منقول ہے کہ:

اگر دو گرگ درندہ بکروں کے باڑے میں چھوڑ دیئے جائیں تو وہ اس قدر بکروں کو تباہ نہیں کرتے جیسا کہ جاہ و مال کی دوستی مسلمان کے دین کو تباہ کرتی ہے۔

امام جعفر صادقؑ سے مروی ہے کہ:

ان رئیسوں کی ریاست سے پرہیز کرو جن کے عقب میں گھوڑوں کی آواز بلند نہیں ہوتی۔ مگر یہ کہ وہ خود ہلاک ہوتے ہیں اور دوسروں کو ہلاک کرتے ہیں۔

اور فرمایا کہ:

آیاتم لوگ ایسا خیال کرتے ہو کہ میں بروں اور نیکیوں کو نہیں پہنچانتا ہوں۔ خدا کی قسم ہے ضرور پہنچانتا ہوں۔ بہ تحقیق کہ برے لوگ وہ ہیں جو اپنے عقب میں کسی کا راستہ چلنا پسند کرتے ہیں۔ اس بارے میں بہت سے اخبار و آثار مجملاً وارد ہوئے ہیں۔ علاوہ اس کے جس شخص کو تھوڑی سی عقل و شعور حاصل ہو تو اس پر ظاہر ہے کہ منصب و ریاست دنیا و آخرت کی بہت سی خرابیوں اور برائیوں کو پیدا کرتی ہے اور منصب و جاہ کا طالب اپنی دنیا و آخرت کی برائیوں کا طلب والا ہے۔ زمانہ حضرت آدمؑ سے اس وقت تک اکثر عداوتیں اور مخالفتیں جو انبیاء و اوصیاء کے ساتھ کی گئی ہیں وہ حب جاہ و منصب کی وجہ سے واقع ہوئیں۔ نمرود مردود نے اسی وجہ سے حضرت ابراہیم خلیل اللہ کے واسطے آگ روشن کی۔ فرعون ملعون نے اسی سبب سے اپنے خاندان اور قبیلوں کو جلایا۔ جُب جاہ و منصب کے باعث ہی شداد و بدنہاد نے ارم بنایا اور وہ لعن و عذاب کا مستحق ہوا۔ اسی وجہ سے خانہ دین سید آخر الزمان خراب و ویران اور اہل بیتؑ رسالت ہمیشہ مضطرب و حیران رہے۔ خاندان خلافتِ الہیہ اسی باعث سے غارت کیا گیا۔

پترب بہ بادرفت بہ تعمیر خاک شام
بطحا خراب شد بہ تمنائے ملک رے

اس کی تمام خرابیوں کا نتیجہ یہ ہے کہ جس شخص کے دل میں حب جاہ و برتری پیدا ہوتی ہے تو وہ خلق کا طرفدار ہو جاتا ہے۔ اور خالق کی رضا و خوشنودی سے دور اپنے اعمال و افعال کو ریاست

دوسروں کی نظر میں ہمیشہ جلوہ دیتا ہے۔ اپنی دوستی کو منافقانہ طریقہ سے ہمیشہ ان پر ظاہر کرتا ہے اور رات دن اسی خیال میں رہتا ہے کہ کونسا کام کیا جائے کہ اس کی قدر و منزلت کو ترقی ہوے۔ صبح شام اس فکر میں ہے کہ کونسی بات کی جائے کہ اس کا مرتبہ بعض اوباش کے نزدیک زیادہ ہو وہ شیوہ نفاق کو اختیار کرتا ہے اور طرح طرح کے معاصی و محرمات اس سے صادر ہوتے ہیں۔

یہی وجہ تھی کہ بزرگان علماء و متقین جاہ و ریاست سے اس طرح بھاگتے تھے جیسا کہ آدمی شیر درندہ و مار گزندہ سے بھاگتا ہے۔ ان میں سے بعض کی یہ نوبت پہنچی تھی کہ وہ تین آدمیوں سے زیادہ کے مجمع میں نہیں بیٹھتے تھے اور بعض اس پر دوتے تھے کہ ہمارا نام مسجد جامع میں کیوں پہنچ گیا۔

ان میں بعض ایسے گزرے ہیں کہ جب کوئی جماعت ان کے عقب میں راستہ چلتی تو کہتے کہ اے بے چارو! کیوں میرے عقب میں آرہے ہو۔ خدا کی قسم کہ اگر میرا کوئی عمل جو خلوت میں مجھ سے صادر ہوتا ہے اس کو معلوم کرو گے تو پھر کوئی شخص تم میں سے میری طرف نہ آئے گا۔

فصل نمبر (۲)

حب جاہ و شہرت کے اقسام جو شمر عانیک ہیں

واضح ہو کہ حسب بیان مذکورہ اگرچہ حب جاہ و شہرت مہلکہ عظیمیہ ہے۔ لیکن اس کے تمام اقسام اسی طرح پر نہیں ہیں اور اس کے اجمال کی تفصیل یہ ہے کہ دنیا مزرعہ آخرت ہے۔ جس طرح مال و منال دنیویہ سے توشہ آخرت حاصل کر سکتے ہیں۔ اسی طرح کسی قدر جاہ سے بھی کمال آخرت کی تحصیل ہو سکتی ہے اس کا سبب یہ ہے کہ آدمی خانہ آخرت کی تعمیر میں حسب ضرورت اکل و شرب، ملبوس، مسکن کا محتاج ہے۔ اسی طرح وہ مجبور و ناچار ہے کہ کوئی خادم اس کی خدمت اور کوئی رفیق اس کی اعانت کرے اور حاکم متسلط کی بھی اسے احتیاج ہے تاکہ ظالموں کے شر سے اسے محفوظ رکھے۔

پس اگر کوئی شخص خادم اور رفیق یا سلطان کے سامنے اپنی قدر و منزلت کو عزیز رکھتا ہوتا کہ وہ حصول سعادت جاودانی میں اس کے معین و مددگار ہوں اور خرابی جاہ مثلاً:

- ☆ کبر
- ☆ عُجْب
- ☆ ظلم
- ☆ تَفَاخُر

وغیرہ سے اجتناب کرے تو ایسی حالت میں جاہ کی محبت موجبِ ہلاکت نہیں ہوتی، بلکہ شرعاً نیک ہے اور اسبابِ آخرت سے ہے۔

اس قدر جاہ کو دوست رکھنے والے کی مثال یہ ہے کہ جیسے کوئی شخص اس بات کو پسند کرتا ہے کہ اس کے مکان میں بیت الخلاء ہو کہ قضاء حاجت ہو سکے۔ اگر کوئی اس کی احتیاج نہ رکھتا ہو تو ایسے مکان سے متنفر ہوتا ہے۔ جس میں بیت الخلاء ہو اگر کوئی شخص جاہ و شہرت کی محبتِ آخرت کی تحصیل کی وجہ سے نہ رکھتا ہو لیکن لذاتِ دنیویہ کا تو سہل اور شہواتِ نفسانیہ کا فائدہ اٹھانا بھی مقصود نہ ہو اور خلافِ شرع کوئی امر اس سے سرزد نہ ہوتا ہو بلکہ جاہ و برتری و شہرت و سرور کو بذاتہ دوست رکھتا ہو اور اپنی قدرتِ منزلت کا دوسروں سے متوقع ہو تو اگرچہ ایسی صفت کچھ بہتری کا پہلو نہیں رکھتی ہے۔ لیکن اگر جب جاہ کے باعث اس سے کوئی معصیت واقع نہ ہوتی ہو تو وہ فاسق و عاصی نہ ہوگا۔

ایسا ہی کوئی شخص اگر کسی صفتِ کمالیہ کو ظاہر کرنے کے لیے جو اس میں موجود ہے یا اپنے عیب کو چھپانے کی غرض سے یا کسی معصیت کا انکار کرنے کے لیے جو اس سے سرزد ہوئی ہے جاہ و شہرت و قدر و منزلت کو دوست رکھے تو جائز ہے بلکہ اپنا پردہ فاش کرنا شرعاً مذموم ہے۔

ہاں ہاں یہ بھی گمان نہ کیجئے کہ جاہ و بلندی و سرفرازی کی محبت لذات و شہواتِ دنیویہ کے حصول کے لیے ہی ہوا کرتی ہے۔ کیونکہ ایسا گمان کرنا حقیقتِ انسان کی ناواقفیت پر دال ہے۔ چونکہ جزو اعظم انسان، بلکہ اس کی تمام حقیقتِ روحِ ربانی ہے جس نے عالمِ امر سے بحکم پروردگار نزولِ اجلال کیا اور اس بدنِ خاکی کے ساتھ مصاحبتِ اختیار کی ہے۔

اس وجہ سے انسان صفاتِ ربویہ و کبریائی کا بالطبع مائل اور تمام کمالات میں یکتائی کا طالب اور قہر و غلبہ کا خواہاں و غالب ہے اور علم و قدرت اور غرور و عزت پر راغب۔

پس حتی المقدور جاہ و برتری کی محبت کا ہونا مقتضائے حقیقتِ انسان ہے اور اس کی

فطرت میں داخل۔ اگرچہ دوسرے مطلب کا حصول کا اسے ذریعہ نہ بنائے۔ لیکن ابلیس پر تبلیس سرکشی کے باعث آدمؑ کو سجدہ نہ کرنے سے راندہ درگاہ ہو گیا۔ اس لیے اس نے ان کے فرزندوں کے ساتھ عداوت اور دشمنی اختیار کی اور اس کا حسد اس کو اس امر پر مجبور کرتا ہے کہ انسان کو کمالِ حقیقی و بزرگی و جاہ واقعی سے محروم رکھے۔

پس انتہا درجہ کی کوشش و اہتمام مکر و حیلہ میں کرتا ہے تاکہ ہر ایک امر ان بے چاروں پر مشتہر رہے اور ان کے ذرائعِ عالیہ کو بند کر کے چند کمالاتِ موہومہ کو ان کی نظر میں جلوہ دے دیا اور چند روزہ جاہ و منصبِ فانیہ کو جو عینِ خرابی و بدبختی ہیں ان کے دل میں محبوب بنایا تاکہ ان کو بھی مثل اپنے صحرائے ضلالت و ہلاکت میں ڈالے۔ مرتبہ ارجمند و منازلِ بلند و شرکتِ ملاءِ اعلیٰ و سلطنتِ کبریائی کے حصول سے محروم کر دیا۔

کوئی شک نہیں اس عاریتِ سرائے فانی کے اموال پر جو چند پیسی کے ٹکڑوں کے مانند ہیں کسی قدر متصرف ہونا یا چندا بنائے زمانہ کی تسخیرِ قلوب یا ان پر برتری و غلبہ کا حاصل کرنا۔ یہ چیزیں ایسی نہیں کہ جنہیں کمال کہ سکیں لیکن شیطانِ لعین نے ان کی نظر میں انہیں کمال و جلال بنایا ہے یہاں تک کہ انسان ایک لحظتِ بادہ غفلت سے بیہوش ہو گیا اور مناصبِ رفیع و مراتبِ بلند کو فراموش کر دیا اور دنیا کے کھیل میں مشغول ہو کر اس آبیہ میں داخل ہو گیا:

أُولَٰئِكَ الَّذِينَ اشْتَرُوا الْحَيٰوةَ الدُّنْيَا بِالْآخِرَةِ ۚ فَلَا يُخَفَّفُ عَنْهُمُ
الْعَذَابُ وَلَا هُمْ يُنصَرُونَ ﴿۵۱﴾

یعنی: ”جن لوگوں نے آخرت کے عوض زندگی دینا بخوشی خرید لی پس نہ ان کے عذاب میں کوئی تخفیف کی جائے گی اور نہ انہیں کوئی مدد دی جائے گی۔“ (سورہ بقرہ)

فصل نمبر (۳)

معالجہ مرضِ حبِ جاہ و ریاست

واضح ہو کہ آوازِ شہرت، حکومت، سلطنت، سروری ورتبہ بلند، مالک الملوک کی ذاتِ پاک کے لیے مختص ہے اور اس کے جلال و کبریائی کا میدان لازوال ہے کہ۔ کسی بادشاہ ذوی الاقتدار کو اس کی نافرمانی کی مجال نہیں۔ کوئی بندہ اس صفت میں کوئی حق نہیں رکھتا اور نہ کسی کو سوائے ذلت و فروتنی کے دوسرا مرسر اور دلائق ہے۔ بے شک جس کی ابتداء نطفہ نفس اور جس کا آخر مردار گندیدہ ہو اس کو جاہ و ریاست سے کیا کام اور اس کو سروری و برتری سے کیا غرض۔

جاہ و ریاست کا انتہائی فائدہ اور اقتدار و شہرت کا نتیجہ اس صورت میں ہے کہ وہ تمام آفات سے بری اور وہ زیادہ سے زیادہ موت کے وقت تک ہے اور بس موت کی وجہ سے ریاست زائل اور حکومت منقطع ہو جاتی ہے۔ نیز ظاہر ہے کہ خود جاہ و ریاست تھوڑے زمانہ میں فنا ہونے والا ہے۔ اس لیے عقلمند اس پر ہرگز خوش نہیں ہوتا۔ اگر آپ حقیقتاً اسکندر ذوالقرنین کے مانند بادشاہ بھی ہو جائیں۔ مشرق سے مغرب تک آپ کا حکم نافذ ہو، آپ کی شان و شوکت تمام دنیا پر حاظر کر لے، آپ کا کلس خیمہ مہر و ماہ کے ساتھ برابری کرے آپ کا ستارہ عزت دیدہ کو اکب افلاک کو خیرہ کر دے اور آپ کا دبدبہ چشمت و جلال آسمانوں کو گھیر لے تاہم جب آپ کا آفتاب حیات مغرب مہمات میں غروب ہوگا تو آپ کا نور ہستی ظلمتِ نیستی سے مبدل ہو جائے گا۔ مناوی پروردگار کوچ کی ندادے گا۔ آپ کی عزیز مسافر روح سامان سفرِ آخرت باندھے گی۔ آپ کے دل پر درد سے نالہ حسرت نکلے گا۔ آپ کے اور فرزندوں کے درمیان جو رشہ الفت ہے وہ ضرور ٹوٹ جائے گا۔ آپ کا تخت و دولت تختہ تابوت سے اور آپ کا بستر محل فرشِ خاک سے بدل جائے گا۔ اور آپ کو اس محل سے جس میں آپ نے ہر طرح کا سامان آرام و آسائش جمع کر رکھا ہے قبر تنگ و تاریک میں لاکر سلائیں گے اور بجائے تکیہ زریں کے آپ کے سر کے نیچے اینٹ دی جائے گی۔ پھر وہ تمام عظمت و جاہ آپ کو کیا فائدہ دے گی۔

مشہور ہے کہ اسکندر ذوالقرنین نے نزع کے وقت وصیت کی کہ اس کے دونوں ہاتھ

تابوت سے نکالے جائیں تاکہ تمام عالم معانہ کرے کہ باوجود اس قدر ملک و مال رکھنے کے مقام دنیا سے خالی ہاتھ منزلِ آخرت کو گیا۔

ایک روز ہارون الرشید نے بہلول دانا کو راستہ میں دیکھا کہ لکڑی کا گھوڑا بنا کر لڑکوں کے ساتھ کھیل رہے ہیں۔ ہارون الرشید نے آگے جا کر سلام کیا اور متمس نصیحت ہوا۔ بہلول نے کہا کہ:

بادشاہان گزشتہ کی عمارتوں اور ان کی قبروں کا ملاحظہ تیری نصیحت کے لیے کافی ہے۔ ان کو دیکھ اور عبرت حاصل کر کہ وہ لوگ بھی تیرے برابر والے تھے۔ جنہوں نے ایک زمانے تک ان عمارتوں میں عیش و عشرت کے ساتھ زندگی بسر کی۔ اب وہ ان قبروں میں جہاں مور و مار جمع ہیں حسرت و ندامت کی خاک سر پر ڈالے ہوئے سو رہے ہیں۔ کل تیری بھی یہی حالت ہوگی۔ پس اے صاحبو!

ایک ساعت اپنے زمان آئندہ پر غور کیجئے اور تھوڑی دیر حالتِ گزشتگان پر نظر ڈالیں اور استخوان بوسیدہ کی عینک دور بین سے اپنی حالت آئندہ کو دیکھئے اور فرض کیجئے کہ تمام عالم آپ کے زیر فرمان ہے لیکن چند سال کے بعد خود آپ کا کوئی اثر نہ رہے گا اور نہ ان کی کوئی خبر۔ اور آپ کا حال مثل ان لوگوں کے ہوگا جو پچاس سال کے قبل تھے جن کے اطراف امیر و وزیر اطاعت گزار اور رعایا ماتحت جمع تھے اور اس وقت ان کا کوئی نشان نہیں۔ آپ سوائے ان کی حکایت کے کچھ نہیں سنتے ہیں۔

پس آپ اس طرح تصور کیجئے کہ آپ کے پچاس سال آئندہ گزر گئے اور آپ کا حال بھی ان لوگوں کے حال کے مانند ہو گیا ہے اور جو لوگ آنے والے ہیں۔ وہ آپ کی حکایت کہیں گے اور سنیں گے اور آپ کا نام و نشان صفحہ روزگار سے محو ہوگا۔ جب آپ نے صاحبان جاہ و منصب کے احوال آئندہ پر فکر کی تو اب ذرا ان کی حالت ریاست و حکومت پر تامل کیجئے اور دیکھئے کہ صاحبان جاہ و اقتدار کی اکثر زندگی غم و غصہ میں بسر ہوتی ہے۔ ہمیشہ دشمنوں کے تیر آزار سے اور اپنی ذلت و خرابی کے اندیشہ میں ہراساں رہتے ہیں۔ ہر لمحہ ان کا دامن خاطر ہاتھ میں فکر باطل کے رہتا ہے اور ہر ساعت ان کا گریبان حواس پنجاہ میں ہر امر مشکل میں گرفتار ہر دم دشمن کے ساتھ مقابلہ ہے اور ہر وقت کسی ن کسی کی گفتگو سے غمگین۔ کبھی خیالات خام ان کو گھیرے

ہوئے ہیں۔ بہر حال ان کی زندگی تملق و خوشامدی میں بسر ہوتی ہے اور ان کی عمر نفاق میں نہ ان کو رات میں نیند آتی ہے نہ دن کو عیش و آرام۔ یہ ظاہر و روشن ہے کہ جب کسی کی زندگی اس طرح گزرتی ہو تو پھر کیونکر وہ اپنی شاخ زندگانی سے خوشی کا پھول توڑ سکتا ہے اور پھر کیا نخل جاہ و منصب سے عیش و طرب کا میوہ چکھ سکتا ہے ہم ضرور جانتے ہیں کہ اس کی عشرت کا ہر نفس کدورت مذکورہ کے ساتھ اور اس کا قبضہ گریہ کے ہائے ہائے سے ملا ہوا ہے۔

اے صاحبو!

انصاف کیجئے کہ جاہ و دولت میسر ہونے کے بعد کیونکر قرار و آرام حاصل ہو سکتا ہے جن لوگوں نے کسی قدر بھی مرتبہ بزرگی و جاہ حاصل کیا تو ان پر دوسرے رشک لے جاتے ہیں۔ میں نے سنا ہے کہ کسی نے ایک روٹی کا ٹکڑا پرانا لباس، فقیرانہ جھونپڑا عیش درویشانہ کے لیے حسرت کی ہے۔ ان کی تمنا میں دل پر درد سے آہ کھینچی۔

حاصل کلام جب تک کہ منصب برقرار رہے وہ تمام محنت و بلا میں گرفتار اور جب اس کے ایام روزگار پلٹ جائیں اور حادثات زمانہ اس کے تخت دولت کو الٹ دیں تو کیا کیا رنج و الم بنائے زمانہ سے حاصل نہیں ہوتے اور اپنے مکافات کے باغ اعمال سے کیا کیا پھول نہیں چنتا۔ کبھی ان دو دنیا حرام کے لیے جو بوقت منصب و جاہ قرض دیے گئے تھے کسی کمینہ کے گریبان میں ہاتھ ڈالتا ہے اور بعض وقت ان اراذل دادباش کے دشنام سے اس کا دل مجروح ہوتا ہے جن کو کسی زمانہ میں رنج پہنچایا گیا تھا۔ سالہا سال سے جو نقد و جنس جمع کیا گیا وہ حادثوں کی وجہ سے دو تین روز میں تاراج ہو جاتا ہے اور جائیداد و املاک جو مال حرام سے حاصل کی گئی۔ وہ تھوڑے زمانہ میں دوسرے کے ہاتھ منتقل ہو جاتی ہے۔ بہر حال طالب جاہ و جلا و شیفیتہ منصب سر بیع الزوال کو کسی حال میں کسی طرح کا آرام حاصل نہیں ہوتا حصول منصب و جاہ میں کس قدر جان لڑانی پڑتی ہے اور کیا کیا تکلیفیں اس کی جستجو میں اٹھائی جاتی ہیں جب وہ مقصد حاصل ہو گیا اور جاہ و منصب سے سرفراز تو رات دن اس کی اصلاح میں زحمت و جانکاہی کی جاتی ہے اور صبح و شام اس کا دل مشغول لا حاصل میں مضطرب و حیران رہتا ہے۔ ہر دم غلاموں کی صدا ہوش کو گم کرتی ہے اور چوہدار کے پاؤں کی آواز دل کو پہلو میں تڑپاتی ہے۔ اس خیال سے کہ کیا حادثہ وقوع پذیر ہو اور جب تحریر معز دلی اس کے منصب و حکومت پر لکھی گئی تو اس کی عزت و جلال میں فرق آتا ہے اور صدائے

نالہ و آہ بلند ہوتی ہے۔ یہاں تک کہ وہ اپنی موت پر راضی ہوتا ہے اور ملا و قاضی کی ملازمت پسند کرتا ہے۔ بہر حال تمام عمر وہ اس جان کنڈنی میں ہے جب اس کو اجل کا سامنا ہو گیا تو پہلے حساب اور سوال و جواب کی ابتداء کی جاتی ہے۔ سمجھ میں نہیں آتا کہ اس بے چارے کو غم و محنت سے کس وقت آرام ملے گا اور اس کا سر پریشان کب تکیہ استراحت پر رہے گا۔

یہ تمام خرابیاں جاہ و منصب کی محبت سے حاصل ہوتی ہیں اور اسی منصب و جاہ چند روزہ کے باعث سعادت ابدی و بادشاہی سرمدی اور ان نعمتوں سے جن کو کسی نے نہ سنا اور نہ دیکھا اور کسی کے دل میں نہ گزرا ہو محروم ہو جاتے ہیں۔

حضرت سلیمان ابن داؤد پیغمبر ہر گناہ و معصیت سے معصوم تھے جنھوں نے حکم الہی سے ذرا بھی تجاوز نہیں کیا۔ باوجود ایسی سلطنت عظیم الشان رکھنے پر بھی انھوں نے اپنی دستکاری کی معاش پر زندگی بسر کی اور لذات دنیویہ سے اپنی زبان کو آشنا نہ کیا۔

باوجود اس کے اخبار میں آیا ہے کہ اس عالم کے پانچ سو سال کے بعد جس کا ہر روز دنیا کے ہزار سال کے برابر ہے تمام پیغمبروں کے آخر میں داخل بہشت ہوں گے۔

پس ان لوگوں کا کیا حال ہوگا کہ جن کے جاہ و منصب کا نتیجہ معصیت پروردگار اور جن کی ریاست کا ثمرہ تکالیف خلق اللہ ہے۔

پس وہ شخص عجب احمق و نادان ہے جو بسبب ریاست دور روزہ دنیائے ناپائیدار اور دولت سرائے ناہنجار کے اس سلطنت عظمیٰ و دولت کبریٰ سے ہاتھ اٹھا کر اپنے نفس پاک کو جو زادہ عالم قدس اور پروردہ دائیہ عزیز مصر عزت اور یوسف کنعان سعادت ہے۔ ہوا ہوس کے چاہ تار یک میں ڈالے اور اس کو قید خانہ الم جس میں سو ہزار طرح کے رنج و غم ہوں مقید کرے۔

افسوس صد افسوس اگر آپ کا دیدہ ہوش بینا ہوتا اور غفلت کا پردہ اٹھ جاتا تو اپنی حقیقت سے آگاہ ہوتے اور اپنے مرغ روح کو پہچانتے اس کی گرفتاری میں کیا کیا آہ و نالے کھینچتے اور اس کے ماتم میں کس قدر اشک حسرت برساتے اور کون و مکان کو ترک کرتے۔ میرے ہاتھ میں ہاتھ ملاتے۔ آپ اور ہم کس حسرت میں بیٹھتے۔ اور ان اشعار دردناک کو پڑھتے۔

مثنوی مولانا روم

کائے	دریغا	مرغ	خوش	آواز	من
اے	دریغا	ہمد	و	ہمراز	من
اے	دریغا	مرغ	خوش	الحان	من!
راج	و	روح	روضہ	رضوان	من
اے	دریغا	مرغ	خوش	پرواز	من
زانتہا	پرندتا	آغاز	من!		
طوی	من	مرغ	زیرک	سازمن!	
ترجمان	فکرت	و	اسرار	من	
طوی	کاید	زوجی	آواز	اُو	
پیش	از	آغاز	وجود	آغاز	اُو
اے	دریغا	اے	دریغا	اے	دریغ
کاین	چنین	ماہی	نہاں	شد	زیر

آپ لوگوں کا حال کس قدر اس شہزادے کے مشابہ ہے جس کے باپ نے اس کو نوشاہ بنا کر بڑے خاندان سے کسی عروس خوبصورت کو اس کے نکاح میں دینا چاہا۔ جب تمام سامان شادی مہیا ہو گیا۔ خاص و عام اس کے دربار میں حاضر ہوئے انعام و اکرام سب کو تقسیم کیا گیا۔ چھوٹے اور بڑے وضیع و شریف عیش و عشرت میں شریک ہوئے۔ کوچہ و بازار راستہ اور تمام شہر میں روشنی کی گئی۔ عروس مالِ سیما کو بڑی شان و شوکت سے اس کے حجرے میں بٹھایا اور اس شہزادے کو شاہانہ جلوس سے لے چلے۔ اتفاقاً اس رات نوشاہ نے بہت شراب پی تھی۔ جس کے باعث اس کے عقل و ہوش کا چراغ گل ہو گیا تھا حالت نشہ میں وہ اپنے جلوس سے باہر ہو کر مجوس کے قبرستان میں جا پہنچا چونکہ مجوس اپنے مردوں کو تہ خانہ میں رکھ کر ان کے نزدیک چراغ روشن کرتے تھے۔ وہ شہزادہ شاہی لباس پہنے ہوئے اس تہ خانہ پر پہنچا اور چراغ روشن دیکھا تو حالت نشہ میں اس تہ خانہ کو اپنی دلہن کا حجرہ تصور کر کے اندر گیا۔ اتفاقاً ایک بوڑھی مجوس اس روز مرگئی تھی ابھی اس کا جسم نگلا تھا۔ اس کو اس تہ خانہ میں رکھے تھے۔

شہزادے نے اپنے عروس خیال کر کے بغیر سوچے سمجھے اس کو بغل میں لے لیا اور بڑی خواہش کے ساتھ اس کے منہ پر منہ رکھا۔ اس وقت اس کے جسم میں جو غلاظت پوشیدہ تھی۔ حس و حرکت کے باعث ظاہر ہوئی۔ شہزادہ اس کو عطر و گلاب تصور کر کے اپنی صورت پر ملتا اور کبھی اپنے منہ کو اس بوڑھی کے منہ پر رکھتا۔ تمام رات اسی عیش میں بسر ہوئی۔

امراء و وزراء کو چاکر ہر طرف اس کو تلاش کرتے تھے۔ جب صبح ہو گئی اور صبح کی ٹھنڈی ہوا کے باعث اس کا نشہ کافور ہو گیا۔ اور ہوش میں آیا تو اپنے کو اس نے ایسے مقام میں بوڑھیا کے ساتھ ہم آغوش پایا اور اپنے لباس فاخرہ کو غلاظت و خون میں آلودہ دیکھا تو اس درجہ نفرت ہوئی کہ اس کو مرجانا اور شرم و خجالت کے مارے زمین میں گڑ جانا پسند تھا اور یہ اندیشہ تھا کہ کہیں کوئی اس کو نہ دیکھے۔ اتنے میں اس کا باپ امیروں اور وزیروں کے ساتھ اس جگہ پہنچ گیا اور اس نے اس حالت خراب میں اس کو دیکھا۔

واضح ہو کہ حب جاہ کا معاملہ یہ ہے کہ جس جگہ آپ کو کوئی نہ پہچانتا ہو وہاں کنارہ کشی و گوشہ نشینی اختیار کریں اپنے وطن کی گوشہ نشینی کوئی فائدہ نہیں دیتی۔ بلکہ گمانِ اغلب یہ ہے کہ اس سے عوام میں مقبولیت و حصولِ جاہ زیادہ ہو۔ چنانچہ بعض اشخاص اپنے شہر میں اپنے گھر کا دروازہ بند کر کے بیٹھے ہیں اور آدمیوں سے انھوں نے کنارہ کشی اختیار کی ہے لیکن اہل دنیا اس طریقہ سے ان کی خواہش و عزت زیادہ کرتی ہے اور انھوں نے اس عمل کو تحصیلِ جاہ کا وسیلہ قرار دیا ہے اور یہ جانتے ہیں کہ ہم نے دنیا کو ترک کیا ہے۔

افسوس! افسوس!! انھوں نے شیطان کا فریب کھایا ہے۔ اپنے صفحہ دل پر نظر ڈالے کہ اگر آدمیوں کا اعتقاد ان سے زائل ہو۔ وہ ان کو اذیت پہنچائیں اور ان کی بدگونی کریں تو کیونکر ان کا دل غمگین و ملول ہوتا ہے اور ان کا نفس مضطرب اور اس کی کس طرح چارہ جوئی کی جاتی ہے۔

اس کا عمدہ علاج یہ ہے کہ کسی چیز کی طمع نہ رکھے۔ یہ صفت قناعت کے باعث حاصل ہوتی ہے جس نے قناعت اختیار کی۔ جب مستعفی ہو گیا تو اس کا دل کسی چیز کے ملنے اور نہ ملنے کی پرواہ نہیں کرتا اور ہر حالت اس کی نظر میں یکساں ہوتی ہے بلکہ جو شخص صاحبِ معرفت ہوگا اس کو کسی کی طمع نہ ہوگی۔ آدمی اس کی نظر میں مثل چار پائیوں کے ہوں گے۔

تمام معاملاتِ عملیہ حب جاہ سے یہ ہے کہ جس چیز کے باعث حُبِ جاہ کی زیادتی اور اس کی

حرمت ہوتی ہو اس سے اجتناب کریں اور اور جن امور سے آپ کی وقعت ساقط ہوتی ہے ہمیشہ ان کے مرتکب ہوں لیکن وہ خلاف شرع نہ ہوں۔

وہ اخبار و آثار جو جہاں کی مذمت میں آئے ہیں ان کو ملاحظہ کیجئے اور اس کی ضد جو گمنامی ہے اس کو دیکھئے۔

فصل نمبر (۴)

محبت گمنامی و بے اعتباری کی شرافت اور اس کا فائدہ

واضح ہو کہ حب جاہ و شہرت کی ضد اپنی گمنامی اور بے اعتباری کی محبت ہے یہ زہد کا ایک شعبہ ہے جو تمام صفاتِ حسنہ مومنین سے ہے اور خصائل پسندیدہ مقررین۔

حضرت رسولؐ سے مروی ہے فرمایا:

”بہ تحقیق کہ خدا پر ہیزگار ان پوشیدہ کی گمنامی کو دوست رکھتا ہے کہ جب وہ غائب ہوں تو ان کو کوئی تلاش نہ کرتا ہو اور جب وہ حاضر ہوں تو کوئی نہ پہچانتا ہو۔ ان کے دل ہدایت کے چراغ ہیں جو دوسروں کی نجات کے باعث ہیں۔“

نیز اُس سرورؐ سے مروی ہے کہ:

اہل بہشت وہ لوگ ہیں جن کے بال پریشان، غبار آلود، بجز دو جامہ کہنہ کے کچھ نہ رکھتے ہوں اور کوئی شخص ان کی طرف اعتنا نہ کرے۔ اگر وہ کسی امیر کے گھر جانا چاہیں تو ان کو اندر آنے کی اجازت نہ دی جائے جب وہ اپنے واسطے کسی عورت کی خواستگاری کریں تو کوئی قبول نہ کرے جب وہ کوئی کہے تو ان کی بات نہ سنے اور ان کی کوئی خواہش و حاجت پوری نہ ہو۔ اگر ان کا نور اہل محشر پر قسمت کیا جائے تو تمام پر احاطہ کرے۔

نیز فرمایا کہ:

خدا تعالیٰ فرماتا ہے کہ میرا دوست وہ بندہ مومن ہے جو اپنی نماز سے لذت پائے۔ اپنے پروردگار کی ظاہر اور پوشیدہ عبادت کرے۔ اس کا نام آدمیوں میں مشہور اور انگشت نما نہ ہو، وہ صابر ہو۔ اس کی موت اس حالت میں آئے جب کہ اس کی میراث اور اس پر رونے والے کم

ہوں۔

اسی وجہ سے زمانہ سابق کے نیکوں نے کج تنہائی اختیار کر کے خلق اللہ کی آمد و رفت کا دروازہ بند کیا اور ملک قناعت کی بادشاہی کے طالب رہے۔ اس لیے صاحبان منصب و جاہ کی بزرگی ان کی نظر میں ہیچ تھی اور بادشاہوں کا تخت و تاج ان کے نزدیک فضول و بیکار۔

نقل کرتے ہیں کہ ہارون الرشید جو بادشاہ روئے زمین تھا اس کا ایک فرزند بہت زاہد و پرہیزگار جس نے مال و متاع دنیا کو ترک کر کے تخت و تاج شاہی پر لات ماری تھی دو جامہ سفید پرانے پہنتا اور جو کی روٹی سے روزہ کھولتا۔ ایک روز اس کا باپ اپنے مقام پر بیٹھا تھا اور وزیر امیر اس کی خدمت میں کمر بستہ حاضر تھے کہ وہ لڑکا وہی اپنا پرانا لباس پہنے ہوئے اسی وضع قطع میں اس مقام سے گزرا تو چند حاضرین کہنے لگے کہ یہ لڑکا بادشاہ کی عزت و آبرو کھوتا ہے پس بادشاہ کہ ضروری ہے کہ اس وضع میں رہنے سے اس کو منع کرے۔

اتفاقاً ہارون الرشید نے یہ بات سن لی اس فرزند کو بلایا اور اس کو مہربانی کے ساتھ نصیحت کی۔

اس جوان نے کہا کہ:

اسے باپ!

میں نے دنیا کی عزت دیکھی اور لطف ریاست اٹھایا۔ میں آپ سے امیدوار ہوں کہ مجھ کو میرے حال پر چھوڑ دیجئے کہ اپنے کام میں مشغول رہوں اور آخرت کا توشہ تیار کروں۔ مجھ کو دنیائے فانی سے کیا کام اور دولت بادشاہی سے مجھ کو کیا غرض۔

ہارون الرشید نے قبول کیا اور اپنے وزیر کو اشارہ کیا کہ حکومت مصر اس کے نام سے تحریر کی جائے۔

فرزند نے کہا کہ:

اے باپ مجھ کو چھوڑ دے ورنہ ترک وطن کروں گا۔

ہارون الرشید نے کہا:

اے فرزند! مجھ کو تیری جدائی کی طاقت نہیں اگر تو ترک وطن کرے گا تو میری زندگی کس طرح گزرے گی۔

اس نے کہا کہ:

اے باپ! دوسرے بیٹے ہیں اپنے دل کو ان سے خوش کیجئے۔ اگر میں قضا کر جاؤں۔ تو آپ مجھ کو کہاں سے لائیں گے اور اس کا کیوں کر بدل ہوگا۔

جب اس نے دیکھا کہ باپ اس کو کسی طرح نہیں چھوڑتا ہے تو آخر کار آدھی رات کو پوشیدہ طور پر اس کی حکومت سے فرار ہو گیا سوائے قرآن کے مال دنیا سے اس نے کچھ نہیں لیا۔ بصرہ میں مزدوری کرتا اور سات روز میں سوائے ہفتے کے کام نہ کرتا۔ ایک درہم اجرت لیتا۔ اسی اجرت پر اپنی زندگی بسر کرتا۔

ابو عامر بصری کہتا ہے کہ میرے باغ کی دیوار گر گئی تھی۔ میں ایک مزدور کی خواہش میں گھر سے باہر نکلا تو ایک جوان خوبصورت کو دیکھا۔ جس سے بزرگی کی علامت ظاہر ہو رہی ہے اور اپنے آگے آگے معماری رکھ کر قرآن شریف کی تلاوت کرتا ہے۔

میں نے کہا:

”اے نوجوان! کیا مزدوری کرنا چاہتا ہے؟“

تو اس نے جواب دیا کہ:

”کیوں نہ کروں کام کرنے کے لیے پیدا کیا گیا ہوں کہیے کونسا کام ہے؟“

میں نے کہا:

”گلا گاری۔“

تو اس نے جواب دیا کہ:

”اس شرط پر کہ درہم اجرت لوں گا۔ اور نماز کے وقت مجھ کو چھوڑ دینا۔“

یہ سن کر میں نے قبول کیا اور اس کو ہمراہ لاکر کام بتلایا۔ جب شام ہوئی تو دیکھا کہ اس نے دس آدمیوں کا کام کیا ہے میں نے دو درہم کیسہ سے نکال کر دینا چاہا تو اس نے قبول نہ کیا۔ وہی ایک درہم لے کر چلا گیا۔

دوسرے روز اس کی طلب میں بازار گیا اور دریافت کیا تو معلوم ہوا کہ وہ سوائے ہفتے کے کسی روز کام نہیں کرتا۔ اس لیے میں نے اپنا کام ملتوی رکھا یہاں تک کہ وہ روز آیا۔ جب میں ہفتہ کو بازار میں گیا تو اس کو سابق کی طرح قرآن شریف پڑھنے میں مشغول دیکھا۔

میں نے سلام کیا اور اس سے مزدوری کرنے کی خواہش ظاہر کی اور اس کو کام پر لا کر لگایا۔ میں خود دور سے معائنہ کرتا تھا کہ گویا اس کے کام میں عالم غیب سے مدد کی جا رہی ہے جب شام ہوئی میں نے اس کو تین درہم دینا چاہے تو اس نے قبول نہ کیا وہی ایک درہم لے کر چلا گیا۔ پھر تیسرے ہفتے کو اس کی خواہش میں بازار گیا تو اس کو نہ پایا میں نے اس کی کیفیت دریافت کی تو معلوم ہوا کہ تین روز سے کسی خرابہ میں وہ بیمار ہے یہ سن کر میں کسی شخص کے ذریعہ سے اس کے پاس پہنچا تو دیکھا کہ ایک خرابہ میں وہ بیہوش پڑا ہے اور اس کے سر کے نیچے ایک اینٹ رکھی ہے۔ میں نے سلام کیا چونکہ اس کی حالت نزع کی تھی اس نے التفات نہ کی۔ دوسری بار سلام کیا تو اس نے پہچانا میں نے اس کے سر کو اپنے زانو پر رکھا تو اس نے منع کیا اور کہا کہ اس سر کو چھوڑ دیجئے کہ یہ سر خاک کے سزاوار ہے۔ اس کے سر کو میں نے زمین پر رکھ دیا اور دیکھا کہ چند اشعار عربی پڑھ رہا ہے۔

میں نے کہا کہ تم کوئی وصیت کرتے ہو۔

اُس نے کہا۔ میری وصیت یہ ہے کہ میں مرجاؤں تو میرا منہ خاک پر رکھنا اور کہنا اے پروردگار یہ تیرا بندہ ذلیل ہے جو دنیا کے مال و متاع سے بھاگ کر تیری درگاہ کی طرف آیا ہے کہ شاید تو اس کو قبول کرے اور اپنی فضل و رحمت سے اس کے گناہوں کو معاف کر دے۔ میرا لباس اور زینیل قبر کھودنے والے کو دینا۔ یہ قرآن انگوٹھی ہارون الرشید کے پاس پہنچانا اور اس کو کہنا یہ امانت ایک جوان غریب کی ہے اور یہ اس کا پیغام ہے کہ کہیں حالت غفلت میں نہ مرجانا۔ یہ کہا اور اس کا مرغ روح نفس جسم سے پردا ز کر گیا۔

حاصل کلام اے صاحبو! امارت و ذلت روزگار مثل برق گزر رہی ہے اور دولت و نکبت زمانہ غدا تھوڑے عرصہ میں یکساں ہے۔ کوئی آفتاب دولت اُفق مشرق سے طلوع نہیں ہوتا جو تھوڑی دیر میں گریبان مغرب میں جا کر فنا نہ ہو جائے۔ کوئی اندھیری رات کسی بیچارے پر نہیں آتی کہ تھوڑے وقت میں روشنی صبح سے مہدل نہ ہو۔

پس نہ اس سے خوش ہونا چاہیے اور نہ غمگین۔

اے صاحبو!

یہ زندگانی بیخ روزہ دنیا جس طریقہ سے گزرے گزریے اور ناموافقت زمانہ سے جس

طرح ہو سکے موافقت کیجئے اور ایک پیٹ کے واسطے جو روٹی کے دونوںوں سے سیر ہو سکتا ہو لازم نہیں ہے کہ اپنے کو ہزار طرح کی بلا میں ڈالیں اور ایک بدن جو پانچ گز کپڑے سے پوشیدہ ہو سکتا ہو اس کے لیے یہ ضروری نہیں ہے کہ اپنے کو ہزاروں تکالیف میں مبتلا کریں حالانکہ جس کا مرتبہ دنیا میں بڑا اور جس کا منصب بلند ہے۔ اس سے راحت و عیش دور ہے اور وہ بے نصیب سلطنت میں ہزار طرح کی آفتیں ہیں فقیر کے گوشہ ویران میں کوئی آفت نہیں فقیر بیوا کے واسطے جو عیش ہے ہرگز وہ صاحب جاہ و منصب کو میسر نہیں آپ سمجھتے ہیں کہ ان لوگوں کی زندگی جاہ و منصب کے باعث راحت و آرام میں بسر ہوتی ہے اگر آپ کو ان کی حقیقت سے آگاہی ہوگی تو جانیں گے کہ وہ اپنی زندگی سے کس طرح دلگیر ہیں۔ اور کیونکر اپنی اوضاع سے ناگزیر۔

بیسویں صفت

اپنی مدح و ثنا کی محبت اور اپنی مذمت کی کراہت

واضح ہو کہ جب انسان اس کی امر کا متنی ہو کہ اس کی مدح و ثنا اور خوشامد کی جائے اور ربدگوئی سے متنفر ہو تو یہ صفت نتیجہٴ جاہ اور مہلکات عظیمہ میں سے ہے۔ چونکہ ہر شخص اپنی مدح کو دوست رکھتا ہے اور اپنی مذمت سے نفرت کرتا ہے۔ اس لیے وہ ہمیشہ آدمیوں کی خوشنودی کا طالب رہتا ہے اور اپنا قول و فعل ان کی خواہش کے مطابق بجالاتا ہے اس امید پر کہ اس کی تعریف کریں اور مذمت نہ کریں۔ خوشنودی خالق کا اس کو ذرا بھی خیال نہیں ہوتا۔ اس لیے اکثر واجبات کو ترک کر دیتا ہے اور محرمات کا مرتکب ہوتا ہے اور امر معروف و نہی منکر سے بے پرواہ۔ اور حق و انصاف کے حد سے تجاوز کرتا ہے کوئی شک نہیں کہ یہ تمام امور باعثِ ہلاکت ہیں۔ اسی وجہ سے بہت سے اخبار اس کی مذمت میں آئے ہیں۔

سید عالمؑ نے فرمایا ہے کہ:

”متابعیت ہو اور دوستی مدح و ثنا کے باعث بہت سے اشخاص ہلاک ہوئے۔“

آں حضرتؑ کی خدمت میں ایک روز ایک شخص نے کسی کی تعریف کی تو حضرتؑ نے

فرمایا کہ:

”اگر وہ شخص جس کی تو نے مدح کی ہے موجود ہوتا اور تیری مدح پر خوشنود اور راضی ہوتا اور اسی حالت میں مرجاتا تو داخلِ جہنم ہوتا۔“

اور فرمایا کہ:

”جب تم دیکھ لو کہ لوگ تمہاری حضوری میں تمہاری مدح کرتے ہیں تو ان سے بیزاری اختیار کرو۔“

اس صفت والے کے چند مراتب ہیں:-

(۱) جو شخص اپنی مدح و شہرت میں حتی المقدور کوشش کرے یہاں تک کہ عبادت میں بھی مدح کا متنی ہو اور تالیف القلوب کے لیے محرمات کا مرتکب ہو۔ ایسا شخص اہل شقاوت ہے اور عرق دریائے ہلاکت۔

(۲) جو شخص مدح و ثنا کا طالب ہو اور خوشامد پسند کرتا ہو لیکن بذریعہ محرمات اسے حاصل نہ کرے بلکہ امور مباح کے ذریعہ سے جس قدر حاصل ہو اس پر اکتفا کرے تو ایسے شخص کی ابھی ہلاکت واقع نہیں ہوتی لیکن ہلاکت کی حد میں داخل ہو گیا۔ چونکہ ایسا شخص آدمیوں کے دل کو اختیار میں لینے کی خواہش کرتا ہے اور تمام افعال و اقوال میں اپنی ہوشیاری کو کہ کوئی معصیت صادر نہ ہونہایت مشکل میں پھنسا دیتا ہے۔

(۳) جو شخص مدح کا طالب نہ ہو اور اس کے حصول میں کوشش بھی نہ کرے۔ لیکن اگر کوئی شخص اس کی مدح کرے تو خوش ہو اور اس کو اچھا معلوم ہو اگرچہ یہ مرتبہ نقصان کا ہے لیکن وہ گناہگار نہیں ہوتا۔

جیسا کہ مروی ہے کہ ایک شخص نے حضرت امام محمد باقرؑ کی خدمت میں عرض کیا:

”کوئی شخص عمل نیک کرتا ہے اور اگر دوسرا شخص اسے اس عمل کا مرتکب ہوتے ہوئے دیکھ لے تو وہ خوش ہوتا ہو۔“

حضرتؑ نے فرمایا کہ:

”کوئی اندیشہ نہیں۔ کیونکہ ہر شخص چاہتا ہے کہ خدا تعالیٰ اس کے عمل نیک کو ظاہر کرے۔“

لیکن شرط یہ ہے کہ اس عمل کو اس کے دکھانے کے لیے نہ کیا ہو۔“

(۴) جو شخص حصولِ مدح میں کوشش نہ کرے مگر کوئی شخص اس کی مدح کرے تو

خوش ہو۔ لیکن یہ خوشی اس کو دل گیر کرتی ہو اور اپنے کو مدح و ثنا سے شاد نہ ہونے کے مرتبے پر پہنچنے کی خواہش رکھتا ہو تو یہ شخص مقام مجاہدہ میں ہے۔

واضح ہو کہ مدح و خوشامد کو دوست رکھنے کے لیے چند اسباب ہوتے ہیں:-

۱: اپنے کمال سے فائدہ اٹھانا۔ کیونکہ مرتبہ کمال ہر کسی کے نزدیک محبوب ہے اور فی نفسہ کمال ہر شخص کا مطلوب۔ کیوں کہ جب کوئی شخص اپنے کمال سے فائدہ اٹھاتا ہے تو لذت پاتا ہے اور خوش ہوتا ہے۔ اور آدمیوں کی مدح و ثنا اس کا سبب ہوتی ہے کہ وہ شخص اپنے کمال سے فائدہ اٹھائے۔

اسی لیے اگر کسی مبصر اور جاننے والے نے مدح کی ہو تو اس کی لذت اور خوشی زیادہ ہوتی ہے بخلاف اس احمق و نادان کی مدح کے جو کچھ بھی نہ جانتا ہو۔

۲: یہ کہ مدح و ثنا سے ثابت ہوتا ہے کہ مدح کرنے والے کا دل مدوح کا مسخر ہے اور وہ اس کا مرید و مقصد ہے۔ چونکہ تسخیر دل لذت و سرور کا موجب ہے۔

اسی وجہ سے جس وقت کوئی شخص بزرگ صاحب اقتدار جس کے دل کی تسخیر حصول فوائد کا باعث ہوتی ہے کسی کی مدح کرے تو اس سے بڑی خوشی حاصل ہوتی ہے بخلاف اس شخص کے جو بے اعتبار اور حقیر ہو۔

۳: یہ کہ کسی کے اوصاف نیک کا ذکر اور مدح کرنا دوسروں کے دلوں کے بھی صید کا باعث ہوتا ہے۔ خصوصاً جبکہ کسی ایسے شخص کی ثنا کی جائے جس کے قول پر آدمی اعتماد رکھتے ہوں۔

۴: یہ کہ کسی کا آپ کی مدح کرنا اس امر پر دلالت کرتا ہے کہ اس کے نزدیک آپ کی کوئی عزت و حشمت ہے اور اس کے دل میں آپ کی وقعت۔ اس لیے بے اختیار اس کی زبان پر آپ کی مدح جا رہی ہے اور خوشامد سے لذت حاصل ہونے کی یہی وجہ ہے۔

جو لوگ جانتے ہیں کہ یہ جو کہتا ہے بے اعتقاد دی سے کہتا ہے تو اس پر ملنقت نہیں ہوتے ہیں۔

اسباب مذکورہ الصدر مذمت کی کراہت سے بھی متعلق ہیں اور مدح و ثنا ہر ایک سبب سے جو خوشامد میں داخل ہو سکتی ہے وہ مرض نفس انسان ہے اور علامت نقصان۔

مگر یہ سبب اول مدح و ثنا سے جو نشاط و سرور حاصل ہوتا ہو اور دوسرے کی مدح و ثنا سے

اپنے ان اوصاف کو معلوم کر رہا ہو جو اس کے نزدیک مشکوک تھے تو اپنے کو کمال سے متصف ہونے اور اس نعمت و عطیہ الہی پر سرفراز ہونے سے خوش ہوتا ہے۔ لہذا ایسی لذت اور سرور مذموم نہیں ہے اور حقیقتاً یہ لذت مدح و ثنا سے نہیں بلکہ یہ لذت اپنے کمال سے حاصل ہوتی ہے۔

اسی وجہ سے اکثر علمائے اخلاق نے محبت مدح و ثنا کے تمام اقسام کو صفات رذیلہ سے قرار دیا ہے۔ اور کسی قسم کو مستثنیٰ نہیں کیا۔ علاوہ اس کے اس کمال پر خوش ہونا جس کا انجام کا معلوم نہیں کہ آیا وہ ذریعہ نجات ہوگا یا سبب ہلاکت ہاں بالضرور وہ باعثِ جہل و نادانی ہے۔

فصل نمبر (۱)

مرض حب مدح اور کراہت مذمت کا معالجہ

واضح ہو کہ آپ کو معلوم ہو چکا کہ حُب مدح اور مذمت کی کراہت صفات رذیلہ میں سے ہے۔

پس دامنِ ہمت باندھ کر قبل اس کے کہ آپ کے ہاتھ سے موقع نکل جائے اس کے معالجہ میں کوشش کیجئے۔

مدح و ثنا کی محبت کا معالجہ یہ ہے کہ:

ابتداءً ان اسباب کو دیکھئے جن کے سبب سے نشاط و لذت حاصل ہوتی ہے۔ اگر سبب اول میں داخل ہو یعنی آپ اپنے کمال پر ملنقت ہو کر خوش ہوں پس اگر وہ کمال، کمال حقیقی نہ ہو مثلاً: مال، جاہ، شہرت، منصب وغیرہ امور دنیویہ میں سے ہو تو اس پر خوشی کرنا حماقت ہے اور نادانی و جہالت۔ عاقل ان چیزوں سے غمگین و محزون ہوتا ہے اور جو کمال حقیقی ہوں مثلاً: علم، ورع، تقویٰ وغیرہ۔

پس اگر حقیقت میں وہ شخص جس کی مدح کی جاتی ہے اس صفت سے متصف نہ ہو تو پھر کس امر پر خوش و نشاط ہوتی ہے بلکہ رنج و غم کا مقام ہے اور اگر اوصاف مذکورہ سے متصف ہو مگر جب تک اس کا خاتمہ بخیر نہ ہو ان کمالات سے کوئی فائدہ حاصل نہیں ہوتا۔

پس کسی کا اس کمال پر خوشی کرنا جس سے اپنے انجام کی واقفیت نہ ہو جہل و غفلت ہے جب

مدح و ثنا کی محبت کسی دوسرے سبب سے ہو تو وہ حب جاہ کا ایک شعبہ جس کا علاج بیان کیا گیا۔ اس کے بعد تامل کیجئے۔

اکثر ہوتا ہے کہ:

جو شخص آپ کی مدح خصوصاً آپ کے سامنے کرتا ہے تو اس کو کوئی نہ کوئی غرض ہوتی ہے اور یہ اس کی خوشامد ایک دام ہے جو آپ کے دین اور دنیا کی صید کرنے کے لیے بچھایا گیا ہے اور آپ اس سے خوش ہوتے ہیں علاوہ اس کے اکثر خوشامدیں ایسی ہوتی ہیں کہ خوشامد کرنے والا حقیقتاً اس کو نہیں جانتا اور اس پر مطلقاً اعتقاد نہیں رکھتا۔ اس کا جھوٹ واضح ہے اور اس کا نفاق ظاہر۔ اور جب آپ کی تعریف کی جاتی ہے تو آپ خود اور نیز دوسرے اشخاص سننے والے جانتے ہیں کہ وہ احق اور منافق ہے جو آپ کے سامنے جھوٹی باتیں کر رہا ہے باوجود اس کے آپ کو اس کی تعریف سے خوشی حاصل ہوتی ہے مذمت کراہت کا علاج بھی بیان مذکور الصدر سے معلوم ہو سکتا ہے۔

اس کا خلاصہ یہ ہے کہ:

جو شخص مذمت کرتا ہے اگر وہ مذمت میں سچا ہے اور اس کی غرض نصیحت و پند ہے تو پھر آپ کس وجہ سے اسے کراہت و دشمنی کرتے ہیں۔ بلکہ سزاوار یہ ہے کہ اس کی مذمت سے خوش ہوں اور اس کو اپنا دوست سمجھیں اور اس صفت خراب کے دور کرنے میں کوشش کریں۔ وہ شخص کس قدر برا ہے جو ہدایت اور نصیحت کرنے والے کے ساتھ دشمنی کرے اور اگر اس کا قصد آپ کی ایذا و ملامت کا ہے تو تاہم آپ کو سزاوار نہیں کہ آپ اس کو برا جانیں اور اس کے ساتھ بغض کریں۔ کیوں کہ اگر آپ اس عیب سے ناواقف تھے تو اس نے آپ کو معلوم کرایا۔ اگر آپ غافل تھے تو اس نے آپ سے اس کی برائی بیان کی۔ ہر صورت میں اس کا نفع آپ ہی کو ملتا ہے اور اگر وہ مذمت جھوٹ ہو تو اس کی مذمت و افترا آپ کے گناہوں کا کفارہ ہے۔

اس مذمت کے عوض میں اس کے ثواب اس کے نامہ اعمال سے آپ کے دفتر اعمال میں نقل ہو جاتے ہیں اس کا ثواب آپ کو ملتا ہے جو شخص مذمت کرتا ہے مور و غضب الہی ہوتا ہے۔

مثلاً بنو امیہ نے سو سال حضرت علیؑ کی جھوٹ مذمت کی مگر وہ خود برباد ہو گئے اور مٹ گئے

اور حضرت علیؑ ہی تھے اور علیؑ ہی رہے۔

علاوہ اس کے تجربے سے ثابت اور اس پر اخبار و آثار شاہد ہیں کہ جو شخص اپنے اور خدا کے درمیان کوئی عیب نہ رکھتا ہو تو دوسروں کی عیب گوئی سے اس کا مرتبہ ساقط و پست نہیں ہوتا اور کسی کی مذمت اس کو کوئی ضرر نہیں پہنچاتی۔

بلکہ اکثر ہوتا ہے کہ:

عیب کا ظاہر کرنے والا نظروں میں بے وقعت اور رسوا ہو جاتا ہے۔ ہاں جس شخص کو خداوند عالم نے پاک کیا ہو اس پر کسی ناپاک کے عیب رکھنے سے وہ معیوب نہیں ہوتا اور نہ دوسروں کی مذمت سے پست و مذموم۔ بلکہ بڑی و بستی مذمت کرنے والے کی طرف ہی رجوع ہوتی ہے۔

بیان مذکورہ الصدر معالجہ علمی تھا۔ لیکن معالجہ عملی یہ ہے کہ جب کوئی شخص آپ کی مدح کرے تو اس پر توجہ نہ کیجئے اور اس کی بات کو قطع کیجئے بلکہ اس کے ساتھ سختی و ملامت سے پیش آئیے جو کچھ اس کا مقصد ہو اس کو پورا نہ کیجئے۔ خصوصاً مذمت کرنے والوں کے ساتھ اقوال مذکورہ الصدر کے خلاف عمل کیجئے تاکہ رفتہ رفتہ یہ صفت نقص آپ سے زائل ہو جائے۔ اس طریقہ پر کہ بلحاظ قوت نفس و بصیرت دین مدح و ذم کا اثر آپ کے نفس پر نہ پڑے یعنی مدح و ذم آپ کی نظر میں مساوی ہو جائے۔ ایسا وجود بیشک عنقا صفت ہے بسا اوقات انسان اس حالت کا دعویٰ کرتا ہے اور بلحاظ ریا و کرم عوام الناس کو فریب دیتا ہے اور اس طرح ظاہر کرتا ہے کہ مدح و ذم اس کی نظر میں یکساں ہے اور حقیقتاً وہ ایسا نہیں ہوتا۔ ایسے شخص کی یہ علامت ہے کہ جس طرح وہ مدح کرنے والے سے ملتا ہے اسی طرح مذمت کرنے والے سے ملے اور جس طرح وہ مدح کرنے والے کے ساتھ سلوک کرتا ہے اسی طرح مذمت کرنے والے کے ساتھ برتاؤ کرے۔ اکثر اوقات آدمی اس مرتبہ پر ترقی کرتا ہے کہ مدح و ثنا کو کمرہ اور اپنی مذمت کو دوست رکھتا ہے یہ صفت اگرچہ نادر الوجود ہے اور ایسا شخص عنقا لیکن اس کا حاصل کرنا ممکن ہے۔ کیونکہ جو شخص عاقل ہو اور اپنے نفس پر مہربان ہو اور جانتا ہو کہ مدح گوئی اس کے دین کو تباہ کرتی ہے اور اس کی کمزوری ترقی ہے تو وہ ضرور اس کو برا جانے گا اور مدح گو کو دشمن سمجھ لے گا۔ حاصل کلام جب آپ کو معلوم ہو گیا کہ آپ کی مذمت آپ کو اپنے عیوب سے آگاہ کرتی ہے اور آپ کے درجات کو بلند اور آپ کے گناہوں کو محو بالضرور آپ اپنی مذمت پر راغب ہوں گے اور بد کہنے والے کو دوست رکھیں گے۔

اکیسویں صفت

مذمتِ ریاجس میں پانچ فصلیں ہیں

واضح ہو کہ افعال نیک و پسندیدہ یا ایسے علامات کے ذریعے سے جو صفات نیک پر دلالت کرتے ہوں۔ دوسروں کے نزدیک منزلت اور اعتبار کی خواہش ظاہر کرنے کو ریا کہتے ہیں۔ اور جو عمل میں افعال نیک پر دلالت کرتی ہیں۔ ان سے مراد یہ ہے کہ وہ خود نیک نہ ہوں لیکن ان کے ذریعے سے افعال نیک کا اظہار ہو سکے۔

مثلاً:

ضعف و بے حالی کا اظہار کرنا جس سے اپنی کم خور کی اور روز یا شب بیداری کا ثبوت ہو۔

یا مثلاً:

بے اختیار آہ کھینچنا کے فکرِ خدا یا احوالِ روزِ جزا کا اظہار ہو سکے اور انھیں صورتوں کے مانند۔

پس ریا کی تمام قسمیں شرعاً مذموم ہیں۔ بلکہ تمام مہلکاتِ عظیمہ اور گناہانِ کبیرہ۔ اس کی حرمت پر تمام متفق ہیں اور آیات و اخبار ایک دوسرے کے باہم موافق۔

پروردگار عظیم کتابِ کریم میں فرماتا ہے:

فَوَيْلٌ لِلْمُصَلِّينَ ۝ الَّذِينَ هُمْ عَنْ صَلَاتِهِمْ سَاهُونَ ۝ الَّذِينَ هُمْ يُرَاءُونَ ۝

خلاصہ معنی یہ کہ: ”اُن نماز پڑھنے والوں پر وائے ہو جو اپنی نماز میں بے پروائی و سستی کرتے ہیں اور وہ لوگ جو ریا کرتے ہیں اور اپنی اطاعت کو دوسروں کی تعریف یا فائدہ دنیا کے خیال سے بجالاتے ہیں۔“ (سورہ ماعون)

اور تمام کی مذمت میں فرماتا ہے:

يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ۝

یعنی: ”اپنے اعمال لوگوں کو دکھاتے ہیں اور خدا کا ذکر بہت ہی کم کرتے ہیں۔“ (سورہ نساء)

حضرت رسولؐ سے مروی ہے کہ فرمایا:

”بہ تحقیق میں تمہارے لیے اس صفتِ بدتر سے ڈرتا ہوں جو شرکِ اصغر ہے۔“

عرض کیا گیا کہ:

”وہ کیا ہے؟“

فرمایا کہ:

”ریا“ خدائے عزوجل قیامت میں جب کہ بندوں کے اعمال کی جزا دے گا تو فرمائے گا کہ تم ان اشخاص کے سامنے جاؤ جن کے واسطے ریا کی گئی۔ تمہاری جزا ان لوگوں کے پاس ہے۔“

نیز آں حضرت صلعم سے منقول ہے کہ:-

خدا تعالیٰ نے فرمایا کہ:

”اگر کوئی شخص عمل نیک بجالائے جس میں میرے سوا دوسرے کو شریک کیا ہو تو وہ تمام

عمل غیر کا ہے اور میں اس کو قبول نہیں کرتا۔“

نیز آں حضرت نے فرمایا کہ:

”خدا اس عمل کو جس میں کسی قدر بھی ریا ہو قبول نہیں فرماتا۔“

نیز فرمایا کہ:

قیامت میں ریا کرنے والے چار ناموں سے پکارے جائیں گے۔ وہ یہ ہیں:-

☆ اے کافر

☆ اے فاجر

☆ اے غادر

☆ اے خاسر

تیرا عمل فاسد ہوا اور تیرا اجر باطل۔ آج کے روز تجھ کو میرے پاس کوئی حق نہیں چلا جا۔

جس کے لیے تو نے یہ عمل کیا ہے اس سے اپنی مزدوری لے۔

ایک روز ان سردوں نے بہت گریہ فرمایا۔

اس کی وجہ دریافت کی گئی تو فرمایا کہ:

”اپنی امت کے شرک سے ڈرتا ہوں۔ آگاہ ہو کہ یہ کسی بت، آفتاب و ماہتاب، پتھر کو نہیں پوچھیں گے۔ لیکن اپنے اعمال میں ریا کریں گے۔“

اور فرمایا کہ:

’میری امت پر وہ زمانہ جلد آنے والا ہے کہ لوگوں کے باطن طمع دنیا کے لیے خبیث ہوں گے اور ظاہر نیک۔ وہ پروردگار کے ثواب کو نہیں چاہیں گے۔ ان کا دین ریا ہوگا اور ان کو خوفِ خدا نہ ہوگا۔ جب خدا تعالیٰ کا عذاب ان کو گھیر لے گا تو وہ خدا کو اس شخص کے مانند پکاریں گے۔ جو دریا میں غرق ہو رہا ہو ان کی دعا مقبول نہ ہوگی۔“

عدۃ الداعی میں جناب نبویؐ سے مروی ہے کہ:

خدائے تبارک و تعالیٰ نے آسمانوں کو خلق کرنے سے قبل سات فرشتوں کو پیدا کیا جن کی عظمت نے آسمانوں کو گھیر لیا اور ہر ایک آسمان کے دروازے پر ایک ایک فرشتہ کو دربان بنایا۔

پس جو فرشتے اعمال کے محافظ ہیں اور بندوں کے اعمال کو صبح سے شام تک لکھتے ہیں اور

اس کے بعد جب وہ اعمال مثلاً:

- ☆ روزہ
- ☆ نماز
- ☆ فقہ
- ☆ اجتهاد
- ☆ زہد
- ☆ تقویٰ

وغیرہ کو اوپر لے جانا چاہتے ہیں تو ان کی آواز مثلِ رعد ان کی روشنی اور چمک آفتاب کے مانند ہوتی ہے۔ اس کام پر تین ہزار فرشتے ہیں جو محافظت کے لیے ان کے ہمراہ جاتے ہیں اور آسمانوں سے گزرتے ہیں یہاں تک کہ اس فرشتے کے نزدیک جو ساتویں آسمان پر منوکل ہے

جاتے ہیں تو وہ فرشتہ کہتا ہے کہ:

ٹھہر جاؤ اور اس عمل کو اس کے صاحب کے منہ اور اس کے اعضاء اور جوارج پر مارو اور اس کے دل کو قفل کر دو۔ میں فرشتہ حجاب ہوں جو عمل خدا کے واسطے نہ ہو اس کو منع کرتا ہوں۔ کیونکہ اس عمل کنندہ کی خدا سے مراد نہ تھی۔ اس کو امراء میں حصول مرتبہ بلند کی اور مجلس میں اس کے ذکر کی اور شہروں میں اپنی شہرت کی غرض تھی میرے پروردگار نے حکم فرمایا ہے کہ اس کے عمل کو اس حد سے آگے نہ جانے دوں۔“

دوسرے مقام پر فرمایا کہ:

بندے کے اعمال: نماز، روزہ، زکوٰۃ، حج، عمرہ، خلق نیک، خاموشی وغیرہ کو جب وہ فرشتے حاملین اعمال خوشی خوشی کے ساتھ اوپر لے جاتے ہیں تو آسمانوں کے ملائکہ اور وہ سات ملک جو سات آسمانوں پر منوکل ہیں یہ تمام اس کی مشایعت کرتے ہیں۔ یہاں تک کہ تمام حجابوں سے گزر کر خداوند عالم کے مقابل ٹھہرتے ہیں اور اس بندے کی جس نے اس طرح عمل کیا ہے اس کی گواہی دیتے ہیں۔ تو حق تعالیٰ فرماتا ہے کہ:

”تم اس کے اعمال کے محافظ رہو اور میں اس کے باطن کا جاننے والا ہوں کہ اس بندے کو اس عمل کے بجالانے میں میری خوشی منظور نہ تھی اور دوسروں کی خوشی کا خیال تھا۔ اس لیے اس پر میری لعنت ہو۔“

پس تمام فرشتے اور تمام آسمانوں کے ساکن اس پر لعنت بھیجتے ہیں۔

حضرت امام محمد باقرؑ سے مروی ہے کہ:

”کسی عمل نیک کے بجالانے سے اس کی نگاہداری مشکل ہے۔“

عرض کیا گیا کہ:

”کیوں کر؟“

فرمایا کہ:

”کوئی شخص صلہ رحم بجالاتا ہے اور خدا کے لیے بخشش کرتا ہے اور اس کو سوائے خدا کے کسی کی خوشنودی منظور نہیں ہوتی۔ اس لیے اس عمل پہناں کا ثواب اس کے واسطے لکھا گیا تھا جو ہوتا ہے اور عمل آشکارا کا ثواب جو عمل پہناں سے کم ہے اس کے لیے لکھا جاتا ہے اور دوسرے

وقت جب اس عمل کا ذکر کرتا ہے تو اس کا ثواب بھی محو ہو جاتا ہے اور اس کے نامہ اعمال میں ریا لکھی جاتی ہے۔“

حضرت امام جعفر صادق سے بیان قول خدا میں مروی ہے کہ:

فَمَنْ كَانَ يَدَّ جُودًا رَبَّهُ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا -

فرمایا کہ: ”جو شخص عمل نیک کرتا ہو اور وہ خدا کے واسطے نہ ہو بلکہ اس کی غرض آدمیوں کی تعریف ہو اور یہ خواہش ہو کہ آدمی اس کو سنیں۔ پس ایسے شخص نے اپنے پروردگار کی بندگی میں شرک اختیار کیا ہے۔“

فرمایا کہ:

”جو بندہ عمل خیر پوشیدہ بجالائے اور اسی طرح ایک زمانہ گزارے تو خدا اس کو ظاہر کر دیتا ہے اور جو بندہ عمل بد پنہاں کرے تو خدا تعالیٰ اس کو ظاہر کر دیتا ہے۔“

اور فرمایا کہ:

”جو شخص تھوڑا عمل خدا کے لیے کرے تو خدا اس کو اس کے اظہار کرنے سے قبل ظاہر کر دیتا ہے جس شخص نے ریا اور آدمیوں کے واسطے عمل کیا ہو اور اس کے لیے اپنے اوپر تکلیف اٹھائی ہو اور راتوں کو شب بیداری کی ہو تو ہر شخص کی نظر میں خدا اس عمل کو کم کر دیتا ہے۔“

مذمت میں ریا کی اسی قدر کافی ہے کہ اس شخص نے حضرت آفریدگار جل جلالہ کو ان ضعیف بندوں کے مقابلہ میں جن سے کوئی نفع و ضرر نہیں پہنچتا پس و حقیر سمجھا ہے۔

کوئی شک نہیں کہ جس شخص کو عبادت پروردگار میں بندوں کی تعریف و پسندیدگی کا قصد ہو تو گو یا وہ ایسا گمان کرتا ہے کہ اس کے حصول مطالب میں ان بندوں کی قدرت زیادہ اور ان کی خوشنودی، خوشنودی خدا سے بہتر ہے۔ اس سے زیادہ پروردگار عالم کی مخالفت کی ہو سکتی ہے۔ نعوذ باللہ منہ۔

فصل نمبر (۱)

اقسام ریا

واضح ہو کہ ریا کی چند قسمیں ہیں۔ کیونکہ یا تو وہ اصل ایمان میں ہوگی یا عبادت میں یا سوائے ان کے۔

اول یہ ہے کہ:

زبان سے شہادتین کا اظہار اور دل سے اس کا انکار کرنا۔ یہ قسم کفر و نفاق ہے جو ابتدائے اسلام میں جاری تھا لیکن اس زمانہ میں کم پایا جاتا ہے کہ کوئی شخص بعض ضروریات دین مثلاً بہشت، دوزخ، ثواب، معاد جسمانی کا دل میں معتقد نہ ہو اور شمشیر شریعت کے خوف سے اس کا اظہار نہ کرے اور اگر ایسا کرے تو یہ بھی کفر و نفاق ہے اور ایسا شخص دائرہ اسلام سے خارج اور اس کے لیے آتش جہنم موجود ہے۔

صاحب کفر و نفاق خواہ بصورت اول ہو یا ثانی کا فرآشکارا سے بدتر ہے کیونکہ اس نے نفاق و کفر کو ایک جگہ جمع کیا ہے لیکن دوسری قسم کی جو عبادت میں ہوتی ہے وہ چند قسموں پر ہے:-

۱: یہ کہ خدا و پیغمبر پر اعتقاد رکھتا ہو اور اپنی عبادت واجبہ میں ریا کرتا ہو۔ مثلاً:

☆ خلوت میں تارک صوم و صلوٰۃ و زکوٰۃ ہو اور لوگوں کی حضوری میں نماز پڑھے۔

☆ اگر ماہ رمضان میں کسی جماعت میں رہنے کا اتفاق ہو تو روزہ رکھے۔

☆ کسی کے خوف مذمت سے زکوٰۃ ادا کرے۔

☆ لوگوں کے سامنے اپنے والدین کے ساتھ نیک برتاؤ رکھے اور غیبت میں ان

کیساتھ بدسلوکی کی اور بے ادبی سے پیش آئے۔

اگرچہ ایسا شخص زمرہ کفار میں محسوب نہیں ہوتا لیکن بدترین اہل اسلام ہے اور کفر سے

نزدیک تر۔

۲: یہ کہ اپنے عبادت واجبہ میں ریا کا مرتکب نہ ہوتا ہو۔ لیکن عبادت مستحبہ میں ریا

کرتا ہو۔

مثلاً:

خلوت میں رات یا دن کے نوافل نماز اور سنتی روزوں کو بجانہ لائے۔ لیکن لوگوں کی حضوری میں ان امور پر رغبت رکھتا ہو اور مجلسوں میں تسبیح و تہلیل یا آواز بلند کہے اور ایسا ہی بقصد ریا بیماریوں کی عیادت اور جنازوں کی مشایعت کرے۔
ایسا شخص اگرچہ شخص اول الذکر سے بہتر ہے مگر پھر بھی ہالک اور اس کے ساتھ شرک میں شریک ہے۔

۳: یہ کہ عبادت کے وصف میں ریا کرے اور اس کے اصل میں نہ کرے، مثلاً:

رکوع و سجود اور باقی افعال نماز آدمیوں کی حضوری میں بقصد حصول اعتبار بہ نسبت خلوت کے اچھی طرح بجالائے۔

اگر تعزیت یا کسی مجلس میں ذکر حدیث سے گریہ کرے تو اپنے آنسو آدمیوں کے دکھانے کی غرض سے پاک نہ کرے اس مرتبہ والا بھی ہالک اور ایک قسم کی شرک میں مبتلا ہے۔ لیکن تیسری قسم ریا کی جو سوائے عبادت کے ہو یا تو وہ مباحات میں ہے۔

مثلاً:

پاکیزگی لباس اس غرض سے کہ آدمی اس کو پاکیزہ جانیں یا اپنے بدن کے کسی عیب کو چھپانا منظور ہوتا کہ دوسرا اس کو اس عیب سے متصف نہ جانے یا اس کے مانند اور مباحات یا محرمات میں ہوتی ہے۔

وہ یہ ہے کہ:

اپنے عیوب اور گناہوں کو اس غرض سے پوشیدہ رکھے کہ آدمی اس کو فاسق نہ جانیں۔

فصل نمبر (۲)

وہ اقسام ریا جن سے عبادتیں باطل ہوتی ہیں

واضح ہو کہ پہلی قسم ریا کی جو ایمان میں ہوتی ہے وہ حسب متذکرہ صدر بدترین اقسام ریا اور افراد کفر سے ہے بلکہ کفر سے بدتر اور اس سے شدیدتر۔
اور دوسری قسم ریا کی جو عبادت میں ہوتی ہے اس کی تمام قسمیں حرام اور گناہان عظیم ہیں اور اس کا صاحب پروردگار کا غضوب ہے اور حصول سعادت سے محروم۔

علاوہ اس کے عبادت باطل ہو جاتی ہے اور اس کا فساد خواہ اصل عبادت میں ہو یا اس کے وصف میں لازم ہو جاتا ہے خواہ عبادت میں ریا نے محض ہو یا نیت قربت کے ساتھ مشترک ہو دونوں حالتوں میں عبادت باطل ہے بلکہ اگر نیت قربت راجح بھی ہو اور تھوڑی سی ریا اس میں شریک ہو تو پھر بھی عبادت فاسد ہو جاتی ہے بلکہ ایسے شخص کا حال اس شخص سے بدتر ہے جس نے عبادت بالکل ترک کی ہو کیونکہ یہ سوائے گناہ ترک عبادت کے ریا کے گناہ کو بھی حاصل کرتا ہے اسی طرح ابتدائے عبادت میں قصد ریا ہو یا اول قصد قربت ہو اور اثنائے عبادت میں ریا شامل ہو جائے تو بھی تمام عبادت باطل ہو جاتی ہے اور اس کا اعادہ لازم۔ اور یہ ریا نے محض خواہ تہتم فعل عبادت ہو یعنی اگر لوگوں کی اطلاع مد نظر نہ ہوتی تو اسے نہ بجالاتا۔ اسی طرح قربت و ریا باہم مخلوط ہوں اور یا یہ کہ عبادت کا قصد قربت ہو مگر اس میں ریا کا شائبہ ہو مثلاً کوئی شخص اس کو نہ دیکھتا تو بھی وہ اس کو بجالاتا۔ لیکن اثنائے عبادت میں اگر کوئی شخص اس پر مطلع ہو تو اس کے دل میں خوشی و سرور پیدا ہو جائے کہ اس شخص کی نظر میں میری منزلت زیادہ ہو گئی۔

پس ایسی تمام صورتوں میں عبادت باطل ہے لیکن یہ ان عبادوں کا ذکر ہے جن کے بعض اجزاء کی صحت بعض دوسرے اجزاء کی صحت پر موقوف ہو اور اگر ایسی عبادت نہ ہو مثلاً قرأت قرآن وغیرہ ہو۔ اگر اثنائے قرأت میں ریا حاصل ہو تو بعد ریا کے جو عمل واقع ہو باطل ہو جاتا ہے اور عمل سابق باطل نہیں ہوتا۔ جب کہ کوئی شخص کوئی عبادت قصد اخلاص و قربت کے ساتھ بجالائے اور اس کے اثناء میں بھی کسی قسم کی ریا عارض نہ ہو لیکن جب وہ اسے فارغ ہو اور کوئی شخص اس کے

عمل پر مطلع ہو بشرطیکہ اس نے خود ظاہر نہ کیا ہو حصول مرتبہ کی امید پر شاد و مسرور ہو تو اس کا عمل فاسد نہیں ہوتا اور نہ اس کے ثواب میں کمی واقع ہوتی ہے لیکن یہ خوشی و نشاط بھی امراض نفسانیہ سے ہے اور اس کو ریائے مخفی کہتے ہیں۔ ایسا شخص ان لوگوں سے جن کو اطلاع ہو اپنی تعظیم و احترام کی توقع رکھتا ہے۔ اگر کوئی شخص اس کے احترام میں کمی کرے تو اس سے دوری اختیار کرتا ہے۔ اگر اس شخص کے نفس میں یہ مرض نہ ہو تو اس طرح کی خوشی اس کو حاصل نہ ہوتی اور کسی شخص کی اطلاع و عدم اطلاع اس کی نظر میں یکساں ہوتی اور آمیزش ریاء سے قطعی طور پر وہ دل پاک ہے جس کے نزدیک کوئی تفاوت نہ ہو کہ کوئی شخص اس کی عبادت پر مطلع ہو یا کوئی چار پایہ۔ جب کہ ان دونوں میں فرق سمجھے گا تو تعظیم و احترام کی توقع رکھے گا۔ اور ایسی توقع اگرچہ موجب فساد عمل یا کمی ثواب نہیں ہوتی لیکن نفس کو ہلاک کرتی ہے اگر وہ تعظیم بھی عمل میں آئے تو اکثر وہ موجب فساد اجر ہو جاتی ہے۔

چنانچہ حضرت امیر المؤمنینؑ سے مروی ہے کہ خدا تعالیٰ قیامت میں قرآن پڑھنے والوں سے فرمائے گا کہ:

- ☆ آیا دنیا میں تم کو بہت سے امور عطا نہیں کیے۔
- ☆ آیا تم پر کسی نے سلام کی ابتداء نہ کی۔
- ☆ آیا تمہاری ضرورتیں پوری نہیں ہوئیں۔
- ☆ لہذا آج تم کسی ثواب کے مستحق نہیں ہو۔ کیونکہ تم نے دنیا میں اپنا اجر حاصل کر لیا ہے۔

یہ بھی اس صورت میں ہے کہ اس عبادت کا اظہار خود نہ کیا ہو۔ جب کہ خود اس نے بغیر قصد صحیح کے اس کا اظہار کیا ہو تو بعض علماء کہتے ہیں کہ اس عبادت کے ثواب میں کمی واقع نہیں ہوتی۔ اگرچہ اس اظہار سے جو بقصد ریاء کیا گیا ہے معصیت حاصل ہوتی ہے۔ بعض نے کہا ہے کہ:

علاوہ معصیت کے اس کی عبادت کے ثواب کو بھی نقصان پہنچتا ہے۔ اور بعض اخبار کا مقتضاء بھی یہی ہے لیکن اگر اس کے اظہار میں قصد صحیح رکھتا ہو مثلاً عمل خیر پر ترغیب کرنا وغیرہ تو اس کے اظہار میں کوئی مضائقہ نہیں بلکہ اکثر اس کا اظہار افضل ہوتا ہے بشرطیکہ قطعاً ریاء میں

شامل نہ ہو اور دوسرا کوئی فساد اس میں نہ پایا جاتا ہو۔ مثلاً اظہار تصدق میں فقیر کی آبرو لینا۔ اگر اس طرح نہ ہو اور ریاء کا احتمال ہو تو ہرگز اس کا اظہار نہ کرے۔ یہ مقام خطر و محل لغزش ہے کیونکہ اس عمل کے اظہار میں آمیزش ریاء سے خلوص نیت میسر نہیں ہوتا۔ مگر وہ صاحبین جن کے نفوس پاک اور دل قوی ہیں اور بہت سے صاحبان علم و عمل ہیں کہ اپنے کو ریاء سے مبرا جانتے ہیں اور اپنے اعمال کا اظہار کرتے ہیں مگر حقیقت میں ان کو شیطان نے فریفتہ کیا ہے اور ہلاکت میں ڈالا ہے۔

واضح ہو کہ جس طرح عمل کا اظہار بقصد صحیح ضرر نہیں رکھتا اور اس کے ثواب میں کوئی کمی واقع نہیں ہوتی۔ اسی طرح خوشی و سرور و شگفتگی و انبساط بروز عمل اور نیز آدمیوں کی اطلاع کوئی نقصان نہیں پہنچاتی۔ بعد اس کے کہ وہ خود اس کو پنہاں بجالا یا ہونصوباً جبکہ قصد صحیح کہ سبب سے ہو تو کوئی مضائقہ نہیں ہے۔

ممکن ہے کہ جب کسی سے کوئی عمل نیک پوشیدہ صادر ہو اور پروردگار اس کو ظاہر کرے تو وہ شاد ہوتا ہے اور لطف خدا کو اپنے ساتھ پاتا ہے کہ اس نے اس کے گناہوں کو پوشیدہ اور اس کی اطاعتوں کو ظاہر کیا۔ کیونکہ مدح و حصول اعتبار کی وجہ سے نہیں بجالا یا اور پردہ پوشی و لطف خدا کے باعث دنیا میں اس طرح تصور کرتا ہے کہ آخرت میں بھی اس کے ساتھ اسی طرح سلوک کرے گا۔ اسی وجہ سے شاد و فرحناک ہوتا ہے کبھی ہوتا ہے کہ اس کی خوشی اس وجہ سے ہوتی ہے کہ وہ گمان کرتا ہے کہ جب کسی کو اس کی عبادت پر آگاہی ہوگی تو وہ بھی اس عبادت میں اسی طرح رغبت اور اس کی متابعت کرے گا۔ اسی سبب سے وہ دوسرا اجر بھی حاصل کرتا ہے اور ممکن ہے کہ اس کی خوشی اسی بنا پر ہو کہ جنہوں نے عبادت کی اطلاع پائی ہے اور ان کو رغبت حاصل ہو یعنی اس پر شاد ہوں کہ دوسرے بھی اجر و ثواب حاصل کریں۔

مخفی نہ رہے کہ عمل پوشیدہ پر کسی کی اطلاع پانے سے سرور و نشاط جس طرح بوجہ صحیح ممکن ہے اسی طرح ہو سکتا ہے کہ حضوری جماعت سے ہی کسی کو شوق و خواہش عبادت حال ہو جو خلوت میں میسر نہیں کیونکہ جب آدمی ایک جماعت اہل ایمان کو مشاہدہ کرتا ہے کہ پوری رغبت و خضوع و خشوع سے عبادت خدا میں مشغول ہیں تو وہ حالت اس کے نفس میں تاثیر کرتی ہے۔ اور اس کو عبادت کا شوق ہوتا ہے۔ مثلاً کسی کو نماز شب کی عادت نہ ہو اور وہ ایک رات ایسی جماعت کے ساتھ دے جو نماز شب پڑھتے ہوں اور وہ لوگ رات کی نماز کے واسطے انھیں۔ اسی وجہ سے اسکے

دل میں بھی ایک رغبت و شوق پیدا ہوتا ہے کیونکہ دیکھتا ہے کہ ایک جماعت درگاہِ خدا کی طرح متوجہ ہے۔ وہ بھی درگاہِ خدا کی طرف متوجہ ہے وہ بھی درگاہِ الہی کی خواہش کرتا ہے ایسی صورتوں میں یہ ریا نہ ہوگی بلکہ دوسروں کے عمل کو دیکھنے سے رغبت کا ہیجان اور غفلت کا زوال متصور ہوگا اس لیے کہ اکثر بعض کو اپنے مکان میں کوئی امر مانع ہوتا ہے جو جمع میں نہیں ہوتا اس سبب سے وہ جمع میں عبادت کی طرف میل کرتا ہے

پس شیطان ایسے مقامات میں وسوسہ پیدا کرتا ہے اور آدمی کے دل میں ڈالتا ہے کہ یہ آپ کی عبادت ریائی ہے لہذا اس کا ترک کرنا بہتر ہے اور شیطان کے کمروں میں سے یہ ایک مکر ہے کہ اس سے غافل نہ ہونا چاہیے۔ لیکن اس رغبت و شوق میں فرق پیدا کرنے کی شناخت کہ یہ خدا کے لیے ہے یا ریا ہے نہایت ہی مشکل ہے اور اس کا اس طرح امتحان کر سکتے ہیں کہ:

فرض کیجئے کہ کسی مقام پر کوئی جماعت عبادت میں اس طرح مشغول ہے کہ وہ لوگ آپ کو نہیں دیکھتے۔ پس اگر اس حالت میں آپ کا ذوق و شوق بہ نسبت اس حالت کے کہ وہ یہ آپ کو دیکھتے کم ہیں تو معلوم کیجئے کہ یہ شوق از روئے ریا ہے ورنہ بسبب تقرب خدا۔ لیکن تیسری قسم ریا کی ان امور میں جو عبادت کے سوا ہوں ان کو آپ معلوم کر چکے کہ وہ دو قسم پر ہے۔

ایک مباحات میں یعنی کوئی شخص کسی عمل مباح کا بہ سبب تحصیل جاہ و اعتبار یا دفع مذمت و ناخوشی آدمیوں کے مرتکب ہو یا ترک کرے۔ مثلاً یہ کہ اپنے جامہ کو کسی غلاظت سے نہ بچائے لیکن اس سبب سے کہ آدمی اس کو پاک و پاکیزہ جانیں۔ اپنے جامہ کو پاک و صاف کرے پاک رکھنا لباس کا لوگوں کی حضوری میں اسی صورت سے متعلق ہے اور یہ قسم ریا کی مباح و جائز ہے بلکہ کبھی ممدوح ہوتی ہے۔

مردی ہے کہ:

ایک روز حضرت رسول ﷺ جمع اصحاب میں تشریف لانے سے قبل آئینہ ملاحظہ فرماتے تھے اپنے بال اور عمامہ مبارک درست فرماتے تھے۔

کسی نے عرض کی کہ:

”آپ بھی اس طرح عمل فرماتے ہیں۔“

فرمایا:

”ہاں“ بہ تحقیق کہ خدا اس بندہ کو دوست رکھتا ہے جو اپنے برادروں کے واسطے زینت کرے جبکہ وہ ان کی طرف جائے۔“

حضرت امام جعفر صادق ؑ نے ایک شخص اہل مدینہ کو دیکھا کہ اپنے عیال کے واسطے کوئی چیز خرید کر کے اٹھائے ہوئے گھر لے جاتا ہے جب حضرت کو دیکھا تو شرمندہ ہوا۔

حضرت نے فرمایا کہ:

”کیا اس کو اپنے عیال کے واسطے خرید کیا ہے خدا کی قسم ہے کہ اگر اہل مدینہ کی مذمت کا خوف نہ ہوتا تو میں گھی اپنے عیال کے واسطے کوئی چیز خرید کرتا اور خود اٹھاتا اور ان کے واسطے لے جاتا۔“

دوسری قسم ریا کی غیر عبادت میں یہ ہے کہ انسان اپنے گناہوں کا پوشیدہ رہنا بہتر اور ان کی اطلاع کو مردہ جانتا ہو۔ یہ قسم ریا جائز ہے بلکہ اظہار گناہ داخل عصیاں و حرام اور یہ جو قول ہے کہ متقضائے اخلاص ظاہر و باطن یکساں ہونا ہے۔

اس سے مراد یہ ہے کہ اس کا باطن اس طرح ہو کہ اس کے اظہار میں کسی طرح کی برائی نہ ہو اور یہ معنی ہیں اس قول کے کہ تم کو علانیہ عمل کرنا چاہیے یعنی ایسا عمل کے اگر ظاہر ہو تو اس میں ذرا بھی شرم خجالت نہ ہو۔

جیسا کہ ایک بزرگ نے کہا کہ:

میں نے کہا کہ عمل ایسا نہیں کیا جس کی دوسروں کو اطلاع کرنے سے مضائقہ کروں سوائے اپنی زوجہ سے، ہم بستری اور دفع بول و برداز کے۔

لیکن سوائے صاحبان عصمت و طہارت اور چند برگزیدگان حضرت رب العزت کے کوئی شخص اس مرتبہ عظیم پر فائز نہیں ہو سکتا۔ کیونکہ تمام اشخاص گناہان ظاہری و باطنی سے خالی نہیں ہوتے خصوصاً افکار باطلہ، وساوسِ شیطانیہ، آزرے کا ذبہ میں مبتلا ہوتے ہیں جن سے پروردگار واقف ہے اور وہ آدمیوں سے پوشیدہ ہیں۔ ان کے چھپانے کی کوشش کرنا اور ان کے اظہار کا برا جاننا جائز ہے بلکہ بہتر اور واجب لیکن ان کی پوشیدگی سے آپ کی یہ غرض نہ ہو کہ دوسرے آپ کے تقویٰ و پرہیزگاری و بہتری پر اعتقاد رکھیں۔ بلکہ یہ غرض ہونی چاہیے کہ حق سبحانہ

تعالیٰ نے گناہوں کی پوشیدگی کا حکم اور ان کے اظہار کی ممانعت فرمائی ہے۔

چنانچہ حضرت پیغمبرؐ سے مروی ہے کہ:

جو شخص کسی عملِ ناشائستہ کا مرتکب ہو اور آدمیوں سے چھپائے تاکہ خدا بھی اس کو پوشیدہ کرے یا اس کی غرض یہ ہو کہ اگر دوسروں پر معصیت ظاہر ہو تو آپ کی مذمت و بدی کریں گے اور اس مذمت کی اطلاع سے آپ بدحواس و پریشان ہوں گے اور اطمینان خاطر نہ رہے گا اور مراتب علم و عمل سے باز رہیں گے یا آپ کی غرض یہ ہو کہ کہیں گناہوں کا اظہار اور فاش ہوجانے سے آدمیوں کی نظر میں گناہوں کی وقعت باقی نہ رہے گی اور دوسرے آدمی گناہوں پر بے باک ہوں گے یا آپ کی متابعت و پیروی کریں گے۔

اسی وجہ سے اپنے گناہوں کو اپنے اہل و عیال سے پوشیدہ کرنا چاہیے تاکہ وہ بے باک و دلیر نہ ہوں یا معصیت کے اظہار کو برا جاننے کا باعث محض حیا و شرمندگی ہوتی ہے کیونکہ حیا بھی اخلاقِ فاضلہ و صفاتِ نیک سے ہے اور ایمان کا ایک شعبہ۔

جب کسی شخص سے کوئی گناہ صادر ہوا اور اس کے اظہار میں کوئی خوف نہ رکھتا ہو تو گویا اس نے گناہ گاری و بے حیائی کو جمع کیا اور اس کا حال اس گناہ گار سے جو صاحب حیا ہو بدتر ہے۔

اکثر ہوتا ہے کہ ریا حیا سے مشتبہ ہوتی ہے اور آدمی بوجہ ریا گناہوں اور اپنی برائیوں کا اظہار نہیں کرتا اور ایسا جانتا ہے کہ اس کا سبب حیا ہے جیسا کہ اکثر ہوتا ہے کہ ضعفِ نفس اور اس کی کمی بھی حیا سے مشتبہ ہوتی ہے۔ کیونکہ جو افعال شرعاً یا عقلاً یا عرفاً قبیح ہوں۔ ان میں حیا ہوا کرتی ہے اور آدمی پر ان کا ارتکاب گراں ہوتا ہے اگر اس طرح نہ ہو تو اس کا سبب ضعفِ نفس ہے اور حیا و شرم نہیں۔

مثلاً:

وعظ کرنا اور اس شخص کا امامت کرنا جو اس کا قابل ہو اور امر معروف اور نہی منکر کا اظہار کرنا اس مقام میں کہ جہاں عذر صحیح ہو یہ موجب حیا ہے۔

فائدہ

حسب بیان مذکورہ جو عبادت بقصد ریا کی جائے وہ فاسد اور موجب عصیاں ہے اور باعث

غضبِ خداوند منان۔

جو شخص اپنے پر اطمینان نہ رکھتا ہو اور یک لخت اپنے دل کو ریا سے دور نہ کرے اس کو لازم ہے کہ اپنے عبادتِ خلوت میں بجالائے اگر اس اثناء میں کوئی شخص مطلع ہو اور شیطان اس کو ریا میں ڈال دے اور اس کا دفع ممکن نہ ہو تو اس عبادت کا پھر اعادہ کرے۔ یہ اس عبادت میں ممکن ہے جو اپنے اور خدا کے درمیان ہوتی ہے اور دوسرے کے ساتھ اسے ربط نہیں ہوتا لیکن جن سے آدمیوں کا بالضرور مطلع ہونا اور سماعت کرنا ضروری ہے۔

مثلاً:

☆ امانت	☆ فتویٰ
☆ حکم	☆ قضاء
☆ تدریس	☆ وعظ
☆ ارشاد	☆ امر معروف
☆ نہی منکر	☆ قضائے حوائج برادران وغیرہ

پس ان میں خوف بے حساب ہے اور اسی طرح ان کا ثواب بھی بے شمار پس جو شخص بوجہ علم و دانش ان مناصب کی اہلیت و قابلیت رکھتا ہو۔ اگر وہ صاحب نفس قدسی ہو اور اس کا دل قوی کہ ذرا بھی آدمیوں کی خوشنودی پر اعتنا نہ کرے اور شیطان لعین کا وسوسہ اس کو فریب نہ دے اور انوار عظمت و جلال خداوند متعال کا پرتو اس درجہ اس کے دل پر چمکے کہ اس کو خلق کے التفات بجا سے باز رکھے رضا جوئی اہل دنیا و دریا مطلقاً اس کے دل کے اطراف میں نہ گزرتی ہو تو اس کو سزاوار یہ ہے کہ دامن ہمت کمر پر باندھے اور اس خدمت کو انجام دے۔ اگر اس کا نفس ضعیف ہو اور حقیقتاً اس کو ایمان نہ ہو اور اس کا دل اس رسی کے مانند ہو جو ہوا میں لٹکی ہو اور ہر طرف ہلکتی ہو تو ہرگز ہرگز اس مقام پر قدم نہ رکھے اپنے دامن کو اس خدمت سے بچائے اور خود اپنے کو اور خلق کو ہلاک نہ کرے۔

یہی وجہ تھی کہ بہت سے علمائے سابقین حتی الامکان ان خدمتوں سے بھاگے ہیں اور ان کے نزدیک نہیں آئے۔ اسی سبب سے بہت سے اخبار ان مناصب کے خوف اور ان کے کثرت آفات میں وارد ہوئے ہیں اور علمائے بے عمل کی تحویف و تہدید اور وعدہ و وعید میں جو کچھ

بیان کیا گیا ہے وہ ان کی علم کی خرابی اور ان کی برائی کے لیے کافی ہے۔

حضرت عیسیٰ ابن مریم سے مروی ہے کہ:-

فرمایا کہ:

اے علمائے بدتم روزہ رکھتے ہو نماز پڑھتے ہو۔ مگر دوسروں کو جن امور کا حکم دیتے ہو ان کو خود نہیں بجالاتے اور ایسی چیزوں کا حکم کرتے ہو جن پر خود عمل نہیں کرتے یہ حکم کس قدر برا ہے تمہاری تو یہ محض ایک قول اور آرزو ہے اور تمہاری فعل محض ہوا و ہوس تم اپنے جسم کو پاک و صاف رکھتے ہو اور تمہارا دل حقیقت میں میلا کچھلا ہے۔

میں سچ کہتا ہوں کہ تم غربال کے مانند ہو جس سے پاکیزہ آٹا باہر نکلتا ہے اور بھوسا اس میں رہ جاتا ہے اسی طرح حکمت و نصیحت تمہارے منہ سے نکل جاتی ہے یعنی بیان کرتے ہو اور اس کی برائی اور خرابی تمہارے سینوں میں رہ جاتی ہے۔

اے بندگانِ دنیا کیونکر وہ شخص آخرت کو خالص کرے گا جو دنیا کی خواہشات میں مبتلا ہو اور جس کی رغبت دنیا سے منقطع نہ ہوئی ہو۔

میں تم سے سچ کہتا ہوں کہ بہ تحقیق تمہارے دل اپنے اعمال سے گریہ کرتے ہیں تم دنیا کو اپنی زبان کے نیچے رکھتے ہو اور عبادت کو قدم کے نیچے اور حق کہتا ہوں کہ تم نے اپنی دنیا کی بہتری کے لیے اپنی آخرت خراب کی ہے۔ تم بہتری دنیا کو بہتری آخرت سے زیادہ پسند کرتے ہو۔

پس تم سے پست و خسیس تر کون شخص ہوگا۔ اگر معلوم کرو گے، تو افسوس کرو گے کہ تم بہت سے آدمیوں کو راستہ بتلاتے ہو۔ مگر خود حیران کھڑے ہو۔ گویا تم اہل دنیا کو حکم کرتے ہو کہ دنیا کو چھوڑ دو تاکہ تم خود فوراً اٹھا لو۔

اور تم سے افسوس ہے کہ:

اندھیرے مکان کی سطح پر چراغ روشن کرتے ہو اور اسکے اندر اندھیر رکھتے ہو ایسا ہی تم کو کیا فائدہ دیتا ہے کہ نور علم تمہارے ذہن میں ہو اور تمہارا باطن اس سے خالی۔

اسے بندگانِ خدا!

قریب ہے کہ دنیا تم کو جڑ سے اکھاڑ ڈالے اور ناک زمین پر گر ڈوائے تمہارے گناہ

تمہارے گریبان پکڑیں اور تم کو تنہا اس بادشاہِ جزا دہندہ کے سپرد کر دیں کہ وہ تم کو مقامِ فضیحت و رسوائی میں کھڑا کرے اور تمہارے اعمالِ بد کی جزا تم کو دے۔

جو شخص کسی امر کو خود نہ کرے دوسرے کو عمل کرنے کا حکم دیتا ہے ان نصائح پر غور کرے تو وہ نہایت مغموم و محزون ہوا اور اس کا غم دالم افزوں۔

پس اے عالم!

جب تک آپ اپنی اصلاح نہ کریں اس وقت تک دوسروں کو بند و نصیحت نہ کیجئے اور اپنا قدم خدمت شرعی کے مسند پر نہ رکھیے کیونکہ عدم اصلاح کی حالت خود اپنے کو اور دوسروں کو خراب کرتی ہے علاوہ اس کے اس کی بات دوسروں پر اثر نہیں کرتی۔

نیز قطع نظر اس کے علماء کی تھوڑی سی لغزش عوام الناس کے بڑے گناہوں سے بدتر ہے۔ باوجود اپنی خباثت باطن کے دوسروں کو آداب و امور سنتی کی تعلیم دینا کس قدر بد ہے۔

مخلص صادق کی علامت جو اس خدمت کی بہتری پر دلالت کرتی ہے یہ ہے کہ جب کسی دوسرے میں بہتری پائی جائے اور وہ دوسرا اس سے زیادہ نیک ہو اور اس کی نسبت دوسروں کی طرف رجحان زیادہ پاتا ہو تو شاد و فرحناک ہوتا ہے۔ اگر اعظم مملکت و ارکان ولایت اور بزرگانِ ذوی الاقتدار اس کے جمع میں حاضر ہوں یا نماز میں پیچھے کھڑے رہیں یا اس کے وعظ میں زیر منبر بیٹھیں تو ہرگز اس کے کلام میں فرق واقع نہ ہوتا ہو اور اس کی حالت ان کی موجودگی و عدم موجودگی میں یکساں ہو بلکہ قیام بندگانِ خدا کو ایک نظر سے دیکھتا ہو۔

فصل نمبر (۳)

معالجہ مرضِ ریا

واضح ہو کہ مرضِ ریا کا اصل مدعا طمع مال اور امید منافع ہے یا اپنے مدح و ستائش کی محبت یا اس سے لطف اٹھانا یا اپنی مذمت و ملامت کا برا جاننا ہے اور آدمیوں کیساتھ اس غرض سے سلوک کرنا کہ اس کے افعالِ حسنہ و اوصافِ جمیلہ کی تعریف اور اس کو نیکیوں میں شمار کریں۔ اس طریقہ سے اپنے مرتبہ و عزت کو وضع و شریف میں مکرم و معزز بنانا ہے۔ عام و خاص کے دلوں

کی تسخیر کر کے اس وسیلہ سے نفس شوم کی خواہشوں اور لذتوں کو خالص اور اپنی آرزو اور مقاصد کو پورا کرتا ہے جو شخص اس مرض مہلک کا معالج کرنا چاہتا ہو تو اسے اصل مادہ کے قطع میں کوشش کرنی چاہیے۔ طبع و مدح و ستائش کی محبت اور ذم و ملامت کی برائی کا علاج کرے، مدح و کراہت مذمت کا طریقہ معالج بیان کیا گیا اور کسی قدر علاج طبع بھی مذکور ہوا۔

اب توکل کی صفت اور اس کی تفصیلی بھی حوالہ قلم کی جائے گی لیکن اس مقام میں بھی کسی قدر ان کا علاج اس وجہ سے کہ خصوصاً عبادت میں ریا واقع ہوتی ہے۔ بیان کیا جاتا ہے کیونکہ معمولی عقل والا بھی انسان جس امر سے کسی وقت میں کوئی نفع حاصل نہ ہوتا ہو تو اس پر رغبت نہیں رکھتا جس چیز سے نقصان جانتا ہے تو بالضرور اس کے نزدیک نہیں جاتا۔ جس امر سے فی الحال کسی قدر کوئی نفع یا لذت حاصل ہوتی ہو۔ لیکن اس سے آئندہ بڑا نقصان اور تکلیف سخت کا سامنا ہوتا ہو تو اس کو ترک کر دیتا ہے۔

پس جو شخص ریا کی صفت میں مبتلا ہو اس کو لازم ہے کہ اسکے ضرر اور فساد کا خیال رکھے اور اپنے نفس سے خطاب کرے کہ اے احمق! ایمان رکھتا ہے اور شرم نہیں کرتا کہ حق سبحانہ تعالیٰ کی طاعت و عبادت جو سعادت ابدیہ و درجات رفیعہ کے باعث ہے اس کو ضعیف بندوں کی مدح و ثنا کے عوض میں بیچ کرتا ہے یا امید فضول پر آدمیوں کے ہاتھ سودا اور اپنی عبادت کو باطل کرتا ہے جس کی وجہ سے عذاب الہی کا مستحق ہوگا اور حیا نہیں آتی کہ حضرت حق جل شانہ سے مسخرہ پن کرتا ہے۔ آدمیوں کی حصول خوشنودی کا وسیلہ طاعت ربانی قرار دیا ہے۔ غیظ و غضب و دشمنی خدا اور فساد عمل سے خوف نہیں کرتا آدمیوں سے امید نفع و مدح رکھتا ہے اور آخرت کے عذاب کا اندیشہ نہیں ہے۔ جناب مقدس الہی کو بندوں کے مقابل تو بے وقعت و بے اعتبار سمجھنا ہے حالانکہ تمام امور کا اختیار اس کے قبضہ قدرت میں ہے اور دونوں جہان کے مقاصد ابواب کی کنجی اس کے دست مشیت میں اور تمام بندوں کے دل اس کے حکم میں مسخر ہیں۔ اگر بالفرض تمام بادشاہان روزگار اور سلاطین ذوالاقتدار تمام لشکر و حشم کے ساتھ بلکہ تمام عالم باہم اتفاق کر کے بغیر قضا و قدر و مشیت الہی ایک جو برابر نفع یا ایک سرموسر کسی پہنچانا چاہیں تو ممکن نہیں ہے جس کو دیکھنے محتاج و درویش ہے اور اپنے کام میں عاجز علاوہ اس کے ریا کے سبب سے عبادت فاسد ہے اور موجب عتاب رب صمد جو یقینی و معلوم ہے اور جن مقصدوں کے آدمیوں سے حصول کی توقع

رکھتا ہے وہ احتمال و مہوہوم۔

اکثر ہوتا ہے کہ حق تعالیٰ آپ کی ریا یا ان پر ظاہر کرتا ہے اگر وہ کسی طرح ظاہر بھی نہ ہو اور آپ کے دام مکرم میں پھنسیں تو یقین نہیں کہ وہ آپ کی مدح و ثنا کرے یا ان سے آپ کو کوئی نفع پہنچے اور اگر کسی صورت آپ کو کوئی نفع دنیوی حاصل کریں یا ان سے آپ کو کوئی نفع پہنچے اور اگر کسی صورت آپ کو کوئی نفع دنیوی حاصل ہو جائے تو اس میں ہزار طرح کی خرابیاں اور تئیں شریک ہیں۔ باوجود اس کے جو کوئی ریا میں مبتلا ہے وہ ہمیشہ دنیا میں پریشان خاطر ہے کیوں کہ اس کا مقصد آدمیوں کی رضامندی و خوشنودی ہوتی ہے چونکہ ہر کسی کی خواہش و آرزو اور ہر کسی کے دل کی تمنا و خوشنودی ایک طرح پر نہیں ہوتی اور آدمی کا دل ذرا سی بات پر متغیر ہو جاتا ہے اس لیے ہمیشہ متوجہ رہ کر ان کی خوشنودی کا لحاظ رکھتا ہے جب ایک جماعت کو رضامند کرتا ہے تو دوسری اس سے ناراض ہو جاتی ہے جب ایک شخص کے دل کو خوش کرتا ہے تو دوسرا اس سے دل شکستہ ہو جاتا ہے۔

ان تمام خرابیوں پر نظر کرتے ہوئے جیسا کہ اخبار و آثار اس پر شاہد ہیں اور تجربے سے ثابت ہے جو شخص حق کی رضامندی سے ہاتھ اٹھا کر آدمیوں کی خوشنودی کا طالب ہو تو خدا و خلق اس کو دشمن جانتے ہیں اور کوئی شخص اسی سے راضی نہیں ہوتا جو شخص رضائے خدا کو آدمیوں کی رضا پر مقدم رکھتا ہے تو تمام اس کو دوست رکھتے ہیں تمام امور دنیا سے متعلق ہیں اس شخص زیاں کار کو درجات و منازل بلند آخرت کے حاصل نہیں ہوتے۔ اس کو عدا و عقاب اخروی بیکرد حاصل ہوتا ہے۔

جب عاقل ان امور کا خیال کرے اور اپنے نفس کا دشمن نہ ہو۔ خدا اور روز جزا پر ایمان رکھتا ہو تو ضروری ہے کہ اس کی غفلت زائل ہو جائے اور اس کی طبیعت سے ریا دور ہو۔ بیان مذکورۃ الصدرا معالجہ علمی تھا۔ لیکن علاج عملی یہ ہے کہ اپنی عبادتوں کو چھپانے کی عادت ڈالے اور بوقت عبادت اپنے گھر میں کسی کو اندر آنے نہ دے اسی طرح اپنے گناہوں کو آدمیوں سے پوشیدہ رکھیے کہ صرف خدا آپ کی عبادتوں سے واقف ہو اور آپ کا نفس اپنے اعمال پر آدمیوں کے آگاہ ہونے کی خواہش نہ کرے۔ آدمیوں کی طبع کے باعث عبادت بجانہ لائے اس کی نظر میں مطلقاً ریا نہ ہو مگر حکم الہی کے باعث عبادت میں مشغول ہو اور اکثر پھر بھی شیطان مردود اس کا پیچھا نہیں چھوڑتا۔ خصوصاً اثنائے عبادت میں اس کا حائل ہو جاتا ہے۔

اور بہت سے امور اس کے دل میں پیدا کرتا ہے اور توہمات و افکار اس کے دل میں ڈالتا ہے تاکہ تھوڑی سی خواہش ریا اس کو حاصل ہو اور اس کے دل کو مضطرب کرے۔ اگر اس وقت وہ شخص خود اس حالت سے کراہت رکھے اپنے نفس سے مجادلہ کرے اور اس پر متغیر ہو تو کوئی گناہ نہیں اور اس کی عبادت فاسد نہیں ہوتی۔ اگر اس طرح وسوسہ شیطانی حاصل ہونے پر بھی اس پر التفات نہ کر کے دل کو مشغول عبادت کیا اور حضور قلب ترک نہ کیا اور شیطان کے مجادلہ و معاوضہ کی پرواہ نہ کی تو وہ شیطان ریا سے مایوس ہو کر اس کے دل میں ریا کا وہم ڈالتا ہے کہ وہ اس معاوضہ و مجادلہ کے ذریعہ سے وہم دفع کرنے کے لیے درپے ہو اور حضور قلب سے باز رہے۔ اگر آدمی اس وہم کے دفع کے لیے شیطان کے جواب میں مشغول ہو تو شیطان کا مطلب پورا ہو جاتا ہے اور اس کا پیچھا نہیں چھوڑتا۔ لیکن جب اس پر ملتفت نہ ہو اور قوت قلب سے عبادت میں متوجہ ہو تو شیطان اس سے مایوس ہو جاتا ہے اور پھر اس کے نزدیک نہیں آتا۔

پس مومن کو سزاوار یہ ہے کہ ہمیشہ اپنے دل میں ریا کو مکروہ جانے۔ قربت کا قصد رکھے اور یہ قرار دے کر لے کہ یہ تو ہم اور خطرے شیطان لعین کے وساوس ہیں اور ان پر ملتفت نہ ہو اور اپنے دل نے جو قرار دی ہے اس پر بھروسہ کرے بلکہ عبادت و اخلاص کو ترقی دے تاکہ شیطان ناامید ہو جائے۔ جب شیطان بندہ کو اس قسم کا پاتا ہے تو دوسرے وقت متعرض نہیں ہوتا۔

بیان صدر ریا سے مخصوص نہیں بلکہ تمام عقائد و صفات و ملکات میں چاہے یہی طریقہ رکھا جائے۔ مثلاً آدمی کو خدا اور اس کے صفات کمالیہ اور اس کے پیغمبر و اوصیاء و امر معاد میں یقین کامل حاصل ہو اور اپنا دل ان پر قائم رکھے اور خاطر جمع رہے اور شک و وہم سے کراہت رکھتا ہو تو شیطان لعین بعض اوقات بعضے وسوسہ اس کے دل میں ڈالتا ہے اور اس کا دل پریشان کرتا ہے اور شیطان کے دور کرنے اور اس کے اعتراض و جواب میں مشغول نہ ہونا چاہیے بلکہ اپنے اسی یقین پر قائم رہ کر توہمات اور وساوس شیطانی کا اعتقاد رکھے اور جانے کہ کوئی اصلیت نہیں ہے اور ننان پر کوئی اعتبار ہے اس لیے ان کو ترک کرے اگر شیطان کے ساتھ مجاہدہ میں مشغول ہو تو شیطان کو رغبت ہوتی ہے اور آہستہ آہستہ اس کے عقائد فاسد کرتا ہے جب کئی بار ایسا کیا جائے تو شیطان ان کا پیچھا چھوڑ دیتا ہے اور ایسا ہی حسد کینہ، 'رضا' توکل وغیرہ میں۔ کیا آپ نہیں دیکھتے ہیں کہ شیطان بندوں کے کاموں کو خراب کرنے کے لیے بعض اوقات ان کی نیت یا قرأت یا

طہارت وغیرہ میں وسوسہ ڈالتا ہے۔ اگر کوئی شخص چند بار اعتنا نہ کرے اور بموجب شرع عمل کرے تو اس کا پیچھا چھوڑ دیتا ہے۔ اگر وہ اسی کے خیالات میں رہے تو ہر روز اس کے وساوس کو زیادہ کرتا ہے یہاں تک کہ وہ عبادت سے باز رہتا ہے اور کسی عمل پر اطمینان نہیں ہوتا۔ اس کی مثال یہ ہے کہ کسی مجلس علمی یا وعظ یا نماز جماعت میں جانا چاہتا ہو لیکن کوئی فاسق چاہے کہ اس کو روکے اور اس مجلس میں جانے نہ دے۔ اس لیے راستے میں اس سے دوچار ہو کر اس کو فریب دیتا ہے کہ اس عقیدہ سے اس کو پلٹائے۔ اگر وہ شخص اس فاسق سے راستہ میں کھڑا ہو کر جواب و سوال میں اپنا وقت صرف کرے تو اس فاسق کا مطلب پورا ہوتا اور اس سے محروم ہر روز وہ فاسق اسی طبع میں سر راہ ٹھہرتا ہے لیکن اگر اس کے ساتھ مطلقاً اعتنا نہ کی جائے اور اس کی بات نہ سنے اور فو رائے اپنے کام کے لیے چلا جائے چند وقت اسی طرح عمل کرے تو وہ فاسق مایوس ہوتا ہے اور اس کا پیچھا چھوڑ دیتا ہے۔

فصل نمبر (۴)

حقیقت اخلاص

واضح ہو کہ ریا کی ضد اخلاص ہے اور اس سے مراد یہ ہے کہ خدا کا ہی ارادہ خالص ہو اور ماسوائے اللہ کی نیت نہ رکھی جائے جس عبادت کا قصد اس حد تک نہ ہو اس میں اخلاص نہیں ہے جو شخص بقصد ریا یعنی آدمیوں کو دکھلانے اور ان کے نزدیک قدر و منزلت حاصل کرنے کے لیے عبادت کرتا ہے وہ مرئی مطلق یعنی ریا کرنے والا ہے اگر قصد قربت رکھتا ہو لیکن اس میں دوسری غرض دنیوی سوائے ریا کے بھی ملی ہوئی۔ مثلاً پرہیز کے باعث روزہ رکھے یا بندہ کو آزاد کرنے میں جب کہ اس کا کوئی خریدار نہ ہو اور زیادتی اخراجات یا شرارت و بد خلقی سے نجات کا قصد ہو یا حج میں بعض تکالیف وطن یا دشمنوں کے شر سے نیت خلاصی یا تحصیل علم میں قصد برتری و عزت یا وضو اور غسل میں نیت خشکی یا پاکیزگی یا سائل کو صدقہ دینے میں اس سے چھٹکارے کی نیت ہو یا ایسی ہی صورتیں اگرچہ ایسے اشخاص صاحب ریا نہیں ہوتے لیکن ان کا عمل اخلاص سے دور ہے۔

اخلاص وہ ہے کہ جس کا عمل ان تمام صورتوں اور اغراض سے بری ہو اور اسی کا سبب تقرب

خدا ہو۔ اخلاص کا وہ مرتبہ بہت بلند ہے جو کسی عمل میں دنیا اور آخرت کی کسی عوض کا ہرگز قصد نہ رکھتا ہو اور اس کو دونوں عالم کا اجر منظور نہ ہو۔ صرف رضائے حق سبحانہ تعالیٰ پر اس کی نظر ہو۔ بجز اس کے کوئی مقصود و مطلوب نہ ہو یہ صدیوں کا مرتبہ اخلاص ہے اور کوئی اس مرتبہ پر نہیں پہنچتا۔ مگر وہ شخص جو دریائے حب الہی میں مستغرق ہو اور اس کی محبت میں دیوانہ و حیران اور نہ اس کو دنیا پر کوئی التفات ہو اور نہ آخرت پر اس مرتبہ کا حاصل ہونا میسر نہیں۔ مگر اس صورت میں جب کہ تمام خواہشات نفسانی سے دست برداری اختیار کی جائے اور ہوا و ہوس کو ترک اپنا دل پروردگار کے ذکر صفات و افعال میں مشغول کریں اور اپنا وقت اس کی مناجات میں صرف۔ تاکہ اس کے جلال و عظمت کے انوار اس کے میدان دل پر تو ڈالیں اور اس کی محبت اس کے دل میں جاگزیں ہو۔

پست ترین مرتبہ اخلاص کو اخلاص اضافی کہتے ہیں جو اپنے عمل میں وصول ثواب اور عقاب کا قصد رکھتا ہو بہت سی طاعتیں اور عبادتیں جن کے بجالانے میں اپنے پر تکلیف و رنج کھینچتے ہیں اور ان کو خدا کے لیے خالص جانتے ہیں لیکن حقیقتاً یہ غلطی ہے۔

جیسا کہ ایک شخص کی حکایت بیان کی جاتی ہے۔

کسی نے کہا کہ:

میں نے تیس سال مسجد کی صف اول میں نماز پڑھی۔ اتفاقاً ایک روز مسجد میں کسی وجہ سے دیر کو پہنچا۔ پہلی صف میں جگہ نہ ہونے سے دوسری صف میں کھڑا رہا۔ جب کہ آدمیوں نے مجھ کو دوسری صف میں دیکھا تو مجھ کو خجالت ہوئی میں نے جانا کہ چند سال آدمیوں کی مجھ کو صف اول میں دیکھنے کے باعث میرے دل کو اطمینان تھا اور میں اس پر خوش تھا اور اس حالت سے واقف نہ تھا۔ اگر اعمال سے پردے اٹھا دیئے جائیں اور ان کی باریکیوں پر ہر شخص پہنچے تو ایسا بہت کم عمل باقی رہ جاتا ہے جو تمام آفات سے بری ہو۔ جب قیامت کا دن ہو اور آنکھیں بنیا ہوں گی تو اکثر آدمی اپنے اعمال مسدود دیکھیں گے کہ وہ معصیت ہی معصیت ہے۔

جیسا کہ خداوند تعالیٰ فرماتا ہے:

وَبَدَّ اللَّهُ مَا كَسَبُوا

یعنی: ”ان لوگوں کے لیے برائیاں ظاہر ہوں گی جو انھوں نے کیا ہے۔“

وَبَدَّ اللَّهُ مَا كَسَبُوا يَكُونُوا يَحْتَسِبُونَ

”اور ان کے لیے مغایب خدا پیدا ہوں گے جن کا انھوں نے گمان نہیں کیا ہے۔“

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ﴿٥٠﴾ الَّذِينَ ضَلَّ سَعْيُهُمْ فِي

الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ﴿٥١﴾

”کہو جو بلحاظ حیثیت اعمال بدکار ہیں ان کی تم کو خبر دوں وہ لوگ جن کی

کوشش زندگانی دنیا میں ضائع ہوتی ہے اور وہ سمجھتے ہیں کہ اعمال نیک کرتے

ہیں۔ جب قیامت ہوگی اور اعمال کی خرابی ظاہر کی جائے گی تو بجز رو سیاہی و

ندامت کے کچھ حاصل نہ ہوگا۔“ (سورہ کہف)

جن امور سے سرچشمہ اخلاص خراب ہوتا ہے اور نیت خالص نہیں رہتی ان کے درجات مختلف ہیں۔ ان میں سے بعض ظاہر اور روشن ہیں جن میں کوئی شبہ نہیں ہوتا۔ مثلاً ریا یعنی وہ عمل جو بقصد خود نمائی کیا جائے بعض کسی قدر مخفی ہیں مثلاً آدمیوں کی حضوری میں خلوت سے بہتر عبادت بجا لائی جائے اور خضوع و خشوع میں زیادہ تر کوشش کی جائے اس ارادہ سے کہ آپ کی طرف تمام لوگ رجوع ہوں اور جو کچھ آپ سے مشاہدہ کریں اس کو حاصل کریں اور اس عمل میں آپ کی پیروی۔ اگر آپ کا یہ عمل خدا کے لیے خالص ہوتا تو خلوت میں بھی اسی طرح بجالاتے۔ اگر آپ اسی قدر عبادت میں خضوع بہر جاننے اور دوسروں کے لیے اس کا ترک کرنا پسند کرتے ہیں نیز جس شخص سے بہت سی عبادتیں ترک ہوتی ہیں اس سے بہت سے معاصی بھی سرزد ہو جاتے ہیں۔ آپ ہرگز ان کی فکر نہیں کرتے اور نہ ان کی اصلاح کی کوشش اور اس صورت سے زیادہ مشکل وہ ہے کہ جب آپ نے اس مکر سے شیطان کے فائدہ اٹھایا تو وہ لعین ایک اور بہت عمدہ مکر شروع کرتا ہے اور کہتا ہے کہ جب آپ آدمیوں کی پیروی کے واسطے ان کی حضوری میں نہایت خضوع سے عبادت بجالاتے ہیں تو خلوت میں بھی اسی طرح بجالائیں کہ خلوت و حضوری کی ایک حالت ہو جائے اگر آپ غور کریں تو معلوم ہو جائے گا کہ یہ بھی شیطان لعین کا فریب ہے کیونکہ مجمع خلوت ہر دو مقام میں آپ کی نیت کو خالص رکھنا نہیں چاہتا ہے کیونکہ ابھی آپ کو خلق کا پاس و لحاظ ہے اور

آپ کی خلوت کا خضوع مجمع کے خضوع کی بناء پر ٹھہرایا جاتا ہے اور مجمع کے خضوع میں قربت نہیں ہے۔ ہاں اس وقت آپ کی نیت خالص ہوتی جبکہ غلطی سے آپ کوئی التفات نہ رکھتے اور جہالت عبادت تمام مخلوق کا وجود و عدم آپ کے نزدیک یکساں ہوتا اور آپ کی عبادت کی اطلاع جانوروں یا آدمیوں کو ہونے سے کوئی فرق نہ ہوتا لہذا اگر بندے کے حالات و اعمال میں اگر ان کی حالتوں میں کوئی فرق پیدا ہوتا ہو تو وہ اخلاص خالص نہیں ہے اور اس کا باطن خرابیوں میں آلودہ۔ واضح ہو کہ حسب مندرجہ صدر قربت کے ساتھ جو قصد ملا ہوا ہو اور اخلاص سے جو غرض مخلوط ہو۔ اگر وہ ریا یعنی اغراض دنیوی حبت جاہ یا طمع مال ہو تو وہ عبادت کو فاسد کرتی ہے خواہ وہ قصد فریب پر غالب ہو یا اس کے مساوی یا اس سے بہت کم۔ عمل باطل ہونے کے علاوہ ریا کے سبب سے دوسرا عذاب اس پر مرتب ہو جاتا ہے اگر وہ عبادت واجبات سے ہو تو دوسرا عذاب اس ترک عبادت کی وجہ سے ثابت ہے۔ مگر یہ کہ اس کی قضا کرے۔ اگر مقاصد صحیحہ شرعیہ سے ہو اور موافق شریعت اس کا رجحان پایا جائے۔

مثلاً:

تعلیم غیر یا اقتدائے غیر وغیرہ یہ عبادت کو فاسد نہیں کرتی اور اس کے اجر و ثواب میں کمی واقع نہیں ہوتی۔

فصل نمبر (۵)

اخلاص کا بلند مرتبہ اور اس کی شرافت

واضح ہو کہ اخلاص مقامات مقررین سے ایک مقام بلند ہے اور منازل راہ دین سے ایک منزل مضبوط۔ بلکہ کبریٰ احمد و اکسیر اعظم ہے۔ جس نے اس کے وصول کی توفیق پائی وہ مرتبہ عظیم پر ممتاز ہوا۔ جس نے اسکی تحصیل میں کوشش کی وہ درجہ بلند پر سرفراز۔ کیونکہ حقیقت میں بنی نوع انسان اسی لیے پیدا کیا گیا۔

چنانچہ حق سبحانہ تعالیٰ فرماتا ہے:

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ.

”حالانکہ ان کو کچھ اور حکم نہیں دیا گیا۔ مگر یہ کہ خدا کی عبادت کریں اور اس حالت میں کہ اس کے لیے دین کو خالص کیے ہوں۔“ اور ملاقات پروردگار جو مقصود و انتہائی مطلوب ہے اس کے ساتھ ساتھ لگی ہوئی ہے۔ ایسا ہی فرماتا ہے:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ۝۱۱

یعنی: ”جو شخص ملاقات پروردگار کی آرزو رکھتا ہو پس اس کو عمل نیک بجالانا چاہیے۔ پروردگار کی عبادت میں کسی کو بھی شریک نہ کرنا چاہیے۔“ (سورہ کہف) بعض اخبار قدسی میں وارد ہوا ہے کہ: اخلاص میرے اسرار سے ایک سر ہے۔ جس کو میں نے ہر ایک بندے کے دل میں امانت رکھا ہے کہ اس کو دوست رکھوں۔

حضرت پیغمبرؐ سے مروی ہے کہ:

”اگر کوئی بندہ کوئی عمل چالیس روز اخلاص کے ساتھ بجالائے تو حکمت کے چشمے دل سے اس کی زبان پر جاری ہوتے ہیں۔“

فرمایا کہ:

”عمل خدا کے لیے خالص کرو کہ وہ تھوڑا ہی عمل تم کو کافی ہے۔“

حضرت امیر المؤمنینؑ سے مروی ہے کہ زیادتی عمل کی پابندی نہ کرو اور اس طرح بجالاؤ کہ وہ درجہ قبول کو پہنچے۔

طاعت آن نیست کہ برخاک نہی پیشانی

صدق پیش آکر کہ اخلاص بہ پیشانی نیست

فرمایا کہ خوشحال اس شخص کا جو عبادت و دعا کو خدا کے لیے خالص کرتا ہے دنیا کی چیزیں آنکھوں سے دیکھتا ہے ان میں دل مشغول اور خدا کی یاد کو فراموش نہیں کرتا اور جو چیزیں خدا نے دوسروں کو عطا کی ہیں ان کے سننے سے محزون نہیں ہوتا۔

حضرت امام محمد باقرؑ سے مروی ہے کہ کسی بندے نے اپنا ایمان چالیس روز تک خدا کے

لیے خالص نہیں کیا مگر یہ کہ خدا نے اس کو دنیا میں زہد کرامت فرمایا اور اس کو دنیا کے دردوں اور دواؤں سے بیخبر کیا اپنی حکمت اس کے دل میں قرار دی اور اس کی زبان کو اس پر گویا کیا۔

حضرت صادقؑ سے مروی ہے کہ اخلاص تمام اعمالِ فاضلہ کو جمع کرتی ہے اس کے یہ معنی ہیں کہ اس کے قبول کی کجی اور اس کی چک (قبالہ) رضا ہے پس جس کے عمل کو خدا قبول کرتا ہے جس سے راضی رہتا ہے وہ مخلصوں سے ہے حالانکہ وہ تھوڑا عمل کر نیوالا ہو۔ جس شخص کے عمل کو خدا قبول نہیں کرتا وہ مخلص نہیں ہے۔ گو اس کا عمل زیادہ ہو۔

بعد اس کے فرمایا کہ ادنیٰ مرتبہ اخلاص وہ ہے کہ بندہ اپنی طاقت کی حد تک بجلائے اور اپنے عمل کے لیے کوئی قدر و مرتبہ خدا کے مقابل قرار نہ دے۔ جس کے ذریعہ سے اس کی مکافات و اجرت خدا سے طلب کر سکے۔ کیونکہ آپ سے اگر خدا حق بندگی طلب کرے تو آپ اس کی ادائیگی سے عاجز ہیں بندہ مخلص کا دنیا میں مقامِ پست یہ ہے کہ تمام گناہوں سے برابر ہے۔ آخرت میں ہو ہے کہ بہنم سے خلاصی ہو اور بہشت پر فائز۔ حاصلِ کلام صفتِ اخلاص تمام اخلاقِ فاضلہ اور تمام ملکاتِ حسنہ کے کام ہوتی ہے قبولِ عمل اس سے متعلق ہے اور عبادت کی صحت اس پر موقوف۔ جس عمل میں اخلاص نہ ہو پروردگار کے نزدیک وہ قابلِ اعتبار نہیں اور محاسبانِ روز جزا کے نزدیک بے فائدہ ہے بلکہ جب تک مرتبہ اخلاص حاصل نہ شیطاں کے شر سے خلاصی میسر نہیں ہوتی۔ کیونکہ اس لعین نے رب العالمین کی عزت کی قسم کھائی کہ سونے صاحبانِ اخلاص کے تمام بندوں کو گمراہ کروں گا جس کی نسب قرآن مجید میں آیا ہے:

قَالَ فَبِعِزَّتِكَ لَأُغْوِيَنَّهُمْ أَجْمَعِينَ إِلَّا عِبَادَكَ مِنْهُمْ الْمُخْلِصِينَ
إِلَّا عِبَادَكَ مِنْهُمْ الْمُخْلِصِينَ.

نیز یہ حکایت جس کی شاہد ہے بنی اسرائیل سے وارد ہے کہ ایک درخت تھا جس کی ایک جماعت پرستش کرتی تھی بنی اسرائیل کے ایک عابد کو اس کی اطلاع ہوئی اور وہ غیرتِ ایمان کے باعث تیشہ اٹھا کر اس درخت کو کاٹنے چلا راستہ میں شیطاں نے بصورتِ انسان دو چار ہو کر پوچھا کہ تو کہاں جاتا ہے؟

عابد نے جواب دیا کہ میں اس درخت کو کاٹنے جاتا ہوں جس کو کفار کی ایک جماعت

بجائے پروردگار کے پرستش کرتی ہے۔

شیطان نے کہا کہ تجھ کو اس سے کیا غرض؟

حاصلِ کلام ان دونوں میں گفتگو طویل ہوئی آخر کار ہر ایک نے دوسرے کے گریبان میں ہاتھ ڈالا عابد نے شیطاں کو زمین پر دے پٹکا جب شیطاں عاجز ہو گیا تو اس نے کہا کہ معلوم ہوتا ہے کہ تو یہ کام ثواب کی غرض سے کرنا چاہتا ہے میں تجھ کو ایک ترکیب بتاتا ہوں جس کا ثواب اس سے زیادہ ہے وہ یہ کہ اب ہر روز تیری جانماز کے نیچے سے اس قدر تعداد میں مبلغ نکلیں گے تو ان کو لے اور فقراء میں خیرات کر۔ عابد نے شیطاں کا فریب کھا کر اس درخت کے کاٹنے کا ارادہ ترک کر دیا اور گھر کو واپس ہو گیا ہر روز اس کی جانماز کے نیچے اسی قدر مبلغ نکلتے جس قدر شیطاں نے کہا تھا وہ ان کو لے کر فقراء پر بخشش کرتا۔ جب اسی طرح چند روز گزر گئے تو شیطاں نے اس کا وظیفہ بند کر دیا۔ جب عابد نے اپنی جانماز کے نیچے مبلغ نہ پایا تو تیشہ اٹھا کر اس درخت کے قطع کرنے کو چلا۔ پھر شیطاں راستہ میں ملا اور اس سے لڑائی پر آمادہ ہوا۔ اس وقت شیطاں نے غالب ہو کر عابد کو زمین پر گرا دیا۔

عابد نے حیران ہو کر شیطاں سے پوچھا کہ:

”کس طرح تو اس دفعہ مجھ پر غالب ہوا۔“

اس نے کہا:

”اس وجہ سے کہ ابتداء میں تیری نیت خالص تھی اور خدا کی خوشنودی کے خیال سے تو نے

درخت کے کاٹنے کا قصد کیا تھا۔ اور اس وقت تو طمع کے باعث درخت قطع کرنا چاہتا ہے اور تیری

نیت خالص نہیں۔ اس وجہ سے میں تجھ پر غالب ہوا۔

بائیسویں صفت

منافقانہ برتاؤ کی مذمت

واضح ہو کہ منافقانہ برتاؤ دوروی اور دوزبانی ہے۔ اس طریقہ پر کہ کسی کے سامنے اس کی مدح و ثنا کی جائے اور اظہار دوستی و خیر خواہی، اور اس کے غیب میں اس کے برخلاف اس کی مذمت کی جائے اور اس کی ایذا میں کوشش۔

یابہ کے دو آدمیوں کے نزدیک جو ایک دوسرے کے دشمن ہوں آمدورفت رکھی جائے۔ ہر ایک کے ساتھ دوسرے کی دشمنی میں موافقت تعریف کریں اور اس کی دشمنی کو اس کی نظر میں جلوہ دیں اور یہ باور کرائیں کہ آپ بھی اس کی یاری کرتے ہیں یہ صفت مہلکات عظیمہ سے ہے۔

حضرت پیغمبر صلعم نے فرمایا کہ:

”دنیا میں جس کے دو منہ ہوں۔ اس کو قیامت میں آگ کی دو زبانیں دی جائیں گی۔“

نیز فرمایا کہ:

”جو شخص دوزبان رکھتا ہو قیامت میں اس طرح آئے گا۔ جس کی ایک زبان اس کی گدی سے باہر لٹکتی ہوگی اور دوسری زبان اس کے منہ کے آگے۔ ان دونوں سے اس طرح شعلے نکلیں گے کہ اس کو رخسار جلیں گے اور نندا ہوگی کہ یہ اس شخص کی سزا ہے جو دنیا میں منافقانہ برتاؤ رکھتا تھا۔“

واضح ہو کہ یہ اس صورت سے متعلق جب کسی شخص کی دو دشمنوں میں آمدورفت اور ان کے ساتھ موافقت رکھنے کی غرض یہ ہو کہ ان میں پوری طرح دشمنی ڈالی جائے یا اور کوئی صورت اسی طرح ہو لیکن کسی کی آمدورفت ان دو شخصوں کے درمیان ہو جو آپس میں دشمنی رکھتے ہوں اور وہ اپنی دوسری کا ہر ایک سے اظہار کرے اور حقیقت میں ان دونوں کا دوست ہو تو یہ نفاق نہیں ہے۔ گو اس کی دوستی ہر ایک کے ساتھ سچی اور حقیقی نہ ہو کیونکہ جب کسی کا کوئی سچا دوست ہوتا ہے تو اس کے دشمن کے ساتھ دوستی نہیں رکھتا ہے ایسا ہی اگر کوئی شخص کسی کے شر سے ڈرتا ہے تو اس کا شردفع ہونے کی غرض سے اس کے ساتھ دوستی کا اظہار اور اس کی تعریف کرتا ہے جس کو وہ جھوٹی

جانتا ہے۔ اگرچہ یہ بھی نفاق ہے لیکن اس حد تک جس کی ضرورت لاحق ہو تو مذموم نہیں اور شرعاً جائز ہے۔

جیسا کہ مروی ہے کہ:

حضرت پیغمبرؐ کے دولت خانہ میں ایک شخص نے حاضر ہونے کی اجازت چاہی۔

آپ نے فرمایا: ”اس کو بلا لیا جائے کہ وہ شخص تمام قبیلہ سے بد ہے۔“

جب وہ شخص حاضر ہوا تو حضرتؐ نے اس کے ساتھ نرمی سے تکلم فرمایا۔

حاضرین نے گمان کیا کہ حضرت کے نزدیک اس شخص کی کوئی قدر و منزلت ہے جب وہ

باہر چلا گیا تو عرض کیا گیا کہ:

”اول آپؐ نے اس طرح ارشاد فرمایا اور جب وہ حاضر ہوا تو آپؐ نے اس کے ساتھ نیک

طریقہ سے سلوک فرمایا۔“

ارشاد ہوا کہ بدترین خلق خدا قیامت میں وہ شخص ہے کہ آدمی جس کا احترام و اکرام اس

غرض سے کریں کہ اس کے شر سے حفاظت ہو۔

تمام احادیث خصوصاً تفسیر و مدارات میں جس قدر وارد ہوئی ہیں اسی مطلب پر دلالت

کرتی ہیں۔

بعض اصحاب سے منقول ہے کہ ہم ان اشخاص کے سامنے خوشی و خرمی ظاہر کرتے تھے

جن پر ہمارے دل لعنت کرتے تھے۔

جیسا کہ اشارہ کیا گیا اور اس قسم کا برتاؤ اس وقت جائز ہے جبکہ اس کے شر سے ناچار ہوں

اور اس کی آمدورفت کی ممانعت اور اس کے ساتھ ترک مدارات میں گمان ضرر پیدا ہو۔

